



# श्री अन्तकृद्दशाङ्ग सूत्रम्

मूल, संस्कृत-छाया, पदार्थ, मूलार्थ एवं  
निर्वाण-पथ-प्रकाशिका हिन्दी व्याख्या सहित

व्याख्याकार

जैन धर्म दिवाकर जैनागम रत्नाकर  
आचार्य सम्राट् श्री आत्माराम जी महाराज

सम्पादक

जैन धर्म दिवाकर ध्यानयोगी  
आचार्य सम्राट् श्री शिवमुनि जी महाराज

प्रकाशक

आत्म-ज्ञान-श्रमण-शिव आगम प्रकाशन समिति ( लुधियाना )  
भगवान महावीर मेडिटेशन एण्ड रिसर्च सेंटर ट्रस्ट ( दिल्ली )

आगम	:	श्री अन्तकृद्दशांग सूत्रम्
व्याख्याकार	:	आचार्य सम्राट् श्री आत्माराम जी महाराज
दिशा निर्देश	:	गुरुदेव बहुश्रुत श्री ज्ञानमुनि जी महाराज
पूर्व-संस्करण संपादक:	:	पंजाब केसरी बहुश्रुत श्री ज्ञानमुनि जी महाराज
संपादक	:	आचार्य सम्राट् डॉ श्री शिवमुनि जी महाराज
सहयोग	:	श्रमण-श्रेष्ठ कर्मठ योगी, मंत्री, श्री शिरीष मुनि जी महाराज
प्रकाशक	:	आत्म-ज्ञान-श्रमण-शिव आगम प्रकाशन समिति, लुधियाना भगवान महावीर रिसर्च एंड मेडिटेशन सेटर ट्रस्ट, नई दिल्ली
अर्थ सौजन्य	:	आर एन. ओसवाल परिवार, लुधियाना, फोन : 2743775
अवतरण	:	जुलाई 2003
प्रतिया	:	1100
मूल्य	:	तीन सौ रुपए मात्र
प्राप्ति स्थान	:	1 भगवान महावीर मेडिटेशन एंड रिसर्च सैटर ट्रस्ट श्री आर के जैन, एस-ई 62-63, सिंघलपुर विलेज, शालीमार बाग, नई दिल्ली दूरभाष : 32030139, (ऑ.) 27430082 2 श्री सरस्वती विद्या केन्द्र, जैन हिल्स, मोहाडी रोड जलगांव-260022-260033 3 पूज्य श्री ज्ञान मुनि जैन फ्री डिस्पेंसरी, डाबा रोड, नजदीक विजेन्द्र नगर, जैन कॉलोनी, लुधियाना 4 श्री चन्द्रकान्त एम. मेहता, ए-7, मोन्टवर्ट-2, सर्वे नं 128/2ए, पाषाण सुस रोड, पूना-411021 दूरभाष : 020-5862045
मुद्रण व्यवस्था	:	कोमल प्रकाशन C/o विनोद शर्मा, म.नं. 2087/7 गली न. 20, शिव मन्दिर के पास, प्रेम नगर, (निकट बलजीत नगर) नई दिल्ली-110008 दूरभाष: 011-25873841, 9810765003

© सर्वाधिकार सुरक्षित



जैन धर्म दिवाकर जैनागम रत्नाकर ज्ञान महोदधि  
आचार्य सभाट् श्री आत्माराम जी महाराज



## प्रकाशकीय

अष्टम अंग 'श्री अन्तकृद्दशांग सूत्रम्' का यह संस्करण पाठकों के हाथों में अर्पित करते हुए हम हार्दिक हर्ष का अनुभव कर रहे हैं। प्रस्तुत आगम के टीकाकार हैं आगम महोदधि श्रमण संघ के प्रथम पट्टधर आचार्य सम्राट् श्री आत्मारामजी महाराज एवं सम्पादक हैं ध्यान योग प्रणेता ध्यान योगी श्रमण संघ के चतुर्थ पट्टधर आचार्य सम्राट् श्री शिवमुनि जी महाराज।

आचार्य सम्राट् श्री आत्मारामजी महाराज की विद्वत्ता और आगमज्ञान गहनता के विषय में कुछ भी कहना या लिखना सूरज को दीपक दिखाने के समान है। उनके आगमज्ञान की गहनता और विशालता का प्रमाण उन द्वारा व्याख्यायित/टीकाकृत आगम साहित्य स्वयं है। आगमों के गुरु-गम्भीर रहस्यों का जिस सूक्ष्मता और स्पष्टता से उन्होंने पारायण और लेखन किया वह एक आश्चर्य जनक सच है। इसी से वे जगत में आगम-पुरुष के रूप में अर्चित और वंदित हुए हैं। जैन जगत का यह सौभाग्य है कि ऐसे ज्योतिर्मय पुरुष का उसे दिशानिर्देशन और आशीर्वाद प्राप्त हुआ। प्रस्तुत संदर्भ में हमें इस सच को भी स्वीकारना होगा कि जनकल्याण के लिए आचार्य श्री ने जो किया, उसका शतांश भी हम नहीं कर पाए हैं। आचार्य श्री के स्वर्गारोहण के चार दशक बीत जाने पर भी उन द्वारा रचे गए समग्र श्रुत शिल्प को हम प्रकाशन में नहीं ला सके हैं।

इस दिशा में श्रमण संघ के चतुर्थ पट्टधर आचार्य सम्राट् श्री शिवमुनि जी महाराज ने पूर्ण निष्ठा और श्रम से कार्य आरंभ किया है जो जैन जगत के लिए महान हर्ष का विषय है। पूज्य आचार्य श्री की मंगलमयी प्रेरणा से 'आत्म-ज्ञान-श्रमण-शिव आगम प्रकाशन समिति' का गठन किया गया। इस समिति के तत्वावधान में पूज्य आचार्य श्री के टीकाकृत आगम साहित्य का प्रकाशन प्रारंभ हुआ। उक्त समिति के निर्देशन में अभी तक उपासकदशांग सूत्रम्, उत्तराध्ययन सूत्रम् (भाग-१-२-३) तथा अनुत्तरौपपातिक सूत्रम् प्रकाशित हो चुके हैं। आचारांग (भाग-१-२) तथा दशवैकालिक प्रकाशनाधीन है। हमें आशा है कि आचार्य श्री के आशीष से बत्तीसी के प्रकाशन का लक्ष्य हम कुछ ही वर्षों में प्राप्त कर लेंगे।

आचार्य भगवन् का दिशा निर्देशन हमें सतत प्राप्त होता रहेगा इसी आशा के साथ—

प्रकाशक

आत्म-ज्ञान-श्रमण-शिव आगम प्रकाशन समिति

(लुधियाना)

## सम्पादकीय

प्रस्तुत आगम श्री अन्तकृद्दशाग सूत्रम् (श्री अंतगडसूत्र) का स्थान द्वादशांगी में अष्टम अंग के रूप में है। अर्थ रूप में इस आगम के उपदेष्टा तीर्थंकर महावीर हैं और सूत्ररूप में इसके प्रणेता पंचम गणधर आर्य श्री सुधर्मा स्वामी हैं। इसी तथ्य से इस आगम की गरिमा, महिमा और उत्कृष्टता स्वतः सिद्ध हो जाती है।


‘अन्तकृद्दशा’ इस शब्द से ही इस आगम के वर्ण्य विषय का स्पष्ट परिबोध हो जाता है। अर्थात् अंतिम दशा / अवस्था / श्वासोच्छ्वास में जिन भव्य आत्माओं ने सर्व कर्मों का अन्त करके परमावस्था / परमात्मपद को प्राप्त किया उन साधकों और साधिकाओं के साधना-वृत्त इस आगम में चित्रित हुए हैं। उन साधकों की संख्या नब्बे है जिनमें सत्तावन पुरुष और तेतीस नारियां हैं। प्रत्येक साधक के नाम से एक-एक अध्ययन है। स्पष्ट है कि प्रस्तुत अष्टम अंग अन्तकृद्दशाग में नब्बे अध्ययन हैं। ये नब्बे अध्ययन आठ वर्गों में वर्गीकृत होने से इस आगम के आठ वर्ग हैं। इन सभी साधकों ने श्रुत, तप और ध्यान की उत्कृष्ट आराधना करके अष्टविधकर्म राशि को भस्मीभूत बना दिया और आत्मा की शुद्धतम अवस्था को प्राप्त कर अनन्त-अनन्त के लिए परम में प्रतिष्ठित हो गए।

श्रुताराधना, तपाराधना और ध्यान साधना ये तीन अध्यात्म के त्रितल हैं। इस त्रितल पर ही अध्यात्म का पूर्ण प्रासाद निर्मित होता है। प्रस्तुत सूत्र में जिन नब्बे साधकों के जीवन वृत्त अंकित हुए हैं उन्होंने अपने साधना-प्रासाद को इन त्रितलों पर ही प्रतिष्ठित किया था और अन्त में सर्वकर्म मुक्त बनकर निर्वाण पद पाया था। श्रुत, तप और ध्यान की महिमा का दर्शन पाठक इस आगम के पृष्ठ-पृष्ठ पर करेंगे।

प्रस्तुत आगम में जिन नब्बे साधकों का वर्णन हुआ है उनमें सत्तावन पुरुष साधक हैं और तेतीस नारी साधिकाएं हैं। स्पष्ट है कि जिन परम्परा में लिंग को महत्त्व प्राप्त नहीं है। वहां साधना को सर्वोच्च स्थान प्राप्त है। स्त्री हो या पुरुष दोनों समान रूप से मोक्ष के अधिकारी हैं। जो भी अध्यात्म-साधना-सागर में गहरे पैठता है वही मौक्तिक रूप निर्वाण का स्वामीत्व पा जाता है।

लिंग के समान ही जैन साधना अवस्था, परम्परा, वर्ण और स्थिति के अनुबन्ध-प्रतिबन्ध से भी मुक्त है। बालक, युवा, वृद्ध सभी समान रूप से साधना के अधिकारी हैं। ब्राह्मण, क्षत्रिय, वैश्य और शूद्र साधना क्षेत्र में एक समान हैं। वहां छूत-अछूत, धनी-निर्धन अथवा पापी व पुण्यात्मा के प्रश्न गौण हैं। सुदर्शन हो या अर्जुन महावीर के समवसरण में समान रूप से प्रतिष्ठा पाते हैं। ‘अतिमुक्त’ जैसे अल्पायु बालक को भी तीर्थंकर महावीर उसी सम्मान से धर्म का तत्त्व समझाते हैं जिस सम्मान से मगधेश श्रेणिक को समझाते हैं। महावीर के समवसरण में आत्मा मात्र को सम्मान और समानता प्राप्त थी।

आगम में वर्णित नब्बे ही महापुरुषों के वृत्त वैराग्य का नद बहाते हैं। परन्तु गजसुकुमार, अर्जुन



बहुश्रुत, पंजाब केसरी, गुरुदेव  
श्री ज्ञान मुनि जी महाराज

अणगार, (सुदर्शन सेठ) अतिमुक्त कुमार, पद्मावती देवी तथा काली आदि दस आर्याओं के इतिवृत्त तो श्रोताओं-पाठकों के हृदयों में वैराग्यमयी उत्साह के सागर को लहला देते हैं। अणगार गजसुकुमार की तितिक्षा अवर्ण्य है। अर्जुन में दानवता के दलदल से निकलकर भगवत्ता के शिखरारोहण का दर्शन अनुपम-अनुपम है। अतिमुक्त में जन्मी मुक्ति की पिपासा प्रासादीय वैभव को तुच्छतम सिद्ध कर देती है। सुदर्शन का भगवद् चरणानुराग अनुराग को उत्कृष्टतम अर्थ प्रदान करता है। और पद्मावती, काली आदि राजमहिषियों का अभिनिष्क्रमण और तपस्विता सियार-हृदयों में सिंहत्व को जन्म दे देती है। ये और ऐसी ही अगणित शिक्षाओं के कारण ही संभवतः इस आगम को पर्युषणो के आठ दिनों में वाचना के लिए चयनित किया गया है। यूँ तो समग्र बतीसी का शब्द-शब्द अध्यात्म की महिमा से मण्डित है, परन्तु अन्तकृद्दशा अपनी सरलता और कथात्मकता के कारण विशेष रूप से श्रोताओं के हृदयों को आन्दोलित करता है। इस दृष्टि से इसका अपना महत्व है।

प्रस्तुत अन्तकृद्दशा के टीकाकार/व्याख्याकार हैं जैनागम रत्नाकर आचार्य सम्राट् श्री आत्माराम जी महाराज। आचार्य श्री निःसंदेह जैनागमों के रत्नाकर (सागर) थे। अन्तकृद्दशा के प्रत्येक शब्द, प्रत्येक विषय और प्रत्येक सदर्भ पर आचार्य श्री ने सूक्ष्म और विस्तृत विवेचन प्रस्तुत किया है। मैं समझता हूँ कि अल्पज्ञ पाठक भी इसके अध्ययन से आगम के समग्र रहस्य को सरलता से हृदयंगम कर सकेंगे। आगमों पर आचार्य श्री की लेखनी के इसी पक्ष ने विज्ञ-अज्ञ अध्येता जगत को गत अर्धशती से चमत्कृत किया हुआ है। दशकों से श्रमण और श्रावक वर्ग के प्रस्ताव मेरे पास आ रहे थे कि आचार्य श्री के आगम साहित्य को पुनर्सम्पादित कर प्रकाशित कराया जाए। गत वर्ष से हमने इस दिशा में कार्य प्रारंभ किया और परिणामतः उपासकदशांग, उत्तराध्ययन (भाग-१-२-३) अनुत्तरौपपातिक आदि आगम प्रकाश में आए। निकट भविष्य में आचारांग (भाग-१-२) दशवैकालिक सूत्र प्रभृति आगम प्रकाश में आने वाले हैं। इस श्रुत-यज्ञ में आत्म-ज्ञान-श्रमण-शिव आगम प्रकाशन समिति तथा भगवान् महावीर मेडिटेशन एण्ड रिसर्च सेंटर ट्रस्ट का सतत सहयोग प्रशंसनीय है।

आचार्य श्री के व्याख्यायित प्रस्तुत आगम का संपादन लगभग तीन दशक पूर्व मेरे गुरुदेव पंजाब केसरी श्री ज्ञान मुनि जी महाराज ने किया था। गुरुदेव के संपादन कार्य को ही मैंने गति मात्र दी है। इस महत्कार्य में मैं अपने को निमित्त होने को ही अपने लिए गौरवमयी मानता हूँ।

मेरे शिष्य मुनिवर श्री शिरीष जी का अथक श्रम और कर्मठ कार्यनिष्ठा मेरे कार्यों को सदैव सरल और सुगम बनाती रही है। आगमज्ञ उपाध्याय श्री रमेश मुनि जी शास्त्री तथा अन्य श्रमण-श्रमणी मण्डल का भी समग्र सहयोग इस कार्य के द्रुतगमन में सहभागी-सहयोगी रहा है। जैन दर्शन के मर्मज्ञ श्री ज. प. त्रिपाठी द्वारा मूल पाठ पठन तथा श्री विनोद शर्मा द्वारा प्रूफ पठन तथा मुद्रण दायित्व का सफल सवहन भी इस श्रुत-यज्ञ में सहभागी रहे हैं।

श्रुत-यज्ञ के इस सम्यक् अभियान से जुड़े समस्त सहयोगियों के लिए मेरे साधुवाद।

**शिव मुनि**

(श्रमण संघ के चतुर्थ पट्टधर आचार्य)

## निर्भीक आत्मारथी एवं पंचाचार की प्रतिमूर्ति: आचार्य सम्राट् श्री शिवमुनि जी म.

व्यक्ति यह समझता है कि मेरी जाति का बल, धन बल, मित्र बल यही मेरा बल है। वह यह भूल जाता है कि यह वास्तविक बल नहीं है, वास्तव में तो आत्मबल ही मेरा बल है। लेकिन भ्राति के कारण वह उन सारे बलों को बढ़ाने के लिए अनेक पाप-कर्मों का उपार्जन करता है, अनंत-अशुभ कर्म-वर्गणाओं को एकत्रित करता है, जिससे कि उसका वास्तविक आत्मबल क्षीण होता है। जाति, मित्र, शरीर, धन इन सभी बलों को बढ़ा करके भी वह चिंतित और भयभीत रहता है कि कहीं मेरा यह बढ़ाया हुआ बल क्षीण न हो जाए, उसका यह डर इस बात का सूचक है कि जिस बल को उसने बढ़ाया है वह उसका वास्तविक बल नहीं है।

**सर्वश्रेष्ठ बल**—वास्तविक बल तो अपने साथ अभय लेकर आता है। आत्मबल जितना बढ़ता है उतना ही अभय का विकास होता है। अन्य सारे बल भय बढ़ाते हैं। व्यक्ति जितना भयभीत होता है उतना ही वह सुरक्षा चाहता है। बाहर का बल जितना ही बढ़ता है उतना ही भय भी बढ़ता है और भय के पीछे सुरक्षा की आवश्यकता भी उसे महसूस होती है। इस प्रकार जितना वह बाह्य-रूप से बलवान बनता है उतना ही भयभीत और उतनी ही सुरक्षा की आवश्यकता अनुभव करता है। भगवान अभय में जीवन को जीए, उन्होंने आत्मबल की साधना की। वह चाहते तो किसी का सहारा ले सकते थे लेकिन उन्होंने किसी का सहारा, किसी की सुरक्षा क्यों नहीं ली, क्योंकि वे जानते थे कि बाह्य-बल बढ़ाने से आत्मबल के ज्ञान का जागरण नहीं होता। इसलिए वे सारे सहारे छोड़कर आत्मबल-आश्रित और आत्मनिर्भर बन गए। जैसे कहा जाता है कि श्रमण स्वावलम्बी होता है, अर्थात् वह किसी दूसरे के बल पर, व्यक्ति, वस्तु या परिस्थिति के बल पर नहीं खड़ा अपितु स्वयं अपने बल पर खड़ा हुआ है। जो दूसरे के बल पर खड़ा हुआ है वह सदैव दूसरे को खुश रखने के लिए प्रयत्नरत रहता है। जिस हेतु पापकर्म या माया का सेवन भी वह कर लेता है। आत्मबल बढ़ाने के लिए सत्य, अहिंसा और साधना का मार्ग है। भगवान का मार्ग वीरो का मार्ग है। वीर वह है जो अपने आत्मबल पर आश्रित रहता है। यह भ्रान्ति अधिकांश लोगों की है कि बाह्यबल बढ़ने से ही मेरा बल बढ़ेगा। इसलिए अनेक बार साधुजन भी ऐसा कहते हैं कि मेरा श्रावक बल बढ़ेगा तो मेरा बल बढ़ेगा, मेरे प्रति मान, सम्मान एवं भक्ति रखने वालों की वृद्धि होगी तो मेरा बल बढ़ेगा। फिर इस हेतु से अनेक प्रपंच भी बढ़ेंगे। यही अज्ञान है। वास्तविकता यह है कि बाह्य बल बढ़ाने से, उस पर



जैन धर्म दिवाकर ध्यान योगी  
आचार्य सम्राट् डा० श्री शिवमुनि जी महाराज

आश्रित रहने से आत्मबल नहीं बढ़ता अपितु क्षीण होता है। लेकिन आत्मबल का विकास करने से सारे बल अपने आप बढ़ते हैं।

**साधु कौन ?**—साधु वही है जो बाह्यबल का आश्रय छोड़कर आत्मबल पर ही आश्रित रहता है। अतः आत्मबल का विकास करो। उसके लिए भगवान के मार्ग पर चलो। चित्त में जितनी स्थिरता और समाधि होगी उतना ही आत्मबल का विकास होगा और उसी से समाज-श्रावक इत्यादि बल आपके साथ चलेंगे। बिना आत्मबल के दूसरा कोई बल साथ नहीं देगा।

**असंयम किसे कहते हैं ?**—इन्द्रियों के विषयों के प्रति जितनी आसक्ति होगी उतनी ही उन विषयों की पूर्ति करने वाले साधनों के प्रति (धन, स्त्री, पद, प्रतिष्ठा आदि) आसक्ति होगी। साधनों के प्रति रही हुई इस आसक्ति के कारण वह निरन्तर उसी और पुरुषार्थ करता है, उनको पाने के लिए पुरुषार्थ करता है, इस पुरुषार्थ का नाम ही असंयम है।

**संयम क्या है ?**—इन्द्रिय निग्रह के लिए जो पुरुषार्थ किया जाता है वह संयम है और विषयो को जुटाने के लिए जो पुरुषार्थ किया जाता है वह असंयम है।

**साधु पद में गरिमायुक्त आचार्य पद**—साधुजन स्वयं की साधना करते हैं और आवश्यकता पड़ने पर सहयोग भी करते हैं। लेकिन आचार्य स्वयं की साधना करने के साथ-साथ (अपने लिए उपयुक्त साधना ढूँढ़ने के साथ-साथ) यह भी जानते हैं और सोचते हैं कि संघ के अन्य सदस्यों को कौन-सी और कैसी साधना उपयुक्त होगी। उनके लिए साधना का कौन-सा और कैसा मार्ग उपयुक्त है, जैसे मा स्वयं ही खाना नहीं खाती अपितु किसी को क्या अच्छा लगता है, किसके लिए क्या योग्य है यह जान-देखकर वह सबके लिए खाना बनाती भी है। इसी प्रकार आचार्यदेव जानते हैं कि शुभ आलम्बन में एकाग्रता के लिए किसके लिए क्या योग्य है और उससे वैसी ही साधना करवाते हैं। इस प्रकार आचार्य पद की एक विशेष गरिमा है।

**पंचाचार की प्रतिमूर्ति**—हमारे आराध्य स्वरूप पूज्य गुरुदेव श्री शिवमुनि जी म. दीक्षा लेने के प्रथम क्षण से ही तप-जप एवं ध्यान योग की साधना में अनुरक्त रहे हैं। आपकी श्रेष्ठता, ज्येष्ठता और सुपात्रता को देखकर ही हमारे पूर्वाचार्यों ने आपको श्रमण संघ के पाट पर आसीन कर जिन-शासन की महती प्रभावना करने का संकल्प किया। जिनशासन की महती कृपा आप पर हुई।

यह संक्रमण काल है, जब जिनशासन में सकारात्मक परिवर्तन हो रहे हैं। भगवान महावीर के 2600वें जन्म कल्याणक महोत्सव पर हम सभी को एकता, संगठन एवं आत्मीयता-पूर्ण वातावरण में आत्मार्थ की ओर अग्रसर होना है। आचार्य संघ का पिता होता है। आचार्य जो स्वयं



करता है वही चतुर्विध संघ करता है। वह स्वयं पंचाचार का पालक होता है तथा संघ को उस पथ पर ले जाने में कुशल भी होता है। आचार्य पूरे संघ को एक दृष्टि देते हैं जो प्रत्येक साधक के लिए निर्माण एवं आत्मशुद्धि का पथ खोल देती है। हमारे आचार्य देव पंचाचार की प्रतिमूर्ति हैं। पंचाचार का संक्षिप्त विवरण निम्नोक्त है—

**ज्ञानाचार**—आज संसार में जितना भी दुख है उसका मूल कारण अज्ञान है। अज्ञान के परिहार हेतु जिनवाणी का अनुभवगम्य ज्ञान अति आवश्यक है। आज ज्ञान का सामान्य अर्थ कुछ पढ़ लेना, सुन लेना एवं उस पर चर्चा कर लेना या किसी और को उपदेश देना मात्र समझ लिया गया है। लेकिन जिनशासन में ज्ञान के साथ सम्यक् शब्द जुड़ा है। सम्यक् ज्ञान अर्थात् जिनवाणी के सार को अपने अनुभव से जानकर, जन-जन को अनुभव हेतु प्रेरित करना। द्रव्य श्रुत के साथ भावश्रुत को आत्मसात् करना। हमारे आराध्यदेव ने वर्षों तक बहुश्रुत गुरुदेव श्री ज्ञानमुनि जी म.सा., उपाध्याय प्रवर्तक श्री फूलचंद जी म.सा. 'श्रमण' एवं अनेक उच्चकोटि के संतों से द्रव्य श्रुत का ज्ञान ग्रहण कर अध्यात्म साधना के द्वारा भाव श्रुत में परिणत किया एवं उसका सार रूप ज्ञान चतुर्विध संघ को प्रतिपादित कर रहे हैं एवं अनेक आगमों के रहस्य जो बिना गुरुकृपा से प्राप्त नहीं हो सकते थे, वे आपको जिनशासनदेवों एवं प्रथम आचार्य भगवंत श्री आत्माराम जी म. की कृपा से प्राप्त हुए हैं। वही अब आप चतुर्विध संघ को प्रदान कर रहे हैं। आपने भाषाज्ञान की दृष्टि से गृहस्थ में ही डबल एम.ए. किया एवं सभी धर्मों में मोक्ष के मार्ग की खोज हेतु शोध ग्रन्थ लिखा और जैन धर्म से विशेष तुलना कर जैन धर्म के राजमार्ग का परिचय दिया। आज आपके शोध ग्रन्थ, साहित्य एवं प्रवचनों द्वारा ज्ञानाचार का प्रसार हो रहा है। आप नियमित सामूहिक स्वाध्याय करते हैं एवं सभी को प्रेरणा देते हैं। अतः प्रत्येक साधु-साध्वी, श्रावक-श्राविका ज्ञानाचारी बनकर ही आचार्यश्री की सेवा कर सकते हैं।

**दर्शनाचार**—दर्शन अर्थात् श्रद्धा, निष्ठा एवं दृष्टि। आचार्य स्वयं सत्य के प्रति निष्ठावान होते हुए पूरे समाज को सत्य की दृष्टि देते हैं। जैन दर्शन में सम्यक् दृष्टि के पांच लक्षण बताए हैं—1 सम अर्थात् जो समभाव में रहता है। 2 सवेग—अर्थात् जिसके भीतर मोक्ष की रुचि है उसी ओर जो पुरुषार्थ करता है, जो उद्वेग में नहीं जाता। 3 निर्वेद—जो समाज-संघ में रहते हुए भी विरक्त है, किसी में आसक्त नहीं है। 4 आस्था—जिसकी देव, गुरु, धर्म के प्रति दृढ़ श्रद्धा है, जो स्व में खोज करता है, पर में सुख की खोज नहीं करता है तथा जिसकी आत्मदृष्टि है, पर्यायदृष्टि नहीं है। पर्याय-दृष्टि राग एवं द्वेष उत्पन्न करती है। आत्म-दृष्टि सदैव शुद्धात्मा के प्रति जागरूक करती है। ऐसे दर्शनाचार से संपन्न हैं हमारे आचार्य प्रवर। चतुर्विध संघ उस दृष्टि को प्राप्त करने के लिए ऐसे आत्मार्थी सद्गुरु की शरण में पहुंचे और जीवन का दिव्य आनन्द अनुभव करें।



**चारित्र्याचार**—आचार्य भगवन् श्री आत्माराम जी म चारित्र की परिभाषा करते हुए कहते हैं कि चयन किए हुए कर्मों को जो रिक्त कर दे उसे चारित्र कहते हैं। जो सदैव समता एवं समाधि की ओर हमें अग्रसर करे वह चारित्र है। चारित्र से जीवन रूपान्तरण होता है। जीवन की जितनी भी समस्याएं हैं सभी चारित्र से समाप्त हो जाती हैं। इसीलिए कहा है 'एकान्त सुही मुणी वियरागी'। वीतरागी मुनि एकान्त रूप से सुखी हैं। क्रोध, मान, माया, लोभ, राग, द्वेष रूपी शत्रुओं को दूर करने के लिए आप वर्षों से साधनारत हैं। आप अनुभव गम्य, साधना जन्य ज्ञान देने हेतु ध्यान शिविरों द्वारा द्रव्य एवं भाव चारित्र की ओर समग्र समाज को एक नयी दिशा दे रहे हैं। आप सत्य के उत्कृष्ट साधक हैं एवं प्राणी मात्र के प्रति मंगल भावना रखते हैं एवं प्रकृति से भद्र एवं ऋजु हैं। इसलिए प्रत्येक वर्ग आपके प्रति समर्पित है।

**तपाचार**—गौतम स्वामी गुप्त तपस्या करते थे एवं गुप्त ब्रह्मचारी थे। इसी प्रकार हमारे आचार्य प्रवर भी गुप्त तपस्वी हैं। वे कभी अपने मुख से अपने तप एवं साधना की चर्चा नहीं करते हैं। वर्षों से एकान्तर तप उपवास के साथ एवं आभ्यन्तर तप के रूप में सतत स्वाध्याय एवं ध्यान तप कर रहे हैं। इसी ओर पूरे चतुर्विध संघ को प्रेरणा दे रहे हैं। संघ में गुणात्मक परिवर्तन हो, अवगुण की चर्चा नहीं हो, इसी सकल्प को लेकर चल रहे हैं। ऐसे उत्कृष्ट तपस्वी आचार्य देव को पाकर जिनशासन गौरव का अनुभव कर रहा है।

**वीर्याचार**—सतत अप्रमत्त होकर पुरुषार्थ करना वीर्याचार है। आत्मशुद्धि एवं संयम में स्वयं पुरुषार्थ करना एवं करवाना वीर्याचार है।

ऐसे पंचाचार की प्रतिमूर्ति हैं हमारे श्रमण संघ के चतुर्थ पट्टधर आचार्य सम्राट् श्री शिवमुनि जी म.। इनके निर्देशन में सम्पूर्ण जैन समाज को एक दृष्टि की प्राप्ति होगी। अतः हृदय की विशालता के साथ, समान विचारों के साथ, एक धरातल पर, एक ही संकल्प के साथ हम आगे बढ़ें और शासन प्रभावना करें।

**निर्भीक आचार्य**—हमारे आचार्य भगवन् आत्मबल के आधार पर साधना के क्षेत्र में आगे बढ़ रहे हैं। संघ का संचालन करते हुए अनेक अवसर ऐसे आये जहां पर आपको कठिन परीक्षण के दौर से गुजरना पड़ा। किन्तु आप निर्भीक होकर धैर्य से आगे बढ़ते गए। आपश्री जी श्रमण संघ के द्वारा पूरे देश को एक दृष्टि देना चाहते हैं। आपके पास अनेक कार्यक्रम हैं। आप चतुर्विध संघ में प्रत्येक वर्ग के विकास हेतु योजनाबद्ध रूप से कार्य कर रहे हैं।

पूज्य आचार्य भगवन् ने प्रत्येक वर्ग के विकास हेतु निम्न योजनाएं समाज के समक्ष रखी हैं—

- 1 बाल संस्कार एवं धार्मिक प्रशिक्षण के लिए गुरुकुल पद्धति के विकास हेतु प्रेरणा।

2 साधु-साध्वी, श्रावक एवं श्राविकाओं के जीवन के प्रत्येक क्षण में आनन्द पूर्ण वातावरण हो, इस हेतु सेवा का विशेष प्रशिक्षण एवं सेवा केन्द्रों की प्रेरणा।

3 देश-विदेश में जैन-धर्म के प्रचार-प्रसार हेतु स्वाध्याय एवं ध्यान साधना के प्रशिक्षक वर्ग को विशेष प्रशिक्षण।

4 व्यसन-मुक्त जीवन जीने एवं जीवन के प्रत्येक क्षेत्र में आनन्द एवं सुखी होकर जीने हेतु शुद्ध धर्म-ध्यान एवं स्वाध्याय शिविरों का आयोजन।

इन सभी कार्यों को रचनात्मक रूप देने हेतु आपश्री जी के आशीर्वाद से नासिक में 'श्री सरस्वती विद्या केन्द्र' एवं दिल्ली में 'भगवान महावीर मेडीटेशन एंड रिसर्च सेंटर ट्रस्ट' की स्थापना की गई है। इस केन्द्रीय संस्था के दिशा निर्देशन में देश भर में त्रिदिवसीय ध्यान योग साधना शिविर लगाए जाते हैं। उक्त शिविरों के माध्यम से हजारों-हजार व्यक्तियों ने स्वस्थ जीवन जीने की कला सीखी है। अनेक लोगों को असाध्य रोगों से मुक्ति मिली है। मैत्री, प्रेम, क्षमा और सच्चे सुख को जीवन में विकसित करने के ये शिविर अमोघ उपाय सिद्ध हो रहे हैं।

इक्कीसवीं सदी के प्रारंभ में ऐसे महान विद्वान् और ध्यान-योगी आचार्यश्री को प्राप्त कर जैन संघ गौरवान्वित हुआ है।

—शिरीष मुनि

## प्रस्तावना

अनादि काल से आत्मा कर्मों के कारण अपने वास्तविक रूप को भूलकर अज्ञानवश नाना प्रकार के कष्टों का अनुभव कर रहा है और फिर उन्हीं कर्मों के निमित्तों से नूतन कर्मों का संचय कर रहा है, किन्तु सम्यग्क्षयोपशम के न होने के कारण से ही औदयिक भाव की प्रकृतियों में निमग्न हो रहा है, अतः काल-लब्धि के परिपक्व होने पर ही इसको विकास-मार्ग की ओर गमन करने का समय प्राप्त हो सकता है। जब अनादि सान्त कर्मों की प्रकृति वाला आत्मा शुद्ध क्षयोपशम के होने पर मनुष्य-योनि में आता है, तब वह शुभ निमित्तों के मिल जाने पर धर्म क्रियाओं की ओर झुकने लगता है।

### धर्म-विषय

अपरज्व यह भी ध्यान में रहे कि धर्म-क्रियाओं के स्थान पर भी बहुत सी आत्माएं अधर्म क्रियाओं के करने में प्रयत्नशील बन जाती हैं, इसका मुख्य कारण सम्यग् दर्शन का न होना ही है, क्योंकि धार्मिक क्रियाओं के निर्णय करने में सम्यग्दर्शन और सम्यग्-ज्ञान की अत्यन्त आवश्यकता है, वास्तव में सम्यग्दर्शन और सम्यग्-ज्ञान के होने पर ही-सम्यक्-चारित्र की उपलब्धि हो सकती है, अन्यथा नहीं।

### सम्यक् चारित्र

जब तक उक्त तीन रत्नों की परस्पर एकरूपता नहीं होती तब तक मोक्ष-मार्ग की प्राप्ति नहीं हो सकती। इसी कारण से आचार्य श्रीउमास्वाति जी 'तत्त्वार्थसूत्र' के प्रथमाध्याय के प्रथम ही सूत्र में कहते हैं कि—

“सम्यग्दर्शनज्ञानचारित्राणि मोक्षमार्गः”

सम्यग्दर्शन, सम्यग्ज्ञान और सम्यग्चारित्र ये ही तीनों मोक्ष के मार्ग हैं। सो इन तीनों के एक साथ मिल जाने पर आत्मा स्व-कल्याण कर सकता है तथा उसे निर्वाण-पद की प्राप्ति सुगमतया हो सकती है, किन्तु यह विषय उन्हीं आत्माओं के लिए है जो अनादि-सान्त कर्मों वाले हैं।

इस स्थान पर यह शंका उत्पन्न होनी भी स्वाभाविक है कि जब कर्मों को अनादि माना गया है तो फिर कर्मों में सान्ताता किस प्रकार आ सकती है? इस शंका के समाधान में कहा जाता है कि—कर्मों का क्रम (प्रवाह) अनादि है, कर्म अनादि नहीं है। कारण कि अनादि आत्मा अनादि काल से कर्म करने और भोगने के चक्र में फंसा हुआ है, किन्तु जब इसने नूतन कर्मों के संचार का निरोध कर दिया तब फिर यह पूर्व कर्मों का तप आदि द्वारा क्षय कर सकता है। इसी कारण से भव्य आत्माओं के कर्मों की संज्ञा अनादि-सान्त मानी गई है।

किन्तु जब आत्मा कर्मों से सर्वथा विमुक्त हो जाता है तब उसे निर्वाण-पद की प्राप्ति हो जाती है। जैनागम कर्मों का फल मोक्ष नहीं मानता, यहां कर्म-क्षय को ही मोक्ष माना जाता है।

## अन्तकृद्दशांग सूत्र

अन्तकृद्दशांग सूत्र में इस प्रकार के भव्य जीवों की दशा का वर्णन किया गया है जो अन्तिम श्वासोच्छ्वास में निर्वाण-पद प्राप्त कर सके हैं, किन्तु आयुष्य-कर्म के शेष न होने से केवल-ज्ञान और केवल-दर्शन से देखे हुए पदार्थों को प्रदर्शित नहीं कर सके, इसी कारण से उन्हें 'अन्तकृत केवली' कहा गया है।

प्रस्तुत शास्त्र बारह अंगशास्त्रों में से आठवां अंग शास्त्र है, इसका अर्थ अर्हत्-प्रणीत और सूत्र गणधर प्रणीत हैं। इसके आठ वर्ग हैं और एक ही श्रुतस्कन्ध है। प्रत्येक वर्ग के पृथक्-पृथक् अध्ययन हैं। जैसे कि—

पहले और दूसरे वर्ग में दस-दस अध्ययन रखे गए हैं, तृतीय वर्ग के तेरह अध्ययन हैं, चतुर्थ और पंचम वर्ग के भी दस-दस अध्ययन हैं, छठे वर्ग के सोलह अध्ययन हैं, सातवें वर्ग के तेरह अध्ययन और आठवें वर्ग के दस अध्ययन हैं, किन्तु प्रत्येक अध्ययन के उपोद्घात में इस विषय को स्पष्ट किया गया है कि 'अमुक अध्ययन का तो अर्थ श्री श्रमण भगवान् महावीर स्वामी ने इस प्रकार से वर्णन किया है, तो इस अध्ययन का क्या अर्थ बताया है?' इस प्रकार की शंका के समाधान में श्री सुधर्मा स्वामी श्री जम्बूस्वामी के प्रति प्रस्तुत अध्ययन का अर्थ वर्णन करने लग जाते हैं, अतः यह शास्त्र सर्वज्ञ-प्रणीत होने से सर्वथा मान्य है।

यद्यपि अन्तकृद्दशांग सूत्र में भगवान् अरिष्टनेमि और भगवान् महावीर स्वामी के ही समय में होने वाले जीवों की संक्षिप्त जीवन-चर्या का दिग्दर्शन कराया गया है, तथापि अन्य तीर्थंकरों के शासन में होने वाले अन्तकृत केवलियों की भी जीवन-चर्या इसी प्रकार जान लेनी चाहिए। कारण कि—द्वादशांगीवाणी शब्द से पौरुषेय है और अर्थ से अपौरुषेय है।

यह शास्त्र भव्य प्राणियों के लिए मोक्ष-पथ का प्रदर्शक है, अतः इसका प्रत्येक अध्ययन मनन करने योग्य है। यद्यपि काल-दोष से प्रस्तुत शास्त्र श्लोक-संख्या में तथा पद-संख्या में अल्प-सा रह गया है, तथापि इसका प्रत्येक पद अनेक अर्थों का प्रदर्शक है, यह विषय अनुभव से ही गम्य हो सकेगा, विधिपूर्वक किया हुआ इसका अध्ययन निर्वाण-पथ का अवश्य प्रदर्शक होगा।

गणधर श्री सुधर्मा स्वामी जी की वाचना का यह आठवां अंग है। भव्य जीवों के बोध के लिए ही इसमें कतिपय जीवों की संक्षिप्त जीवन-चर्या का दिग्दर्शन कराया गया है, किन्तु समवायाग-शास्त्र में सविस्तार तथा नन्दीशास्त्र में संक्षिप्तता से अन्तकृद्दशांग के विषयों का वर्णन किया गया है। इस विषय में निम्न प्रकार से उल्लेख प्राप्त होता है—

नन्दी सूत्र में द्वादशांगी वाणी के विषय का वर्णन करते हुए आठवें अंग का विषय निम्न प्रकार से लिखा है—

से किं तं अन्तगडदसाओ? अन्तगडदसासु णं अन्तगडाणं नगराडं,  
उज्जाणाडं, चेइयाडं, वणसंडाडं, समोसरणाडं, रायाणो, अम्मापियरो,  
धम्मायरिया, धम्मकहाओ, इहलोइय-परलोइया इड्ढिविसेसा,

भोगपरिच्छागा, पव्वज्जाओ, परिआगा, सुयपरिग्गहा, तवोवहाणाइं,  
संलेहणाओ, भत्तपच्चक्खाणाइं, पाओवगमणाइं अन्तकिरियाओ,  
आघविज्जन्ति। अन्तगडदसासु णं परित्ता वायणा, संखिज्जा अणु-  
ओगदारा, संखेज्जा वेढा, संखेज्जा सिलोगा, संखेज्जाओ निज्जुत्तीओ,  
संखेज्जाओ संगहणीओ, संखेज्जाओ पडिबत्तीओ। से णं अंगट्ठयाए  
अट्ठमे अंगे, एगे सुयक्खंधे, अट्ठ वग्गा, अट्ठ उद्देसणकाला,  
अट्ठ समुद्देसणकाला। संखेज्जा पयसहस्सा पयग्गेणं, संखेज्जा  
अक्खरा, अणन्ता गमा, अणन्ता पज्जवा, परित्ता तसा, अणन्ता  
थावरा, सासयकडनिब्वद्दनिकाइया जिणपण्णत्ता भावा आघविज्जन्ति,  
पण्णविज्जन्ति, परूविज्जन्ति, दंसिज्जन्ति, निर्दंसिज्जन्ति, उवदंसिज्जन्ति।  
से एवं आया, एवं नाया, एवं विण्णाया। एवं चरणकरणपरूवणा  
आघविज्जइ। से तं अन्तगडदसाओ ॥ सू० ५२ ॥

भगवती सूत्र (व्याख्या-प्रज्ञप्ति) के शतक २५, उद्देशक ३, सूत्र ५२ में लिखा है कि—  
कइविहे णं भंते! गणिपिडए पण्णत्ते? गोयमा! दुवालसंगे गणिपिडए  
पण्णत्ते, तं जहा—आयारो जाव दिट्ठिवाओ। से किं तं आयारो?  
आयारे णं समणाणं निग्गंथाणं आयारगोयर० एवं अंगपरूवणा  
भाणियव्वा, जहा नंदीए जाव—

सुत्तत्थो खलु पढमो, बीओ निज्जुत्तिमीसिओ भणिओ ।

तइओ य निरवसेसो, एस विही होइ अणुओगे ॥

इस कथन से श्री नन्दी सूत्रोक्त अन्तकृत सूत्र का विषय व्याख्या-प्रज्ञप्ति में भी स्वीकार किया गया है, किन्तु उक्त दोनो प्रमाणों से यह सिद्ध हुए बिना नहीं रह सकता कि अन्तगड सूत्र शास्त्र है और उसका विषय भी अपौरुषेय है, इस प्रकार जिस तीर्थंकर का समय आता है उनके मुख्य गणधर शिष्य उस मार्ग पर चलने वाले व्यक्तियों के नाम देकर उनके आदर्श जीवन जनता के सन्मुख रखते हैं, जिससे अन्य आत्माएं भी उनका अनुकरण करती हुई सफल मनोरथ हो जाती हैं।

नन्दीसूत्र के “संखेज्जा अक्खरा” “अनन्ता गमा” यह दोनों पद बड़े ही विस्तृत अर्थ के देने वाले हैं, क्योंकि इनमें लिखा है कि अन्तगडसूत्र के अक्षर तो संख्यात हैं, किन्तु गमा—अर्थ अनन्त हैं, इस तरह यह सूत्र अनन्तज्ञान से परिपूर्ण है, अतः यह अंगशास्त्र प्राणीमात्र के अध्ययन करने योग्य है। इसका अध्ययन योग्यतापूर्वक ही होना चाहिए। यद्यपि ‘व्यवहार सूत्र’ के दशवें उद्देशक में पाठ्य-क्रम नियत किया गया है और साथ ही काल-संख्या भी नियत की गई है, परन्तु यह अंगशास्त्र उस पाठ्य-क्रम में नहीं ग्रहण किया गया, कारण कि यह गद्यमय शास्त्र चरितविषय का प्रदर्शक होने से सदैव काल स्वाध्याय करने योग्य है।

पाठ्य-क्रम में १२ अंग-शास्त्रों में केवल पहले पांच ही अंग-शास्त्र ग्रहण किए गए हैं।  
तथा च पाठ :-

तिवास-परियागस्स समणस्स णिगंथस्स कप्पइ आयारपकप्पे नामं अज्झयणे उद्दिस्सित्ते ॥२१॥ चउवास-परियागस्स समणस्स निगंथस्स कप्पइ सूयगडे नामं अंगे उद्दिस्सित्ते ॥२२॥ पंचवासपरियागस्स समणस्स निगंथस्स कप्पइ दसाकप्पवक्खाराओ उद्दिस्सित्ते ॥२३॥ दसवास-परियागस्स समणस्स णिगंथस्स कप्पइ विवाहे नामं अंगं उद्दिस्सित्ते ॥२४॥ एक्कारसवास-परियागस्स समणस्स णिगंथस्स कप्पइ खुड्डिया विमाणपविभत्ती, महस्लिया विमाणपविभत्ती, अंगचूलिया, वग्गचूलिया, विवाहचूलिया नामं अज्झयणे उद्दिस्सित्ते ॥२५॥ बारसवास-परियागस्स कप्पइ गरुलोववाए, धरणोववाए, वेसमणोववाए, वेल्-धरोववाए नामं अज्झयणे उद्दिस्सित्ते ॥ २६॥ तेरस वास-परियागस्स कप्पइ उट्ठाणपरियावणिए, समुट्ठाणसुए, देविंदोववाए, णागपरियावणिए नामं अज्झयणे उद्दिस्सित्ते ॥२७॥ चउदसवास-परियागस्स कप्पइ सुमिणभावणा नामं अज्झयणे उद्दिस्सित्ते ॥ २८ ॥ पण्णरसवास-परियागस्स कप्पइ चारणभावणा नामं अज्झयणे उद्दिस्सित्ते ॥२९॥ सोलसवास-परियागस्स कप्पइ तेयणिसग्गे नामं अज्झयणे उद्दिस्सित्ते ॥३०॥ सत्तरसवासपरियागस्स कप्पइ आसीविसभावणा नामं अज्झयणे उद्दिस्सित्ते ॥३१॥ अट्ठारसवासपरियागस्स समणस्स णिगंथस्स कप्पइ दिट्ठीविस-भावणा नामं अज्झयणे उद्दिस्सित्ते ॥३२॥ एगूणवीसवासपरियाए समणे णिगंथे सव्वसुयाणुवाई भवइ ॥३३॥ वीसवासपरियाए समणे णिगंथे सव्वसुयाणुवाई भवइ।

(व्यवहारसूत्र, उद्दे० १०)

उक्त पाठ्यक्रम में 'ज्ञाता-धर्म-कथाग सूत्र' से लेकर 'विपाक सूत्र' पर्यन्त ६ अंगशास्त्र नहीं ग्रहण किए गए हैं, न ही चार मूल सूत्रों का ही ग्रहण है, इतना ही नहीं, अपितु यहां उपांग शास्त्रों में से भी किसी का नाम उपलब्ध नहीं होता, किन्तु खेद के साथ लिखना पड़ता है कि यहां जिन सूत्रों के नाम लिखे गए हैं उनमें से अधिकांश सूत्र अनुपलब्ध हैं।

कथन करने का सारांश इतना ही है कि प्रस्तुत शास्त्र योग्यता-पूर्वक अस्वाध्याय के काल को छोड़कर प्रत्येक व्यक्ति के लिए प्रत्येक समय में स्वाध्याय करने योग्य हैं।

वाचनादि स्वाध्याय अक्षरात्मक होने से उसकी भाषा संज्ञा बन जाती है। सभी जैनागम अर्द्धमागधी भाषा में ही लिखे गए हैं। यह भाषा अत्यन्त मधुर अनन्त अर्थों की व्यञ्जिका है। प्राकृत भाषा से इसका अत्यन्त घनिष्ट सम्बन्ध है, कुछ ही नियमों में विशेषता है।

व्याख्याप्रज्ञप्ति सूत्र से पता चलता है कि देव भी इसी भाषा में संभाषणादि कर विशेषतया प्रसन्न होते हैं। तथा च पाठ :-

देवा णं भंते ! कयराए भासाए भासंति ? कयरा वा भासा  
भासिज्जमाणी विसिस्सइ ? गोयमा ! देवा णं अर्द्धमागहाए भासाए

भासंति, सावि य णं अद्धमागहा भासा भासिज्जमाणी विसिस्सइ॥

व्याख्याप्रज्ञप्ति, शतक ५, उद्देशक ४, सूत्र १६१।

अभयदेवसूरिवृत्तिः—देवा णं इत्यादि—विसिस्सइ' ति विशिष्यते  
विशिष्टो भवतीत्यर्थः, 'अद्धमागहाए' ति—भाषा किल षड्विधाः  
भवति, यदाह—

प्राकृत-संस्कृत-मागध-पिशाच-भाषा च शौरसेनी च ।

षष्ठोऽत्र भूरिभेदो देशविशेषादपभ्रंशः ॥

तत्र मागधभाषा-लक्षणं किञ्चित्-किञ्चिच्च प्राकृतभाषालक्षणं  
यस्यामस्ति सार्द्धमागधी इति व्युत्पत्त्याऽद्धमागधीति।

इस कथन से स्पष्ट हो जाता है कि षड्भाषा होने पर भी देव अद्धमागधीभाषा में ही  
संभाषण कर विशेषतया प्रसन्न होते हैं। अतः इसका नाम "देववाणी" भी है तथा तीनों कालों के  
तीर्थंकर देव सर्वज्ञ होने के कारण इसी भाषा का अनुवाद सर्वभाषा में कर देते हैं। परिणत होने  
का यही तात्पर्य है कि उसका अनुवाद प्रत्येक भाषा में हो जाता है।

समवायाग सूत्र के ३४ वें समवाय में ३४ बुद्धातिशयों का वर्णन किया गया है, जिनमें २२  
वा और २३वां अतिशय भाषा से सम्बन्ध रखता है, तथा च पाठ—

भगवं च णं अद्धमागहीए भासाए धम्ममाइक्खइ, सावि य णं अद्धमागही भासा  
भासिज्जमाणी तेसिं सव्वेसिं आरियमणारियाणं, दुप्पय-चउप्पयअ-मिय-पसु-पक्खि-  
सरीसिवाणं अप्पणो हिय-सिव-सुहय-भासत्ताए परिणमइ।

इस सूत्र की व्याख्या में वृत्तिकार अभयदेवसूरि लिखते हैं कि—

“अद्धमागहीए” ति प्राकृतादीनां षण्णां भाषाविशेषाणां मध्ये या मागधी नाम  
भाषा 'रसोर्लसौमागध्या' मित्यादि लक्षणवन्ती, सा असमाश्रितस्वकीयसमग्र-  
लक्षणाऽद्धमागधीत्युच्यते, तथा धर्ममाख्याति। तस्या एवातिकोमलत्वादिति द्वाविंशः।  
“भासिज्जमाणी” ति भगवताऽभिधीयमाना “आरियमणारियाणं” ति आर्यानार्य-  
देशोत्पन्नानां द्विपदाः—मनुष्याश्चतुष्पदाः—गवादयः, “पृगाः” आटव्याः, “पशवो”  
ग्राम्याः, पक्षिणः प्रतीताः, सरीसृपाः—उरःपरिसर्पाः, भुजपरिसर्पा—श्चेति, तेषां  
किम्? आत्मन आत्मनः—आत्मीयया आत्मीययेत्यर्थः भाषातया—भाषाभावेन  
परिणमतीति—सम्बन्धः, किम्भूताऽसौ भाषा? इत्याह—हितम्—अभ्युदयः, शिवं—  
मोक्षः, सुखं—श्रवणकालोद्भवमानन्दं ददातीति हित-शिवसुखदेति ॥२३॥

उक्त दोनों अतिशयों में अद्धमागधी भाषा के विषय जो लिखा गया है वह अतिशयोक्ति नहीं  
है, किन्तु अद्धमागधी भाषा पठन करने से जो आनन्द आता है, वह अनुभवरूप ही होता है, किन्तु  
इन अतिशयों से साथ में यह भी शिक्षा उपलब्ध होती है कि जिस प्रकार भगवद्-वाणी जो जिसकी

भाषा हो उसी में अनुवाद रूप में परिणत हो जाती है। इसी प्रकार वर्तमान में भी जो जिसकी भाषा है श्री भगवद् वाणी का उसी भाषा में अनुवाद कर उनको शिक्षित किया जाए तो शीघ्र ही भगवान् के सदुपदेशों का प्रचार हो सकता है तथा जैन-धर्म का प्रचार विश्वव्यापी भाषाओं में होने से विश्व भर में हो सकता है। प्रत्येक भगवद्-वाणी-प्रेमी को इस विषय में विचार करना चाहिए।

“प्रज्ञापना”-“पणवणा” सूत्र के प्रथम पद में आर्यता का वर्णन करते हुए भाषार्य-विषय निम्न प्रकार से दिया गया है, तथा च पाठ-

से किं तं भासारिया ? भासारिया जे णं अद्धमागहाए भासाए भासंति। जत्थ वि य णं बंभी लिखी पवत्तइ, बंभीए ण लिखीए अट्ठारसविहे लेक्खविहाणे पणवत्ते, तं जहा-बंभी, जवणाणिया, दोसापुरिया, खरोदठी, पुक्खरसारिया, भोगवइया, पहराइया, अंतक्खरिया, अक्खरपुट्ठिया, वेणइया, णिणइया, अंकलिखी, गणियलिखी, गंधव्वलिखी, आयंसलिखी, माहेसरी, दोमिलिखी, पोलिंदी।

इस कथन से भी सिद्ध हो जाता है कि भाषार्य उन्हीं का नाम है जो अर्द्ध-मागधी भाषा भाषण करते हैं तथा ब्राह्मी लिपि के अठारह भेद जहां पर प्रचलित हो उन्हीं को भाषार्य कहा जाता है, अतः उक्त प्रमाणों से यह भली-भांति सिद्ध हो जाता है कि अर्द्धमागधी भाषा भगवद्-भाषा भी है, देव-भाषा भी है और आर्य-भाषा भी है, अतः जैनागम इसी भाषा में निर्मित हैं।

इस शास्त्र की अर्द्धमागधी भाषा साहित्यिक दृष्टि से बड़े ही महत्त्व की है और भाषा छटादार होने से अति मधुर है तथा अलंकारादि से युक्त होने के कारण अत्यन्त मनोहर है।

### व्याख्या का नाम

इस शास्त्र में उन्हीं जीवों की संक्षिप्त जीवनचर्या का दिग्दर्शन कराया गया है जो उसी भव में निर्वाण-पद प्राप्त कर सकें, इसी कारण से इस व्याख्या का नाम भी “निर्वाण-पथ-प्रकाशिका” रक्खा गया है। जिस से पाठकजनों को इसके अध्ययन और मनन से निर्वाण-पद विषय का विशेष बोध हो सकता है।

### सहायक ग्रन्थ

इस ग्रन्थ की व्याख्या लिखते समय मेरे पास तीन प्रतियां थीं, एक तो आगमोदय समिति की ओर से मुद्रित हुई और दो प्रतियां हस्तलिखित टब्बे वाली, किन्तु मैंने आगमोदय समिति की ओर से जो मुद्रित पाठ है उसी को लिया है क्योंकि टब्बे वाली प्रतियां प्रायः अशुद्धियों से युक्त थीं, जहां पर आवश्यकता प्रतीत हुई है, वहां पर पाठ-भेद भी दिखा दिया गया है।

### शिक्षाएं

इस सूत्र के अध्ययन से मुमुक्षुजनों को ऐसी अनेक अमूल्य शिक्षाओं का लाभ हो सकता है जिनके द्वारा उनका जीवन आदर्श रूप हो जाता है। जैसे-

- धैर्य और दृढ़ विश्वास गजसुकुमार की तरह होना चाहिए।
- सहनशक्ति अर्जुन-माली के समान होनी चाहिए।



- श्रावक लोगों को सुदर्शन श्रमणोपासक का अनुकरण करना चाहिए, जिसका आत्मतेज देव भी सहन नहीं कर सका।
- धर्मविश्वास कृष्ण वासुदेव की भांति होना चाहिए।
- प्रश्नोत्तर की शैली अतिमुक्त कुमार के समान होनी चाहिए।
- त्यागवृत्ति कृष्ण वासुदेव की आठ अग्रमहिषियों की भांति होनी चाहिए।
- तपश्चर्या महाराजा श्रेणिक की दस देवियों की भांति होनी चाहिए, जो आठवें वर्ग में सविस्तार वर्णित है। इस प्रकार यह शास्त्र अनेक शिक्षाओं से अलंकृत हो रहा है। जो भव्य प्राणी उक्त शिक्षाओं को धारण कर लेता है उसका मनुष्य-जीवन सार्थक और जनता में आदर्श रूप बन जाता है।

### उपकार

यद्यपि इस शास्त्र की समुचित व्याख्या करने में मैं सर्वथा असमर्थ था, तथापि परम पूज्य आचार्यवर्य श्री श्री १००८ पूज्य श्री मोतीराम जी महाराज, उनके शिष्य गणावच्छेदक स्थविर-पद-विभूषित श्री श्री १००८ श्री गणपतिराय जी महाराज, उनके शिष्य गणावच्छेदक स्थविर-पद-विभूषित श्री श्री १००८ बाबा श्री जयरामदास जी महाराज, तथा उनके शिष्य प्रवर्तक-पद-विभूषित व ज्योतिर्विद मेरे परम पूज्य गुरु श्री श्री १००८ श्री शालिग्राम जी महाराज की महती कृपा से इस अनुवाद को मैं पूर्ण कर सका हूँ।

मेरे श्रुताचार्य श्री श्री १००८ पूज्य श्री मोतीराम जी महाराज हैं, आपकी शान्त मुद्रा, ज्ञान-दान की निरन्तर वर्षा, वात्सल्य भावादि आपके सद्गुण जब मेरी स्मृति में आते हैं तब आपके ही गुणों में लीन होने की भावना उत्पन्न हो जाती है, अतः यह उनकी कृपा का ही सुफल है, जो मैं इस टीका को पूर्ण कर सका हूँ।

### निवेदन

यदि मैंने प्रमादवश या स्खलित स्वभाव होने के कारण कुछ शास्त्र-विरुद्ध लिख दिया हो तो विद्वज्जन मुझ पर क्षमा की दृष्टि रखते हुए उस विषय का संशोधन कर मुझे सूचित करने की कृपा करें, जिससे आगामी आवृत्ति में उस विषय का संशोधन किया जा सके।

वीर निर्वाण सम्वत् २४६३,

विक्रम संवत् १९६४

वैशाख शुक्ला ३, बुधवार

जैन स्थानक, जीरा, पञ्जाब

चतुर्विध श्रीसंघ-सेवक

मुनि

आत्माराम

(प्रथमाचार्य श्रमण संघ)

## अन्तकृद्दशांग : एक अनुचिन्तन

ज्ञान आत्मा का विशेष गुण है—ऐसा विशेष गुण जिसे मोक्ष-मार्ग का प्रथम सोपान कहा जाता है, इसीलिए जैन-संस्कृति ज्ञान को विशेष महत्त्व देती हुई कहती है—स्वाध्याय आभ्यन्तर तप है और तपस्वी श्रमण के लिए इसका दैनिक अनुष्ठान आवश्यक है। स्वाध्याय से चित्तवृत्तियों पर अपूर्व संयम होता है, बुद्धि का सर्वतोमुखी विकास होता है और समाज-निर्माण के दायित्व को पूर्ण करने के लिए श्रमण साधु के पास जिस ज्ञान-शक्ति का होना अनिवार्य है उस ज्ञान-शक्ति का विकास होता है। इसी लक्ष्य की प्रधानता होने के कारण जैन मुनीश्वर अपने जीवन का अधिकतर भाग अध्ययन, अध्यापन और साहित्य-प्रणयन में ही लगाते रहे हैं।

पूर्व काल का जीवन सीमित था, मानव-जीवन की आवश्यकताएं अधिक न थीं, उसकी बुद्धि विशेष उलझनों में फसी न होने के कारण अत्यन्त तीव्र थी, स्मृति अत्यन्त प्रबल थी, अतः शिष्य-प्रशिष्य-परम्परा के रूप में मौखिक स्वाध्याय की परम्परा प्रवाहित होती रही, यही कारण है कि जैन मुनियों का अधिकतर समय स्वाध्याय में ही व्यतीत होता था। श्रुति-परम्परा से निरन्तर प्रवाहित होने के कारण ही “श्रुतज्ञान” शब्द का जन्म हुआ।

वीर-निर्वाण से लगभग नौ सौ अस्सी वर्ष बाद इस श्रुत-स्वाध्याय-परम्परा को लेखनबद्ध करने की आवश्यकता प्रतीत होने पर मनीषी श्रमणों ने अपनी ज्ञान-प्रसविनी गौरव-शालिनी लेखनी को उठाया और समस्त श्रुत-साहित्य को लिपिबद्ध करके उसे जनोपयोगी स्थायित्व प्रदान किया। जैन मुनि लेखन-कार्य में कितने सिद्धहस्त निकले इसका प्रमाण राष्ट्रीय संग्रहालय हैं जिनका प्रत्येक पुस्तक-विभाग सुवर्णाक्षरों में अंकित जैनागमों से ही परिपूर्ण है और इन्हीं से सत्तावान् है।

### आगम-साहित्य

सर्वज्ञ तीर्थंकर भगवान् के उन उपदेशों को आगम कहा जाता है जो गुरु-शिष्य-परम्परा द्वारा अविच्छिन्न गति से निरन्तर आगामी पीढ़ियों को प्राप्त होते रहते हैं। जैनागम वेदों के समान शब्दप्रधान न होकर अर्थप्रधान है, अतः आगमों में तीर्थंकरों के शब्द-भण्डार को सुरक्षित नहीं रखा गया, अपितु उनकी वाणी के अर्थ को उनकी सत्य की पावन भूमि पर अवस्थित भावनाओं को सुरक्षित किया गया है, अतः आगम भावात्मकता की दृष्टि से सर्वज्ञ तीर्थंकरों की वाणी है। जैन-संस्कृति के वर्तमान आगम चौबीसवें तीर्थंकर भगवान् महावीर के भावात्मक उपदेश हैं, जिन्हें भगवान् के ग्यारह पट्टधर शिष्यों अर्थात् गणधरों ने अर्थतः ग्रहण किया और इन ग्यारह गणधरों में से पांचवें गणधर श्री सुधर्मा स्वामी ने अपने जम्बू नामक जिज्ञासु शिष्य को इन्हें सुनाया। प्रस्तुत अन्तकृद्दशांग आठवां अंग है जिसे जम्बूस्वामी ने श्री सुधर्मा स्वामी जी से सुना और फिर शताब्दियों के बाद श्री जम्बूस्वामी की शिष्यपरम्परा द्वारा इसे लिपिबद्ध रूप दे दिया गया।

आगमों के तीन रूप माने गए हैं—१. आत्मागम, २. अनन्तरागम और ३. परम्परागम।

आत्मागम—तीर्थंकर भगवान् जिस अर्थ की प्ररूपणा करते हैं उसे आत्मागम कहा जाता है।

गणधरों द्वारा रचित सूत्रों को भी आत्मागम कहा जाता है, क्योंकि आत्म-ग्रहीत अर्थ को ही वे सूत्र का रूप प्रदान करते हैं।

**अनन्तरागम—** गृहीत अर्थ को जब गणधर अध्ययन करवाते हैं उस समय उनकी वाणी के रूप में प्रकट होने वाली ज्ञानराशि अनन्तरागम कहलाती है।

**परम्परागम—** गणधरों के अनन्तर शिष्य-प्रशिष्यों द्वारा निरूपित ज्ञान-धारा परम्परागम कहलाती है।

प्रस्तुत सूत्र को आत्मागम, अनन्तरागम और परम्परागम तीनों श्रेणियों में समाविष्ट किया जा सकता है।

### नामकरण

**अन्तकृत्**—प्रस्तुत अंग का नाम 'अन्तकृत्+दशा+अंग+सूत्र' है, क्योंकि प्रस्तुत ग्रन्थ में उन नब्बे महापुरुषों का जीवनवृत्त संग्रहीत किया गया है, जिन्होंने सयम-साधना एवं तप-साधना द्वारा आठ प्रकार के कर्मों पर विजय प्राप्त करके एवं चौरासी लाख जीव-योनियों में आवागमन से मुक्ति पाकर जीवन के अन्तिम क्षणों में मोक्ष-पद की प्राप्ति की। इस प्रकार जीवन-मरण के चक्र का अन्त कर देने वाले महापुरुषों के जीवनवृत्त के वर्णन को ही प्रधानता देने के कारण इस शास्त्र के नाम का प्रथम अवयव "अन्तकृत्" है।

**दशा**—नाम का दूसरा अवयव 'दशा' शब्द है। जैन सस्कृति में दशा शब्द के दो रूढ़ अर्थ हैं—

१. जीवन की भोगावस्था से योगावस्था की ओर गमन 'दशा' कहलाता है, दूसरे शब्दों में शुद्ध अवस्था की ओर निरन्तर प्रगति ही 'दशा' है।

प्रस्तुत सूत्र में प्रत्येक अन्तकृत् साधक निरन्तर शुद्धावस्था की ओर गमन करता है, अतः इस ग्रन्थ में अन्तकृत् साधकों की दशा के वर्णन की ही प्रधानता होने से "अन्तकृत् दशा" कहा गया है।

२ जिस आगम में दस अध्ययन हों उस आगम को भी 'दशा' कहा जाता है।

प्रस्तुत आगम में आठ वर्ग हैं। इनमें से प्रथम (आदि) चतुर्थ, पञ्चम (मध्य) और आठवे वर्ग (अन्त) में दस-दस अध्ययन हैं। इस प्रकार आदि, मध्य और अन्त में दस-दस अध्ययन होने के कारण भी प्रस्तुत आगम को "अन्तकृत् दशा" नाम दिया गया है।

**अंग**—तीर्थकरों ने जो उपदेश दिए हैं उनके दो अंग थे शब्द और अर्थ। तीर्थकरों के पट्टशिष्य उन दो अंगों में से एक अंग अर्थ को ही ग्रहण कर पाते हैं, अतः भगवान् की वाणी का अंग होने से आगमों को अंग भी कहा जाता है। प्रस्तुत ग्रन्थ भी भगवान् महावीर की वाणी का अर्थतः अंग है, अतः इसके नाम का तीसरा भाग 'अंग' है।

**सूत्र**—क्योंकि समस्त जैनागम शब्द की अपेक्षा अल्प और अर्थ की अपेक्षा विशाल हैं,\* अतः समस्त आगमों को सूत्र कहा गया है। इसीलिए प्रस्तुत आगम के नामकरण का चौथा अवयव 'सूत्र' के रूप में रखा गया है।

---

\* अल्पाक्षरपठितत्वे सति बहुवर्णबोधकत्वं सूत्रत्वम्।

इस प्रकार चार अवयवों को मिलाकर प्रस्तुत शास्त्र का नामकरण 'अन्तकृद्दशांगसूत्र' किया गया है।

### प्रस्तुत आगम की भाषा

श्री भगवान् महावीर से पूर्व का उपलब्ध जैन-साहित्य प्रायः संस्कृत में ही था, क्योंकि उस समय के जैन-विद्वानों को वैदिक संस्कृति के अनुगामी संस्कृत के विद्वानों से ज्ञान का आदान-प्रदान करना पड़ता था, दार्शनिक वाद-विवाद करने होते थे, अतः जैन भावधारा को संस्कृत भाषा का ही रूप देना पड़ा। यही कारण है कि दार्शनिक विषय-प्रधान पूर्व ग्रन्थों का संस्कृत में होना स्वाभाविक है, परन्तु लोगो का उद्धार करने के महान् लक्ष्य को लेकर भगवान् महावीर ने जो प्रवचन किए वे तत्कालीन लोकभाषा अर्धमागधी में ही किए। भगवान् के गणधर शिष्य भी इसी लोक-पावन लक्ष्य को लेकर आगमों के प्रणयन में प्रवृत्त हुए अतः उन्होंने भगवान् से प्राप्त ज्ञान-राशि को अर्धमागधी भाषा में ही व्यक्त किया। यही कारण है कि आगमों का विषय दार्शनिक एवं धर्मतत्त्व-प्रतिपादक रहा, परन्तु उसकी शैली पूर्णतया जनपदीय है—लोक-साहित्य की है, क्योंकि सामान्य जनता को उसी की बोलचाल की शैली में ही समझाया जा सकता था।

मागधी मगध देश की बोली थी, उसे साहित्यिक रूप देने के लिए उसमें कुछ विशेष शब्दों का एवं प्रान्तीय बोलियों का मिश्रण भी हो गया, अतः आगम-भाषा को अर्धमागधी कहा जाने लगा। आगमकार कहते हैं कि अर्धमागधी तीर्थकरो, गणधरों और देवों की प्रिय भाषा है, हो भी क्यों न ? लोक-भाषा की सर्वप्रियता सर्वमान्य ही तो है। लोकोपकार के लिए लोकभाषा का प्रयोग अनिवार्य भी तो है। प्रस्तुत आगम की भाषा भी अर्धमागधी है।

### शैली

प्रस्तुत आगम की रचना कथात्मक शैली में की गई है, इस शैली को प्राचीन पारिभाषिक शब्दावली में 'कथानुयोग' कहा जाता है। इस शैली में "तेणं कालेणं तेणं समएणं" इस शब्दावली से कथा का आरम्भ किया जाता है। आगमों में ज्ञाताधर्मकथा, उपासकदशांग, अनुत्तरौपपातिक, विपाकसूत्र और अन्तकृद्दशांग सूत्र का इसी शैली में निर्माण किया गया है।

अर्धमागधी भाषा में शब्दों के दो रूप उपलब्ध होते हैं—परिवसति, परिवसइ, रायवण्णतो रायवण्णओ, एगवीसाते, एगवीसाए। इस आगम में प्रायः स्वरान्तरूप ग्रहण करने की शैली को ही अपनाया गया है।

आगमों में प्रायः सँक्षिप्तीकरण की शैली को अपनाते हुए शब्दान्त में बिन्दु योजना द्वारा अथवा अक योजना द्वारा अवशिष्ट पाठ को व्यक्त करने की प्राचीन शैली प्रचलित है। आगमोदय समिति द्वारा प्रकाशित 'अन्तकृद्दशांग सूत्र' में इसी शैली को अपनाया गया था, किन्तु श्री अमोलक ऋषि जी महाराज स्मारक ग्रन्थमाला द्वारा प्रकाशित 'अन्तकृद्दशांग सूत्र' में पूर्णपाठ देने की शैली को स्वीकार किया गया है। इस शैली की वाचना में अत्यन्त सुविधा रहती है। इसी सुविधा को लक्ष्य में रखते हुए मूल पाठ को पूर्ण रूपेण न्यस्त करने की शैली हमें भी अपनानी पड़ी है।

इस सूत्र में यथास्थान अनेक तपों का वर्णन प्राप्त होता है, अष्टम वर्ग में विशेष रूप से

तपों के स्वरूप एवं पद्धतियों का विस्तृत विवेचन किया गया है। इन तपों के अनेकविध स्थापनायन्त्र प्राप्त होते हैं। हमने समस्त स्थापना-यन्त्रों को कलात्मक रूप देकर आकर्षक बनाने का प्रयास किया है।

## व्याख्या-शैली

उच्चारण की शुद्धता, शब्दार्थ का ज्ञान और व्याख्येय विषय का विशद विवेचन यह भारतीय साहित्य की सबसे बड़ी विशेषता है। वैदिक साहित्य में मूलपाठ, पदच्छेद (पद, क्रम, जटा घन आदि) पदार्थ-विज्ञान, वाच्यार्थज्ञान, तात्पर्यार्थ-विवेचन आदि की शैली प्रचलित है जिसे निरुक्त कहा जाता है। इसी प्रकार जैनागमो में भी अपनी निजी व्याख्या-पद्धति है, जिसे 'अनुगम' कहा जाता है। अनुयोगद्वारा सूत्र में (सूत्र १५५) अनुगम के छः प्रकार बताए गए हैं जिनमें दो सूत्रस्पर्शी हैं और शेष चार अर्थस्पर्शी हैं। मूलपाठ, पद, पदार्थ, पदविग्रह, चालना और प्रत्यवस्थान के रूप में यह अनुगमात्मक व्याख्यापद्धति से ही आज तक सूत्रों की व्याख्याएं होती रही हैं, परन्तु अब युग परिवर्तित हो गया है, अब नई व्याख्या-पद्धति की आवश्यकता को अस्वीकृत नहीं किया जा सकता। आचार्य श्री ने नवीन और प्राचीन का समन्वय करके इस सूत्र को सर्वपाठ्य बनाने के उद्देश्य से जो नवीन पद्धति प्रदान की है उसके अनुसार मूल पाठ, मूलपाठ की संस्कृत छाया, पदार्थ, मूलार्थ और विस्तृत व्याख्या के रूप में प्रस्तुत आगम को प्रस्तुत किया है। यह शैली सुबोधता के लिए उपयोगी सिद्ध होगी यह मेरा दृढ़तम विश्वास है।

## अन्तकृत्-केवली: एक विहंगम दृष्टि

अन्तकृद्दशांग सूत्र की कुछ विशेषताएं—

### अध्ययन

इस शास्त्र के तीसरे वर्ग में तेरह अध्ययन हैं। गजसुकुमार के अतिरिक्त शेष बारह अध्ययनों में जितने चरितनायक हैं, वे सब चौदह पूर्वों के ज्ञानी होकर कैवल्य को पाने वाले हुए हैं।

चौथे वर्ग के सभी चरितनायक द्वादशांगी वाणी का अध्ययन करके अन्तकृत् हुए हैं। गजसुकुमार अनगार किसी भी शास्त्र का अध्ययन किए बिना ही अन्तकृत् हुए हैं। शेष सभी ग्यारह अंगों का अध्ययन करके अन्तकृत् हुए।

### दीक्षा

दीर्घकालिक दीक्षा पर्याय वाले एक अतिमुक्त कुमार हुए हैं, जो कि अन्य चरितनायकों की अपेक्षा अधिक काल तक संयम पालकर अन्तकृत् हुए हैं।

अतिमुक्तकुमार ही ऐसे चरित नायक हुए हैं जिन्होंने यौवनकाल से पूर्व ही प्रव्रज्या ग्रहण कर ली।

गजसुकुमार एक ऐसे चरित-नायक हैं जो प्रव्रज्या-ग्रहण के अनन्तर कुछ घंटों में ही कर्म-क्षय कर अन्तकृत् हुए हैं। अन्य कोई भी साधक इतनी स्वल्पायु में अन्तकृत नहीं हो पाया।

छ मास की दीक्षा पर्याय और पंद्रह दिनों का संथारा अर्जुन अनगार को प्राप्त हुआ, शेष सभी चरितनायक वर्षों की दीक्षा पर्याय और मासिक संथारे वाले हुए हैं।

### जीवन

दो चरितनायक आबाल ब्रह्मचारी हुए हैं, शेष सभी चरितनायक भोग से निवृत्ति पाकर योगवृत्ति ग्रहण करके अंतकृत् हुए हैं।

दो नरेश अन्तकृत् हुए हैं, शेष सभी राजकुमार युवराज तथा महारानिया अन्तकृत् हुए हैं।

गजसुकुमार और अर्जुन अनगार को परिषह सहने का काम पड़ा, अन्य अनगारों को नहीं।

एक अर्जुन अनगार के अतिरिक्त शेष सभी चरित-नायक राजकुल और श्रेष्ठी कुल में उत्पन्न अन्तकृत् हुए हैं।

### स्थान

अनगारों में एक गजसुकुमार का निर्वाण श्मशान भूमि में हुआ है शेष सभी अनगार शत्रुंजय और विपुलगिरि पर सथारे के साथ निर्वाण प्राप्त करते हैं।

सभी साध्विया उपाश्रय में ही अन्तकृत् हुईं।

### नर-नारी

पांचवें, सातवें और आठवें वर्ग में तैंतीस राजरानियों के जीवन-चरित हैं जो कि अंतकृत् हैं शेष सभी पुरुष अन्तकृत् हुए हैं।

### शासन

अरिष्टनेमि भगवान के शासन में तैंतीस अनगार अन्तकृत् केवली हुए और महावीर भगवान के शासन में सोलह अनगार अन्तकृत् केवली हुए।

भगवान अरिष्टनेमि के शासन में दस महारानियां दीक्षित होकर अंतकृत् हुईं और भगवान महावीर के शासन में तैंतीस महारानियां दीक्षित होकर अंतकृत् हुईं।

भगवान अरिष्टनेमि के शासन में यक्षिणी नाम की साध्वी प्रवर्तिनी हुई और भगवान महावीर के शासन में आर्या चन्दनबाला प्रवर्तिनी साध्वी थी।

### पर्युषण के दिनों में ही क्यों ?

अध्ययन के लिए मन एव मस्तिष्क का स्वस्थ एव शांत होना आवश्यक होता है, मानसिक एव बौद्धिक स्वस्थता के लिए वातावरण की शान्ति अनिवार्य है। इसी तथ्य को लक्ष्य में रखते हुए शास्त्रकारों ने स्वाध्याय के समय की कुछ सीमाएं निर्धारित की हैं, किन्तु अन्तगडसूत्र के लिए कोई सीमा निर्धारित नहीं की गई, अतः इसकी पृष्ठभूमि में कोई विशेष कारण अवश्य रहा होगा।

श्री सुधर्मा स्वामी ने महाराज कोणिक के शासन-काल में चम्पानगरी के पूर्णभद्र उद्यान में जब जम्बू स्वामी को अन्तगडसूत्र का अध्ययन कराया था, वह काल पर्युषण-काल न था और शास्त्रों में कहीं पर भी पर्युषण-काल में ही अन्तगडसूत्र की वाचना का विधान प्राप्त नहीं होता,

परन्तु पर्युषणों में ही अन्तगडसूत्र के अध्ययन एवं श्रवण की प्राचीन परम्परा विद्यमान है। तब प्रश्न होता है कि इस परम्परा के प्रवर्तन का क्या कारण हो सकता है ?

अमृत-पान का कोई समय नहीं होता, वह जब भी पिया जाए तभी लाभकारी होता है। कथा-साहित्य के द्वारा प्राप्त होने वाले उपदेशामृत को भी सर्वदा पीया जा सकता है, अतः इस कथात्मक शास्त्र के स्वाध्याय का कोई विशेष समय निर्धारित नहीं किया गया।

इतना अवश्य है कि इस सूत्र के अन्त में इस शास्त्र के स्वाध्याय एवं वाचना को आठ दिन में पूर्ण करने का आदेश दिया गया है। मननशील मुनियों ने विचार किया होगा कि तपस्या-प्रधान पर्युषण के आठ दिनों से उत्तम और कौन से आठ दिन होंगे, अतः इन्हीं दिनों में इसके पाठ की परम्परा को प्रचलित कर दिया गया होगा। यह भी हो सकता है कि इस सूत्र के अष्टाह्निक पाठ के आधार पर ही पर्युषण को भी अष्टाह्निक पर्व के रूप में प्रचलित कर दिया गया हो।

चतुर्विध श्रीसंघ पर्युषण के दिनों में तपस्या को ही प्रधानता देता है। प्रस्तुत सूत्र में तपस्या-प्रधान जीवन-चरित ही वर्णित किए गए हैं। इन चरितों से तपस्या की सम्यक् प्रेरणा का प्राप्त होना स्वाभाविक है, इसी प्रेरणा-प्राप्ति के लिए पर्युषण और अन्तगडसूत्र का सम्बन्ध स्थापित कर दिया गया होगा।

### प्रकाशन कार्य

प्रस्तुत सूत्र का व्याख्या-समन्वित यह रूप आचार्यप्रवर पूज्य श्री आत्माराम जी महाराज ने स० १९६४ में ही प्रस्तुत कर दिया था, किन्तु इसके प्रकाशन की व्यवस्था उस समय न हो सकी। आचार्यश्री के इस ग्रन्थ के सम्पादन के कार्य का दायित्व आचार्यश्री के सुयोग्य शिष्य श्री ज्ञान मुनि जी ने स्वीकार किया और उन्होंने स० २०२३ में खरड नगर में इसे पूर्ण कर दिया, परन्तु प्रकाशन-व्यवस्था के अभाव में यह शास्त्र पुनः अप्रकाशित अवस्था में ही पड़ा रहा। इस बार चातुर्मास के लिए मेरे लुधियाना आने पर "आचार्य श्री आत्माराम जैन प्रकाशन समिति" ने इसके प्रकाशन की व्यवस्था की और इस प्रकार मेरे सान्निध्य ने इसके प्रकाशन का श्रेय प्राप्त किया।

इस शास्त्र को प्रकाशकीय सुन्दर रूप देने तथा मुद्रण-सम्बन्धी सभी प्रकार की त्रुटियों को दूर करने के लिए पण्डित-रत्न सेवा-भावी भी रतन मुनि जी ने जो समर्थ एवं सक्रिय योगदान दिया है, उसी का फल है इस शास्त्र का सुन्दर प्रकाशन।

प्रस्तुत सूत्र के संशोधन कार्य में श्री तिलकधर जी शास्त्री का भी विशेष योगदान रहा है। इस प्रकार एक विशाल प्रयास की सफलता के रूप में प्रकाशित यह अन्तकृद्शांग सूत्र मैं आचार्य श्री की अनुपम कृति उन्हीं को समर्पित करता हूँ।

त्वदीयं वस्तु हे देव! तुभ्यमेव समर्पये।

वीर सम्बत् २४६६  
आश्विन शुक्ला प्रतिपदा  
स० २०२७  
जैन स्थानक, लुधियाना

मुनि फूलचन्द्र 'श्रमण'

(पंजाब प्रवर्तक, उपाध्याय)

## निवेदनीय मन्तव्य

जैनधर्मदिवाकर, साहित्य-रत्न, जैनागम-रत्नाकर, साहित्य-महारथी, महामहिम आचार्यवर्य परम श्रद्धेय गुरुदेव पूज्य श्री आत्माराम जी महाराज श्रीवर्धमान स्थानकवासी जैन श्रमणसंघ के जाने-माने मनोनीत प्रधानाचार्य थे। आपश्री आचार-विचार-गत समुच्चता के जीवित प्रतीक थे। करुणा, दया, सहिष्णुता, प्रेम, जप, तप, क्षमा, सत्य, संयम, त्याग, वैराग्य, उदारता, चारित्रिनिष्ठा, साहित्य सेवा तथा समाज-सेवा के चलते-फिरते आदर्श अक्षय भण्डार थे। आपके जीवन का कण-कण सद्-ज्ञान, सद्-विचार, सद्-आचार एवं अन्य अनेकविध आत्मगुणों के सौरभ से महक रहा था, आपकी जीवन-सम्बन्धी नानाविध गुणसम्पदाओं की ओर जब दृष्टिपात करते हैं तब निस्संकोच कहा जा सकता है कि अध्यात्म-जगत् में आप एक क्रान्तिकारी युगस्त्रिष्टा महापुरुष थे।

वैसे तो हमारे परमाराध्य आचार्यदेव श्री के सभी गुण विलक्षण थे, परन्तु जैनागमों के चिन्तन, मनन, निदिध्यासन एवं अन्वेषण विषयक आपका अनथक प्रयास अनुपमेय था। आपने जीवन के सर्वाधिक क्षण आगमों के परिशीलन एवं पठन-पाठन में ही व्यतीत किए थे। आगमों के विचार एवं प्रसार में आपका जो भागीरथ प्रयास रहा है, पञ्चनदीय स्थानकवासी समाज के निकटवर्ती इतिहास में वह किसी अन्य श्रमण का नहीं रहा।

स्थानकवासी समाज में एक ऐसा भी युग था जब कि मुनिराजों का संस्कृत, प्राकृत, व्याकरण पढ़ने की ओर किसी भी प्रकार का कोई लगाव नहीं था। सभी इसे त्याज्य एवं हेय मानते थे, परन्तु श्रद्धेयास्पद वन्दनीय आचार्यदेव ने इस दिशा में महान क्रान्तिकारी पग उठाए। सर्वप्रथम स्वयं व्याकरण पढ़ा, तदनन्तर श्रमणों एवं श्रमणियों में व्याकरण-शास्त्र के अध्ययन एवं अध्यापन का श्रीगणेश किया।

आचार्य देव प्राकृत-भाषा में छिपे ज्ञान-रत्नों को प्रकाश में लाना चाहते थे, उनकी हार्दिक भावना थी कि जैनागमों के ज्ञान-दीप सर्वत्र जगमगाने चाहिए और जिनेन्द्र वाणी के ज्ञानालोक से जन-जन के अन्तर्जगत् को आलोकित करके जिनवाणी में अवस्थित विश्वकल्याण की क्षमता को संसार के सामने रखने का प्रयत्न करना चाहिए। आप श्री की भावना केवल भावना ही नहीं रही उसे आपने साकार रूप दिया। बड़े-बड़े विशाल काय जैनागमों का आपने हिन्दी भाषा में अनुवाद किया। मूल पाठ के अनन्तर संस्कृत-छाया, पदार्थ, मूलार्थ, तत्पश्चात् उस पर विस्तृत व्याख्याएं लिखकर जैनागमों को हिन्दी-साहित्य का एक अनुपम अंग बनाकर साहित्य-जगत् पर महान् उपकार किया।

वैसे आचार्य देव ने ६० के लगभग ग्रन्थों का निर्माण किया है, परन्तु इनमें १८ जैनाग्रामों का विस्तृत भाषानुवाद है। इनमें से अनुत्तरौपपातिकदशांग, दशाश्रुतस्कन्ध, उत्तराध्ययन, दशवैकालिक, अनुयोगद्वार आदि आग्राम तो आचार्यश्री के जीवन-काल में ही मुद्रित हो गए थे। उनके दिवंगत हो जाने पर आचारंग, उपासकदशांग तथा नन्दीसूत्र इन तीन आग्रामों का प्रकाशन हुआ और इस समय श्री अन्तगडसूत्र स्वाध्यायशील सज्जनो के हाथों में है।

अन्तगडसूत्र को लिखे हुए वर्षों हो चुके हैं, साधनाभाव से यह मुद्रित नहीं हो सका। सौभाग्य की बात समझिए कि श्रद्धेय आचार्य भगवन् की पुण्यस्मृति में संस्थापित आगम-साहित्य प्रसारक संस्था “आचार्य श्री आत्माराम जैन प्रकाशन समिति” अब इसका प्रकाशन करवा रही है। श्रद्धेय पण्डित श्री



हेमचन्द्र जी महाराज तथा श्रद्धेय पण्डित श्री फूलचन्द जी महाराज 'श्रमण' की आज्ञा से अन्तगडसूत्र के सम्पादन का सौभाग्य मुझे प्राप्त हुआ। मानता हूँ कि मैं कोई लेखक नहीं हूँ और यह भी जानता हूँ कि जैनागमों के अथाह सागर की गंभीरता से मैं अभी परिचित भी नहीं हूँ, तथापि गुरुदेव की कृपा ही समझिए कि इस सत्कार्य को सम्पन्न करने का प्रयत्न हो गया है। इस प्रयत्न में मुझे कहां तक सफलता मिली है, इसका उत्तर सहृदय पाठक ही दे सकेंगे। मैं तो इतना ही निवेदन किए देता हूँ कि भाव, भाषा तथा शैली की दृष्टि से जहां तक मुझ से हो सका है इसे सुन्दर बनाने का यथामति पूरा-पूरा प्रयत्न किया है।

अन्तगडसूत्र के सम्पादन में आचार्य अभयदेवसूरि द्वारा रचित संस्कृत टीका के अतिरिक्त आचार्य पण्डितप्रवर पूज्य श्री घासीलाल जी महाराज द्वारा कृत अन्तगडसूत्रीय संस्कृत टीका का मैंने यथेच्छ प्रयोग किया है। जिस समय जैन धर्मदिवाकर गुरुदेव आचार्यप्रवर पूज्य श्री आत्माराम जी महाराज ने अन्तगडसूत्रीय भाषानुवाद किया था, उस समय पूज्य श्री घासीलाल जी महाराज की संस्कृत टीका प्रकाशित नहीं हुई थी, परन्तु सम्पादन-काल में यह टीका प्रकाशित हो चुकी थी। मैं मानता हूँ कि सम्पादन में इस टीका का जहां-जहां प्रयोग किया गया है वह सब टिप्पणी में होना चाहिए था, परन्तु मैंने तो टिप्पणी के अलावा इस टीका का उपयोग हिन्दी विवेचन में भी किया है। इसके पीछे मेरी भावना यही रही है कि अर्थावबोध सुगमतापूर्वक हो सके और सुविधापूर्वक प्रतिपाद्य विषय को समझाया जा सके। इसी दृष्टि से कहीं-कहीं शास्त्रीय भावों को स्पष्ट करने के लिए शंका समाधान की पद्धति अपना कर ऊहापोह भी किया गया है।

एक बात विशेष रूप से मनीषी पाठकों की सेवा में निवेदन करना चाहता हूँ कि अन्तगडसूत्र का सम्पादन स्वनामधन्य, महामना आचार्यदेव के दिवगत हो जाने के अनन्तर किया गया है, अतः सम्पादित पंक्तियां गुरुदेव आचार्य देव की सेवा में नहीं रखी जा सकीं। फलतः सम्पादित पंक्तियों में जहां भी सैद्धान्तिक या भाषा-सम्बन्धी कोई भूल दृष्टिगोचर हो तो उसका दायित्व मेरे पर आ जाता है। मूल लेखक पूज्य श्री के साथ उसका कोई सम्बन्ध नहीं समझना चाहिए। पाठकों से सानुरोध एवं सादर निवेदन करूंगा कि सम्पादन-कार्य में जहां-जहां कोई खलना, भ्रान्ति या अशुद्धि देखने में आए तो उसकी सूचना मुझे देने का कष्ट करें ताकि भविष्य में उसका परिमार्जन कर दिया जाए। कष्ट के लिए धन्यवाद।

अन्तगडसूत्र के सम्पादन का संशोधन श्रद्धेय पण्डित श्री फूलचन्द जी महाराज 'श्रमण' ने करने की कृपा की है। श्रद्धेय श्रमण जी महाराज पूज्यपाद आचार्य भगवन् द्वारा अनुवादित श्री स्थानांग सूत्र का सम्पादन कर रहे थे, परिणामस्वरूप व्यस्तता अधिक थी, तथापि इन्होंने संशोधन के लिए जो समय दिया है, इस उदारता तथा कृपालुता के लिए इनका हृदय से धन्यवादी हूँ।

अन्त में श्रद्धास्पद पण्डित श्री हेमचन्द जी महाराज, सम्मान्य भण्डारी श्री पद्मचन्द जी महाराज तथा सेवाभावी पण्डित रत्न श्री रतनमुनि जी का अत्यन्त आभारी हूँ। अन्तगडसूत्र के सम्पादन का सर्वाधिक श्रेय इन महापुरुषों की सत्प्रेरणा को ही है।

निवेदक  
ज्ञान मुनि

## आगम स्वाध्याय विधि

जैन आगमों के स्वाध्याय की परम्परा प्राचीनकाल से चली आ रही है। वर्तमान-काल में आगम लिपिबद्ध हो चुके हैं। इन आगमों को पढ़ने के लिए कौन साधक योग्य है और उसकी पात्रता कैसे तैयार की जा सकती है इसका संक्षिप्त वर्णन इस प्रकार है—

आगम ज्ञान को सूत्रबद्ध करने का सबसे प्रमुख लाभ यह हुआ कि उसमें एक क्रम एवं सुरक्षितता आ गई लेकिन उसमें एक कमी यह रह गई कि शब्दों के पीछे जो भाव था उसे शब्दों में पूर्णतया अभिव्यक्त करना संभव नहीं था। जब तक आगम-ज्ञान गुरु-शिष्य परम्परा द्वारा आ रहा था तब तक वह ज्ञान पूर्ण रूप से जीवन्त था। यह ऐसा था जैसे भूमि में बीज को बोना। गुरु पात्रता देखकर ज्ञान के बीज बो देते थे, और वही ज्ञान फिर शिष्य के जीवन में वैराग्य, चित्त-स्थैर्य, आत्म-परिणामों में सरलता और शांति बनकर उभरता था। आगम-ज्ञान को लिपिबद्ध करने के पश्चात् वह प्रत्यक्ष न रहकर किञ्चित् परोक्ष हो गया। उस लिपिबद्ध सूत्र को पुनः प्राणवान बनाने के लिए किसी आत्म-ज्ञानी सद्गुरु की आवश्यकता होती है।

आत्म-ज्ञानी सद्गुरु के मुख से पुनः वे सूत्र जीवन्त हो उठते हैं। ऐसे आत्म-ज्ञानी सद्गुरु जब कभी शिष्यों में पात्रता की कमी देखते हैं तो कुछ उपायों के माध्यम से उस पात्रता को विकसित करते हैं। यही उपाय पूर्व में भी सहयोग के रूप में गुरुजनों द्वारा प्रयुक्त होते थे, हम उन्हीं उपायों का विवरण नीचे प्रस्तुत कर रहे हैं—

तीर्थंकरों द्वारा प्रतिपादित शासन की प्रभावना में अनेकानेक दिव्य शक्तियों का सहयोग भी उल्लेखनीय रहा है। जैसे प्रभु पार्श्वनाथ की शासन रक्षिका देवी माता पद्मावती का सहयोग शासन प्रभावना में प्रत्यक्ष होता है। उसी प्रकार आदिनाथ भगवान की शासन रक्षिका देवी माता चक्रेश्वरी देवी का सहयोग भी उल्लेखनीय है।

इन सभी शासन-देवों ने हमारे अनेक महान् आचार्यों को समय-समय पर सहयोग दिया है। यदि आगम अध्ययन किसी सद्गुरु की नेत्राय में किया जाए एवं उनकी आज्ञानुसार शासन रक्षक देव का ध्यान किया जाए तब वह हमें आगम पढ़ने में अत्यन्त सहयोगी हो सकता है। ध्यान एवं उपासना की विधि गुरुगम से जानने योग्य है। संक्षेप में हम यहाँ पर इतना ही कह सकते हैं कि तीर्थंकरों की भक्ति से ही वे प्रसन्न होते हैं।

आगम पढ़ने में चित्त स्थैर्य का अपना महत्व है और चित्त स्थैर्य के लिए योग, आसन, प्राणायाम

एवं ध्यान का सविधि एवं व्यवस्थित अभ्यास आवश्यक है। यह अभ्यास भी गुरु आज्ञा में किसी योग्य मार्गदर्शक के अन्तर्गत ही करना चाहिए।

आसन प्राणायाम और ध्यान का प्रमुख सहयोगी तत्त्व है। शरीर की शुद्धि की षडक्रियाएं हैं। इन क्रियाओं का विधिपूर्वक अभ्यास करने से साधना के बाधक तत्त्व, शारीरिक व्याधियां, दुर्बलता, शारीरिक अस्थिरता, शरीर में व्याप्त उत्तेजना इत्यादि लक्षण समाप्त होकर असात स्थैर्य, शारीरिक और मानसिक समाधि एवं अन्तर में शान्ति और सात्विकता का आविर्भाव होता है तथा इस पात्रता के आधार पर प्राणायाम और ध्यान की साधना को गति मिलती है।

अपने सद्गुरु देवों की भक्ति, उनका ध्यान एवं प्रत्यक्ष सेवा यह ज्ञान उपाजन का प्रत्यक्ष एवं महत्वपूर्ण उपाय है। शिष्य की भक्ति ही उसका सबसे बड़ा कवच है।

अनेक साधक स्वाध्याय का अर्थ केवल विद्वता कर लेते हैं। लेकिन स्वाध्याय का अन्तर्हृदय है, आत्म-समाधि और इस आत्म-समाधि के लिए सात्विक भोजन का होना भी एक प्रमुख कारण है।

प्रतिदिन मंगलमैत्री का अभ्यास और आगम पठन केवल इस दृष्टि से किया जाए कि इससे मुझे कुछ मिले, मेरा विकास हो, मैं आगे बढ़ू, तब तो वह स्व-केन्द्रित साधना हो जाएगी, जिसका परिणाम अहंकार एवं अशांति होगा। ज्ञान-साधना का प्रमुख आधार हो कि मेरे द्वारा इस विश्व में शांति कैसे फैले, मैं सभी के आनन्द एवं मंगल का कारण कैसे बनूं, मैं ऐसा क्या करू कि जिससे सबका भला हो, सबकी मुक्ति कैसे हो। यह मंगल भावना जब हमारे आगम ज्ञान और अध्ययन का आधार बनेगी तब ज्ञान अहम् को नहीं प्रेम को बढ़ाएगा। तब ज्ञान का परिणाम विश्व प्रेम और वैराग्य होगा। अहंकार और अशांति नहीं।

—शिरीष मुनि

## आत्म-ज्ञान-श्रमण-शिव आगम प्रकाशन समिति के अर्थ सहयोगी

- (1) श्री महेन्द्र कुमार जी जैन, मिनी किंग लुधियाना
- (2) श्री शोधन लाल जी जैन, लुधियाना
- (3) आर.एन. ओसवाल परिवार, लुधियाना
- (4) सुश्राविका सुशीला बहन लोहटिया, लुधियाना
- (5) स्त्री सभा, रूपा मिस्त्री गली, लुधियाना
- (6) स्व० श्री सुशील कुमार जी जैन, लुधियाना
- (7) एस.एस. जैन सभा, जगराओ
- (8) सुश्राविका लीला बहन, मोगा
- (9) वर्धमान शिक्षण संस्थान, फरीदकोट
- (10) एस.एस. जैन सभा, गीदड़बाहा
- (11) एस.एस. जैन सभा, केसरी-सिंह-पुर
- (12) उमेश बहन, लुधियाना
- (13) श्री नवरंग लाल जैन
- (14) श्री विद्यारत्न जी चौधरी, हनुमानगढ़
- (15) एस. एस. जैन सभा, रत्नपुरा
- (16) श्री हेमराज जैन संगरिया
- (17) श्री एस.एस. जैन सभा, रानिया
- (18) श्री एस.एस. जैन सभा, सरदूलगढ़
- (19) श्रीमती शकुन्तला जैन धर्मपत्नी श्री राजकुमार जैन, सिरसा
- (20) एस.एस. जैन सभा, बरनाला
- (21) श्री रवीन्द्र कुमार जैन, भठिण्डा

श्रुत सेवा



श्रीमती तिलकसुन्दरी जैन

लाला श्री हंसराज जी जैन (फगवाड़ा वाले) की पुत्रवधु धर्मप्राण सुश्राविका श्रीमती तिलकसुन्दरी जैन धर्मपत्नी श्री संतकुमार जी जैन की पुण्यस्मृति में उनकी पुत्रवधु श्रीमती कंचन जैन धर्मपत्नी श्री सुरिन्द्र मोहन जैन ने प्रस्तुत आगम श्री अन्तकृद्दशांग सूत्रम् का प्रकाशन कराया। आगम-प्रकाशन के इस पुण्यमयी कार्य में सहयोग के लिए आगम प्रकाशन समिति आपका हार्दिक धन्यवाद करती है।

प्रतिष्ठान

आर. एन. ओसवाल हौजरी फैक्ट्री

संत कुमार सुरिन्द्र मोहन राघव जैन

फोन : (0) 2740655, 2741547

(R) 2448723, 2445785

फैक्ट्री न. : 0161-2740254

राघव वलन मिल्स

मैन्यूफैक्चर्स ऑफ़ डॉयड क्वालिटी

वर्सड कार्न एण्ड लिटवेयर्स

सरक्यूलर रोड, शिवपुरी,

सुधियाना (भारत)

सुभाषकुमारी


आगम प्रकाशन समिति

## अपने संघ, संस्था एवं घर में अपना पुस्तकालय

“भगवान महावीर मेडीटेशन एण्ड रिसर्च सेन्टर ट्रस्ट” के अन्तर्गत “आत्म-ज्ञान-श्रमण-शिव आगम प्रकाशन समिति” द्वारा आचार्य सम्राट् पूज्य श्री शिवमुनि जी म.सा. के निर्देशन में श्रमण संघीय प्रथम पट्टधर आचार्य सम्राट् पूज्य श्री आत्माराम जी म. सा. द्वारा व्याख्यायित जैन आगमों की टीकाओं का पुनर्मुद्रण एवं संपादन कार्य हतगति से चल रहा है। श्री उपासकदशांग सूत्रम्, श्री अनुत्तरौपपातिक सूत्रम्, श्री उत्तराध्ययन सूत्रम् भाग 1-2-3 एवं अतकृद्दशांग सूत्रम् प्रकाशित हो चुके हैं। दशवैकालिक सूत्रम्, आचाराग सूत्रम् भाग 1-2 प्रेस में है। आने वाले एक दो माह में ये सभी आगम उपलब्ध रहेंगे एवं अन्य सभी आगम भी छप रहे हैं।

प्रकाशन योजना के अन्तर्गत जो भी श्रावक संघ अथवा संस्था या कोई भी स्वाध्यायी बन्धु आचार्य सम्राट् पूज्य श्री आत्माराम जी म.सा. के आगमों के प्रकाशन में सहयोग एवं स्वाध्याय हेतु प्राप्त करना चाहते हैं तो उनके लिए एक योजना बनाई गई है। 11,000/- (ग्यारह हजार रुपये मात्र) भेजकर जो भी इस प्रकाशन कार्य में सहयोग देंगे उनको प्रकाशित समस्त आगम एवं आचार्य सम्राट् श्री शिवमुनि म.सा. द्वारा लिखित समस्त साहित्य तथा “आत्म दीप” मासिक पत्रिका दीर्घकाल तक प्रेषित की जाएगी। इच्छुक व्यक्ति निम्न पत्तों पर सम्पर्क करें:-

- (1) भगवान महावीर मेडीटेशन एण्ड रिसर्च सेन्टर ट्रस्ट  
द्वारा श्री आर.के. जैन, सी-55, शक्ति नगर एक्सटेशन  
नई दिल्ली-110052  
फोन : 011-27138164, 32030139
- (2) श्री प्रमोद जैन  
द्वारा श्री श्रीपाल जैन पुराना लोहा बाजार  
पो. : मालेर कोटला, जिला : संगरूर, (पंजाब)  
फोन : 0167-5258944
- (3) श्री अनिल जैन  
बी-24-4716, सुन्दर नगर  
नियर जैन स्थानक लुधियाना-141008 (पंजाब)  
फोन : 0161-2601725



## नमन

वीर प्रभु महाप्राण, सुधर्मा जी गुणखान  
अमर जी युगभान, महिमा अपार है ।  
मोतीराम प्रज्ञावंत, गणपत गुणवंत,  
जयराम जयवंत, सदा जयकारी हैं ।  
ज्ञानी ध्यानी शालिग्राम, जैनाचार्य आत्माराम,  
ज्ञान गुरु गुणधाम, नमन हजार हैं ।  
ध्यानयोगी शिवमुनि, मुनियों के शिरोमणी,  
पूज्यवर प्रज्ञाधनी, शिरीष नैया पार है।



## अनुक्रमणिका

क्रम	वर्ग का नाम	पृष्ठ क्रम
१	प्रथम वर्ग	३३
२	द्वितीय वर्ग	१००
३	तृतीय वर्ग	१०३
४	चतुर्थ वर्ग	२३२
५	पचम वर्ग	२३८
६	षष्ठम वर्ग	२६४
७	सप्तम वर्ग	३६३
८	अष्टम वर्ग	३६८



नमोऽस्तु णं समणस्स भगवओ महावीरस्स

# श्री अन्तकृद्दशांग सूत्रम् ( अंतगड-दसाओ )

## प्रथम वर्ग

मूल—तेणं कालेणं तेणं समएणं चंपा नामं नगरी। पुण्णभद्दे चेइए। वण्णओ। तेणं कालेणं तेणं समएणं अज्जसुहम्मे समोसरिए। परिसा निग्गया जाव पडिगया। तेणं कालेणं तेणं समएणं अज्जसुहम्मस्स अंतेवासी अज्ज-जंबू जाव पज्जुवासमाणे एव वयासी\*।

छाया—तस्मिन् काले तस्मिन् समये चम्पा नाम्नी नगरी। पूर्णभद्रश्चैत्यः। वर्णकः। तस्मिन् काले तस्मिन् समये आर्य-सुधर्मा समवसृतः। परिषन्निर्गता यावत् प्रतिगता। तस्मिन् काले तस्मिन् समये आर्य-सुधर्मणोऽन्तेवासी आर्य-जम्बूयावत् एवमवादीत्—

पदार्थ—तेणं कालेणं—उस काल में, तेणं समएणं—उस समय में, चंपा नामं—चम्पा नामक, नगरी—नगरी थी, पुण्णभद्दे—उसके बाहर पूर्णभद्र नामक, चेइए—चैत्य-यक्षमन्दिर था, वण्णओ—उसका उववाई सूत्र की तरह वर्णन जानना, तेणं कालेणं तेणं समएणं—उस काल और उस समय में, अज्जसुहम्मे—आर्य सुधर्मा स्वामी, समोसरिए—नगरी में पधारे। परिसा—परिषद—धर्मदेशना सुनने वाली नगर-निवासी जनता। निग्गया—धर्मदेशना श्रवणार्थ नगरी से निकली, जाव—धर्मदेशना श्रवण करके, यावत्, पडिगया—नगरी को वापिस चली गई, तेणं कालेणं—उस काल, तेणं समएणं—उस समय, अज्ज सुहम्मस्स—आर्य सुधर्मा स्वामी के, अंतेवासी—शिष्य,

\* वदासि।

अञ्जजंबू-आर्य-जम्बू, जाव-यावत्, पञ्जुषासमाणे-उनकी सेवा-शुश्रूषा करते हुए, एवं-इस प्रकार, वयासी-बोले।

मूलार्थ-उस काल और उस समय में चंपा नामक एक नगरी थी। उसके बाहर पूर्णभद्र नामक यक्षमन्दिर था। उस नगरी एवं चैत्य का वर्णन औपपातिक सूत्र के अनुसार जानना चाहिए। उस काल और उस समय में आर्य सुधर्मा स्वामी चंपा नगरी में पधारे। उनके आगमन का समाचार सुनकर नगर-निवासी धर्मोपदेश सुनने आए और उपदेश सुनकर वापिस चले गए। लोगों के चले जाने के बाद आर्य सुधर्मा स्वामी के शिष्य आर्य जम्बू स्वामी उनकी पर्युपासना-सेवा करते हुए इस प्रकार बोले-

हिन्दी विवेचन-जैन वाङ्मय में आगमों का बड़ा महत्वपूर्ण स्थान है, क्योंकि आगम तीर्थकरोपदिष्ट है। महामहिम, सर्वज्ञ एवं सर्वदर्शी तीर्थंकर भगवान् तीर्थ की स्थापना करते हैं और सब जीवों की रक्षा एवं दया के लिए वे धर्मोपदेश देते हैं\*। उनके अर्थ रूप प्रवचन को गणधर सूत्र रूप में ग्रथित करते हैं और वह बारह भागों में विभक्त होता है, जिसे आगमिक भाषा में द्वादशांगी कहते हैं।

भगवान का उपदेश चार अनुयोगों-शैलियों में विभक्त है-१. द्रव्यानुयोग, २ गणितानुयोग, ३. चारित्रानुयोग और ४. धर्मकथानुयोग। कभी भगवान जीव, अजीव आदि द्रव्यों का विश्लेषण करके भव्य जीवों को मोक्ष का मार्ग बताते हैं। कभी गणित के आधार पर उपदेश देते हैं। कभी साध्वाचार-चारित्र का यथार्थ रूप बताकर संयम पथ पर चलने की प्रेरणा प्रदान करते हैं। कभी धर्मकथाओं के सहारे भव्य जीवों को त्याग का मार्ग दिखाते हैं। स्थानाग आदि आगमों में द्रव्यानुयोग का वर्णन मिलता है। भगवती सूत्र आदि आगमों में गणितानुयोग का दर्शन होता है। आचारांग आदि आगमों में साध्वाचार-चारित्र का निरूपण किया गया है। ज्ञाताधर्मकथांग, अन्तकृद्दशांग आदि आगम धर्मकथा की शैली पर रचे गए हैं। कहने का तात्पर्य यह है कि द्वादशांगी का निर्माण चार अनुयोगों में किया गया है और उनका एक मात्र उद्देश्य है-भव्य आत्माओं को निर्वाण का पथ दिखलाना।

जैनागमों के अनुसार तीर्थंकर भगवान् द्वादशाङ्गी का उपदेश देते हैं। १ आचाराङ्ग २ सूत्रकृताङ्ग, ३ स्थानाङ्ग, ४ समवायाङ्ग, ५ भगवती, ६ ज्ञाताधर्मकथाङ्ग, ७ उपासकदशाङ्ग, ८ अन्तकृद्दशाङ्ग, ९ अनुत्तरौपपातिक, १० प्रश्नव्याकरण, ११ विपाक सूत्र और १२ दृष्टिवाद। यही द्वादशाङ्गी वाणी है। वर्तमान में दृष्टिवाद का विच्छेद हो चुका है। अतः इस समय एकादश अङ्ग सूत्र ही विद्यमान है। उनमें अन्तकृद्दशा सूत्र आठवां अङ्ग है। इसके पहले सात अङ्ग-शास्त्र हैं। उपासकदशाङ्ग सूत्र के बाद प्रस्तुत आगम का वर्णन आता है। उपासकदशाङ्ग सूत्र की तरह इसका भी धर्म-कथा की शैली में वर्णन किया गया है।

आगम में प्रतिपाद्य विषय में प्रविष्ट होने के लिए उपोद्घात-भूमिका अत्यावश्यक है। प्रस्तुत आगम में भी सूत्रकार ने सर्वप्रथम उपोद्घात-भूमिका का निर्माण किया है। तेणं कालेणं तेणं

\* सव्व-जग-जीव-रक्खण-दयदठयाए भगवया पावयणं सुकहियं-प्रश्नव्याकरण सूत्र।

समर्णं आदि प्रस्तुत पाठ भूमिका रूप से ही हैं। इसमें मुख्य रूप से पांच विषयों का निरूपण किया गया है—१ वर्णनक्षेत्र, २ उस समय की परिस्थिति, ३ आगम के प्रतिपादक, ४ प्रतिपादक की योग्यता और ५ प्रश्नकर्ता। इनके अतिरिक्त इसमें अन्य विषयों का भी जो उल्लेख किया गया है, प्रस्तुत आगम के अनुशीलन एवं परिशीलन से यथास्थान उसका बोध प्राप्त हो जाएगा।

प्रस्तुत सूत्र में सूत्रकर्ता ने वर्णन क्षेत्र एवं वर्णन कर्ता आदि के नाम का उल्लेख मात्र किया है। वर्णन स्थान एवं वर्णन कर्ता के पूरे परिचय को जानने के लिए अन्य आगमों को देखने का संकेत कर दिया है। प्रस्तुत में उल्लिखित वर्णनओ और जाब ये दो पद इस बात को स्पष्ट कर रहे हैं कि उस काल और उस समय में स्थित चंपा नगरी एवं उसमें रहे हुए पूर्णभद्र चैत्य का वर्णन एवं उसमें पधारे हुए आर्य सुधर्मा स्वामी के जीवन-परिचय से लेकर परिषद् के आवागमन तक का वर्णन औपपातिक आदि आगमों से जानना चाहिए। औपपातिक सूत्र में चंपा नामक नगरी और पूर्णभद्र चैत्य का विस्तार से परिचय दिया गया है। अतः उसका पुनः उल्लेख नहीं करके संकेत मात्र कर दिया है और सुधर्मा स्वामी के जीवन से संबद्ध वर्णन ज्ञाताधर्मकथांग सूत्र के अनुसार समझना चाहिए। वहां उनके जीवन का पूरा परिचय दिया गया है। इसी प्रकार प्रश्न-कर्ता आर्य जम्बू स्वामी के जीवन का परिचय भी ज्ञाता-सूत्र में मिलता है। ज्ञाताधर्मकथा सूत्र छठा अंग है और प्रस्तुत आगम आठवां अंग है। अतः पूर्व सूत्र में वर्णित विषय को यहां पुनः नहीं दोहराया गया।

प्रस्तुत पाठ में पहले आगम-रचना के समय का वर्णन करके फिर स्थान का वर्णन किया गया है। इसमें बताया गया है कि "उस काल और उस समय" में चंपा नाम की एक नगरी थी और उसके बाहर पूर्णभद्र नामक चैत्य था। जहां पर आर्य सुधर्मास्वामी ने अपने प्रिय शिष्य आर्य जम्बू को प्रस्तुत आगम का बोध कराया था। प्रस्तुत में उल्लिखित "काल और समय" दोनों शब्द एक की अर्थ के द्योतक हैं, फिर दो शब्दों का प्रयोग क्यों किया गया? इस प्रश्न का होना स्वाभाविक है, साधारणतः समय को काल का पर्यायवाची मान लेते हैं। परन्तु वास्तव में देखा जाए तो ये दोनों शब्द धिन्नार्थक हैं। काल शब्द उत्सर्पिणी और अवसर्पिणी रूप कालचक्र का बोधक है और समय शब्द उस कालचक्र में हुए व्यक्ति के समय का बोधक है। तब "उस काल" का यह अर्थ हुआ कि अवसर्पिणी के चतुर्थ आरे में इस आगम की वाचना दी गई थी। परन्तु इससे यह स्पष्ट नहीं कि चतुर्थ आरे में किस समय वाचना दी गई थी। क्योंकि चतुर्थ आरा ४२ हजार वर्ष कम कोटा-कोटी सागरोपम का है। अतः इस बात को त्रेणं समर्णं ये पद देकर स्पष्ट किया है। उस समय का यह अर्थ है कि जिस समय आर्य सुधर्मा स्वामी विचरण करते हुए चंपा नगरी में पधारे, उस समय उन्होंने जम्बू स्वामी को प्रस्तुत आगम की वाचना दी। इससे यह ध्वनित होता है कि प्रस्तुत आगम की वाचना भगवान महावीर के निर्वाण के बाद दी गई थी।

इसके पश्चात् यह बताया गया है कि उस काल और उस समय में आर्य सुधर्मा स्वामी चंपा नगरी में पधारे और नगरी के बाहर पूर्णभद्र चैत्य में ठहरे। उनकी शरीर-संपदा, उनके कुल एवं उनके गुणों का वर्णन प्रस्तुत आगम में नहीं किया गया है, क्योंकि ज्ञाताधर्मकथा सूत्र में इसका

विस्तार से वर्णन किया जा चुका है और नागरिकों के आने एवं धर्मोपदेश सुनने का वर्णन भी औपपातिक सूत्र में किया गया है, अतः उसका भी यहां केवल संकेत कर दिया है। इससे यह स्पष्ट होता है कि प्रस्तुत आगम के प्रतिपादक भगवान महावीर के पञ्चम गणधर एवं प्रथम पट्टधर आर्य सुधर्मा स्वामी थे और उनके सुशिष्य आर्य जम्बू स्वामी प्रश्न-कर्ता थे।

पाठकों के मन में यह प्रश्न हो सकता है कि इस उपोद्घात का कर्ता कौन है। इसका समाधान यह है कि जैसे सुधर्मा स्वामी ने गौतमादि गणधरों का उल्लेख किया है, उसी तरह आर्य जम्बू स्वामी के बाद होने वाले प्रभवादि आचार्यों ने इस उपोद्घात में आर्य सुधर्मा स्वामी का वर्णन कर रखा है। इससे यह स्पष्ट प्रमाणित हो जाता है कि प्रस्तुत उपोद्घात के कर्ता प्रभवादि आचार्य ही थे।

### व्याकरण संबंधी विचार—

प्रायः आर्ष प्राकृत में अधिकरण-सप्तमी के स्थान में करण-तृतीया का प्रयोग किया जाता है, परन्तु उसका अर्थ सप्तमी का किया जाता है। अतः तेणं तृतीया विभक्ति का होने पर भी उसका अर्थ सप्तमी का होगा। और यदि उसमें प्रयुक्त णं को वाक्यालंकार के रूप में समझ लिया जाए तो अर्द्धमागधी भाषा में ते सप्तमी के अर्थ में प्रयुक्त होता ही है। और यदि तेणं शब्द को तृतीयान्त के अर्थ में माना जाए तो इसका अर्थ यह होगा कि अवसर्पिणी काल के चतुर्थ आरक लक्षण से और तद्विशेष समय विभाग से चंपा नामक नगरी थी। परन्तु, भाषा विज्ञान की दृष्टि से सप्तमी के अर्थ में ही उसका अर्थ स्पष्ट हो सकता है। अतः आर्ष प्राकृत के अनुसार इस का अर्थ सप्तमी का ही करना चाहिए।

प्राकृत भाषा में होत्था क्रियापद अभवत्, अभूत् और बभूव अर्थात् लङ्, लुङ् और लिट् इन तीनों लकारों के अर्थ में प्रयुक्त होता है। अतः होत्था शब्द का प्रसंग के अनुसार अर्थ करना चाहिए। प्रस्तुत में होत्था अभवत् के अर्थ में प्रयुक्त हुआ है। अतः यहां पर अर्थ होगा कि उस काल और उस समय में चंपा नामक नगरी थी, और यह अर्थ संगत भी है, क्योंकि भगवान महावीर के समय में चंपा नगरी जिस रूप में थी, सुधर्मा स्वामी के शासन काल में उस रूप में नहीं रही। अवसर्पिणी काल होने के कारण वह हीन दशा को प्राप्त होती रही। इस कारण सुधर्मा स्वामी के शासन काल में चंपा नगरी के विद्यमान होने पर भी उसकी पर्यायों में परिवर्तन आ जाने के कारण उसके लिए भूतकाल का प्रयोग किया गया है।

इस तरह प्रस्तुत पाठ का यह अर्थ हुआ कि चतुर्थ आरक के अनन्तर आर्य सुधर्मा स्वामी चंपा नगरी में पधारे और नगरी के बाहर पूर्णभद्र नामक यक्षमन्दिर में ठहरे। उनके आगमन का शुभ सदेश सुनकर नागरिक उनके दर्शनार्थ आए और धर्मोपदेश सुनकर वापिस चले गए। उस समय उनके शिष्य आर्य जम्बू स्वामी विनय-भक्ति एवं श्रद्धा पूर्वक उनके चरणों में उपस्थित होकर विनम्र शब्दों में बोले। क्या बोले? इस संबंध में सूत्रकार अग्रिम सूत्र में प्रकाश डालेंगे।

वर्णनओ यह पद वर्णक का बोधक है। वर्णक पद की व्याख्या करते हुए संस्कृत के एक विद्वान लिखते हैं—

**वर्णयते, प्रकाशयते अर्थो येन स वर्णः, वर्ण एव वर्णकः वर्णनप्रकरणम्। वर्णयतीति वा वर्णकः।**

अर्थात् जिस के द्वारा अर्थ प्रकट होता है, उस पर प्रकाश पड़ता है, उस स्थल को वर्णक कहते हैं। वर्णन करने वाला प्रकरण भी वर्णक शब्द से व्यवहृत किया जाता है। प्रस्तुत में वर्णक पद सूत्रकार ने पुण्णभद्र चेइए के आगे दिया है, यहां वर्णक पद देकर सूत्रकार औपपातिक सूत्र में वर्णित पूर्णभद्र उद्यान की ओर संकेत करा रहे हैं। जिस तरह औपपातिक सूत्र में पूर्णभद्र उद्यान का वर्णन किया है, उसी तरह यहां पर भी पूर्णभद्र उद्यान का वर्णन समझ लेना चाहिए। इस तथ्य को व्यक्त करने के लिए सूत्रकार ने उद्यान के आगे वर्णक पद का उल्लेख किया है। आगे जहां-जहां जिस पद के आगे वर्णक पद का उल्लेख मिले, वहां-वहां पर उस पद से संसूचित पदार्थ का वर्णन करने वाले पाठ की ओर संकेत कराना ही सूत्रकार को इष्ट है, यह समझना चाहिए।

वर्णनओ पद से औपपातिक सूत्र में दिए गए जिन पदों की ओर सूत्रकार संकेत कराना चाहते हैं, वे पद निम्नोक्त हैं—

“—चिराईए, पुव्वपुरिसपण्णत्ते, पोरणो, सहिए, वित्तिए, कित्तिए, णाए, सच्छत्ते, सज्झाए, सघण्टे, सपडागे, पडागाइपडागमंडिए, सत्तोमहत्ये, कमवेयहिए, लाउल्लोइय-महिए-गोसीस-सरस-रत्त-चंदण-दहर-दिण्ण-पंचंगुलितले, उवचिय-चंदणकलसे, चंदणघड-सुकय-तोरण-पडिदुवार-देसभाए, आसत्तोसत्त-विउल-वट्ट-वग्घारिय- मत्तनदामकलावे, पंचवण्ण-सरस-सुरहि-मुक्क-पुप्फ-पुंजोवयार-कलिए, कालागुरु-पवर-कुन्दुरुक्क-तुरुक्क-धूव-मघमघंत-गंधुदधुयाभिरामे, सुगंधवर-गंध-गंधिए, गन्धवट्टिभूए, णड- णट्टग-जल्ल-मल्ल-मुट्ठिय-वेलंबग-पवग-कहग-लासग-आइक्खग-लंख-मंख-तूणइल्ल-तुंब-वीणिय-भुयग-मागह-परिगए, बहुजण-जाणवयस्स विस्सुयकित्तिए, बहु-जणस्स आहुस्स आहुणिज्जे, पाहुणिज्जे, अच्चणिज्जे, वंदणिज्जे, नमंसणिज्जे, पूयणिज्जे, सक्कारणिज्जे, सम्माणणिज्जे, कल्लाणं, मंगलं, देवयं, चेइयं, विणएणं पज्जुवासणिज्जे, दिव्वे, सच्चे, सच्चोवाए, सण्णिहियपाडिहेरे, जाग-सहस्स-भागपडिच्छए, बहुजणो अच्चेइ आगम्म पुण्णभद्रं चेइयं।

अर्थात्—पूर्णभद्र चैत्य चिरादि था, उसकी रचना बहुत पुरानी थी, उसकी उपादेयता का वर्णन पूर्व पुरुषों ने कर रखा था, वह पुरातन था, वह शब्दित-बड़ी प्रसिद्धि वाला था, ख्याति वाला था, आश्रित लोगों की आजीविका का साधन था, कीर्तित था, उसकी कीर्ति हो रही थी, न्याय था—वहां न्याय प्राप्त होता था अथवा ज्ञात था, उसके सामर्थ्य को लोगो ने जान लिया था, सच्छत्र-छत्र वाला था, ध्वज तथा घण्टा से युक्त था, पताका-लघु ध्वज और पताकातिपताक—छोटी-छोटी झण्डियो से सुशोभित था, लोममय प्रमार्जन-झाडू से युक्त था, वहां वेदिका बनी हुई थी, गोबर से लीपा हुआ था, खडिया माटी से पोता हुआ था। वहां ताजे घिसे हुए मलयागिरि (मलयागिरि पर्वत पर उत्पन्न होने वाला चंदन) और लाल चन्दन से पांच अंगुलियों का हाथ (थापा) बनाया हुआ था, वहां मांगलिक घट स्थापित कर रखे थे। अच्छे-अच्छे तोरण (बाहरी फाटक या सजावट के लिए लटकाई जाने वाली मालाएं, पतियां आदि वंदनवार) बनाए हुए थे।

वहां भूमि को और ऊपरी भाग को छूती हुई, विपुल विस्तार वाली गोल और लम्बी-लम्बी मालाएं थीं, पांच वर्ण वाले सुगन्धित पुष्पों द्वारा उसकी पूजा की जाती थी। कालागुरु, श्रेष्ठ कुन्दरुक् और तुरुक्क इन सबकी मघ-मघ करती हुई धूप की सुगंध से वह बड़ा अभिराम बन रहा था। अच्छे-अच्छे सुगन्धित पदार्थों की गन्ध से युक्त था। सुगन्ध की अतिशयता के कारण मानों वह गन्ध द्रव्यों की गुटिका (गोली) ही बन गया था। नट-नाटक करने वाले, नर्तक-नाचने वाले, जल्ल-रस्से पर खेल करने वाले, मल्ल-मल्लयुद्ध करने वाले, मुष्टि-युद्ध करने वाले, वेलम्बक-विदूषक (मसखरे), कथक-कथाएं कहने वाले, प्लवक-तैरने वाले, रास गाने वाले, शुभाशुभ बताने वाले, लंछ-विशाल बांस के अग्रभाग पर खेल करने वाले, मंछ-चित्र दिखाकर भिक्षा मांगने वाले, तूण नामक बाजा बजाने वाले, वीणा बजाने वाले, भोजक-पूजा या सेवा करने वाले, मागध-भाट, स्तुति करने वाले, इन सबसे चैत्य युक्त था। नगर तथा देश के लोगों में उसकी ख्याति थी। अनेक लोग मन्त्रोच्चारण करके आहुति देते और आराधना करते थे। चन्दनगन्ध आदि से वह चैत्य अर्चनीय था, स्तवनीय (स्तुति योग्य) था, नमस्करणीय था, पुष्पादि से पूजनीय था, वस्त्रादि से सत्कार योग्य था, बहुमान के योग्य था, कल्याण-प्रयोजन सिद्ध करने वाला था, मंगल-अनर्थों को दूर करने वाला था, दैवत-देवस्वरूप था, चैत्य-मन को आह्लादित करने वाला था, विनय-पूर्वक उपासना करने योग्य था, दिव्य-प्रधान था, सत्यस्वरूप था, सत्य प्रभाव वाला था, अधिष्ठायक देवों ने इसकी महिमा बढ़ा रखी थी, हजारों यज्ञों का भाग उसे प्राप्त होता था, बहुत लोग उस की पूजा करते थे। ऐसा वह पूर्णभद्र नामक यक्ष का मन्दिर था।

“परिसा निगया जाव पडिगया” यहां ‘जाव’ पद “धम्मं सोच्चा, निसम्म जामेव दिस पाडब्भूया तामेव दिसं” इन पदों का परिचायक है। इनका भाव है—जनता धर्म-देशना सुन कर हृदय में धारण कर जिस दिशा (ओर) से आई थी, उसी दिशा को चली गई।

“जंबू जाव पञ्जुवासमाणे” यहां पठित जाव पद भी वण्णओ की भांति अन्य शास्त्रों में पठित तत्सम्बन्धी विस्तृत पाठ की ओर संकेत करता है। यदि किसी आगम में किसी बात का वर्णन विस्तार पूर्वक कर दिया गया है तो सूत्रकार उस विस्तृत वर्णन का पुनः उल्लेख न करके उसे वण्णओ, जाव पदों से व्यक्त कर देते हैं। इस शैली को समस्त आगमों में अपनाया गया है। इसी शैली के आधार पर अन्तगड सूत्र में विस्तृत पाठ को सूचित करने के लिए सूत्रकार ने कही वण्णओ और कही जाव इन पदों का उल्लेख किया है। प्रस्तुत प्रकरण में ‘जाव’ पद दिया गया है। यह निम्नोक्त पदों का अभिव्यञ्जक है—

\*णामं अणगारे कासवगोत्तेणं, सत्तुस्सेहे, समचउरंस-संठाण-संठिए, वज्जरिसह-नाराय-संघयणे, कणग-पुलग-निघस-पद्दगारे, उगगतवे, दित्ततवे, तत्ततवे, महातवे, ओराले, घोरे, घोरगुणे, घोरतवस्सी, घोर-बंभचेरवासी, ऊच्छूढसरीरे, संखित्त-विउल-तेउल्लेसे, चोहसपुळ्ळी, चउणाणोवगए, सव्वक्खरसनिवाई, अज्जसुहम्मस्स थेरस्स अदूरसामन्ते उइळ

\* ज्ञाताधर्मकथांग सूत्र-५

जाणू अहोसिरे झाण-कोटोवगए, संजमेणं तवसा अप्पाणं भावेमाणे विहरइ। तए णं अज्ज-जंबू णामं अणगारे जायसइढे, जायसंसए, जायकोउहल्ले, संजायसइढे, संजायसंसए, संजायकोउहल्ले, उप्पन्नसइढे, उप्पन्नसंसए, उप्पन्नकोउहल्ले, समुप्पन्नसइढे, समुप्पन्न-संसए, समुप्पन्नकोउहल्ले, उट्ठाए, उट्ठेइ, उट्ठेत्ता जेणामेव अज्जसुहम्मे थेरे तेणामेव उवागच्छइ, उवागच्छित्ता अज्जसुहम्मे थेरे तिव्वुत्तो आयाहिणं पयाहिणं करेइ, करित्ता वन्दइ, नमंसइ, वंदित्ता नमंसित्ता अज्जसुहम्मस्स थेरस्स नच्चासन्ने नाइदूरे सुत्सूसमाणे, णमंसमाणे अभिमुहे पंजलिउडे विणएणं। इन पदो का अर्थ इस प्रकार है—

आर्य जम्बू अनगार आर्य सुधर्मा स्वामी के पास संयम और तप से आत्मा को भावित (युक्त) करते हुए विहरण कर रहे थे। आर्य जम्बू काश्यप गोत्र वाले थे, इनका शरीर सात हाथ प्रमाण का था, पालथी मारकर बैठने पर शरीर की ऊंचाई और चौड़ाई बराबर हो, ऐसे संस्थान वाले थे, इनका \*वज्रर्षभनाराच सहनन था, सोने की रेखा के समान और पद्मराग (कमलरज) के समान वर्ण वाले थे, उग्र (साधारण मनुष्य की कल्पना में न आने वाला) तप करने वाले थे, दीप्ततपस्वी थे—कर्म रूपी गहन वन को भस्म करने में समर्थ तप करने वाले थे, तप्त तपस्वी थे—कर्म सन्ताप का विनाशक तप करने वाले थे, महातपस्वी थे—स्वर्गादि की प्राप्ति की इच्छा बिना तप करने वाले थे, उदार-प्रधान थे, आत्म शत्रुओं को विनष्ट करने में निर्भीक थे, दूसरों के द्वारा दुष्प्राप्य गुणों को धारण करने वाले थे, घोर-विशिष्ट तपस्वी थे, दारुण-भोषण ब्रह्मचर्य व्रत के पालक थे, शरीर पर ममत्व नहीं रख रहे थे, तेजोलेख्या-विशिष्ट तपोजन्य लब्धि विशेष को संक्षिप्त किए हुए थे, चौदह पूर्वों के ज्ञाता थे, मतिज्ञान, श्रुतज्ञान, अवधिज्ञान और मनःपर्यव ज्ञान इन चारों ज्ञानों के धारक थे, इनको समस्त अक्षरसंयोग का ज्ञान था, इन्होंने उत्कुटुक नामक आसन लगा रखा था, ये अधोमुख थे—नीचे को मुख किए हुए थे, धर्म तथा शुक्ल ध्यान रूप कोष्ठक में प्रवेश किए हुए थे, अर्थात् जिस प्रकार कोष्ठक में धान्य सुरक्षित रहता है, उसी प्रकार ध्यान रूप कोष्ठक में प्रविष्ट हुए आत्मवृत्तियों को सुरक्षित रखे हुए थे।

तत्पश्चात् आर्य जम्बू स्वामी के हृदय में अन्तगड में वर्णित तत्त्वों को जानने की इच्छा उत्पन्न हुई, साथ में यह \*\*संशय भी उत्पन्न हुआ कि उपासकदशांग सूत्र में जिस प्रकार श्रावकों के जीवनवृत्त वर्णित हुए हैं, क्या उसी तरह ही अन्तगड सूत्र में श्रावकों के जीवनो का उपन्यास किया है या उस में किसी भिन्न पद्धति का आश्रयण किया है? तथा उन्हें यह उत्सुकता भी हुई कि जब उपासकदशांग सूत्र में श्रावकों के जीवन-वृत्तान्त प्रस्तावित हो चुके हैं, उन्हीं से अनगारवर्ग के त्याग प्रधान जीवनो की कल्पना की जा सकती है, तो फिर देखें श्रद्धेय गुरुदेव अन्तगड सूत्र में अनगार जीवन को लेकर क्या फरमाते हैं ?

प्रस्तुत में जो जात, संजात, उत्पन्न तथा समुत्पन्न ये चार पद दिए हैं इनमें प्रथम जात शब्द

\* सहनन छ होते हैं। यह सहनन सब से अधिक बलवान होता है।

\*\* जम्बू स्वामी को क्या संशय उत्पन्न हुआ था, इस सम्बन्ध में कोई उल्लेख नहीं मिलता, टीकाकार भी यहां मौन हैं, तथापि ज्ञाता-धर्मकथांग सूत्र के प्रथम अध्यायन में उल्लिखित संशय की भांति प्रस्तुत में कल्पना की गई है।

साधारण तथा संजात शब्द विशेष, इसी भाँति उत्पन्न शब्द भी सामान्य और समुत्पन्न शब्द विशेष का बोध कराता है। जात और उत्पन्न शब्दों में इतना ही भेद है कि उत्पन्न शब्द उत्पत्ति का और जात शब्द उसकी प्रवृत्ति का संसूचक है। भाव यह है कि पहले श्रद्धा, संशय और कौतूहल पैदा हुआ, तत्पश्चात् इनमें प्रवृत्ति हुई।

जातश्रद्ध, जातसंशय, जातकौतूहल, संजातश्रद्ध, संजातसंशय, संजातकौतूहल, उत्पन्न-श्रद्ध, उत्पन्न संशय, उत्पन्नकौतूहल, समुत्पन्नश्रद्ध समुत्पन्नसंशय और समुत्पन्नकौतूहल श्री जम्बू स्वामी अपने स्थान से उठकर खड़े होते हैं, खड़े होकर जहाँ श्रीसुधर्मा स्थविर विराजमान थे, वहाँ पर आते हैं, आकर उन्होंने श्री सुधर्मा स्वामी को दक्षिण ओर से तीन बार प्रदक्षिणा (परिक्रमा) दी, प्रदक्षिणा करके स्तुति और नमस्कार किया, स्तुति नमस्कार करके वे आर्य सुधर्मा स्वामी के थोड़ी सी दूरी पर, सेवा और नमस्कार करते हुए सामने बैठे और हाथों को जोड़कर विनय-पूर्वक उनकी भक्ति करने लगे।

**अंगों में उपांगों का उद्धारण क्यों?**

जैन वाङ्मय अंग, उपांग, मूल और छेद इन चार विभागों में विभक्त है। उनमें आचारांग, सूत्रकृतांग आदि ११ अंग हैं। औपपातिक सूत्र, राजप्रश्नीय सूत्र आदि १२ उपांग हैं। उत्तराध्ययन, दशवैकालिक आदि चार मूल सूत्र हैं, दशाश्रुतस्कंध, बृहत्कल्प आदि चार छेद सूत्र हैं। ये सब मिलकर ३१ होते हैं, आवश्यक सूत्र के जुड़ जाने से आगमों की संख्या ३२ हो जाती है।

इनमें अंगसूत्र गणधरकृत है। गणधर देवों ने अंगसूत्रों की रचना की है। कालदोषकृत बुद्धिबल और आयु की कमी को देखकर सर्वसाधारण के हित के लिए अंगों में से भिन्न-भिन्न विषयों पर गणधरों के पश्चाद्वर्ती श्रुतकेवली या पूर्वधर आचार्यों ने जो शास्त्र रचे हैं, वे उपांग कहलाते हैं। इस वर्णन से हम यह प्रकट करना चाहते हैं कि आगमों में अंगसूत्रों का स्थान सर्वोपरि है, सर्वोच्च है, उन अंग सूत्रों के आधार पर ही अन्यान्य समर्थ आचार्यों ने उपांग सूत्र बनाए हैं।

अन्तगड सूत्र अंग सूत्र है, और औपपातिक उपांग सूत्र है। अन्तगड में पठित “वण्णओ” पद औपपातिक सूत्र में वर्णित पूर्णभद्र चैत्य के वर्णन की ओर संकेत करता है। इस तरह अंग सूत्र अन्तगड में उपांग सूत्र औपपातिक का उद्धारण स्पष्ट उपलब्ध हो रहा है। सूत्रों के क्रमानुसार अंगसूत्र में उपांग का उद्धारण नहीं होना चाहिए, उपांग सूत्रों में अंगसूत्रों का निर्देश हो तो यह तर्कसंगत ठहरता है, पर अंगसूत्रों में उपांग सूत्रों का उद्धारण बुद्धिसंगत प्रतीत नहीं होता। अतः यहाँ प्रश्न उपस्थित होता है कि ऐसा क्यों किया गया? अंगसूत्र में उपांगसूत्र का उद्धारण देने का क्या कारण है ?

अंगसूत्रों का स्थान सर्वोच्च है, इन्हीं के आधार पर उपांगसूत्र बनाए गए हैं। यह सैद्धान्तिक सत्य है। इससे किसी को कोई मतभेद नहीं है। फिर भी अंगसूत्रों में उपांगसूत्रों का जो निर्देश है, इसका एक कारण है, वह कारण यह है कि आगमों को लिपिबद्ध करते समय इस क्रम का ध्यान नहीं रखा गया। चार मूल, चार छेद, औपपातिक सूत्र, प्रज्ञापना सूत्र, आचारांग सूत्र, स्थानांग



सूत्र, इनमें किसी सूत्र का उद्धरण नहीं दिया। प्रतीत होता है कि इनको लिपिबद्ध पहले कर लिया गया था। तत्पश्चात् लिपिबद्ध करते समय जिस विषय का वर्णन विस्तार-पूर्वक एक सूत्र में कर दिया गया, उसका पौनः-पुन्येन वर्णन करना उचित नहीं समझा गया, परिणामस्वरूप जिस सूत्र में जिस विषय का विस्तार-पूर्वक वर्णन हो चुका था, उसका उद्धरण देकर पाठ को संक्षिप्त कर दिया गया। अन्तगड में औपपातिक सूत्र का जो निर्देश है, इससे सिद्ध होता है कि औपपातिक सूत्र अन्तगड सूत्र से पहले लिपिबद्ध किया जा चुका था।

भगवती सूत्र में नन्दी, राजप्रशनीय, जीवाभिगम, प्रज्ञापना, जम्बूद्वीपप्रज्ञप्ति, आवश्यकसूत्र आदि सूत्रों के उद्धरण मिलते हैं, इससे भी यह प्रमाणित होता है कि भगवती सूत्र को बहुत पीछे लिपिबद्ध किया गया है और उसमें उद्धृत आगमों को उससे पहले लिपिबद्ध कर लिया गया था। रहस्यं तु केवलिंगम्यम्।

‘अञ्जसुहम्मे’ इसमें आर्य और सुधर्मा ये दो पद हैं। आर्य शब्द की व्याख्या करते हुए संस्कृत के एक विद्वान लिखते हैं—

“अर्यते भविर्भिर्गम्यते कल्याणप्राप्तये यः स आर्यः। अथवा हेयधर्माद् आरात् यायते-दूरेण स्थीयते येन स आर्यः। अथवा कर्मरूप-काष्ठच्छेदेकत्वाद्वलत्रयरूपमारम्, तद् याति-प्राप्नोति यः स आर्यः।”

अर्थात्—भव्य प्राणी अपने कल्याण के लिए जिनकी सेवा करते हैं, अथवा हेय, त्याज्य पदार्थों से जो दूर रहते हैं। अथवा कर्मरूप काष्ठ का छेदन करने के लिए रत्नत्रय रूप आरा जिन्होंने प्राप्त कर लिया है, उनको \*आर्य कहते हैं।

आध्यात्मिक जगत में आर्य शब्द का बड़ा महत्त्वपूर्ण स्थान है। आर्य शब्द ही एक ऐसा शब्द है, जिसमें सब गुणों का समावेश हो जाता है। आर्य शब्द की इसी महानता के कारण इसे श्री सुधर्मा स्वामी का विशेषण बनाया गया है। यह विशेषण देकर सूत्रकार सुधर्मा स्वामी मे अहिंसा, सत्य, क्षमा, निर्लोभता आदि सभी सद्गुणों का अस्तित्व प्रकट करना चाहते हैं।

सुधर्मा भगवान महावीर स्वामी के प्रथम पट्टधर हैं, भगवान महावीर की वंश-परंपरा को आगे चलाने वाले सर्वप्रथम महापुरुष श्री सुधर्मा स्वामी हैं। सु-प्रशस्त धर्म-ज्ञान चारित्र वाले, तथा प्रशान्त स्वभाव होने के कारण ही इनको सुधर्मा यह अन्वर्थ नाम दिया गया है।

पाठ भेद क्यों ?

अन्तगड की तीन प्रतियां हमारे सामने हैं, तीनों में पाठ-भेद मिलता है। पाठकों की जानकारी के लिए उसे यहां दिया जा रहा है। एक प्रति में लिखा है—

तेणं कालेणं तेणं समएणं चंपा नामं नगरी, पुनभद्दे चेइए। वन्नओ। तेणं कालेणं तेणं समएणं अञ्जसुहम्मे समोसरिए। परिसा निग्गया जाव पडिगया। तेणं कालेणं तेणं समएणं अञ्जसुहम्मस्स अन्तेवासी अञ्जजंबू जाव पञ्जुवासइ एवं वदासि।

\* अञ्जइ भविहि आरा, जाइञ्जइ हेयधम्मओ जो वा ।

रयणात्तयत्तं वा, आरं जाइति अञ्ज इय वुत्तो ॥

यह पाठ आगमोदयसमिति द्वारा प्रकाशित प्रति का पाठ है। श्रद्धेय पूज्य श्री घासी लाल जी महाराज द्वारा अनुवादित प्रति में निम्नोक्त पाठ उपलब्ध होता है—

तेणं कालेणं तेणं समएणं चंपा नामं नगरी होत्था, वण्णओ। तत्थ णं चंपाए नगरीए उत्तरपुरत्थिमे दिसिभाए एत्थ णं पुण्णभहे णामं चेइए होत्था। वणसंडे वण्णओ। तीसे णं चंपाए णयरीए कोणिए नामं राया होत्था, महया हिमवंतं वण्णओ० । सू० १ ।

तेणं कालेणं तेणं समएणं अज्जसुहम्मं थेरे जाव पंचहिं अणगारसएहिं संपरिवुडे पुक्खाणुपुक्खिं चरमाणे गामाणुगामं दूइज्जमाणे सुहंसुहेण विहरमाणे जेणेव चंपा नयरी, जेणेव पुण्णभहे चेइए तेणवे समोसरिए। परिसा निग्गया जाव परिसा पडिगया। तेणं कालेणं तेणं समएणं अज्जसुहम्मस्स अन्तेवासी अज्जजंबू जाव पज्जुवासमाणे एवं वयासी।

प्रोफेसर एम. सी. मोदी (एम. ए., एल. एल. बी.) पूना द्वारा सम्पादित अन्तगड सूत्र में लिखा है—

तेणं कालेणं तेणं समएणं चंपा नामं नयरी। पुण्णभहे चेइए वणसंडे। (वण्णओ) तेणं कालेणं तेणं समएणं अज्जसुहम्मं समोसरिए। परिसा निग्गया। (जाव) पडिगया। तेणं कालेणं तेणं समएणं अज्जसुहम्मस्स अन्तेवासी अज्जजंबू (जाव) पज्जुवासइ। एवं वयासी।

इन पाठान्तरों से सुस्पष्ट हो जाता है कि आगमीय पाठ में एकता नहीं है। आगमज्ञ मनीषी विद्वानों को इस दिशा में अवश्य ध्यान देना चाहिए। पाठगत एकता सर्वथा सुरक्षित रहनी चाहिए।

(सम्पादक)

श्रद्धेय जम्बू अनगार आर्य सुधर्मा स्वामी की सेवा में उपस्थित होकर जो निवेदन करते हैं, सूत्रकार अगले सूत्र में उसका वर्णन करते हुए कहते हैं—

मूल—जइ णं भंते! समणेणं भगवया महावीरेणं आइगरेणं जाव सम्पत्तेणं, सत्तमस्स अंगस्स उवासगदसाणं अयमट्ठे पण्णत्ते, अट्ठमस्स णं भंते! अंगस्स अंतगडदसाणं समणेणं० के अट्ठे पण्णत्ते? एवं खलु जंबू! समणेणं जाव सम्पत्तेणं अट्ठमस्स अंगस्स अंतगडदसाणं अट्ठ वग्गा पण्णत्ता।

छाया—यदि भदन्त! श्रमणेन भगवता महावीरेण आदिकरेण यावत् सम्प्राप्तेन सत्तमस्य अङ्गस्य उपासकदशानामयमर्थः प्रज्ञप्तः, अष्टमस्य भदन्त! अङ्गस्य अन्तकृद्दशानां श्रमणेण यावत् सम्प्राप्तेन कोऽर्थः प्रज्ञप्तः? एवं खलु जम्बू! श्रमणेन यावत् सम्प्राप्तेन अष्टमाङ्गस्य अन्तकृद्दशानामष्टवर्गाः प्रज्ञप्ताः।

पदार्थ—णं—वाक्य \*सौन्दर्यार्थ में है, भंते! हे भगवन्! पूज्य गुरुदेव! जइ—यदि, आइगरेणं—श्रुतधर्म की आदि करने वाले, जाव—यावत्, संपत्तेणं—मोक्ष को प्राप्त, समणेणं भगवया महावीरेणं—श्रमण भगवान महावीर ने, सत्तमस्स—सातवें, अंगस्स—अंग, उवासगदसाणं—उपासकदशांग सूत्र

\* सर्वत्र यही जानना चाहिए।

का, अयमदृष्टे पण्णत्ते—यह अर्थ प्रतिपादन किया है। भन्ते! हे भगवन् ! समणेणं भगवया महावीरेणं—श्रमण भगवान महावीर ने अदृष्टमस्स अंगस्स—आठवें अंग, अन्तगडदसाणं—अन्तगड सूत्र का, के अदृष्टे—क्या अर्थ, पण्णत्ते?—प्रतिपादन किया है ? जम्बू !—हे जम्बू! जाव सम्पत्तेणं—यावत् मोक्ष को सम्प्राप्त, समणेणं०—श्रमण भगवान महावीर ने, एवं खलु—निश्चय ही इस प्रकार, अदृष्टमस्स—अष्टम, अंगस्स—अंग, अन्तगडदसाणं—अन्तगड सूत्र के, अदृष्ट वग्गा—आठ वर्ग, पण्णत्ता—कहे हैं।

मूलार्थ—हे भगवन् ! श्रुतधर्म की आदि करने वाले यावत् निर्वाण पद को प्राप्त श्रमण भगवान महावीर ने सप्तम अंग उपासकदशांग सूत्र का यह अर्थ प्रतिपादन किया है जिसको अभी मैंने आप श्री के मुखारविंद से सुना है। हे भगवन् ! अब यह बताने की कृपा करें कि श्रमण भगवान महावीर ने अष्टम अंग अन्तकृद्दशांग सूत्र का क्या अर्थ बताया है?

आर्य सुधर्मा स्वामी बोले—जम्बू! श्रमण भगवान महावीर ने अष्टम अंग अन्तकृद्दशाङ्ग के आठ वर्ग प्रतिपादन किए हैं।

हिन्दी विवेचन—आगमों के पर्यालोचन से यह भली-भाँति स्पष्ट हो जाता है कि आगम श्री जम्बू और आर्य सुधर्मा स्वामी इन महापुरुषों के प्रश्नोत्तररूप हैं। श्री जम्बू प्रश्न करते हैं और उनके श्रद्धेय गुरुदेव आर्य सुधर्मा स्वामी उसका उत्तर देते हैं। यही प्रश्नोत्तर आज हमारे सामने आगमों के रूप में दिखाई देते हैं। प्रस्तुत वर्णन इस तथ्य को पूर्णतया स्पष्ट कर रहा है। यहां लिखा है कि जम्बू स्वामी अपने पूज्य गुरुदेव आर्य सुधर्मा स्वामी से विनय-पूर्वक पूछते हैं कि भन्ते! अहिंसा, सत्य के अमर सन्देशवाहक भगवान महावीर ने उपासकदशांग सूत्र का जो वर्णन किया है उसका मैंने श्रवण कर लिया है। अब मेरी इच्छा है कि मैं आठवें अंग श्री अन्तकृद्दशांग का वर्णन सुनूं। मैं जानना चाहता हूँ कि इस आगम में भगवान ने किन-किन महापुरुषों के जीवनवृत्त प्रस्तुत किए हैं ? अपने प्रिय शिष्य श्री जम्बू अनंगार की विनयभरी प्रार्थना सुनकर परम दयालु गुरुदेव आर्य सुधर्मा स्वामी बोले—जम्बू ! अन्तकृद्दशांग सूत्र के आठ वर्ग हैं, यह आगम आठ विभागों में विभक्त है। यह प्रस्तुत सूत्र का सक्षिप्त सारांश है। इसमें गुरु शिष्य के प्रश्नोत्तर की रूपरेखा स्पष्ट रूप से परिलक्षित हो रही है।

प्रस्तुत सूत्र में गुरु-शिष्य के प्रश्नोत्तर की मर्यादा, एव अंगसूत्रों के क्रमशः अध्ययन करने की विधि का बड़े सुंदर ढंग से वर्णन उपलब्ध होता है। इससे प्राचीन युग की वर्णन शैली का भी परिज्ञान प्राप्त होता है। प्राचीन युग में अर्थ स्पष्ट करने की ओर विशेष ध्यान रहता था, उसे अधिक से अधिक सुबोध बनाने के लिए प्रयत्न किया जाता था। भाषा की कठिनता, दुरूहता, प्राञ्जलता इतनी अपेक्षित नहीं थी, जितनी कि अर्थस्पष्टता। वस्तुतः सुबोध, सरल और रुचिपूर्ण शैली द्वारा पाठकों के हृदयों तक अपने भाव पहुंचा देना और उनके प्रति उन्हें आकर्षित कर लेने में ही वक्ता या लेखक की विशेषता, बुद्धिमत्ता और लोकप्रियता सन्निहित रहती है। यही कारण है कि आगमकार श्रद्धेय महापुरुषों ने भाषा के काठिन्य-जाल से अपने को सर्वथा उन्मुक्त रखा है और सर्वथा सरल, अथच स्पष्ट पद्धति का ही आश्रयण किया।

### आगमों के ३ प्रकार-

जैनाचार्यों ने तीन प्रकार के आगम बताए हैं। वे इस प्रकार हैं-

१-आत्मागम-गुरुजनों के उपदेश के बिना स्वयंमेव आगमों का ज्ञान होना आत्मागम कहलाता है। तीर्थंकर भगवान के लिए अर्थागम आत्मागम रूप है और गणधरों के लिए सूत्रागम\* आत्मागम रूप है।

२-अनन्तरागम-स्वयं आत्मागमधारी पुरुष से प्राप्त होने वाला आगमज्ञान अनन्तरागम कहा गया है। गणधर भगवान के लिए अर्थागम अनन्तरागमरूप है। तथा जम्बू स्वामी आदि गणधर शिष्यों के लिए सूत्रागम अनन्तरागमरूप है।

३-परम्परागम-आत्मागमधारी महापुरुष से प्राप्त न होकर जो आगम ज्ञान उनके शिष्य-प्रशिष्य आदि की परम्परा से प्राप्त होता है, वह परम्परागम कहा जाता है। जैसे जम्बू स्वामी आदि गणधर शिष्यों के लिए अर्थागम परम्परागमरूप है। तथा इनके बाद के सभी साधकों के लिए सूत्र एवं अर्थ दोनों प्रकार का आगम परम्परागम\*\* है।

ऊपर की पंक्तियों से हम यह ध्वनित करना चाहते हैं कि अन्तकृद्दशांग सूत्र अर्थ की दृष्टि से तीर्थंकर भगवान के लिए आत्मागम है, गणधरों के लिए अनन्तरागम है और गणधर शिष्यों के लिए परम्परागम है। इसी प्रकार यह आगम सूत्र की दृष्टि से गणधरों के लिए आत्मागम, गणधर शिष्यों के लिए अनन्तरागम, और गणधर प्रशिष्यों के लिए परम्परागम है।

आगमों के आदि काल की ओर दृष्टिपात करते हैं तो पता चलता है कि अर्थरूप से आगमों का प्रतिपादन तीर्थंकर भगवान करते हैं, तीर्थंकर भगवान के प्रतिपादन किए हुए अर्थों को ही उन के गणधर सूत्ररूप में परिवर्तित करते हैं, अर्थ का सूत्ररूप में निर्माण करके जनता में प्रचार करते हैं। वस्तुतः गणधर भगवान, तीर्थंकर भगवान से प्राप्त किए हुए पदार्थ के केवल प्रचारक हैं, स्वयं उसके द्रष्टा या श्रष्टा नहीं हैं। धर्म-अधर्म आदि द्रव्यों के स्वरूप को आमूलचूल सोचने-समझने और जानने में छद्मस्थ आत्माएं समर्थ भी नहीं हैं। अतः सर्वज्ञ सर्वदर्शी तीर्थंकर भगवान द्वारा फरमाए हुए पदार्थों का विवेचन ही गणधर देव करते हैं। प्रस्तुत सूत्र के “एवं खलु जम्बू! समणेणं जाव संपत्तेणं अट्ठमस्स अंगस्स अन्तगडदसाणं अट्ठ वग्गा पण्णत्ता” ये शब्द स्पष्ट रूप से उक्त तथ्य का समर्थन कर रहे हैं।

“समणेणं आङ्गरेणं जाव संपत्तेणं” यहां पठित जाव-यावत् पद निम्नोक्त पदों का संसूचक है-

“तित्थगरेणं, सयंसंबुद्धेणं, पुरिसुत्तमेणं, पुरिस-सीहेणं, पुरिस-वर-पुण्डरीएणं,

\* मूलरूप आगम को सूत्रागम, सूत्र के अर्थ रूप आगम को अर्थागम, सूत्र तथा अर्थ उभयरूप आगम को तदुभयागम कहते हैं।

\*\* आगमे तिविहे पण्णत्ते, तंजहा-अत्तागमे, अणंतरागमे, परंपरागमे। तित्थगराणं अत्थस्स अत्तागमे, गणहराणं सुत्तस्स अत्तागमे, अत्थस्स अणंतरागमे, गणहरसीसाण सुत्तस्स अणंतरागमे अत्थस्स परंपरागमे, तेणं परं सुत्तस्स वि अत्थस्स वि णो अणंतरागमे, परंपरागमे।

पुरिसवरगन्धहृत्थिएणं, लोगुत्तमेणं, लोग-नाहेणं, लोगहिएणं, लोगपईवेणं, लोगपज्जोयगरेणं, अभयदएणं, चक्खुदएणं, मग्गदएणं, सरणदएणं, जीवदएणं, बोहिदएणं, धम्मदएणं, धम्मदेसएणं, धम्मनायगेणं, धम्मसारहिणा, धम्म-वर-चाउरंत-चक्कवट्टिणा, दीवो ताणं, सरणं, गई, पइटा, अप्पडिहय-वर-नाण-दंसणधरेणं, वियट्ट-छउमेणं, जिणेणं, जावएणं, तिण्णेणं, तारएणं, बुद्धेणं, बोहएणं, मुत्तेणं, मोयएणं, सम्बण्णुणा, सम्बदरिसिणा, सिवमयलमरुअमणंतमक्खयमव्वाबाहमपुणरावित्ति-सिद्धि-गइ-नामधेयं ठाणं ।" श्रमण आदि पदों का अर्थ निम्नोक्त है—

**श्रमण**—तपस्वी, अथवा प्राणिमात्र के साथ समतामय-समान व्यवहार करने वाले श्रमण कहलाते हैं।

**आदिकर**—आचारांग आदि बारह अंगग्रन्थ श्रुतधर्म कहे गए हैं। श्रुतधर्म के आदिकर्ता, आद्य उपदेशक होने के कारण भगवान को आदिकर कहा गया है।

**तीर्थकर**—जिसके द्वारा संसार-रूपी मोह-माया का नद सुविधा-पूर्वक तिरा जा सकता है, उसे तीर्थ कहते हैं, वह तीर्थ धर्म है, धर्म तीर्थ की स्थापना करने वाले तीर्थकर हैं।

**स्वयंसम्बुद्ध**—अपने आप प्रबुद्ध होने वाला, क्या ज्ञेय है, क्या उपादेय है, और क्या उपेक्षणीय है, यह ज्ञान जिन्हें स्वतः ही प्राप्त हुआ है, उन्हें स्वयसम्बुद्ध कहते हैं।

**पुरुषोत्तम**—जो पुरुषो में उत्तम हों, श्रेष्ठ हो, वे पुरुषोत्तम हैं। भगवान के क्या बाह्य और क्या आभ्यन्तर, दोनों ही गुण अलौकिक होते हैं, असाधारण होते हैं, इसलिए वे पुरुषोत्तम कहलाते हैं।

**पुरुषसिंह**—पुरुषो में सिंह के समान। जिस प्रकार मृगराज अपने बल और पराक्रम के कारण निर्भय रहता है, कोई भी अन्य पशु वीरता में उसकी समानता नहीं कर सकता, उसी प्रकार भगवान भी निर्भय रहते थे और कोई भी संसारी प्राणी उनके आत्मबल, तप, त्याग सम्बन्धी वीरता की बराबरी नहीं कर सकता था।

**पुरुष-वर-पुण्डरीक**—पुण्डरीक श्वेत कमल का नाम है। अन्य कमलों की अपेक्षा श्वेत कमल सौन्दर्य एवं सुगंध में अत्यन्त उत्कृष्ट होता है, हजारों कमल भी उसकी सुगन्धि की बराबरी नहीं कर सकते। भगवान महावीर पुरुषो में श्वेत कमल के समान थे, उनके आध्यात्मिक जीवन की सुगन्ध अनन्त थी, उसकी कोई बराबरी नहीं कर सकता था।

**पुरुष-वर-गन्धहस्ती**—भगवान पुरुषों में गन्धहस्ती के समान थे। गन्धहस्ती एक विलक्षण हाथी होता है, उसमें ऐसी सुगन्ध होती है कि सामान्य हाथी उसकी सुगन्ध पाते ही त्रस्त हो भागने लगते हैं, वे उसके पास नहीं ठहर सकते। भगवान महावीर को गन्धहस्ती के समान कहने का अभिप्राय है—जहां भगवान विराजमान होते थे, वहां अतिवृष्टि, अनावृष्टि आदि कोई भी उपद्रव नहीं होने पाता था।

**लोकोत्तम**—लोक शब्द से स्वर्गलोक, मर्त्यलोक और पाताल लोक इन तीनों का ग्रहण होता है। तीन लोक में जो ज्ञान आदि गुणों की अपेक्षा सबसे प्रधान हो, वह लोकोत्तम कहलाता है।

**लोकनाथ**—नाथ शब्द का अर्थ है—योग (अप्राप्त वस्तु का प्राप्त होना) और क्षेम (प्राप्त वस्तु की संकट के समय पर रक्षा करना) करने वाला। लोक का नाथ लोकनाथ है। सम्यग्दर्शन आदि सद्गुणों की प्राप्ति कराने के कारण तथा उनसे स्खलित होने वाले मेघकुमार आदि को स्थिर करने के कारण भगवान को लोकनाथ कहा गया है।

**लोकहित**—लोक का हित करने वाले को लोकहित कहते हैं। भगवान मोहनिद्रा में प्रसुप्त विश्व को जगा कर आध्यात्मिकता एवं सच्चरित्रता की पुण्य विभूति से मालामाल कर उसका हित सम्पादित करते थे।

**लोकप्रदीप**—लोक को दीपक की भांति प्रकाश देने वाला। भगवान लोक को यथावस्थित वस्तु-स्वरूप दिखाते हैं, इसलिए इन्हें लोक-प्रदीप कहा गया है।

**लोकप्रद्योतकर**—प्रद्योतकर सूर्य का नाम है। जो लोक में सूर्य के समान हो, उसे लोक-प्रद्योतकर कहते हैं। भगवान महावीर लोक के सूर्य थे। अपने केवल ज्ञान के प्रकाश को विश्व में फैलाकर उन्होंने उसके मिथ्यात्व-अन्धकार को नष्ट किया था।

**अभयदय**—अभय-निर्भयता के दाता महापुरुष अभयदय कहलाते हैं। भगवान महावीर अभयदय थे। विरोधी से विरोधी के प्रति भी उनके हृदय में करुणा की धारा बहा करती थी।

**चक्षुर्दय**—आंखों के देने वाले। जब मानवी जगत के ज्ञानरूप नेत्रों के सामने अज्ञान का जाला आ जाता है, उसे सत्यासत्य का कुछ विवेक नहीं रहता, तब भगवान संसार को ज्ञान नेत्र देते हैं, अज्ञान का जाला साफ करते हैं। इसीलिए भगवान को चक्षुर्दय कहा गया है।

**मार्गदय**—मार्ग के देने वाले-बताने वाले को मार्गदय कहते हैं। सम्यग् ज्ञान, सम्यग् दर्शन और सम्यक् चरित्र रूप रत्नत्रय मोक्ष का मार्ग है। भगवान महावीर ने इसका वास्तविक स्वरूप संसार के सामने रखा था, अतएव उनको मार्गदय कहा गया है।

**शरणदय**—शरण-त्राण देने वाले महापुरुष शरणदय कहलाते हैं। भगवान की शरण में आने पर किसी को किसी प्रकार का कष्ट नहीं रहने पाता था।

**जीवदय**—संयम जीवन के देने वाले जीवदय कहे गए हैं। भगवान की पवित्र सेवा में आने वाले अनेक साधकों ने संयम का आराधन करके परम साध्य निर्वाणपद को पाया था।

**बोधिदय**—बोधि सम्यक्त्व को कहते हैं। सम्यक्त्व को प्राप्त करवाने वाले महापुरुष बोधिदय कहलाते हैं।

**धर्मदय**—धर्म के दाता धर्मदय हैं। भगवान महावीर ने अहिंसा, संयम और तपरूप धर्म का संसार को परम पावन अनुपम संदेश दिया था।

**धर्मदेशक**—धर्मोपदेष्टा का धर्मदेशक कहते हैं। भगवान श्रुतधर्म और चरित्र धर्म का मर्म बताते हैं, इसलिए उन्हें धर्मदेशक कहा गया है।

**धर्मनायक**—धर्म के नेता धर्मनायक कहलाते हैं। भगवान धर्ममूलक सद्गुणों का तथा धर्म सेवी व्यक्तियों का नेतृत्व किया करते थे।

**धर्मसारथि**—रथ को निरूपद्रवरूप से चलाता हुआ जो उसकी रक्षा करता है, रथ में जुते हुए बैल आदि प्राणियों का संरक्षण करता है उसे सारथि कहते हैं, भगवान धर्मरूपी रथ के सारथि हैं। भगवान धर्मरथ में बैठने वालों के सारथि बनकर उन्हें निरुपद्रव स्थान-मोक्ष में पहुंचाते हैं।

**धर्मवर-चतुरन्त-चक्रवर्ती**—पूर्व, पश्चिम और दक्षिण—इन तीन दिशाओं में समुद्रपर्यन्त और उत्तरदिशा में चुल्लहिमवन्त पर्वत पर्यन्त के भूमि भाग का जो अन्त करता है अर्थात् इतने विशाल भूखण्ड पर जो विजय करता है, इतने में जिस की अखण्ड और अप्रतिहत आज्ञा चलती है, उसे चतुरन्त-चक्रवर्ती, चक्रवर्तियों में प्रधान चक्रवर्ती को वर-चतुरन्त-चक्रवर्ती कहते हैं। धर्म का वरचतुरन्त चक्रवर्ती धर्म-वर-चतुरन्त-चक्रवर्ती कहा जाता है। भगवान महावीर स्वामी नरक, तिर्यज्ज्व, मनुष्य और देव इन चारों गतियों का अन्त कर सम्पूर्ण विश्व पर अपनी अहिंसा और सत्य का धर्मराज्य स्थापित करते हैं। अथवा दान, शील, तप और भाव रूप चतुर्विध धर्म की साधना स्वयं अन्तिम कोटि तक करते हैं और जनता को भी इस धर्म का उपदेश देते हैं, अतः वे धर्म के वरचतुरन्त-चक्रवर्ती कहलाते हैं। अथवा जिस प्रकार सब चक्रवर्ती के अधीन होते हैं, चक्रवर्ती के ही विशाल राज्य में सब राजाओं का राज्य अन्तर्गत हो जाता है। उसी प्रकार ससार के समस्त धर्मतत्त्व भगवान के अनेकान्त तत्त्व के नीचे आ गए हैं। भगवान का अनेकान्त तत्त्व चक्रवर्ती के विशाल राज्य के समान है और अन्य धर्मप्ररूपकों के तत्त्व एकान्त रूप होने के कारण अन्य राजाओं के समान है। सभी एकान्तरूप धर्मतत्त्व अनेकान्त तत्त्व के अन्तर्गत हो जाते हैं। इसीलिए भगवान को धर्म का श्रेष्ठ चक्रवर्ती कहा गया है।

**द्वीप, त्राण, शरण, गति, प्रतिष्ठा**—द्वीप टापू को कहते हैं। संसार सागर में नानाविध दुःखों की विशाल लहरों के अभिघात से व्याकुल प्राणियों को भगवान सान्त्वना प्रदान करने के कारण द्वीप कहे गए हैं। अनर्थों—दुःखों के नाशक होने के कारण प्रभु को त्राण, धर्म और मोक्ष रूप अर्थ का सम्पादन करने के कारण भगवान को शरण कहा गया है। सुख की प्राप्ति के लिए दुखी व्यक्तियों द्वारा जिस का आश्रय लिया जाए उसे गति कहते हैं। प्रतिष्ठा शब्द “संसार रूप गर्त में पतित प्राणियों के लिए जो आधार रूप हैं,” इस अर्थ का परिचायक है। दुःखियों को आश्रय देने के कारण गति और उनका आधार होने से भगवान को प्रतिष्ठा कहा गया है।

मूल सूत्र में ‘समणेण’ इत्यादि पद तृतीयान्त प्रस्तुत हुए हैं, जब कि “दीवो” इत्यादि पद प्रथमान्त। ऐसा क्यों है? यह प्रश्न उत्पन्न होना अस्वाभाविक नहीं है। परन्तु औपपातिक सूत्र में वृत्तिकार अभयदेव सूरि ने “नमोत्थुणं अरिहंताणं भगवन्ताणं” इत्यादि षष्ठ्यन्त पदों में पढ़े गए “दीवो ताणं सरणं गई पइट्ठा” इन प्रथमान्त पदों की व्याख्या में “दीवो ताणं सरणं गई पइट्ठा इत्यत्र जे तेसिं नमोत्थु णमित्थेवं गमनिका कार्येति” इस प्रकार लिखा है। अर्थात् वृत्तिकार के मतानुसार “दीवो ताणं सरणं गई पइट्ठा” ऐसा ही पाठ स्वीकार किया गया है। और उसके अर्थ-संकलन में “जे तेसिं णमोत्थु णं” जो द्वीप, त्राण, शरण, गति और प्रतिष्ठा रूप हैं, उनको नमस्कार हो, ऐसा अध्याहारमूलक अन्वय किया है। प्रस्तुत में जो प्रश्न उपस्थित हो रहा है, वह भी वृत्तिकार की मान्यतानुसार “दीवो ताणं सरणं गई पइट्ठा, इत्यत्र जो

तेषान्ति" (जो द्वीप, त्राण, शरण, गति और प्रतिष्ठा रूप है, उसने) इस पद्धति से समाहित हो जाता है।

**अप्रतिहत-ज्ञान-दर्शन-धर-अप्रतिहत** का अर्थ है—किसी से बाधित न होने वाला, किसी से न रुकने वाला। ज्ञान, दर्शन के धारक को ज्ञानदर्शनधर कहते हैं। तब भगवान महावीर स्वामी अप्रतिहत ज्ञान दर्शन के धारण करने वाले थे। यह अर्थ फलित हुआ।

**व्यावृत्तछद्य**—छद्य शब्द के-१-आवरण, २-छल, ये दो अर्थ होते हैं। ज्ञानावरणीय आदि चार घातक कर्म आत्मा की ज्ञान, दर्शन आदि शक्तियों को ढके हुए रहते हैं, इसलिए वे छद्य कहलाते हैं। जो छद्य-ज्ञानावरणीय आदि चार घातक कर्मों से तथा छल से अलग हो गया है, उसे व्यावृत्त-छद्य कहते हैं। भगवान महावीर छद्य से रहित थे।

**जिन**—राग-द्वेष आदि आत्मशत्रुओं को पराजित करने वाला जिन कहलाता है।

**जापक**—का अर्थ है—जिताने वाला, अर्थात् भगवान महावीर स्वयं भी राग, द्वेषादि को जीतने वाले थे और दूसरों को भी जिताने वाले थे।

**तीर्ण**—जो स्वयं संसार-सागर से तर गए हैं, वे तीर्ण कहलाते हैं।

**तारक**—जो दूसरों को संसार-सागर से तारने वाले हैं, उन्हें तारक कहते हैं। भगवान महावीर स्वामी ने अर्जुन-माली आदि अनेको भव्य पुरुषों को संसार सागर से पार लगाया था।

**बुद्ध**—जो सम्पूर्ण तत्त्वों के बोध को प्राप्त कर रहे हो। भाव यह है कि भगवान महावीर राग, द्वेषादि विकारों के स्वरूप को जानने वाले थे। इसलिए उन्हें बुद्ध कहते हैं।

**बोधक**—जो दूसरों को जीव, अजीव, आदि तत्त्वों का बोध देने वाला हो, उसे बोधक कहते हैं। जीव आदि तत्त्वों का बोध देने के कारण भगवान को बोधक कहा गया है।

**मुक्त**—जो स्वयं कर्मों से मुक्त है, अथवा आभ्यन्तर और बाह्य ग्रन्थियों-गांठों से रहित है, उसे मुक्त कहते हैं। भगवान महावीर स्वामी आभ्यन्तर और बाह्य ग्रन्थियों से मुक्त थे।

**मोचक**—जो दूसरों को कर्म-बन्धनों से मुक्त करवाता है, उसे मोचक कहते हैं।

**सर्वज्ञ**—चर और अचर सभी पदार्थों का ज्ञान रखने वाला और जिसमें अज्ञान का सर्वथा अभाव हो, वह सर्वज्ञ कहलाता है। भगवान घट-घट के ज्ञाता होने के कारण सर्वज्ञ कहे गए हैं।

**सर्वदर्शी**—चर और अचर सभी पदार्थों का द्रष्टा सर्वदर्शी कहा जाता है। भगवान महावीर सर्वदर्शी थे।

शिव, अचल, अरुज, अनन्त, अक्षय, अव्याबाध, अपुनरावृत्ति, सिद्धगति नामक स्थान को प्राप्त—अर्थात् शिव आदि पद सिद्धगति\* के विशेषण हैं। शिव आदि पदों का अर्थ इस प्रकार है—

---

\* जिस के सब काम सिद्ध हों, उसे सिद्ध कहते हैं, सिद्ध भगवान् जहा विराजमान हों, वह स्थान सिद्धगति कहलाता है।



शिव—कल्याणरूप को कहते हैं। अथवा जो बाधा, पीड़ा और दुःख से रहित हो, वह शिव कहलाता है। सिद्धगति में किसी प्रकार की बाधा, पीड़ा नहीं होती, अतः उसे शिव कहते हैं।

अचल-चलरहित, स्थिर को कहते हैं। चलन दो प्रकार का होता है। एक स्वाभाविक दूसरा प्रायोगिक। दूसरे की प्रेरणा बिना अथवा अपने पुरुषार्थ के बिना मात्र स्वभाव से ही जो चलन होता है, वह स्वाभाविक चलन होता है। जैसे जल में स्वभाव से चंचलता रहती है, इसी प्रकार बैठा मनुष्य भले ही स्थिर दिखाई देता है किन्तु योगापेक्षया उसमें भी चंचलता है, इसे ही स्वाभाविक चलन कहते हैं। वायु आदि बाह्य निमित्तों से जो चंचलता उत्पन्न होती है, वह प्रायोगिक चलन कहलाता है। मुक्तात्माओं में न स्वभाव से ही चलन होता है और न प्रयोग से ही। मुक्तात्माओं में गति का अभाव है, इसलिए भी वे अचल हैं।

अरुज—रोगरहित को अरुज कहते हैं। शरीर-रहित होने के कारण मुक्तात्मा को वात, पित्त और कफजन्य शारीरिक रोग नहीं होने पाते और कर्मरहित होने से रागद्वेषादि भी नहीं होते।

अनन्त-अन्त-रहित को अनन्त कहते हैं। सिद्धगति को प्राप्त करने की आदि तो है, परन्तु उसका अन्त नहीं, इसलिए उनको अनन्त कहते हैं। अथवा, मुक्तात्माओं का ज्ञान, दर्शन अनन्त होता है और अनन्त पदार्थों को जानता, देखता है, अतः गुणापेक्षया वे अनन्त हैं। अथवा अन्तररहित का नाम अनन्त है। सभी मुक्तात्माएं गुणापेक्षया समान होती हैं।

**अक्षय**—क्षयरहित का नाम है। मुक्तात्माओं की ज्ञानादि आत्मविभूति में किसी प्रकार की क्षीणता नहीं आने पाती, इसलिए उसे अक्षय कहते हैं।

**अव्याबाध**—पीड़ारहित को अव्याबाध कहते हैं। मुक्तात्माओं को सिद्धगति में किसी प्रकार का शोक नहीं होता और न वे किसी दूसरे को पीड़ा पहुँचाते हैं।

अपुनरावृत्ति—पुनरागमन से रहित का नाम है। अर्थात् जो जन्म तथा मरण से रहित होकर एक बार सिद्धगति में पहुँच जाता है, वह फिर लौटकर कभी ससार में नहीं आता।

**उवासगदसाणं**—इस पद द्वारा सूत्रकार ने उपासकदशांग सूत्र का स्मरण कराया है। उपासकदशा सातवा अंगसूत्र है। इसमें उपासक और दशा ये दो पद हैं। साधु-साध्वियों की उपासना करने वाले उपासक कहे जाते हैं। दशा शब्द अध्ययन अथवा चर्या का बोधक है। इस सूत्र में दस श्रावकों के दस अध्ययन होने से या दस श्रावकों की जीवन-चर्या होने से यह उपासकदशा कहा गया है। इसके प्रत्येक अध्ययन में एक-एक श्रावक का वर्णन है। प्राचीन श्रावक जगत में आनन्द, कामदेव आदि दस श्रावक बहुत प्रसिद्ध हैं। इन्हीं श्रावकों के जीवनवृत्त इसमें प्रस्तुत किए गए हैं।

अंतगडदसाणं—यह अन्तकृद्दशा का बोधक है। इसकी व्याख्या करते हुए वृत्तिकार श्री अभयदेव सरि लिखते हैं—

तत्रान्तो-भवान्तः कृतो-विहितो यैस्तेऽन्तकृतास्तद्व्यव्यताप्रतिबद्धा दशाः-दशाध्ययन-  
रूपा ग्रन्थपद्धतय इति अन्तकृद्दशाः।

आठ कर्मों का नाश करके संसार रूपी समुद्र से पार उतरने वाले अथवा जीवन के अन्तिम समय में केवल ज्ञान और केवल दर्शन उपार्जन कर मोक्ष जाने वाले जीव अन्तकृत कहलाते हैं।

इन जीवों की दशा-अवस्था का इस सूत्र में वर्णन किया गया है, इसलिए इस सूत्र को अन्तकृद्दशा कहते हैं। इसे अन्तगड भी कहते हैं। इसमें एक ही श्रुतस्कंध है। आठ वर्ग हैं। नव्वे अध्ययन है। इनमें गौतमादि महर्षि तथा पद्मावती आदि साध्वियों के जीवन चरित्र वर्णित हैं।

“समणेणं०” यहां का बिन्दु तथा “समणेणं जाव संपत्तेणं” यहा पठित ‘जाव’ पद “भगवया महावीरेणं आङ्गरेणं.....नामधेयं ठाणं” इन पदों का परिचायक है। श्रमण तथा आदिकर आदि पदों का अर्थ पीछे पृष्ठ पर लिखा जा चुका है। भगवान और महावीर इन दोनों पदों का अर्थ इस प्रकार है—

१-भगवान-जो ऐश्वर्य से सम्पन्न हैं, पूज्य है।

२-महावीर-जो अपने आंतरिक वैरियों का नाश कर डालता है, उस शक्तिशाली पुरुष को वीर कहते हैं। वीरो मे जो महान प्रधान वीर है, वह महावीर है। प्रस्तुत में यह भगवान वर्धमान का नाम है। यह नाम उनके देवकृत सकटों मे सुमेरु की तरह अचल रहने तथा घोर परीषहों, उपसर्गों के आने पर भी क्षमा का त्याग न करने के कारण देवताओं ने रखा था।

प्रस्तुत सूत्र में बताया गया है कि आर्य सुधर्मा ने जम्बू अनगार से कहा-जम्बू! भगवान महावीर ने अन्तगड में आठ वर्ग प्रतिपादन किए हैं। तत्पश्चात् जम्बू स्वामी ने अपने श्रद्धास्पद गुरुदेव आर्य सुधर्मा स्वामी के चरणों मे जो निवेदन किया, अब सूत्रकार उसका वर्णन करते हैं—

मूल-जइ णं भंते! समणेणं जाव संपत्तेणं अट्ठमस्स अंगस्स अन्तगडदसाणं अट्ठ वग्गा पण्णत्ता, पढमस्स णं भंते! वग्गस्स अंतगडदसाणं समणेणं जाव सम्पत्तेणं कइ अज्झयणा पण्णत्ता? एवं खलु जंबू! समणेणं जाव सम्पत्तेणं अट्ठमस्स अंगस्स अंतगडदसाणं पढमस्स वग्गस्स दस अज्झयणा पण्णत्ता, तंजहा—

गोयम-समुद्-सागर-गंभीरे चेव होइ थिमिए य।

अयले कंप्पिल्ले खलु अक्खोभ-पसेणइ-विण्हू ॥

छाया-यदि भदन्त ! श्रमणेन यावत् सम्प्राप्तेन अष्टमस्यांगस्य अन्तकृद्दशानामष्ट वर्गाः प्रज्ञप्ताः। प्रथमस्य भदन्त ! वर्गस्य अन्तकृद्दशानां श्रमणेन यावत् सम्प्राप्तेन कति अध्ययनानि प्रज्ञप्तानि? एवं खलु जंबू! श्रमणेन यावत् सम्प्राप्तेन अष्टमस्यांगस्य अन्तकृद्दशानां प्रथमस्य वर्गस्य दश अध्ययनानि प्रज्ञप्तानि, तद्यथा—

गौतम-समुद्र-सागर-गंभीरश्चैव भवति स्तिमितश्च।

अचलः काप्पिल्यः खलु अक्षोभः प्रसेनजित् विष्णुः॥

पदार्थ-ण-यह पद सर्वत्र वाक्यालंकारार्थक है, भंते!-हे भगवन्! जइ-यदि, समणेणं-श्रमण, जाव-यावत्, संपत्तेणं-मोक्ष संप्राप्त महावीर ने, अट्ठमस्स-आठवे, अंगस्स-अंग, अंतगड-दसाण-अन्तकृद्दशा के, अट्ठ वग्गा-आठ वर्ग, पण्णत्ता-कथन किए हैं तो, भंते !-हे भगवन् ! अंतगडदसाणं-अंतकृद्दशा के, पढमस्स-प्रथम, वग्गस्स-वर्ग के, समणेणं-श्रमण,

जाव-यावत्, संपत्तेर्ण-मोक्षप्राप्त महावीर ने, कइ अङ्गयणा-कितने अध्ययन, पण्णत्ता?-कथन किए हैं? जम्बू !-हे जम्बू !, खलु-निश्चय ही, एव-इस प्रकार, समणेण-श्रमण, जाव-यावत्, संपत्तेर्ण-मोक्षप्राप्त महावीर स्वामी ने, अट्ठमस्स-आठवें, अंगस्स-अंग, अंतगड-दसाणं-अन्तकृद्दशा के, पढमस्स-प्रथम, वग्गस्स-वर्ग के, दस-दस, अङ्गयणा-अध्ययन, पण्णत्ता-कथन किए हैं, तंजहा-जैसे कि, गोयम-गौतम कुमार, समुद्द-समुद्र कुमार, सागर-सागर कुमार, च-और, एव-निश्चयार्थक अव्यय है, गंभीरे-गंभीर कुमार, य-और, धिमिए-स्तिमित कुमार, होइ-है, अयले-अचलकुमार, खलु-निश्चयार्थक है, कंप्पिल्ले-काम्पिल्यकुमार, अक्खोभ-अक्षोभ कुमार, पसेणइ-प्रसेनजित कुमार, विण्हू-विष्णु कुमार।

मूलार्थ-आर्य जम्बू अपने गुरुदेव आर्य सुधर्मा स्वामी से निवेदन करने लगे-

भगवन् ! यदि श्रमण यावत् मोक्ष प्राप्त महावीर स्वामी ने आठवें अंग अन्तकृद्दशा के आठ वर्ग कथन किए हैं, तो भगवन् ! यावत्-मोक्ष प्राप्त महावीर स्वामी ने अन्तकृद्दशांग सूत्र के प्रथम वर्ग के कितने अध्ययन प्रतिपादन किए हैं ?

जम्बू स्वामी के इस प्रश्न का समाधान करते हुए आर्य सुधर्मा स्वामी बोले-

जम्बू ! यावत् मोक्षप्राप्त महावीर स्वामी ने आठवें अंग अन्तकृद्दशा के प्रथम वर्ग के दश अध्ययन कथन किए हैं। जैसे कि-

१-गौतम, २-समुद्र, ३-सागर, ४-गंभीर, ५-स्तिमित, ६-अचल, ७-काम्पिल्य, ८-अक्षोभ, ९-प्रसेनजित और १०-विष्णुकुमार।

हिन्दी विवेचन-प्रस्तुत सूत्र में सूत्रकार ने जम्बू स्वामी के प्रश्न का तथा उनके श्रद्धास्पद गुरुदेव आर्य सुधर्मा स्वामी द्वारा किए गए समाधान का उल्लेख किया है। कहा जा चुका है कि आर्य सुधर्मा स्वामी ने अन्तगड सूत्र का परिचय कराते हुए जम्बू स्वामी को उसके आठ वर्ग बताए थे। प्रस्तुत सूत्र में जम्बू स्वामी ने आर्य सुधर्मा स्वामी से पूछा है कि अन्तगड सूत्र के प्रथम वर्ग में कितने अध्ययन कथन किए हैं? इस प्रश्न का समाधान करते हुए आर्य सुधर्मा स्वामी ने कहा-जम्बू ! अन्तगड सूत्र के प्रथम वर्ग में-गौतम, समुद्र आदि दश अध्ययनों का विवेचन किया गया है। अथवा अन्तगड सूत्र के प्रथम वर्ग के दस अध्ययन हैं, उनमें गौतम कुमार, समुद्र कुमार आदि दस राजकुमारों के जीवन-वृत्तों का उल्लेख कर रखा है।

वग्गा-शब्द वर्ग का बोधक है। वर्ग का अर्थ होता है-शास्त्र का एक विभाग, प्रकरण या अध्ययनों का समूह। सूत्र के अवान्तर विभाग को या ग्रन्थ के एक अंश को अध्ययन कहते हैं। अध्ययन शब्द की व्याख्या करते हुए एक आचार्य लिखते हैं-

अङ्गयणस्साणयणं, कम्माणं अवचओ उवचियाणं।

अणुवचओ य नवाणं, तम्हा अङ्गयणमिच्छति\*॥

\* अध्यात्ममात्रयनं कर्मणामपचय उपचितानाम् ।  
अनुपचयश्च नवाना, तस्मात् अध्ययनमिच्छति॥

अर्थात्-जिससे अध्यात्म-हृदय को शुभध्यान में स्थित किया जाता है, जिसके द्वारा पूर्व संचित कर्मों का नाश होता है और नवीन कर्मों का बन्धन रुकता है, उसका नाम अध्ययन है।

“समणेणं जाव संपत्तेणं” इन पदों का प्रस्तुत सूत्र में तीन बार प्रयोग हुआ है। वहां पठित जाव-यावत् पद अन्य सूत्रों में पठित “भगवया महावीरेणं” आदि पदों का संसूचक है। इन पदों का निर्देश और इनका भावार्थ पीछे पृष्ठ पर दिया जा चुका है।

“गोयम समुद्” इस गाथा में दस अध्ययनों के नाम हैं। गौतम प्रथम वर्ग का पहला अध्ययन है। इसमें राजकुमार गौतम का वर्णन किया गया है। इसी कारण इस अध्ययन का नाम “गौतम” रखा गया है। समुद्र आदि अध्ययनों के नामकरण के सम्बन्ध में भी यही दृष्टि प्रतीत होती है।

गौतम कुमार, समुद्र कुमार आदि राजकुमारों का संक्षेप में परिचय इस प्रकार है-

१-गौतम कुमार-द्वारिका नगरी में महाराज अन्धक वृष्णि राज्य किया करते थे। धारिणी उनकी रानी थी, उनके बड़े पुत्र का नाम गौतम कुमार था। अन्तगड सूत्र के प्रथम वर्ग के प्रथम अध्ययन के गौतम कुमार यही गौतम कुमार हैं। आठ राजकन्याओं के साथ इनका विवाह किया गया था। परन्तु अहिंसा, सत्य के अमर सन्देश-वाहक भगवान् अरिष्टनेमि का चरण-सान्निध्य पाकर ये मोह-माया के विकराल बन्धनों को तोड़कर अनगार बन गए थे, भगवान् के पास दीक्षित हो गए थे। इन्होंने लगातार बारह वर्ष तक संयम व्रत का आराधन किया। अन्तिम समय में केवलज्ञान प्राप्त करके मोक्ष में जा विराजे।

२-समुद्रकुमार, ३-सागर कुमार, ४-गंभीर कुमार, ५-स्तिमित कुमार, ६-अचल कुमार, ७-काम्पिल्य\* कुमार, ८-अक्षोभ कुमार, ९-प्रसेनजित कुमार, १०-विष्णु कुमार।

ये सभी राजकुमार गौतम कुमार के मां जाये भाई थे। इन सभी के पिता महाराजा अन्धक-वृष्णि थे तथा माता-महारानी धारिणी थी। सभी ने भगवान् अरिष्टनेमि के पावन चरणों में दीक्षा लेकर, बारह वर्ष तक कठोर संयम का पालन करके अन्तिम समय केवल ज्ञान, केवल दर्शन को प्राप्त किया था तथा तत्पश्चात् ही मोक्ष में पधार गए थे।

कहा जा चुका है कि अन्तगड सूत्र के प्रथम वर्ग में दश अध्ययन हैं। अब प्रश्न उपस्थित होता है कि प्रथम अध्ययन में क्या वर्णन किया गया है? जम्बू स्वामी के इसी प्रश्न की चर्चा करते हुए सूत्रकार कहते हैं-

मूल-जइ णं भंते! समणेणं जाव संपत्तेणं अट्ठमस्स अंगस्स अंतगडदसाणं पढमस्स वग्गस्स दस अज्झयणा पण्णत्ता, पढमस्स णं भंते ! अज्झयणस्स अन्तगड-दसाणं समणेणं जाव संपत्तेणं के अट्ठे पण्णत्ते?

छाया-यदि भदन्त! श्रमणेन यावत् सम्प्राप्तेन अष्टमस्यांगस्य अन्तकृद्दशानां प्रथमस्य

---

\* कहीं कपिल नाम भी मिलता है।

वर्गस्य दश अध्ययनानि प्रज्ञप्तानि। प्रथमस्य भदन्त! अध्ययनस्य अन्तकृद्दशानां श्रमणेन यावत् सम्प्राप्तेन कोऽर्थः प्रज्ञप्तः?

पदार्थ-णं-वाक्यालंकारार्थक है। जड़-यदि, भति ! हे भगवन्! समणेणं-श्रमण, जाव-यावत्, संपत्तेणं-मोक्षप्राप्त महावीर स्वामी ने, अट्ठमस्स-आठवें, अंगस्स-अंग, अन्तगडदसाणं-अन्तगड सूत्र के, पढमस्स-प्रथम, वगस्स-वर्ग के, दस-दस, अज्झयणा-अध्ययन, पण्णत्ता-कथन किए हैं, भन्ते! हे भगवन्! अन्तगडदसाणं-अन्तगड सूत्र के, पढमस्स-प्रथम, अज्झयणास्स-अध्ययन का, समणेणं-श्रमण, जाव-यावत्, संपत्तेणं-मोक्षसंप्राप्त महावीर स्वामी ने, के-क्या, अट्ठे-अर्थ, पण्णत्ते-कथन किया है?

मूलार्थ-हे भगवन्! यदि श्रमण यावत् मोक्षप्राप्त महावीर ने आठवें अंग अन्तगडसूत्र के प्रथम वर्ग के दश अध्ययन कथन किए हैं तो हे भगवन्! श्रमण यावत् मोक्ष-प्राप्त महावीर स्वामी ने अन्तगडसूत्र के प्रथम वर्ग के प्रथम अध्ययन का क्या अर्थ प्रतिपादन किया है?

हिन्दी विवेचन-प्रस्तुत सूत्र में सूत्रकार ने आर्य जम्बू स्वामी के प्रश्न का उल्लेख किया है। अपने परम आराध्य गुरुदेव आर्य सुधर्मा स्वामी के चरणों में श्री जम्बू स्वामी ने निवेदन किया-

गुरुदेव ! यह सत्य है, पतितपावन भगवान महावीर ने अन्तगडसूत्र के आठ वर्ग कथन किए हैं और उनमें से प्रथम वर्ग के दश अध्ययन फरमाए हैं। भगवन् ! कृपा करो, अब यह बताने की दया करो कि भगवान महावीर ने प्रथम अध्ययन में क्या वर्णन किया है ? किस महापुरुष के जीवन वृत्त का निर्देश किया है?

‘समणेणं जाव संपत्तेणं’ यहा जाव पद भगवान के अन्य विशेषणों का परिचायक है। इससे संसूचित पदों का निर्देश पीछे पृष्ठ पर कर दिया गया है।

श्री जम्बू स्वामी के प्रश्न के उत्तर में आर्य सुधर्मा स्वामी ने जो कुछ फरमाया, अब सूत्रकार उसका वर्णन करने लगे हैं। उसका आदिम सूत्र इस प्रकार है-

मूल-एवं खलु जंबू! तेणं कालेणं, तेणं समएणं ब्बारवई णामं नयरी होत्था। दुवाल्सजोयणायामा, नव-जोयण-वित्थिण्णा, धणवइमइनिम्माया, चामीकरपागारा, नानामणिपंचवण्ण-कविसीसग-मंडिया, सुरम्मा, अलकापुरिसंकासा, पमुदिय-पक्कीलिया, पच्चक्खं देवलोभूया पासादीया ४। तीसे णं ब्बारवईए नयरीए बहिया उत्तरपुरच्छिमे दिसीभाए एत्थ णं रेवयए नामं पच्चए होत्था। तत्थ णं रेवयए पच्चयए नंदणवणे नामं उज्जाणे होत्था। वण्णओ। सुरप्पिए नामं जक्खाययणे होत्था, पोराणे० से णं एणेणं वणसंडेणं०, असोगवरपायवे०।

छाया-एवं खलु जंबू! तस्मिन् काले तस्मिन् समये द्वारावती नाम्नी नगरी अभूत्, द्वादशयोजनायामा, नव-योजन-विस्तीर्णा, धनपति-मति-निर्मिता, चामीकरप्राकारा, नाना-

मणि-पञ्चवर्णकपिशीर्षक-मण्डिता, सुरम्मा, अलकापुरी-संकाशा, प्रमुदित- प्रक्रीडिता, प्रत्यक्षं देवलोक-भूता, प्रासादीया ४। तस्या द्वारवतीनगर्याः बहिः उत्तरपौरस्त्ये- दिग्भागे, अत्र रैवतको नाम पर्वतोऽभूत्। तत्र रैवतकपर्वते नन्दनवननाम उद्यानमभवत्। वर्णकः। सुरप्रियं नाम यक्षायतनमभूत् पुराणम्, तदेकेन वनषण्डेन० अशोकवरपादपः०।

पदार्थ-एवं-इस प्रकार, जम्बू! हे जम्बू! खलु-निश्चयार्थक है, तेषां-उस, कालेणं-काल में, तेषां-उस, समएणं-समय में, बारवई णामं-द्वारवती (द्वारिका) नाम वाली, नयरी-नगरी, होत्था-थी, जो कि, दुवालयजोयणायामा-बारह योजन लम्बी थी, नवजोयणवित्थिण्णा-नव योजन चौड़ी थी, घणवडु-मड़-निम्माया-उसका निर्माण धनपति-वैश्रमण देव की बुद्धि से किया गया था। चामीकर-पागारा-उसके प्राकार-कोट सोने के थे। नाना-नानाविध, मणि-इन्द्रनील, वैदूर्य आदि मणियों के कारण, पंचवण्ण-पांच वर्ण वाले, कविसीसग-कपिशिर्षक-कंगूरों से, मंडिया-सुसज्जित थी, सुरम्मा-अति रमणीय थी, अलकापुरिसंकासा-अलकापुरी कुबेर की नगरी के समान थी, प्रमुदियपक्कीलिया-जो प्रमोद और क्रीड़ा का स्थान थी, पच्चक्खं-साक्षात्, देवलोकभूया-स्वर्ग लोक के स्वरूप जैसी प्रतीत होती थी, प्रासादीया ४-देखने योग्य थी, चित्त को प्रसन्न करने वाली थी, दर्शनीय थी, अभिरूप थी, प्रतिरूप थी। तीसे-उस, बारवईए नयरीए-द्वारिका नगरी के, बहिया-बाहर, उत्तरपुरच्छिमे-ईशानकोण के, दिसीभाए-दिशाविभाग में, एत्थ णं-वहां पर, रेवयए-रैवतक, नामं-नाम का, पक्खए-एक पर्वत, होत्था-था, तत्थ-वहां, रेवयए-रैवतक, पक्खए-पर्वत पर, नंदणवणे-नन्दन वन, नामं-नाम का, उज्जाणे-उद्यान-बाग, होत्था-था, वण्णओ-वर्णन प्रकरण समझ लेना, सुरप्पिए-वहा पर सुरप्रिय, नामं-नामक यक्ष का, जक्खाययणे-यक्षायतन-मन्दिर, होत्था-था, पोरणे-बहुत प्राचीन था, से-वह मन्दिर, एणेणं-एक, वणसंडेणं०-वनषण्ड-अनेकविध वृक्षों के समूह से घिरा हुआ था, उसके मध्य में, असोगवरपायवे०-अशोक वृक्ष नामक एक प्रधान वृक्ष था।

मूलार्थ-जम्बू अनगार के प्रश्न का उत्तर देते हुए आर्य सुधर्मा स्वामी बोले-

जम्बू! उस काल, उस समय में द्वारिका नाम की एक नगरी थी। यह नगरी बारह योजन लम्बी, नौ योजन चौड़ी थी। वैश्रमणदेव कुबेर की विलक्षण बुद्धि से उसकी रचना की गई थी, उसका कोट सोने का बना हुआ था। इन्द्रनील, वैदूर्य आदि मणियों का प्रयोग होने के कारण उसके कंगूरे पांच वर्ण वाले दिखाई दे रहे थे, वह रमणीय थी, कुबेर नगरी के समान प्रतीत होती थी। प्रमोद और क्रीड़ा का स्थान बन रही थी, साक्षात् देवलोक जैसी मनोहर लग रही थी, देखने योग्य थी, दर्शनीय थी, अभिरूप थी, प्रतिरूप थी।

द्वारिका नगरी के बाहर ईशान कोण में रैवतक नाम का एक पर्वत था। उस पर नन्दनवन नाम का एक उद्यान था। उद्यान वर्णनीय था। वहां सुरप्रिय नामक यक्ष का एक मन्दिर था, बहुत प्राचीन था, और एक वनषण्ड (अनेकविध वृक्षों का समुदाय) से घिरा हुआ था। उस वनषण्ड के मध्य में एक सुन्दर अशोक वृक्ष था।

हिन्दी विवेचन-अन्तगड सूत्र के प्रथम वर्ग के प्रथम अध्ययन में क्या वर्णन किया गया

है ? जम्बू स्वामी के इस प्रश्न का समाधान करते हुए आर्य सुधर्मा स्वामी फरमाने लगे—

बाईसवें तीर्थंकर भगवान अरिष्टनेमि का युग था, भगवान उस समय जन-कल्याण के लिए स्थान-स्थान पर भ्रमण कर रहे थे, जनता को अहिंसा-सत्य का अमृत बांट रहे थे। उसी युग में द्वारिका नाम की एक नगरी थी। नगरी अपनी अनेकानेक विशेषताओं के कारण संसार में प्रख्यात हो रही थी। उसकी लम्बाई बारह योजन और चौड़ाई नौ योजन थी। उसकी रचना स्वयं कुबेर ने की थी। उसका कण-कण कुबेर के बुद्धिवैलक्षण्य का परिचय करवा रहा था।

द्वारिका नगरी के चारों ओर सोने का कोट बना हुआ था। उसमें पांच वर्ण वाले अनेकों कंगूरे-बुर्ज बने हुए थे, जिनका निर्माण इन्द्रनील, वैदूर्य, पद्मराग आदि मणियों के द्वारा किया गया था। बड़ी रमणीक थी। कुबेर-पुरी की तरह वह सुन्दर लग रही थी, प्रमोद और क्रीडा करने वाले लोग उसमें निवास करते थे। द्वारिका नगरी के सौन्दर्य की अधिक क्या चर्चा की जाए, यदि संक्षेप से कहें तो, द्वारिका नगरी साक्षात् देवलोक की तरह प्रतीत होती थी।

द्वारिका नगरी की रचना ऐसे विचित्र ढंग से की गई थी, कि उसको देखकर मन हर्षित होता था, उसे बार-बार देखने पर भी आंखें थकावट अनुभव नहीं करती थीं, उसे एक बार देख लेने पर भी पुनः देखने की लालसा बनी रहती थी, उसे जब भी देखा जाता था तब ही वहां कुछ नवीनता ही प्रतीत होती थी।

आर्य सुधर्मा स्वामी जम्बू अनगर को फिर कहने लगे—जम्बू ! द्वारिका नगरी के बाहर ईशानकोण में एक विशाल पर्वत था। उसका नाम था—रैवतक। रैवतक पर्वत पर नन्दन वन नाम का एक उद्यान था। उद्यान बड़ा सुन्दर था, उद्यान योग्य उसमें सभी विशेषताएं थीं। उसमें सुरप्रिय नामक वृक्ष का एक मन्दिर था। मन्दिर बहुत प्राचीन था। नागरिकों के हृदयों में उसके लिए बड़ा आदर था। वह मन्दिर वृक्ष समुदाय से घिरा हुआ था। उस नन्दन वन के मध्य में एक वृक्ष था, द्वारिका के लोग उसे अशोक कहा करते थे। वृक्ष जगत में इसका बड़ा महत्वपूर्ण स्थान है।

ऊपर की पंक्तियों में प्रस्तुत सूत्र का भावार्थ लिखा गया है। अब प्रस्तुत सूत्र में पठित कठिन पदों की अर्थ सम्बन्धी विचारणा करेंगे।

“तेणं कालेणं तेणं समएणं” यहा पठित काल और समय की अर्थगत भिन्नता को लेकर पीछे पृष्ठ पर प्रकाश डाला जा चुका है। जिज्ञासु पाठक वह स्थल देख लें।

बारवई—इस पद का संस्कृत रूप द्वारवती होता है। यह कृष्ण महाराज की नगरी का नाम है। जैनेतर ससार, वैदिक परम्परा में यही नगरी द्वारिका नाम से प्रसिद्ध है। इस तरह द्वारवती तथा द्वारिका ये दोनों शब्द एक ही नगरी के बोधक हैं।

दुवालसजोयणायामा-द्वादश योजनानि आयामो-दैर्घ्यं यस्याः सा। जो नगरी बारह योजन लम्बी हो, उसे द्वादशयोजनायामा कहते हैं।

प्रस्तुत में योजन का अर्थ मान आत्मांगुल\* से करना है। जिस काल में जो मनुष्य होते हैं,

\* अंगुल आत्मांगुल, उत्सेध आंगुल और प्रमाणंगुल इस तरह तीन प्रकार के होते हैं। अर्थ के लिए देखो “जैन सिद्धान्त बोल संग्रह” प्रथम भाग पृष्ठ ८३।

उनके अपने अंगुल को आत्मांगुल कहते हैं। ६६ अंगुल का एक धनुष होता है और दो हजार धनुषों का एक कोस, तथा चार कोस का एक योजन होता है। इस तरह द्वारिका नगरी की लम्बाई ४८ कोस थी। ४८ कोस जितने लम्बे विशाल क्षेत्र में द्वारिका नगरी को बसाया गया था।

**नव-जोअण-विस्तिण्णा-नव-योजनानि विस्तीर्णा-विस्तुता।** अर्थात्-जो नगरी नव-योजन चौड़ी हो, विस्तार वाली हो, उसे नव-योजन-विस्तीर्णा कहते हैं।

**धणवइ-मइ-निम्माया\*—धनपतिः कुबेरः तस्य मतिः, तथा निर्मिता—रक्षिता।** अर्थात्-जिस नगरी का निर्माण कुबेर की बुद्धि द्वारा हुआ, उसे धनपति निर्मिता कहते हैं।

त्रिखण्डाधिपति कृष्णचन्द्र महाराज की जीवनी की घटना है कि जब यादव जरासंध प्रतिवासुदेव के आतंक से आतंकित हो गए और शौर्यपुर को छोड़कर समुद्र के समीप सौराष्ट्र में पहुँचे, तब नगरी के योग्य तथा सुरक्षित स्थान देखकर कृष्ण महाराज ने वहाँ तेला किया, धनपति वैश्रमण देव का आराधन किया। आराधना से प्रसन्न हुए वैश्रमण देव प्रकट हो गए। तब कृष्ण महाराज ने उनको नगरी बसाने के लिए निवेदन किया। तदनन्तर धनपति देव ने आभियोगिक देवों द्वारा दिव्य योजनानुसार शीघ्र ही वहाँ नगरी बसा दी। नगरी के द्वार बहुत बड़े-बड़े थे, इस कारण इसका नाम द्वारवती रखा गया। आगे चलकर यही द्वारवती द्वारिका कहलाने लगी।

धनपति को कुबेर भी कहते हैं। यह उत्तर दिशा के एक अधिष्ठाता देव हैं। धन, समृद्धि के स्वामी माने जाते हैं। इन्होंने स्वयं द्वारिका नगरी का निर्माण कराया था, इसलिए सूत्रकार ने द्वारिका नगरी को धनपति-मति-निर्मिता यह विशेषण दिया है।

**चामीकर-पागारा-चामीकरस्य प्राकारो यस्याम्, चामीकरनिर्मितः प्राकारो यस्यां सा सुवर्णमयप्राकारवती।** अर्थात्-जिसका प्राकार कोट सोने का बना हुआ हो, उस नगरी को चामीकर-प्राकार कहते हैं।

**नानामणि-पञ्चवर्ण-कपिशीसग-मंडिया-नानामणिभिः, इन्द्रनील-वैदूर्य-पद्मरागादिकैः मणिभिः, पञ्चवर्णाः कपिशीर्षकाः तैः मण्डिता, शोभिता।** अर्थात्-अनेकविध इन्द्रनील, वैदूर्य, पद्मराग आदि मणियों के द्वारा बनाए गए पांच वर्ण वाले कपिशीर्षकों से मण्डित-शोभित नगरी को नानामणि-पञ्चवर्ण कपिशीर्षक-मण्डिता कहते हैं। कपिशीर्षक शब्द के कोषों में अनेकों अर्थ लिखे हैं-सचित्र अर्धमागधि कोषकार कपिशीर्षक का अर्थ करते हैं-

गढ़ से बाहर देखने के लिए उसमें रखे हुए बंदर के सिर के आकार के छेद।

“प्राकृत शब्द महार्णव” में कपिशीर्षक को “प्राकार का अग्रभाग” लिखा है।

कपिशीर्षक का कगूरा यह अर्थ भी लिखा है। बृहत् हिन्दीकोषकार कंगूरा का गुंबद, बुर्ज, यह अर्थ करते हैं।

**सुरम्मा-अतिशय रमणीया।** अत्यधिक रमणीय, रुचिर, सुन्दर नगरी सुरम्मा कही जाती है।

**अलकापुरी संकासा-वैश्रमणयक्षपुरी तत्सदृशी।** अर्थात्-अलकापुरी वैश्रमणयक्ष की नगरी

\* धणवइ-मइ-निम्माया—द्वारिकावर्णनप्रकरण।



का नाम है। वैश्रमणयक्ष को कुबेर भी कह देते हैं, इसलिए अलकापुरी को कुबेरपुरी भी कह दिया जाता है। कुबेर पुरी का सौन्दर्य अद्वितीय है, उस सौन्दर्य के समान जिस नगरी का सौन्दर्य है, उस नगरी को अलकापुरी-सकाशा कहते हैं।

द्वारिका नगरी का निर्माण कुबेर ने स्वयं करवाया था अथवा यूँ कहें, द्वारिका की रचना धनपति-वैश्रमण की बुद्धि द्वारा की गई थी। ऐसी दशा में उसे कुबेर नगरी से उपमित करना, उसके तुल्य बताना उचित ही है। कारण स्पष्ट है। कुबेर अपनी नगरी की सभी विशेषताओं को द्वारिका में ले आए थे, उसमें उन्होंने कोई न्यूनता नहीं रहने दी थी। इस दृष्टि से द्वारिका अलकापुरी के बिल्कुल समान प्रतीत होती थी, यदि द्वारिका को देख लिया जाए तो मानो अलकापुरी देख ली गई।

इसके अलावा, द्वारिका को अलकापुरी के समान बताने का यह भी कारण हो सकता है कि लौकिक साहित्य में किसी नगरी के वैशिष्ट्य का वर्णन करना हो तो अलकापुरी को ही सर्वोत्कृष्ट उपमान स्वीकार किया गया है। तात्पर्य यह है कि नगरियों में अलकापुरी सर्वोत्तम नगरी मानी जाती है। यदि किसी नगरी की उत्तमता का वर्णन करना इष्ट हो तो सूत्रकार उसे अलकापुरी संकाशा यह विशेषण दे डालते हैं।

**प्रमुदियपक्कीलिया-प्रमुदितप्रक्रीडिता, प्रमुदितयोगात् प्रमुदिता, प्रक्रीडितयोगात् प्रक्रीडिता, प्रमुदिता चासौ प्रक्रीडिता प्रमुदितप्रक्रीडिता तन्निवासिजनानां प्रमुदितत्व-प्रक्रीडितत्वाभ्यामिति।** अर्थात् जिस नगरी के निवासी प्रमुदित-प्रसन्न रहने वाले तथा प्रक्रीडित-क्रीड़ा प्रिय हो, उस नगरी को प्रमुदित-प्रक्रीडिता कहते हैं। द्वारिका नगरी का यह विशेषण उसके अपार वैभव और ऐश्वर्य का परिचायक है। जिन लोगों को पारिवारिक और सामाजिक किसी प्रकार का कोई भी सक्लेश नहीं होता जो प्रत्येक दृष्टि से सुखी और सम्पन्न होते हैं, वे ही प्रमुदित रह सकते हैं और वे ही नानाविध मनोरंजक क्रीडाओं के लिए समय निकाल सकते हैं। उक्त विशेषण से यह स्पष्ट हो जाता है।

**“पच्यक्खं देवलोगभूया”** प्रत्यक्षं देवलोकभूता-साक्षाद् देव-लोकसमाना। अर्थात्-जो नगरी साक्षात् देवलोक जैसी हो, देवलोक जैसी जिसमें सुख-सुविधाएं हों, वह नगरी प्रत्यक्षरूपेण देवलोक-भूता कहलाती है। प्रश्न हो सकता है कि मर्त्यलोक की कोई नगरी साक्षात् देवलोक स्वरूप कैसे हो सकती है? मर्त्यलोक-मर्त्यलोक है, और देवलोक-देवलोक। फिर मर्त्यलोक के एक भाग को साक्षात् देवलोक जैसा कैसे कहा व माना जा सकता है? यह सत्य है, देवलोक के क्षेत्र को मर्त्यलोक का क्षेत्र नहीं कहा जा सकता, और मर्त्यलोक के क्षेत्र को देवलोक का क्षेत्र नहीं माना जा सकता। तथापि सूत्रकार ने द्वारिका नगरी को जो साक्षात् देवलोक जैसी नगरी कहा है, इसका इतना ही उद्देश्य है कि यह नगरी ऐश्वर्य, सौन्दर्य में बढ़ी-चढ़ी हुई थी, इसकी समता करने वाली उस समय कोई दूसरी नगरी नहीं थी। तथा देवनिर्मित होने के कारण देवलोक जैसी रमणीयता उसमें विद्यमान थी, इसी समानता के कारण उसे देवलोक जैसी बताया गया है।

**“पासादीया ४”** यहां दिए गए ४ के अंक से-दरिसणिज्जा, अभिरूवा, पडिरूवा, इन तीन पदों का ग्रहण करना इष्ट है। इन सभी पदों का अर्थ इस प्रकार है-

प्रासादीया-प्रसादो मनः प्रमोदः प्रयोजनं यस्याः सा, द्रष्टृहणां मनः प्रमोद-जनिका, मनः प्रसन्नतोत्पादिका। अर्थात्-हृदय में प्रमोद / प्रसन्नता पैदा करने वाली नगरी प्रासादीया कहलाती है।

दरिसणिज्जा, दर्शनीया, यस्याः दर्शने चक्षुषोः श्रान्तिर्न भवति। अर्थात्-जिस नगरी को देख-देख कर आंखें श्रान्ति-थकावट अनुभव न करें, निरन्तर देखने की ही उनमें लालसा बनी रहे, उसे दर्शनीया कहते हैं।

‘अभिरूपा-अभिरूपा, अभिआभिमुख्येन सर्वदाऽवस्थितानि रूपाणि-राजहंस-चक्रवाक-सारसादीनि, करि-महिष-मृगकुलादीनि, जलान्तर्गतानि मकरादीनि वा यत्र सा, अथवा यस्याः दर्शनं पुनः पुनरभिलषितं भवति सा।

अर्थात्-जिस नगरी की दीवारों पर राजहंस, चक्रवाक, सारस, हाथी, महिष, मृग आदि के तथा जल में स्थित (विहार करते हुए) मगरमच्छ आदि जलीय प्राणियों के सुन्दर चित्र बने हुए थे। अथवा जिस नगरी को एक बार देख लेने पर भी, उसे पुनः देखने के लिए दर्शक की इच्छा बनी रहती हो, उस नगरी को अभिरूपा कहते हैं।

‘पडिरूपा-नवं नवमिव दृश्यमानं रूपं यस्याः सा, रमणीयेत्यर्थः। क्षणं-क्षणं यन्वतामुपैति, तदेव रूपं रमणीयतायाः’।

अर्थात्-जिस नगरी को जब भी देखो तब ही उसमें देखने वाले को कुछ नवीनता प्रतिभासित हो, उस नगरी को प्रतिरूपा कहते हैं।

‘उत्तरपुरच्छिमे’ का अर्थ होता है-ईशानकोण। उत्तर और पूर्व दिशा के मध्य के प्रदेश का नाम ईशानकोण है।

‘वण्णओ’ यह पद नन्दनवन उद्यान से सम्बन्धित अन्य वर्णक पदों की ओर संकेत करा रहा है। वे वर्णक पद ये हैं-

“सव्वोउय-पुप्फ-फल-समिद्धे, रम्मे नन्दणवण्णप्पगासे पासाईए दंसणिज्जे अभिरूवे पडिरूवे। इन पदों का अर्थ इस प्रकार है-

१-सर्वतुल्य-पुष्प-फलसमृद्ध-सब ऋतुओं में होने वाले पुष्पों और फलों से परिपूर्ण एवं समृद्ध।

२-रम्य-रमणीय, सुन्दर।

३-नन्दनवनप्रकाश-मेरुपर्वत पर स्थित नन्दनवन की तरह शोभा को प्राप्त करने वाला।

४-प्रासादीय-मन को हर्षित करने वाला

५-दर्शनीय-जिसे देखकर आंखें थकावट अनुभव न करे, जिसको देखने की लालसा बनी ही रहे।

६-अभिरूप-जिसे एक बार देख लेने पर भी पुनः देखने की लालसा बनी रहे।

७-प्रतिरूप-जिसे जब भी देखा जाए तब भी वही नवीनता ही प्रतीक हो।

“सुरप्पिए” की संस्कृत छाया सुरप्रियः और सुराप्रियः ये दो होती हैं। वैसे यह एक यक्ष का नाम है। शाब्दिक रचना के आधार पर इसके दो अर्थ हो सकते हैं—१-सुरों-देवों को प्रिय-प्यारा। २-सुराप्रिय, सुरा मदिरा का नाम है। मदिरा को प्रिय मानने वाला, सुराप्रिय कहलाता है।

“पोराणे०” यहां दिया गया बिन्दु चिराईए पुव्वपरिस-पण्णत्ते.....आदि पदों का संसूचक है। इन सब पदों का अर्थ पीछे पृष्ठ पर दिया जा चुका है। अन्तर केवल इतना है कि वहां पूर्णभद्र उद्यान का वर्णन है जब कि प्रस्तुत में नन्दनवन का। नामगत भिन्नता के अतिरिक्त अन्य कोई भिन्नता नहीं है।

“वणसंडेणं०” यहां दिए बिन्दु से औपपातिक सूत्रगत निम्नोक्त पदों का ग्रहण करना चाहिए—

“सव्वओ समंता संपरिक्खत्ते, से णं वणसंडे किण्हे किण्होभासे, नीले नीलोभासे, हरिए हरिओभासे, सीए सीओभासे, णिद्धे णिद्धोभासे, तिक्खे तिक्खोभासे, किण्हे किण्हच्छाए, नीले नीलच्छाए, हरिए हरियच्छाए, सीए सीयच्छाए, णिद्धे णिद्धच्छाए, तिक्खे तिक्खच्छाए, घण-कडिअ-कडिच्छाए, रम्मे महामेहणिकुरंबभूए।

ते णं पायवा मूलमंतो कंदमंतो खंधमंतो तयामंतो सालमंतो पवालमंतो पत्तमंतो पुष्पमंतो फलमंतो बीयमंतो अणुपुव्व-सुजाय-रुडल-वट्टभावपरिणया एक्कखंधा अणेगसाला, अणेग-साहप्प-साह-विडिमा अणेग-नर-वामसुप्पसारिअ-अग्गेज्झ-घण-विउलबद्धखंधा अच्छिदपत्ता अविरलपत्ता, अवाईण-पत्ता अणईअपत्ता निध्दूयजरढपंडुपत्ता, णवहरिय-भिसंतपत्तभारंघकार-गंभीरदरिसणिज्जा, उवणिगयणव-तरुण-पत्त-पत्तव-कोमल-उज्जल-चलंतकिसलय-सुकुमाल-पवाल-सोहिय-वरंकरुगसिहरा, णिच्चं कुसुमिया णिच्चं माइया, णिच्चं लवइया, णिच्चं थवइया, णिच्चं गुलइया, णिच्चं गोच्छिया, णिच्चं जमलिया, णिच्चं जुवलिया, णिच्चं विणमिया, णिच्चं पणमिया, णिच्चं कुसुमिय-माइय-लवइय-थवइय-गुलइय-गोच्छिय-जमलिय-जुवलिय-विणमिय-पणमिय-सुविभत्त-पिंड मंजरि-वडिसयधरा, सुय-बरहिण-मयणसाल-कोइल-कोहंगक-भिगारक-कोंडलक-जीवंजीवग णंदीमुह-कविल-पिंगलक्खग-कारंड-चक्कवाय कलहंस-सारस-अणेग-सउण-गण-मिहुण-विरइय-सददुण्णइय-महुरसरणाइए सुरम्मे, संपिंडिय, दरिय-भमर-महुकरि-पत्तकर-परिलिन्त-मत्त-छप्पय-कुसुमासव-लोल-महुर-गुमगुमंत-गुंजंत-देसभागे, अब्भंतर-पुष्पफले, बाहिर-पत्तोच्छण्णे, पत्तेहि य पुप्फेहि य उच्छण्ण-पडिवलिच्छण्णे, साउफले, निरोयए, अकंटए, णाणाविहगुच्छ-गुम्म-मंडवग-रम्मसोहिए, विचित्तसुहंकेउभूए, वावी-पुक्खरिणी-दीहियासु य सुनिवेसिय-रम्मजाल-हरए, पिंडिमणी-हारिम-सुगंधि-सुहसुरभि-मणहरं च महया गंधद्धणिं मुयंता, णाणाविह-गुच्छ-गुम्ममंडवक-घरक-सुह-सेउ-केउबहुला, अणेगरह-जाण-जुग-सिवियपविमोयणा, सुरम्मा, पासादिया, दरिसणिज्जा, अभिरूवा, पडिरूवा। तस्स णं वणसंडस्स बहुमज्झ-देसभाए एत्थ णं महं एक्के—”

अर्थात्-सुरप्रिय नामक यक्ष का यक्षायतन एक विस्तृत वनखण्ड द्वारा समस्त\* दिशाओं एवं विदिशाओं में घिरा हुआ था। वह वनखण्ड कृष्ण वर्ण वाला, कृष्ण आभा वाला था, नील वर्ण वाला, नील आभा वाला था। हरे वर्ण वाला, हरे वर्ण की आभा वाला था, शीत स्पर्श वाला, शीत स्पर्श की प्रतीति कराने वाला था, स्निग्ध था, स्निग्धता की प्रतीति कराने वाला था, वर्णादि की प्रकर्षता वाला, वर्णादि की प्रकर्षता का द्योतक था।

वह वनखण्ड कृष्ण वर्ण वाला, कृष्ण वर्ण की छाया वाला था। नील वर्ण वाला, नील वर्ण की छाया वाला था। हरित वर्ण वाला, हरित वर्ण की छाया वाला था। शीत था, शीत स्पर्श वाली छाया वाला था। स्निग्ध छाया वाला था। वर्णादि की प्रकर्षता से युक्त था तथा वर्णादि की प्रकर्षता से युक्त छाया वाला था। परस्पर शाखाओं के मिलने से सघन छाया वाला था। अत्यन्त रमणीक महान मेघों के विशाल समुदाय के समान था।

उस वनखण्ड के वृक्ष बड़ी-बड़ी जड़ों वाले थे (भूमि के भीतर गहरी फैली हुई होने के कारण उन वृक्षों की जड़ें बहुत विशाल थीं) विशाल कन्द (मूल के ऊपर की गांठ) वाले थे। विशाल स्कन्ध वाले थे, विशाल त्वचा वाले थे, विशाल शाखाओं वाले थे। विशाल कोपलों वाले थे विशिष्ट फूलों वाले थे, बीजों से परिपूर्ण थे।

उस वनखण्ड के वृक्ष अनुक्रम से उत्पन्न हुए थे। छत्र के समान रमणीय गोल आकार वाले थे। एक-एक स्कन्ध वाले थे, अनेक शाखाओं प्रशाखाओं एवं विडिमाओं (ऊपर की ओर गई हुई शाखाओं) वाले थे। अनेक पुरुषों द्वारा अच्छी तरह पसारी गई भुजाओं से भी उन वृक्षों के सघन विपुल वर्तुलाकार स्कन्ध का ग्रहण नहीं हो सकता था। उन वृक्षों के अनेक पत्र छिद्ररहित थे, वे पत्र अविरल थे-बहुत अधिक थे। अधोमुख-नतमुख थे, ईतियो-विपत्तियों से रहित थे। पुराने, पीले और सड़े हुए नहीं थे। नवीन थे हरित थे, चमकीले थे। पत्रों की अधिकता से वहां अधिकार व्याप्त हो रहा था, अतएव वे गंभीर और दर्शनीय थे। नवीन निकलने के कारण वे पत्र और पल्लव नूतन तरुणता से सम्पन्न थे-मुरझाए हुए नहीं थे, पत्रों पर जो कोपले थीं, वे कोमल थीं, उज्ज्वल थीं, मृदु पवन के झोंकों से हिलती रहती थी। उनके प्रवाल भी बहुत कोमल थे। इस प्रकार पत्रों, पल्लवों, कोपलों तथा प्रवालों से इनके उत्पन्न हुए अंकुर शोभित हो रहे थे। इन अंकुरों से उन वृक्षों का अग्रभाग लहलहा रहा था। ये वृक्ष सदा सर्व ऋतु के फूलों से फूले रहते थे।

वनखण्ड के वृक्षों पर सदा मोर रहते थे। ये वृक्ष नित्य पल्लवित रहते थे, सदा गुच्छों से युक्त रहते थे, इन पर सदा नवमल्लिका आदि लताएं लिपटी रहती थीं। ये सदा फूलों, फलों के गुच्छों से युक्त रहते थे। ये सदा समश्रेणिरूप से स्थित रहते थे, ये सदा युगलरूप से स्थित रहते थे। ये सदा ही फल पुष्पादि के भार से झुके रहते थे, वे सदा अत्यन्त झुके रहते थे। इस प्रकार ये सब के सब कुसुमित, मयूरित, पल्लवित, स्तवकित, गुल्मित, गुच्छित, यमलित, युगलित, विनमित, प्रणमित वृक्ष पृथक्-पृथक् घनीभूत मंजरौरूप शिरोभूषणों से सदा युक्त रहते थे।

---

\* यहां से प्रस्तुत पाठ का अर्थ चालू होता है।

ये वृक्ष शुक, मयूर मदनशाल (मैना), कोकिल, कोभगक (पक्षिविशेष), भृंगारक (पक्षिविशेष), कौंडलक (पक्षिविशेष), जीवंजीवक (चकोर), नन्दीमुख (पक्षिविशेष), कपिल (तीतर), पिंगलाक्षक (बटेर), कारण्ड (पक्षिविशेष), चक्रवाक (चकवा), कलहंस (हंसविशेष), सारस इत्यादि अनेक पक्षियों के जोड़ों की उन्नत एवं मधुर स्वर वाली ध्वनियों से युक्त थे। ये बड़े ही सुरम्य-आनन्दप्रद थे। मद से उन्मत्त भ्रमर और भ्रमरियों के समुदाय जो पुष्पो के रसपान से उन्मत्त बने हुए थे, अथवा पुष्पों के रस का पान करने के लिए लालायित हो रहे थे, के 'गुम् गुम्' इस प्रकार के अव्यक्त नाद से गूँजते रहते थे। आभ्यन्तर में पुष्पों एवं फलों से तथा बाहर में पत्तों से ये वृक्ष व्याप्त हो रहे थे। ऐसा प्रतीत होता था कि ये पत्रों और पुष्पों से आच्छादित हो रहे हैं।

ये वृक्ष मीठे फलों वाले थे, निरोग-रोगरहित थे, कण्टकरहित थे, अनेक प्रकार के गुच्छ-गुल्मों (पुष्प स्तवको) से मण्डित तथा लतामण्डपो से युक्त होने के कारण रम्य एवं सुशोभित थे। ये विचित्र सुखों के केन्द्र बने हुए थे। उस वनखण्ड में जितनी भी वापी (चार कोणों वाली बावडिया), पुष्करिणी (गोलाकार तथा कमलिनियों से युक्त बावडिया) तथा दीर्घकाएं (लम्बे आकार वाली बावडियां) थीं, उन सब पर वृक्षों के यथायोग्य सन्निवेश से स्थान-स्थान पर सुन्दर जाली-झरोखे बने हुए थे।

वनखण्ड के वृक्ष शुभ पुद्गलों के समूह से दूर-दूर तक फैलने वाली सुगन्धि वाली, अपने शुभ सौरभ से मन को आनंदित करने वाली विशिष्ट सुगन्ध की परम्परा को छोड़ते रहते थे। ये वृक्ष नाना प्रकार के गुच्छों, गुल्मों से बने हुए अनेक मण्डप, घर, सुन्दर मार्ग और पताकाओं से सदा सुशोभित रहते थे। वहां पर अनेक रथ, यान, युग्य (तांगा) और पालकी आदि सवारियों के साधन रखे जाते थे। ये बड़े सुरम्य-अत्यन्त रमणीय, आल्हादकारक, दर्शनीय, सुन्दर आकृति वाले, अभिमत रूप वाले, लोगों के हृदयों को आकर्षित करने वाले थे। इस वनखण्ड के प्रायः मध्य में एक विस्तृत अशोक नामक श्रेष्ठ वृक्ष था।

“असोगवरपायवे०” यहां दिए गए बिन्दु से सूत्रकार को निम्नलिखित पाठ का ग्रहण करना इष्ट है—

“पण्णत्ते कुस-विकुस-विसुद्ध-रुक्खमूले, मूलमंते, कंदमंते जाव पविमोयणे, सुरम्मे पासादीए, दरिसणिज्जे, अभिरूवे, पडिरूवे।”

से णं असोगवरपायवे अण्णेहिं, बहूहिं, तिलएहिं, लउएहिं, छत्तोवेहिं, सिरीसेहिं, सत्तवण्णेहिं, दहिवण्णेहिं, लोद्धेहिं, धवेहिं, चंदणेहिं, अज्जुणेहिं, णीवेहिं, कुडएहिं, सव्वेहिं, फणसेहिं, दाडिमेहिं, सालेहिं तालेहिं, तमालेहिं, पिएहिं, पियंगूहिं, पुरोवगेहिं, कायरुक्खेहिं, णंदिरुक्खेहिं सव्वओ समंता संपरिक्खित्ते। तेणं तिलया लवइया जाव णंदिरुक्खा कुस-विकुस विसुद्धरुक्खमूला मूलमंतो कंदमंतो, एएसिं वण्णओ भाणियव्वो, जाव सिविय पविमोयणा सुरम्मा, पासादीया, दरिसणिज्जा, अभिरूवा, पडिरूवा।

ते णं तिलया जाव णंदिरुक्खा अण्णेहिं बहूहिं पउमलयाहिं, णागलयाहिं, असोअलयाहिं, चंपगलयाहिं, चूयलयाहिं, वणलयाहिं, वासंतियलयाहिं, अइमुत्तयलयाहिं, कुंदलयाहिं,

सामलयाहिं, सव्यओ समंता संपरिक्खिता। ताओ णं पउमलयाओ णिच्चं कुसुमियाओ जाव वडिसयधरीओ पासादीयाओ, दरिसणिज्जाओ अभिरूवाओ, पडिरूवाओ।

तस्स णं असोगवरपायवस्स हेट्ठा ईसिं खंघसमल्लीणे एत्थ णं महं एक्के पुढवि-सिलापट्टए पणत्ते, विक्खंभायामउस्सेहसुप्पमाणे किण्हे अंजण-घण-किवाण-कुवलय-हलधर-कोसेज्जागास-कैस-कज्जलंगी-खंजण-सिंगभेदरिट्ठय जंबूफल-असण-कसण-बंधण-णीलुप्पल-पत्तनिकर-अयसि-कुसुमप्यगासे, मरकत-मसारंकलित्तयणणीकीयरासि-वण्णे, णिद्धघणे, अट्ठसिरे, आयंसयतलोवमे सुरम्मे, ईहामिय-उसभ-तुरग-नर-मगर-विहगवालग-किण्णर-रुरुसरभ-चमर-कुंजर-वणलय-पउमलय-भित्तिघित्ते, आईणगरूय-बूर-णवणीय-तूलफरिसे सीहासणसंठिए, पासादीए, दरिसणिज्जे, अभिरूवे, पडिरूवे।

—औपपातिक सूत्र ५

अर्थात्—अशोकवृक्ष का मूलभाग—अधोभाग कुश, एव विकुश आदि तिनकों से रहित था। वह विशुद्ध मूल वाला, कंद वाला यावत् रथादि सवारियां उसके नीचे रखी जाती थीं। वह अत्यन्त रमणीय, आल्हादकारक, दर्शनीय, अभिरूप—सुन्दर आकृति वाला तथा सबके मन को आकर्षित करने वाला था।

वह सुन्दर अशोक वृक्ष अन्य अनेक तिलक वृक्ष, लकुच वृक्ष, छत्रोप—वृक्षविशेष, शिरीष, सप्तपर्ण, दीर्घ वर्ण, लोध्र, धव, चन्दन, अर्जुन, नीप, कुटज, सव्य, पणस, दाडिम—अनार का वृक्ष, शाल, ताल, तमाल, पिय—प्रियगू, पुरोपग, राजवृक्ष (पीपल) और नन्दिवृक्ष इनसे सर्वदिशाओं और विदिशाओं में घिरा हुआ था। वे तिलक, लकुच यावत् नन्दिवृक्ष वृक्षसमुदाय कुश, विकुश आदि तिनकों से रहित मूल भाग वाला था। यह वृक्षसमुदाय विशुद्ध मूल वाला, विशुद्ध कंद वाला था। इन वृक्षों का वर्णन पहले की भान्ति जानना।

अशोक वृक्ष के समान ही उस वृक्ष समुदाय के नीचे शिविका आदि सवारिया रखी जाती थीं। वृक्षसमुदाय रमणीय चित्ताल्हादक, दर्शनीय आकृति वाला तथा सबके मन को आकर्षित करने वाला था। तिलक से लेकर नन्दिवृक्ष तक सभी वृक्ष अन्य अनेक प्रकार की पद्मलताओं से, चम्पक लताओं से, आम्र लताओं से, वन लताओं से, वासन्ती लताओं से, कुन्द लताओं से और श्याम लताओं से समस्त दिशाओं और विदिशाओं में चारों ओर से घिरे हुए थे।

वे पद्मलता आदि लताएं नित्य ही पुष्पों से युक्त रहती थीं। यावत् वे ऐसी ज्ञात होती थी मानो इन्होंने शिरोभूषण धारण कर रखे हैं। वे लताएं चित्ताल्हादकारक थीं, दर्शनीय थीं, सुन्दराकृति वाली थीं, तथा सबको आकर्षित करने वाली थीं।

उस उत्तम अशोक वृक्ष के नीचे स्कन्ध से कुछ दूरी पर एक विशाल शिलापट्ट था। वह चौड़ाई, लम्बाई एवं ऊंचाई में उचित प्रमाण वाला था। वह कृष्ण वर्ण वाला था। उस शिलापट्ट का अंजनवृक्ष, नीलमेघ, कृपाण—तलवार, नीलकमल, हलधर, कौशेय—बलदेव का नीलवस्त्र, आकाश, केश—कलिवर्ण के बाल, काजल रखने की डिब्बिया, खंजन—पक्षिविशेष, श्रगभेद, भैंस आदि के सींग का खण्ड, रीठा, जामुन, अशणक—नील वर्ण का वृक्षविशेष, सनबन्ध—सन के

फूल की डोडी, नीलोत्पल—नीलकमल के पत्तों का समूह, अलसी का फूल इनके प्रकाश जैसा प्रकाश था। मरकत मणि—पत्थर को चिकना करने वाला पत्थर या कसौटी, कृष्ण—चमड़े की बनी हुई वस्तु विशेष, नेत्र की कनीनिका, इनके समुदाय जैसा उस शिलापट्ट का वर्ण था। वह शिलापट्ट सजल मेघ के समान श्याम वर्ण वाला था। इसके आठ कोने थे। इसका तलभाग आदर्श—दर्पण जैसा चमकीला था। वह अत्यन्त रमणीय था। वह शिलापट्ट ईहामृग—मृगविशेष, वृषभ, घोडा, मनुष्य, मगरमच्छ, पक्षी व्यालक—सर्प, किन्नर—व्यन्तरदेवविशेष, रुरु—काला मृग, सरभ, अष्टापद, चमर, हाथी, वनलता एवं पद्मलता इन सबके चित्रों से अलंकृत था। आजिनक—चर्ममय वस्त्र, रुत—रूई, बूर—वृक्षविशेष, नवनीत,—माखन, तूल—आक की रूई, इन सबके समान उसका स्पर्श था। उसका आकार सिंहासन जैसा था। वह शिलापट्ट हृदय को हर्ष देने वाला था। देखने योग्य था। सुन्दर आकृति वाला था। सबको अपनी ओर आकर्षित करने वाला था।

प्रस्तुत सूत्र में द्वारिका नगरी तथा उसके बाहर स्थित यक्षायतन आदि का वर्णन किया गया है। अब सूत्रकार अगले सूत्र में द्वारिकाधीश महाराज कृष्ण का वर्णन करते हुए कहते हैं—

मूल—तत्थ णं बारवईए नयरीए कण्हे णामं वासुदेवे राया परिवसइ। महया० रायवण्णओ। से णं तत्थ समुद्रविजयपामोक्खाणं दसण्हं दसाराणं, बलदेवपामोक्खाणं पंचण्हं महावीराणं, पञ्जुनपामोक्खाणं अदधुट्ठाणं कुमारकोडीणं, संबपामोक्खाणं सट्ठीए दुददन्तसाहस्सीणं, महासेणपामोक्खाणं छप्पण्णाए वलवग्गसाहस्सीणं, वीरसेणपामोक्खाणं एगवीसाए वीरसाहस्सीणं, उगसेणपामोक्खाणं सोलसण्हं रायसाहस्सीणं रुपिणीपामोक्खाणं सोलसण्हं देविसाहस्सीणं, अणंगसेणा—पामोक्खाणं अणेगाणं गणियासाहस्सीणं, अन्नेसिं च बहूणं ईसर जाव सत्थवाहाणं बारवईए नयरीए अब्धभरहस्स य समत्थस्स आहेवच्चं जाव विहरइ।

छाया—तत्र द्वारवतीनगर्याः कृष्णनामा वासुदेवो राजा परिवसति। महता० राजवर्णकः। स तत्र समुद्रविजयप्रमुखानां दशानां दशार्हाणां, बलदेवप्रमुखानां पंचानां महावीराणां, प्रद्युम्नप्रमुखानामर्द्धचतुष्काणां कुमारकोटीनां, शाम्बप्रमुखानां षष्ठ्यः दुर्दान्तसाहस्त्रीणां, महासेनप्रमुखानां षट्पचाशत् बलवर्गसाहस्त्रीणां, वीरसेनप्रमुखानामेकविंशतिवीरसाहस्त्रीणाम्, उग्रसेनप्रमुखानां षोडशानां राजसाहस्त्रीणां, रुक्मिणीप्रमुखानां षोडशानां देवीसाहस्त्रीणाम्, अनंगसेनाप्रमुखानामपनेकानां गणिकासाहस्त्रीणामन्येषां च बहूनामीश्वर यावत् सार्थवाहानां द्वारावत्या नगर्याः अर्द्धभारतस्य च समस्तस्याधिपत्यं यावत् विहरति।

पदार्थ—णं—वाक्यालंकार में ग्रहण किया जाता है, तत्थ—वहा, बारवईए नयरीए—द्वारिका नगरी में, कण्हे णामं—कृष्ण नाम का, वासुदेवे राया—वासुदेव राजा, परिवसइ—निवास करता है, महया—जो कि महान है, रायवण्णओ—राजा का वर्णन औपपातिक सूत्र की तरह जानना, से—वह कृष्ण वासुदेव, तत्थ—वहां पर, समुद्रविजयपामोक्खाणं—समुद्रविजय प्रमुख अर्थात् जिनमें समुद्रविजय प्रधान है ऐसे, दसण्हं—दश, दसाराणं—दशाहों, दस पूज्य जनों का, बलदेवपा-

मोक्खाणं—बलदेव की प्रधानता वाले, पंचणहं—पांच, महावीराणं—महावीरों के, पञ्जुन-  
पामोक्खाणं—प्रद्युम्न की प्रधानता वाले, अद्ध्युदूठाणं—साढ़े तीन, कुमारकोडीणं—करोड़ कुमारों  
के, संबपामोक्खाणं—शाम्ब की प्रधानता वाले, सदूठीए—६०, दुहंतसाहस्सीणं—हजार दुर्दान्त  
कुमारों के, महासेणपामोक्खाणं—महासेन की प्रधानता वाले, छप्पण्णाए—छप्पन, बलवर्ग-  
साहस्सीणं—हजार बलवर्ग—सैन्यसमूह के, वीरसेणपामोक्खाणं—वीरसेन की प्रधानता वाले,  
एगवीसाए—इक्कीस, वीरसाहस्सीणं—हजार वीर योद्धाओं के, उगगसेणपामोक्खाणं—उग्रसेन  
की प्रधानता वाले, सोलसणहं—सोलह, रायसाहस्सीणं—हजार राजाओं के, रुप्पिणीपा-  
मोक्खाणं—रुक्मिणी की प्रधानता वाली, सोलसणहं—सोलह, देवीसाहस्सीणं—हजार देवियों / रानियों  
के, अणंगसेणपामोक्खाणं—अनंगसेना की प्रधानता वाली, अणेगाणं—अनेक, गणियासा-  
हस्सीणं—हजार गणिकाओं के, अण्णेसिं च—और दूसरे, बहूण—अनेकों, ईसर—ईश्वर—ऐश्वर्यशाली,  
जाव—यावत्, सत्थवाहाणं—सार्थवाहों—सेठों के, बारवईए नयरीए य—द्वारिका नगरी के तथा,  
समत्थस्स—समस्त, अद्धभरहस्स—अर्द्धभारत के, आहेवच्चं—आधिपत्यशासन को धारण करता  
हुआ, जाव—यावत्, विहरइ—विहरण करता है।

मूलार्थ—द्वारिका नगरी में कृष्ण नाम के वासुदेव राजा राज्य करते थे, वे महान थे।  
(इनका विशेष वर्णन औपपातिक सूत्र से जान लेना चाहिए।)

द्वारिका नगरी में कृष्ण महाराज, समुद्रविजय की प्रधानता वाले दश दशार्ह, दस  
पूज्यजन, बलदेव की प्रधानता वाले पांच महावीर, प्रद्युम्न की प्रधानता वाले साढ़े तीन  
करोड़ राजकुमार, शाम्ब की प्रधानता वाले ६० हजार दुर्दान्त कुमार, महासेन की प्रधानता  
वाले ५६ हजार सैनिक, वीरसेन की प्रधानता वाले २१ हजार वीर, उग्रसेन की प्रधानता  
वाले १६ हजार राजा, रुक्मिणी की प्रधानता वाली १६ हजार देवियां—रानियां, अनंगसेना  
की प्रधानता वाली हजारों गणिकाएं, तथा और भी अनेकों ऐश्वर्यशाली यावत् सेठ, इन  
सब पर तथा द्वारिका एव आधे भारत के समस्त जनों पर शासन कर रहे थे।

हिन्दी विवेचन—प्रस्तुत सूत्र में द्वारिकाधीश महाराज कृष्ण के राज्यवैभव का वर्णन किया  
गया है। सूत्र का अर्थ मूलार्थ में लिखा जा चुका है। इस वर्णन से यह ठीक प्रकार से स्पष्ट हो  
जाता है कि महाराज कृष्ण की राजधानी में राजयोग्य सभी वस्तुएं उपलब्ध थीं और इनका राज्य  
आर्थिक, सामाजिक, सैनिक सभी दृष्टियों से सम्पन्न था, उसमें किसी भी प्रकार की न्यूनता नहीं  
थी। कृष्ण महाराज का पुण्यदिवाकर पूरे यौवन में था और उसका प्रखर तेज सबके लिए असह्य  
बन रहा था।

‘रायवण्णओ’—पद से सूत्रकार ने निम्नोक्त पदों की ओर संकेत किया है—

“हिमवंत-महंत-मलयमंदर-महिंदसारे, अच्चंत-विसुद्धदीहराय-कुलवंसमुप्पसूए, निरंतरं  
रायलक्खणविराइअंगमंगे, बहुजनबहुमाणे, पूजिए, सव्वगुणसमिद्धे, खत्तिए, मुइए, मुद्धाहिसित्ते  
माउपिउसुजाए, दयपत्ते, सीमंकरे सीमंधरे, खेमंकरे खेमंधरे, मणुस्सिन्दे, जणवयपिया,  
जणवयपाले, जणवयपुरोहिए, सेउकरे, केउकरे, णरपवरे, पुरिसवरे, पुरिससीहे, पुरिसवग्घे,



पुरिसासीविसे, पुरिसवरपुण्डरीए, पुरिसवरगन्धहस्ती, अइहे दिने वित्तेविच्छिण्ण-विउल-  
 भवण-सयणासण-जाणवाहणाइण्णे-बहुधण-बहुजायरुवरयए, आओग-पओग- संपउत्ते  
 विच्छड्डियभत्तपउर-भत्तपाणे बहुदासदासी-गोमहिसगवेलग-प्यभूए, पडिपुण्णजंत-कोस-  
 कोट्ठागराउधागारे, बलवं, दुब्बलपच्चामित्ते ओहकण्टयं, निहयकंटयं, मलियकंटयं,  
 उद्धियकंटयं, अकंटयं, ओहयसत्तुं, निहयसत्तुं, मलियसत्तुं, उद्धियसत्तुं, निज्जियसत्तुं,  
 पराइअसत्तुं, ववगयदुब्बिक्खं, मारिभयविप्पमुक्कं, खेमं, सिवं, सुभिक्खं, पसन्तडिप्पडमरं  
 रज्जं पसासेमाणे विहरइ।

इन पदों का अर्थ इस प्रकार है—

महाराज कृष्ण महाहिमवान—हिमालय के समान महान थे। जैसे समस्त पर्वतों में हिमालय पर्वत महान माना जाता है, उसी प्रकार शेष राजाओं की अपेक्षा कृष्ण महाराज महान थे। मलय-पर्वत विशेष, मन्दर-मेरुपर्वत, महेन्द्र-पर्वतविशेष अथवा महाराज इन्द्र के समान वे प्रधान थे। ये अत्यन्त विशुद्ध, निर्दोष तथा चिर-दीर्घकालीन राजाओं के वंश में उत्पन्न हुए थे उनका प्रत्येक अंग राजलक्षणों—स्वस्तिक आदि चिन्हों से निरन्तर (बिना अन्तर के) सुशोभित था। वे अनेक जनसमूहों से सम्मानित थे, पूजित थे, वे सर्वगुणसम्पन्न थे, वे क्षत्रिय जाति के थे, वे मुदित-प्रसन्न रहने वाले थे। मूर्धन्य व्यक्तियों ने उनका राज्याभिषेक किया था। वे माता-पिता के विनीत पुत्र होने के कारण सुपुत्र कहलाते थे। वे दयालु थे। वे विधान आदि की मर्यादा के निर्माता और अपनी मर्यादाओं का पालन करने वाले थे। वे उपद्रव करने वाले नहीं थे, और न ही वे उपद्रव होने देते थे। वे मनुष्यों में इन्द्र के समान थे, तथा उनके स्वामी थे। देश के हितकारी होने के कारण वे देश के पिता समझे जाते थे। वे देश के रक्षक थे। शान्ति-कारक होने से वे देश के पुरोहित माने जाते थे। वे देश के मार्ग-दर्शक थे। वे देश के अद्भुत कार्य करने वाले थे। श्रेष्ठ मनुष्यों वाले थे और वे स्वयं मनुष्यों में उत्तम थे। वे पुरुषों में वीर होने के कारण सिंह के समान थे। वे रोष पूर्ण हुए मनुष्यों में व्याघ्र-बाघ के समान प्रतीत होते थे। अपने क्रोध को सफल करने में समर्थ होने के कारण वे पुरुषों में आशीविष—सर्प विशेष के समान थे। अर्थी रूपी भ्रमरों के लिए वे श्वेत कमल के समान थे। गजरूपी शत्रु राजाओं को पराजित करने में समर्थ होने के कारण वे पुरुषों में श्रेष्ठ गन्धहस्ती के समान थे। वे आढ्य-समृद्ध थे, वे आत्मगौरव वाले थे। उनका यश बहुत विस्तृत हो रहा था, उनके विशाल तथा बहुसंख्यक सम्पन्न भवन, शयन-शय्या, आसन, यान, वाहन, रथ तथा घोड़े आदि से भरे पड़े थे। उनके पास बहुत सा धन तथा बहुत सा चांदी सोना था। वे सदा अर्थलाभ-आमदनी के उपायों में लगे रहते थे। वे बहुत से अन्न, पानी का दान किया करते थे। उनके पास बहुत सी दासियाँ, दास, गौएँ, भैंसे तथा भेड़ें थीं। उनके पास पत्थर फेंकने वाले यंत्र, कोष, भण्डार, कोष्ठागार-धान्यगृह तथा आयुधागार-शस्त्रशाला, ये सब परिपूर्ण थे। अर्थात् यंत्र पर्याप्त मात्रा में थे और उनसे कोषादि भरे हुए रहते थे। उनके पास विशाल सेना थी। उनके पड़ोसी राजा निर्बल थे अर्थात् वे बहुत बलवान न थे। उन्होंने स्पर्धा रखने वाले समानगोत्रीय व्यक्तियों का विनाश कर डाला था, उनकी सम्पत्ति छीन ली थी, उनका मान भंग कर डाला था तथा उन्हें देश से निकाल दिया था।

महाराज कृष्ण ने शत्रुओं को जीत लिया था, उन्हें पराजित कर डाला था, अर्थात् पुनः राज्य प्राप्त करने की संभावना भी उनकी समाप्त कर दी थी। वे ऐसे राज्य के शासन का पालन करते हुए शासन कर रहे थे जिसमें दुर्भिक्ष-अकाल नहीं था, जो महामारी-प्लेग के भय से रहित था, क्षेमरूप था, अर्थात् जहां लोग कुशलता-पूर्वक रहते थे। जो शिवरूप था, सुखरूप था, जिसमें भिक्षा सुलभ थी, जिसमें डिम्बों-विघ्नों और डमरों-विद्रोहों का अभाव था।

“दसण्हं दसाराणं” इन पदों की व्याख्या करते हुए वृत्तिकार श्री अभयदेव सूरि लिखते हैं—

दसण्हं दसाराणं, ति तत्रैते दश—

समुद्रविजयोऽक्षोभ्यस्तिमितः सागरस्तथा ।

हिमवानचलश्चैव, धरणः पूरणस्तथा ॥ १ ॥

अभिचन्द्रश्च नवमो, वसुदेवश्च वीर्यवान् ।

वसुदेवानुजे कन्ये, कुन्ती माद्री च विश्रुते ॥ २ ॥

‘दश च तेऽर्हाश्च-पूज्याः इति दशार्हाः ।’

अर्थात्—कृष्ण महाराज के पिता वसुदेव दस भाई थे—१—समुद्रविजय, २—अक्षोभ्य, ३—स्तिमित, ४—सागर, ५—हिमवान, ६—अचल, ७—धरण, ८—पूरण, ९—अभिचन्द्र, १०—वसुदेव। ये दसों बड़े बली थे। समुद्रविजय सबसे बड़े थे और वसुदेव सबसे छोटे। इनके कुन्ती और माद्री ये दो बहिनें थीं।

‘समुद्रविजयपामोक्खाणं-समुद्रविजय-प्रमुखानाम्, समुद्रविजयः प्रमुखो मुख्यः येषु ते, तेषामिति।’ अर्थात् समुद्रविजय सबमें मुख्य थे, प्रधान थे। कृष्ण महाराज के लिए दसों पूज्य थे, आदरास्पद तथा सम्मानास्पद थे, इसलिए इन दसों को दर्शाह शब्द से सूत्रकार ने अभिव्यक्त किया है। दर्शाह शब्द प्राकृत में दशार का रूप ले लेता है। इसलिए इन्हें दस दशार कहा जाता है।

महावीराणं—महावीराणाम्, विशेषेण ईरयन्ति कम्पन्ते शत्रून् ये ते वीराः, महान्तश्च ते वीराश्चेति महावीराः, तेषामिति। अतिशूराणामित्यर्थः। अर्थात्—शत्रुओं के हृदयों को कम्पित कर देने वाले बलवान् व्यक्ति वीर कहलाते हैं। वीरों में भी जो महान वीर हों, उन्हें महावीर कहते हैं। महाबली, अतिशूर, महावीर ये समस्त शब्द समानार्थक हैं।

‘पञ्जुणपामोक्खाणं अद्भुट्ठाणं कुमार-कोडीणं-प्रद्युम्नः प्रमुखो मुख्यो येषां ते प्रद्युम्नप्रमुखाः, तेषामिति, अद्भुट्ठाणां अर्धचतुष्काणां, सार्धत्रिकसंख्यकानामित्यर्थः, कुमारकोडीणं, कुमारकोटीनाम्, कुमाराणां कोटयस्तासामिति। अर्थात्—साढ़े तीन करोड़ कुमार थे और इनमें प्रद्युम्न मुख्य थे। प्रद्युम्न इन कुमारों के नेता थे।

यहां प्रश्न हो सकता है कि कुमारों की इतनी बड़ी संख्या द्वारिका नगरी में ही विद्यमान थी या कुछ राजकुमार द्वारिका में और कुछ द्वारिका से बाहर रहते थे ? इसका समाधान यह है कि

सूत्रकार ने कुमारों की जो संख्या बताई है, वह केवल द्वारिका निवासी राजकुमारों की नहीं, प्रत्युत ये सभी राजकुमारों की है। महाराज कृष्ण के समस्त राज्य में इनका निवास था। उस समय महाराज कृष्ण का राज्य वैताद्वय पर्वत तक फैला हुआ था, अतः कुमारों की उक्त संख्या भारतवर्ष के तीनों खण्डों में निवास करती थी।

सूत्रकार ने आगे चलकर “उगसेणपामोक्खाणं सोलसण्हं रायसाहस्सीणं” ये पद दिए हैं। इनका अर्थ है—सोलह हजार राजा थे, इनके मुखिया महाराज उग्रसेन थे। ये सोलह हजार राजा भी द्वारिका नगरी में नहीं रहते थे। इन राजाओं का राज्य तीनों खण्डों में था और तीनों खण्डों में इनका निवास था।

सूत्रकार ने कुमारों की, राजाओं की तथा अन्य लोगों की संख्या का जो निर्देश किया है, इसके पीछे यही भावना है कि कृष्ण महाराज के राज्य में ये सब लोग रहते थे और इन सब पर कृष्ण महाराज राज्य करते थे। जिस प्रकार आजकल जनगणना द्वारा जनता की संख्या का पता लगाया जाता है और देश के निवासियों की जाति, धर्म और भाषा का बोध प्राप्त किया जाता है, ठीक इसी प्रकार उस समय वासुदेव कृष्ण के राज्य में कितने कुमार थे, कितने राजा थे, कितना सैनिक दल था, कितनी रानियां थीं, कितनी गणिकाएं थीं, आदि सभी बातों का सूत्रकार ने स्पष्ट उल्लेख किया है। इसका यह अर्थ नहीं समझना चाहिए कि सूत्रकार ने जिन लोगों का परिचय कराया है, वे सब द्वारिका में ही रहा करते थे। सूत्रकार ने सूत्र के अन्त में “आहेवच्चं” यह पद दे कर इस तथ्य को पूर्णतया स्पष्ट कर दिया है। आहेवच्चं का अर्थ है—शासन। भाव यह है कि द्वारिका में रहते हुए कृष्ण महाराज सब के ऊपर अपना शासन चला रहे थे।

कुमारों की संख्या तथा अन्य लोगों की संख्या का वर्णन जिस प्रकार प्रस्तुत सूत्र में किया गया है, ठीक इससे मिलता-जुलता वर्णन श्री ज्ञातासूत्र के पांचवें अध्ययन में तथा सोलहवें अध्ययन में मिलता है। इस प्रकार का वर्णन प्रश्नव्याकरण के चतुर्थ अध्ययन में भी आता है।

“दुदन्तसाहस्सीणं” दुर्दान्तसाहस्त्रीणाम्, दुर्दान्तानां, परैर्दमितुमशक्यानां साहस्र्यस्तासां शत्रुभिरदम्यानामिति। अर्थात्—शत्रुओं द्वारा जिनका दमन न किया जा सके, जिन्हें पराजित न किया जा सके, उन्हें दुर्दान्त कहते हैं। महाराज कृष्ण के राज्य में ऐसे ६० हजार दुर्दान्त वीर थे। और उनमें शाम्ब कुमार मुखिया थे।

“बलवग्गसाहस्सीणं” बलवर्गसाहस्त्रीणाम् बलवर्गाणां सैन्यसमूहानां साहास्र्यस्ता-सामिति। अर्थात्—बल का अर्थ है सैनिक। समूह को भी बल कहते हैं। दोनों को मिलाकर अर्थ होगा—सैनिक समूह। भाव यह है कि वासुदेव कृष्ण के पास ५६ हजार सैन्यसमूह था। महासेन उस सैन्य-समूह का नायक अर्थात् मुखिया था।

वासुदेव कृष्ण का राज्य तीन खण्डों में था। इतने बड़े प्रदेश में ५६ हजार सैनिक क्या महत्व रखते हैं? कृष्णराज्य की अपेक्षा भारत छोटा सा देश है, आज इसके पास लाखों सैनिक हैं। तीन

खण्डों की सुरक्षार्थ तो करोड़ों सैनिक अपेक्षित हैं। फिर सूत्रकार ने जो ५६ हजार सैनिक लिखे हैं, इसका क्या कारण है? इस प्रश्न का होना स्वाभाविक है। इसका समाधान इस प्रकार है। बलवर्ग शब्द सैन्यसमूह का बोधक है। सैन्यसमूह का अर्थ है—सैनिकों का समुदाय, अतः सूत्रकार ने जो बलवर्ग शब्द दिया है यह सैनिकदलों—सैनिक टुकड़ियों का परिचायक है। फिर एक सैनिक दल में भले ही हजारों सैनिकों की संख्या हो। कहने का भाव यह है कि महाराज कृष्ण के पास ५६ हजार सैनिक-समुदाय था। केवल ५६ हजार सैनिक थे, यह अर्थ नहीं समझना चाहिए। “रहस्यं तु केवलिगम्यम्।”

“अणंगसेणापामोक्खाणं अणेगाणं-गणियासाहस्सीणं” यहां पठित ‘अणेगाणं’ यह पद अनेक का बोधक है। इसका भाव यह है कि जिस प्रकार कुमारों की, सैन्यदल की और रानियों की संख्या निश्चित थी, परन्तु महाराज कृष्ण के राज्य में रहने वाली गणिकाओं की संख्या निश्चित नहीं थी, इसीलिए सामान्य रूप से प्रस्तुत सूत्र में सूत्रकार ने हजारों गणिकाओं का उल्लेख कर दिया है। अणंगसेना का सब गणिकाओं में प्रधान स्थान था।

गणिका शब्द के दो अर्थ उपलब्ध होते हैं—१-नृत्य तथा गायन द्वारा आजीविका चलाने वाली स्त्री। २-पैसे लेकर कामियों की कामवासना पूर्ण करने वाली नारी। प्रस्तुत में गणिका शब्द का प्रथम अर्थ ही ग्रहण करना चाहिए।

“ईसर जाव सत्थवाहाणं” यहां पठित जाव-यावत् पद से “तलवर-मांडबिय-कोडुंबिय-” इन पदों का ग्रहण करना चाहिए। इनका अर्थ इस प्रकार है—

ईश्वर-युवराज का नाम है। तलवर-राजा के कृपापात्र को अथवा जिन्होंने राजा की ओर से उच्च आसन (पदवी विशेष) प्राप्त कर लिया है, ऐसे नागरिकों को तलवर कहते हैं। जिसके निकट दो-दो योजन तक कोई ग्राम न हो उस प्रदेश को मडम्ब कहते हैं, मडम्ब के अधिनायक को मांडबिक कहा गया है। कुटुम्बों के स्वामी को सेठ कौटुम्बिक तथा सार्थ अर्थात् व्यापारी मुसाफिरो के समूह के नायक को सार्थवाह कहते हैं।

“अद्धभरहस्स” इसमें दो पद हैं—एक अद्ध और दूसरा भरत। अद्ध आधे को कहते हैं। भरत का अर्थ है—भारतवर्ष। भरतक्षेत्र का अर्धचन्द्र जैसा आकार है। तीन ओर लवणसमुद्र और उत्तर में चुल्लहिमवन्त पर्वत है। अर्थात् लवणसमुद्र और चुल्लहिमवन्त पर्वत से उसकी सीमा बंधी हुई है। भरत क्षेत्र के मध्य में वैताड्य पर्वत है। इससे भरत के दो भाग हो जाते हैं। वैताड्य की दक्षिण ओर का दक्षिणार्ध भरत और उत्तर की ओर का उत्तरार्ध भरत है। चुल्लहिमवन्त पर्वत के ऊपर से निकलने वाली गंगा और सिन्धु नदियां वैताड्य की गुफाओं से निकल कर लवणसमुद्र में मिलती हैं। इससे भरत के छः विभाग हो जाते हैं। इन्हीं छह विभागों को छह खण्ड कहते हैं। चक्रवर्ती का राज्य इन ६ खण्डों में होता है। और वासुदेव\* का राज्य तीन खण्डों में अर्थात्

---

\* चक्रवर्ती से आधे वैभव को धारण करने वाले, तीन खण्डों के अधिनायक युगपुह्व।

अर्धभरत में होता है। महाराज कृष्ण वासुदेव थे, इसीलिए प्रस्तुत सूत्र में कहते हैं कि महाराज कृष्ण अर्ध भरत का शासन कर रहे थे।

“आहेवच्चं जाव विहरइ” यहां पठित जाव-यावत् पद से सूत्रकार को जो पद अभीष्ट हैं, वे इस प्रकार हैं—

“आहेवच्चं” ति-आधिपत्यम्-अधिपतिकर्म, इह यावत्करणादिदं दृश्यम्-“पोरेवच्चं”—पुरोवर्तित्वमग्रेसरत्वमित्यर्थः, “भट्टित्तं”—भर्तृत्वं पोषकत्वम्, सामित्तं—स्वामित्वं, महत्तरगतं—महत्तरकत्वं शेषनृपापेक्षया महत्तमताम्, आणाईसरसेणावच्चं—आज्ञेश्वर—आज्ञाप्रधानो यः सेनापतिः, सैन्यनायकस्तस्य भावः कर्म वा आज्ञेश्वरसेनापत्यम्। ‘करेमाणे’ कारयन् परैः, पालेमाणे “पालयन् स्वयमिति” इसका अर्थ इस प्रकार है—

१-आधिपत्य-अधिपति राजा का नाम है। उसका कर्म आधिपत्य कहलाता है, अर्थात् राजा लोगो के प्रभुत्व को आधिपत्य कहते हैं।

२-पुरोवर्तित्व-आगे चलने वाले का नाम पुरोवर्ती है। पुरोवर्ती-मुख्य का कर्म पुरोवर्तित्व है। मुख्यत्व और पुरोवर्तित्व दोनों समानार्थक हैं।

३-स्वामित्व-स्वामी नेता का नाम है। उसका कर्म स्वामित्व कहलाता है।

४-भर्तृत्व-पालन-पोषण करने वाले का नाम भर्ता है। उसका कर्म भर्तृत्व है।

५-महत्तरकत्व-उत्तम या श्रेष्ठ का नाम महत्तरक है उसका कर्म महत्तरकत्व है।

६-आज्ञेश्वर-सैनापत्य-जो स्वयं ही आज्ञेश्वर (राजा) है, स्वयं ही सेनापति है, उसे आज्ञेश्वर सेनापति कहते हैं। उसका भाव अथवा कर्म आज्ञेश्वर सैनापत्य कहलाता है।

करेमाणे, पालेमाणे का अर्थ है—दूसरो द्वारा कराते हुए तथा स्वयं पालन करते हुए।

प्रस्तुत सूत्र में महाराज कृष्ण के आधिपत्य का जो वर्णन किया गया है, उस से यह भली-भांति स्पष्ट हो जाता है कि महाराज कृष्ण का पुण्यदिवाकर अपने शिखर पर आसीन था। उसके प्रखर तेज के सामने कोई उठर नहीं सकता था। सिर पर माता, पिता, पितामह आदि सभी पूज्य पुरुषों की विद्यमानता भी पुण्योत्कर्ष का एक ज्वलन्त प्रतीक है। महाराज कृष्ण को इसका भी सौभाग्य प्राप्त था।

श्री स्थानांग सूत्र में वासुदेव कृष्ण का ‘कर्म-उत्तम-पुरुष’ के रूप में वर्णन किया गया है। कर्म उत्तम पुरुष का अर्थ है—जो राजनीति में पूर्णतया कुशल हो, शत्रुओं के लिए सिंह के समान हो, मित्रों के लिए कल्पवृक्ष के तुल्य हो तथा क्षत्रियजनोचित सभी गुणों से अलंकृत हो। स्थानांगसूत्र द्वारा कृष्ण महाराज को जो कर्म-उत्तमपुरुष कहा गया है, इससे भी कृष्ण महाराज के पुण्य की उत्कृष्टता ही प्रकट होती है।

प्रस्तुत सूत्र में महाराज कृष्ण के आधिपत्य का वर्णन किया गया है। अब अगले सूत्र में सूत्रकार अपने प्रतिपाद्य विषय का वर्णन करते हुए कहते हैं—

**मूल-तत्थ णं बारवईए नयरीए अंधगवण्ही णामं राया परिवसइ। महया हिमवन्त**

वण्णओ। तस्स णं अंधगवण्हस्स रण्णो धारिणी नामं देवी होत्था। वण्णओ। तए णं सा धारिणी देवी अण्णया कयाइं तंसि तारिसगंसि सयणिज्जंसि एवं जहा महब्बले—

सुमिणदंसणकहणा, जम्मं बालत्तणं कलाओ य ।

जोव्वणपाणिग्गहणं, कन्ता वासा य भोगा य ॥ १ ॥

नवरं गोयमे अट्ठण्हं रायवरकण्णणं एगदिवसेणं पाणिं गेण्हावेन्ति, अट्ठट्ठओ दाओ।

छाया—तत्र द्वारावत्यां नगर्याम्, अन्धकवृष्णिनाम् राजा परिवसति। महता हिमवद०. वर्णकः। तस्य अन्धकवृष्णोः राज्ञः धारिणी नाम्नी देव्यभूत्। वर्णकः। ततः सा धारिणी देवी अन्यदा कदाचित् तस्मिन् तादृशके शयनीये एवं यथा महाबल—

स्वप्नदर्शनकथना, जन्म बालत्वं कलाश्च ।

यौवनपाणिग्रहणं, कान्ताप्रासादभोगाश्च ॥ १ ॥

नवरं, गौतमो अष्टानां राजवरकन्यकानामेकदिवसे पाणिं ग्राहयन्ति अष्टौ-अष्टौ दायाः।

पदार्थ—णं—वाक्यालंकारार्थक है। तत्थ—उस, बारवईए नयरीए—द्वारिका नगरी में, अंधगवण्ही—अन्धकवृष्णि, नामं—नामक, राया—राजा, परिवसइ—रहता था, महया—महान था, हिमवन्त—हिमालय जैसा बड़ा था, वण्णओ—विशेष वर्णन जान लेना, तस्स—उस, अंधगवण्हस्स—अन्धकवृष्णि, रण्णो—राजा के, धारिणी—धारिणी, नामं—नाम वाली, देवी—रानी, होत्था—थी, वण्णओ—विशेष वर्णन जान लेना, तए—तदनन्तर, सा—वह, धारिणी देवी—धारिणी रानी, अण्णया—कभी, कयाइं—किसी समय, तंसि—उस। तारिसगंसि—तत्समान—उसके योग्य, सयणिज्जंसि—शय्या, एवं—इस प्रकार। जहा—जैसे, महब्बले—महाबल कुमार का वर्णन है, सुमिणदंसणकहणा—स्वप्नदर्शन का कथन करना, बालत्तणं—बालावस्था का वर्णन करना, जम्मं—जन्म का वर्णन करना, य—और, कलाओ—कलाओं का वर्णन करना। जोव्वण—यौवनावस्था, पाणिग्गहणं—विवाह, कन्ता—स्त्रिया, पसाया—महल, य—और, भोगा—भोग, सबका वर्णन करना, नवरं—इतना विशेष है, गोयमनामेणं—लड़के का नाम गौतम था उसका, अट्ठण्हं—आठ, रायवरकन्नाणं—श्रेष्ठ राजाओं की कन्याओं के साथ, एगदिवसेणं—एक दिन में, पाणिं गेण्हावेन्ति—विवाह करवा देते हैं, अट्ठट्ठओ—आठ-आठ, दाओ—दातें दी गई।

मूलार्थ—उस द्वारिका नारी में अन्धकवृष्णि नाम का राजा राज्य करता था। पर्वतों में जैसे हिमवान पर्वत महान है, ऐसे ही वह राजा अन्य राजाओं से महान था। उसकी ऋद्धि-समृद्धि का विशेष वर्णन औपपातिक सूत्र में किया गया है। उस राजा की रानी का नाम धारिणी था।

किसी समय महारानी धारिणी एक उत्तम शय्या पर शयन कर रही थी। उसने एक स्वप्न देखा, उस स्वप्न को उसने अपने पति को बताया। बालक का जन्म, बालक का

बालभाव, उस द्वारा कलाओं का सीखना, युवावस्था की प्राप्ति, कान्ताओं—राजकुमारियों के साथ विवाह, प्रासादों—महलों का निर्माण और काम-भोगों का उपभोग आदि सभी बातें भगवती सूत्र में वर्णित महाबल की भांति जान लेनी चाहिए। इतना अन्तर अवश्य है कि राजकुमार का नाम गौतम रखा गया था और उसका एक ही दिन में आठ श्रेष्ठ राजकुमारियों के साथ पाणिग्रहण करवाया गया था। दहेज में आठ-आठ प्रकार की वस्तुएं दी गई।

हिन्दी विवेचन—प्रस्तुत सूत्र में राजकुमार गौतम के माता-पिता तथा विवाह तक की एवं उसके जीवन सम्बन्धी अन्य घटनाओं का उल्लेख किया गया है।

गौतम के पिता महाराज अन्धकवृष्णि थे, माता महारानी धारिणी थी। गौतम जब माता धारिणी के गर्भ में आए थे, उस समय माता को स्वप्न में सिंह के दर्शन हुए थे। माता धारिणी ने स्वप्न दर्शन की बात महाराज अन्धकवृष्णि के सामने रखी। उन्होंने उसे स्वप्न की महत्ता समझाते हुए कहा—देवानुप्रिये! स्वप्न उत्तम है, लाभप्रद है, हमारे घर में सिंह जैसे पराक्रम वाला एक बालक जन्म लेगा। पुत्र जन्म की बात सुनकर महारानी धारिणी को असीम आनन्द प्राप्त हुआ।

गौतम का जन्म, उसका बाल-भाव, पुरुषोचित कलाओं का सीखना, पाणिग्रहण—विवाह, प्रासादों का निर्माण तथा भोगोपभोग आदि सभी बातें महाबल कुमार के समान जान लेनी चाहिए। सूत्रकार के कहने का आशय यह है कि जिस प्रकार भगवती सूत्र में राजकुमार महाबल के जन्म से लेकर विवाह तक के जीवनवृत्तों का उल्लेख किया गया है, उसी प्रकार गौतम कुमार के जीवन वृत्तों को भी समझ लेना चाहिए। अन्तर केवल नाम का है। भगवती सूत्र में यह वर्णन महाबल कुमार के नाम से किया गया है, जब कि प्रस्तुत सूत्र में यह वर्णन गौतम कुमार के नाम से है। नामगत भिन्नता के अतिरिक्त दोनों के जीवनवृत्तों में कोई अन्तर नहीं है। जहां अन्तर है, वहां सूत्रकार ने स्वयं “नवरं गोयमो नामेणं” —इन शब्दों द्वारा प्रकट कर दिया है। इसका भाव यह है कि गौतम कुमार का एक दिन में आठ राजकन्याओं के साथ विवाह कराया गया और उन्हें आठ-आठ प्रकार का दहेज मिला।

“महता हिमवन्त० वण्णओ” यहां दिया गया बिन्दु तथा “वण्णओ” पद औपपातिक सूत्र में किए गए राजा कोणिक के वर्णन की ओर संकेत कर रहा है। सूत्रकार का आशय यह है कि चम्पा नरेश कोणिक के ऐश्वर्य के समान महाराज अन्धकवृष्णि का ऐश्वर्य था। औपपातिक सूत्र के राजवर्णन का उल्लेख पीछे किया जा चुका है।

“वण्णओ” इसका सम्बन्ध रानी धारिणी से है। यह पद रानी का वर्णन करने वाले पाठ की ओर संकेत कर रहा है। रानी सम्बन्धी पाठ इस प्रकार है—

सुकुमालपाणिपाया, अहीणपडिपुण्ण-पंचिंदिय-सरीरा, लक्खणवज्जण-गुणोववेया,  
माणुम्माणप्पमाण-पडिपुण्ण-सुजायसब्बंगसुंदरंगी, ससिसोमाकारकंतपियदंसणा-सुरूवा,  
करयल-परिमिअ-पसत्थतिवलियमज्झा, कुंडलुल्लिहिअगंडलेहा, कोमुइ-रयणियर-विमल-

पडिपुण्ण-सोमवयणा, सिंगारागारचारुवेसा, संगयगयहसिअभणिअविहिअविलास-सललिअ-संलाव-णिउणजुत्तोवयार कुसला, पासादिया, दरिसणिज्जा, अभिरूवा, पडिरूवा, अंधग-वणिहणा रण्णा सद्धि अणुरत्ता अविरत्ता, इट्ठे-सद्-फरिस-रस-रूव-गंधे पंचविहे माणुस्सए कामभोए पच्चणुभवमाणी विहरइ।

इन पदों का अर्थ इस प्रकार है—

महारानी धारिणी के हाथ-पैर बड़े ही कोमल थे। उसमें स्त्रियोचित लक्षणों की हीनता न थी, उसके अंग स्वरूप की अपेक्षा परिपूर्ण (न अधिक छोटे, न अधिक मोटे और न अधिक कृश) अर्थात् अपने-अपने प्रमाण से युक्त पांचों इन्द्रियों से उसका शरीर सुशोभित था, उसका शरीर लक्षणों<sup>१</sup> तथा व्यंजनों<sup>२</sup> से युक्त था। मान<sup>३</sup> उन्मान<sup>४</sup> प्रमाण<sup>५</sup> के अनुसार उसके सब अंग बने थे, इसलिए वह अद्भुत सुन्दरी थी। चन्द्रमा जैसे सौम्य और मनोहर अंग होने से, देखने वालों को उसका रूप बड़ा प्यारा लगता था। उसकी बीच में रही हुई त्रिवलियुक्त कमर मुट्ठी में आ जाती थी, केश-कुण्डलों के पुनः पुनः स्पर्श होने के कारण उसके गालों पर निशान बन गए थे, उसका मुख कार्तिक में उदय होने वाले स्वच्छ चन्द्रमा की चन्द्रिका के समान था, उसका रूप शृंगार रस का स्थान सा बन गया था, या उसका आकार शृंगार के सहित और वेष सुन्दर था।

महारानी धारिणी की चलना, हंसना, चेष्टाएँ और कटाक्ष विलक्षण थे। वह प्रसन्नता-पूर्वक भाषण करने में कुशल तथा लोकव्यवहार में चतुर थी। देखने वालों का चित्त उसे देखते ही प्रसन्न हो जाता था, वह दर्शनीय थी—मनोहर थी। देखने वालों को उसका नवीन-नवीन रूप मालूम होता था। महाराज अन्धकवृष्णि में वह अनुरक्त थी—उसका शब्द, रूप, रस, गंध और स्पर्श प्रिय था। वह मनुष्यों के पाच प्रकार के कामभोगों को भोगती हुई रहती थी।

“एवं जहा महाबले” इन पदों से सूत्रकार ने गौतम कुमार के जीवन को महाबल कुमार के समान प्रकट किया है। गौतम कुमार और महाबल कुमार की जहां-जहां जीवन सम्बन्धी समानता है, उस का भी सूत्रकार ने —“सुमिणहंसणकहणा—” आदि पदों द्वारा सर्वथा स्पष्टीकरण कर दिया है। महाबल के जीवन का भगवती सूत्र में वर्णन किया गया है। प्रसंगानुकूल कुछ अंश इस प्रकार हैं—

हस्तिनापुर नगर के राजा बल की प्रभावती नाम की एक रानी थी। किसी समय उसने रात्रि के समय अर्द्धजागृत अवस्था के स्वप्न में आकाश से उतरकर मुख में प्रवेश करते हुए एक सिंह को देखा। जागने पर वह उक्त स्वप्न का फल पूछने के लिए अपने शयनागार से उठी, समीप

१ साधिया, घक्र, शंख आदि धिन्ह।

२ पसा, तिल आदि।

३ एक पुरुष प्रमाण जल का कुण्ड भर दिया जाए, उसमें उसी पुरुष को बैठाने से यदि एक द्रोण ( ३२ सेर ) प्रमाण पानी कुण्ड से बाहर निकल जाए, उसे मान कहते हैं।

४ मनुष्य को तराजू पर बैठाने से जो आधा भार-परिमाण विशेष होता है, उसे उन्मान कहते हैं।

५ अपने अंगुलों से जो १०८ अंगुल हो, वह प्रमाणप्राप्त कहलाता है।



के शयनागार में सोए हुए महाराज के पास आई, उनको जगाया और अपना स्वप्न उन्हें सुनाया। स्वप्न को सुनकर नरेश बड़े प्रसन्न हुए और कहने लगे—‘प्रिये! स्वप्न बड़ा उत्तम है, इसके फलस्वरूप तुम्हारे गर्भ से एक बड़ा प्रभावशाली पुत्र उत्पन्न होना चाहिए।’ महारानी प्रभावती स्वप्न के इस फल को सुनकर मन ही मन प्रसन्न होती हुई पतिदेव को प्रणाम करके वापिस अपने शयनभवन में आ गई अनिष्टोत्पादक कोई स्वप्न न आ जाए, इस विचार से शेष रात्रि उसने धर्म जागरण में ही व्यतीत की।

स्नानादि की आवश्यक क्रियाओं से निवृत्त होकर महाराज बल ने अपने कौटुम्बिक पुरुषों एवं राजपुरुषों को बुलवाया, उनसे कहा—‘स्वप्नशास्त्रियों को बुलाकर लाओ।’ राजकर्मचारियों ने राजाज्ञानुसार स्वप्नशास्त्रियों को बुलाया। तदनन्तर राजा ने उनके सामने महारानी प्रभावती का पूर्वोक्त स्वप्न सुनाकर उसका फल पूछा। स्वप्नशास्त्रियों ने भी कहा कि—‘आपके घर में एक सर्वांगपूर्ण पुण्यात्मा पुत्र उत्पन्न होगा। यह पुत्र महान प्रतापी राजा होगा, या अखण्ड ब्रह्मचारी मुनीश्वर होगा।’ राजा ने ज्योतिषियों को यथोचित पारितोषिक देकर विदा किया।

लगभग नवमास के परिपूर्ण होने पर महारानी ने एक सर्वांगसुन्दर पुत्ररत्न को जन्म दिया। राजदम्पति ने बड़े आनन्द मंगल के साथ पुत्र का जन्मोत्सव मनाया तथा बड़े समारोह के साथ उसका नामकरण संस्कार किया और महाबल यह नाम रखा। पांच घाय माताओं के संरक्षण में महाबल का लालन-पालन होने लगा। तत्पश्चात् कुमार के माता-पिता ने क्रम से स्थितिपतित (पुत्र जन्म का उत्सव विशेष) चन्द्रसूर्यदर्शन, रात्रि-जागरण नामकरण आदि सभी कार्य सानन्द पूर्ण किए।

आठ वर्ष और कुछ दिन बीतने पर कुमार को कलाचार्य को सौंप दिया गया। कलाचार्य ने भी महाबल को लिखना, गणित से लेकर पक्षी आदि के बोलने का शकुनज्ञान तक ७२ कलाए सिखाईं। तदनन्तर कलाचार्य ने कुमार को उसके माता-पिता के पास छोड़ दिया। सर्वथा योग्य तथा युवावस्था सम्पन्न कुमार को देखकर महाराज बल ने महाबल के लिए विशाल और उत्तम आठ सुन्दर महल बनवाए और उनके मध्य में एक विशाल भवन तैयार कराया। तदनन्तर शुभ तिथि, करण, नक्षत्र और मुहूर्त में सुयोग्य आठ राज-कन्याओं के साथ उसका विवाह कर दिया। विवाह के उपलक्ष्य में राजा बल ने आठ करोड़ हिरण्य, आठ करोड़ सुवर्ण, आठ सामान्य मुकुट, आठ सामान्य कुण्डलों के जोड़े इस प्रकार की अनेक विध उपभोग्य सामग्री देकर श्री महाबल कुमार को महलों में रहने का आदेश दिया और महाबल कुमार भी प्राप्त हुई दहेज की सामग्री को आठों रानियों में विभक्त कर उन महलों में उनके साथ निवास करते हुए, विषयभोगों का सुख भोगने लगा।\*

गौतम कुमार के जीवन की समानता बताने के लिए सूत्रकार ने “एवं जहा महाबले” आदि पदों का उल्लेख किया है। इनका भाव स्पष्ट है कि कला-शिक्षण आदि में गौतम और महाबल दोनों राजकुमारों का जीवन एक जैसा है।

---

\* विस्तृत कथानक के लिए देखिए भवगती सूत्र शतक ११, उद्देश्य ११।

“नवरं” यह एक अव्ययपद है इसका अर्थ है—इतना विशेष है। भाव यह है कि जहां एक व्यक्ति के जीवन के साथ अन्य व्यक्ति के जीवन की समानता की गई हो, यदि वहां कुछ भिन्नता भी कहनी इष्ट हो, तब वहां “नवरं” इस अव्ययपद का प्रयोग किया जाता है।

“अट्ठट्ठओ दाओ” का अर्थ है, आठ-आठ प्रकार का दहेज। आठों राजकुमारियों को आठ-आठ वस्तुएं दी गईं। वे वस्तुएं कौन-कौन सी थीं, उसकी सूची भगवती सूत्र के अनुसार इस प्रकार है—

आठ हिरण्यकोटि आभूषणों के रूप में परिणत आठ करोड़ रुपए का सोना अथवा (आठ करोड़ चांदी के सिक्के), आठ सुवर्णकोटि (आभूषण के रूप में परिवर्तित सोना जिसका मूल्य आठ करोड़ हो), आठ उत्तम मुकुट, आठ उत्तम कुण्डलों के जोड़े, आठ उत्तम हार, आठ उत्तम अर्द्धहार, आठ उत्तम एकावली हार, आठ उत्तम मुक्तावली हार, आठ उत्तम कनकावली हार, आठ उत्तम रत्नावली हार। आठ उत्तम कड़ों के जोड़े, आठ उत्तम भुजबन्धों के जोड़े, आठ उत्तम रेशमी वस्त्रों के जोड़े, आठ उत्तम बटर-टसर के जोड़े, आठ उत्तम पट्टसूत्र के जोड़े, आठ उत्तम दुकूल नामक वृक्ष की त्वचा से बने वस्त्रों के जोड़े। आठ श्रीदेवी की प्रतिमाएं, आठ ह्री देवी की प्रतिमाएं, आठ धृति देवी की प्रतिमाएं, आठ लक्ष्मी देवी की प्रतिमाएं। आठ नन्द-मांगलिक वस्तुएं अथवा आठ लोहासन, आठ भद्र मांगलिक वस्तुएं, अथवा आठ शरासन, आठ उत्तम रत्नमय तालवृक्ष-अपने-अपने भवनों के चिह्नस्वरूप, आठ उत्तम ध्वजा, दस हजार गौओं का एक गोकुल होता है, ऐसे आठ उत्तम गोकुल, एक नाटक में ३२ पात्र काम करते हैं, ऐसे आठ उत्तम नाटक, रत्न-जटित एवं बहुमूल्य आठ उत्तम अश्वप्रतिमाएं और आठ सुवर्ण निर्मित एव रत्न जटित हस्ति प्रतिमाएं, उत्तम हाथी, आठ उत्तम यान-गाड़ी आदि, आठ उत्तम युग्य-एक प्रकार का वाहन जिसे गोल्लदेश में जम्पान कहते हैं, आठ उत्तम शिविकाएं-पालकियां, आठ उत्तम स्यन्दमानिका-पालकी विशेष, इसी प्रकार आठ उत्तम गिल्लियां (हाथी के ऊपर की अम्बारी-जिस पर सवार बैठते हैं, उसे गिल्ली कहते हैं), आठ उत्तम थिल्लियां (घोड़े की काठी का नाम थिल्ली है), आठ उत्तम विकट यान-बिना छत की सवारी। आठ पारियानिक-क्रीडादि के लिए प्रयुक्त किये जाने वाले रथ, आठ सांग्रामिक रथ, आठ उत्तम घोड़े, आठ उत्तम हाथी, दस हजार कुल (परिवार) जिसमें रहते हैं, उसे ग्राम कहते हैं ऐसे आठ उत्तम गांव, आठ उत्तम दास, आठ उत्तम दासियां, आठ उत्तम किंकर-नौकर (पूछकर काम करने वाले), आठ कंचुकी-अन्तःपुर के प्रतिहारी, आठ वर्षधर-वे नपुंसक जो अन्तःपुर में काम करते हैं, आठ महत्तर-अन्तःपुर में काम करने वाले। शृङ्खला-सांकल वाले आठ सोने के दीपक, सांकलवाले आठ चांदी के दीपक, सांकलवाले आठ सोने और चांदी-दोनों से निर्मित दीपक, ऊँचे दण्डवाले आठ सोने के दीपक, ऊँचे दण्डवाले आठ चांदी के दीप, ऊँचे दण्डवाले आठ सोने और चांदी के दीपक, पंजर-फानूस वाले (एकदण्ड में लगे हुए शीशे के कमल या गिलास आदि जिनमें बत्तियां जलाई जाती हैं) आठ सोने के दीप, पंजर वाले आठ चांदी के दीप, पंजर वाले आठ सोने और चांदी के दीप। आठ सोने के थाल, आठ चांदी के थाल, आठ सोने और चांदी के थाल, आठ सोने की

कटोरियां, आठ चांदी की कटोरियां, आठ सोने और चांदी की कटोरियां, आठ सुवर्णमय दर्पण के आकार वाले पात्रविशेष, आठ रजतमय दर्पण के आकार वाले पात्रविशेष, आठ सुवर्णमय और रजतमय दर्पण के आकार वाले पात्रविशेष, आठ सुवर्णमय मल्लक-पात्र (कटोरा) आठ रजतमय मल्लक, आठ सुवर्णमय और रजतमय मल्लक, आठ सुवर्ण की तलिका (पात्री विशेष), आठ रजत की तलिका, आठ सुवर्ण और रजत की तलिका, आठ सुवर्ण की कलाचिका (चमचे), आठ रजत की कलाचिका, आठ सुवर्ण और रजत की कलाचिका, आठ सुवर्ण के तापिकाहस्त (पात्रविशेष), आठ रजत के तापिकाहस्त, आठ स्वर्ण और रजत के तापिकाहस्त, आठ सोने के अवपाक्य तवे, आठ रजत के तवे, आठ सुवर्ण और रजत के तवे। आठ सोने के पादपीठ—(पाव रखने के आसन), आठ रजत के पादपीठ, आठ सुवर्ण और रजत के पादपीठ, आठ सुवर्ण की भिसिका, आठ रजत की भिसिका, आठ सुवर्ण और रजत की भिसिका, आठ सुवर्ण के करोटिका, (कुण्डे अथवा बड़े मुंह वाले पात्रविशेष), आठ रजत की करोटिका, आठ सुवर्ण और रजत की करोटिका, आठ सुवर्ण के पलंग, आठ रजत के पलंग, आठ सुवर्ण और रजत के पलंग, आठ रजत की प्रतिशय्या (उत्तरशय्या अर्थात् छोटे पलंग), आठ रजत की प्रतिशय्या, आठ सुवर्ण और रजत की प्रतिशय्या, आठ हंसासन—हंस के चिन्हवाले आसनविशेष, आठ क्रौंचासन—क्रौंच पक्षी के आकार वाले आसन विशेष, आठ गरुडासन—गरुड के आकार वाले आसनविशेष, आठ उन्नत—ऊंचे आसन, आठ प्रणत—नीचे आसन, आठ दीर्घ—लम्बे आसन, आठ भद्रासन—आसनविशेष, आठ पक्ष्मासन—आसनविशेष जिन के नीचे पक्षियों के अनेकविध चित्र हो, आठ मकरासन—मकर के चिन्हवाले आसन, आठ पद्मासन—आसनविशेष, आठ दिशासौवस्तिकासन—दक्षिणावर्त (स्वस्तिक) के आकार वाले आसन, आठ तैलसमुद्गक—तैल के डब्बे।

इनके अतिरिक्त औपपातिक सूत्र नामक शास्त्र में किए गए वर्णन के अनुसार आठ पारिसी—पारसदेशोत्पन्न दासिया, आठ छात्र—आठ छत्र धारण करने वाली दासिया, आठ चंवर, आठ चंवर धारण करने वाली दासियां, आठ पखे—आठ पंखे झुलाने वाली दासियां, आठ पानदान (वे डब्बे जिनमें पान और इसके लगाने की सामग्री रखी जाती है—पनडब्बा) आठ पानदान को धारण करने वाली दासियां, आठ क्षीरधात्रियां—बालकों को दूध पिलाने वाली धायमाताएं, आठ बालकों को गोद में लेने वाली धायमाताएं, आठ अंगमर्दन करने वाली स्त्रियां, आठ उन्मर्दिका—विशेष रूप से अंग मर्दन करने वाली दासिया, आठ स्नान कराने वाली दासियां, आठ शृंगार करने वाली दासियां, आठ चंदन पीसने वाली दासियां, आठ चूर्ण (पान का मसाला) अथवा सुगन्धित द्रव्य पीसनेवाली दासियां, आठ क्रीड़ा कराने वाली दासियां, आठ परिहास—मनोरंजन करने वाली दासिया, आठ राजसभा के समय साथ रहने वाली दासियां, आठ नाटक करने वाली दासिया, आठ साथ चलने वाली दासियां, आठ रसोई बनाने वाली दासियां, आठ भण्डागार—भण्डार की देखभाल करने वाली दासियां, आठ मालिनें, आठ पुष्प धारण करने वाली दासियां, आठ पानी लाने वाली दासियां, आठ बलिकर्म—शरीर की स्फूर्ति के लिए तैलादि मर्दन करने वाली दासियां, आठ शय्या बिछाने वाली दासियां, आठ अन्तःपुर का पहरा देने वाली दासियां, आठ बाहर का

पहरा देने वाली दासियां, आठ माला गूंधने वाली दासियां, आठ आटा आदि पीसने वाली अथवा सन्देश वहन करने वाली दासियां, और बहुत-सा हिरण्य, सुवर्ण, कांस्य-कांसी, वस्त्र, विपुल धन, कनक, रत्न, मणि, मोती शंख, मूंगा, रक्तरत्न, उत्तमोत्तम वस्तुएं स्वापतेय-रूपया पैसा आदि इतना द्रव्य दिया जो कि सात पीढ़ी तक चाहे इच्छा-पूर्वक दान दिया जाए, स्वयं उसका उपभोग कर लिया जाए या खूब उसे बांटा जाए तो भी वह समाप्त नहीं हो सकता था।

प्रस्तुत सूत्र में गौतम कुमार के जीवन सम्बन्धी वर्णन किया गया है और गर्भ में आने से लेकर विवाह तक के उनके जीवन को महाबल के समान बताकर संक्षेप में उसका परिचय करा दिया गया है। ध्यान से पढ़ने या गृहस्थ जीवन सम्बन्धी अनेकों शिक्षाएं इस संदर्भ से प्राप्त की जा सकती हैं। कुछ शिक्षाएं इस प्रकार हैं—

१—जब पति-पत्नी दोनों सुयोग्य हों, दोनों के द्वारा गृहस्थ जीवन की समस्त मर्यादाओं का ठीक पालन होता हो, दोनों सदाचारी हों तथा दोनों में सात्विक तथा पूर्ण स्नेहभाव हो तो उनके जो सन्तान होती है, वह भी प्रायः सुशील, संयत और सर्वगुणसम्पन्न होती है। माता-पिता की सुशीलता तथा सच्चरित्रता का सन्तति पर अवश्य प्रभाव पड़ता है। इसलिए सन्तति के भविष्य को उज्ज्वल देखने की कामना रखने वाले प्रत्येक माता-पिता को अपना जीवन सदाचारी, विवेकी और धर्म-प्रिय बनाना चाहिए।

२—जीव जिन शुभ-अशुभ कर्मों को लेकर माता के गर्भ में आता है, उनकी प्रतीति माता को दिखाई देने वाले स्वप्नों से तथा माता को उत्पन्न होने वाले दोहदों से भली-भांति हो जाती है। यदि माता को शुभ स्वप्न आते हैं तो उनसे गर्भगत जीव की पुण्यसम्पत्ति का बोध होता है, यदि माता अशुभ स्वप्न देखती है, तो वे अशुभ स्वप्न गर्भ में आने वाले जीव की भाग्यहीनता के प्रतीक होते हैं। यही स्थिति दोहदों की होती है। शुभ दोहद (गर्भिणी स्त्री को उत्पन्न होने वाला एक विशेष प्रकार का संकल्प) जीव के सौभाग्य का और अशुभ दोहद जीव के दुर्भाग्य का परिचायक होता है।

महारानी धारिणी को स्वप्न आया। उसने देखा कि मानो सिंह मेरे मुख में प्रवेश कर रहा है। यह स्वप्न कितना महान है, शुभ है, मंगलफल सूचक है, इस की चर्चा पीछे की जा चुकी है। भाव यह है कि शुभ स्वप्नों से जीव के पुण्य आदि का अनुमान किया जा सकता है।

३—जन्म के बाद नामकरण, चूडाकर्म आदि कार्य हो जाने पर विद्यारंभ करवाया जाता है। विद्या के क्षेत्र में सर्वथा निष्णात हो जाने पर बालक के विवाह संस्कार का समय आता है। शास्त्रों में जहां कहीं पर भी किसी के विवाह का उल्लेख आया है, वहां पर युवावस्था में ही विवाह का होना पाया जाता है। इससे बाल-विवाह और वृद्ध-विवाह दोनों का निषेध स्पष्ट हो जाता है तथा इससे यह भी प्रमाणित हो जाता है कि गृहस्थाश्रम में प्रवेश करने वाला व्यक्ति युवा होना चाहिए। शास्त्रों के परिशीलन से पता चलता है कि विवाह-संस्कार का समय नव अंगों की जागृत दशा में ही होता है। दो कान, दो आंख, दो नासिका, जिह्वा, शरीर और मन ये नौ अंग जिस समय पूर्ण विकसित, पूर्ण बलवान हो जाते हैं, वह समय विवाह का है और वही समय

युवावस्था है। बाल्यकाल में ये नौ अंग विकसित नहीं होते हैं। वृद्धावस्था आने पर इनकी शक्ति क्षीण हो जाती है, अंग निर्बल हो जाते हैं। इसलिए ये दोनों अवस्थाएं विवाह के योग्य नहीं मानी जाती हैं। इस विचारणा से युवावस्था ही विवाह का समय सिद्ध होता है।

४—एक दिन में आठ राजकुमारियों के साथ विवाह करने का अर्थ है—समय और धन का दुरुपयोग न होने देना। जिस तरह आजकल विवाह में अधिक व्यय होता है और समय का दुरुपयोग होता है उस युग में ऐसी बात नहीं थी।

५—विवाह में जिस प्रकार वर्तमान में नवग्रह पूजनादि की रीति प्रचलित है, उस समय यह रीति प्रचलित नहीं थी। महाबल कुमार के वर्णनीय प्रकरण में उसके विवाह का जो वर्णन आता है उसमें देवों की पूजा का कोई उल्लेख नहीं मिलता।

सूत्रकार ने महाबल कुमार की विवाह सम्बन्धी समानता अभिव्यक्त करते हुए गौतम कुमार के आठ राजकुमारियों के साथ विवाहित होने का जो उल्लेख किया है, इसका अर्थ यह नहीं समझना चाहिए कि जैन-शास्त्र बहु विवाह प्रथा का समर्थन या विधान करते हैं, परन्तु यहां तो तात्कालिक घटनावृत्तों का केवल परिज्ञान कराना ही सूत्रकार को इष्ट है।

शास्त्रों के परिशीलन करने से पता चलता है कि विशाल साम्राज्य के उपभोक्ता नरेश अधिकाधिक विवाह होने में अपना गौरव मानते थे। अपने को वे प्रतिष्ठित अनुभव किया करते थे। राजकुमार गौतम के साथ आठ विवाहों से यही भाव व्यक्त होता है।

प्रस्तुत सूत्र में गौतम कुमार के गर्भ में आने से लेकर उसके विवाह तथा विषयभोगों के उपभोग तक का वर्णन किया गया है, अब सूत्रकार अग्रिम सूत्र में परमाराध्य भगवान् अरिष्टनेमि के चरणों में पहुंचकर गौतम कुमार के दीक्षित होने का वर्णन करते हैं—

मूल—तेणं कालेणं तेणं समएणं अरहा अरिद्धनेमी आइगरे जाव विहरइ, चउव्विहा देवा आगया। कण्हे वि णिग्गए। तएणं से गोयमे कुमारे जहा मेहे तहा णिग्गए। धम्मं सोच्चा जं नवरं देवाणुप्पिया! अम्मापियरो आपुच्छामि। देवाणुप्पियाणं० एवं जहा मेहे जाव अणगारे जाए इणमेव णिग्गंथं पावयणं पुरओ काउं विहरइ।

संस्कृतच्छाया—तस्मिन् काले तस्मिन् समये अर्हा अरिष्टनेमिः आदिकरो यावत् विहरति। चतुर्विधा देवा आगताः। कृष्णोऽपि निर्गतः। ततः स गौतमः कुमारो यथा मेघः तथा निर्गतः। धर्मं श्रुत्वा यद् नवरं देवानुप्रिय! अम्बापितरौ आपृच्छामि, देवानुप्रियाणामेवं यथा मेघः यावत् अनगारो जातः। यावत् इदमेव नैर्ग्रन्थं प्रवचनं पुरतः कृत्वा विहरति।

पदार्थ—तेणं कालेणं—उस काल, तेणं समएणं—उस समय, अरहा—अरिहन्त, अरिद्धनेमी—अरिष्टनेमि (नेमिनाथ), आइगरे—श्रुतधर्म की आदि करने वाले, जाव—यावत्, विहरइ—विहरण कर रहे थे, चउव्विहा—चार प्रकार के, देवा—देव, आगया—आए, कण्हे वि—कृष्ण महाराज भी, णिग्गए—नगर से निकले, तए—तत्पश्चात्, से—वह, गोयमे कुमारे—गौतम कुमार, जहा—जैसे, मेहे—मेघकुमार दर्शनार्थ गया था, तहा—उसी प्रकार, णिग्गए—नगर से निकला, धम्मं—धर्म,

सोच्या-सुनकर, जं-जो, नवरं-इतना विशेष, देवाणुप्पिया-हे देवानुप्रिय। हे भगवन्!, अम्मा-पियरो-माता-पिता को, आपुच्छामि-पूछता हूं (पूछकर), देवाणुप्पियाणं-हे देवानुप्रिय-आपके पास, एवं-इस प्रकार, जहा-जैसे, मेहे-मेघ कुमार की दीक्षा हुई थी, जाव-यावत्-साधु वृत्ति का पालन करता हुआ, इणमेव-इस, णिगंथं पावयणं-निर्ग्रन्थ प्रवचन को, पुरओ-आगे, काउं-करके, विहरइ-विचरने लगा।

मूलार्थ-उस काल तथा उस समय श्रुत-धर्म का आरम्भ करने वाले, धर्म के प्रवर्तक अरिहन्त अरिष्टनेमि-नेमिनाथ भगवान् विहरण कर रहे थे। जब वे द्वारिका नगरी के बाहर उद्यान में विराजमान हुए, तब उनके समवसरण में चार प्रकार के देव उपस्थित हुए। कृष्ण वासुदेव भी वहां आए। तदनन्तर उनके दर्शन करने को गौतम कुमार भी तैयार हुए। जैसे मेघ कुमार श्रमण भगवान् महावीर स्वामी के पास गए थे वैसे ही गौतम कुमार भी भगवान् अरिष्टनेमि के चरणों में गए। धर्म का श्रवण करके उस पर विचार करते हुए कहने लगे-

भगवन् ! मैं अपने माता-पिता को पूछकर आपके पास दीक्षा ग्रहण करूंगा।

जिस प्रकार श्रमण भगवान् महावीर स्वामी के पास मेघकुमार दीक्षित हुए थे ठीक उसी प्रकार भगवान् नेमिनाथ के पास गौतमकुमार दीक्षित हो गए। तदनन्तर मुनि गौतमकुमार निर्ग्रन्थ प्रवचन के अनुसार मुनि-वृत्ति का पालन करने लगे।

हिन्दी विवेचन-प्रस्तुत सूत्र में बाईसवें तीर्थंकर भगवान् नेमिनाथ का द्वारिका नगरी के बाहर रैवताचल पर्वत के नन्दन वन नामक उद्यान में पधारना, उनके समवसरण में भवनपति, वाणव्यन्तर, ज्योतिषी और वैमानिक इन चतुर्विध देवों का आगमन, कृष्ण वासुदेव का पधारना, मेघकुमार की भाति गौतम कुमार का आना तथा मेघकुमार की भाति धर्मदेशना से प्रभावित होकर अन्त में गौतमकुमार का भगवान् के पास दीक्षित हो जाना आदि बातों का संकेत रूप में वर्णन किया गया है। साथ में यह सूचना भी दे दी गई है कि गौतमकुमार के विषय में ज्ञाताधर्मकथांग सूत्र में वर्णित हुए मेघकुमार के सम्पूर्ण वर्णन की तरह सब कुछ जान लेना चाहिए। भाव यह है कि श्रमण भगवान् महावीर स्वामी की सेवा में उपस्थित होकर मेघ कुमार ने जिस प्रकार संयम ग्रहण किया था उसी तरह गौतम कुमार ने भगवान् नेमिनाथ के चरणों में संयम अंगीकार किया।

“आईगरे जाव विहरइ” यहां पठित ‘जाव’ पद से निम्नलिखित पदों का ग्रहण होता है-

तित्थगरे, सयंसंबुद्धे, सिव-मयल-मरुय-मणंत-मक्खय-मव्वाबाह-मपुणरावित्तिअं सिद्धिगइनामधेय ठाणं सपाविउकामे, अरहा जिणे केवली सत्तहत्थुस्सेहे सम-चउरंस-संठाणसंठिए, वज्जरिसहनाराय-सघयणे, अणुलोमवाउवेगे कंकग्गहणी कवोयपरिणामे, सउणि-पोसपिट्ठत-रोरुपरिणए, पउमुप्पल-गंध-सरिस-निस्सास-सुरभिवयणे, छवी निरायंक-उत्तम-पसत्थ-अइसेय-निरुवमलेव-जल्ल-मल्ल-कलंक-सेयर-यदोसवज्जिय, सरीरे निरुवलेवे, छाया-उज्जोइ-अंगमंगे, घणनिचिय-सुबद्ध-लक्खणुणाय-कूडागार-निभपिं-डिअग्सिरए,

सामलि-बोंड-घण-निचिय-छोडिय-मिउविसय-पसत्थ-सुहुमलक्खण सुगंधसुन्दर-भुअमोअग-  
भिंगनीलकज्जल-पहिदठभमर गण-णिद्धनिकुरंबनिचिय-कुंचिय- पयाहिणावत्त-मुद्धसिरए,  
दालिम- पुष्पगास-तवणिज्जसरिस निम्मलसुसिणिद्ध-केसंत-केसभूमी घण-( निचय )-  
छत्तागारुत्तमंगदेसे णिव्वण-समलदठ-मदठ-चंदद्धसमणिडाले, उडुवइ-पडिपुण्णसोमवयणे,  
अत्त्नीण-पमाण-जुत्त-सवणे, सुस्सवणे पीणमंसल-कवोल- देसभाए, आणामिय-चावरुइल-  
किणहब्भराइतणुकसिणिद्धभमुहे, अवदालिअ-पुडंरीयणयणे, कोआसिअधवलपत्तलच्छे,  
गरुलायतउज्जुतुंगणासे, उवचिय-सिलप्पवाल-बिंबफल-सणिणभाहरोदठे, पंडर-ससि-  
सअलविमल-णिम्मल-संख-गोक्खीर-फेण-कुंद- दगरय- मुणालिआधवलदंतसेढी, अखंडदंते  
अप्फुडिअदंते अविरलदंते सुणिद्धदंते सुजायदंते, एगदंतसेढीविव अणेगदंते, हुयवहणिद्धंत-  
धोयतत्ततवणिज्जरत्ततलतालुजीहे, अवट्ठिय-सुविभत्तचित्तमंसू, मंसलसंठिय- पसत्थसददूलवि-  
उलहणुए, चउरंगुलसुप्पमाण-कंबुवर- सरिसग्गीवे, वरमहिस-वराह-सीह-सददूलउसभ-  
नाग-वरपडिपुण्ण-विउलक्खंधे, जुगसन्निभ-पीण-रइय-पीवर-पउदठ-सुसंठिय-सुसिलिदठ-  
विसिदठ-घण-थिर-सुबद्ध-संधिपुरवर-फलिवहट्ठियभुए, भुअ-ईसर-विउलभोग-आदाण-  
पलिह-उच्छूढ-दीहबाहू रत्ततलोवइय-मउअमंसल-सुजायलक्खण- पसत्थ-अच्छिहजालपाणी,  
पीवर-कोमलवरंगुली, आयंबतव-तलिण-सुइ-रुइल-णिद्धणक्खे, चंदपाणिलेहे सूरपाणिलेहे  
संखपाणिलेहे चक्कपाणिलेहे, दिसासोत्थिअपाणिलेहे, चंद-सूर-संख-चक्क-दिसासोत्थि-  
अपाणि-लेहे, कणगसिला-तलुज्जल-पसत्थ-समतल-उवचिय-विच्छिण्णपिहुलवच्छे, सिरिवच्छ  
कियवच्छे अकरंडुअ-कणग-रुप्पय-निम्मल-सुजाय-निरुवहयदेहधारी, अदठसहस्स-  
पडिपुण्ण- वर-पुरिस- लक्खणधरे सण्णयपासे, संगयपासे, सुन्दरपासे, सुजायपासे  
मियमाइअ-पीणरइअपासे, उज्जुअ-समसहिय-जच्चतणु-कसिण-णिद्ध-आइज्ज-लडह-  
रमणिज्जरोमराई, झसविहग- सुजाय-पीण-कुच्छी, झसोदरे, सुइकरणे, पउमविअडणाभे,  
गंगावत्तक-पयाहिणा-वत्ततरंग-भंगुर-रविकिरण-तरुणबोहिय-अकोसायंत-पउमगंधीर-  
वियडनाभे, साहयसोणंद-मुसल-दप्पणणिकरिय-वरकणगच्छरु-सरिसवर-वइर-वलिअमज्झे,  
पमुइय-वरतुरग-सीह-वर-वट्ठियकडी, वरतुरग-सुजाय-सुगुज्झदेसे, आइण्णहउव्वणिरुवलेवे,  
वरवारुणतुल्ल-विक्कम-विलसियगई, गयससण-सुजायसन्निभोरुसमुग्ग-णिमग्ग-गूढजाणू,  
एणीकुरु-विंदावत्त-वट्ठाणुपुव्वजंधे, संठिय-सुसिलिदठ-गूढगुप्फे, सुप्पइट्ठिय-कुम्भ-  
चारुचलणे, अणुपुव्व-सुसंहयंगुलीए, उण्णयतणुतंबणिद्धणक्खे, रत्तुप्पल-पत्त-मउअ-सुकुमाल-  
कोमलतले, अदठ-सहस्स-वर-पुरिस-लक्खण-धरे, नग-नगर-मगर-सागर-चक्ककं-  
वरकं-मंगलंकियचलणे, विसिदठ-रूवे, हुयवह-निदधूम-जलिय-तडितडिय-तरुणरवि-  
किरणसरिसतेए, अणासवे अममे अकिंचणे छिन्नसोए निरुवलेवे, ववगयपेमराग-दोसमोहे,  
निग्गंथस्स पवयणस्स देसए, सत्थनायगे, पइदठावए समणगपई, समणगविंद-परिअदट्टए,  
चउत्तीस-बुद्धवय-णातिसेसपत्ते, पणतीस-सच्चवयणातिसेसपत्ते, आगासगएणं चक्केणं,

आगासगणं छत्तेषां, आगासिधाहिं चामराहिं, आगास-फलिआमणं सपायवीदेणं सीहासणेणं धम्मज्झणं पुरओ पकडिज्ज-माणेणं सद्धिं संपरिवुडे पुत्थाणुपुत्थिं चरमाणे गामाणुगामं दुज्जमाणे सुहसुहेणं विहरमाणे बारवईए नयरीए नंदणवणे उज्जाणे वण्णओ, पुढविसित्तापट्टए वण्णओ, तहेव-” इन पदों का अर्थ इस प्रकार है-

भगवान् अरिष्टनेमि श्रुतधर्म का आरम्भ करने वाले, चार संघों की स्थापना करने वाले स्वयं सम्बुद्ध, निरुपद्रव, निश्चल, नीरोग, अनन्त, अक्षय, निर्बाध, जिससे वापिस न आए ऐसी सिद्ध गति को प्राप्त होने वाले, इन्द्रो से पूज्य, जिन-केवली, सात हाथ लम्बे,\* समचतुरस्र संस्थान वाले, वज्र ऋषभ नाराच संहनन वाले, शरीर के अन्दर की अनुकूल वायु के वेग से युक्त कंकपक्षी की भाँति नीरोग गुदा वाले, कबूतर की तरह तीव्र जठराग्नि वाले, शकुनि पक्षी की तरह निर्लेप अपान देश वाले, पसवाड़े और जांघों की दृष्टि से विशेष सुन्दर आकार वाले थे।

भगवान् का मुख पद्म और नीले कमल के समान सुगन्ध-युक्त निश्वास वाला था। उनके शरीर की छवि अत्यन्त निराली थी, त्वचा अति कोमल थी। उनका मांस नीरोग, उत्तम, सफेद और निरुपम था। उनका शरीर मैल, अशुभ-तिल आदि चिन्हों, पसीना और धूल आदि की मलिनता से रहित अत्यन्त निर्मल था। उनके अंगोपांग कान्ति से चमकते थे। उनके स्नायु-बंधन शुभ लक्षण वाले और इतने मजबूत थे जैसे लोहे का घन।

उनका सिर ऐसे प्रतीत होता था जैसे पर्वत के शिखर का चिकना पाषाण-खण्ड। उनके सिर के बाल सेमल की रुई की तरह नरम, स्वच्छ, शुभ, चिकने और शुभ-लक्षणों से युक्त थे। सुगन्ध वाले सुन्दर भुजमोचक रतन जैसे और नीलम एवं कज्जल के समान एवं मदोन्मत्त चमकीले भौरों की तरह काले, दक्षिण की ओर घूमे हुए, घने और घूँघरवाले थे। उनके मस्तक की त्वचा अनार के फूल या तपे हुए सोने के समान लाल, निर्मल और चिकनी थी। उनका मस्तक खुले हुए छत्र के समान उन्नत था। ललाट घाव आदि से रहित, समान, मनोज्ञ और दीप्त होने से अर्ध-चन्द्र-सा प्रतीत होता था। मुख पूर्ण चन्द्र-सा सौम्य था। कान सटे हुए और छोटे-बड़े न होने से प्रमाण-युक्त अतएव अत्यन्त सुन्दर थे। उनके गाल स्थूल और मांसल थे। भौंहे थोड़े नमे हुए धनुष के समान मनोज्ञ या काले बादल की रेखा की तरह काली और स्निग्ध थीं। नेत्र खिले हुए श्वेत कमल जैसे थे, अतः उनके कोये एवं पलक विकसित कमल के समान उज्ज्वल थे। नाक गरुड़ की तरह सीधी और ऊंची थी। नीचे का ओठ प्रवाल और बिम्बफल सा रक्तिम था। दांतों की पंक्ति स्वच्छ चन्द्र के टुकड़े-सी निर्मल, शख-सी, गोदुग्ध के फेन-सी, कुन्द पुष्प सी जल की बूंद और कमल-नाल के समान श्वेत थी। उनके दांत टूटे हुए एवं छिदरे न थे, अतिशय स्निग्ध, मनोहर और पंक्तिबद्ध थे। घने होने से एक दूसरे से अलग मालूम न पड़ते थे तालु और जिह्वा, अग्नि से निर्मल हुए, पानी से धोए तथा फिर अग्नि में तपाए हुए सोने की तरह लाल थी। दाढ़ी और मूछ के बाल बढ़ने वाले न थे, दाढ़ी भरी हुई सुन्दर, शुभ लक्षणयुक्त विस्तीर्ण और व्याघ्र की दाढ़ी की तरह थी। ग्रीवा चार अंगुल की और उत्तम शंख जैसी थी।

\* यह भगवान् महावीर की अवगाहना है, भगवान् अरिष्टनेमि की अवगाहना ११ धनुष थी।



भगवान् के कन्धे महिष, सिंह, शार्दूल, व्याघ्र, बैल और गजेन्द्र के कंधों से सुपुष्ट थे तथा यूप (यज्ञ के खंभे) के समान लम्बे, चौड़े, मोटे और मनोहर थे। उनकी कलाई भी स्थूल, सुन्दर आकार वाली, सुसंगत, उत्तम, पुष्ट, स्थिर और मजबूत जोड़ वाली थी। नगर-द्वार की अर्गला जैसी भुजाएं ऐसी मालूम होती थीं मानो इष्ट पदार्थ को ग्रहण करने के लिए जाते हुए किसी नागराज का लम्बा शरीर हो। हाथ कोमल, मांसल सुन्दर और सामुद्रिक शास्त्र के शुभ चिह्नों से युक्त थे। अंगुलियों के बीच छेद नहीं पड़ते थे। अंगुलियां स्थूल, कोमल और सुन्दर थीं। अंगुलियों के नख ताम्बे की तरह कुछ लाल, पतले, पवित्र, चमकीले और चिकने थे। हाथ की रेखाएं चन्द्र, सूर्य, शंख, चक्र और स्वस्तिक के चिह्नों से युक्त थीं।

वक्षस्थल सोने की शिला के समान उज्ज्वल, शुभ, समतल, मांसल, विस्तीर्ण और अत्यन्त विशाल था, श्रीवत्स के चिह्न से शोभित था।

उनका सारा शरीर ही सोने सी कान्ति वाला मांसल (अतः पीठ की हड्डी दिखाई न देती थी) सुन्दर और रोगों से रहित था। महापुरुष के सम्पूर्ण १००८ लक्षणों से युक्त था।

पसवाड़े क्रमशः पतले होते गए थे। शरीर के प्रमाण के अनुसार ही पसवाड़े थे, इसीलिए वे सुन्दर और मनोहर थे तथा अच्छे परिमाण वाले मोटे और सुन्दर थे। रोमराजि, सीधी, विषमता से रहित, घनी, पतली, काली, स्निग्ध, दर्शनीय, लावण्ययुक्त और रमणीय थी। कुक्षि मछली और पक्षी की तरह सुन्दर भरी-पूरी थी। पेट मच्छ की तरह था। पाचों इन्द्रियां समर्थ थीं। नाभि कमल की तरह विकसित, गंगा के भंवर के समान घुमावदार तथा विकसित कमल के समान गंभीर और विशाल थी। उनकी कटि त्रिकाष्टिका (तिपाई), मूसल, दर्पण की मूठ तथा शुद्ध किए हुए सोने की तलवार की मूठ की तरह पतली थी और उत्तम वज्र के मध्य भाग की तरह पुष्ट थी। निरोग घोड़े और बबर शेर की कमर के समान गोल थी। गुह्य देश घोड़े के गुह्य देश की तरह सुजात था। जात्यश्व (उत्तम अश्व) की तरह उनका शरीर मलमूत्र आदि से रहित था। गजराज की तरह मस्ती से युक्त और विलासपूर्ण गमन था। जाघें हाथी की सूण्ड की तरह पुष्ट थीं। घुटने मांस से भरे हुए होने के कारण ऐसे मिले हुए थे जैसे अनाज भरने की कोठी और उसका ढक्कन आपस में मिला रहता है। पिंडली हरिणी की पिंडली और कुरुविन्द (तृणविशेष) की तरह नीचे-नीचे क्रम से पतली होती गई थीं। घुटिकाएं सुन्दर आकार वाली उत्तम और मांसल होने से गूढ़ थी। चरण सुन्दर और कछुवे के समान उन्नत थे। अंगुलियां यथायोग्य छोटी बड़ी और एक दूसरे से मिली हुई थीं। पैर के नख, उन्नत पतले ताम्रवर्ण और चिकने थे, तलवे लाल कमल के पत्ते के समान कोमल और सुन्दर थे। चरण पर्वत, नगर, मगर, सागर, रथ, चक्र और इनके अतिरिक्त श्रेष्ठ मांगलिक चिह्नों से अंकित थे।

इस प्रकार भगवान् विशिष्ट रूप वाले थे। उनका तेज धूएं से रहित अग्नि, बिजली और दोपहर के सूर्य के समान दीप्त था। उनके कर्मों का आस्त्र नहीं होता था। वे ममता-हीन परिग्रह मुक्त और शोक-शून्य थे। प्रेम, राग, द्वेष और मोह से रहित थे। निर्ग्रन्थ प्रवचन के उपदेशक थे। उपदेशकों के नायक और उनकी स्थापना करने वाले थे। साधु-संघ के अधिपति और साधु-वृत्ति

के संवर्धक थे। तीर्थकरों के वचनादि चौतीस अतिशयों से और पैंतीस सत्य वचन के अतिशयों से युक्त थे।

भगवान् के आगे-आगे धर्म-चक्र आकाश में चलता था। तीन छत्र आकाश में भगवान् के ऊपर रहते थे। आकाश में ही बढिया श्वेत चंवर दुलते थे। वे आकाश की तरह स्वच्छ स्फटिक के सिंहासन पर बैठे हुए थे। धर्म-ध्वजा (इन्द्रध्वजा) को देवता लोग आगे-आगे ले जा रहे थे। इन सबसे युक्त भगवान् क्रमशः ग्रामानुग्राम जाते हुए सुख पूर्वक विहार करते हुए द्वारिका नगरी के नन्दन वन में पधारे।

“जहा मेहे णिग्गए” इसका अर्थ है—जैसे मेघकुमार निकला। भाव यह है कि जैसे मेघकुमार भगवान् के दर्शनों के लिए गए वैसे ही गौतम कुमार भी भगवान् के चरणों में गए। मेघकुमार की दर्शन-यात्रा का वर्णन ‘श्री ज्ञाता धर्म कथाग सूत्र’ में विस्तार पूर्वक प्राप्त होता है।

प्रस्तुत सूत्र में ‘मेहे जाव’ आदि पद से मेघकुमार के जीवन-वृत्त की ओर संकेत किया गया है। मेघकुमार की कुछ जीवन-वृत्त रेखाएँ इस प्रकार हैं—

भगवान् महावीर की आध्यात्मिक वाणी से मेघकुमार बड़ा प्रभावित हुआ। उपदेशामृत का पान करने से उसके हृदय-सरोवर में वैराग्य की तरंगें उठने लगीं। उसके मन पर से वासनाओं का आवरण इस तरह उतर गया, जैसे साँप के शरीर से केंचुली उतर जाया करती है। मेघकुमार के हृदय पर वैराग्य का अमिट रंग चढ़ गया। उसका विषयानुरागी मन अब वैराग्यानुरागी होकर संसार को त्याज्य मानने लगा।

सबके चले जाने पर श्रमण भगवान् महावीर स्वामी से मेघकुमार ने विनीत वाणी में निवेदन किया—‘भगवन् । आप श्री का प्रवचन अत्यन्त प्रिय और यथार्थ है, मैं आपके श्री चरणों के पास ही रहूँ और संयम व्रत ग्रहण कर लूँ—यही मेरी इच्छा है। केवल माता तथा पिता से पूछना शेष है, अतः उनसे पूछकर मैं अभी उपस्थित होता हूँ।

इसके उत्तर में श्री भगवान् ने इतना ही कहा—‘जैसे तुम्हें सुख हो, पर तुम्हें प्रमाद से सावधान रहना चाहिए।’

मेघकुमार रथ पर सवार हो घर पहुँचा। माता-पिता को प्रणाम करके वह कहने लगा—‘मैंने आज भगवान् महावीर स्वामी से उपदेशामृत का पान किया है, उससे मुझे जो आनन्द प्राप्त हुआ है, वह कहा नहीं जा सकता। उपदेश तो अनेकों बार सुने, पर कभी हृदय इतना प्रभावित नहीं हुआ था, जितना आज हुआ है। उनके उपदेश से मेरे हृदय पर जो चित्र अंकित हुआ है उसे मैं ही देख सकता हूँ, दूसरे को दिखाना मेरे लिए अशक्य है।

पुत्र के इन वचनों को सुनकर महारानी धारिणी बोली—‘पुत्र! तू बड़ा भाग्यशाली है। धर्माचार्यों के चरणों में बैठकर धर्म का श्रवण कर उसे जीवन में उतारने का प्रयत्न कोई पुण्यशील ही कर सकता है। भाग्यहीन एवं पुण्यहीन व्यक्ति ऐसे पुनीत अवसर प्राप्त नहीं कर सकते। पुत्र ! तेरे भाग्य की क्या सराहना करूँ, सचमुच आज मेरे किसी महान् पुण्य का उदय हुआ है।

माता की पावन वाणी सुनकर मेघकुमार बोले—मां! मेरी इच्छा है कि मैं भगवान् के चरणों में उपस्थित होकर दीक्षा ले लूं। मुझे आज्ञा दीजिए कि मैं अपने इष्ट कार्य में शीघ्र लग जाऊं।'

अपने प्रिय पुत्र मेघकुमार की यह बात सुनकर महारानी धारिणी अवाक् सी रह गई। उसे क्या खबर थी कि उसके पुत्र के हृदय को भगवान् महावीर की धर्म-देशना ने वैराग्यमय कर दिया है और वह राग एवं सांसारिक आसक्ति से सर्वथा मुक्त हो चुका है। पुत्र-वियोग की कल्पना से वह सहम गई।

माता-पिता विवाह के योग्य पुत्री का विवाह अपनी इच्छा से करते हैं, तब भी वियोग-वेला उन्हें व्यथित कर ही देती है। मेघकुमार की धर्मपरायणा माता धारिणी वैराग्यमयी दीक्षा को सर्वश्रेष्ठ मानती हुई भी, साधु-जनों की सगति और संयम को आदर्श समझती हुई भी वह इतनी विह्वल हो उठी कि बेसुध होकर पृथ्वी पर गिर पड़ी। जब दास-दासियों के उपचार से वह कुछ सचेत हुई तो स्नेहपूर्ण हृदय से मेघकुमार को सम्बोधित करती हुई बोली—

'पुत्र! तूने यह क्या कहा? मैं तो तुम्हारा मुख देखकर ही जी रही हूँ, मेरे स्नेह का एकमात्र केन्द्र तू ही है। मैंने तुम्हें प्राणों से भी अधिक संभाल कर रखा है, मैं तो तुम्हारे आते का मुख और जाने की पीठ देखने के लिए ही खड़ी रहती हूँ। ऐसी दशा में तुम्हारे दीक्षित हो जाने पर मेरी जो अवस्था होगी, उस पर तुम्हें गम्भीरता से विचार करना चाहिए। माता का भी पुत्र पर कोई अधिकार होता है। इसलिए अधिक नहीं तो मेरे जीने तक तो तू इस दीक्षा के विचार को अपने हृदय से निकाल दे। अभी तेरा यौवन है, यौवनोपयोगी सभी भोग यहां विद्यमान हैं। यह सारा वैभव तेरे ही लिए है, फिर तू इसका यथेच्छ उपभोग न करके अभी से दीक्षित होने का निश्चय क्यों कर रहा है?'

'तू अभी बच्चा है, संयम के पालने में कितनी कठिनाइयाँ झेलनी पड़ती हैं, इसका तुझे अभी अनुभव नहीं है। संयम-व्रत का ग्रहण करना कोई साधारण बात नहीं है। इसके लिए बड़े दृढ़ मनोबल की आवश्यकता होती है। तेरा कोमल शरीर, सुकुमार अवस्था और देव-दुर्लभ राज्य वैभव की सम्प्राप्ति आदि के साथ दीक्षा जैसे कठोर व्रत की तुलना करते हुए मुझे तो तू उसके योग्य प्रतीत नहीं होता है। इस पर भी यदि तेरा दीक्षा लेने के लिए ही विशेष आग्रह है तो मेरे मरने के बाद दीक्षा ले लेना।

उसी समय महाराज श्रेणिक भी वहां आ पहुंचे और अश्रुपूर्णनेत्रा अपनी पत्नी से पुत्र के दीक्षा-सम्बन्धी निश्चय को सुनकर वे भी विचलित हो गए और पुत्र को दीक्षा से उदासीन करने का यत्न करने लगे। मां की ममता और पिता के स्नेह-बन्धनों को तोड़ते हुए दृढ़ निश्चयी मेघकुमार बोले—

'आज तक आपकी पुनीत गोद में बैठकर मैंने तो यही सीखा है कि जिस काम में अपना और संसार का कल्याण हो, उस काम के करने में विलम्ब नहीं करना चाहिए, न जाने फिर आज आप मुझे विलम्ब की शिक्षा क्यों दे रहे हैं? फिर यह भी तो निश्चित नहीं है कि मैं आपसे

अधिक आयु प्राप्त करके ही आया हूँ। क्या माता-पिता की उपस्थिति में पुत्र या पुत्री की मृत्यु नहीं हो सकती?’

मेघकुमार के उत्तर से एक बार तो महारानी और महाराज अवाक् रह गए, परन्तु कुछ सोचकर बोले—‘बेटा! यदि तुमको हमारा ध्यान नहीं है, तो अपनी नवपरिणीता वधुओं का तो ख्याल करो। अभी तुम इन्हें ब्याह कर लाए हो, इन बेचारियों ने तो अभी तक तुम्हारा कुछ भी सुख नहीं देखा। तुम यदि इन्हें इस अवस्था में छोड़कर चले गए तो इनका क्या बनेगा? इनकी रक्षा करना तुम्हारा प्रधान दायित्व है। इनके विकसित हुए यौवन-पुष्प का विनाश कर दीक्षा के लिए उद्यत होना कोई बुद्धिमत्ता नहीं है। वंश-वृद्धि के पवित्र दायित्व को पूर्ण करना भी तो तुम्हारा कर्तव्य है और कर्तव्य से विमुख होना पाप है।’

मेघकुमार ने विनीत शब्दों में उत्तर दिया—‘यह काम-भोग तो जीवन को पतित कर देने वाले हैं, स्वयं मलिन हैं और उपभोक्ता को भी मलिन बना देते हैं। यह जो रूप, लावण्य और शारीरिक सौन्दर्य है, वह भी चिरस्थायी नहीं है और यह शरीर जिसे अक्षय सौन्दर्य-सागर समझा जाता है, वस्तुतः मलमूत्र और अशुचि पदार्थों का घर है। ऐसे अपवित्र शरीर पर आसक्ति रखना मूर्खता के अतिरिक्त क्या हो सकता है। शरीर, वैभव और सम्बन्धी कोई भी जीव के साथ में जाने वाला नहीं है। समय आने पर ये सब साथ छोड़कर अलग हो जाते हैं। फिर इन पर मोह करना या विश्वास रखना कैसे उचित हो सकता है? इस अस्थिर सांसारिक सम्बन्ध के व्यामोह में पड़कर आप मुझे अपने कर्तव्य-पालन से विचलित करने का यत्न न करें। सच्चे माता-पिता वही होते हैं जो पुत्र के वास्तविक हित की ओर ध्यान देते हैं। मेरा हित इसी में है कि एक वीर क्षत्रिय के नाते कर्मरूप आत्म-शत्रुओं को पराजित करके आत्म-स्वराज्य को प्राप्त करूँ। इसके लिए साधन है—संयम-व्रत का सतत पालन। अतः संयम-पालन की आज्ञा देकर मुझे अनुग्रहीत कीजिए, मुझे आत्म-शत्रुओं पर विजयी होने का आशीर्वाद दीजिए, मेरी संयम-व्रत की सफलता के लिए मंगल कामना कीजिए। मुझे आज्ञा दो माँ! मुझे आज्ञा दीजिए। आज्ञा दीजिए पितृदेव! मुझे भगवान की शरण में पहुँचने की आज्ञा दीजिए।’

मेघकुमार के इस आग्रह की उपेक्षा करके संयम-मार्ग की कठिनाइयों का वर्णन करते हुए उसकी माता ने पुनः कहा—

‘कुमार! संयमव्रत लेने की तेरे मे जो लालसा है, वह तो प्रशंसनीय है, पर संयम-दीक्षा का ले लेना यद्यपि आसान कार्य है, परन्तु स्वीकृत दीक्षा के नियमों का पालन करना अत्यन्त कठिन है, क्योंकि संयम लेने का अर्थ है—उस्तरे की धार को चाटना और जिह्वा को कटने न देना, या नदी के प्रबल वेग के प्रतिकूल गमन करना या महान समुद्र को भुजाओं से पार करने की बात सोचना। बेटा! पर्वत को सिर पर उठाकर चलना आसान है, परन्तु संयम-व्रत का पालन करना कठिन है। भली प्रकार से सोच-समझ कर तुम्हें इस मार्ग पर पैर बढ़ाना चाहिए। कहीं ऐसा न हो कि इधर सांसारिक वैभव से भी हाथ धो बैठो और उधर संयम का पालन भी न कर सको। संयम-व्रत में सबसे बड़ी कठिनाई यह है कि उसमें पाचों इन्द्रियों का संयम साधना पड़ता है।

कच्चा पानी संयमी के लिए त्याज्य है। संसार-भर के मधुर से मधुर एवं स्वादिष्ट फल-फूल और पक्वान्न इसमें त्याज्य हैं। भोजन के ग्रहण में भी बड़ी सावधानी रखनी पड़ती है, भिक्षा से जीवन-निर्वाह करना होता है। तेरे जैसे राजसी ठाठ में पले हुए सुकुमार युवक के लिए भिक्षा मांगना बड़ा कठिन कार्य है। नीरस भोजन, पृथ्वी पर शयन और शीतातप की बाधाओं को सहना आदि अत्यन्त कष्टसाध्य कार्य हैं, जिनके पालन की तेरे जैसे राजकुमार द्वारा कभी कल्पना भी नहीं हो सकती है। ऐसे मार्ग में गमन करने से पहले अपने आत्म-बल को भी परख लो। कहीं इस नवीन वैराग्य की बाढ़ में तैरने के बदले अपने आपको डुबो देने की भूल न कर बैठना। तेरी बाल-बुद्धि अभी दूरगामिनी नहीं है। प्रत्येक कार्य में उसके आरम्भ से पहले उससे निष्पन्न होने वाले हानि-लाभ का विचार करना नितान्त आवश्यक होता है, इसलिए मेरी तो इस समय तेरे लिए यही सम्मति है कि अभी तू दीक्षा के विचार को स्थगित कर दे।'

मां के इस उपदेश का भी मेघकुमार के हृदय पर कोई प्रभाव नहीं पड़ा, बल्कि वह संयम पथ की कठिनाइयों को सुनकर कुछ उत्तेजित सा होकर बोला—

‘मां ! संयम महान् कठिन है, यह मैं जानता हूँ और मैं यह भी जानता हूँ कि इसके धारक वीर पुरुष ही हो सकते हैं। यह काम कमजोरों और कायरों का नहीं है। वे तो इस दिशा में आरम्भ में ही विफल हो जाते हैं, परन्तु मैं तो एक वीर क्षत्राणी का वीर-पुत्र हूँ और क्षात्र-धर्म का जीता-जागता प्रतीक हूँ। वीरांगना के पुत्रों में दुर्बलता की शंका करना अनुचित है। मां ! एक वीर माता अपने पुत्र को संग्राम से पीछे हटने का उपदेश दे, यह देख मुझे तो आश्चर्य हो रहा है। एक क्षत्रिय कुमार होते हुए मैं संयम की कठिनता से भयभीत हो जाऊँ, यह तो आपको स्वप्न में भी सोचना नहीं चाहिए मां !

‘‘तेजस्विनः क्षणमसूनपि संत्यजन्ति।

सत्यव्रतप्रणयिनो न पुनः प्रतिज्ञाम् ॥’’

तेजस्वी, धीर और वीर पुरुष अपने प्राणों का त्याग कर देते हैं, परन्तु ग्रहण की हुई प्रतिज्ञा को भंग नहीं होने देते।

‘भला मा ! यह तो बताओ कि संसार में ऐसा कोई काम भी है जिसमें किसी न किसी प्रकार का कष्ट न उठाना पड़े ? फिर तपोमार्ग के कष्टों से ही भयभीत किसलिए हुआ जाए ? इसलिए आप मुझे संयम की कठिनाइयों से भयभीत करके संयम से विमुख करने का विफल प्रयास न करें। मैं तो—

‘‘कार्यं वा साधयामि, देहं वा पातयामि’’

इस प्रतिज्ञा का पालन करने वाला हूँ, इसलिए मुझे संयम में उपस्थित होने वाली कठिनाइयों का कोई भय नहीं है। आप इस विषय में सर्वथा निश्चिन्त रहें। आपकी निर्मल कीर्ति में किसी भी प्रकार का लांछन नहीं लगने दूंगा, अतः मुझे दीक्षा ग्रहण करने की आज्ञा प्रदान कीजिए। माता के चुप रहने पर वह फिर बोला—

‘वीरमाता अपने पुत्र को रणक्षेत्र में जाने के लिए स्वयं सजा कर भेजती है, परन्तु आज न जाने उसे क्या हो गया है ? मां ! मैं तो कर्मरूपी शत्रुओं के महान् दल को विध्वंस करने जा रही हूँ। मुझे उसके लिए स्वयं तैयार करो। योग्य माताओं के आदर्श को अपना कर अपने इस वीर बालक को संयम-यात्रा की आज्ञा प्रदान करो। अब तो सौभाग्यवश मुझे श्रमण भगवान् महावीर जैसे महापुरुष मिल गए हैं। मैं उनके शासन में अवश्य विजय प्राप्त करूंगा। ऐसा मुझे पूर्ण विश्वास है। इसलिए मां ! उठो, तुम स्वयं चलकर मुझे भगवान् के चरणों में जाकर अर्पित कर दो।’

मेघकुमार के पिता महाराज श्रेणिक बड़े नीतिज्ञ थे। उन्होंने सोचा कि कभी-कभी अनेक युवक भावुकता के प्रवाह में बहते हुए स्थायी और दृढ़ संकल्पों के अभाव में भी स्थायी प्रभाव रखने वाले कार्यों में जुट जाते हैं। उसका फल यह होता है कि तीर तो हाथ से छूट जाता है, केवल पश्चात्ताप पल्ले रह जाता है। यद्यपि मेघकुमार बुद्धिमान् और सुशील है, तथापि युवक ही तो है, अस्तु इसकी दृढ़ता की प्रथम जांच करनी चाहिए। यह सोच महाराज श्रेणिक मेघकुमार को सम्बोधित करते हुए बोले—

‘पुत्र! तू वीर है, ससार में वीरता का आदर्श उपस्थित कर! तू साधु बनकर संसार से क्यों भाग रहा है? ससार का कल्याण जितना तलवार से हो सकता है, उतना साधुवृत्ति से नहीं हो सकता। अपने ऊपर आए हुए गृहस्थी के भार से भयभीत होकर भागना कायरों का काम है। यदि तू संसार का कल्याण चाहता है तो अपने हाथ में शासन की बागडोर ले और प्रजा का नीति-पूर्वक पालन कर। ऐसा करने से तेरा और जगत दोनों का ही कल्याण होगा।’

पिता की यह बात सुनकर मेघकुमार बोला—‘पिता जी! यह आपने क्या कहा? क्या संयम धारण करना कायरों का काम है ? नहीं, नहीं ! उसके धारण करने के लिए तो बड़ी वीरता की आवश्यकता होती है। तलवार चलाने में वह वीरता नहीं जो संयम के ग्रहण करने में है। तलवार के बल से तो जनता के मन को भयभीत किया जा सकता है, उसे व्यथित एवं संतप्त करके कुछ काल के लिए वश में किया जा सकता है, पर तलवार का प्रभाव स्थायी नहीं हो सकता है।’

‘राम अकेले थे, निस्सहाय थे, वन-विहारी थे और इसके विपरीत रावण लंकेश था, तलवार वाला था, परन्तु प्रजा ने किसका साथ दिया? राम का, न कि रावण का। सारांश यह है कि तलवार चलाने में वीरता नहीं, वीरता तो उस काम में है जिससे अपना और दूसरों का हित सम्पन्न हो, कल्याण हो।’

दूसरी बात, यदि बाहरी शत्रुओं को जीता तो क्या जीता? इसमें तो कोई असाधारण वीरता नहीं है। वीरता तो आन्तरिक शत्रुओं की विजय में है। उनका दमन करने वाला ही सच्चा वीर है। काम, क्रोध आदि जितने भी भयंकर एवं अदम्य आन्तरिक शत्रु हैं उनका दमन करने वाला ही सच्चा वीर है। काम, क्रोध आदि जितने भी आन्तरिक शत्रु हैं, वे तलवार से कभी जीते नहीं जा सकते। इन पर तलवार का कोई असर नहीं होता। इनके जीतने का तो एक मात्र साधन संयम

है। संयम की तलवार में जितना बल है, उससे तो शतांश या सहस्रांश भी इस बाहर की चमकने वाली लोहे की जड़ तलवार में नहीं है। संयम की तलवार जहां अन्दर के काम, क्रोध आदि शत्रुओं को मार भगाने में शक्तिशाली है, वहां बाहर के शत्रुओं को पराजित करने में भी सिद्धहस्त है। मैं तो इसी उद्देश्य से इन्हीं अन्तरंग शत्रुओं पर विजय प्राप्त करने के लिए अपने आपको संयम की तलवार से सन्नद्ध कर रहा हूँ, परन्तु आप उसमें बाधक बन रहे हैं, क्या आपके हृदय में मेरी इस आदर्श विरोचित तैयारी के लिए प्रोत्साहन देने की भावना जागृत नहीं होती? क्या ही अच्छा हो, यदि आप अपने हाथ से मेरा निष्क्रमणाभिषेक कराए और प्रसन्न चित्त हो मुझे भगवान् महावीर के चरणों में समर्पित करें।'

मेघकुमार के इस उत्तर ने महाराज श्रेणिक को भी मौन कर दिया और माता ने भी समझ लिया कि मेघकुमार अब रुक नहीं सकेगा, तब इससे तो यही अच्छा है कि इसके श्रेयसाधक कार्य में हम बाधाकारी न ही बनें। यही विचार कर उसने कुमार से कहा—

'अच्छा बेटा! यदि तुम्हारी यही इच्छा है तो जाओ धर्म-साधना के द्वारा अन्तःशत्रुओं पर विजय प्राप्त करते हुए अपने जीवन-लक्ष्य को प्राप्त करो। कुमार! धर्म-साधना में प्रमाद न करना, जाओ कुमार! तुम्हारा संयम-पथ निर्विघ्न एवं कल्याणकारी हो। पर मेरी एक कामना है, तुम केवल एक दिन के लिए राज-सिंहासन पर अवश्य बैठ जाओ।' मेघकुमार ने स्वीकृति दे दी।

मां धारिणी कुमार को एक दिन के लिए राजा बनाकर उसकी परीक्षा लेना चाहती थी कि वैभव के आकर्षण उसे अपनी ओर खींचने में समर्थ तो नहीं हैं और वह यह भी जानती थी कि राज्य को त्यागकर लिए गए संयम का महत्त्व भी अधिक हो जाएगा और संसार को त्याग के महत्त्व का ज्ञान भी हो सकेगा।

मेघकुमार भी माता के अभिप्राय को समझ गया कि जैसे सोने की परीक्षा अग्नि में तपाकर ही होती है, वैसे मुझे भी अपनी दृढ़ता की परीक्षा राज्य लेकर देनी होगी।

दूसरे दिन मेघकुमार का बड़े समारोह के साथ राज्याभिषेक करके उसे राजा बना दिया गया। मेघकुमार राज्य सिंहासन पर बैठा, उसके ऊपर छत्र और चमर दोनों ढुलाए जाने लगे। राज्य-सत्ता मेघकुमार को अर्पित कर दी गई। महाराजा श्रेणिक और महारानी धारिणी अपने पुत्र को राजगृह नरेश के रूप में देखकर अत्यन्त प्रसन्न हुए और सप्रेम कहने लगे कि 'पुत्र! किसी वस्तु की इच्छा है?'

तब मेघ नरेश ने उत्तर दिया—'हां, मां! अपने हाथों से रजोहरण और भिक्षा-पात्र दीजिए और स्वयं चलकर भगवान् महावीर के चरणों में मुझे समर्पित कीजिए।'

महाराजा श्रेणिक तथा महारानी धारिणी ने जब यह देखा कि मेघकुमार अपनी परीक्षा में उत्तीर्ण हो गया है और अब उसे किसी भी ढंग से आपातमणीय सांसारिक काम-भोगों में फंसाया नहीं जा सकता और अब यह प्रभु वीर के चरणों में दीक्षित होकर अपना आत्मश्रेय साधने में अत्यधिक उत्सुक एवं उसके लिए सन्नद्ध हो ही रहा है तब उन्होंने अपने राजकर्मचारी

पुरुषों को बुलाकर कहा कि—'भद्रपुरुषो ! राज्य के कोष में से तीन लाख मोहरें निकाल लो। उनमें से दो लाख मोहरों द्वारा रजोहरण और पात्र ले आओ, एक लाख मोहरें नाई को दे डालो, जो दीक्षित होने से पूर्व कुमार का शिरो-मुण्डन करेगा।

दीक्षा-महोत्सव की तैयारी होने लगी। सब से प्रथम मेघकुमार को एक पट्टसन पर बैठा कर सोने और चांदी के कलशों से स्नान कराया गया, शरीर को पोंछ कर सुन्दर से सुन्दर तथा बहुमूल्य वस्त्राभूषण पहनाए गए, शरीर पर सुगन्धित द्रव्यों का लेपन किया गया, सेवकों को पालकी लाने की आज्ञा दी गई और आज्ञा मिलते ही सेवकवृन्द एक सुन्दर सुसज्जित एवं एक हजार आदमियों द्वारा उठाई जाने वाली पालकी ले आए। उस पालकी में पूर्व की ओर मेघकुमार बैठ गए। उनके पास महारानी धारिणी भी अच्छे-अच्छे वस्त्रालंकार पहन कर बैठ गई। मेघकुमार के बाईं ओर उनकी धायमाता रजोहरण और पात्र लेकर बैठी। एक तरुण महिला छत्र लेकर उसके पीछे खड़ी हो गई, दो युवतियाँ हाथों में चंवर लेकर वहां आईं और मेघकुमार को चंवर ढूलाने लगीं। एक और तरुण सुन्दरी पंखा लेकर पालकी में आई और मेघकुमार के उष्णता-जन्य संताप को दूर करने का प्रयत्न करने लगी। एक स्त्री झारी लेकर पूर्व-दक्षिण दिशा की ओर पालकी में खड़ी हो गई। पालकी की तैयारी होने पर महाराज श्रेणिक ने समान रंग, समान आयु और समान वस्त्र वाले एक हजार पुरुषों को बुलवाया। आज्ञा मिलने पर वे पुरुष स्नानादि से निवृत्त हो, वस्त्राभूषण पहनकर वहां उपस्थित हो गए। महाराज श्रेणिक द्वारा पालकी उठाने की आज्ञा मिलने पर उन्होंने पालकी को अपने कन्धों पर उठा लिया और राजगृह के बाजार की आरंभ करने लगे।

एक राजा अपने राज्य को त्यागकर दीक्षा ले रहा है, ऐसी सूचना मिलने पर कौन ऐसा भाग्यहीन आदमी होगा जो इस पावन दीक्षा-महोत्सव में सम्मिलित न हुआ होगा। सारे नागरिक दीक्षा-महोत्सव को देखने के लिए जल-प्रवाह की भांति उमड़ पड़े। राज्य की समस्त सेना भी उपस्थित हुई। सब लोग जय-जयकार से आकाश को प्रतिध्वनित करते हुए दीक्षा-यात्रा की शोभा में वृद्धि करने लगे।

मेघकुमार की सहस्रवाहिनी पालकी बड़े वैभवपूर्ण समारोह के साथ नगर के बीच में से होकर चली। सबसे आगे सेना थी। महाराज श्रेणिक उसी के साथ थे। सेना के पीछे मंगलद्रव्य थे और उनके पीछे मेघकुमार की पालकी। पालकी के पीछे जनता थी। इस प्रकार धूमधाम से मेघकुमार की पालकी महामहिम, करुणा-सागर, पतितपावन, श्रमण भगवान महावीर स्वामी की ओर तथा गुणशिलक उद्यान की ओर चल पड़ी। वहां पहुंचने पर पालकी नीचे रखी गई। मेघकुमार तथा उसकी माता आदि सब उसमें से नीचे उतरे। मेघकुमार को आगे करके महाराज श्रेणिक और महारानी धारिणी जहां भगवान महावीर स्वामी विराजमान थे वहां पहुंचे। सब ने विधि-पूर्वक भगवान को वन्दन किया। तदनन्तर मेघकुमार की ओर संकेत करके महारानी धारिणी तथा महाराज श्रेणिक ने बड़े विनम्र भाव से भगवान से प्रार्थना की—

‘भगवन् ! हम आपको एक शिष्य की शिक्षा देना चाहते हैं, आप इसे स्वीकार करने की



कृपा करें। यह मेघकुमार हमारा इकलौता बेटा है, यह हमें प्राणों से भी अधिक प्रिय है, परन्तु इसकी भावना आपके श्रीचरणों में दीक्षित हो आत्म-कल्याण करने की है। यद्यपि यह राज्य-वैभव के अनुपम काम-भोगों में पला है, तथापि कीच मे पैदा होकर कीच से अलिप्त रहने वाले कमल की भाँति यह काम-भोगों में आसक्त नहीं हुआ है। जिन दुःखों को इसने अतीत जन्मों में अनेक बार सहा है, उनसे यह विशेष भयभीत है, “भविष्य में अतीत के समान दुःखों को न पाऊँ” इस भावना से यह आपके श्रीचरणों में उपस्थित हो रहा है। अतः इसकी इस पुनीत भावना को पूर्ण करने की अवश्य कृपा करें। माता-पिता के इस निवेदन के अनन्तर भगवान महावीर स्वामी की ओर से दीक्षा की स्वीकृति मिलने पर मेघकुमार भगवान महावीर के पास से उठकर ईशानकोण में चले गए। वहाँ जाकर उन्होंने शरीर के सारे बहुमूल्य वस्त्रों-आभूषणों को उतार दिया और उन्हें माता के सुपुर्द कर दिया। माता धारिणी ने भी उन्हें सुरक्षित रख लिया। तदनन्तर माता और पिता मेघकुमार को सम्बोधित करते हुए बोले—

‘पुत्र ! हमारी आन्तरिक इच्छा न होने पर भी हम विवश होकर तुम्हें आज्ञा दे रहे हैं, किन्तु तुम्हें इस बात का पूरा-पूरा ध्यान रखना चाहिए कि जिस कार्य के लिए तुमने राज्य-सिंहासन को ठुकराया है, उसे सफल करने के लिए पूर्ण प्रयत्न करना। तुम क्षत्रिय कुमार हो, इसलिए संयमव्रत के सम्यक् अनुष्ठान के द्वारा तथा संचित आत्म-शक्ति के द्वारा कर्म-शत्रुओं पर विजय प्राप्त करते हुए अपने कर्तव्य-पालन में प्रमाद को कभी स्थान न देना।

तेरी वैराग्य-निष्ठा ने हमारे हृदयों में तेरा ही अनुकरण करने की प्रबल इच्छा उत्पन्न कर दी है, अतः हम भी शीघ्र ही प्रभु चरणों में उपस्थित होकर कषायों पर विजय प्राप्त करने का प्रयास करेंगे।’

इसके अनन्तर महाराज और महारानी भगवान को वन्दना कर राजधानी की ओर चले गए।

माता-पिता के चले जाने के बाद मेघकुमार ने पंच-मुष्टि लोच करके भगवान के पास आकर विधि-पूर्वक वन्दन किया और हाथ जोड़कर प्रार्थना की—

‘प्रभो ! यह ससार जरा-मरण रूपी अग्नि से जल रहा है। जिस प्रकार जलते हुए घर में सर्वप्रथम बहुमूल्य पदार्थों को निकालने का प्रयत्न किया जाता है, उसी प्रकार सर्वश्रेष्ठ रत्न आत्मा को संसार की अग्नि से निकालने के लिए मैं अपने आपको आपके श्रीचरणों में समर्पित कर दीक्षित होना चाहता हूँ। कृपया मेरी कामना को पूर्ण कीजिए।’

भगवान ने मेघकुमार को मुनि-धर्म की दीक्षा दी और मुनि-धर्मोचित शिक्षाएँ देकर उसे मुनि-धर्म की सारी चर्या समझा दी। मेघकुमार भी भगवान वीर के आदेशानुसार संयम-व्रत का यथाविधि पालन करते हुए कषाय-विजय का प्रयास करने लगा।

उपर्युक्त कथानक को लक्ष्य में रखकर कहा गया है कि जिस तरह मेघकुमार के हृदय में दीक्षा लेने के भाव उत्पन्न हुए थे और जैसे उसने माता-पिता से आज्ञा प्राप्त करने का प्रयत्न किया था और माता-पिता ने परीक्षा लेने के अनन्तर कुमार को सहर्ष आज्ञा प्रदान करके अपने ही हाथों से समारोह-पूर्वक निष्क्रमणाभिषेक करके उसे भगवान को समर्पित किया था, ठीक

उसी प्रकार श्री गौतम कुमार ने भी भगवान नेमिनाथ के चरणों में अपने आपको माता-पिता की आज्ञा से समर्पित किया और दीक्षा ग्रहण की।

यहां एक प्रश्न हो सकता है कि मेघकुमार श्रमण भगवान महावीर स्वामी के समय में हुए और द्वारकाधीश अन्धकवृष्णि के सुपुत्र राजकुमार गौतम २२वें तीर्थंकर भगवान अरिष्टनेमि के समय में हुए। पहले गौतमकुमार हुए तदनन्तर मेघकुमार ऐसी स्थिति में गौतम कुमार के लिए मेघकुमार का उदाहरण किस प्रकार संगत हो सकता है ? यदि मेघकुमार के लिए गौतम कुमार का उदाहरण दिया जाता तब तो यह संगत और उचित हो सकता था ?

उत्तर में कहा जा सकता है कि यहां पर जो उदाहरण दिया गया है, वह समय की अपेक्षा से नहीं, किन्तु वर्णन की अपेक्षा से दिया गया है। अंग सूत्रों में भगवती सूत्र का पांचवां और 'ज्ञाताधर्मकथांग-सूत्र' का छठा स्थान है। 'अन्तगडसूत्र' आठवां अंग शास्त्र है। उक्त दोनों अंग-शास्त्रों का इससे पहला स्थान है। अंगसूत्रों में वर्णनक्रम का पौर्वापर्य है, उसकी अपेक्षा से ही यहां पर मेघकुमार का उदाहरण प्रस्तुत किया गया है।

किसी-किसी हस्तलिखित प्रति में कुछ अधिक पाठ भी देखने में आता है, परन्तु यह पाठ-भेद नहीं है, 'ज्ञाताधर्मकथांग सूत्र' के प्रथम अध्ययन के पाठ के उद्धरण मात्र है।

किसी प्रति में संक्षिप्त शब्दों में ज्ञातासूत्रीय पाठ का संकेत किया गया है। किसी में अधिक शब्दों में।

उपर्युक्त वर्णन से यह तथ्य सामने आते हैं कि—

(क) तीर्थंकर भगवान के समवसरण [जहां बैठकर तीर्थंकर भगवान उपदेश करते हैं] में धर्म-देशना के समय साधारण व्यक्तियों के साथ-साथ बड़े-बड़े राजा, महाराजा, चक्रवर्ती, वासुदेव, बलदेव, भवनपति, बाणव्यन्तर, ज्योतिषी और वैमानिक देव भी उपस्थित हुआ करते थे, अतः मनुष्य को भी सांसारिक कार्यों में से कुछ न कुछ समय निकाल कर धर्मोपदेश सुनने का प्रयत्न करना चाहिए। धर्म-श्रवण के द्वारा मनुष्य का आचार, विचार, आहार और व्यवहार प्रशस्त बनता है।

(ख) धर्म को सुनने के अनन्तर विचार-पूर्वक यथाशक्ति उसको आचरण में लाने का प्रयास करना चाहिए। कानों में पड़े हुए धार्मिक वचन आचरण का स्थान लेकर जीवन के लिए वरदान बन जाया करते हैं।

(ग) संयम ग्रहण करके मोक्ष-मार्ग के प्रदर्शक प्रवचन पर साधक को अधिकाधिक श्रद्धान रखना चाहिए, धर्म कार्यों में उत्साह दिखाना चाहिए तथा निर्ग्रन्थ प्रवचन के अनुकूल अपने जीवन को ढालने का यत्न करना चाहिए।

सूत्रकार के "निर्गन्धं पावयणं पुरओ काउं विहरइ"—निर्ग्रन्थ प्रवचन को आगे रखकर विहरण करता है—ये शब्द महत्वपूर्ण हैं। यदि निर्ग्रन्थ प्रवचन को अधिक महत्त्व देना सूत्रकार को इष्ट न होता तो सूत्रकार उक्त पाठ के स्थान में "अरहा अरिदूठनेमि पुरओ काउं विहरइ" यह पाठ देते। इस समस्त विवेचन का सार यह है कि प्रत्येक साधक को निर्ग्रन्थ प्रवचन पर

पूरा-पूरा विश्वास रखना चाहिए और उसी के नेतृत्व में अपनी जीवन-यात्रा को गतिशील बनाना चाहिए।

दीक्षित होने के अनन्तर गौतम कुमार ने क्या कुछ किया, अब सूत्रकर अग्रिम सूत्र में उसी का वर्णन करते हैं—

**मूल—**तए णं से गोयमे अणगारे अन्नया कयाइ अरहओ अरिदठनेमिस्स तहारूवाणं थेराणं अंतिए सामाइयमाइयाइं एक्कारस अंगाइं अहिज्जइ, अहिज्जित्ता बहुहिं चउत्थ जाव अप्पाणं भावेमाणे विहरइ। तए णं अरिहा अरिदठनेमी अन्नया कयाइ बारवईओ नंदणवणाओ पडिनिक्खमइ, पडिनिक्खमित्ता बहिया जणवयविहारं विहरइ।

तए णं से गोयमे अणगारे अण्णया कयाइ जेणेव अरहा अरिदठनेमी तेणेव उवागच्छइ, उवागच्छित्ता अरहं अरिदठनेमिं तिक्खुत्तो आयाहिणं पयाहिणं करेइ, करित्ता वंदइ नमंसइ, वंदित्ता नमंसित्ता एवं वयासी—‘इच्छामि णं भंते ! तुब्भेहिं अब्भणुण्णाए समाणे मासियं भिक्खुपडिमं उवसंपज्जित्ताणं विहरित्ते, एवं जहा खंदओ तहा बारस भिक्खुपडिमाओ फासेइ, फासित्ता गुणरयणं पि तवोकम्मं तहेव फासेइ निरवसेसं जहा खंदओ तहा चिंतइ, तहा आपुच्छइ तहा थेरेहिं सद्धिं सेत्तुजं दुरूहइ, मासियाए संलेहणाए बारसवरिसाइं परियाए जाव सिद्धे—५ ॥

**छाया—**ततः स गौतमो अनगारोऽन्यदा कदाचिद् अर्हतोऽरिष्टनेमेस्तथारूपाणां स्थविराणामन्तिके सामायिकादीनि एकादशांगानि अधीते, अधीत्य बहुभिः चतुर्थं यावद् आत्मानं भावयन् विहरति। सोऽर्हन् अरिष्टनेमिः अन्यदा कदाचित् द्वारवत्याः नन्दनवनतः प्रतिनिष्क्रमति, प्रतिनिष्क्रम्य बहिः जनपद-विहारं विहरति।

ततः सः गौतमोऽनगारोऽन्यदा कदाचिद् यत्रैव अर्हः अरिष्टनेमिस्तत्रैवोपागच्छति, उपागत्य अर्हन्तमरिष्टनेमिं त्रिकृत्वः आदक्षिणां प्रदक्षिणां करोति, कृत्वा वन्दति, नमस्यति, वंदित्वा, नमस्यित्वावादीत्—‘इच्छामि भदन्त ! युष्माभिरभ्यनुज्ञातः सन् मासिकीं भिक्षुप्रतिमामुपसम्पद्य विहर्तुम्। एवं यथा स्कन्धकः तथा द्वादशभिक्षुप्रतिमाः स्पृशति, स्पृष्ट्वा गुणरत्नमपि तपः कर्म तथैव स्पृशति निर्विशेषं यथा स्कन्धकः तथा चिन्तयति तथा स्थविरैः सार्द्धं शत्रुञ्जयं पर्वतमारोहयति आरुह्य मासिक्या संलेखनया द्वादशवर्षाणि यावत् सिद्धः—५ ॥

**पदार्थ—**णं—वाक्यसौन्दर्य प्रयोग में लाया जाता है, तए—इसके पश्चात्, से गोयमे—वह गौतम, अणगारे—अनगार-साधु, अन्नया कयाइ—किसी अन्य समय, अरहओ—अरिहन्त, अरिदठनेमिस्स—अरिष्टनेमि के, तहारूवाणं—तथारूप (उस प्रकार के), थेराणं—स्थविरों के, अंतिए—समीप, सामाइयमाइयाइं—सामायिक आदि, एक्कारस—ग्यारह, अंगाइं—अंगों का, अहिज्जइ—अध्ययन करता है, अहिज्जित्ता—अध्ययन करके, बहुहिं—बहुत, चउत्थ—उपवास, जाव—यावत्, भावेमाणे—करते हुए, विहरइ—विहरण करता है, तए णं—तब वे, अरिहा—अरिहन्त, अरिदठनेमी—नेमिनाथ, अन्नया कयाइं—किसी अन्य समय, बारवईए—द्वारिका नगरी के,

नंदनवनाओ-नन्दनवन से, पडिनिक्खमइ-निकलते हैं, पडिनिक्खमिता-निकल कर, बहिया-बाहर, जणवयविहारं-अनेक जनपदों में, विहरइ-विहरण करते हैं।

तए-तदनन्तर, से-वह, गोयमे-गौतम कुमार, अणगारे-अनगार, अनया कयाइ-किसी अन्य समय, जेणेव-जहा, अरहा-अरिहन्त, अरिदठनेमी-नेमिनाथ थे, तेणेव-वहीं पर, उवागच्छइ-आता है, उवागच्छिता-आकर, अरहं-अरिहन्त, अरिदठनेमि-अरिष्टनेमि को, तिक्खुत्तो-तीन बार, आयाहिणं-दक्षिण की ओर से घूमते हुए, पयाहिणं-प्रदक्षिणा देकर, एवं-इस प्रकार, वयासी-कहने लगे, भंते !-हे भगवन् ! इच्छामि-मैं चाहता हूँ, तुब्भेहिं-आप श्री द्वारा, अब्भणुण्णाए समाणे-आज्ञा प्राप्त अनुमत में, मासियं-प्रत्येक मास की, भिक्खुपडिमं-भिक्षु प्रतिमा को, उवसंपज्जित्ताणं-ग्रहण कर के, विहरित्तए-विचरूँ, एवं-इस तरह, जहा-जैसे, खंधओ-स्कन्धक कुमार, तहा-जैसे, बारस-बारह, भिक्खुपडिमाओ-भिक्षु प्रतिमाओं का, फासेइ-स्पर्श करता है, गुणरयणं पि-गुण रत्न नामक, तवोकम्पं-तप कर्म का भी, तहेव-उसी प्रकार, फासेइ-स्पर्श करता है, निरवसेसं-सम्पूर्ण, जहा-जैसे, खंधओ-स्कन्धक का अधिकार है, चिन्तेइ-चिन्तन करता है, तहा-उसी प्रकार, आपुच्छइ-भगवान को पूछता है, (और पूछकर), तहा-उसी प्रकार, थेरेहिं-स्थविरों के, सद्धि-साथ, सेत्तुजं-शत्रुञ्जय पर्वत पर, दुरुहइ-चढ़ता है और चढ़कर, मासियाए-एक मास की, संलेहणाए-संलेखना-सथारे से, बारसवरिसाइ-बारह वर्ष की, परियाए-पर्याय-दीक्षा पालता है, पालकर, जाव-यावत्, सिद्धे-सिद्ध हो जाता है।

मूलार्थ-साधु बन जाने के अनन्तर अनगार गौतम ने भगवान अरिष्टनेमि के सान्निध्य में रहने वाले आचार, विचार की उच्चता को पूर्णतया प्राप्त स्थविरों के पास सामायिक-आचारांग आदि ११ अंगों का अध्ययन करते हुए व्रत बेला आदि अनेकविध तपस्या से अपनी आत्मा को भावित करना आरम्भ कर दिया।

तत्पश्चात् अरिहन्त भगवान अरिष्टनेमि ने अब द्वारिका नगरी के नन्दनवन से विहार कर दिया और वे अन्य जनपदों में विचरण करने लगे।

तपस्या और शास्त्र स्वाध्याय में तत्पर अनगार गौतम अवसर पाकर भगवान अरिष्टनेमि की सेवा में उपस्थित हुए, विधिपूर्वक वन्दना, नमस्कार करने के अनन्तर उन्होंने भगवान से निवेदन किया-

‘भगवन् ! मेरी इच्छा है यदि आपश्री आज्ञा दें तो मैं मासिकी भिक्षु-प्रतिमा ( प्रतिज्ञा विशेष ) की आराधना करूँ।’ भगवान से आज्ञा पाकर वे साधना में लीन हो गए।

भगवती सूत्र में स्कन्धक मुनि का वर्णन आता है, जैसे उन्होंने भिक्षु की बारह प्रतिमाओं तथा गुणरत्न तप का आराधन किया था, वैसे ही मुनिराज गौतम ने भिक्षु की बारह प्रतिमाओं तथा गुणरत्न तप का आराधन किया, मनन किया, चिन्तन किया और अध्ययन किया। स्थविर मुनिराजों के साथ शत्रुञ्जय पर्वत पर जाकर मासिकी संलेहणा ( संधारे ) द्वारा बारह वर्ष तक दीक्षा की प्रतिपालना करते हुए अन्त में सिद्धत्व को प्राप्त किया।

**टीका**—अब प्रस्तुत सूत्र द्वारा संसूचित कुछ विशेष तथ्यों पर विचार किया जाता है—

सूत्रकार ने जिस पद्धति से गौतम मुनि के विद्यार्थी जीवन का शब्दचित्र उपस्थित किया है, उससे यह भली-भाँति सिद्ध होता है कि आगमों का अध्ययन स्थविरों एवं गुरुजनों से ही करना चाहिए, क्योंकि तपोनिष्ठ एवं सतत स्वाध्याय में लीन गुरुजनों के द्वारा जो सत्यानुभूति व्यक्त की जा सकती है, वह सामान्य व्यक्ति द्वारा और केवल स्वानुभूति के आधार पर किसी भी प्रकार प्राप्त नहीं की जा सकती।

साधक को सर्वप्रथम श्रुत का अध्ययन करना चाहिए और फिर उस पर श्रद्धा करनी चाहिए। तदनन्तर अहिंसा, संयम, तप के अनुष्ठान द्वारा कर्म-मल को जला कर आत्मा को विशुद्ध बनाना चाहिए। आत्म-विशुद्धि कर लेने के पश्चात् साधक को संलेखना के द्वारा निर्वाण पद को प्राप्त करने का प्रयास करना चाहिए। ये तथ्य भी गौतम कुमार के संयमी जीवन द्वारा सूत्रकार ने ध्वनित किए हैं।

“तहारूवाणं धेराणं” के रूप में यहां ‘तथारूप’ और ‘स्थविर’ इन दो पदों का ग्रहण किया गया है। तथारूप का अर्थ है—शास्त्र में वर्णन किए गए आचार का पालन करने वाले और स्थविर का अर्थ है वृद्ध साधु। स्थानांग सूत्र में इस के तीन भेद बताए गए हैं—१-वयः-स्थविर, २-सूत्र-स्थविर और ३-प्रव्रज्या-स्थविर। साठ वर्ष की आयु के वयः-स्थविर, स्थानांग और समवायांग सूत्र के ज्ञाता साधु सूत्र-स्थविर तथा २० वर्ष की दीक्षा पर्याय वाले साधु प्रव्रज्या-स्थविर कहलाते हैं।

“सामाइयमाइयाइं” का अर्थ है—सामायिक आदि।

अर्द्ध मागधी (गुजराती, पृष्ठ ७६७) नामक कोष में सामायिक शब्द के निम्नोक्त अर्थ दिए गये हैं—

१-सामायिक चारित्र का अर्थ है सर्वसावद्य योगों से निवृत्ति। २-श्रावक का नवम व्रत, देश विरतिरूप सामायिक चारित्र। ३-सामायिक श्रुत, आचारांग आदि। ४-आवश्यक सूत्र का प्रथम अध्ययन। ५-द्रव्य लेश्या से उत्पन्न होने वाला परिणाम अध्यवसाय।

प्रस्तुत प्रकरण में सामायिक शब्द से आचारांग सूत्र का ही ग्रहण करना उचित है। “सामाइय-माइयाइं” में आदि शब्द शेष अंगशास्त्रों का बोधक है। अंगशास्त्रों का परिचय पीछे कराया जा चुका है।

**प्रश्न**—ग्यारह अंगों में अन्तकृद्दशांग सूत्र का भी निर्देश किया गया है। इसके प्रथम वर्ग के प्रथम अध्याय में श्रीगौतमकुमार का जीवन प्रस्तावित हुआ है। तो क्या वह गौतमकुमार यही था या अन्य ? यदि यही था तो उसने अन्तकृद्दशांग का अध्ययन कैसे किया ? जिस का निर्माण ही बाद में हुआ है, उसका अध्ययन पहले कैसे सम्भव हो सकता है ?

**उत्तर**—अन्तगड सूत्र के प्रथम वर्ग के प्रथम अध्ययन में जिस गौतम कुमार का वर्णन किया गया है वे यही हमारे द्वारकाधीश महाराज अन्धकवृष्णि के सुपुत्र हैं। अब रही बात पढ़ने की। इस का समाधान यह है कि भगवान् अरिष्टनेमि के १८ गणधर थे। ये सभी अनुपम ज्ञानादि गुणों

के धारक थे। उनकी अनेकों वाचनाएं थीं, जो कि इन्हीं पूर्वोक्त अंगों-उपांगों के नाम से प्रसिद्ध थीं। प्रत्येक में विषय भिन्न-भिन्न होता था और उनका अध्ययन-क्रम भी विभिन्न ही होता था। वर्तमान काल में जो वाचना उपलब्ध हो रही है, वह भगवान महावीर के पट्टधर श्रद्धेय श्री सुधर्मा स्वामी की है। श्री गौतम कुमार ने जो एकादश अंग पढ़े थे वे तत्कालीन किसी गणधर की वाचना के ११ अंग थे। वर्तमान में उपलब्ध अंगशास्त्रों का उन्होंने अध्ययन नहीं किया, यह वाचना तो उस समय थी ही नहीं, अतः इस वाचना (आगमसमुदाय) के पढ़ने का प्रश्न ही उपस्थित नहीं होता।

आचार्य प्रवर अभयदेव सूरि ने भगवती सूत्र की व्याख्या में स्कन्धक कुमार के प्रसंग को लेकर ऐसी ही आशंका उठा कर उसका जो समाधान प्रस्तुत किया है, वह मननीय एवं प्रस्तुत प्रकरण में उत्पन्न शंका के उपयोगी समाधान के लिए पठनीय है।

“एककारस अंगाङ्ग अहिज्जङ्ग”-इह कश्चिदाह-नन्वेन स्कन्धकचरितात् प्रागेवैका-दशाङ्गनिष्पत्तिरवसीयते, पञ्चमाङ्गान्तर्भूतं च स्कन्धकचरितमुपलभ्यते, इति कथं न विरोधः? उच्यते-श्री मन्महावीर-तीर्थे किल् नव वाचना। तत्र च सर्व-वाचनासु स्कन्धक-चरितात् पूर्वकाले ये स्कन्धकचरिताभिधेया अर्थास्ते चरितान्तरद्वारेण प्रज्ञाप्यते स्कन्धकचरितोत्पत्तौ च सुधर्मास्वामिना जम्बूनामानं स्वशिष्यमङ्गीकृत्याधिकृतवाचनायामस्यां स्कन्धकचरितमेवाश्रित्य तदर्थं प्ररूपणा कृतेति न विरोधः। अथवा सातिशायित्वाद् गणधराणामनागतकाल-भाविचरित-निबन्धनमदुष्टमिति। भाविशिष्य-सन्तानापेक्षया अतीतकाल निर्देशोऽप्यदुष्ट इति।

—भगवती सूत्र श्लो २, उ० १ सू० ६३।

अर्थात्-प्रस्तुत में यह प्रश्न उपस्थित होता है कि स्कन्धक चरित से पहले ही ११ अंगों का निर्माण हो चुका था। स्कन्धक चरित पचम अंग (भगवती सूत्र) में उपलब्ध होता है। तब स्कन्धक ने ११ अंग पढ़े, इसका क्या अर्थ हुआ ? क्या उसने अपना ही जीवन पढ़ा ? इसका उत्तर इस प्रकार है—

भगवान महावीर के तीर्थ-शासन में नौ वाचनाएं थीं। प्रत्येक वाचना में स्कन्धक के जीवन का अर्थ (शिक्षारूप प्रयोजन) समान रूप से अवस्थित रहता था। अन्तर केवल इतना होता था कि जीवन के नायक तथा नायक के सभी साथी भिन्न-भिन्न होते थे। भाव यह है कि जो शिक्षा स्कन्धक के जीवन से मिलती है उसी शिक्षा को देने वाले अन्य जीवन-चरितों का संकलन तत्कालीन वाचनाओं में मिलता था। सुधर्मा स्वामी ने अपने शिष्य जम्बू स्वामी को लक्ष्य बनाकर अपनी इस वाचना में स्कन्धक के जीवन-चरित से ही उस अर्थ की प्ररूपणा कर डाली, जो अर्थ अन्य वाचनाओं में गर्भित था, अतः यह स्पष्ट है कि स्कन्धक ने जो अंगादि शास्त्र पढ़े थे, वे सुधर्मा स्वामी की वाचना के नहीं थे।

दूसरी बात यह भी हो सकती है कि गणधर महाराज अतिशय (ज्ञानविशेष) के धारक होते थे, इसलिए उन्होंने भविष्य में होने वाले चरितों का भी संकलन कर दिया। इसके अतिरिक्त भावी शिष्यवर्ग की अपेक्षा से अतीतकाल का निर्देश भी दोषयुक्त नहीं कहा जा सकता।

“चउत्थ जाव भावेमाणे” यहाँ पठित चतुर्थ शब्द व्रत उपवास का बोधक है तथा जाव-यावत् बेलें, तेलें, चोले आदि तपों का संसूचक है। भावेमाणे का अर्थ है-भावयन्-वासयन्-अर्थात् अपने जीवन में उसका प्रयोग करता हुआ।

“मासियं भिक्षुपडिमं” का अर्थ है-मासिकी भिक्षुप्रतिमा। प्रतिमा का अर्थ है प्रतिज्ञा। भिक्षु की प्रतिज्ञा को भिक्षुप्रतिमा कहा जाता है। ये प्रतिमाएं बारह होती हैं। इनका विस्तृत विवेचन दशाश्रुतस्कंध सूत्र में किया गया है। इसका विशेष विवेचन हमने इस सूत्र की “गणपतिगुण-प्रकाशिका” नामक भाषा टीका में विस्तार से किया है।

इस प्रतिमा का धारक साधु एक अन्न की और एक पानी की दत्ति<sup>१</sup> लेता है। जहां एक व्यक्ति के लिए भोजन बना है, वहां से भोजन लेता है, गर्भवती या छोटे बच्चे की मां के लिए बनाया गया भोजन वह नहीं लेता। दुग्धपान छोड़वा कर भिक्षा देने वाली स्त्री तथा अपने आसन से उठकर भोजन देने वाली आसन्न प्रसवा स्त्री से भोजन नहीं लेता। जिसके दोनों पैर देहली के भीतर हों या बाहर हों उससे आहार नहीं लेता। दिन के आदि, मध्य और चरम इन तीन भागों में से एक भाग में वह भिक्षा को खाता है। परिचित स्थान पर वह एक रात रहता है, अपरिचित स्थान पर एक या दो रातें ठहर जाता है। वह याचनीय आहार की याचना करनी, २-पृच्छनी-मार्ग पूछना, ३-अनुज्ञापनी-स्थान आदि के लिए आज्ञा लेना, ४-प्रश्नों का उत्तर देने वाली ये चार भाषाएं बोलता है। वह अधःआराम-गृह-जिसके चारों ओर बाग हों, २-अधोविकटगृह-चारों ओर से खुला हो, ऊपर से ढका हो, ३-अधःवृक्ष मूलगृह-वृक्ष का मूल या वहां पर बना स्थान इन स्थानों पर मालिक की आज्ञा लेकर ठहर सकता है। इन स्थानों में कोई आग लगा दे तो यह मुनि जीवन की सुरक्षा के लिए स्वयं स्थान से बाहर नहीं निकलता। विहारी जीवन में यदि पांव में काटा लग जाए तो उसे नहीं निकालता, आखों में धूल पड़ जाए तो उसको भी दूर नहीं करता। जहां सूर्य अस्त हो जाए वही ठहर जाता है। शरीर-शुद्धि को छोड़कर जल का प्रयोग नहीं करता। विहारी जीवन में यदि सामने कोई हिंसक जीव आए तो डरकर पीछे नहीं जाता। यदि कोई जीव उसे देखकर डरता हो तो वह एक ओर हो जाता है। शीत-निवारण के लिए सूर्यादि के ताप का सेवन नहीं करता। गरमी का परिहार करने के लिए शीत स्थान में नहीं जाता। इस विधि से मासिकी प्रतिमा का पालन होता है। इसका समय एक महीना है।

“एवं जहा खंदओ तहा” का भाव यह है कि गौतम-कुमार का चरित मुनिवर स्कन्धक के ही समान था। भगवती सूत्र में वर्णित स्कन्धक मुनि ने भिक्षु की बारह प्रतिमाओं का आराधन किया था। सूत्रकार कहते हैं कि जिस प्रकार भगवती सूत्र के स्कन्धक कुमार ने भिक्षु-प्रतिमाओं की आराधना की थी, इसी प्रकार गौतम मुनि ने भी बारह भिक्षु-प्रतिमाओं का परिपालन किया था।

पहले कहा जा चुका है कि साधु के अभिग्रह विशेष का नाम भिक्षु-प्रतिमा है। एक से लेकर सात प्रतिमाओं का समय एक-एक मास का है। पहली मासिकी, दूसरी द्वैमासिकी, तीसरी

१ दाता द्वारा दिए जाने वाले अन्न और पानी की अखण्ड धारा ‘दत्ति’ कहलाती है।

त्रैमासिकी, चौथी चातुर्मासिकी, पांचवी पञ्चमासिकी, छठी षाण्मासिकी और सातवीं सप्तमासिकी कहलाती है। पहली प्रतिमा में अन्न-पानी की एक दत्ति, दूसरी में दो, तीसरी में ३, चौथी में ४, पांचवीं में ५, छठी में ६, सातवीं में ७ दत्तिया ली जाती है। आठवी प्रतिमा का समय सात दिन-रात है, नवमी का समय भी सात दिन-रात है। आठवीं में चौविहार उपवास करना होता है। नवमी में चौविहार बेले-बेले पारणा किया जाता है। दसवीं का समय भी सात दिन-रात है। इसमें चौविहार तेले-तेले पारणा करना होता है। ग्यारहवीं प्रतिमा का समय एक दिन-रात है। चौविहार बेला करके इसका आराधन किया जाता है। बारहवीं का समय केवल एक रात का है। इसका आराधन चौविहार तेला करके करना होता है। इन सभी प्रतिमाओं का आराधन श्रीगौतम मुनि जी ने किया था।

“गुणरयणं पि तवोकम्पं” का अर्थ है—गुणरत्न-तप-कर्म। तपों के नाना प्रकारों में गुणरत्न भी एक प्रकार का तप है। इसे ‘गुण-रत्न-सम्बत्सर तप’ भी कहते हैं। यह तप सोलह महीने में सम्पन्न होता है। इसमें तप के ४०७ दिन और पारणा के ७३ दिन होते हैं। पहले महीने एकान्तर उपवास किया जाता है, दूसरे महीने में बेले-बेले पारणा करनी होती है, तीसरे महीने में तेले-तेले पारणा करनी पड़ती है। इसी प्रकार बढ़ाते हुए सोलहवें महीने में सोलह-सोलह उपवास करके पारणा किया जाता है। इस तप में दिन को उत्कुटुक आसन से बैठकर सूर्य की आतापना ली जाती है और रात्रि में वस्त्ररहित वीरासन से बैठकर ध्यान लगाना होता है। शास्त्रों में ‘गुणरत्न सम्बत्सर तप का एक यंत्र भी देखने में आता है। जो इस प्रकार है—

### गुण-रत्न-संवत्सर-तप

मास	१	२	३	४	५	६	७	८	९	१०	११	१२	१३	१४	१५	१६	योग
तपो दिन	१५	२०	२४	२४	२५	२४	२१	२४	२७	३०	३३	२४	२६	२८	३०	३२	४०७
पारणा दिन	१५	१०	८	६	५	४	३	३	३	३	३	२	२	२	२	२	७३

“जहा खंदओ तहा चितेइ”—का अर्थ है, जिस प्रकार स्कन्धककुमार ने चिन्तन किया था उसी प्रकार गौतम मुनि ने भी चिन्तन किया। भगवती सूत्र में वर्णित स्कन्धककुमार प्रतिमाओं तथा तप का आराधन करते हुए जब दुर्बल हो गए तब उन्होंने सोचा कि अब जीवन की विशेष स्थिति प्रतीत नहीं होती, अतः जितना समय शेष है उसे अनशन में लगा देना चाहिए।

जिस प्रकार की बातें स्कन्धककुमार जी ने विचारी थीं, उसी प्रकार गौतम मुनि भी अपने को कृश अनुभव करने लगे तो उन्होंने भी स्कन्धक मुनि की भाँति ही चिन्तन किया। उनके चिन्तन की समस्त रूपरेखा भगवती सूत्र में दी गई है।

प्रस्तुत प्रकरण में “जहा खंदओ” पद के द्वारा सूत्रकार स्कन्धक मुनि के चिन्तन की ओर संकेत करके श्री गौतम मुनि के चिन्तन का परिचय करवाते हैं।

‘थेरेहिं सद्धि सेत्तुंजं दुरूहइ’ का अर्थ है, गौतम मुनि स्थविर मुनियों के साथ शत्रुज्जय



पर्वत पर चले जाते हैं। शत्रुञ्जय पर्वत पर गौतम मुनि केवल जीवन के शेष दिनों को व्यतीत करने के लिए गए थे। यह तो स्पष्ट ही है, पर यहाँ पर एक प्रश्न उपस्थित होता है कि उनके साथ स्थविर मुनियों के जाने का क्या उद्देश्य है ? यदि कहा जाए कि वे स्थविर मुनि गौतम मुनि की सेवा-सुश्रूषा के लिए साथ गए थे तो यह उत्तर ठीक नहीं प्रतीत होता, क्योंकि जो मुनि स्थविर हैं—वृद्ध हैं, वे दूसरे की सेवा क्या करेंगे ? सेवा करने के लिए तो युवक मुनियों की अपेक्षा हो सकती है, वृद्धों की नहीं।

समाधान के रूप में कहा जा सकता है कि स्थविर का अर्थ केवल वयोवृद्ध ही नहीं होता, स्थविर ज्ञानवृद्ध, दीक्षावृद्ध और वयोवृद्ध तीनों को कहते हैं। अतः शत्रुञ्जय पर्वत पर जाने वाले स्थविर मुनि वयोवृद्ध ही थे ऐसा कोई शास्त्रीय उल्लेख नहीं है।

दूसरी बात—भगवती सूत्र में—“कडाइं थेरेहिं सिद्धि”<sup>\*</sup> ऐसा पाठ आता है। इस में पठित ‘कडाइ’ शब्द का अर्थ होता है—सेवा करने की क्षमता वाले अर्थात् उक्त पाठ से सूत्रकार ने सूचित किया है कि जो स्थविर सेवा करने में निपुण थे उनके साथ ही श्री गौतम मुनि ने शत्रुञ्जय पर्वत पर आरोहण किया था।

“सलेहणाए” के रूप में पठित सलेखना शब्द का अर्थ है—अन्तिम समय में किया गया शरीर और कषाय आदि को कृश करने वाला तप-विशेष। संलेखना से पहले सूत्रकार ने “समासियाए” यह पद दिया है। इसका अर्थ है—एक मास की।

“सिद्धे ५” के रूप में दिया गया ५ का अर्थ शेष—बुद्ध, मुक्त, परिनिर्वात, सर्वदुःखप्रहीण, इन चार विशेषणों का बोधक है। जो आत्मा कृतकृत्य हो चुकी है, उसे सिद्ध कहा जाता है। लोक-अलोक समस्त पदार्थों का ज्ञाता आत्मा बुद्ध, समस्त कर्मों का आत्यन्तिक नाश करने वाला आत्मा मुक्त, कर्मों से उत्पन्न विकारों को सर्वथा नष्ट करने वाला आत्मा परिनिर्वात और शारीरिक एवं मानसिक सभी दुःखों से छुटकारा प्राप्त करने वाला आत्मा सर्व-दुःख-प्रहीण कहलाता है। गौतम कुमार भी बुद्ध, मुक्त, परिनिर्वात, सर्वदुःख-प्रहीण एवं सिद्ध हो गए।

गौतम कुमार के जीवन से ग्रहण करने योग्य भाव यही है, कि मोक्ष प्राप्त करने के लिए ससार की ममता का त्याग करना ही पड़ता है। मोह-ममता का परित्याग किए बिना जीवन के भविष्य को समुज्ज्वल नहीं बनाया जा सकता, अतः मोक्षाभिलाषी साधक को वैभव का परित्याग करके मोहमाया के बन्धनों को तोड़ कर संयम ग्रहण करना आवश्यक है। छह काया के जीवों की सर्वतोभावेन रक्षा करना, संयम की आराधना के साथ-साथ ज्ञान की आराधना करना और तपोऽनुष्ठान के द्वारा आत्म-शुद्धि में प्रवृत्त होना संयम के लिए अत्यावश्यक है। जीवन के वास्तविक स्वरूप को प्राप्त करने का यही सर्वोत्तम साधन है।

गौतम कुमार के जीवन-वृत्त का वर्णन करने के अनन्तर अब सूत्रकार अन्य राजकुमारों के जीवन-वृत्तों का वर्णन करते हुए कहते हैं—

---

\* कृतयोग्यादिभिः स्थविरैः सार्द्धम् ।

**मूल—**एवं खलु जंबू ! समणेणं जाव संपत्तेणं अट्ठमस्स अंगस्स अंतगडदसाणं पढम-वग्ग-पढम-अज्झयणस्स अयमट्ठे पण्णत्ते। एवं जहा गोयमे तहा सेसा वणिहपिया धारिणी माया समुद्दे, सागरे, गंभीरे, थिमिए, अयले, कंप्पिल्ले, अक्खोभे, पसेणई, विण्हुए, एए एगगमा। पढमो वग्गो, दस अज्झयणा पण्णत्ता।

**छाया—**एवं खलु जंबू ! श्रमणेण यावत् सम्प्राप्तेन अष्टमस्याङ्गस्य अन्तकृद्दशानां प्रथम-वर्ग-प्रथमाध्ययनस्य अयमर्थः प्रज्ञप्तः। एवं यथा गौतमः तथा शेषाः, वृष्णिः पिता, धारिणी माता। समुद्रः, सागरः, स्तिमितः, अचलः, काम्पिल्यः, अक्षोभः, प्रसेनजित, विष्णुः। एते एकगमाः। प्रथमो वर्गः, दशाध्ययनानि प्रज्ञप्तानि।

**पदार्थ—**जंबू—हे जम्बू !, एवं—इस प्रकार, खलु—निश्चय अर्थ में है, समणेणं—श्रमण, जाव—यावत्, संपत्तेणं—मोक्ष को प्राप्त महावीर स्वामी ने, अट्ठमस्स—आठवें, अंगस्स—अंग, अंतगडदसाणं—अन्तगड दशा के, पढमवग्ग—प्रथम वर्ग के, पढमअज्झयणस्स—प्रथम अध्ययन का, अयमट्ठे—यह अर्थ, पण्णत्ते—कथन किया है, एवं—इसी प्रकार, जहा—जैसे, गोयमे—गौतम मुनि का वर्णन है, तहा—वैसे ही, सेसा—शेष राजकुमारों का वर्णन जानना चाहिए, वणिह पिया—उन सब राजकुमारों के पिता वृष्णि थे, धारिणी माया—धारिणी माता थी।

कुमारों के नाम ये हैं—

समुद्दे—समुद्र कुमार, सागरे—सागरकुमार, गंभीरे—गंभीर कुमार, थिमिए—स्तिमित कुमार, अयले—अचल कुमार, कंप्पिल्ले—कम्पिल्य कुमार, अक्खोभे—अक्षोभ कुमार, पसेणई—प्रसेनजित कुमार, विण्हुए—विष्णु कुमार, एए—ये सब राजकुमार, एगगमा—समान वर्णन वाले (गौतम कुमार के अनुगामी) बने। इस प्रकार—पढमो—प्रथम, वग्गो—वर्ग के, दस—दश, अज्झयणा—अध्ययन, पण्णत्ता—कथन किए गए हैं।

**मूलार्थ—**सुधर्मा स्वामी अपने शिष्य जम्बू से कहने लगे कि हे जम्बू ! मोक्ष को प्राप्त भगवान महावीर तक तीर्थंकरों ने आठवें अंग अन्तगड सूत्र के प्रथम वर्ग के प्रथम अध्ययन का यह अर्थ कथन किया है।

जिस प्रकार गौतम कुमार का वर्णन किया गया है, उसी प्रकार शेष समुद्र, सागर, गंभीर, स्तिमित, अचल, काम्पिल्य, अक्षोभ, प्रसेनजित और विष्णु इन नव अध्ययनों का अर्थ भी समझ लेना चाहिए। सबके पिता महाराज वृष्णि थे। माता धारिणी थी। सब का वर्णन एक जैसा है। इस प्रकार दस अध्ययनों के समुदाय रूप प्रथम वर्ग का वर्णन किया गया है।

**व्याख्या—**प्रस्तुत सूत्र में दो बातों का वर्णन किया गया है। एक है अन्तगड सूत्र के प्रथम वर्ग के प्रथम अध्ययन का उपसंहार। इसी उपसंहार को सूत्रकार ने “एवं खलु जम्बू !” आदि पदों द्वारा प्रकट किया है।

“समणेण जाव संपत्तेणं” यहा पठित जाव—यावत् पद से संसूचित पदों का विवरण पीछे किया जा चुका है।

प्रस्तुत सूत्र में दूसरी बात है—समुद्र आदि नव राजकुमारों के जीवन चरित। इन कुमारों के जीवन-चरितों का वर्णन भी सूत्रकार ने “एवं जहा गोयमे तहा—” के रूप में सांकेतिक शैली में कर दिया है।

गौतम कुमार द्वारिकाधीश महाराज अन्धकवृष्णि के पुत्र थे। इनकी माता का नाम धारिणी था। इनके समुद्र कुमार, सागर कुमार, गम्भीर कुमार, स्तिमित कुमार, अचल कुमार, काम्पिल्य कुमार, अक्षोभ कुमार, प्रसेनजित कुमार और विष्णु कुमार ये नौ भाई और थे। ये दसो ही सहोदर भाई थे। जिस प्रकार श्री गौतम कुमार ने भगवान् अरिष्टनेमि के चरणों में दीक्षा ली, तप किया, अनशन आदि द्वारा मोक्ष प्राप्त किया, ठीक इसी प्रकार इन नौ भाइयों ने भी भगवान् अरिष्टनेमि के चरणों में मोहमाया के बन्धनों को तोड़कर दीक्षा अंगीकार की थी। गौतम के ही समान इन्होंने भी तथारूप स्थविरों के पास ११ अंगों का अध्ययन किया था और भिक्षुप्रतिमाओं का आचरण तथा गुणरत्नसम्बत्सर तप का अनुष्ठान करने के अनन्तर शत्रुञ्जय पर्वत पर चढ़कर अनशन करके मोक्ष गति को प्राप्त किया था।

इन सबके जीवन भी मेघकुमार, महाबल एवं स्कन्धक मुनि के ही समान त्याग और संयम से सम्पन्न एवं तपोमय थे।

गौतमकुमार अन्तकृत केवली हुए हैं। इन्होंने जीवन के अन्तिम भाग में केवल ज्ञान को प्राप्त किया और तदनन्तर ये मुक्ति में विराजमान हो गए। इनकी तरह ही समुद्रकुमार आदि शेष राजकुमार भी अन्तकृत केवली हुए हैं। सभी ने अन्तिम अवस्था में कैवल्य-विभूति से विभूषित होकर निर्वाण पद प्राप्त किया है।

“पढमो वग्गो दस अङ्गयणा पण्णत्ता” इन शब्दों के द्वारा सूत्रकार ने अन्तगड सूत्र के प्रथम वर्ग का तथा प्रथम वर्ग के दस अध्ययनों का उपसंहार कर दिया है। इसका भाव है—सुधर्मा स्वामी श्री जम्बू स्वामी से कहते हैं कि ‘हे जम्बू’। इस प्रकार श्रमण भगवान् महावीर ने अन्तगड-सूत्र के प्रथम वर्ग में वर्णित दस अध्ययनों का विवेचन किया है।

अन्य सूत्रों के परिशीलन से पता चलता है कि अध्ययन की समाप्ति पर सूत्रकार ने उस समाप्ति को “त्ति बेमि” इन पदों द्वारा प्रकट किया है। इसका अर्थ है—जम्बू ! मैं इस प्रकार कहता हूँ, भगवान् से जो मैंने सुना है उसका ही विवेचन मैंने किया है। अपनी ओर से मैंने कुछ नहीं कहा है। प्रस्तुत सूत्र में “त्ति बेमि” ये पद न देकर सूत्रकार ने “पढमो वग्गो”—इन पदों द्वारा प्रथम वर्ग और उसके दस अध्ययनों को समाप्त कर दिया है। यह सूत्रकार की नवीन शैली मात्र है, वस्तुतः इसे भी श्री सुधर्मा स्वामी ने उसी रूप में कहा था जैसा कि उन्होंने भगवान् महावीर से सुना था।

समाप्तः प्रथमो वर्गः



## द्वितीय वर्ग

महाराज अन्धकवृष्णि की पत्नी देवी धारिणी के आठ पुत्रों द्वारा मुनि-दीक्षा ग्रहण करने के वृत्तान्त को उपस्थित करते हुए सूत्रकार कहते हैं :-

**मूल-जइणं दोच्चस्स वग्गस्स उक्खेवओ। तेणं कालेणं तेणं समएणं बारवईए णयरीए वण्हपिया धारिणी माया-**

अक्खोभसागरे खलु समुद्द हिमवन्त अयलनामे य।

धरणे य पूरणे वि य अभिचन्दे चेव अट्ठमए ॥ १ ॥

जहा पढमो वग्गो तहा सव्वे अट्ठ अज्झयणा गुणरयणतवोकम्मं सोलसवासाइं परियाओ। सेत्तुंजे मासियाए संलेहणाए सिद्धी ॥ २ ॥

छाया-यदि द्वितीयस्य वर्गस्य उत्क्षेपकः ( उत्क्षेपः )। तस्मिन् काले तस्मिन् समये द्वारावत्यां नगर्यां वृष्णि। पिता धारिणी माता-

अक्षोभ सागरः खलु समुद्रहैमवन्त अचलनामा च।

धरणश्च पूरणोऽपि च अभिचन्द्रश्चैवाष्टमः ॥ १ ॥

यथा प्रथमो वर्गः तथा सर्वाणि अष्टाध्ययनानि, गुणरत्नतपःकर्म षोडशवर्षाणि पर्यायः। शत्रुञ्जये मासिक्या संलेखनया सिद्धिः ॥ २ ॥

पदार्थ-जइ-यदि, णं-यह अव्ययपद वाक्यसौन्दर्यार्थ है, दोच्चस्स-द्वितीय, वग्गस्स-वर्ग का, उक्खेवओ-उत्क्षेप जानना, तेणं कालेणं-उस काल तथा, तेणं समएणं-उस समय, बारवईए-द्वारिका, नयरीए-नगरी में, वण्हपिया-वृष्णि पिता, धारिणी माया-धारिणी माता, अक्खोभ-अक्षोभकुमार, सागरे-सागरकुमार, खलु-निश्चय ही, समुद्द-समुद्र कुमार, हिमवन्त-हैमवन्तकुमार, य-और, अयलनामे-अचल नामक कुमार, य-और, धरणे-धरण कुमार, य-तथा, पूरणे वि-पूर्ण कुमार भी, य-और, एवं-निश्चय अर्थ में है, अट्ठमए-आठवा, अभिचन्दे-अभिचन्द्रकुमार।

जहा-जैसे, पढमो-प्रथम, वग्गो-वर्ग का वर्णन किया है, तहा-वैसे ही, सव्वे-सभी, अट्ठ अज्झयणा-आठ अध्ययनों का वर्णन जानना, गुणरयणतवोकम्मं-गुणरत्न तप का आराधन किया, सोलसवासाइं-सोलह वर्ष की, परियाओ-दीक्षा पाली, सेत्तुंजे-शत्रुञ्जय पर्वत पर, मासियाए-एक महीने की, संलेहणाए-संलेखना द्वारा, सिद्धी-मोक्ष प्राप्त किया।

मूलार्थ-द्वितीय वर्ग का उत्क्षेप समझ लेना। हे जम्बू ! श्रमण भगवान् महावीर स्वामी ने अन्तगड सूत्र के द्वितीय वर्ग का अर्थ इस प्रकार वर्णन किया है-

उस काल, उस समय में द्वारिका नगरी थी। महाराज वृष्णि राज्य करते थे। रानी का नाम धारिणी था। इन के आठ पुत्र थे—अक्षोभकुमार, सागरकुमार, समुद्रकुमार, हैमवन्त-कुमार, अचलकुमार, धरणकुमार, पूर्णकुमार और अभिचन्द्रकुमार।

जैसे प्रथम वर्ग में गौतम कुमार का वर्णन किया गया है, उसी प्रकार इन के आठ अध्ययनों का वर्णन भी समझ लेना चाहिए। इन्होंने भी 'गुण-रत्न-संवत्सर-तप' का आराधन किया और १६ वर्ष का संयम पालन कर के अन्त में शत्रुञ्जय पर्वत पर एक मास की संलेखना द्वारा सिद्ध पद प्राप्त किया।

व्याख्या—जिस प्रकार प्रथम वर्ग में गौतम आदि राजकुमारों के साधना-प्रधान जीवनो का वर्णन किया गया है, उसी प्रकार प्रस्तुत द्वितीय वर्ग में भी अक्षोभ आदि राजकुमारों के त्याग एवं वैराग्य प्रधान जीवन-चरितो का संकलन किया गया है।

सूत्रकार ने—“जहा पढमो वग्गो तहा सव्वे अट्ठ अञ्जयणा” ये इस वाक्य द्वारा यह ध्वनित कर दिया है कि प्रथम वर्ग में प्रतिपादित राजकुमारों के जीवन-चरित के समान ही इनका भी जीवन चरित है। नामों की भिन्नता के अतिरिक्त विशेष अन्तर नहीं है।

सूत्रकार ने—“सोलस वासाइं परिआओ” इस वाक्य द्वारा इतना अन्तर अवश्य बताया है कि प्रथम वर्ग में वर्णित राजकुमारों को दीक्षापर्याय १२ साल की थी, प्रस्तुत वर्ग में वर्णित राजकुमारों की दीक्षापर्याय १६ वर्षों की थी। दीक्षा-पर्याय की स्थिति-गत भिन्नता को छोड़ कर शेष सभी बातें—माता का स्वप्नदर्शन, कुमारों का जन्म, बाल-जीवन, कलाभ्यास, यौवन, पाणिग्रहण प्रासाद में भोगोपभोग, भगवान् अरिष्टनेमि के चरणों में उपस्थिति, वैराग्य और अन्त में भगवान् के पास दीक्षा, शास्त्र-स्वाध्याय, भिक्षु-प्रतिमा तथा गुणरत्न सम्बत्सर तप का आराधन आदि प्रथमवर्ग में वर्णित राजकुमारों जैसा ही था, इसीलिए सूत्रकार ने इन राजकुमारों के जीवन-वृत्तों का विस्तार से वर्णन न करके संक्षेप में साकेतिक वर्णन कर दिया है।

ये आठों ही राजकुमार महाराज अन्धकवृष्णि और धारिणी माता के ही पुत्र थे। सभी ने भगवान् नेमिनाथ के चरणों में उपस्थित होकर दीक्षा अंगीकार की थी। सभी ने इन्हीं की छत्रछाया में ज्ञान, दर्शन और चारित्र के सम्यक् अनुष्ठान से आत्म-शुद्धि द्वारा निर्वाण पद प्राप्त किया था। इसी कारण इन्हें अन्तकृत केवली कहा जाता है।

“दोच्चस्स वग्गस्स उक्खेवओ” का अर्थ है द्वितीय वर्ग का उत्क्षेप जान लेना। उत्क्षेप का अर्थ है—प्रस्तावना। प्रस्तावना आरंभ, प्राक्कथन, भूमिका, एवं वक्तव्य विषय की पूर्व सूचना को कहा जाता है। द्वितीय वर्ग की प्रस्तावना शास्त्रीय शब्दों में इस प्रकार है—

“जइणं भन्ते ! समणेणं जाव संपत्तेणं अट्ठमस्स अंगस्स पढमवग्गस्स य अयमट्ठे पण्णत्ते, दोच्चस्स णं भन्ते। वग्गस्स अन्तगडदसाणं समणेणं जाव संपत्तेणं के अट्ठे पण्णत्ते। एवं खलु जंबू ! तेणं कालेणं तेणं समएणं समणेणं जाव संपत्तेणं दोच्चस्स वग्गस्स अट्ठ अञ्जयणा पण्णत्ता। तंजहा-अक्खोभ सागरे खलु समुद्द हिमवन्त अयलणामे य। धरणो य पूरणे य अभिचंदे चेव अट्ठमए।

जम्बू अनगर सुधर्मा स्वामी से निवेदन करने लगे—‘भगवन् ! यदि यावत् मोक्ष प्राप्त श्रमण भगवान महावीर ने अष्टम अंग के प्रथम वर्ग का यह अर्थ कथन किया है तो श्रमण यावत् मोक्ष प्राप्त भगवान महावीर ते आठवें अंग अन्तगड सूत्र के द्वितीय वर्ग का क्या अर्थ बताया है। उत्तर मे सुधर्मा स्वामी बोले—‘जम्बू ! यावत् मोक्ष प्राप्त भगवान महावीर ने द्वितीय वर्ग के आठ अध्ययन बताए हैं, उनके नाम ये हैं—

अक्षोभ, सागर, समुद्र, हैमवन्त, अचल, धरण, पूर्ण और अभिचन्द्र। द्वितीय वर्ग की समाप्ति पर किसी-किसी प्रति मे निम्नोक्त पाठ देखने में आता है—

‘एवं खलु जंबू ! समणेणं जाव संपत्तेणं अट्ठमस्स अंगस्स दोच्चस्स वग्गस्स अयमट्ठे पण्णत्ते।

हे जम्बू ! यावत् मोक्ष प्राप्त भगवान महावीर ने अष्टम अंग के द्वितीय वर्ग का अर्थ समझाया है। इस अंश को शास्त्रीय भाषा में निक्षेप कहते हैं। निक्षेप का अर्थ है—समाप्ति, किसी पुस्तक का या ग्रन्थ का अन्तिम भाग जिस में उसका उद्देश्य अथवा परिणाम संक्षेप में बताया गया है।

यहां एक प्रश्न उपस्थित होता है कि प्रस्तुत सूत्र के प्रथमवर्ग के दस अध्ययनों में समुद्र, सागर और अक्षोभ नामक जिन राजकुमारों की जीवनी वर्णित हुई है, इसी सूत्र के द्वितीय वर्ग के आठ अध्ययनों में वर्णित अक्षोभ, सागर और समुद्र ये राजकुमार वही थे या ये उन से पृथक् हैं ?

सूत्रकार ने “वणिह पिया धारिणी माया” ये पद देकर दोनों वर्गों के राजकुमारों के माता-पिता एक ही अभिव्यक्त कर दिए हैं। ऐसी दशा मे इन राजकुमारों को एक ही समझना चाहिए या भिन्न-भिन्न ?

माता-पिता तथा राजकुमारों की नामगत समानता को देखकर उक्त आशंका उत्पन्न होनी स्वाभाविक है, किन्तु वस्तु स्थिति यह है कि दोनों वर्गों में वर्णित समान नाम वाले राजकुमार एक नहीं थे, प्रत्युत ये सभी भिन्न थे, क्योंकि लोक-व्यवहार में देखा गया है कि एक नगरी मे समान नाम वाले माता-पिता के एक जैसे नाम वाले पुत्र भी होते हैं। इसी तरह द्वारिका नगरी में वृष्णि राजा और माता धारिणी के समान नाम वाले अन्य वृष्णि और धारिणी नामक दम्पति भी थे, इनके अक्षोभ, सागर और समुद्र नामक एक ही संज्ञा वाले पुत्र थे। सभी भगवान के पवित्र चरणों में दीक्षित हो गए थे। अन्तर केवल इतना है कि प्रथम वर्गस्थ राजकुमारों की दीक्षा पर्याय १२ वर्ष की थी, जब कि द्वितीय वर्गीय राजकुमारों की १६ वर्षों की। शेष साधना इन सब की एक जैसी है।

यदि ये राजकुमार एक ही होते तो सूत्रकार प्रथमवर्ग में वर्णन करने के अनन्तर इनका दूसरी बार द्वितीय वर्ग मे वर्णन न करते।

**समाप्तः द्वितीय वर्गः**

## तृतीय वर्ग

तृतीय वर्ग में तेरह जीवन-चरितो का वर्णन प्रस्तुत करते हुए सूत्रकार भूमिका रूप में कहते हैं :-

मूल-जइ णं तच्चस्स उक्खेवओ। एवं खलु जंबू ! तच्चस्स वग्गस्स अंतगडदसाणं तेरस अज्झयणा पण्णत्ता, तंजहा-

१-अणीयसे, २-अणंतसेणे, ३-अणिहय, ४-विऊ, ५-देवजसे, ६-सत्तुसेणे, ७-सारणे, ८-गए, ९-सुमुहे, १०-दुम्मुहे, ११-कूवए, १२-दारुए, १३-अणादिट्ठी।

जइ णं भंते ! समणेणं जाव संपत्तेणं तच्चस्स वग्गस्स अंतगडदसाणं तेरस अज्झयणा पण्णत्ता, तच्चस्स णं भंते ! वग्गस्स षंढम-अज्झयणास्स अंतगडदसाणं के अट्ठे पण्णत्ते ?

एवं खलु जंबू ! तेणं कालेणं तेण समएणं भद्दिलपुरे णामं नगरे होत्था, वण्णओ। तस्स णं भद्दिलपुरस्स उत्तरपुरच्छिमे दिसिभाए सिरिवणे णामं उज्जाणे होत्था। वण्णओ। जियसत्तू राया। तत्थ णं भद्दिलपुरे णयरे नागे नामं गाहावई होत्था। अट्ठे०। तस्स णं नागस्स गाहावइस्स सुलसा नामं भारिया होत्था। सूमाला जाव सुरूवा ॥ १ ॥

छाया-यदि खलु तृतीयस्य उत्क्षेपकः। एवं खलु जंबू ! तृतीयस्य वर्गस्य अन्तकृद्दशानां त्रयोदशाध्ययनानि प्रज्ञप्तानि, तद्यथा-

१-अनीयसः, २-अनन्तसेनः, ३-अनिहतः, ४-विदुः ( विद्वान् ), ५-देवयशः, ६-शत्रुसेनः, ७-सारणः, ८-गज, ९-सुमुखः, १०-दुर्मुखः, ११-कूपकः, १२-दारुकः, १३-अनादृष्टि।

यदि भदन्त ! श्रमणेन यावत् सम्प्राप्तेन तृतीयस्य वर्गस्य अन्तकृद्दशानां त्रयोदशाध्ययनानि प्रज्ञप्तानि। तृतीयस्य भदन्त ! वर्गस्य प्रथमाध्ययनस्य अन्तकृद्दशानां कोऽर्थः प्रज्ञप्तः।

एवं खलु जंबू ! तस्मिन् काले तस्मिन् समये भद्दिलपुरं नामं नगरमभूत्। वर्णकः। तस्य भद्दिलपुरस्य उत्तरपौरस्त्ये दिग्विभागे श्रीवनं नामोद्यानमभूत्। वर्णकः। जितशत्रु राजा। तत्र भद्दिलपुरे नगरे नागो नाम्ना गृहपतिरभूत्। आढ्यः०। तस्य नागस्य गृहपतेः सुलसा नाम्नी भार्याऽभूत्। सुकुमारा यावत् सुरूपा।

पदार्थ-जइ-यदि, णं-यह अव्ययपद वाक्यसौन्दर्यार्थ है, तच्चस्स-तृतीय वर्ग के, उक्खेवओ-उत्क्षेप समझ लेना, एवं-इस प्रकार, खलु-निश्चय ही, जंबू !-जम्बू !, तच्चस्स

वग्गस्स-तृतीय वर्ग के, अंतगडदसाणं-अन्तगडसूत्र के, तेरस-तेरह, अज्झयणा-अध्ययन, पण्णत्ता-कथन किए हैं, तंजहा-जैसे, अणीयसे-अनीयस कुमार, अणंतसेणे-अनन्तसेन कुमार, अणिहय-अनिहत कुमार, विऊ-विद्वत् कुमार, देवजसे-देवयश कुमार। सत्तुसेणे-शत्रुसेन कुमार, सारणे-सारण कुमार, गए-गज कुमार, सुमुहे-सुमुख कुमार, दुम्मुहे-दुर्मुख कुमार, कूवए-कूपक कुमार, दारुए-दारुक कुमार, अणादिदुठी-अनादृष्टि कुमार।

जइ-यदि, भंते ! -हे भगवन् !, समणेणं-श्रमण, जाव-यावत्, संपत्तेणं-मोक्ष प्राप्त महावीर स्वामी ने, तच्चस्स-तृतीय, वग्गस्स-वर्ग के, अंतगडदसाणं-अन्तगडसूत्र के, तेरस-तेरह, अज्झयणा-अध्ययन, पण्णत्ता-कथन किए हैं, भंते ! -हे भगवन् !, तच्चस्स वग्गस्स-तृतीय वर्ग के, पढमअज्झयणस्स-प्रथम अध्ययन का, के-क्या, अट्ठे-अर्थ, पण्णत्ते-प्रतिपादन किया है।

एवं-इस प्रकार, खलु-निश्चय ही, जंबू !-हे जम्बू !, तेणं कालेणं-उस काल, तेणं समएणं-उस समय, भदिलपुरे-भदिलपुर, नामं-नाम का, नयरे-नगर, होत्था-था, वण्णओ-औपपातिक सूत्र के अनुसार उस नगर का वर्णन जानना, तस्स भदिलपुरस्स-उस भदिलपुर के, उत्तरपुरच्छिमे-ईशान कोण के, दिसिभाए-दिग्भाग में, सिरिवणे-श्रीवन, नामं-नामक, उज्जाणे-उद्यान (बाग), होत्था-था, वण्णओ-औपपातिक सूत्र के अनुसार इस उद्यान का वर्णन भी जान लेना चाहिए, (वहां), जियसत्तु राया-जितशत्रु नामक राजा थे, तस्स-उस, भदिलपुरे णयरे-भदिलपुर नगर में, नागे नामं-नाग नामक, गाहावई-गाथापति, होत्था-था, अड्ढे-आद्य-धनी था, तस्स नागस्स-उस नाग, गाहावइस्स-गाथापति की, सुलसा नामं-सुलसा नाम वाली, भारिया-भार्या-स्त्री, होत्था-थी, सूमाला-सुकुमारी थी, जाव-यावत्, सुरूवा-रूपवती थी।

मूलार्थ-श्रद्धेय जम्बू स्वामी अपने गुरुदेव सुधर्मा स्वामी से निवेदन करने लगे-‘भगवन् ! यदि श्रमण यावत् मोक्ष प्राप्त महावीर स्वामी ने अन्तगडसूत्र के द्वितीय वर्ग का यह अर्थ कथन किया है तो भगवन् ! श्रमण यावत् मोक्ष प्राप्त महावीर स्वामी ने अन्तगडसूत्र के तीसरे वर्ग का क्या अर्थ प्रतिपादन किया है ? इस पर सुधर्मा स्वामी कहने लगे-

जम्बू ! श्रमण यावत् मोक्ष प्राप्त महावीर स्वामी ने अन्तगडसूत्र के तृतीय वर्ग के तेरह अध्ययन बताए हैं, जैसे कि-

अनीयस कुमार, अनन्तसेन कुमार, अनिहत कुमार, विद्वत् कुमार, देवयश कुमार, शत्रुसेन कुमार, सारण कुमार, गज कुमार, सुमुख कुमार, दुर्मुख कुमार, कूपक कुमार, दारुक कुमार, और अनादृष्टि कुमार।

ये तेरह अध्ययन हैं। इनमें इन्हीं नाम वाले राजकुमारों का वर्णन किया गया है।

हे भगवन् ! यदि श्रमण यावत् मोक्ष प्राप्त भगवान् महावीर ने अन्तगडसूत्र के तेरह अध्ययन बताए हैं तो भगवन् ! श्रमण यावत् मोक्ष प्राप्त महावीर स्वामी ने अन्तगड-सूत्र के तीसरे वर्ग के प्रथम अध्ययन का क्या अर्थ प्रतिपादन किया है ?

सुधर्मा स्वामी बोले-‘हे जम्बू ! उस काल और उस समय में भदिलपुर नाम का एक



नगर था। उसके ईशानकोण (उत्तर-पूर्व दिशा का मध्यभाग) में श्रीवन नामक एक उद्यान था। उस नगर में महाराज जितशत्रु राज्य किया करते थे। उसी नगर में नाग नामक एक गाथापति-गृहपति निवास किया करता था, वह महान् धनी था। उस गृहपति की सुलसा नाम की एक भार्या थी। सुलसा अत्यन्त सुकोमल और रूपवती थी।

**व्याख्या**—इस तृतीय वर्ग में तेरह अध्ययन हैं। तेरह अध्ययनों में तेरह राजकुमारों के जीवन-चरित वर्णित किए गए हैं। राजकुमारों के नाम पर ही इन अध्ययनों के नाम रखे गए हैं। उदाहरणार्थ प्रथम अध्ययन में राजकुमार अनीयस कुमार का वर्णन हुआ है, इसलिए इस अध्ययन का नाम भी अनीयस कुमार रखा गया है। इसी प्रकार शेष अध्ययनों के नामकरण भी किए गए हैं।

प्रस्तुत सूत्र का भाव सरल एवं स्पष्ट है और वह मूलार्थ के द्वारा ही स्पष्ट हो चुका है। अतः हम केवल सूत्रगत विशेष वाक्यों को ही स्पष्ट करने का यत्न करेंगे।

“तच्च्यस्स उक्खेवओ” इस वाक्य द्वारा तृतीय वर्ग के उत्क्षेप की ओर संकेत किया गया है। उत्क्षेप का अर्थ है—प्रस्तावना। प्रस्तुत वर्ग की प्रस्तावना भी मूलार्थ के रूप में स्पष्ट हो चुकी है।

तृतीय वर्ग के प्रस्तुत तेरह अध्ययनों के नामों में पाठ भेद मिलता है। एक प्रति में पाठ है—  
१. अणीयसेणे, २. अणंतसेणे, ३. अजियसेणे, ४. अणिहयविऊ, ५. देवसेणे, ६. सत्तुसेणे, ७. सारणे, ८. गए, ९. सुमुहे, १०. दुम्मुहे, ११. कूवए, १२. दारुए, १३. अणादिट्ठी।

और दूसरी प्रति का पाठ है :—

अणीयसे, अणंतसेणे, अणिहय, विऊ, देवसेणे, सत्तुसेणे, सारणे, गए, सुमुहे, दुम्मुहे, कूवए, दारुए, अणादिट्ठी।

आगमज्ञ महापुरुषों को इस दिशा में ध्यान देना चाहिए कि इस अध्ययन के नामों में यह अन्तर क्यों है ?

“समणेण जाव सम्पत्तेण” इस वाक्य में पठित ‘जाव’ पद का भाव भी वही है जो पूर्व सूत्रों में वर्णित किया गया है।

“नयरे होत्था वण्णओ” इस वाक्य के ‘वण्णओ’ शब्द द्वारा सूचित नगर-वर्णन इस प्रकार है :—

“रिद्धत्थिमिय-समिद्धे पमुइय जणजाणवए” आइण्णजणमणुस्से हलसय-सहस्स-संकिट्ठ-विक्किट्ठ-लट्ठ-पण्णत्त-सेउसीमे कुक्कुट-संडेय-गामपउरे, उच्छुजव-सालि-कलिए गोमहिस-गवेलगप्पभूए, आयार-वन्त-चेइयजुवइ-विविह-सन्निविट्ठबहुले, उक्कोडिय-गाय-गंठिय-भेय-भड-तक्कर-खंड-रक्खरहिए खेमे निरुवहवे सुभिकखे वीसत्थ-सुहावासे, अणेगकोडि-कुटुम्भियाइण्ण-णिब्बुयसुहे णड-णट्ठग-जल्ल-मल्ल-मुट्ठिय-वेलंबय-कहग-पवग-लासग-आइक्खग-लंख-मंख-तूणइल्ल-तुंब-वीणिय-अणेग-तालायराणु-चरिए आरामुज्जाण-अगड-तलाग-दीहियवप्पिणीगुणोववेए, नंदण-वण-सन्निभप्पगासे उव्विद्ध-विउल-गंभीर-खाय-फल्लिहे, चक्कगय-भुसुंडि-ओरोह-सयग्घ-

जमल-कवाड-घणदुप्यवेसे, धणु-कुडिल-बंक-पागार-परिक्खित्ते, कविसीसग-वट्ठरइय-संठिय-विरायमाणे अट्ठालय-चरिय-दारगोपुर-तोरण-उण्णय-सुविभत्त-रायमग्गे, छेयायरिय-रइय-दढफलिहे-इंदकीले, विवणि-वणिच्छेत्त-सिप्पियाइण्ण-णिब्बुयसुहे सिंघाडगतिथ-चउबक-चच्छर-पणियावण-विविहवत्थु-परि-मण्डिए सुरम्मे नरवइ-पविइण्ण-महिवइपहे, अणेगवर-तुरग-मत्त-कुंजर-रह-पहकर, सीय-संदमाणीयाइण्ण-जाणजुग्गे विमउल-णव-णलिणिसोहियजले, पण्डुर-वर-भवण-सण्णिमहिए-उत्ताण-णयण-पेच्छणिज्जे, पासादीए दरिसणिज्जे अभिरूवे पडिरूवे।

वह नगर अनेक समृद्ध भवनों से युक्त, स्तिमित, स्वचक्र और पर-चक्र के भय से विमुक्त और धन-धान्य से परिपूर्ण था। उसमें रहने वाले लोग तथा जनपद-बाहर से आए हुए लोग बहुत प्रसन्न रहते थे। वह जन-संख्या की दृष्टि से भी सम्पन्न था। उस की सीमाओं पर दूर-दूर तक लाखों हलों द्वारा खेतों को अच्छी तरह जोता जाता था, वे खेत किसानों के अभिलषित फल के देने में समर्थ और बीज बोने के योग्य बनाए जाते थे। उस में कुक्कुटों-मुर्गों और सांडों के बहुत से समूह रहते थे। वह ईख, जौ और शालि आदि धान्यों से भरपूर था। उसमें बहुत-सी गाएं-भैंसे और भेड़ें रहती थी। उसमें बहुत से सुन्दर चैत्यालय और वेश्याओं के मुहल्ले थे। उस नगर में कोई रिश्वत लेने वाला, गाठ कतरने वाला, बलात्कार करने वाला, चोर और कर वसूल करने वाला न था।

वह नगर क्षेमरूप था, अतः वहां किसी का अनिष्ट नहीं होता था और वह उपद्रवों से रहित था। उसमें भिक्षुओं को भिक्षा की कोई कमी नहीं थी। वह नगर विश्वस्त, निर्भय अथवा धैर्यवान लोगों के लिए सुखरूप आवास वाला था, अनेक प्रकार के कुटुम्बियों और सन्तुष्ट लोगों के निवास के कारण सुखरूप था। नाटक करने वाले, नृत्य करने वाले, रस्से पर खेल करने वाले अथवा राजा की स्तुति करने वाले चारण, मल्ल, पहलवान, मौष्टिक-मुष्टियुद्ध करने वाले, विदूषक, कथा कहने वाले, तैरने वाले, रसिया गाने वाले, ज्योतिषी, बांसो पर खेल करने वाले, चित्र दिखाकर भिक्षा मागने वाले, तूण नामक बाजा बजाने वाले, वीणा बजाने वाले, ताली बजाकर नाचने वाले आदि लोग उस नगर में रहते थे। उत्सवों के लिए उपयुक्त आराम-बागों उद्यानों, वाटिकाओं कूओं, तालाबों, बावड़ियों और खेतों से परिपूर्ण वह नगर सुशोभित था।

वह नगर मेरु पर्वत पर स्थित नन्दन वन के समान शोभायमान था। उस विशाल नगर के चारों ओर एक गहरी खाई थी जो कि ऊपर से चौड़ी और नीचे से संकुचित थी, चक्र, गदा, भुशुण्डी (बन्दूक), अवरोध अर्थात् मध्य के कोट शतघ्नी (तोप), तथा छिद्र-रहित कपाटों के कारण उस नगर में प्रवेश करना बड़ा कठिन था अर्थात् शत्रुओं के लिए वह दुष्प्रवेश था। वक्र धनुष से भी अधिक वक्र प्राकार-कोट से वह नगर परिवेष्टित था। वह नगर अनेक सुन्दर कंगूरो से मनोहर था। ऊची अटारियों वाले कोट के भीतर आठ हाथ के मार्गों, ऊंचे-ऊंचे कोट के द्वारों, गोपुरों तोरण द्वारों और चौड़ी-चौड़ी सड़कों वाला वह नगर था। उस नगर का अर्गल (वह लकड़ी जिसे कपाट बन्द करके पीछे से आड़ी लगा देते हैं) इन्द्रकील (नगर के दरवाजों का

एक अवयव जिसके आधार से दरवाजे के दोनों किवाड़ बन्द रह सकें) इढ़ था और निपुण शिल्पियों द्वारा उनका निर्माण किया गया था। वहां पर बहुत से शिल्पी निवास किया करते थे, जिनसे वहां के लोगों की प्रयोजन सिद्धि हो जाती थी, इसीलिए वह नगर लोगों के लिए सुखप्रद था।

शृंघाटक अर्थात् त्रिकोण मार्गों, त्रिकों (जहां तीन रास्ते मिलते हैं) चतुष्कों (चौराहों), चत्वरों (जहां चार से भी अधिक रास्ते मिलते हों) और नाना प्रकार के बर्तन आदि के बाजारों से वह नगर रमणीय प्रतीत होता था।

वहां का राजा प्रभावशाली था। उसने अन्य राजाओं के तेज को फीका कर दिया था। अनेक अच्छे-अच्छे घोड़ों, मस्त हाथियों, रथों, गुमटी वाली पालकियों, पुरुष की लंबाई के समान लंबाई वाली पालकियों, गाड़ियों और युग्मों (गोल्ल देश में पाई जाने वाली एक प्रकार की पालकी जिस के चारों ओर दो हाथ प्रमाण की वेदिका (कटहरा) होती है से वह नगर युक्त था। उस नगर के जलाशय नवीन कमल-कमलनियों से सुशोभित थे। वह श्वेत और उत्तम मोहल्लों से युक्त था। वह नगर इतना स्वच्छ था कि एकटक देखने के लिए मन चाहता था। वह चित्त को प्रसन्न करने वाला था, उसे देखते-देखते आंखे नहीं झपकती थीं। उसे एक बार देख लेने पर भी पुनः देखने की लालसा बनी रहती थी। उसे जब देखा जाए तब उसमें नवीनता ही प्रतीत होती थी। इस प्रकार अनुपम सौन्दर्य से सम्पन्न वह नगर था।

“उज्जाणे होत्था, वण्णओ” इस वाक्य में पठित “वण्णओ” पद से व्यक्त उद्यान-सौन्दर्य का वर्णन पीछे पृष्ठों पर किया जा चुका है।

“गाहावई” का अर्थ होता है—गाथापति, गृहपति अर्थात् परिवार का प्रमुख व्यक्ति।

“अइढे०” यहां दिए बिन्दु से—दिक्ते, वित्थिण्ण-विउल-भवण-सयणासणजाण-वाहणाइण्णे, बहुधन-बहु जायरुवरयए, आओगप्पओगसंपउत्ते विच्छड्डिय-विउलभत्तपाणे, बहुदासी दास-गोमहिस-गवेलगप्पभूए बहुजणस्स अपरिभूए” इन पदों का ग्रहण करना चाहिए। इनका अर्थ इस प्रकार है—

नाग गाथापति आद्य-धनी, तेजस्वी, विस्तृत और विपुल भवनो, शय्याओं, आसनों, यानों और वाहनो वाला था तथा सोना चांदी आदि धन की बहुलता से युक्त था। अधमणों (ऋण लेने वालों) को वह अनेक प्रकार से ब्याज पर रुपया देता था। उसके यहां भोजन करने के अनन्तर भी बहुत सा अन्न बाकी बच जाता था, उसके घर में दास-दासी आदि पुरुष और गाय-धैस और बकरी आदि पशु थे। वह बहुतों से भी पराभव को प्राप्त नहीं होता था और जनता में सम्माननीय था।

“सूमाला जाव सुरूवा” यहां पठित ‘जाव’ पद से सूत्रकार कुलीन स्त्रियों के समस्त गुणों को ग्रहण कर लेने की सूचना देते हैं। शास्त्रों के परिशीलन से ज्ञात होता है कि स्त्रियों में दो प्रकार के गुण होते हैं। एक अन्तरंग गुण दूसरे बहिरंग गुण। इनमें अन्तरंग गुण मुख्य और बहिरंग गुण गौण माने जाते हैं। पातिव्रत्य धर्म का सम्यक्तया परिपालन करना और पति की आज्ञा से कदापि पराङ्मुख न होना, सत्य, सन्तोष, श्रद्धा-शील, विवेक, उदारता, सहिष्णुता आदि स्त्री के

अन्तरंग गुण कहलाते हैं। रूप, लावण्य, आकृति अगोपाग का संगठित होना और सुकुमारता आदि स्त्री के बहिरंग गुण माने गए हैं। सूत्रकार के कहने का भाव यह है कि सेठानी सुलसा अन्तरंग और बहिरंग दोनों प्रकार के गुणों से विभूषित थी। संक्षेप में कहें तो सुलसा शारीरिक दृष्टि से परम सुन्दरी थी और आचार-विचार की दृष्टि से सती-साध्वी सुशीला नारी थी। भदिलपुर के नारी जगत में उसका सर्वोत्कृष्ट आदरास्पद स्थान था। स्त्री-जगत को उस पर गौरव था, मान था।

अब सूत्रकार अग्रिम सूत्र में प्रस्तुत अध्ययन के प्रधान-चरित श्री अनीयस कुमार का वर्णन करते हुए कहते हैं—

मूल-तस्स णं नागस्स गाहावइस्स पुत्ते सुलसाए भारियाए अत्तए अणीयसे नाम कुमारे होत्था। सूमाले जाव सुरूवे। पंचधाई परिक्खित्ते, तंजहा-खीरधाई जहा दढपइण्णे जाव गिरि० सुहंसुहेणं परिवइडइ। तएणं तं अणीयसं कुमारं साइरेग-अट्ठवासजायं अम्मापियरो कलायरियं जाव भोगसमत्थे जाए यावि होत्था। तए णं तं अणीयसं कुमारं उम्मुक्कबालभावं जाणेत्ता अम्मापियरो सरि० जाव बत्तीसाए इब्भवरकन्नगाणं एगदिवसेणं पाणिं गेण्हावेत्ति।\*

छाया-तस्य नागस्य गृहपतेः पुत्रः सुलसायाः भार्यायाः आत्मजः अनीयसनाम्ना कुमारेऽभूत्, सुकुमारः यावत् सुरूपः। पञ्चधात्री परिरक्षितः तद्यथा-क्षीरधात्री यथा दृढप्रतिज्ञः यावत् गिरि० सुखं परिवर्द्धते। ततः तद् अनीयसं कुमारं सातिरेक-अष्टवर्षजातं अम्बापितरौ कलाचार्य यावत् भोगसमर्थो जातश्चापि अभवत्। ततः तमनीयसं कुमारमुन्मुक्तबालभावं ज्ञात्वा अम्बापितरौ सद्गं यावत् द्वात्रिंशत् कन्यकानामेकदिवसेन पाणिं ग्राह्यन्ति।

पदार्थ-तस्स-उस, नागस्स-नाग, गाहावइस्स-गाथापति का, पुत्ते-पुत्र, सुलसाए-सुलसा, भारियाए-भार्या का, अत्तए-आत्मज, अणीयसे कुमारे-अनीयस कुमार, होत्था-था, सूमाले-सुकुमार, जाव-यावत्, गिरि०-जैसे पर्वत की गुफा में चम्पकलता सुखपूर्वक बढ़ती है ठीक उसी प्रकार, सुहं०-सुखपूर्वक, परिवइडइ-वृद्धि को प्राप्त करता है, णं-वाक्यालंकारार्थक है, तए-तत्पश्चात्, तं-उस, अणीयसं-अनीयस, कुमारं-कुमार को, साइरेग-कुछ अधिक, अट्ठवास-जायं-आठ वर्ष का हुआ जान कर, अम्मापियरो-माता-पिता ने, कलायरिय-कलाचार्य के पास भेज दिया, जाव-यावत् वह, भोगसमत्थे जाए यावि होत्था-भोग भोगने में समर्थ हो गया, तए-तदनन्तर, तं-उस, अणीयसं कुमारं-अनीयस कुमार को, उम्मुक्कबालभावं-बाल्यावस्था

\* इस सूत्र का अन्य प्रतियो में कुछ पाठ-भेद भी प्राप्त होता है यथा—

तस्स ण नागस्स गाहावइस्स पुत्ते सुलसाए-भारियाए अत्तए, अणीयस-सेणे णावं कुमारे होत्था। सुकुमाल जाव सुरूवे। पंचधाई परिक्खित्ते, तंजहा-खीरधाई, मन्जणधाई, मण्डणधाई, कीलावणधाई, अंकधाई। जहा दढइण्णे जाव गिरि-कन्दरमल्लीणेव चंपगवरपायवे सुहं सुहेणं परिवइडइ। तएण तं अणीयसकुमारं साइरेग-अट्ठवासजायं अम्मापियरो कलायरिय जाव भोगसमत्थे जाए यावि होत्था। तएणं तं अणीयसं कुमारं उम्मुक्कबालभावं जाणेत्ता अम्मापियरो सरिसयाणं सरिसव्वयाणं सरिसतयाणं सरिस-लावण-रूव-जोव्वण-गुणीववेयाण सरिसेहिंते कुलेहिंते आणिल्लियाणं बत्तीसाए इब्भवर-कण्णगाणं एगदिवसे पाणिं गेण्हावेत्ति।

का परित्याग किए हुए को, जाणेत्ता-जानकर, अम्मायियरो-माता-पिता ने, सरि०-उसके समान, जाव-यावत्, बत्तीसाए-बत्तीस, इब्भवरकन्नगाणं-प्रधान कुलों की कन्याओं के साथ, एगदिवसे-एक ही दिन में, पाणिं गेण्हावेति-पाणिग्रहण-विवाह कराया।

मूलार्थ-उस नाग गृहपति का पुत्र सुलसा भार्या का आत्मज अनीयस नामक पुत्र था। उनका यह बेटा अति कोमल और रूपवान था। क्षीर-धात्री-दूध पिलाने वाली, आदि पांच धाय माताओं के द्वारा वह परिरक्षित था। उसका अगला जीवन दृढ़प्रतिज्ञ की भांति समझ लेना चाहिए तथा वह गिरि-गुफा में उत्पन्न होने वाली चम्पकलता के समान सम्बर्धित हो रहा था। अनीयस कुमार जब कुछ अधिक आठ वर्ष का हो गया तब माता-पिता ने विद्या ग्रहण करने के लिए उसको कलाचार्य के पास छोड़ा। विद्या पढ़ने के अनन्तर तथा बालभाव को छोड़कर जब अनीयस कुमार भोगों के भोगने में समर्थ हो गया तब माता-पिता ने उसके अनुरूप बत्तीस कन्याओं के साथ उसका एक ही दिन में विवाह कर दिया।

व्याख्या-गाथापति नाग और सेठानी सुलसा का परिचय पिछले सूत्र में देकर सूत्रकार उनके पुत्र अनीयस कुमार का वर्णन करते हैं कि यह बालक क्षीर-धात्री-दूध पिलाने वाली, स्नान धात्री-स्नान कराने वाली, मण्डन-धात्री-शरीर को विभूषित करने वाली, क्रीडा-धात्री-खेल आदि क्रियाएँ कराने वाली तथा अंक-धात्री-गोद में रखने वाली, इन पांच धाय माताओं के द्वारा लालित पालित होने लगा और पर्वत की गुफा में उत्पन्न होने वाले चम्पक वृक्ष के समान बिना किसी विघ्न-बाधा के स्वतः ही बढ़ने लगा।

जब बालक आठ वर्ष से कुछ अधिक आयु का हो गया, तब उसको विद्याध्ययनार्थ कलाचार्य के पास भेज दिया गया। विद्याध्ययन करते हुए उसने पुरुष की ७२ कलाएं और नानाविध भाषाओं का ज्ञान प्राप्त कर लिया। युवा होते ही उसके माता-पिता ने उसके अनुरूप अर्थात्\* शरीर, अवस्था, रूप, लावण्य, विद्या, विनय और शील आदि गुणों से युक्त ३२ कुलीन कन्याओं के साथ एक ही दिन उसका विवाह कर दिया।

“सूमाले जाव सुरूवे” इस वाक्य में पठित ‘जाव’ शब्द के द्वारा सूत्रकार को-अहीण पडिपुण्ण-पंचिंदिय-सरीरे, लक्खण-वज्जण-गुणोववेए माणुम्माण-प्पमाणपडिपुण्ण-सुजायसव्वंगसुन्दरंगे ससिसोमगारे कंते पियदंसणे” यह वाक्य अभीष्ट है। जिसका अर्थ है-उसकी पांचो इन्द्रियां पूर्ण एवं निर्दोष थीं। उसका शरीर विद्या, धन और प्रभुत्व आदि के सूचक सामुद्रिक लक्षणों और मस्सा-तिल आदि व्यंजनो और विनय, सुशीलता आदि गुणों से युक्त था तथा मान, उन्मान और प्रमाण से परिपूर्ण एवं अंगोपांग-गत सौंदर्य से परिपूर्ण था, वह चन्द्रमा के समान सौम्य (शान्त), कान्त-मनोहर और प्रियदर्शन था।

“खीरथाई जहा दढपइण्णे जाव गिरि० सुहं० परिवइडइ-इस वाक्य से सूत्रकार ने

\* सरिसयाणं, सरितयाणं, सरिखयाणं, सरिसलावणं-रूव-जोवण-गुणोववेयाणं विणीयाणं कय-कोउय-मंगलपाय-च्छित्तानं सरिसएहिं रायकुलेहिं आणिल्लयाणं०-व्या० शत० ११ उद्दे० ११ सू०।

अनीयस कुमार के शैशव को दृढ़प्रतिज्ञ के समान सूचित किया है। दृढ़प्रतिज्ञ का वर्णन 'राजप्रश्नीय सूत्र' में प्राप्त होता है। दृढ़प्रतिज्ञ कुमार के शैशव का वर्णन करते हुए राजप्रश्नीय सूत्रकार कहते हैं—

दृढ़प्रतिज्ञ क्षीरधात्री, मज्जनधात्री, मण्डनधात्री अंकधात्री और क्रीडाधात्री इन पांच धायमाताओं द्वारा वृद्धि को प्राप्त करेगा। वह अनेक कुब्ज, चिलात, वामिनी आदि देश-विदेश की दासियों से घिरा रहेगा। ये दासियाँ उसकी देख-रेख करेंगी तथा वर्षधर कंचुकी पुरुषों द्वारा एक हाथ से दूसरे हाथ रखा जाता हुआ, एक गोद से दूसरी गोद लिया जाता हुआ, बाल-सुलभ गुणों द्वारा प्रशंसा का पात्र बनता हुआ हृदय से हृदय को प्राप्त करता हुआ, बाल-मनोविनोद योग्य गीतों द्वारा गाया रिझाया जाता हुआ, रत्न-जटित आंगन में खेलता हुआ और पर्वत में उत्पन्न चम्पकलता के समान ही सुखपूर्वक वृद्धि करेगा।

सूत्रकार का आशय है कि अनीयस कुमार का शैशव भी दृढ़प्रतिज्ञ के शैशव के समान सुखी एवं सम्पन्न था।

“कलायरिय जाव भोग-समत्थे” इस वाक्य में पठित ‘जाव’ पद से सूत्रकार ने अनीयस कुमार की शिक्षा-दीक्षा की ओर संकेत किया है। भाव यह है कि अनीयस कुमार जब आठ वर्ष से कुछ अधिक आयु का हो गया तो उसे कलाचार्य के पास भेजा गया। वहाँ पर उसने-लेखनकला, गणित-कला, रूपपरावर्तन, नृत्य-कला, गीत-कला, ताल-कला, वादित्र-कला आदि पुरुष की ७२ कलाओं का अध्ययन किया। विद्या के क्षेत्र में पूर्णतया निष्णात हो जाने पर अनीयस कुमार को राजदरबार में लाया गया। अनीयस कुमार के पिता ने कलाचार्य का खूब सम्मान एवं सत्कार किया, अन्त में उन्हें योग्य पारितोषिक देकर विदा किया।

अब अनीयस कुमार के कानो, आखों, नासिका, जिह्वा, शरीर एवं मन आदि में नवचेतना आने लगी, वह संगीत व नृत्यकला में कुशल होकर मानो शृंगार का आगार बन गया। घोड़ों और हाथियों के युद्ध में तथा बाहुयुद्ध में कुशल एवं भोग-भोगने में समर्थ हो गया।”

“सरि० जाव बत्तीसाए” इस वाक्य में पठित जाव पद-सरित्तियाणं सरिख्वयाणं सरिस-लावण्य-रूव-जोवण-गुणोववेयाणं सरिसेहिं कुलेहिंतो आणित्तिस्सियाणं आदि विशेषताओं का संसूचक है। इन पदों से सूत्रकार ने वर और कन्या में जिन बातों की समानता होनी चाहिए उन बातों की ओर संकेत किया है। वे बातें इस प्रकार हैं—

१- शरीर की त्वचा समान हो। २- अवस्था समान हो।

३- लावण्य-कान्ति समान हो। ४- रूप आकृति समान हो।

५- यौवन समान हो। ६- विद्यादि गुण समान हों। ७- कुल समान हो।

यदि वर और कन्या में उक्त समानताएँ हों तो दोनों का वैवाहिक जीवन सुखमय रह सकता है, दोनों में परस्पर प्रेम का सम्बर्धन हो सकता है और दोनों अभ्युदय के मार्ग पर सुखपूर्वक चल सकते हैं। इसी कारण लौकिक व्यवहार में अनमेल विवाह, वृद्ध-विवाह, दुःख के उत्पादक और समान विवाह सुख के साधक माने गए हैं।

“उम्मुक्कबालभाव” इन शब्दों से स्पष्ट ध्वनित हो रहा है कि बाल-विवाह नहीं करना चाहिए, जो बालक बालिकाएं बालभाव को छोड़कर युवावस्था में पदार्पण कर चुके हैं, वे ही विवाह के योग्य हो सकते हैं। इसके अतिरिक्त सूत्रकार ने—साइरेगअट्ठवासजायं-अम्मापियरो कलायरिय जाव”—आदि पदों द्वारा यह भी बता दिया है कि विद्यारम्भ का समय आठ वर्ष से कुछ अधिक होना चाहिए। इस अवस्था में विद्योपार्जन करने पर विद्यार्थी के शारीरिक और मानसिक विकास में किसी प्रकार की क्षति नहीं पहुँचती है। इससे कम आयु में विद्या आरंभ कर दी जाने पर बालक के मन और शरीर पर अधिक बोझ पड़ने से उसकी शारीरिक एवं मानसिक उन्नति में बाधा पड़ सकती है।

प्रस्तुत सूत्र के द्वारा सूत्रकार ने यह भी समझाया है कि प्राचीन युग में गुरुकुलवास की प्रथा थी और विद्यार्थियों को गुरुकुल में रहना पड़ता था। वही रहकर कलाचार्य से विद्या का अध्ययन करना पड़ता था। इसी कारण अनीयस कुमार को विद्याध्ययन के लिए गुरुकुल भेजा गया था। अनीयस कुमार घर में रहकर भी पढ़ सकता था, पर जिस सुविधा के साथ गुरुकुल में विद्या प्राप्त की जा सकती है, वह घर में नहीं प्राप्त की जा सकती। घर में रहने से अनेकों विघ्न उपस्थित होते हैं। वातावरण अनुकूल नहीं रहता, कोलाहल और शोर छात्र के अध्ययन में बाधक बनते हैं, अतः अनुकूल वातावरण में रहकर ही विद्या का सम्पादन करना अधिक श्रेष्ठ और चरित्र को संयमित बनाने वाला होता है।

अनीयस कुमार के शैशव तथा उस के वैवाहिक जीवन का उल्लेख करके अब सूत्रकार उस के अग्रिम जीवन का वर्णन करते हुए कहते हैं—

मूल—तएणं से नागे गाहावई अणीयसस्स कुमारस्स इमं एयारूवं पीइदाणं दलयइ। तं जहा—बत्तीसं हिरण्णकोडीओ जहा महाबलस्स जाव उप्पि पासा० फुट्ट० विहरइ। तेणं कालेणं तेणं समएणं अरहा अरिट्ठ० जाव समोसढे, सिरिवणे उज्जाणे। जहा जाव विहरइ। परिसा णिग्गया। तएणं तस्स अणीयसस्स तं महा० जहा गोयमे तहा नवरं सामाइयमाइयाइं चउद्दस पुव्वाइं अहिज्जइ। वीसं वासाइं परियाओ। सेसं तहेव जाव सेत्तुंजे पव्वए मासियाए संलेहणाए जाव सिद्धे ५ ।

एवं खलु जंबू ! समणेणं० अट्ठमस्स अंगस्स अंतगडदसाणं तच्चस्स वग्गस्स पढम अज्झयणस्स अयमट्ठे पण्णत्ते।

एवं जहा अणीयसे एवं सेसा वि अणंतसेणो जाव सत्तुसेणे छअज्झयणा एक्कगमा। बत्तीसओ दाओ। वीसं वासा परियाओ। चउद्दस पुव्वाइं अहिज्जंति। सेत्तुंजे सिद्धा।

छाया—ततः स नागो गृहपति अनीयसस्य कुमारस्य इदमेतद् रूपं प्रीतिदानं ददाति। तद्यथाद्वात्रिंशत् हिरण्यकोटीः ( कोट्यः ) यथा महाबलस्य यावद् उपरि० प्रासादे० स्फुट० विहरति। तस्मिन् काले तस्मिन् समये अहंन् अरिष्ट० यावत् समवसृतः। श्रीवने उद्याने यथा यावद् विहरति। परिषद् निर्गता। ततः तस्य अनीयसस्य तं महा० यथा गौतमस्तथा नवरं

सामायिकादीनि चतुर्दशपूर्वाणि अधीते। विंशतिवर्षाणि पर्यायः, शेषं तथैव यावत् शत्रुञ्जये पर्वते मासिक्या संलेखनया यावत् सिद्धः ५।

एवं खलु जंबू ! श्रमणेन० अष्टमस्यांगस्य अन्तकृद्दशानां तृतीयस्य वर्गस्य प्रथमाध्ययनस्य अयमर्थः प्रज्ञप्तः।

एवं यथा अनीयस. एवं शेषा अपि अनन्तसेनः यावत् शत्रुसेनः। षड् अध्ययनानि एकगमाः। द्वात्रिंशद्दायाः विंशतिवर्षाणि पर्यायः। चतुर्दश पूर्वाणि अधीयन्ते। शत्रुञ्जये सिद्धाः।

पदार्थ-णं-वाक्यालकारार्थक है, तए-इस के पश्चात्, से-वह, नागे गाहावई-नाग गृहपति, अणीयसस्स-अनीयस, कुमारस्स-कुमार को, इमं-यह, एयारूव्वं-इस प्रकार का, पीइदाणं-प्रीतिदान, दलयइ-देते हैं, तं जहा-जैसे कि, बत्तीसं-३२, हिरण्णकोडीओ-हिरण्यकोटि, जहा-जैसे, महाबलस्स-महाबल कुमार को दहेज में दिया था, पासा० उप्पिं०-महलों के ऊपर, फुट्ट०विहरइ-नाटक देखता हुआ विहरण कर रहा है, तेण कालेणं-उस काल, तेणं समएणं-उस समय, अरहा-अरिहन्त, अरिट्ठनेमी-अरिष्टनेमि भगवान्, जाव-यावत्, सिरिवणे उज्जाणे-श्रीवन नामक उद्यान में, समोसढे-पधारे, जहा-जैसे, जाव-यावत्, परिसा-परिषद्, णिग्गया-व्याख्यान सुनने को आई, तए णं-तदनन्तर, तस्स-उस, अणीयसस्स-अनीयस कुमार का भगवद् दर्शन करने आना, जहा-जैसे, गोयमे-गौतम का धर्मश्रवण और दीक्षा ग्रहण, तहा-उसी प्रकार अनीयस कुमार का भी जानना, नवरं-इतना अतर है, सामाइयमाइयाइं-आचारांग से लेकर, चउहस-चौदह, पुव्वाइं-पूर्वों को, अहिज्जइ-पढ़ते हैं, वीस-२०, वासाइं-वर्षों की, परियाओ-संयमपर्याय पाल कर, सेसं-शेष वर्णन, गौतम कुमार के समान जानना, तहेव-उसी प्रकार, जाव-यावत्, सेत्तुजे-शत्रुञ्जय, पव्वए-पर्वत पर, मासियाए-एक मास की, संलेहणाए-संलेखना द्वारा, जाव-यावत्, सिद्धे ५-सिद्ध, बुद्ध, मुक्त परिनिर्वृत और सर्वदुःखप्रहीण हुए।

एवं-इस प्रकार, खलु-निश्चय ही, जंबू !-हे जम्बू !, समणेणं०-श्रमण भगवान् महावीर ने, अट्ठमस्स-आठवें, अंगस्स-अंग, अंतगडदसाणं-अन्तगड सूत्र के, तच्चस्स-तृतीय, वग्गस्स-वर्ग के, पढम-प्रथम, अज्झयणस्स-अध्ययन का, अयमट्ठे-यह अर्थ, पण्णत्ते-प्रतिपादन किया है।

एवं-इस प्रकार, जहा-जैसे, अणीयसे-अनीयस कुमार का वर्णन है, एवं-उसी प्रकार, सेसा वि-शेष भी, अणंतसेणे-अनन्त सेन, जाव-यावत्, सत्तुसेणे-शत्रुसेन का भी वर्णन जान लेना चाहिए, छ अज्झयणा-छह अध्ययनों का, एक्कगमा-एक समान पाठ है, बत्तीसओ दाओ-बत्तीस-बत्तीस दहेज दिए गए, वीसं-वासा-बीस वर्ष, परियाओ-सयम पाला, चउहस पुव्वाइं-चौदह पूर्वों का, अहिज्जंति-अध्ययन किया, सेत्तुज्जे-शत्रुञ्जय पर्वत पर, सिद्धा ५-सिद्ध हुए।

मूलार्थ-विवाह के अनन्तर वह नाग गाथापति अनीयस कुमार को प्रीतिदान देते समय बत्तीस करोड़ चांदी के सिक्के तथा अन्य बत्तीस प्रकार की अनेकों वस्तुएं देता है। जिस प्रकार महाबल कुमार महलों में नाटक देखता हुआ सानन्द जीवन व्यतीत करता



है इसी प्रकार अनीयस कुमार भी सांसारिक वैषयिक आनन्द भोगता है।

उस काल तथा उस समय श्रीवन नामक उद्यान में भगवान् अरिष्टनेमि पधारे। जनता उनका धर्मोपदेश सुनने के लिए उद्यान में पहुँची और सुनकर अपने-अपने घरों को चली गई।

भगवान् की सेवा में अनीयस कुमार भी आए। उन्होंने भी भगवान् का प्रवचन सुना और प्रवचन के प्रभाव से उनके हृदय में वैराग्य उत्पन्न हो गया। अन्त में गौतम कुमार की भान्ति वे भगवान् के चरणों में दीक्षित हो गए। दीक्षित होने के अनन्तर उन्होंने आचारांग से लेकर चौदह पूर्वों का अध्ययन किया। बीस वर्ष दीक्षा का पालन किया। अन्त समय में एक मास की संलेखना द्वारा शत्रुञ्जय पर्वत पर सिद्ध गति को प्राप्त किया।

सुधर्मा स्वामी कहने लगे—हे जम्बू ! इस प्रकार श्रमण भगवान् महावीर स्वामी ने अष्टम अंग अन्तगड के तृतीय वर्ग के प्रथम अध्ययन का अर्थ प्रतिपादन किया है।

इसी प्रकार अनन्तसेन से लेकर शत्रुसेन पर्यन्त अध्ययनों का वर्णन भी जान लेना चाहिए। सब का बत्तीस-बत्तीस श्रेष्ठ कन्याओं के साथ विवाह हुआ था और सब को बत्तीस-बत्तीस करोड़ अनेक वस्तुएं दी गईं। बीस वर्ष तक संयम का पालन एवं १४ पूर्वों का अध्ययन किया। अन्त में एक मास की संलेखना द्वारा शत्रुञ्जय पर्वत पर पांचों ही सिद्ध गति को प्राप्त हुए।

व्याख्या—प्रस्तुत सूत्र में अनीयस कुमार के शेष जीवन का तथा अनन्तसेन आदि पांच श्रेष्ठ-पुत्रों का वर्णन किया गया है। इन के विस्तृत जीवनों को महाबल कुमार तथा गौतमकुमार के जीवनों के समान बताकर उन्हें संक्षिप्त कर दिया गया है। मूल पाठ का अर्थ स्पष्ट ही है। मूलार्थ में उस का भाव लिख दिया गया है।

‘पीडदानं’ का अर्थ है—प्रीतिदान, जो हर्ष होने के कारण दिया जाता है। यहां दान का अर्थ है पारितोषिक, प्रेमोपहार। वैसे प्रीतिदान का प्रयोग आजकल दहेज के लिए किया जाता है। आज विवाह के अवसर पर कन्या-पक्ष की ओर से वर-पक्ष को दिया जाने वाला धन और सम्मान दहेज समझा जाता है, किन्तु प्रस्तुत सूत्र से पता चलता है यह दहेज विवाह के अवसर पर वर के पिता की ओर से वर को दिया जाता था, जो वर द्वारा विवाहित कन्याओं में बांट दिया जाता था।

“हिरण्णकोडीओ जहा महब्बलस्स जाव उप्पि पासा० फुट्ट०—” इन पदों द्वारा सूत्रकार ने अनीयस कुमार को दिए गए प्रीतिदान का विशेष वर्णन न करके उसे महाबल के प्रीतिदान के समान बताकर समास शैली के द्वारा उसका साकेतिक वर्णन कर दिया है। महाबल को जो प्रीतिदान दिया गया था उस का वर्णन पीछे पृष्ठों पर किया जा चुका है।

‘पासा०’ यहाँ दिया गया बिंदु—य-वर-गए’ इस पद का बोधक है, तथा —‘फुट्ट०’ यहाँ का बिंदु “माणेहिं मुडंगमत्थएहिं भोगभोगाईं, भुंजमाणे” इन पदों की ओर संकेत कर रहा है। इनका भाव है—महल में बजते हुए मृदंगों के द्वारा पर्याप्त भोगों का उपभोग करते हुए।

“अरिदूठ जाव समोसढे” इस वाक्य में पठित जाव पद द्वारा भगवान अरिष्टनेमि से सम्बन्धित “-नेमी आइगरे...” आदि पदों का स्मरण कराया गया है। आदिकर आदि पदों का अर्थ पीछे किया जा चुका है।

“तं महा० जहा गोयमे तहा” ये पद अनीयस कुमार के दर्शन-यात्रा, धर्मश्रवण, वैराग्य आदि जीवनप्रसंगों को गौतम कुमार के समान बता रहे हैं। गौतम कुमार का वर्णन प्रथम वर्ग के प्रथम अध्ययन में किया जा चुका है।

“नवरं सामाइयमाइयाइं चउहस पुव्वाइं” इस वाक्य में पठित नवरं यह अव्ययपद गौतम कुमार और अनीयस कुमार की अध्ययनगत भिन्नता को प्रकट कर रहा है। ‘नवरं’ शब्द का अर्थ है—“इतना विशेष है या इतना अन्तर है।” अनीयस कुमार और गौतम कुमार की पढाई में जो अन्तर था उसे सूत्रकार ने स्वयं ‘सामाइय...पुव्वाइं’—इन पदों द्वारा व्यक्त कर दिया है। भाव यह है कि गौतम कुमार ने तो केवल ग्यारह अंगों का अध्ययन किया था, परन्तु अनीयस कुमार ने ११ अंग भी पढ़े और साथ में १४ पूर्वों का अध्ययन भी किया था। तीर्थ का प्रवर्तन करते समय तीर्थंकर भगवान जिस अर्थ का गणधरो को पहले पहल उपदेश देते हैं या गणधरदेव पहले पहल अर्थ को सूत्र रूप में गूँथते हैं, उसे पूर्व कहते हैं। पूर्व १४ हैं। जिनका संक्षिप्त परिचय इस प्रकार है :—

१. उत्पादपूर्व—इस पूर्व में भी द्रव्य और सभी पर्यायों के उत्पाद को लेकर प्ररूपणा की गई है।
२. अग्रायणीयपूर्व—इसमें सभी द्रव्यों, सभी पर्यायों और सभी जीवों के परिमाण का वर्णन है।
३. वीर्य-प्रवाद-पूर्व—इस में कर्म-सहित और बिना कर्म वाले जीवों तथा अजीवों के वीर्य (शक्ति) का वर्णन है।
४. अस्ति-नास्ति-प्रवाद-पूर्व—संसार में धर्मास्तिकाय आदि जो वस्तुएँ विद्यमान हैं तथा आकाश-कुसुम आदि जो अविद्यमान हैं, उन सब का वर्णन इस पूर्व में है।
५. ज्ञान-प्रवाद-पूर्व—इस में मति ज्ञान आदि पञ्चविध ज्ञानों का विस्तृत वर्णन है।
६. सत्य-प्रवाद-पूर्व—इस में सत्यरूप सयम का या सत्य वचन का विस्तृत विवेचन किया गया है।
७. आत्म-प्रवाद-पूर्व—इस में अनेक नय तथा मतों की अपेक्षा से आत्मा का वर्णन है।
८. कर्म-प्रवाद-पूर्व—इस में आठ कर्मों का निरूपण, प्रकृति, स्थिति, अनुभाग और प्रदेश आदि भेदों द्वारा विस्तृत रूप में किया गया है।
९. प्रत्याख्यान-प्रवाद-पूर्व—इस में प्रत्याख्यानों का भेद-प्रभेद पूर्वक वर्णन है।
१०. विद्यानुप्रवाद-पूर्व—इस पूर्व में विविध प्रकार की विद्याओं तथा सिद्धियों का वर्णन है।
११. अवन्ध्य-पूर्व—इस में ज्ञान, तप, संयम आदि शुभ फल वाले तथा प्रमाद आदि अशुभ फल वाले, निष्फल न जाने वाले कार्यों का वर्णन है।

१२. प्राणायुष्य-प्रवाद-पूर्व-इस में दस प्राण और आयु आदि का भेद-प्रभेद पूर्वक विस्तृत वर्णन है
१३. क्रिया-विशाल-पूर्व-इस में कायिकी आधिकरणिकी आदि तथा संयम मे उपकारक क्रियाओं का वर्णन है।
१४. लोक-बिन्दुसार-पूर्व-संसार में श्रुतज्ञान में जो शास्त्र बिंदु की तरह सब से श्रेष्ठ है, वह लोक-बिंदुसार है।

“तहेव जाव सत्तुज्जे” इस वाक्य में पठित जाव पद से सूत्रकार द्वारा गौतम मुनि जी ने जिस तप का आराधन किया था, उसकी ओर संकेत किया गया है। सूत्रकार का भाव यह है कि जिस प्रकार गौतम मुनि ने नानाविध तपों का आराधन किया और अन्त में वे स्थविरो के साथ शत्रुज्जय पर चले गए इसी प्रकार अनीयस कुमार ने भी तप का अनुष्ठान किया और उन्हीं की तरह ही स्थविरो के साथ शत्रुज्जय पर्वत की ओर प्रस्थान किया।

“सिद्धे ५” यहा दिए गए ५ के अक से जिन पदों की ओर संकेत कराया गया है, उन का निर्देश पीछे पृष्ठों पर कराया जा चुका है।

“एवं सेसा वि” इस वाक्य के ‘शेष’ पद का अर्थ है अवशिष्ट। प्रश्न हो सकता है कि अनीयस कुमार को छोड़कर शेष अनन्तसेन आदि भी अवशिष्ट ही हैं, अतः शेष शब्द अवशिष्ट सभी का परिचायक है या किसी विशेष कुमार का ? इस प्रश्न का उत्तर सूत्रकार स्वयं “अणंतसेणे जाव सत्तुसेणे” कह कर दे रहे हैं। सूत्रकार का आशय है कि जिस प्रकार अनीयस कुमार का जीवन-चरित बताया गया है। उसी प्रकार अनन्तसेन से लेकर शत्रुसेन आदि के जीवन चरित भी समझ लेने चाहिए।

“अणंतसेणे जाव सत्तुसेणे” इस वाक्य में विद्यमान जाव पद अनिहत कुमार, विद्वत् कुमार, देवयश कुमार इन तीन श्रेष्ठि-पुत्रों का समूचक है। तात्पर्य यह है कि अनीयस कुमार की भान्ति \*अनन्तसेन कुमार, अनिहत कुमार, विद्वत् कुमार, देवयश कुमार और शत्रुसेन कुमार इन पांचों की जीवनी भी समझ लेनी चाहिए।

अध्ययनों की समाप्ति पर प्रस्तुत सूत्र में सूत्रकार ने कुछ संकेत नहीं किया, परन्तु सूत्र शैली के आधार पर सर्वत्र निक्षेप उपसहार की कल्पना कर लेनी चाहिए। शास्त्रीय भाषा में इस निक्षेप को ऐसे कह सकते हैं—

एवं खलु जंबू ! समणेणं जाव संपत्तेणं तच्चयस्स वग्गस्स पढमस्स, बिइयस्स, तइयस्स, चउत्थस्स, पंचमस्स, छदठस्स अज्झयणस्स अयमद्वे पण्णत्ते, अर्थात्—हे जम्बू ! श्रमण यावत् मोक्ष-प्राप्त भगवान् महावीर स्वामी ते अन्तगडसूत्र के तृतीय वर्ग के प्रथम (द्वितीय, तृतीय, चतुर्थ, पंचम या षष्ठ) अध्ययन का अर्थ इस प्रकार प्रतिपादित किया है।

## ॥ छठा अध्ययन समाप्त ॥

\* वृत्तिकार अभयदेवसूरी के मत में अनीयस कुमार आदि छहों मुनि मां जाए भाई थे और मूलतः ये महाराज वसुदेव और माता देवकी के पुत्र थे। वैसे प्रत्यक्ष रूप से ये सुलसा सेठानी के पुत्र कहे गए हैं। इति ब्रह्मपि चैते तत्त्वतो वसुदेवदेवकीसुताः। आठवें अध्ययन मे यह बात स्पष्ट हो जाएगी।

## तृतीय वर्ग : सप्तम अध्ययन

मूल-तेणं कालेणं तेणं समएणं बारवईए नयरीए जहा पढमे नवरं वसुदेवे राया धारिणी देवी। सीहो सुमिणे। सारणे कुमारे। पन्नासओ दाओ, चउहस पुव्वा। बीसं वासा परियाओ। सेसं जहा गोयमस्स जाव सेत्तुंजे सिद्धे।

छाया-तस्मिन् काले तस्मिन् समये द्वारावत्यां नगर्यां यथा प्रथमः। नवरं वसुदेवो राजा। धारिणी देवी। सिंहः स्वप्नः। सारणः कुमारः। पञ्चाशत् दायाः। चतुर्दशपूर्वाणि, विंशति वर्षाणि पर्यायः। शेषः यथा गौतमस्य यावत् शत्रुञ्जये सिद्धः।

पदार्थ-तेणं कालेणं-उस काल, तेणं समएणं-उस समय में, बारवईए-द्वारिका, नयरीए-नगरी में, जहा-जैसे, पढमे-प्रथम वर्णन है वैसा जानना, नवरं-इतना विशेष है, वसुदेवे-वसुदेव राजा राज्य करता था, धारिणी देवी-धारिणी देवी थी, सीहो-सुमिणे-उसने स्वप्न में सिंह देखा, सारणे कुमारे-सारण कुमार पुत्र का नाम था, उस के विवाह में, पन्नासओ-पचास, दाओ-दहेज दिए, चउहस-चौदह, पुव्वा-पूर्वों का अध्ययन किया, बीसं-बीस, वासा-वर्ष तक, परियाओ-संयम का पालन किया, सेसं-शेष वर्णन, जहा-जैसे, गोयमस्स-गौतम कुमार का वर्णन है, जाव-यावत्, सेत्तुंजे-शत्रुञ्जय पर्वत पर, सिद्धे-सिद्ध पद प्राप्त किया।

मूलार्थ-उस काल तथा उस समय में द्वारिका नगरी थी। उसमें वसुदेव राजा राज्य किया करता था, धारिणी उस की रानी थी। उसने गर्भाधान के पश्चात् स्वप्न में सिंह देखा। समय आने पर बालक को जन्म दिया, उसका नाम सारण कुमार रखा गया। उसका ५० कन्याओं के साथ विवाह हुआ। पिता ने ५० दहेज दिए। तदनन्तर भगवान् अरिष्टनेमि के चरणों में उपदेश सुनकर वह वैराग्य को प्राप्त हुआ, साधु बना, चौदह पूर्वों का अध्ययन किया, बीस वर्ष तक संयम का पालन करके एक भास की संलेखना द्वारा शत्रुञ्जय पर्वत पर सिद्ध गति को प्राप्त किया, सारण कुमार का शेष वर्णन गौतम कुमार की भान्ति समझ लेना चाहिए।

व्याख्या-प्रस्तुत सूत्र अन्तगडसूत्र के तृतीय वर्ग का सातवा अध्ययन है। इस में सारण कुमार का जीवन-चरित्र वर्णन किया गया है। यह कुमार वसुदेव राजा का पुत्र था, माता का नाम धारिणी था। जब सारण कुमार का जीव माता धारिणी के गर्भ में प्रविष्ट हुआ, उस रात्रि को माता ने एक स्वप्न देखा। उसे ऐसा प्रतीत हुआ कि मानो एक सिंह मेरे मुख में प्रवेश कर रहा है। गर्भकाल के पूर्ण होने पर माता ने बालक को जन्म दिया। बालक का नाम सारण कुमार रखा गया। सारण कुमार पर्वत गुफा में स्थित चम्पकलता की भान्ति पाँच धायमाताओं के संरक्षण में संवर्धित होने लगा। जब कुछ अधिक आठ वर्ष का हो गया तो इसे गुरुकुल में कलाचार्य के पास भेजा गया। वहाँ इसने ७२ पुरुष कलाएं सीखीं। विद्या क्षेत्र में खूब प्रगति की। एक दिन सारण कुमार पूर्ण विद्वान् हो गया।

माता-पिता ने विवाह योग्य जानकर सारण कुमार का ५० राजकन्याओं के साथ विवाह कर दिया और कुमार को ५० करोड़ चांदी के सिक्के और नाना प्रकार की वस्तुएं प्रीतिदान में दीं। विवाहित सारण कुमार आनन्द-पूर्वक राजमहलों में अपनी तरुण सुन्दरी पत्नियों के साथ सांसारिक विषयों का उपभोग करने लगा।

उस समय भगवान् अरिष्टनेमि द्वारिका में पधारे। महाराज वसुदेव तथा अन्य नागरिक प्रभु की धर्मदेशना सुनने के लिए भगवान् की सेवा में उपस्थित हुए। सारण कुमार भी गया। सब ने भगवान् की कल्याणकारिणी वाणी सुनी। सुनकर सब अपने-अपने घर को चले गए। सारण कुमार को भगवान् की वाणी सुनकर वैराग्य हो गया। माता-पिता ने बहुत समझाया, इसके वैराग्य रंग को उतारने की उन्होंने भरसक कोशिश की, पर सारण कुमार दृढ़ रहा। अन्त में माता-पिता से आज्ञा लेकर सारण कुमार भगवान् के चरणों में दीक्षित हो गए, साधु बन गए।

मुनि सारण कुमार विद्याध्ययन करने लगे। तथारूप स्थविरों के पास इन्होंने चौदह पूर्वों का अध्ययन किया। अध्ययन के साथ-साथ तप का भी आराधन किया। बीस वर्ष तक संयम का पालन किया। अन्त में भगवान् से आज्ञा लेकर शत्रुञ्जय पर्वत पर चले गये और वहां एक मास का अनशन कर के कर्मों को क्षय कर दिया, निर्वाण पद प्राप्त कर लिया। सारण मुनि सिद्ध हो गए।

यह है सारण मुनि का संक्षिप्त जीवन-चरित्र जिसे सूत्रकार ने अपनी भाषा में उपस्थित किया है। साथ में यह भी सूचित कर दिया है कि सारण कुमार का जीवन गौतम कुमार की भान्ति समझ लेना चाहिए। सारण कुमार और गौतम कुमार के जीवन में जो भिन्नता है, उस का भी सूत्रकार ने स्वयं निर्देश कर दिया है। 'सीहो सुमिणे, पन्नासओ दाओ' आदि पद उसी भिन्नता के बोधक हैं।

"सेसं जहा गोयमस्स जाव" इन पदों द्वारा सूत्रकार ने सारण कुमार के जीवन को गौतम कुमार के समान होने की सूचना दी है। भाव यह है, जैसे गौतम कुमार का जीवन-चरित था वैसा सारण कुमार का भी समझ लेना चाहिए।

इस अध्ययन से या सारण कुमार के जीवन-चरित से साधक को अपने जीवन को शिक्षित बनाने का प्रयत्न करना चाहिए और यह समझ लेना चाहिए कि जीवन को परम शान्त और परम सुखी बनाने के लिए भोगमय जीवन का परित्याग करना ही पड़ेगा, धर्म में दीक्षित हो कर संयम का पालन करना ही होगा। वस्तुतः अध्यात्म-साधना ही जीवन को शान्त और सुखी बना सकती है। इसी के प्रताप से साधक निर्वाण पद को प्राप्त कर के परम सुख को प्राप्त कर सकता है। अतः प्रत्येक मुमुक्षु प्राणी का कर्तव्य बनता है कि वह सारण कुमार के जीवन से ग्राह्य सार को अवश्य ग्रहण करने का प्रयत्न करे।

प्रस्तुत अध्ययन के उत्क्षेप-प्रस्तावना और निक्षेप-उपसंहार की कल्पना पिछले अध्ययनों की भान्ति पाठकों को कर लेनी चाहिए। सूत्रकार ने विस्तार भय से उनका उल्लेख नहीं किया।

॥ सप्तम अध्ययन समाप्त ॥

## तृतीय वर्ग : अष्टम अध्ययन

मूल—जइ णं उक्खेवओ अट्ठमस्स। एवं खलु जंबू ! तेणं कालेणं तेणं समएणं बारवईए नयरीए जहा पढमे जाव अरहा अरिट्ठनेमी सामी समोसढे। तेणं कालेणं तेणं समएणं अरहओ अरिट्ठनेमिस्स अन्तेवासी छ अणगारा भायरो सहोदरा होत्था। सरिसया सरित्तया सरिब्बया नीलुप्पलगवलगुलियअयसिकुसुमप्पगासा, सिरि-वच्छंकिवच्छा, कुसुम-कुंडल-भद्दालया नलकूबरसमाणा। तए णं ते छ अणगारा जं चेव दिवसं मुंडे भवेत्ता अगाराओ अणगारियं पव्वइया तं चेव दिवसं अरहं अरिट्ठनेमि वंदंति, नमंसंति वंदित्ता, नमंसित्ता एवं वयासी-इच्छामो णं भंते ! तुब्भेहिं अब्भणुण्णाया समाणा जावज्जीवाए छट्ठंछट्ठेणं अणिक्खित्तेणं तवकम्म-संजमेणं अप्पाणं भावेमाणे विहरित्तए। अहासुहं देवाणुप्पिया ! मा पडिबंथं करेह। तएणं छ अणगारा अरहया अरिट्ठनेमिणा अब्भणुण्णाया समाणा जावज्जीवाए छट्ठं छट्ठेणं जाव विहरंति।

छाया—यदि उत्क्षेपकोऽष्टमस्य। एवं खलु जंबू ! तस्मिन् काले तस्मिन् समये द्वारावत्यां नगर्यां यथा प्रथमो यावद् अर्हद् अरिष्टनेमिः स्वामी समवसृतः। तस्मिन् काले तस्मिन् समये अर्हतः अरिष्टनेमेः अन्तेवासिनः षड् अनगाराः भ्रातरः सहोदराः अभूवन्। सदृशाः० सदृगवयसः नीलोत्पलगवलगुलिकाअतसीकुसुमप्रकाशाः श्रीवत्सांकितवक्षसः, कुसुमकुण्डल-भद्रालकाः नलकूबरसमानाः। ततः ते षड् अनगाराः यत्र चैव दिवसे मुण्डा भूत्वा अगाराद-नगारितां प्रव्रजिताः तत्र चैव दिवसे अर्हन्तमरिष्टनेमिं वन्दन्ते, नमस्यन्ति, वन्दित्वा नमस्कृत्य च एवमवदन्-इच्छामो भगवन् ! युष्माभिरभ्यनुज्ञाताः सन्तः यावज्जीवं षष्ठंषष्ठेण अनिक्षिप्तेन तपःकर्मसंयमेन आत्मानं भावयन्तं विहर्तुम् ? यथासुखं देवानुप्रिया ! मा प्रतिबंथं कुर्युः। ततः षडनगाराः अर्हता अरिष्टनेमिना अभ्यनुज्ञाताः सन्तः यावज्जीवं षष्ठंषष्ठेण यावद् विहरन्ति।

पदार्थ—जइ—यदि, णं—यह अव्ययपद वाक्यसौन्दर्यार्थक है। उक्खेवओ—उत्क्षेपक समझ लेना चाहिए, अट्ठमस्स—आठवें अध्ययन का, एवं—इस प्रकार, खलु—निश्चयार्थक है, जंबू ! हे जम्बू !, तेणं कालेणं—उस काल, तेणं समएणं—उस समय, बारवईए—द्वारिका नामक, नयरीए—नगरी में, जहा—जिस प्रकार, पढमे—प्रथम अध्ययन में वर्णन किया गया है, जाव—यावत्, अरहा—अरिहन्त, अरिट्ठनेमी—अरिष्टनेमि, सामी—स्वामी, समोसढे—पधारे, तेणं कालेणं—उस काल, तेणं समएणं—उस समय, अरहओ—अरिहन्त, अरिट्ठनेमिस्स—अरिष्टनेमि भगवान के, अन्तेवासी—शिष्य, छ—छह, अणगारा—साधु, जो कि, सहोदरा भायरो—मां जाए, सगे भाई, होत्था—थे। वे छः भाई, सरिसया—एक समान थे, सरित्तया—समान त्वचा वाले थे, सरिब्बया—समान आयु वाले थे, नीलुप्पल—नील कमल, गवल—भैंस के सींग के अन्दर का भाग,

गुलिय-गुलिका-रंग विशेष , अयसिकुसुम-अलसी के फूल, इन सबके, प्पगासा-प्रकाश वाले थे, नील-कमल आदि के समान वर्ण वाले थे, सिरिवच्छंकियवच्छा-उन की छाती पर श्रीवत्स का चिन्ह था, कुसुमकुण्डलभद्रालया-कुसुमों के समान कोमल और कुण्डल के समान-वर्तुल-घुंघराले अलक-केशो वाले, नलकूबरसमाणा-वैश्रमण देव के पुत्र के समान थे, तए-तदनन्तर, ते-वे, छ-छह, अणगारा-अनगार साधु, जं चेव दिवसं-जिस दिन, मुण्डा भवेत्ता-मुण्डित हुए थे, साधु बने थे, अगाराओ-घर से निकल कर, अणगारियं-अनगार भाव में, पव्वइया-प्रव्रजित हुए थे, दीक्षित हुए थे, तं चेव दिवसं-उसी दिन, अरहं-अरिहन्त, अरिट्ठनेमिं-अरिष्टनेमि भगवान को, वंदंति-वन्दना करते हैं, वंदित्ता-वन्दना करके, नमंसंति-नमस्कार करते हैं, नमंसित्ता-नमस्कार करके, एवं-इस प्रकार, वयासी-कहने लगे, भंते-हे भगवन् ! णं-वाक्य सौन्दर्य के लिये है, इच्छामो-हम चाहते हैं, तुब्भेहिं-आपश्री द्वारा, अब्भणुण्णाया समाणा-अभ्यानुज्ञात-आज्ञा प्राप्त किए हुए, छट्ठंछट्ठेणं-बेले-बेले तप द्वारा, अणिविखत्तेणं-निरन्तर, बिना व्यवधान के, तवकम्मसंजमेणं-तपस्या और संयम से, अप्पाणं-आत्मा को, भावेमाणे-भावित युक्त करते हुए, विहरित्तए-विहरण करो। भगवान बोले, देवाणुप्पिया !-हे देवानुप्रियो !, अहासुहं-जैसे तुम्हें सुख हो, परन्तु, पडिबंथं-विलम्ब, मा करेह-मत करो, तए-तत्पश्चात्, छ-छह, अणगारा-साधु, अरहया-अरिहन्त, अरिट्ठनेमिणा-अरिष्टनेमि भगवान द्वारा, अब्भणु-ण्णाया समाणा-आज्ञा प्राप्त होने पर, जावग्जीवाए-जीवन पर्यन्त, छट्ठं छट्ठेणं-बेले-बेले तप द्वारा, जाव-यावत्, विहरंति-विहरण करते हैं।

मूलार्थ-आठवें अध्ययन का उत्क्षेप समझ लेना चाहिए। उस काल तथा उस समय द्वारिका नगरी थी। उसके बाहर उद्यान में भगवान अरिष्टनेमि पधारे।

उस काल तथा उस समय अरिहन्त अरिष्टनेमि भगवान के छः शिष्य थे। ये छहों सगे भाई थे, वर्ण, त्वचा और आयु में एक दूसरे के समान प्रतीत होते थे। उनका वर्ण नील कमल, महिष के शृंग के अन्तर्वर्ती भाग, गुलिका-रंग विशेष और अलसी के समान था। उनका वक्षस्थल श्रीवत्स नामक चिन्ह से चिह्नित था। उन के सिर के केश फूल के समान कोमल और कुण्डल के समान वर्तुल गोल अर्थात् घुंघराले थे। वे वैश्रमण देव के पुत्र के समान प्रतीत होते थे।

उक्त छहों भाई जिस दिन अरिहन्त भगवान अरिष्टनेमि के चरणों में साधु बने और घर को छोड़कर दीक्षित हुए, उसी दिन भगवान के चरणों में वन्दना नमस्कार करते हुए निवेदन करते हैं-

भगवन् ! हमारी हार्दिक इच्छा है कि यदि आपश्री आज्ञा प्रदान कर दें, तो जीवन-पर्यन्त बेले-बेले तप द्वारा अपनी आत्मा की शुद्धि करें।

अपने शिष्यों की विनीत प्रार्थना सुनकर भगवान अरिष्टनेमि कहने लगे-

देवानुप्रियो ! जैसे तुम्हें सुख हो, करो, पर शुभ कर्म करने में विलम्ब नहीं करना चाहिए।

भगवान से आज्ञा मिल जाने पर उन्होंने भाई जीवनपर्यन्त बेले-बेले तप द्वारा अपनी आत्म-साधना करने लगे।

**व्याख्या**—यह अन्तगडसूत्र के तृतीय वर्ग के अष्टम अध्ययन का आरम्भिक सूत्र है। इसमें भगवान अरिष्टनेमि के छः शिष्यों का वर्णन किया गया है। सुधर्मा स्वामी श्री जम्बू स्वामी से कहते हैं—एक बार बाईसवें तीर्थंकर भगवान अरिष्टनेमि द्वारिका नगरी में पधारे। भगवान नगर से बाहर उद्यान में विराजमान हो गए। उस समय भगवान के छः शिष्य मां जाए भाई थे। उनका रूप-रंग एक जैसा था। एक समान उनकी आयु प्रतीत होती थी। नील-कमल जैसा या भैंसे के सींग जैसा अथवा अलसी के फूल जैसा इनका रंग था। वक्षःस्थल में श्रीवत्स का निशान था, सिर के बाल बड़े कोमल और कुण्डल की तरह गोल घुँघराले थे। ये धनपति कुबेर के पुत्रों के तुल्य ही दिखाई देते थे। उन्होंने जीवन-भर के लिए बेले-बेले पारणा करने की प्रतिज्ञा कर रखी थी। इस तरह ये छहों मुनि भगवान अरिष्टनेमि की सेवा में तप-संयम की आराधना कर रहे थे। यही प्रस्तुत सूत्र का संक्षिप्त भावार्थ है।

“उक्खेवओ अट्ठमस्स” का अर्थ है—अष्टम अध्ययन का उत्क्षेप समझ लेना चाहिए। इन शब्दों द्वारा सूत्रकार कहना चाहते हैं कि आठवें अध्ययन के उत्क्षेप-उपोद्घात की कल्पना पिछले अध्यायों की भांति कर लेनी चाहिए। जिस उपोद्घात की कल्पना की ओर संकेत किया गया है, वह उपोद्घात शास्त्रीय भाषा में इस प्रकार है—

“जइ णं भंते ! अंतगडदसाणं तच्चस्स वग्गस्स सत्तमस्स अञ्जयणस्स अयमट्ठे पण्णत्ते, अट्ठमस्स णं भंते ! अञ्जयणस्स के अट्ठे पण्णत्ते ?”

अर्थात्—जम्बू स्वामी अपने गुरुदेव सुधर्मा स्वामी से निवेदन करने लगे—‘भगवन् ! यदि श्रमण भगवान महावीर स्वामी ने अन्तगडसूत्र के तृतीय वर्ग के सप्तम अध्ययन का यह अर्थ प्रतिपादन किया है, तो भगवन् ! श्रमण महावीर स्वामी ने अन्तगडसूत्र के तृतीय वर्ग के आठवें अध्ययन का क्या अर्थ बताया है ?

“नयरीए जहा पढमे जाव अरहा” इस वाक्य में पठित “जहा पढमे जाव”—इन वाक्यों द्वारा सूत्रकार प्रथम अध्ययन में प्रदर्शित द्वारिका नगरी, वहाँ के उद्यान, वहाँ के नरेश आदि बातों की ओर संकेत कर रहे हैं। कहने का भाव यह है कि जैसे अन्तगड सूत्र के प्रथम वर्ग के प्रथम अध्ययन में द्वारिका नगरी के नन्दन वन का तथा महाराज वासुदेव का वर्णन किया गया है, वैसे ही यहाँ भी समझ लेना चाहिए।

‘सरिसया’—आदि पदों का टीकानुसारी अर्थ सम्बन्धी चिन्तन इस प्रकार है—

सरिसया—सदृशकाः समानाकाराः, अर्थात् समान आकृति या आकार वाले को सदृशक कहते हैं।

सरित्तया—सदृक्त्वचः—सदृशी त्वग् येषां ते, समानकान्तयः, अर्थात् एक जैसी त्वचा—चमड़ी वाले या एक जैसे रूप वाले को सदृक्त्वच् कहते हैं।

सरिच्चया—सदृग् वयसः। सदृक् सदृशं समानं वयो येषां ते समान वयस्काः, अर्थात्



जिनकी आयु समान हो, उन्हें सदृग्वय कहते हैं।

उक्त विशेषण भगवान् अरिष्टनेमि के छह शिष्यों के हैं। इन विशेषणों से सूत्रकार ने छहों भाइयों को एक जैसी आयु वाला ध्वनित किया है, परन्तु यहाँ एक प्रश्न उपस्थित होता है कि छहों भाइयों की एक जैसी आयु कैसे हो सकती है ? जो बालक एक के बाद दूसरा, दूसरे के बाद तीसरा, इसी प्रकार चौथा, पांचवां और छठा इस प्रकार इकट्ठे बालक लगातार भी पैदा होते हैं, तो भी उनकी आयु में अन्तर रहता है, उनमें भी कोई छोटा कोई बड़ा यह कल्पना रहती है, फिर सर्वथा भिन्न-भिन्न काल में पैदा होने वाले बालकों की आयु एक जैसी कैसे हो सकती है ?

उत्तर में निवेदन है कि यह सत्य है कि छहों भाइयों की एक जैसी आयु नहीं थी, वे सब भिन्न-काल में पैदा हुए थे, वे भी आपस में छोटे-बड़े थे, तथापि सूत्रकार ने उनकी जो समान आयु बतलाई है उसका उद्देश्य केवल इतना ही है कि उन के शरीरों की अवगाहना एक जैसी थी। उन छहों को यदि खड़ा कर दिया जाए तो वे एक जैसे कद वाले प्रतीत होते थे और एक जैसी उमर वाले लगते थे।

नीलुप्पल-गवल-अयसि-कुसुम-प्पगासा-नीलोत्पलगवलातसी-कुसुमप्रकाशा-नीलोत्पलं नीलकमलम्, गवलं महिषशृंगान्तवर्ती नीलद्रव्यम्, गुलिका रंग विशेषः, अतसीकुसुमम् अतसी नामधेयं पुष्पविशेषम् एतेषां प्रकाश इव प्रकाशः कान्तिर्येषां ते नीलवर्णाः। नील-कमल भैंस के सींग के अन्तर्वर्ती भाग, गुलिका-रंग विशेष तथा अलसी के फूल, इनके समान जिनकी कान्ति हो, उन्हें नीलोत्पल-गवल तथा अलसी के फूल\* ये सब नील वर्ण वाले होते हैं। अतः छहों भाई नीलवर्ण के थे।

किसी प्रति में-नीलुप्पल-गुलिय-अयसि-कुसुम-प्पगासा" ऐसा पाठ है। इसमें गवल शब्द का सर्वथा अभाव है और गुलिय का ग्रहण किया है। आगमोदय समिति द्वारा इसी पाठ को अपनाया गया है, परन्तु वृत्तिकार अभय देव सूरि ने-नीलोप्पल-गवल-गुलिका-अतसीज-कुसुम-प्रकाशाः गवलं महिषशृंगं, अतसी-धान्य विशेषः" ऐसा लिखा है। इन्होंने गवल और गुलिय दोनों पदों का आश्रयण किया है। पाठ भेद की इस विचित्रता पर आगमज्ञ मनीषी व्यक्तियों को ध्यान देना चाहिए।

सिरिवच्छांकियवच्छा-श्रीवत्सांकितवक्षः, श्रीवत्सो महापुरुषाणां वक्षःस्थचिह्नविशेषः, तेन अंकित वक्षः उरो येषां ते श्रीवत्स-युक्त-वक्षस्थस्काः, अर्थात् श्रीवत्स से युक्त है वक्षःस्थल जिनका वे महापुरुष श्रीवत्सांकित वक्षस् कहलाते हैं। श्रीवत्स का अर्थ है-महापुरुषों के हृदय का एक ऊँचा अवयवाकार नौ कोण वाला चिह्न, साथिया जैसा शुभ चिह्न विशेष।

---

\* अलसी के फूल आसमानी रंग के होते हैं, इसके बीज चपटे और नुकीले होते हैं, इनमें से तिलों की भाँति तेल निकलता है।



कहलाता है। जैन-जगन में उपवास को चतुर्थभक्त-परित्याग कहते हैं, लगातार दो व्रत षष्ठ-भक्त-विरमण तथा लगातार तीन उपवास अष्टमभक्त विरमण कहलाते हैं।

किसी प्रति में “तवकम्मसंजमेणं तवसा” ऐसा पाठ दिया गया है। ‘तव कम्म’ शब्द के आ जाने पर पुनः तवसा शब्द का प्रयोग किया गया है ? यह विचारणीय है।

“अहासुहं देवाणुप्पिया” यहां पठित ‘अहासुहं’ इस पद का अर्थ है जैसे तुम्हें सुख हो। इस कथन के पीछे एक सैद्धान्तिक सत्य है। जैन-दर्शन का विश्वास है कि वही तप आत्म-शुद्धि का कारण बन सकता है, जो सुखपूर्वक, समाधिपूर्वक किया जाता है, जिस तप में मन की समाधि भंग हो जाए, मन अशान्त और दुःखी हो जाये वह तप आत्म-शुद्धि का कारण नहीं बन सकता। फलतः साधक को तप करते समय अपनी मानसिक शान्ति का विशेष ध्यान रखना चाहिए।

देवाणुप्पिया—देवानुप्रिय का अर्थ है—भद्र ! आगमों के परिशीलन से पता चलता है कि देवानुप्रिय शब्द का प्रयोग बड़ा आदरास्पद माना गया है। इस शब्द द्वारा वक्ता सम्बोधित व्यक्ति के प्रति अपनी आदरमयी तथा स्नेह-पूर्ण भावना को व्यक्त करता है।

इन पदों द्वारा सूत्रकार ने यह ध्वनित किया है कि श्रेष्ठ कार्यों में कभी विलम्ब नहीं करना चाहिए। जो कार्य जीवन का भविष्य उज्ज्वल समुज्ज्वल बनाने वाले होते हैं, जिनसे मनुष्य परम-साध्य मोक्ष पद को प्राप्त करता है, उन कार्यों के सम्पादन में किंचित् भी प्रमाद नहीं करना चाहिए। अन्यथा विचार-विचार ही रह जाते हैं, उन्हे आचरण का रूप देना कठिन हो जाता है, इसीलिए भगवान महावीर स्वामी ने गौतम जी महाराज को कहा था—‘हे गौतम ! एक समय के लिए भी अपने आपको प्रमादी नहीं बनाना चाहिए। “समयं गोयम मा पमायए”।

“छट्ठं छट्ठेणं जाव विहरंति” यहाँ पठित जाव-यावत् पद से “अणिक्खित्तेणं तवकम्मसंजमेणं अप्पाणं भावेमाणा” इन पदों का ग्रहण करना चाहिए। अर्थ मूलार्थ में दिया जा चुका है।

प्रस्तुत सूत्र में सूत्रकार ने भगवान अरिष्टनेमि के छः शिष्यों के जीवन का कुछ परिचय कराया है। अब सूत्रकार उन्हीं के सम्बन्ध में विशेष जानकारी प्रस्तुत करते हुए कहते हैं—

मूल—तए णं छ अणगारा अण्णया कयाइं छट्ठक्खमणपारणयंसि पढमाए पोरिसीए सज्झायं करेंति जहा गोयमो जाव इच्छामो णं छट्ठक्खमणस्स पारणाए तुब्भेहिं अब्भणुण्णया समाणा तिहिं संघाडएहिं बारवईए नयरीए जाव अडित्तए। अहासुहं देवाणुप्पिया। तए णं ते छ अणगारा अरहया अरिट्ठनेमिणा अब्भणुण्णया समाणा अरहं अरिट्ठनेमिं वंदति, णमंसंति, वंदित्ता, णमंसित्ता अरहओ अरिट्ठनेमिस्स अन्तियाओ सहसंबवणाओ पडिनिक्खमंति २ ता तिहिं संघाडएहिं अतुरियं जाव अडंति।

छाया—ततः षड् अनगाराः अन्यदा कदाचित् षष्ठक्षमणपारणके प्रथमायां पौरुष्यां स्वाध्यायं कुर्वन्ति। यथा गौतमः, यावद् इच्छामः षष्ठक्षमणस्य पारणके युष्माभिः अभ्यनुज्ञाताः

सन्तः त्रिभिः संघाटकैः द्वारावत्यां नगर्यां यावद् अटितुम् ? यथासुखम् देवानुप्रिय ! ततस्ते षडनगराः अर्हता अरिष्टनेमिणा अभ्यनुज्ञाताः सन्तः, अर्हन्तमरिष्टनेमिं वन्दन्ते, नमस्यन्ति, वन्दित्वा नमस्यित्वा अर्हतः अरिष्टनेमेः अन्तिकाद् सहस्राग्रवनात् प्रतिनिष्क्राम्यन्ति, प्रतिनिष्क्रम्य त्रिभिः संघाटकैस्त्वरितं यावदटन्ति।

पदार्थ-णं-वाक्यसौन्दर्य के लिए है, तए-इस के पश्चात्, छ अणगारा-छहों साधु, अन्नया कयाई-किसी अन्य समय, छट्ठक्खमणपारणयंसि-षष्ठ भक्त-बेले के पारणे के दिन, पढमाए-प्रथम, पोरिसीए-प्रहर में, सङ्गायं-स्वाध्याय, करेति-करते हैं, जहा-जैसे, गोयमो-अनगार गौतम भगवान महावीर से पूछते हैं, जाव-यावत्, भगवान अरिष्टनेमि से बोले, इच्छामो-हम चाहते हैं, छट्ठक्खमणस्स-बेले के, पारणाए-पारणे में, तुब्भेहिं-आप से, अब्भणुण्णाया-समाणा-आज्ञा प्राप्त किए हुए, तिहिं-तीन, संघाडएहिं-संघाडों से, बारवईए नयरीए-द्वारिका नगरी में, जाव-यावत्, अडित्तए-भिक्षार्थ गमन करना, इस पर भगवान बोले-अहासुहं-जैसे तुम्हारी आत्मा को सुख हो। देवानुप्रिया-देवानुप्रियो, तए-तत्पश्चात्, ते-वे, छ-छह, अणगारा-साधु, अरहया-अरिहन्त, अरिट्ठनेमिणा-अरिष्टनेमि भगवान द्वारा, अब्भणुण्णाया समाणा-आज्ञा प्राप्त किए हुए, अरहं-अरिहन्त, अरिट्ठनेमिं-भगवान अरिष्टनेमि को, वंदंति-वन्दना करते हैं, नमंसंति-नमस्कार करते हैं, वंदित्ता, नमंसित्ता-वन्दना, नमस्कार करने के अनन्तर, अरहओ-अरिहन्त, अरिट्ठनेमिस्स-अरिष्टनेमि के, अन्नियाओ-पास से, सहसंबवणाओ-सहस्राग्र नामक वन से, पडिनिक्खमंति-निकलते हैं, निकल कर, तिहिं-तीन, संघाडएहिं-संघाडों से, अतुरियं-शीघ्रता और चपलता से रहित, जाव-यावत्, अडंति-पर्यटन करते हैं।

मूलार्थ-इसके अनन्तर वे छहों अनगार किसी समय बेले के पारणे के दिन प्रथम प्रहर में स्वाध्याय करते हैं, अनगार गौतम की भान्ति जीवनचर्या करते हुए भगवान अरिष्टनेमि के चरणों में निवेदन करते हैं, भगवन् ! आज हमारा बेले का पारणा है। अतः हम चाहते हैं कि हम छहों भाई तीन भागों में विभक्त हो जाएं और द्वारिका नगरी में भिक्षा के लिए भ्रमण करें, इसके लिए आपश्री की आज्ञा चाहते हैं।

अपने शिष्यों को सम्बोधित करते हुए भगवान अरिष्टनेमि बोले-देवानुप्रियो ! जैसे तुम्हारी आत्मा को सुख हो।

भगवान अरिष्टनेमि से आज्ञा मिल जाने पर छहों अनगार अरिहन्त अरिष्टनेमि भगवान को वन्दना करते हैं, नमस्कार करते हैं, वन्दना तथा नमस्कार करने की अनन्तर अरिहन्त अरिष्टनेमि के पास से सहस्राग्र वन से निकलते हैं, निकलकर तीन संघाडों में विभाजित होकर चपलता और शीघ्रता को छोड़ कर शान्त भाव से द्वारिका नगरी में यावत् भिक्षा के लिए भ्रमण करते हैं।

व्याख्या-प्रस्तुत सूत्र में भगवान अरिष्टनेमि के छह शिष्यों की जीवन-चर्या का परिचय करते हुए सूत्रकार कहते हैं कि छहों अनगार बड़े आनन्द तथा उल्लास के साथ तप संयम से अपनी आत्मा को भावित करते हुए समय बिता रहे थे। एक दिन की बात है कि बेले के पारणे

का दिन था। प्रातःकाल प्रथम प्रहर तक उन्होंने शास्त्र स्वाध्याय किया। शास्त्रों के अध्ययन-अध्यापन, पठन-पाठन में व्यतीत किया। दूसरे प्रहर में ध्यान करते हैं, आत्मा का चिन्तन, मनन करते हैं। तीसरे प्रहर में मुख-वस्त्रिका तथा भाजन एवं वस्त्रों की प्रतिलेखना करते हैं तदनन्तर पात्रों को झोली में रखा, झोली उठाकर भगवान् अरिष्टनेमि के चरणों में उपस्थित हुए। भगवान् को वन्दना नमस्कार करने के अनन्तर निवेदन करने लगे—

भगवन् ! यदि आपश्री आज्ञा प्रदान करें, तो हम छहों अनगार तीन भागों में बंट कर अर्थात् दो-दो की तीन टोलियां बनाकर बेले के पारने के वास्ते द्वारिका नगरी में भिक्षा के लिए जाएं ? इतना निवेदन कर के भगवान् के उत्तर की प्रतीक्षा करने लगे। अपने शिष्यों द्वारा पारणे के लिए द्वारिका नगरी में भिक्षार्थ जाने की आज्ञा की मांग सुनकर भगवान् बोले—

भद्र ! जैसे तुम्हारी आत्मा को सुख हो, वैसा कर लो। मेरी ओर से तुम्हें भिक्षार्थ द्वारिका नगरी में जाने की आज्ञा है।

अपने आराध्यदेव गुरुदेव भगवान् अरिष्टनेमि द्वारा पारणे के लिए द्वारिका में जाने की आज्ञा मिल जाने पर छहों अनगार दो-दो भागों में अपने को बांट लेते हैं और भगवान् को विधि-पूर्वक वन्दन नमस्कार करने के अनन्तर द्वारिका नगरी की ओर चल देते हैं। यह प्रस्तुत सूत्र का संक्षिप्त भावार्थ है।

“जहा गोयमो जाव इच्छामो” इन पदों द्वारा सूत्रकार ने छहो मुनियों के जीवनवृत्त को गौतम स्वामी के जीवनवृत्त से उपमित किया है। गौतम स्वामी पारणे के लिये जैसे भगवान् महावीर से पूछते हैं, वैसे ही ये मुनि भगवान् अरिष्टनेमि से पूछते हैं। गौतम स्वामी से सम्बन्धित आगमीय पाठ इस प्रकार है—

बीयाए पोरसीए झाणं झियाइ, तइयाए पोरसीए अतुरियमचवलमसंभंते मुंहपोत्तियं पडिलेहेइ, भायणवत्थाणि पडिलेहेइ, भायणाणि पमज्जइ, भायणाणि उग्गाहेइ, जेणेव समणे भगवं महावीरे तेणेव उवागच्छइ, २ ता समणं ३ वंदइ २ एवं वयासी—।” अर्थात्—गौतम स्वामी दूसरे प्रहर में ध्यानारूढ़ होते, तीसरे प्रहर में कायिक और मानसिक चपलता से दूर होकर मुखवस्त्रिका, भाजन तथा वस्त्रों की प्रतिलेखना करते हैं। तत्पश्चात् पात्रों को झोली में रख कर और झोली को ग्रहण कर श्रमण भगवान् महावीर स्वामी की सेवा में उपस्थित होते हैं, वन्दना नमस्कार करते हैं तदनन्तर निवेदन करते हैं। जैसे गौतम स्वामी का यह वर्णन किया गया है, वैसे ही छहों मुनियों का समझ लेना चाहिए। अन्तर केवल भगवान् अरिष्टनेमि और भगवान् महावीर का है। गौतम स्वामी भगवान् महावीर के पास गए जब कि छहों मुनि भगवान् अरिष्टनेमि के पास जाते हैं। इसके अतिरिक्त कोई अन्तर नहीं है।

“तिहिं संघाडएहिं”—यहां संघाटक शब्द टोली के अर्थ में प्रयुक्त हुआ है। इस प्रकार दो-दो की टोली में छह साधुओं के तीन संघाटक बन जाते हैं। भाव यह है कि छहों मुनि पारणे के लिए इकट्ठे भी नहीं गए और न ही अकेले-अकेले गए। प्रत्युत वे दो-दो की टोली बना कर भिक्षा के लिए जाते हैं।

“अतुरियं जाव अडंति” यहाँ पठित जाव—यावत् पद—अचवलमसंभते जुगंतरपरिलोयणाए दिट्ठीए पुरओ ईरियं सोहेमाणे जेणेव बारवई नयरी तेणेव उवागच्छंति, उवागच्छित्ता बारवईए नयरीए उच्चनीयमज्झिमाइं कुलाइं घरसमुदाणस्स भिक्खायरियाए” इन पदों का संसूचक है, अर्थात् चपलता तथा संप्रान्ति से रहित दो हाथ प्रमाण भूमि को देखते हुए, ईर्यासमिति का पालन करते हुए जहां द्वारिका नगरी थी, वहां आते हैं, वहां आकर द्वारिका नगरी में साधुवृत्ति के अनुसार धनी-निर्धन आदि सभी घरों में भिक्षा के लिए भ्रमण करते हैं।

दो साधुओं का पारणा एक साधु भी ला सकता था, किन्तु एक न जाकर दो-दो साधु पारणे के लिए जा रहे हैं, इस से यह ध्वनित होता है कि साधु को यथाशक्य गोचरी के लिए अकेले नहीं जाना चाहिए।

प्रस्तुत सूत्र से संयमशील साधक के लिए तीन बातों को ग्रहण करने की पवित्र प्रेरणा प्राप्त होती है।

१ पारणे के दिन पहले प्रहर में स्वाध्याय और दूसरे प्रहर में ध्यान करना चाहिए।

२ गुरुजनों की आज्ञा लेकर फिर आहारादि के लिए जाना चाहिए।

३ भिक्षा के लिए जाने वाले साधक को चपलता चंचलता और संप्रान्ति से रहित हो कर शान्तभाव से ईर्यासमिति का परिपालन करते हुए भ्रमण करना चाहिए।

प्रस्तुत सूत्र में बताया गया है कि भगवान् अरिष्टनेमि के छहों मुनि भगवान् से आज्ञा लेकर तीन भागों में विभाजित होकर द्वारिका नगरी में बेले के पारणे के लिए पधार जाते हैं। अब सूत्रकार अग्रिम सूत्र में उन मुनियों के अग्रिम जीवन का वर्णन करते हुए कहते हैं—

मूल—तत्थ णं एगे संघाडए बारवईए नयरीए उच्चनीयमज्झिमाइं कुलाइं घरसमुदाणस्स भिक्खायरियाए अडमाणे अडमाणे वसुदेवस्स रण्णो देवईए देवीए गेहे अणुपविट्ठे, तए णं सा देवई देवी ते अणगारे, एज्जमाणे पासइ पासित्ता हट्ठ जाव हियया आसणाओ अब्भुट्ठेइ, अब्भुट्ठिता सत्तट्ठपयाइं तिक्खुत्तो आयाहिणपयाहिणं करेइ, करित्ता वंदइ, णमंसइ, वंदित्ता णमंसित्ता जेणेव भत्तघरे तेणेव उवागया, सीहकेसराणं मोयगाणं थालं भरेइ ते अणगारे पडिलाभेइ, वंदइ, णमंसइ वंदित्ता, णमंसित्ता पडिविसज्जेइ। तयाणंतरं च णं दोच्चे संघाडए बारवईए उच्च जाव विसज्जेइ।

छाया—तत्र एकः संघाटकः द्वारवत्यां नगर्यामुच्चनीचमध्यमानि कुलानि गुहसमुदानस्य भिक्षाचर्यायै अटन्-अटन् वसुदेवस्य राज्ञः देवक्याः देव्याः गृहेऽनुप्रविष्टः। ततः सा देवकी देवी तमनगारमेजमानं पश्यति, हृष्ट्वा यावत् हृदयेन आसनाद् अभ्युत्तिष्ठति, अभ्युत्थाय सप्ताष्टपदानि त्रिकृत्वः ( त्रिवारं ) आदक्षिणं प्रदक्षिणां करोति, कृत्वा च वन्दते नमस्यति, वन्दित्वा नमस्कृत्य च यत्रैव भक्तगृहं तत्रैवोपागता, सिंहकेसराणां मोदकानां स्थालं भरति, तावन्नगारी प्रतिलाभयति, वन्दते नमस्यति, वन्दित्वा नमस्कृत्य प्रतिविसर्जयति, तदनन्तरं च द्वितीयं संघाटकं द्वारवत्यामुच्चैः यावद् विसर्जयति।

पदार्थ-णं-वाक्य सौंदर्य के लिए है, तत्त्व-उन तीन सिंघाड़ों में से, एगे-एक, संघाडए-सिंघाडा, बारवईए नयरीए-द्वारिका नगरी में, घरसमुदाणस्स-घर समुदाय के, उच्चनीयमण्डिमाई-साधारण असाधारण और मध्यम, कुलाई-कुलों-घरों में, भिक्षायायरियाए-भिक्षा के लिए, अडमाणे-अडमाणे-भ्रमण करते हुए, वसुदेवस्स-वसुदेव, रण्णो-राजा के, देवईए देवीए-देवकी-देवी के, गेहे-घर में, अणुपविट्ठे-प्रविष्ट हुआ, तए-तदनन्तर, सा-वह, देवई देवी-देवकी देवी, एज्जमाणे-आते हुए, ते-उन, अणगारे-साधुओं को, पासइ-देखती है, पासित्ता-देखकर, हियया-हृदय से, हट्ठ-प्रसन्न होती है, जाव-यावत्, आसणाओ-आसन से, अब्भुट्ठेइ-उठती है, अब्भुट्ठित्ता-उठकर, सत्तट्ठपयाई-सात-आठ कदम आगे जाकर, तिक्खुत्तो-तीन बार, आयाहिणं-दक्षिण की ओर से, पयाहिणं-प्रदक्षिणा, करेइ-करती है, करित्ता-प्रदक्षिणा करके, वंदइ-वन्दना करती है, णमंसइ-नमस्कार करती है, वंदित्ता, नमंसित्ता-वन्दना, नमस्कार करके, जेणेव-जहां पर, भत्तघरे-भक्त घर-रसोई घर है, तेणेव-वहां पर, उवागया-आई, आकर, सीहकेसराणं-सिंह-केसर, मोयगाणं-लड्डुओ का, थालं-थाल, भरेइ-भरती है, थाल भर कर, ते अणगारे-उन साधुओं को, पडिलाभेइ-प्रदान करती है, तदनन्तर, वंदइ-वन्दना करती है, णमंसइ-नमस्कार करती है, वंदित्ता, नमंसित्ता-वन्दना, नमस्कार करके, पडिविसज्जेइ-उनको विदा करती है, तयाणंतरं च-तदनन्तर, दोच्चे-द्वितीय, दूसरा, सिंघाडए-सिंघाडा, बारवईए-द्वारिका नगरी के, उच्च०-साधारण असाधारण आदि गृहों में, जाव-यावत् भिक्षा करता हुआ देवकी के घर में आया, विसज्जेइ-वह उसे भी सिंह केसर लड्डू देकर विदा करती है।

मूलार्थ-तीन सिंघाड़ों में से एक सिंघाड़े के दोनों मुनि द्वारिका नगरी के साधारण, असाधारण तथा मध्यम गृहों में से भिक्षा के लिए घूमते हुए महाराज वसुदेव की रानी देवकी देवी के घर में प्रविष्ट हुए। तब देवकी देवी ने घर में आते मुनियों को देखा, देखकर वह प्रसन्नता से फूली नहीं समाई। तदनन्तर आसन से उठकर सात-आठ कदम आगे चलकर दक्षिण की ओर से उनकी तीन बार प्रदक्षिणा की, प्रदक्षिणा करके उनको वन्दन, नमस्कार किया, तत्पश्चात् जहाँ भोजन-गृह था वहाँ आई, आकर सिंहकेसर नामक लड्डुओं से एक थाल भरा और उसे मुनियों को बहराया, फिर वन्दना नमस्कार करके मुनियों को विदा किया।

पहले मुनियों के जाने के अनन्तर दूसरा सिंघाड़ा भी द्वारिका नगरी के उच्च-असाधारण, नीच-सामान्य तथा मध्यम (न साधारण और न असाधारण, मध्यम श्रेणी के) गृहों में भिक्षा के निमित्त भ्रमण करता हुआ देवकी देवी के घर में आ पहुँचा। देवकी देवी ने प्रथम सिंघाड़े की भाँति इसको भी अभ्युत्थान वन्दन नमस्कार आदि से सत्कृत किया और इसे भी सिंह-केसर नामक लड्डू देकर विदा किया।

व्याख्या-प्रस्तुत सूत्र में भगवान् अरिष्टनेमि के छह साधुओं में (जो कि दो-दो की टोली में विभक्त होकर भिक्षा के लिए द्वारिका नगरी में गए हैं) से पहली और दूसरी टोली को महाराज वसुदेव की धर्मपत्नी देवकी देवी द्वारा सत्कृत सम्मानित करने के अनन्तर विधिपूर्वक दी जाने वाली सिंह-केसर मोदकों की भिक्षा का वर्णन किया गया है। इस वर्णन से सुपात्रदान में प्रवृत्ति रखने

वाले सदगृहस्थों को अनेकों शिक्षाएं प्राप्त हो सकती हैं। घर में आए हुए सुपात्र साधु का हृदय से सम्मान करना चाहिए। साधु को देखकर खड़े होना, आसन छोड़ देना, उनके स्वागतार्थ उनको लेने के लिए आगे जाना, वन्दना नमस्कार करना, दान देने से पहले आनन्दानुभूति करना, दान देते समय आनन्द-विभोर होना, दान देने के पश्चात् हृदय को प्रमुदित बनाए रखना, वन्दन, नमस्कार रूप शिष्टाचार-पूर्वक आगन्तुक साधु को विदा करना आदि बातों का शिक्षण उक्त संदर्भ से बहुत अच्छी तरह प्राप्त हो सकता है। कल्याण-कामी साधक को इस शिक्षण से अपने को शिक्षित करके तदनुसार आचरणशील बनकर अपना कल्याण करना चाहिए।

“उच्चनीच-मण्डिमाङ्गं कुलाङ्गं” का अर्थ है—उच्च-नीच तथा मध्यम कुल-गृह। उच्च कुल से धनी गृह, नीच कुल से निर्धन गृह और मध्यम कुल से मध्यम अवस्था वाले गृह का ग्रहण करना होता है। भिक्षु के सामने धनी, निर्धन गृह का कोई प्रश्न नहीं होता। वह तो बिना किसी भेद के लोगों के घरों में भिक्षार्थ जाता है। जहां उसे निर्दोष और सात्त्विक आहार मिलता है, उसका ग्रहण कर लेता है। यदि भिक्षु के सामने धनी का महत्त्व और निर्धन की अवहेलना का भाव हो तो समता के दर्शन कहा होगा ? यह सत्य है कि लोक-व्यवहार में जो कुल निन्दनीय अथवा घृणास्पद है, जहां से भिक्षा लेने पर जनता में किसी प्रकार का अपवाद-मूलक विवाद उत्पन्न होता हो, उन कुलों में साधु को भिक्षा के लिए जाना शास्त्र द्वारा निषिद्ध है।

“घरसमुदाणस्स” का अर्थ है—गृहेषु समुदानं भिक्षाटनं, गृहसमुदानम्, अर्थात् सामान्य रीति से सभी घरों से गोचरी करना। भाव यह है कि जो गोचरी बीच में आने वाले घरों को छोड़े बिना की जाती है उसे गृहसमुदान भिक्षा कहते हैं। इस भिक्षा में गरीब-अमीर का प्रश्न नहीं रहता। इसमें तो बिना भेदभाव के आहार लिया जाता है।

“हट्ठ जाव हियया” यहां पठित जाव पद-तुट्ठ-चित्तमाणंदिया पीडमणा, परमसोम-णस्सिया हरिसवस-विसप्पमाणा” इन पदों का बोधक है। इन पदों का अर्थ इस प्रकार है—

१-तुष्ट-चित्तानन्दिता-हर्ष को प्राप्त एवं सन्तोष को उपलब्ध तुष्ट और कृतकृत्य चित्त होने के कारण जो आनन्द को प्राप्त करती है, उसे तुष्ट-चित्तानन्दिता कहते हैं।

२-प्रीतमना-तृप्तचित्ता अर्थात् जिसका मन अभिलषित उत्तम पदार्थों की प्राप्तिरूप तृप्ति की उपलब्धि कर रहा है, उस स्त्री को प्रीतमना कहते हैं।

३-परमसौमनस्यिता-अत्यन्त आमोद-प्रमोद को प्राप्त करने वाली नारी का नाम परम सौमनस्यिता है।

४-हर्ष-वश-विसर्पद्-हृदया-हर्ष के कारण जिसका हृदय विस्तृत-विस्तार को प्राप्त हो गया है, हर्षाधिक्य से जिसका हृदय उछल रहा है, उस नारी को ‘हर्ष-वश-विसर्पद्-हृदया’ कहा जाता है।

“सत्तट्ठपयाङ्गं” का अर्थ है—सात आठ कदम। यहां पर केवल सात या आठ का ग्रहण न करके सूत्रकार ने जो सात और आठ इन दोनों का एक साथ ग्रहण किया है, इसमें एक रहस्य है। वह यह है कि जब आदमी दोनों पाँव जोड़कर खड़ा होता है, तब चलने पर एक पाँव आगे



होगा और दूसरा पांव पीछे। चलते-चलते जब अगले पांव से सात कदम पूरे हो जाएंगे तब उसी दशा में स्थित रहने से एक कदम आगे और एक कदम पीछे, ऐसी स्थिति होगी। तदनन्तर पिछले पांव को उठाना पड़ता है और उसे उठाकर दूसरे पांव के साथ मिलाने से खड़े होने की स्थिति सम्पन्न होती है। ऐसे क्रम में जो पांव आगे था उससे तो सात कदम होते हैं और जिस समय पिछला पांव अगले पांव के साथ मिलाया जाता है उस समय आठ कदम होते हैं। इस तरह एक पांव से सात कदम रहते हैं और दूसरे से आठ कदम होते हैं। इसी भाव को सूचित करने के लिए सूत्रकार ने केवल सात या आठ का उल्लेख न करके “सत्तदूठपयाइ” ऐसा उल्लेख किया है, जो कि सर्वथा उचित ही है।

“सिंह-केसराणं मोयगाणं” का अर्थ है—सिंह केसर नामक मोदक—लड्डू। सिंह केसर का अर्थ कोषो ने कई प्रकार का बताया है। एक कोषकार इसका अर्थ मोदक विशेष करते हैं। गुजराती कोष जैनागम शब्द संग्रह में लिखा है—

“सिंह-केसर-पु. (सिंह-केशर) सिंह नी केस जेवी बून्दी ना बना वेल लाडवा, सिंह केसरिया लाडवा (पृष्ठ ७८१)। अर्थात्—शेर की गर्दन के बालों के समान बारीक दानों से निर्मित मोदक सिंह-केसर मोदक कहलाते हैं।\*

“उच्च जाव विसज्जेइ” यहां पठित जाव पद से प्रस्तुत सूत्र में ही पठित—“नीयमज्झिमाइं कुलाइ घरसमुदाणस्स भिक्खायरियाए...ते अणगारे पडिलाभेइ वंदइ णमंसइ वंदित्ता णमंसित्ता पडिविसज्जेइ” इन पदों का संसूचन कराया गया है।

प्रस्तुत सूत्र में बताया गया है कि मुनियों की दो टोलियां देवकी देवी के घर से आहार लेकर चली गई है, इसके पश्चात् तीसरी टोली के सम्बन्ध में सूत्रकार वर्णन करते हुए लिखते हैं—

मूल—तयाणंतरं च णं तच्चे संधाडए बारवईए नयरीए उच्चनीय जाव पडिलाभेइ, पडिलाभित्ता एवं वयासी—

किण्णं देवाणुप्पिया! कणहस्स वासुदेवस्स इमीसे बारवईए नयरीए नवजोयण-विस्थिणाए पच्चक्खदेवलोगभूयाए समणा निग्गंथा उच्चनीय जाव अडमाणा भत्तपाणं णो लभंति, जन्नं ताइं चेव कुलाइं भत्तपाणाए भुज्जो भुज्जो अणुप्पविसंति?

तए णं ते अणगारा देवई देविं एवं वयासी—नो खलु देवाणुप्पिए! कणहस्स वासुदेवस्स इमीसे बारवईए नयरीए जाव देवलोगभूयाए समणा निग्गंथा उच्चनीय जाव अडमाणा भत्तपाणं नो लभंति, नो चेव णं ताइं ताइं कुलाइं दोच्चपि भत्तपाणाए अणुप्पविसन्ति।

एवं खलु देवाणुप्पिए! अम्हे भदिलपुरे नयरे नागस्स गाहावइस्स पुत्ता सुलसाए

\* पण्डितप्रवर श्री घासीलाल जी महाराज सिंह केसर का अर्थ करते हुए लिखते हैं—

“सिंहकेसराणं मोयगाणं”—सिंहकेसराणा मोदकानाम्। चतुरशीति-विशिष्ट-वस्तु-विनिर्मिता मोदका. सिंहकेसरमोदका उच्यन्ते—अर्थात् जिन लड्डुओं में ४४ प्रकार की विशिष्ट वस्तुएं डाली गई हैं, वे लड्डू ‘सिंहकेसर मोदक’ कहलाते हैं।

भारियाए अत्तया छ भायरो सहोदरा सरिसया जाव नलकूबर समाणा अरहओ अरिट्ठनेमिस्स अंतिए धम्मं सोच्चा संसार-भउच्चिग्गा भीया जम्मण-मरणाणं मुंडा जाव पव्वइया। तए णं अम्हे जं चेव दिवसं पव्वइया तं चेव दिवसं अरहं अरिट्ठनेमि वंदामो नमंसामो, वंदित्ता, नमंसित्ता इमं एयारूखं अभिग्गहं अभिगेण्हामो-इच्छामो णं भंते ! तुब्भेहिं अब्भणुण्णाया समाणा जाव अहासुहं देवाणुप्पिया ! तए णं अम्हे अरहओ अब्भणुण्णाया समाणा जावज्जीवाए छट्ठंछट्ठेणं जाव विहरामो। तं अम्हे अज्ज छट्ठक्खमण-पारणयंसि पढमाए पोरिसीए जाव अडमाणा तव गेहे अणुप्पविट्ठा, तं नो खलु देवाणुप्पिए ! ते चेव णं अम्हे, अम्हे णं अन्ने, देवइं देविं एवं वयंति, वइत्ता जामेव दिसं पाउब्भूया तामेव दिसं पडिगया।

छाया-तदनन्तरं च तृतीय. संघाटकः द्वारवत्यां नगर्यामुच्चनीचः यावत् प्रतिलाभयति, प्रतिलभ्य एवमवादीत्-किं देवानुप्रियाः! कृष्णस्य वासुदेवस्य अस्यां द्वारवत्यां नगर्यां नवयोजन-विस्तीर्णायां प्रत्यक्ष-देव-लोक-भूतायां श्रमणाः निर्ग्रन्थाः उच्चनीचं यावद् अटन्तः भक्तपानं नो लभन्ते, यत्तानि चैव कुलानि भक्तपानाय भूयो-भूयः अनुप्रविशन्ति? ततः तावनगारौ देवकीं देवीमेवमवादिष्टाम् नो खलु देवानुप्रिये! कृष्णस्य वासुदेवस्य अस्यां द्वारवत्यां नगर्यां यावद् देवलोकभूतायां श्रमणाः निर्ग्रन्थाः उच्चनीचं यावद् अटन्तः भक्तपानं नो लभन्ते, नो यच्चैव तानि-तानि कुलानि द्वितीयमपि तृतीयमपि भक्तपानाय अनुप्रविशन्ति। एवं खलु देवानुप्रिये ! वयं भद्रिलपुरे नगरे नागस्य गृहपतेः पुत्राः, सुलसायाः भार्यायाः आत्मजाः षड् भ्रातरः सहोदराः सदृशाः यावत् नलकूबरसमानाः अर्हतः अरिष्टनेमेः अन्तिके धर्मं श्रुत्वा संसारभयाद् उद्विग्नाः भीताः जन्ममरणाणां ( जन्ममरणेभ्यः ) मुण्डा यावत् प्रव्रजिताः। ततः वयं यच्चैव दिवसं प्रव्रजिताः, तच्चैव दिवसमर्हन्तमरिष्टनेमि वन्दामहे नमस्यामः वन्दित्वा नमस्कृत्य इदमेतद् रूपमभिग्रहमभिगृह्णामः-इच्छामो भदन्त! युष्माभिः अभ्यनुज्ञाताः सन्तः यावद् यथासुखं देवानुप्रिया! ततः वयं अर्हतः अभ्यनुज्ञाताः सन्तः यावज्जीवं षष्ठंषष्ठेन यावद् विचरामः। तद् वयमद्य षष्ठक्षमणपारणके प्रथमायां पौरुष्यां यावद् अटन्तः तव गृहे अनुप्रविष्टाः। तन्नो खलु देवानुप्रिये! ते चैव वयम्, आवामन्यौ, देवकीं देवीमेव वदतः उक्त्वा यामेव दिशं प्रादुर्भूतौ तामेव दिशं प्रतिगतौ।

पदार्थ-तयाणांतरं-तदनन्तर, च-समुच्चय अर्थ मे है, णं-वाक्यसौन्दर्य के लिए है, तच्चे-तृतीय, संघाडए-सिंघाड़ा-टोली, बारवईए नयरीए-द्वारिका नगरी में पूर्व की भान्ति, उच्चनीय-उच्च नीच, जाव-यावत् मध्यम कुलो में घूमता हुआ देवकी देवी के घर पहुँचा, पडिलाभेइ-वह भिक्षा देकर लाभ लेती है, तदनन्तर, एवं-इस प्रकार, वयासी-कहने लगी-

देवाणुप्पिया! हे देवताओं को प्यारो! किण्णं-क्या, कणहस्स वासुदेवस्स-कृष्ण वासुदेव की, इमीसे बारवईए नयरीए-इस द्वारिका नगरी में, जो कि, नव जोयणवित्थिणाए-नव योजन चौड़ी (और १२ योजन लम्बी है), पच्चक्ख-प्रत्यक्ष रूप से, देवलोगभूयाए-देवलोक के समान है, समणा-श्रमण, निगंथा-निर्ग्रन्थ, उच्चनीय-सामान्य, असामान्य आदि कुलों में,

जाव-यावत्, अडमाणा-भ्रमण करते हुए, भत्तपाणं-आहार पानी, नो लभंति-प्राप्त नहीं करते हैं, जन्नं-क्योंकि, ताइं ताइं-उन उन, कुलाइं-घरों में, चेव-निश्चय ही, भत्तपाणाए-आहार पानी के लिए, भुज्जो-भुज्जो-बार-बार, अणुप्पविसंति-प्रवेश करते हैं? तए-तदनन्तर, ते-वे, अणगारा-साधु, देवइं देविं-देवकी देवी को, एवं वयासी-इस प्रकार कहने लगे-, खलु-निश्चय ही, कण्हस्स वासुदेवस्स-कृष्ण वासुदेव की, देवाणुप्पिए! हे देवानुप्रिये! इमीसे-इस, बारवईए-द्वारिका, नयरीए-नगरी में, जाव-यावत् जो, देवलोगभूयाए-देवलोक के समान है, समणा-श्रमण, निग्गंथा-निर्ग्रन्थ, उच्चनीय० सामान्य, असामान्य आदि घरों में, जाव-यावत्, अडमाणा-भिक्षा के लिए घूमते हुए, भत्तपाणं-आहार-पानी को, नो लभंति-प्राप्त नहीं करते हैं, नो-ऐसी बात नहीं है, नो चेवं-ऐसा भी नहीं है कि, ताइं-ताइं-उन-उन, कुलाइं-कुलों में, दोच्चपि-दो बार, तच्चपि-तीन बार, भत्तपाणाए-आहार-पानी के लिए, अणुप्पविसंति-प्रवेश करते हैं, खलु-निश्चय ही, देवाणुप्पिए!-हे देवानुप्रिये। एवं-(वस्तुस्थिति) इस प्रकार है-, अम्हे-हम, भदिलपुरे-भदिलपुर, नयरे-नगर में, नागस्स-नाग, गाहावइस्स-गृहपति के, पुत्ता-पुत्र है, उसकी, सुलसाए-सुलसा नामक, भारियाए-धर्मपत्नी के, अत्तया-आत्मज है, छः भायरो-हम छः भाई हैं, सहोदरा-मां जाए हैं, सरिसया-एक जैसे हैं, जाव-यावत्, नलकूबरसमाणा-वैश्रमणदेव के पुत्र जैसे हैं, अरहओ-अरिहन्त, अरिट्ठनेमिस्स-अरिष्टनेमि के, अंतिए-पास, धम्मं-धर्म को, सोच्या-सुनकर, संसार-भउव्विग्गा-संसार के भय से उद्विग्न बने हुए, जम्ममरणाण-जन्म और मरण से, भीया-भयभीत हुए, जाव-यावत्, मुंडा-मुण्डित होकर, पव्वइया-दीक्षित हो गए, तए-उसके अनन्तर, अम्हे-हम, च-अवधारण अर्थ में है, एव-निश्चयार्थक है, जं दिवसं-जिस दिन, पव्वइया-दीक्षित हुए, तं चेव दिवसं-उसी दिन, अरहंतं-अरिहन्त, अरिट्ठनेमिं-अरिष्टनेमि को, वंदामो-वंदना करते हैं, नमंसामो-नमस्कार करते हैं, वदित्ता-वंदना करके, नमंसित्ता-नमस्कार करके, इमं-यह, एयारूवं-इस प्रकार का, अभिग्गहं-अभिग्रह अर्थात् प्रतिज्ञा को, अभिगिहणामो-ग्रहण करते हैं, भंते-हे भगवन्!, णं-वाक्य सौन्दर्य के लिए है, इच्छामो-हम चाहते हैं, तुब्भेहिं-आपश्री द्वारा, अब्भणुण्णया समाणा-आज्ञा प्राप्त किए हुए, जाव-यावत् भगवान ने कहा, अहासुहं-जैसे तुम्हें सुख हो वैसा करो, देवाणुप्पिया-हे देवानुप्रियो!

अम्हे-हम, णं-वाक्य सौन्दर्य के लिए है, अरहओ-अरिहन्त भगवान से, अब्भणुण्णया समाणा-आज्ञा प्राप्त कर, जावज्जीवाए-जीवन पर्यन्त, छट्ठंछट्ठेणं-बेले-बेले तप द्वारा, जाव-यावत् अपनी जात्मा को भावित करते हुए, विहरामो-विचरते हैं, तं-इसलिए, अम्हे-हम, अज्ज-आज, छट्ठक्खमणपारणयंसि-बेले के पारणे में, पढमाए-प्रथम, पोरिसीए-प्रहर में स्वाध्याय किया, जाव-यावत्, अडमाणा-भिक्षार्थ भ्रमण करते हुए हमने, तव गेहे-तुम्हारे घर में, अणुप्प-विट्ठा-प्रवेश किया है, तं-इसलिए, खलु-निश्चयार्थक है, देवाणुप्पिए!-हे देवानुप्रिये! ते-वे, अम्हे-हम, नो-नहीं है, च-समुच्चयार्थक है, एव-निश्चयार्थक है, अम्हे-हम, अने-अन्य हैं, देवइं देविं-देवकी देवी को, एवं-इस प्रकार, वयंति-कहते हैं, वइत्ता-इस प्रकार कहकर, जामेव दिसं-जिस दिशा से, पाउब्भूया-आये थे, तामेव-उसी ही, दिसं-दिशा में, पडिगया-चले गये।

मूलार्थ—तदनन्तर उन साधुओं की तीसरी टोली द्वारिका नगरी के असाधारण-साधारण तथा मध्यम श्रेणी के लोगों के घरों में भिक्षा के लिए भ्रमण करती हुई देवकी देवी के घर आई। माता देवकी ने उस टोली का पूर्णतया स्वागत किया और सम्मानपूर्वक उसे सिंहकेसर नामक मोदकों का भोजन बहराया। आहार देने के अनन्तर देवकी देवी ने मुनियों की सेवा में सादर निवेदन किया—

‘देवानुप्रियो! आदरास्पद मुनिवर! कृष्ण वासुदेव की द्वारिका नव योजन चौड़ी और बारह योजन लम्बी है, प्रत्यक्ष स्वर्गपुरी के समान है। इतनी विशाल नगरी में श्रमणों—साधुओं को साधारण-असाधारण तथा मध्यम श्रेणी के लोगों के घरों में भिक्षार्थ भ्रमण करते हुए क्या आहार-पानी प्राप्त नहीं होता? क्या कारण है कि श्रमणों को आहार-पानी के लिए बार-बार एक ही घर आना पड़ता है?’

देवकी देवी के प्रश्न का उत्तर देते हुए मुनि बोले—‘हे देवानुप्रिये! हे भद्रे! कृष्ण वासुदेव की नगरी बड़ी विशाल है और देवलोक के समान है। इसमें भिक्षार्थ भ्रमण करते हुए श्रमणों, साधुओं को आहार-पानी नहीं मिलता, ऐसी कोई बात नहीं है। कृष्ण महाराज की द्वारिका में साधुजनों को आहार-पानी को प्राप्त करने में कोई कठिनाई नहीं है, सभी घरों में सुविधापूर्वक आहार-पानी प्राप्त हो जाता है। दूसरी बात—साधु लोग जिन घरों से एक बार आहार ले आते हैं, बिना कारण उन्हीं घरों में दूसरी बार या तीसरी बार आहारार्थ नहीं जाते हैं।

देवानुप्रिये ! वास्तव में बात यह है कि हम भद्विलपुर नगर के निवासी नाग गृहपति के पुत्र हैं, हमारी माता सुलसा सेठानी है। हम छह सगे भाई हैं, एक जैसे प्रतीत होते हैं—रूप, लावण्य, अवस्था में समान से दृष्टिगोचर होते हैं, वैश्रमणदेव के पुत्र के समान हमारी आकृति है। हमने अरिहन्त भगवान अरिष्टनेमि के चरणों में बैठकर धर्म का श्रवण किया, तत्पश्चात् संसार ( आवागमन के चक्र ) के भय से उद्विग्न तथा जन्म-मरण से भयभीत होने के कारण हम दीक्षित हुए थे, उसी दिन अरिहन्त भगवान अरिष्टनेमि को वन्दना नमस्कार करके हमने अभिग्रह धारण करने के लिए भगवान से प्रार्थना करते हुए कहा—

भगवन्! यदि आपकी आज्ञा हो तो हम ‘जीवन पर्यन्त बेले-बेले पारणा करें’ ऐसी प्रतिज्ञा करना चाहते हैं। हमारी इस प्रार्थना पर भगवान अरिष्टनेमि ने कहा, देवानुप्रियो! जैसे तुमको सुख हो। इस प्रकार अरिहन्त भगवान अरिष्टनेमि की आज्ञा हो जाने पर हमने बेले-बेले पारणा करना आरम्भ कर दिया। आज हमारे बेले का पारणा है। प्रथम प्रहर में हमने स्वाध्याय किया, दूसरे प्रहर में ध्यान किया, तीसरे प्रहर में हम छहों भाई तीन टोलियाँ बनाकर बेले के पारणे के वास्ते भिक्षा के लिए द्वारिका नगरी के साधारण-असाधारण आदि सभी गृहों में भ्रमण करते हुए आपके घर आ गए हैं। अतः हे देवानुप्रिये! जो तुम्हारे घर में पहले आ चुके हैं, वे हम नहीं हैं। हम उनसे अन्य हैं। इस प्रकार देवकी देवी के प्रति अपनी बात कह कर दोनों मुनि जिस दिशा से आए थे, उसी दिशा की ओर चले गए।

**व्याख्या**—एक जैसी आकृति वाले पदार्थों के पृथक्करण में सन्देह का हो जाना कोई आश्चर्य की बात नहीं है, जहां पर अधिक साम्य होता है, रूप, वर्ण, लावण्य एक समान होता है, वहां पर देखने वाले को भ्रम हो जाने के कारण पृथक्करण में अवश्य कठिनता हो जाया करती है और कभी-कभी तो मनुष्य का यह भ्रान्त ज्ञान निश्चय के रूप में परिणत हो जाता है। इसी भाव को प्रस्तुत सूत्र में सूत्रकार ने व्यक्त किया है।

भगवान अरिष्टनेमि के छह शिष्यों की तीसरी टोली जिस समय देवकी देवी के घर में प्रविष्ट हुई तो उसे देखकर देवकी देवी के मन में यह विचार उत्पन्न हुआ कि क्या कृष्ण वासुदेव की स्वर्ग तुल्य विशाल नगरी में जहां पर कि सम्पत्तिशाली सम्मान्य गृहस्थों का निवास चल रहा है, इन श्रमण निर्ग्रन्थों को आहार-पानी नहीं मिलता होगा। यह साधु तीसरी बार मेरे घर में आए हैं। यदि इनको अन्यत्र भिक्षा मिल जाती तो फिर ये तीसरी बार मेरे यहां क्यों आते? इससे प्रतीत होता है कि इनको और किसी घर में भिक्षा की प्राप्ति ही नहीं हुई है। यह सन्देह देवकी देवी को उन साधुओं की अधिक समानता के कारण होना स्वाभाविक ही था।

यह सत्य है कि देवकी देवी ने उन साधुओं को भिक्षा देने में तो किसी प्रकार की आनाकानी नहीं की और न ही उसने जरा विलम्ब किया, किन्तु विधि और सम्मान-पूर्वक भिक्षा देने के अनन्तर उसने अपने आन्तरिक भाव को छिपाए रखने की अपेक्षा उसे प्रकट कर देना ही उचित समझा। ऐसा करना उचित ही था। किसी बात को मन में रखने की अपेक्षा उसे निकाल देना, अपनी जिज्ञासा बताकर उसका समाधान कर लेना अच्छा होता है। भ्रान्ति से कई बार अनर्थ हो जाते हैं। इस अनर्थ को रोकने का सर्वोत्तम साधन वही है जिसका देवकी देवी ने आश्रयण किया है।

देवकी देवी के उक्त प्रश्न को सुनकर उसके समाधान में मुनियों ने अपना जीवन-परिचय दिया और बताया कि हम भद्रिलपुर निवासी सेठ नाग के पुत्र हैं, हमारी माता सेठानी सुलसा है भगवान अरिष्टनेमि के चरणों में बैठकर धर्म का श्रवण करने से हमें वैराग्य हो गया और हम साधु बन गए। बेलें-बेलें तप का आराधन करने लगे। आज बेलें का पारणा है, हम सब ने अपनी तीन टोलियां बना ली थीं। तीनों टोलियां द्वारिका नगरी में भिक्षार्थ भ्रमण कर रही हैं। इस प्रकार उन मुनियों ने अपना सारा जीवन-वृत्तान्त सुनाकर देवकी देवी के सन्देह को निवृत्त करते हुए अपने जीवन को आदर्श के सर्वथा अनुरूप बताने का भी स्तुत्य प्रयत्न किया है।

उन्होंने दूसरी बात यह भी कह दी कि साधु दो या तीन बार भिक्षा के लिए गृहस्थ के घर में नहीं जाता और न ही हम दूसरी या तीसरी बार आपके घर आए हैं। हमसे पहले जो आपके घर में आ चुके हैं, वे मुनिराज दूसरे थे, हम वे नहीं हैं, हम और हैं। मालूम होता है कि आपको हमारी समान आकृति और समान अवस्था को देखकर भ्रम हो गया है।

प्रस्तुत सूत्र के द्वारा ज्ञातव्य तीन बातों का बोध होता है। उन्हें भी समझ लेना चाहिए—

संयम शील मुनिराज जितनी बार घर में आए उतनी बार सद्गृहस्थ को उनका विधिपूर्वक वन्दन, नमस्कार और भक्त-पान आदि अपेक्षित वस्तुओं से सत्कार करना चाहिए।

किसी भी सन्देहमूलक विचार की उपेक्षा करने की अपेक्षा उसको सरलता पूर्वक प्रकट करके सन्देह रहित होने का प्रयास करना चाहिए। मन में सन्देह के रहने से अश्रद्धा, अवहेलना आदि अनेकों दोष उत्पन्न हो सकते हैं, अतः इसका परिहार कर लेना ही उचित होता है।

संयमशील मुनि को बिना किसी विशिष्ट कारण के भिक्षा के लिए गृहस्थ के घर में एक से अधिक बार जाने का प्रयत्न नहीं करना चाहिए तथा अपने सम्बन्ध में उत्पन्न हुए किसी भी सन्देह को उसी समय दूर कर देना चाहिए ताकि अपने निमित्त से किसी गृहस्थ को धर्मभ्रष्ट होने का अवसर न आए और उसकी श्रद्धा पर किसी भी प्रकार का आघात न हो।

“उच्चनीय जाव पडिलाभेइ” यहां पठित “जाव” –यावत् पद से पिछले सूत्र में पढ़े गए—मज्झिमाइं कुलाइं घरसमुदाणस्स...थालं भरेइ ते अणगारे” इन पदों की ओर संकेत किया गया है। “नव जोयण० वित्थिण्णाए पच्चक्खदेवलोगभूयाए” इस वाक्य के साथ पीछे पृष्ठ पर दिए गए द्वारिका वर्णन की सगति अवश्य ध्यान में रखनी चाहिए।

किसी प्रति में ‘नवजोयण०’ इस पाठ से पहले “दुवालस जोयणायामा” ऐसा पाठ आता है। वर्णन-क्रम से यह पाठ पहले ही आना चाहिए। दोनों पाठ एक ही स्थान पर दिए गए हैं। दोनों में पहला स्थान “दुवालसजोयणायामा” का है, परन्तु आगमोदय समिति वालों ने इस संस्करण में पहले पाठ को छोड़कर दूसरे का आश्रयण न जाने किस उद्देश्य से किया है? यह अवश्य विचारणीय है।

“नगरीए जाव देवलोगभूयाए” इस वाक्य का जाव पद द्वारिका नगरी के दुवालसजोयणायामा आदि पदों का सूचक है। विभक्ति-व्यत्यय स्वयं कर लेना चाहिए।

“सरिसया जाव नलकूबरसमाणा” यहां पठित जाव पद “सरित्तया सरिख्खया नीलुप्पल-गुलियअयसिकुसुमप्पगासा सिरिवच्छं कियवच्छा कुसुम-कुण्डल-भहालया” इन पदों का बोधक है। इन पदों का अर्थ पीछे लिखा जा चुका है।

संसारभउव्विग्गा-संसार भयोद्विग्गाः, संसारात् यद् भयं तेन उद्विग्नाः- संसारभयोद्-भ्रान्ताः, अर्थात्-संसार के दुःखों से होने वाला भय, उससे उद्विग्न-खिन्न होने वाले ‘संसारभयोद्विग्न’ कहलाते हैं। अभिग्गहं का अर्थ है-अभिग्रह। अभिग्रह प्रतिज्ञा विशेष का नाम है। “मुंडा जाव पच्चइया”-यहां पठित पद जाव से “भवेत्ता अगाराओ अणगारियं” इन पदों का ग्रहण करना चाहिए।

समाणा जाव अहासुहं” यहां पठित जाव पद जावज्जीवाए छट्ठंछट्ठेणं अणिक्खत्तेणं तवकम्मसंजमेणं अप्पाणं भावेमाणे विहरित्तए” इन पदों का परिचायक है।

“छट्ठं छट्ठेणं जाव विहरामो पोरिसीए जाव अडमाणा” यहां पठित जाव पद भी पीछे पढ़े गए पदों का संसूचक है।

प्रस्तुत सूत्र में भगवान् अरिष्टनेमि के छः शिष्यों में से दो शिष्यों के साथ देवकी देवी के साथ हुई बात का वर्णन किया गया है। अब सूत्रकार देवकी देवी के मन में उठे एक अन्य संकल्प का वर्णन करते हुए कहते हैं—

मूल-तएणं तीसे देवईए देवीए अयमेयारूवे अज्झत्थिए० समुप्पण्णे, एवं खलु अहं पोलासपुरे नगरे अइमुत्तेणं कुमारसमणेणं बालत्तणे वागरिया तुमण्णं देवाणुप्पिए! अट्ठ पुत्ते पयाइस्ससि, सरिसए जाव नलकूबरसमाणे, नो चैव णं भरहे वासे अन्नाओ अम्मयाओ तारिसए पुत्ते पयाइस्संति तं णं मिच्छा, इमं णं पच्चक्खमेव दिस्सइ भरहे वासे अन्नाओ वि अम्मयाओ एरिस जाव पुत्ते पयायाओ। तं गच्छामि णं अरहं अरिट्ठनेमिं वंदामि नमंसामि, वंदित्ता, णमंसित्ता इमं च णं एयारूवं वागरणं पुच्छिस्सामीत्ति कट्ठु एवं सपेहेइ, सपेहित्ता कोडुंबियपुरिसे सद्दावेइ, सद्दावित्ता एवं वयासी-लहुकरणप्पवरं जाव उवट्ठवेंति, जहा देवाणंदा जाव पज्जुवासइ। तएणं अरहा अरिट्ठनेमि देवइं देविं एवं वयासी-से नूणं तव देवई! इमे छ अणगारे पासेत्ता अयमेयारूवे अज्झत्थिए० एवं खलु अहं पोलासपुरे नगरे अइमुत्तेणं तं जाव णिग्गच्छसि, णिग्गच्छित्ता जेणेव ममं अंतियं हव्वमागया, से नूणं देवइ! अट्ठे समट्ठे ? हंता अत्थि !

छाया-ततः तस्याः देवक्याः देव्याः अयमेतद्रूपः आध्यात्मिकः० समुत्पन्नः-एवं खलु अहं पोलासपुरे नगरे अतिमुक्तेन कुमारश्रमणेन बालत्वे व्याकृता-त्वं नु देवानुप्रिये! अष्टपुत्रान् प्रजनिष्यसि, सदृशः यावत् नलकूबरसमानान् नो चैव भारते वर्षे अन्या अम्बा तादृश पुत्रान् प्रजनिष्यति, तन्मिथ्या, इदं प्रत्यक्षमेव दृश्यते भारते वर्षे अन्यतोऽपि अम्बायाः ईदृशः यावत् पुत्राः प्रजातास्तद् गच्छामि, अर्हन्तमरिष्टनेमिं वन्दे, नमस्यामि, वन्दित्वा, नमस्कृत्य इदं चैतद्रूपं व्याकरणं प्रक्षयामीति कृत्वा एवं संप्रेक्षते, संप्रेक्ष्य, कौटुम्बिकपुरुषान् शब्दायति, शब्दायित्वा एवमवादीत्-लघुकरणप्रवरं यानम् उपस्थापयन्ति, यथा देवानन्दा यावत् पर्युपास्ते। तत् अर्हन् अरिष्टनेमिः देवकी देवीमेवमवादीत्-अथ नूनं तव देवकि! इमान् षट् कुमारान् दृष्ट्वा अयमेतद्रूपः आध्यात्मिकः० समुत्पन्नः, एवं खलु अहं पोलासपुरे नगरे अतिमुक्तेन तच्चैव यावत् निर्गच्छसि, निर्गत्य यत्रैव ममान्तिके शीघ्रमागता, अथ नूनं देवकि! अर्थः समर्थः? हंत अस्ति!

पदार्थ-तएणं-तब, तीसे-उस, देवईए-देवकी, देवीए-देवी के, अयमेयारूवे-इस प्रकार के, अज्झत्थिए०-आध्यात्मिक, समुप्पण्णे-समुत्पन्न-मानसिक संकल्प हुआ, एवं-इस प्रकार, खलु-निश्चयार्थक है, अहं-मैं (मुझे), पोलासपुरे-पोलासपुर नामक, नगरे-नगर में, अइमुत्तेणं-अतिमुक्त, कुमारसमणेणं-कुमार श्रमण ने, बालत्तणे-बालकपने में, वागरिया-कहा था, देवाणुप्पिए-हे देवानुप्रिये!, तुमण्णं-तू, अट्ठपुत्ते-आठ पुत्रों को, पयाइस्ससि-जन्म देगी जो कि, सरिसए-एक जैसी आकृति वाले होंगे, जाव-यावत्, नलकूबरसमाणे-वैश्रमणदेव के पुत्र के समान होंगे, णं-वाक्य-सौन्दर्य के लिए है, च-समुच्चयार्थक है, एवं-निश्चयार्थक है, अन्नाओ-अन्य, अम्मयाओ-माताएं, तारिसए-उनके समान, पुत्ते-पुत्रों को, नो पयाइस्संति-जन्म नहीं देगी, तं णं मिच्छा-वह कथन मिथ्या प्रमाणित हुआ, इमं-यह, पच्चक्खमेव-प्रत्यक्ष ही, दिस्सइ-दिखाई दे रहा है, भरहे वासे-भारतवर्ष में, अन्नाओ वि-अन्य भी, अम्मयाओ-माता

से, एरिसाए-ऐसे-इनके समान, जाव-यावत्, पुत्ते-पुत्र, पयायाओ-उत्पन्न हुए हैं, तं-इसलिए, गच्छामि-मैं जाती हूँ, अरहं-अरिहन्त, अरिदठ्ठनेमि-अरिष्टनेमि को, वन्दामि-वन्दना करती हूँ, णमंसांमि-नमस्कार करती हूँ, वंदित्ता-वन्दना करके, णमंसित्ता-नमस्कार करके, च-समुच्चयार्थक है, तदनन्तर, इमं-यह, एयारूव-इस प्रकार के, वागरणं-प्रश्न, पुच्छिस्सामि-पूछूंगी, त्ति कट्ठ-ऐसा कहकर, एवं-इस प्रकार, संपेहेइ-विचार करती है, संपेहित्ता-विचार करके, तदनन्तर, कोडुंभियपुरिसा-सेवक जनों को, सदावेइ-बुलाती है, सदावित्ता-बुलाकर, एवं वयासी-इस प्रकार कहने लगी, लहुकरणप्पवर-शीघ्र कार्य करने वाले वृषभों से युक्त रथ को, जाव-यावत्, राजपुरुष, उवदठ्ठवैत्ति-उपस्थित करते हैं, जहा-जिस प्रकार, देवाणन्दा-देवानन्दा भगवान के पास गई, जाव-यावत्-देवकी देवी, पज्जुवासइ-भगवान की सेवा करने लगी, तएणं-तब, अरिदठ्ठनेमी-अरिष्टनेमि भगवान, देवइ देवि-देवकी देवी को, एवं वयासी-इस प्रकार कहने लगे, देवई!-हे देवकि ! नूणं-निश्चय ही, से-अथ, अब, तव-तेरे को, इमे-इन, छ अणगारे-छः साधुओं को, पासेत्ता-देखकर, अयमेयारूवे-इस प्रकार का, अज्झत्थि-संकल्प उत्पन्न हुआ, एवं-इस प्रकार, खलु-निश्चय ही, अहं-मैं, पोलासपुरे नयरे-पोलासपुर नगर में, अइमुत्तेणं-अतिमुक्त कुमार श्रमण, तं-तू, जाव-यावत्, णिग्गच्छसि-घर से निकलती है, णिग्गच्छित्ता-निकलकर, जेणेव-जहां पर मैं हूँ वहां, मम अन्तिथं-मेरे पास, हव्वमागया-शीघ्र आ गई है, से-अथ, नूणं-निश्चय ही, देवई!-हे देवकि !, अट्ठे-अर्थ-वार्ता, समट्ठे-ठीक है? हंता अत्थि-हां, यह ठीक है।

मूलार्थ-उन श्रमणों के चले जाने के अनन्तर देवकी देवी के मन में यह निश्चयात्मक-विचार उत्पन्न हुआ कि मुझे पोलासपुर नगर में अतिमुक्त कुमार श्रमण ने बाल्यावस्था में कहा था कि देवानुप्रिये ! तू वैश्रमण कुमार के तुल्य और समान वर्ण वाले आठ पुत्रों को जन्म देगी। तथा भारतवर्ष में अन्य माताएं इस प्रकार के पुत्रों को जन्म नहीं देंगी। वह कथन मिथ्या निकला, क्योंकि यह प्रत्यक्ष दृष्टिगोचर हो रहा है कि अन्य माताओं से भी इस प्रकार के नलकूबर के समान पुत्र उत्पन्न हुए हैं। अतः मैं जाती हूँ, अरिहन्त अरिष्टनेमि भगवान को वन्दना नमस्कार करती हूँ और वन्दना नमस्कार करके यह प्रश्न पूछूंगी। इस प्रकार मन में विचार करके उसने सेवकों को बुलाया और उनसे कहा कि तुम शीघ्र चलने वाले बैलों से सुसज्जित धर्म-रथ को तैयार करो। यह आज्ञा मिलते ही सेवकों ने शीघ्रगामी वृषभों से युक्त रथ को तैयार कर दिया। जिस प्रकार देवानन्दा ब्राह्मणी भगवान महावीर के चरणों में उपस्थित हुई थी उसी प्रकार देवकी देवी भी गई।

अरिहन्त अरिष्टनेमि देवकी देवी को देखते ही कहने लगे-हे देवकि। इन छह अनगारों को देखकर तुम्हारे मन में यह संकल्प उत्पन्न हुआ है कि मुझे पोलासपुर नगर में अतिमुक्तकुमार ने कहा था, यावत् वस्तुस्थिति जानने के लिए तुम घर से निकलकर बड़ी शीघ्रता के साथ मेरे पास आई हो, क्या यह बात सत्य है? भगवान के इस प्रश्न का समाधान करती हुई देवकी कहने लगी-

भगवन्! आपने जो कुछ कहा है वह सर्वथा सत्य है, मैं इसी उद्देश्य के लिए आपश्री



**की सेवा में उपस्थित हुई हूँ।**

**व्याख्या—**भगवान अरिष्टनेमि के शिष्यों को तीसरी बार अपने घर में आए देखकर देवकी देवी के हृदय में जो संकल्प उत्पन्न हुआ, उसका निश्चय करने के लिए वह भगवान अरिष्टनेमि के चरणों में उपस्थित हुई तथा भगवान ने उसके हृदयगत संकल्प को जिन स्पष्ट शब्दों में वर्णन किया है, इन सब बातों का प्रस्तुत सूत्र में दिग्दर्शन कराया गया है। उनका पदार्थ और मूलार्थ में स्पष्टीकरण कर दिया गया है। “अङ्गुल्यैः समुष्णणे” इस वाक्य में शून्य द्वारा—कपि—चिन्ति—पथि—मणोग—संकपे इन पदों का बोध होता है। आध्यात्मिक—आत्मगत को कहते हैं। कल्पित शब्द हृदय में उठने वाली अनेकविध कल्पनाएं, चिन्तित शब्द—बार—बार किया गया विचार। प्रार्थित शब्द—इस दशा का मूल कारण क्या है, इस जिज्ञासा का पुनः पुनः होना। मनोगतशब्द—जो विचार अभी मन में है प्रकट नहीं किया गया है, तथा संकल्प शब्द—सामान्य विचार—इस अर्थ का बोधक है।

“अतिमुक्तेण कुमारसमणेण” का अर्थ है—अतिमुक्त नामक कुमार श्रमण। अतिमुक्त कुमार श्रमण (सुकुमार शरीर वाला श्रमण, या कुमारावस्था वाला श्रमण) कंस कुमार के छोटे भाई थे। जिस समय कंस की धर्मपत्नी जीवयशा देवकी के साथ क्रीड़ा कर रही थी उस समय अतिमुक्त कुमार जीवयशा के घर में भिक्षा के लिए गए थे। आमोद—प्रमोद में मग्न जीवयशा ने अपने देवर को मुनि के रूप में देखकर उपहास करना प्रारम्भ किया। वह बोली—देवर! आओ तुम भी मेरे साथ क्रीड़ा करो, इस आमोद—प्रमोद में तुम भी भाग लो। इस पर मुनि अतिमुक्त कुमार जीवयशा से कहने लगे—जीवयशे ! जिस देवकी के साथ तुम इस समय क्रीड़ा कर रही हो, इस देवकी के गर्भ से आठ पुत्र पैदा होंगे। ये पुत्र इतने सुन्दर और पुण्यात्मा होंगे कि भारतवर्ष में अन्य किसी स्त्री के ऐसे पुत्र नहीं होंगे। परन्तु इस देवकी का सातवां पुत्र तेरे पति को मारकर आधे भारतवर्ष का राज्य करेगा। इस प्रकार की बात देवकी देवी ने बचपन में सुनी थी। भगवान अरिष्टनेमि के छह शिष्यों को देखकर देवकी देवी को अतिमुक्त मुनि द्वारा कही गई बचपन की बात याद आ गई। तब उसके हृदय में संकल्प पैदा हुआ कि जब मैं पोलाशपुर नगर में थी और मैं बाल-अवस्था में ही थी उस समय अतिमुक्त मुनि ने मुझसे कहा था कि तू आठ पुत्रों की माता बनेगी। जो एक समान होंगे, रूप, वर्ण, लावण्य की दृष्टि से उनमें कोई अन्तर दिखाई नहीं देगा। वे ऐसे लगेंगे मानो धनपति देव के पुत्र हों और वे पुत्र ऐसे होंगे जिनको भारतवर्ष में दूसरी माता जन्म न दे सकेगी। देवकी कहने लगी समझ में नहीं आता ये क्या बात बनी ? संयमशील मुनिराजों की वाणी तो कभी असत्य हो नहीं सकती, पर “प्रत्यक्षे किं प्रमाणम्” जब मैं सेठानी सुलसा द्वारा जन्म दिए गए एक जैसी आकृति-त्वचा-रूप-लावण्य वाले बालक सामने देख रही हूँ तो कैसे समझूँ कि अतिमुक्त मुनि ने जो कुछ कहा था वह सत्य ही है ? देवकी अपनी विचारधारा से प्रभावित होती जाती थी, सोचने लगी—अतिमुक्त मुनि भी साधारण संत नहीं थे, वे अहिंसा सत्य के अमर साधक रहे हैं। उनकी वाणी आज तक कभी असत्य नहीं हुई है, फिर यह भी कैसे कह दूँ कि अतिमुक्त मुनि ने जो कुछ कहा है वह सर्वथा मिथ्या है। इस प्रकार विचारों के उतार-चढ़ाव में पड़ी हुई देवकी देवी को अन्त में ध्यान आया

कि अपनी नगरी के बाहर उद्यान में त्रिकालदर्शी भगवान अरिष्टनेमि विराजमान हैं। मुझे उनकी सेवा में जाना चाहिए और उनके सामने अपने हृदय की समस्त बात रख देनी चाहिए, और उनसे ही अपनी आशंका का समाधान करवाना चाहिए। यह निश्चय करने के बाद देवकी देवी एक रथ पर बैठकर भगवान की सेवा में उपस्थित हो जाती हैं। इस तथ्य को सूत्रकार ने 'एवं खलु पोलासपुरे नयरे-अइमुत्तेणं कुमारसमणेणं' आदि पदों द्वारा प्रस्तुत किया है।

“सरिसए जाव नलकूबरसमाणे” यहां पठित जाव पद सरित्तय सरिच्चया....आदि पदों का बोधक है। इनकी व्याख्या पीछे की जा चुकी है।

**कोडुंबिय पुरिसा**—का अर्थ है कौटुम्बिक पुरुष। कौटुम्बिक पुरुष के दो अर्थ हैं—कुटुम्ब का व्यक्ति और सेवकजन। प्रस्तुत में—इसका दूसरा अर्थ ही ग्रहण करना चाहिए। रथादि को सुसज्जित करने का कार्य प्रायः सेवक जन ही किया करते हैं अतः दूसरा अर्थ ही अधिक युक्त प्रतीत होता है।

“लहुकरणप्पवरं जाव उवट्ठवेत्ति” इन पदों से सूत्रकार ने एक धार्मिक रथ की ओर संकेत किया है। यह रथ किसी धार्मिक कार्य के उपस्थित होने पर काम में लाया जाता था। सांसारिक कार्यों के लिए इसका प्रयोग नहीं किया जाता था, इसीलिए इसका नाम धार्मिक रथ रखा गया है।

किसी प्रति में—लहुकरणजुत्तजोइयं जाणप्पवरं जाव उवट्ठवेत्ति” ऐसा पाठ आता है। इसका अर्थ है—“लघुकरणयुक्तयोजितम्, लघुकरणं—क्षिप्रकारित्वं, तेन युक्तोलघुकरण-युक्तः—दक्षपुरुषः तेन योजितम्—दक्षपुरुषयोजितम्—जाणप्पवरं—यानप्रवरं, धार्मिकरथमुपस्था-पयन्ति, अर्थात् लघुकरण शब्द शीघ्रता का बोधक है। उससे युक्त—कार्य को शीघ्र करने वाला, लघुकरण—युक्त कहा जाता है। प्रस्तुत में रथ का प्रसंग होने से लघुकरण युक्त शब्द शीघ्रगामी बैलों का अथवा सर्वथा सतर्क और चुस्ती के साथ कार्य करने वाले सारथी का बोधक है जिसमें शीघ्रगामी बैल जोड़ दिए गए हैं अथवा जिस पर कुशल-कार्यदक्ष सारथी बैठा है उस रथ को 'लघुकरण-युक्त-योजित' कहते हैं। यानप्रवर—धार्मिक रथ का नाम है। शेष पदों का अर्थ स्पष्ट ही है। जाव पद भगवती सूत्र में वर्णित रथ सम्बन्धी अवशिष्ट पदों का बोधक है।

“जहा देवाणंदा जाव पज्जुवासइ....” इन पदों से सूत्रकार ने देवकी देवी की दर्शन-यात्रा को भगवती सूत्र में वर्णित देवानन्दा की दर्शनयात्रा से उपमित किया है। जैसे भगवती सूत्र के शतक नौ उद्देश ३३ में, धार्मिक रथ में बैठकर भगवान महावीर के दर्शनार्थ जा रही देवानन्दा का वर्णन किया गया है, उसी तरह माता देवकी देवी धार्मिक रथ में बैठकर भगवान अरिष्टनेमि के चरणों में उपस्थित होती है, परन्तु भगवती सूत्र के अनुसार देवानन्दा भगवान महावीर की सेवा में पहुंचती है, जब कि माता देवकी भगवान अरिष्टनेमि की सेवा में गई थी। इसके अतिरिक्त और कोई भिन्नता नहीं है।

“सा नूणं तव देवई! इमे” आदि पद भगवान अरिष्टनेमि के कहे हुए हैं। देवकी देवी अभी भगवान की सेवा में आई ही थी कि उसके कुछ कहने से पूर्व ही भगवान ने उसके हृदय

की बात उसके सामने रखते हुए कहा—देवकि! इन छह मुनियों को देखकर तेरे मन में ये विचार आया है कि जब मैं पोलाशपुर में थी उस समय अतिमुक्त मुनि ने कहा था कि तू ऐसे आठ पुत्रों की मां बनेगी जो एक जैसे लगेंगे, त्वचा-वर्ण-लावण्य से एक जैसे प्रतीत होंगे, भारतवर्ष में और जननी ऐसे पुत्रों को जन्म नहीं दे सकेगी, पर प्रतीत होता है कि यह बात असत्य प्रमाणित हुई। अतिमुक्त मुनि की बात मिथ्या है या सत्य, इसी बात का निर्णय करने के लिए तू मेरे पास आई है। देवकि! यह सत्य है कि तुम इसी उद्देश्य से मेरे पास आई हो। आदि सभी बातें उक्त पाठ द्वारा सूत्रकार ने व्यक्त की हैं। यहां प्रश्न हो सकता है कि अपने सन्देह की निवृत्ति के लिए देवकी भगवान के पास गई और भगवान ने बिना पूछे ही उसके हृदयगत सन्देह को प्रकट कर दिया। तो क्या भगवान भी ज्योतिषियों की भान्ति लौकिक फलाफल का वर्णन किया करते थे?

उत्तर में निवेदन है कि सर्वज्ञ सर्वदर्शी भगवान अरिष्टनेमि ने जो कुछ कहा है वह केवल धार्मिक दृढ़ता लाने के उद्देश्य से कहा है। देवकी देवी का मन अतिमुक्त मुनि के प्रति अश्रद्धालु हो रहा है, साधु-जगत पर उसकी श्रद्धा कुछ शिथिल पड़ रही है। इसी शिथिलता को दूर करने के लिए ही भगवान ने उसकी हृदयगत विचारणा को उसके बिना कहे उसके सामने प्रस्तुत किया है। इसके अलावा सूत्रकार इन पदों द्वारा भगवान की सर्वज्ञता और सर्वदर्शिता को भी प्रकट करना चाह रहे हैं। प्रस्तुत सूत्र में सूत्रकार ने देवकी देवी के हृदयगत संकल्प-विकल्प का चित्रण किया है और देवकी देवी अपने हृदय की बात भगवान अरिष्टनेमि के चरणों में निवेदन करने के लिए चल पड़ी और वहां उपस्थित हो गई आदि बातों का भी वर्णन किया है। तदनन्तर देवकी देवी के मानस को समाहित करने के लिए भगवान अरिष्टनेमि ने जो कुछ कहा, सूत्रकार उसका वर्णन करते हुए कहते हैं—

मूल—एवं खलु देवाणुप्पिए! तेणं कालेणं तेणं समएणं भद्दिलपुरे नयरे नागे नामं गाहावई परिवसइ अड्ढे०। तस्स णं नागस्स गाहावइस्स सुलसा नामं भारिया होत्था। सा सुलसा गाहावइणी बालत्तणे चेव निमित्तिएणं वागरिया-एस णं दारिया णिंदू भविस्सइ। तए णं सा सुलसा बालप्पभिइं चेव हरिणेगमेसीभत्तया यावि होत्था। हरिणेगमेसिस्स पडिमं करेइ, करित्ता कल्लाकल्लिं ण्हाया जाव पायच्छित्ता उल्लपडसाडया महरिहं पुप्फच्चणं करेइ, करित्ता जन्नुपायपडिया पणामं करेइ। तओ पच्छा आहारेइ वा, नीहारेइ वा, वरइ वा। तए णं तीसे सुलसाए गाहावइणीए भत्ति-बहुमाण-सुस्सूसाए हरिणेगमेसी देवे आराहिए यावि होत्था। तए णं से हरिणेगमेसी देवे सुलसाए गाहावइणीए अणुकंपणट्ठयाए सुलसं गाहावइणं तुमं च दोवि सम-उउयाओ करेइ। तए णं तुम्हे दोवि सममेव गम्भे गिण्हह, सममेव गम्भं परिवहह, सममेव दारए पयायह। तए णं सा सुलसा गाहावइणी विणिहायमावण्णए दारए पयाइइ। तएणं हरिणेगमेसी देवे सुलसाए अणुकंपणट्ठाए विणिहायमावण्णए दारए करतलसंपुडेणं गेण्हइ, गेणिहत्ता तव अंतियं साहरइ। तं समयं च णं तुमं पि णवण्हं मासाणं० सुकुमालदारए पसवसि। जे वि य णं देवाणुप्पिए!

तव पुत्ता ते वि य तव अंतिआओ करयलसंपुडेणं गेण्हइ, गेणिहत्ता सुलसाए गाहावइणीए अंतिए साहरइ। तं तव चेव णं देवइ! एए पुत्ता, णो चेव सुलसाए गाहावइणीए।

छाया-एवं खलु देवानुप्रिये! तस्मिन् काले, तस्मिन् समये भद्रिलपुरे नगरे नागो नाम गाथापतिः परिवसति। आढ्यः। तस्य नागस्य गाथापतेः सुलसा नाम्नी भार्या अभूत्। सा सुलसा गाथापत्नी बालत्वे चैव नैमित्तिकेन व्याकृता-एषा दारिका निन्दुः (मृतप्रस्रविणी) भविष्यति। ततः सा सुलसा बालप्रभृतिं चैव हरिनैगमेषिभक्तका चाभूत्। हरिनैगमेषेः प्रतिमां करोति, कृत्वा, कल्याकल्यं स्नात्वा यावत् प्रायश्चित्ता आर्द्रकपट-शाटिका महार्हा पुष्पार्चनां करोति, कृत्वा जानुपादपतिता प्रणामं करोति। ततः पश्चाद् आहारयति वा, नीहारयति वा, वरयति वा। ततः तस्याः सुलसायाः गाथापत्याः भक्ति-बहु-मान-शुश्रूषया हरिनैगमेषिदेवः आराधितश्चापि अभूत्। ततः सो हरिनैगमेषिदेवः सुलसायाः गाथापत्याः अनुकम्पनार्थं सुलसा गाथापत्नीं त्वां च द्वेऽपि समर्तुके (समकाल-ऋतुमत्यौ) करोति। ततः युवां द्वेऽपि सममेव (समकालमेव) गर्भं गृणहीथः (धारयथः) सममेव गर्भं परिवहथः, सममेव दारकौ प्रजायेथे (प्रजनयथः)। ततः सा सुलसा गाथापत्नी विनिघातमापन्नान् दारकान् प्रजनयति। ततः सः हरिनैगमेषिदेवः सुलसायाः अनुकम्पनार्थं विनिघातमापन्नान् दारकान् करतलसम्पुटेन गृण्हाति, गृहीत्वा तवान्तिके समाहरति (स्थापयति), तस्मिन् समये च त्वमपि नवानां मासानां सुकुमारदारकान् प्रसवयसि। येऽपि च देवानुप्रिये! तव पुत्राः तेऽपि च तव अन्तिकात् करतलसम्पुटेन गृण्हाति, गृहीत्वा सुलसायाः गाथापत्याः अन्तिके समाहरति (स्थापयति), तस्मात् तव चैव देवकि! एते पुत्राः, नो चैव सुलसायाः गाथापत्याः।

पदार्थ-खलु-निश्चय ही, एवं-इस प्रकार, देवाणुप्पिए!-देवानुप्रिये! तेणं कालेणं-उस काल, तेणं समएणं-उस समय, भद्रिलपुरे नगरे-भद्रिलपुर नामक नगर मे, नागे नामं-नाग नामक, गाहावई-गृहपति (सेठ), परिवसइ-निवास करता था जो कि, अइडे-धनी था, णं-वाक्य सौन्दर्य के लिए है, तस्स नागस्स-उस नाग, गाहावइस्स-सेठ की, सुलसा नामं-सुलसा नामक, भारिया-पत्नी, होत्था-थी। सा-वह, सुलसा-सुलसा नामक, गाहावइणी-गृहपति की पत्नी जो कि, बालत्तणे-बालावस्था में, चेव-ही (उससे), निमित्तिएणं-किसी नैमित्तिक ज्योतिषी ने, वागरिया-कहा था कि, एसा-यह, दारिया-लड़की, णिंदू-मृतप्रस्रविणी-जिसके बच्चे मरे हुए पैदा हों, भविस्सइ-होगी। तए-तदनन्तर, सा सुलसा-वह सुलसा, बालप्पभिइं चेव-बालावस्था से ही, हरिणेगमेसी-हरिनैगमेषी देव की, भत्तया-यावि-होत्था-भक्ति किया करती थी, वह, पडिमं-प्रतिमा-मूर्ति, करेइ-बनाती है, करित्ता-मूर्ति बनाकर, कल्लाकल्लिं-प्रतिदिन, पहाया-स्नान करके, जाव-यावत्, पायच्छित्ता-प्रायश्चित्त करके, उल्लपडसाडया-आर्द्र पट तथा गीली धोती पहन कर, महरिहं-पूजा के योग्य, पुप्फच्चणं-पुष्पों द्वारा पूजा, करेइ-करती है, करित्ता-पूजा करके, जन्नुपायपडिया-अपने पाचों अंग नमाकर, पणामं-प्रणाम, करेइ-करती है, तओ पच्छा-उसके पश्चात्, आहारेइ-आहार करती है, वा-अथवा, नीहारेइ-नीहार करती है, वा-अथवा, वरइ-अन्य क्रियाओं में प्रवृत्त होती है, तए-तदनन्तर, तीसे-उस, सुलसाए-सुलसा,

गाहावइणीए-उस सेठ की पत्नी की, भक्ति-भक्ति, बहुमाण-बहुविध सम्मान-अत्यधिक सत्कार, सुस्सूसाए-शुश्रूषा-सेवा से, हरिणेगमेषी देवे-हरिनैगमेषी देव, आराहिऐ-आराधित-सिद्ध, यावि होत्था-हो गया। तए-तत्पश्चात्, णं-सौन्दर्यार्थ, से-वह, हरिणेगमेषी देवे-हरिनैगमेषी, सुलसाए-सुलसा, गाहावइणीए-सेठ की पत्नी के, अणुकम्पणट्ठाए-अनुकम्पा के लिए उस पर दया करके, सुलसं-सुलसा, गाहावइणि-सेठानी, च-और, तुमं-तुम, दो वि-दोनों को ही, समउउयाओ-सम ऋतुवाली, करेइ-करता है-रजस्वला होने का समय एक कर देता है, तए-तदनन्तर, तुम्हे-तुम, दो वि-दोनों ने ही, सममेव-एक काल में ही, गम्भे-गर्भ, गिणहह-धारण किया, सममेव-एक ही काल में, गम्भे परिवहह-गर्भ का उद्बहन किया, सममेव-एक ही काल में, दारए-बालको को, पयायह-जन्म दिया, तए-तदनन्तर, सा-वह, सुलसा-सुलसा, गाहावइणी-सेठानी, विणिहायमावण्णए-मरे हुए, दारए-बालकों को, पयायइ-जन्म देती है, तए-तदनन्तर, से-वह, हरिणेगमेषी देवे-हरिनैगमेषी देव, सुलसाए-सुलसा पर, अणुकम्पणट्ठाए-अनुकम्पा करने के लिए, विणिहायमावण्णए-मरे हुए, दारए-बालकों को, करतल-संपुडेणं-करतल के सम्पुट में, गेणहइ-ग्रहण करता है, गेण्हत्ता-ग्रहण करके, तव-तुम्हारे, अंतियं-पास, साहरइ-उपस्थित करता है, च-और, तं समयं-उसी समय, तुमं पि-तुम भी, णवण्हं मासाणं-नौ मास से कुछ अधिक समय व्यतीत हो जाने पर, सुकुमाल-दारए-सुकुमार बालकों को, पसवसि-जन्म देती है। देवाणुप्पिए!-हे देवानुप्रिये! जे वि य-जो भी, तव पुत्ता-तेरे पुत्र थे, ते वि य-वे सब, तव अंतिआओ-तुम्हारे पास से, करयलसंपुडेणं-करतल के सम्पुट से, गेणहइ-ग्रहण करता है और ग्रहण करके, सुलसाए गाहा० सुलसा सेठानी के, अन्तिऐ-पास, साहरइ-लाकर स्थापित कर देता है, तं चेव-अतएव, देवइ-हे देवकि! एए-ये छहों अनगार, तव-तुम्हारे, पुत्ता-पुत्र है, सुलसाए गाहावइणीए-सुलसा सेठानी के, णो चेव-नहीं हैं।

मूलार्थ-हे देवानुप्रिये! उस काल तथा उस समय में भद्विलपुर नामक नगर में नाग नामक सेठ निवास करता था। वह पूर्णतया सम्पन्न था। नागरिकों में उसकी बड़ी प्रतिष्ठा थी। सेठ नाग की धर्मपत्नी का नाम सेठानी सुलसा था। वह सेठानी सुलसा जब बालावस्था में थी, तब किसी नैमित्तिक ज्योतिषी ने उसके सम्बन्ध में कहा था कि यह लड़की निंदू होगी अर्थात् उसके मरे हुए बच्चे उत्पन्न होंगे। ज्योतिषी की बात सुनकर सुलसा ने बाल्यकाल से ही हरिनैगमेषी देव का आराधन करना आरम्भ कर दिया। उसने हरिनैगमेषी देव की एक प्रतिमा बनवाई, प्रतिमा बनवाकर नित्यप्रति स्नान, अनिष्ट परिहारार्थ प्रायश्चित्त करके आर्द्र पट तथा साड़ी के साथ पूजा के योग्य फूलों के द्वारा वह उस प्रतिमा की पूजा किया करती थी, तदनन्तर दोनों जानुओं को भूमि पर टेककर उसको प्रणाम करती थी। यह सब कुछ करने के बाद ही वह आहार ग्रहण करती, नीहार करती-शौचादि से निवृत्त होती तथा अन्य कामों में प्रवृत्त होती थी।

तदनन्तर सुलसा सेठानी की भक्ति-प्रचुर सत्कार तथा सेवा से हरिनैगमेषी देव आराधित हो गया, प्रसन्न हो गया। तब प्रसन्न हुए हरिनैगमेषी देव ने सुलसा सेठानी की अनुकम्पा निमित्त उस पर दयाभाव लाकर सुलसा को और तुम्हें, इस प्रकार दोनों को

एक समय में रजस्वला होने की व्यवस्था कर दी अर्थात् देवमाया से तुम और सुलसा दोनों एक समय में रजस्वला बनने लगीं। तदनन्तर तुम दोनों ने एक ही समय में गर्भ धारण किया, उसका परिवहन किया और एक ही समय में बालकों को जन्म दिया। तब सुलसा पर अनुकम्पा करके देव ने मृतक बच्चों को अपने दोनों हाथों से उठाकर तुम्हारे पास लाकर स्थापित कर दिया। उस समय तुमने भी कुछ अधिक नवमास व्यतीत होने पर सुकुमार बालकों को जन्म दिया। हे देवानुप्रिये! जो तुम्हारे बालक थे उनको तुम्हारे पास से दोनों हाथों से उठाकर सेठानी सुलसा के पास पहुंचा दिया। अतः हे देवकि! वे पुत्र तुम्हारे ही हैं, सेठानी सुलसा के नहीं हैं।

**व्याख्या**—भगवान् अरिष्टनेमि ने देवकी देवी के समाधान के लिए सेठ नाग की धर्मपत्नी सेठानी सुलसा का निन्दू होना उसका हरिनैगमेषी देव की आराधना करना, देव का प्रसन्न होकर देवकी देवी के पुत्रों को सुलसा के पास पहुंचाना तथा सुलसा के मृतपुत्रों को देवकी देवी के पास पहुंचाना आदि जितनी बातें कथन की थीं, उन्हीं का प्रस्तुत सूत्र में वर्णन दिया गया है। भाव स्पष्ट ही है। पदार्थ और मूलार्थ में उसे लिख भी दिया गया है।

“अड्डे०” यहां दिए गए बिन्दु से जिन पदों की ओर संकेत करना सूत्रकार को इष्ट है उनका निर्देश पीछे दिया जा चुका है।

“निमित्तएणं” का अर्थ है—नैमित्तिक”। भविष्य की बात बताने वाले योग्य ज्योतिषी को नैमित्तिक कहा जाता है।

**णिंदू**—का अर्थ है—मृतप्रस्त्रविनी, जिसके बच्चे मृत पैदा हों, उसे “निन्दू” कहते हैं। मृत बालक दो तरह के होते हैं—एक तो गर्भ से ही मरे हुए पैदा होने वाले, दूसरे पैदा होने के बाद मर जाने वाले। प्रस्तुत प्रकरण में निन्दू से प्रथम अर्थ का ग्रहण ही अभोष्ट प्रतीत होता है।

**हरिणेगमेषी**—का अर्थ होता है—हरेः इन्द्रस्य नैगमम् आदेशमिच्छतीति हरिनैगमेषी, केचित् हरैरिन्द्रस्य सम्बन्धी नैगमेषी नाम देव इति (कल्पसूत्र प्रदीपिका टीका, गर्भपरिवर्तन-प्रकरण) अर्थात् हरिनैगमेषी शब्द के दो अर्थ हैं—१ हरि-इन्द्र के नैगम-आदेश की इच्छा रखने वाला देव तथा २—हरि-इन्द्र का नैगमेषी नामक सम्बन्धी एक देव। हरिनैगमेषी सौधर्म देवलोक के स्वामी महाराज शक्रेन्द्र के सेनापति देव है।

“णहाया जाव पायच्छित्ता”—यहां पठित जाव पद कयवलिकम्पा-कय-कोउय-मंगल-इन पदों का बोधक है। इनका अर्थ है—शरीर की स्फूर्ति के लिए जिसने तेल आदि का मर्दन कर रखा है अथवा जो काक आदि पक्षियों को अन्नादि दान रूप बलिकर्म से निवृत्त हो गया है अथवा जिसने देवता के निमित्त किया जाने वाला कर्म कर लिया है उसे कृतबलिकर्मा कहते हैं। दुष्ट स्वप्नादि के फल को निष्फल करने के लिए जिसने प्रायश्चित्त के रूप में—कौतुक-कपाल पर तिलक तथा अन्य मागलिक कृत्य कर रखे हैं उसे “कृतकौतुक मंगल-प्रायश्चित्त” कहा जाता है।

“उल्ल-पड-साडया” का अर्थ है—जिसने आर्द्र (भीगा हुआ) पट और शाटिका धारण

कर रखी है। पट ऊपर ओढ़ने के वस्त्र का नाम है। शाटिका-शब्द से नीचे पहनने की धोती या साड़ी का बोध होता है।

“पुष्कच्छणं” का अर्थ है—पुष्पार्चन। पुष्पों द्वारा की जाने वाली पूजा का नाम पुष्पार्चन है।

“आहारेड् वा, नीहारेड् वा, वरड् वा” यहां पठित आहारेति का अर्थ है—आहार करती थी, भोजन खाती थी। नीहारेति का अर्थ है—शौचादि क्रियाओं से निवृत्त होती थी। वरड्—वृ धातु से बनता है जिसका अर्थ है—विचार करना, वरण करना, चुनना, सगाई करना, याचना करना, आच्छादन करना, ढकना, सेवा करना। प्रस्तुत में वृ धातु विचार करने के अर्थ में प्रयुक्त हुई प्रतीत होती है। तब वरति का अर्थ होगा विचार करती थी, अन्य कार्यों के सम्बन्ध में चिन्तन करती थी। आहारेड् आदि तीनों पदों से सूत्रकार ने यह ध्वनित किया है कि सुलसा सेठानी के हृदय में हरिनैगमेषी देव के लिए अत्यन्त श्रद्धा थी, आस्था थी, निष्ठा थी। यहां तक कि जब तक वह अपने इष्टदेव की पूजा न कर लेती, उसका वन्दन-नमस्कार न कर लेती, तब तक वह न खाती थी न पीती थी, मुख जूठा नहीं करती थी। शुद्ध मुख से अपने आराध्य की आराधना किया करती थी। जब तक अपने उपास्य की उपासना न कर लेती तब तक वह शौच तक नहीं जाती थी। वैसे पूजन आदि कार्य शौच आदि से निवृत्त होने के अनन्तर किए जाने की परम्परा देखने में आती है, पर सुलसा सेठानी को तो अपने इष्टदेव के पूजन की इतनी अधिक लगन थी कि जब तक वह अपना इष्ट कार्य न कर ले तब तक शौच जाना भी उसे नहीं सूझता था। इसी प्रकार सुलसा जब तक हरिनैगमेषी देव की पूजा नहीं कर लेती थी तब तक उसको अन्य कार्य करने का विचार ही नहीं आता था। इस विवेचन से हम यह कहना चाहते हैं कि सुलसा के हृदय में हरिनैगमेषी देव के लिए अत्यधिक श्रद्धा थी, वह पूरी आस्था के साथ उसका पूजन किया करती थी।

“भक्ति-बहुमाण-सुस्सुसाए”—का अर्थ है—भक्ति-बहुमान तथा शुश्रूषा के द्वारा। भक्ति शब्द अनुराग, बहुमान-अत्यधिक सत्कार तथा शुश्रूषा शब्द सेवा का परिचायक है। इन पदों द्वारा सूत्रकार ने हरिनैगमेषी देव को आराधित-सिद्ध या प्रसन्न करने के तीन साधनों का निर्देश किया है। देव को सिद्ध करने के लिए उक्त तीन बातों की अपेक्षा हुआ करती है। देव को सिद्ध करने के लिए सर्व प्रथम साधक के हृदय में देव के लिए अनुराग होना चाहिए, तदनन्तर साधक के हृदय में देव के लिए अत्यधिक सत्कार-सम्मान की भावना होनी चाहिए। देव को सिद्ध करने के लिए तीसरा साधन देव की सेवा है।

“गिण्हह, परिवहह, पयायह” ये तीनों—क्रियापद हैं। प्रथम का अर्थ है—ग्रहण किया अर्थात् धारण किया और दूसरे का अर्थ है—परिवहन किया और तृतीय का अर्थ है—जन्म दिया।

प्रस्तुत सूत्र में आए हुए वर्णन से निम्नोक्त बातों का बोध होता है—सत्पुरुषों के मुख से निकला हुआ वचन अन्यथा नहीं होता। त्याग-वैराग्य की सजीव प्रतिमा महामान्य अतिमुक्त कुमार श्रमण ने देवकी देवी से कहा था कि तुम आठ अनुपम राजकुमारों को जन्म दोगी, यह

सोलह आने सत्य-प्रमाणित हुआ। छह मुनियों को देखकर देवकी के मन में मुनि के वचन के मिथ्या होने की जो आशंका पैदा हो गई थी, उसे त्रिकालदर्शी भगवान् अरिष्टनेमि ने दूर कर दिया और देवकी को स्पष्ट कह दिया कि छहों अनगार तुम्हारे ही पुत्र हैं, सुलसा के नहीं हैं। यह सारा परिवर्तन हरिनैगमेषी देव ने किया है। भगवान् के इस कथन से भी अतिमुक्त कुमार श्रमण की वचनगत सत्यता का ही परिचय प्राप्त होता है।

सेठानी सुलसा जब बालावस्था में थी उसके सम्बन्ध में उस समय एक नैमित्तिक ने बताया था कि यह बालिका निन्दू होगी—मृत बच्चों को जन्म देगी। नैमित्तिक की यह भविष्यवाणी भी सर्वथा सत्य प्रमाणित हुई। सारांश यह है कि अनुभवी सत्पुरुषों की वाणी कभी निष्फल नहीं होती है, वह समय आने पर सर्वथा सत्य सिद्ध हो जाती है।

मनुष्य के सतत प्रयत्न से दुष्कर से दुष्कर कार्य भी सुकर हो जाता है। मनुष्य में यदि साहस है, वह हतोत्साह नहीं है तो उसके लिए कुछ असंभव नहीं रहता है। वह अपने भागीरथ प्रयत्नों द्वारा असंभव से असंभव कार्य को भी संभव बना लेता है। सेठानी सुलसा इस बात का ज्वलन्त उदाहरण है। सेठानी-सुलसा को बचपन में किसी ज्योतिषी ने मृत-प्रसूविनी—मृत-बच्चों को जन्म देने वाली कहा था, परन्तु सुलसा निराश नहीं हुई। आशावादी बनकर उसने हरिनैगमेषी देव की आराधना आरंभ कर दी। देवोपासना में उसने अपना तन, मन, धन सब समर्पित कर दिया। पूर्ण तन्मयता तथा दृढ़ता के साथ देव की आराधना करके, उसने देव को आराधित कर लिया। यह सत्य है कि बच्चे तो उसके मरे हुए ही पैदा होते थे, पर देव-कृपा से उसके मरे बच्चे देवकी के पास पहुँचा दिए जाते थे और देवकी के सुकोमल बच्चे सुलसा के पास ला दिए जाते थे। यह सब कुछ होने पर भी सुलसा यही समझती थी कि मेरे जीवित बच्चे ही पैदा होते हैं और देव-कृपा से मुझे भी जीवित बच्चों की जननी बनने का सौभाग्य प्राप्त हो गया है। सुलसा ने यह सौभाग्य अपने सतत-परिश्रम द्वारा ही प्राप्त किया था, अतः यह मानना पड़ेगा कि परिश्रम में बड़ा बल है, वह असंभव को भी संभव बना देता है।

सेठानी सुलसा ने हरिनैगमेषी देव की आराधना की, उसकी पूजा की, परिणाम स्वरूप उसने अपना अभीष्ट कार्य सिद्ध कर लिया। इससे ये भली-भाँति सिद्ध हो जाता है कि देवता का किया हुआ अनन्य चिन्तन साधक की कामना पूर्ण बनाने में सहायक बन सकता है। देव अपने भक्त की रक्षा करने तथा उस पर अनुग्रह करने में समर्थ होता है।

जो लोग पुत्रादि को उपलब्ध करने के लिए देव पूजन करते हैं और पूर्वोपार्जित किसी पुण्यकर्म के सहयोगी होने के कारण पुत्रादि की प्राप्ति कर लेने पर भक्तिसातिरेक से देवदत्त ही मान लेते हैं। पुत्रादि की प्राप्ति में देव को उपादान कारण मान लेते हैं, वे भूल करते हैं, क्योंकि यदि पूर्वोपार्जित कर्म विद्यमान है तो उसके फल को प्रकट करने में देव निमित्त कारण बन सकता है। इसके विपरीत, यदि पूर्व कर्म सहयोगी नहीं है तो एक बार नहीं, अनेकों बार देव-पूजा की जाए या देव की अनेकों मनोतिष्ठ मान ली जाएं तो भी देव कुछ नहीं कर सकता। वस्तुतः किसी भी कार्य की सिद्धि में देव केवल निमित्त कारण बन सकता है, उपादान कारण नहीं।

प्रश्न हो सकता है कि यदि कार्य-सिद्धि में देव निमित्त कारण बन सकता है और उसमें कोई



सैद्धान्तिक बाधा नहीं है तो फिर स्थानकवासी परम्परा में देव-पूजन का निषेध क्यों किया जाता है? उत्तर में निवेदन है कि संसार में दो प्रकार की प्रवृत्तियाँ पाई जाती हैं। प्रथम संसार-मूलक, दूसरी मोक्ष-मूलक। संसार-मूलक प्रवृत्ति सांसारिक जीवन का पोषण करती है जब कि मोक्ष-मूलक संसार (जन्म-मरणरूप) के शोषण का तथा आत्मा को परमात्मा का पद प्राप्त करवाने का कारण बनती है। जैन-धर्म निवृत्ति प्रधान धर्म है, वह आध्यात्मिकता की प्राप्ति के लिए सर्वतोमुखी प्रेरणा प्रदान करता है। आध्यात्मिक जीवन का अन्तिम लक्ष्य परम-साध्य निर्वाण-पद को प्राप्त करना होता है। सांसारिक जीवन उसके लिए बंधन रूप होता है, इसलिए वह उसे अपनी प्रगति में बाधक समझता है, सांसारिक अर्थात् जन्म-मरण रूप दुःख की सभी प्रवृत्तियाँ उसके लिए हेय एवं त्याज्य हैं। आध्यात्मिकता-प्रिय साधक आत्मा को परमात्मा बनाने में सहायक और मोक्ष मूलक प्रवृत्तियों को ही अपनाता है। सांसारिकता की पोषक सामग्री से उसे कोई लगाव नहीं होता और इसीलिए वह उससे दूर रहता है। देव-पूजा सांसारिकता का पोषण करती है, या करने में सहायक होती है, इसीलिए स्थानकवासी जैन-परम्परा में देव-पूजा का निषेध पाया जाता है।

देवपूजा सांसारिक जीवन का पोषण कैसे करती है ? इसके उत्तर में इतना ही कहना है कि देवपूजा करने वाला यही समझकर पूजा करता है कि इससे मैं युद्ध में शत्रु को पराजित कर दूंगा, शासक बन जाऊंगा, मुझे पुत्र की प्राप्ति होगी, धन की प्राप्ति होगी, अतः अन्य परिवार आदि की उपलब्धि होगी। इससे स्पष्ट हो जाता है कि पूजक व्यक्ति मोह-जाल को अधिकाधिक प्रसारित कर रहा है जो कि संसार-वृद्धि का कारण होता है, परन्तु यह मुमुक्षु प्राणी को इष्ट नहीं होता।

यदि कोई यह कहे कि देवपूजा से मोक्ष की प्राप्ति होती है तथा स्वर्ग की उपलब्धि होती है तो उसकी भ्रान्ति है। कारण यह है कि देव में ऐसा करने की शक्ति नहीं होती। अशक्त से शक्ति की अभ्यर्थना का कुछ अर्थ नहीं होता। धनहीन से धन की आशा नहीं की जा सकती। दूसरी बात यह है कि जब देव स्वयं मुक्ति में नहीं जा सकता और देव की देवलोक की भवस्थिति पूरी होने पर-आयु की समाप्ति होने पर अनिच्छा होते हुए भी उसे भूतल पर आना पड़ता है तो वह दूसरों को मुक्ति में कैसे पहुँचा सकता है? तथा स्वर्ग का दाता कैसे हो सकता है ?

प्रस्तुत सूत्र में बताया गया है कि भगवान् अरिष्टनेमी के चरणों में उपस्थित हुई देवकी देवी को भगवान् ने सुलसा सेठानी की जीवनी सुनाकर यह बताया कि यह छहों मुनि सुलसा सेठानी के पुत्र नहीं हैं, ये तो तुम्हारे ही पुत्र हैं। इस प्रकार भगवान् के मुख से उक्त वृत्तान्त सुनकर देवकी ने जो कुछ किया अब सूत्रकार उसका वर्णन करते हुए कहते हैं—

मूल-तए णं सा देवई देवी अरहओ अरिदूठनेमिस्स अंतिए एयमदूठं सोच्चा, णिसम्म हदूठतुदूठ जाव हियया अरहं अरिदूठनेमिं वंदइ, णमंसइ, वंदित्ता णमंसित्ता जेणेव ते छ अणगारा तेणेव उवागच्छइ। ते छप्पि अणगारा वंदइ, णमंसइ, वंदित्ता णमंसित्ता आगयपण्हया, पप्फुल्ललोयणा, कंचुयपडिक्खित्तया, दरियवल्लयबाहा

धाराहयकलंबपुष्पगं पिव समूससियरोमकूवा ते छप्पि अणगारे अणिमिसाए दिट्ठीए पेहमाणी २ सुचिरं निरिक्खइ, निरिक्खित्ता वंदइ णमंसइ, वंदित्ता नमंसित्ता जेणेव अरहा अरिट्ठनेमी तेणेव उवागच्छइ, उवागच्छित्ता अरहं अरिट्ठनेमि तिक्खुत्तो आयाहिणं पयाहिणं करेइ, करित्ता वन्दइ, णमंसइ, वन्दित्ता णमंसित्ता तमेव धम्मियं जाणं दुरूहइ, दुरूहित्ता जेणेव वारवई नयरी तेणेव उवागच्छइ, उवागच्छित्ता वारवई नयरिं अणुप्पविसइ, अणुप्पविसित्ता जेणेव सए गिहे, जेणेव बाहिरिया उवट्ठाणसाला तेणेव उवागच्छइ, उवागच्छित्ता धम्मियाओ जाणप्पवराओ पच्चोरुहइ २ ता जेणेव सए वासघरे जेणेव सए सयणिज्जे तेणेव उवागच्छइ, उवागच्छित्ता सयसि सयणिज्जंसि निसीयइ ॥

छाया-ततः खलु सा देवकी देवी अर्हतोऽरिष्टनेमेः अन्तिके एनमर्थं श्रुत्वा, निशम्य हृष्टतुष्टयावदहृदया अर्हन्तमरिष्टनेमिं वन्दते, नमस्यति, वन्दित्वा, नमस्कृत्य यत्रैव ते षडनगाराः तत्रैवोपागच्छति, उपागत्य तान् षडप्यनगारान् वन्दते, नमस्यति, वन्दित्वा नमस्कृत्य आगतप्रसुता प्रप्नुतलोचना कञ्चुकपरिक्षिप्ता दीर्णवलयबाहु धाराहत-कदम्ब-पुष्पमिव-समुच्छ-वसितरोमकूपा तान् षडप्यनगारान् अनिमेषया दृष्ट्वा प्रेक्षमाणा प्रेक्ष्य सुचिरं निरीक्षते, निरीक्ष्य वन्दते, नमस्यति वन्दित्वा, नमस्कृत्य यत्रैव अर्हन् अरिष्टनेमिः तत्रैव उपागच्छति, उपागत्य अर्हन्तमरिष्टनेमिं त्रिकृत्वा आदक्षिणं प्रदक्षिणं करोति, कृत्वा वन्दते, नमस्यति, वन्दित्वा, नमस्कृत्य तमेव धार्मिकं यानं दुरूहति, दुरूहा यत्रैव द्वारवती नगरी तत्रैव उपागच्छति, उपागत्य द्वारवतीं नगरीमनुप्रविशति अनुप्रविश्य यत्रैव स्वकीयं वासगृहं, यत्रैव स्वकीयं शयनीयं तत्रैवोपागच्छति, उपागत्य स्वके शयनीये निषीदति।

पदार्थ-तए-उसके पश्चात्, णं-वाक्य सौन्दर्य के लिए है, सा देवई देवी-वह देवकी देवी, अरहओ-अरिहन्त, अरिट्ठनेमिस्स-अरिष्टनेमि के, अंतिए-पास, एयमदठं-इस अर्थ अर्थात् वृत्तान्त को, सोच्या-सुनकर, निसम्म-विचार कर, हट्ठतुदठ-बड़ी हृष्ट और सन्तुष्ट हुई, जाव-यावत्, हियया-उस का हृदय खिल गया, अरहं-अरिहन्त, अरिट्ठनेमि-अरिष्टनेमि भगवान को, वंदइ-वन्दना करती है, नमंसइ-नमस्कार करती है, वंदित्ता-वन्दना करके, नमंसित्ता-नमस्कार करके, जेणेव-जहां पर, ते-वे, छ अणगारा-छह साधु थे, तेणेव-वहां पर, उवागच्छइ-आ जाती है, उवागच्छित्ता-आने के पश्चात्, ते-उन, छप्पि-छहों ही, अणगारा-अनगारों अर्थात् साधुओं को, वंदइ-वन्दना करती है, णमंसइ-नमस्कार करती है, वंदित्ता, नमंसित्ता-वन्दन तथा नमस्कार करने के अनन्तर, आगतयणहुया-पुत्र स्नेह के कारण उसके स्तनो में दूध आ गया, पप्फुल्ललोयणा-उसके नेत्र आनन्दाश्रुओं से आर्द्र हो गए, कंचुयपरिक्खित्तया-हर्षाधिक्य से उसके कंचुक बन्धन टूट गए, दरियबलयवाहा-हर्ष और रोमांच से शरीर फूल जाने के कारण कंकण तंग हो गए, धाराहय-मेघ-धारा से आहत हुए, कलंबपुष्पगंपिव-कदम्बक नामक फूल की भान्ति, समूससियरोमकूवा-उसकी रोमराजि विकसित हो गई, छप्पि-छहों, अणगारा-साधुओं को, अणिमिसाए-निर्निमेष, दिट्ठीए-दृष्टि से, पेहमाणी २-देखती

हुई २, सुधिरं-चिरकाल तक, निरिक्खइ-देखती है, निरिक्खित्ता-देखकर, वंदइ-वन्दना करती है, णमंसइ-नमस्कार करती है, वंदित्ता नमंसित्ता-वन्दना नमस्कार करके, जेणेव-जहां पर, अरिहा-अरिहन्त, अरिदुठनेमि-अरिष्टनेमि भगवान थे, तेणेव-वहां पर, उवागच्छइ २-आती है, उवागच्छित्ता-आकर, अरहं-अरिहन्त, अरिदुठनेमि-अरिष्टनेमि को, तिक्खुत्तो-तीन बार, आयाहिणं-दक्षिण की ओर से ले कर, पयाहिणं-प्रदक्षिणा, करेइ-करती है, करित्ता-प्रदक्षिणा करके, वंदइ-वन्दना करती है, णमंसइ-नमस्कार करती है, वंदित्ता नमंसित्ता-वन्दन तथा नमस्कार करने के अनन्तर, तमेव-उसी, धम्मियं-धार्मिक कार्यों के उपयोग में लाए जाने वाले, जाणं-यान पर, दुरुहइ-चढ़ जाती है, दुरुहित्ता-रथ पर चढ़कर, जेणेव-जहां, वारावइ नयरी-द्वारिका नगरी थी, तेणेव-वहां पर, उवागच्छइ-आ जाती है, उवागच्छित्ता-आकर, वारावइ नयरी-द्वारिका नगरी में, अणुप्पविसित्ता-प्रवेश करके, सए गिहे-जहां अपना घर था, जेणेव-जहां पर, बाहिरिया-बाहर की, उवट्ठाणसाला-उपस्थान शाला, बैठने की जगह थी, तेणेव उवागच्छइ-वहा आती है और, उवागच्छित्ता-आकर, धम्मियाओ-धार्मिक, जाणप्प-वराओ-यान प्रवर-विशेष रथ से, पच्चोरुहइ-नीचे उतरती है, पच्चोरुहित्ता-और नीचे उतरकर, जेणेव-जहां पर, सए-अपना, वासगिहे-वासगृह, जेणेव-जहा पर घर में निवास किया जाता था, सए-अपनी, सयणिज्जे-शय्या थी, तेणेव-वहां पर, उवागच्छइ-आ जाती है, उवागच्छित्ता-वहां आकर, सयंसि-अपनी, सयणिज्जंसि-शयनीय शय्या पर, निसीयइ-बैठ जाती है।

मूलार्थ-तदनन्तर वह देवकी देवी अरिहन्त अरिष्टनेमी भगवान के पास से उक्त वृत्तान्त को सुनकर और उस पर चिन्तन, मनन करने पर बड़ी प्रसन्न हुई, उसका हृदय कमल की भांति खिल गया। उसने अरिहन्त अरिष्टनेमी भगवान के चरणों में वन्दन नमस्कार किया, वन्दन नमस्कार करने के अनन्तर जहां छहों मुनि विराजमान थे, वहां पर आइं, आकर उन छहों मुनियों को उसने वन्दन किया, नमस्कार किया। तदनन्तर निर्निमेष दृष्टि से उन साधुओं को वह देखने लगी। उनको देखते-देखते उसके स्तनों में दूध भर आया, नेत्र खिल उठे, आंखों से हर्षाश्रु निकलने लगे, हर्ष के मारे कंचुक के बन्धन टूटने लगे, भुजाओं के आभूषण तग हो गए, उसकी रोमावली मेघधारा से अभिताडित हुए कदम्ब-पुष्प की भांति खिल उठी।

देवकी देवी लगातार मुनियों को देखती ही चली गई। अन्त में उसने उन मुनियों को वन्दन किया, नमस्कार किया, वन्दन नमस्कार करने के अनन्तर जहां पर अरिहन्त अरिष्टनेमि भगवान विराजमान थे वहां आ जाती है, आकर भगवान को दक्षिण ओर से आरम्भ करके तीन प्रदक्षिणा देती है, वन्दन, नमस्कार करती है तदनन्तर उसी धार्मिक रथ पर सवार होकर जहां द्वारिका नगरी थी वहां आती है, नगरी में प्रवेश करती है जहां अपना घर था, उपस्थानशाला थी वहां आ जाती है। रथ से नीचे उतरती है उतरकर जहां अपना वासगृह था, शय्या थी वहां आकर उस पर बैठ जाती है।

व्याख्या-अपनी जिज्ञासा की पूर्ति हो जाने पर तथा भगवान अरिष्टनेमि से यह सुनकर कि यह छहों मुनि तुम्हारे ही पुत्र हैं सेठानी सुलसा के नहीं हैं, देवकी देवी के हृदय में जो हर्ष उत्पन्न

हुआ उसका ही दिग्दर्शन प्रस्तुत सूत्र में किया गया है। मूल पाठ का अर्थ पदार्थ तथा मूलार्थ में लिखा जा चुका है, वह स्पष्ट ही है।

“हृत्तुदृत्त जाव हियया” यहां पठित जाव पद “चित्तमाणोदिया-पीडमणा- परमसोमण-स्सिया हरिसवसविसप्पमाणा” इन पदों का बोधक है। इन शब्दों का अर्थ पीछे लिखा जा चुका है।

“आगतपणहुता-आगत प्रस्तुता, आगतं प्रस्तुतं यस्याः सा, स्वीयपुत्रदर्शनेन संजातस्तन्य-प्रस्त्रवणा-अर्थात् जिसके स्तनों में दूध आ गया है, उस नारी का नाम ‘आगत प्रस्तुता’ है।

“पप्फुतलोयणा”-प्रप्लुते आनन्दजलेन लोचने यस्याः सा-अर्थात् जिसके नयनों में आनन्द-जनित आंसू आ गए हैं, वह ‘प्रप्लुतलोचना’ कही जाती है।

“कंचुय-पडिक्खित्तया”-कञ्चुकपरिक्षिप्तका, स्वपुत्रावलोकन-जनितानन्दप्रकर्षेण स्थूलशरीरतया त्रुटितकञ्चुककशेत्यर्थः-अर्थात् अपने पुत्रों को देखने से अत्यन्त हर्ष को प्राप्त होने के कारण शरीर के फूलने से जिस नारी के कंचुक (अंगिया) के बन्धन टूट गए हैं। उसे ‘कंचुक-परिक्षिप्तका’ कहते हैं।

दरियवल्लयबाहा-दीर्णवल्लयौ हर्षरोमाञ्चस्थूलत्वात् स्फुटित-कटकौ बाहू भुजौ यस्याः सा-अर्थात् अत्यन्त हर्ष के कारण रोमाञ्चित तथा स्थूल हो जाने के कारण जिस नारी के भुजाओं के आभूषण तथा हाथ की चूड़ियां टूटने लगी या तंग होने लगी हों उसे ‘दीर्ण-वल्लय-बाहू’ कहते हैं।

धाराहयकलंबपुष्पगं पिव समूससियरोमकूवा-धारया वर्षाधारभिः आहतं यत् कदम्ब-पुष्पकं-कदम्बकुसुमं तदिव समुच्छ्वसित-रोमकूपा, समुच्छ्वसितः पुलकितः रोमकूपः-रोम राजिर्यस्याः सा, धारानिपाताहतं कदम्बपुष्पमेकस्मिन्नेव काले विकसति तथैवेयं पुलकित-सकल-रोमा जाता-

अर्थात्-वर्षा की धारा पड़ने से जिस प्रकार कदम्ब पुष्प\* एक साथ ही कुसुमित हो जाते हैं उसी प्रकार देवकी के शरीर के सभी रोम पुलकित हो गए थे।

“आगतपणहुता” आदि विशेषणों द्वारा सूत्रकार ने माता के हृदय में पुत्रों के लिए स्नेह और वात्सल्य की कितनी मात्रा होती है, और माताएं अपने पुत्रों को देखकर किस प्रकार आनन्द-विभोर हो उठती हैं, इन तथ्यों का परिचय कराया है।

प्रस्तुत सूत्र में सूत्रकार ने निर्देश किया है कि देवकी देवी भगवान् अरिष्टनेमि के चरणों में पूर्णतया समाहित होकर वापिस अपने वासगृह में आ गई और आकर अपनी शय्या पर बैठ गई। इसके अनन्तर देवकी देवी ने क्या विचार किया, अब सूत्रकार इसका वर्णन करते हुए कहते हैं-

मूल-तए णं तीसे देवतीए देवईए अयं अब्भत्थिए ४ समुप्पण्णे-एवं खलु अहं

\* कदम्ब नाम का एक वृक्ष होता है, इसके सम्बन्ध में कहा जाता है कि जब बादल गरजते हैं तब इसमें कलियां लगती हैं। (संस्कृत-शब्दार्थ-कौस्तुभ)।

सरिसए जाव नलकूबरसमाणे सत्तपुत्ते पयाया, नो चेव णं मए एगस्स वि बालत्तणए समणुब्भूए, एसवि य णं कणहे वासुदेवे छण्हं छण्हं मासाणं ममं अंतियं पायवंदए हव्वमागच्छइ, तं धन्नाओ णं ताओ अम्मयाओ जासिं मण्णे णियगकुच्छिसंभूययाइं थणदुद्धलुद्धयाइं-महुर० समुल्लावयाइं मंमणपजंपियाइं थणमूलकक्खदेसभागं अभिसरमाणाइं मुद्धयाइं पुणो य कोमलकमलोवमेहिं हत्थेहिं गिण्हऊण उच्छंगे णिवेसियाइं देंति, समुल्लावए सुमहुरे पुणो पुणो मंजुलप्यभणिए, अहं णं अधण्णा, अपुण्णा, अकयपुण्णा एत्तो एक्कतरमपि न पत्ता, ओहय० जाव झियायइ।

छाया-ततस्तस्याः देवक्या. देव्याः अयमाध्यात्मिकः ( चिन्तितः, प्रार्थितः, मनोगतः, संकल्पः ) समुत्पन्नः। एवं खलु अहं सदृशः यावद् नलकूबरसमानान् सप्तपुत्रान् प्रयाता, नो चैव मया एकस्यापि बालत्वं समनुभूतम्। एषोऽपि कृष्णो वासुदेवः षण्णां षण्णां मासानां ममान्तिके पादवन्दनाय शीघ्रमागच्छति। तत् धन्यास्ताः अम्बाः, यासां मन्ये निजककुक्षिसंभूतानि स्तनदुग्धलुब्धानि मधुरसमुल्लापानि मन्मन-जल्पितानि स्तनमूलकक्षदेशभागमभिसंचरन्ति, मुग्धकानि पुनश्च कोमलकमलोपमाभ्यां हस्ताभ्यां गृहीत्वा उत्संगे निवेशितानि ( सन्ति ) ददति, समुल्लापकान् सुमधुरान् पुनः पुनः मंजुलभणितानि, अहमधन्या, अपुण्या, अकृतपुण्या। एषामेकतरमपि न प्राप्ता! उपहतमना यावत् ध्यायति।\*

पदार्थ-णं-वाक्य-सौन्दर्य के लिए है, तए-उसके पश्चात्, तीसे-उस, देवईए देवीए देवकी देवी को, अयं-यह इस प्रकार का, अब्भत्थिए-आत्माश्रित-आत्मगत विचार, चितिए-चितित-स्मरण रूप, पत्थिए-प्रार्थित-अभिलाषा रूप, मणोगए-मनोगत, संकप्पे-संकल्प, समुप्पण्णे-उत्पन्न हुआ, एवं-इस प्रकार, खलु-निश्चय ही, अहं-मैंने, सरिसए-एक समान, जाव-यावत्, नलकूबरसमाणे-धनपति कुबेर के पुत्र के समान, सत्तपुत्ते-सात पुत्रों को, पयाया-जन्म दिया पर, मए-मैंने, एगस्स वि-एक के भी, बालत्तणए-बालत्व-बालभाव का, नो समणुब्भूए-अनुभव नहीं किया, एसवि य णं-यह, कणहे वासुदेवे-कृष्ण वासुदेव भी, छण्हं-छण्हं-छह-छह, मासाणं-महीनों के अन्तर से, ममं-मुझे, पायवन्दए-पादवन्दन के लिए, हव्वमागच्छइ-शीघ्र आता है, तं-अतः, मण्णे-मैं मानती हूँ, धन्नाओ-धन्य हैं, ताओ-वे, अम्मयाओ-माताएं, जासिं-जिनके (पुत्र), णियगकुच्छिसंभूययाइं-अपनी कुक्षि से उत्पन्न हुए हैं, थणदुद्धलुद्धाइं-स्तन दुग्ध के लोभी हैं, महुरसमुल्लावयाइं-मधुर संलाप करते हुए, मंमणपजंपियाइं-तोतले और थोड़े वचन के बोलने वाले हैं, थणमूलकक्खदेसभागं-स्तन के मूल और कक्ष प्रदेश में, अभिसरमाणाइं-लटकते हुए विचरने वाले हैं, मुद्धाइं-मुग्ध-अत्यन्त अव्यक्त विज्ञान वाले हैं, य-और, पुणो-पुणो-बार-बार, कोमलकमलोवमेहिं-कमल के समान कोमल,, हत्थेहिं-हाथों से, गिण्हऊण-ग्रहण करके, उच्छंगे-अंक में, णिवेसियाइं-स्थापित हैं, देंति-सुनाते हैं (क्या), समुल्लावए-समुल्लाप वचन, सुमहुरे-सुमधुर, पुणो-पुणो-बार-बार, मंजुलप्यभणिए-अति

\* इत्युपहतमनःसंकल्पा भूगतदृष्टिका करतले पर्यस्तितपुखी ध्यायतीत्यर्थः।

कोमल वचनो को, अधन्ना-मैं अधन्य हूं, अपुण्णा-पुण्यहीन हूं, अकयपुण्णा-कोई शुभ कार्य न करने वाली हूं, एत्तो-इस प्रकार के पुत्रजन्म के सुखों में से, एक्कतरमपि-एक भी सुख, न पत्ता-मुझे प्राप्त नहीं हुआ, ओहय०-उदासीन मन वाली, जाव-यावत् चिन्ता करती हुई, झियायइ-या सोचती है।

मूलार्थ-तदनन्तर उस देवकी देवी के हृदय में यह विचार उत्पन्न हुआ कि मैंने वैश्रमण के पुत्रों के समान एक जैसे सात पुत्रों को जन्म दिया, परन्तु मैंने एक पुत्र की भी बाल-लीला का रसास्वादन नहीं किया। यह कृष्ण वासुदेव भी छह-छह मास के अनन्तर चरण-वन्दन के लिए मेरे पास आता है, अतः मैं मानती हूँ कि वे माताएं धन्य हैं, जिनकी सन्तति निज कुक्षि से उत्पन्न है, स्तनदुग्ध की लोभी है, मधुर तथा अव्यक्त और तुल्लाती वाणी के बोलने वाली है, स्तनों के कक्षाप्रदेश में विहरण करने वाली है, भद्रक है, सरल है और जिसको माता ने कमल के समान कोमल हाथों से उठाकर अपनी गोदी में बैठा रखा है तथा जो माताओं को मनोहर और मधुर वचन सुनाती है, किन्तु मैं अधन्य हूँ, पुण्यहीन हूँ तथा अकृतपुण्या हूँ, क्योंकि मुझे उपर्युक्त पुत्रजनित सुखों में से एक भी सुख प्राप्त नहीं हुआ। इस प्रकार उदासीन मन से देवकी देवी आर्तध्यान करने लगी।

व्याख्या-अपनी गोदी में बैठे हुए बच्चे की तोतली वाणी को सुनकर तथा उसके साथ उसी प्रकार के सम्भाषण करके एक माता को कितना हर्ष होगा, और इस प्रकार की बालक्रीड़ा के लिए प्रत्येक माता के हृदय में कितनी उत्कण्ठा होती है, इस विषय की कल्पना देवकी देवी के उक्त कथन से भली-भान्ति हो जाती है। पुत्र को उत्पन्न करके जिस माता ने उसकी बाल-चेष्टाओं का अनुभव नहीं किया, सचमुच ही वह माता अधन्य है, अकृतपुण्य है, सन्तानजन्य लोक के परम मधुर और अनिर्वचनीय सुख से मानो वह वंचित ही रह गई है। यह लौकिक सत्य भी देवकी देवी के जीवन से पूर्णतया चरितार्थ हो जाता है। प्रस्तुत सूत्र में इन्हीं बातों को लेकर प्रकाश डाला गया है, जिन्हे मूलार्थ में लिख दिया गया है।

“अब्भत्थिए ४”-यहां दिए गए ४ के अंक द्वारा सूत्रकार ने “चिंत्तिए-पत्थिए-मणोगए-संकप्पे” इन पदों की ओर संकेत किया है। इनका अर्थ पीछे लिखा जा चुका है।

“सरिसए जाव नलकूबर समाणे” यहां पठित जाव पद “सरित्तए-सरिच्चए...आदि पदों का ससूचक है। इन पदों का अर्थ भी पीछे लिखा जा चुका है। यहां ये पद द्वितीयान्त हैं, अतः विभक्ति के अनुसार अर्थ की योजना कर लेनी चाहिए।

“कण्हे वासुदेवे छण्हं-छण्हं मासाणं” इन पदों द्वारा सूत्रकार ने यह ध्वनित किया है कि त्रिखण्डाधिपति, वासुदेव श्रीकृष्ण छह-छह-महीनों के पश्चात् माता देवकी को वन्दन करने आया करते थे। यहां एक प्रश्न उपस्थित हो सकता है कि महाराज कृष्ण माता देवकी देवी को प्रतिदिन वन्दन न करके छह-छह महीनों के अनन्तर वन्दन क्यों किया करते थे? वन्दन तो प्रतिदिन करना चाहिए था?

वृत्तिकार अभयदेव सूरि ने इस सम्बन्ध में कुछ नहीं कहा। वे यहां सर्वथा मौन हैं। तथापि परम्परा के आधार पर उक्त प्रश्न के उत्तर में निम्नोक्त बातें कही जा सकती हैं—

महाराज श्री कृष्ण के राज्य में कोई षण्मासिक उत्सव होता होगा, उसके उपलक्ष्य में कृष्ण महाराज अपनी माता देवकी देवी को वन्दन करने जाया करते होंगे।

महाराज श्री कृष्ण के पिता महाराज वसुदेव की अनेकों रानियां थीं। कृष्ण सबको क्रमशः वन्दना किया करते थे। इस कारण देवकी देवी को वन्दन करने के लिए उनकी छह मास के पश्चात् बारी आती होगी।

महाराज श्री कृष्ण वासुदेव तीन खण्ड के नाथ थे। उन्हें अपने जीवन में अनेक युद्ध लड़ने पड़े थे, वे राज्यकार्यों में अत्यधिक व्यस्त रहते थे, अतः प्रतिदिन माता देवकी देवी के चरणों में उपस्थित होना उनके लिए कठिन था। जब कभी उन्हें मौका मिलता, माता के चरणों में उपस्थित होकर उन्हें वन्दन कर लेते थे। यदि कभी अत्यधिक व्यस्त होने के कारण उन्हें अवसर नहीं मिलता था तो छह मास के बाद तो वे निश्चित रूप में माता के चरणों में उपस्थित होते ही थे। मातृ-चरणों में अपना मस्तक रखकर उनसे आशीर्वाद प्राप्त करते थे। छह महीनों के पश्चात् एक दिन का भी उल्लंघन नहीं किया जाता था, निश्चित और व्यवस्थित रूप से महाराज श्री कृष्ण देवकी देवी के चरणों का स्पर्श कर लिया करते थे।

“जासिं मण्णे”—यहा पठित जासिं यह पद सर्वनाम है और “जिन माताओं की” इस अर्थ का बोधक है। अर्थ की संगति के लिए “जासिं” के आगे “अपच्चाणि” का अध्याहार किया जाता है। “जासिं” से “अपच्चाणि” का अध्याहार कर लेने से—जिन माताओं की सन्तान यह अर्थ हो जाएगा और “णियग-कुच्छिसंभूययाइ” से लेकर “उच्छंगे-णिवेसियाइ” यहां तक के पद “अपच्चाणि” के विशेषण है। इन विशेषणों का अर्थ सम्बन्धी चिन्तन इस प्रकार है—

“णियगकुच्छिसंभूययाइ”—निजककुक्षेः सम्भूतानि निजककुक्षिसंभूतानि—स्वोदरजाता-नीति—अर्थात् अपने पेट से पैदा होने वाली सन्तान—‘निजक कुक्षि-संभूत’ कहलाती है।

“थणदुद्धलुद्धयाइ”—स्तनदुग्धे लुब्धकानि तानि स्तनदुग्धे संजातस्मृहाणि, अर्थात् माताओं के स्तनों का दूध पीने के लिए जो लालायित हो रहे हैं, उन्हें ‘स्तन-दुग्ध-लुब्धक’ कहते हैं।

“मधुरसमुल्लावयाइ”—मधुरः चित्ताकर्षकः समुल्लापकः बालभाषणं येषां तानि। स्तनपानार्थं बालाः मनोहरैः सम्भाषणैर्मातृरनुकूलयन्तीतिभावः, अर्थात्—जिन बच्चों के समुल्लाप मधुर हैं या जिन बच्चों की तोतली बोली हृदय को आकर्षित करने वाली होती है, वे बच्चे ‘मधुर समुल्लापक’ कहलाते हैं।

“मंमणपजंपियाइ” मम्मनम्—अव्यक्तम्, ईषत्स्खलितं प्रजल्पितं—भाषणं येषां तानि—अर्थात् बालकों का प्रजल्पित—कथन वाणी-विलास अव्यक्त है अच्छी तरह से समझ में नहीं आ रहा है और ईषत्स्खलित है, कुछ लडखड़ाया हुआ है, अथवा जिन बच्चों का वाणी-विलास मम्मण\*

\* मम्मणं “इत्यव्यक्तव्यनिरूपं प्रजल्पितं—भाषणं येषां तानिति।” इति यह क्रिया पद है। इसका कर्त्ता “अपत्यानि” है।

स्वरूप है। भाव यह है कि बच्चे जब दूध पीने के लिए इच्छुक या उत्सुक होते हैं तो उस समय 'मम्मण' इस तरह की अव्यक्त और लड़खड़ाई हुई भाषा का प्रयोग किया करते हैं। जो बच्चे ऐसी भाषा का प्रयोग करते हैं उनको ही 'मम्मण-प्रजल्पित' कहा जाता है।

“थणमूलकक्खदेसभागं अभिसरमाणाइं”-स्तनमूलात् कक्षादेशभागमभिसंचरन्ति, अभिगच्छन्ति-अर्थात् जो बच्चे स्तनों के मूल भाग से लेकर कक्ष (कांख) तक के भाग में अभिसरण करते हैं-भ्रमण करते हैं, उन बच्चों को सूत्रकार ने-“थणमूलकक्खदेसभागं अभिसरमाणाइं” इन पदों से व्यक्त किया है।

“मुद्धयाइं” व्यक्तविज्ञानानि-भद्रकाणि-अर्थात् जिन के वचनों का ज्ञान अभी बहुत अव्यक्त है, अप्रकट है या जो भद्र हैं सर्वथा सरल हैं, वे बच्चे “मुग्धक” कहलाते हैं।

“कोमल-कमलोवमेहिं हत्थेहिं गिण्हऊण उच्छगे णिवेसियाइं”-कोमल-कमलोपमाभ्यां मृदुकमलतुल्याभ्यां हस्ताभ्यां गृहीत्वा उत्संगे-क्रोडे निवेशितानि-उपवेशितानि-अर्थात् कमल के समान कोमल हाथों के द्वारा पकड़कर या उठाकर जो बच्चे गोद में बिठा लिए गए हैं, उन बच्चों की ओर सूत्रकार ने उक्त पदों द्वारा संकेत किया है।

“समुल्लावए सुमहुरे पुणो पुणो मंजुलप्पभणिए” यह इस क्रियापद के कर्म हैं। उक्त क्रियापद का अर्थ है-देते हैं। प्रस्तुत में प्रसंग बच्चों के वाणी विलास का है, अतः इसका अर्थ होगा-सुनाते हैं, अर्थात् सूत्रकार कहना चाहते हैं कि देवकी देवी कह रही है कि वे माताएं धन्य हैं जिन माताओं की सन्तान अपनी कुक्षि से सम्भूत है, स्तनलुब्ध है, मधुरसलापक है, मम्मणप्रजल्पित है, स्तनमूल से लेकर कक्ष तक के भाग में अभिसरणशील है तथा कमल के समान कोमल हाथों द्वारा जिसको उठाकर गोद में बैठा रखा है। देवकी फिर कह रही है कि वे माताएं धन्य हैं जिन की सन्तान देति-देती है अर्थात् सुनाती है। प्रश्न हो सकता है क्या सुनाती है? इस प्रश्न का उत्तर ‘समुल्लावए’ आदि पदों द्वारा दिया गया है। इनका अर्थ इस प्रकार है-

“समुल्लावए सुमहुरे पुणो पुणो मंजुलप्पभणिए”-समुल्लापकान् सुमधुरान् पुनः पुनः प्रभणितान् मञ्जुलं मधुरं प्रभणितं भणितिर्येषु ते तथा तान्, अर्थात् समुल्लापक बाल-भाषण का नाम है। विशेष रूप से जो सुमधुर है, चेतोहर है वचन-विलास जिसमें उसे मज्जुलप्रभणित कहा जाता है। “सुमहुरे तथा पुणो पुणो मंजुलप्पभणिए” ये दोनों “समुल्लावए” इस पद के विशेषण हैं।

प्रस्तुत प्रकरण में मधुर और मज्जुल शब्दों के प्रयोग में पुनरुक्ति की आशंका हो सकती है, परन्तु वृत्तिकार अभयदेव सूरि इसका समाधान करते हुए कहते हैं कि सम्भ्रम में यह कहा गया है, अतः यहां पुनरुक्ति दोष नहीं समझना चाहिए-

इह सुमधुराणीत्याभिधाय यन्मञ्जुलप्रभणितानीत्युक्तं तत्पुनरुक्ति न दृष्टसम्भ्रमभणित-त्वादस्येति।

“अधन्ना, अपुण्णा, अकयपुण्णा” ये तीनों पद विशेषण हैं। इन तीनों का अर्थ-भेद इस



प्रकार है—अधन्या—जिसे धन्य नहीं कहा जा सकता। अपुण्या—जिसके पास पुण्य की सम्पत्ति नहीं है। अकृतपुण्या—जिसने पुण्योत्पादक कोई आचरण नहीं किया है।

प्रस्तुत सूत्र में देवकी देवी के हृदय में उठ रहे संकल्प-विकल्पों का चित्रण किया गया है। इसके अनन्तर जो कुछ हुआ, अब सूत्रकार उसका वर्णन करते हुए कहते हैं—

मूल—इमं च णं कण्हे वासुदेवे ण्हाए जाव विभूसिए देवईए देवीए पायवन्दए हव्वमागच्छइ। तए णं से कण्हे वासुदेवे देवइं देविं पासइ, पासित्ता देवईए देवीए पायग्गहणं करेइ, करित्ता देवइं देविं एवं वयासी—

अण्णया णं अम्मो! तुब्भे ममं पासेत्ता हट्ठ जाव भवह, किण्णं अम्मो! अज्ज तुब्भे ओहय० झियायह?

तए णं सा देवई देवी कण्हं वासुदेवं एवं वयासी—एवं खलु अहं पुत्ता! सरिसए जाव समाणे सत्त पुत्ते पयाया, नो चेव णं मए एगस्सवि बालत्तणे अणुब्भूए। तुमं पि य णं पुत्ता! ममं छण्हं छण्हं मासाणं अंतियं पायवन्दए हव्वमागच्छसि। तं धन्नाओ णं ताओ अम्मयाओ जाव झियामि।

तए णं से कण्हे वासुदेवे देवइं देविं एवं वयासी—मा णं तुब्भे अम्मो! ओहय० जाव झियायह। अहण्णं तहा घत्तिस्सामि जहा णं ममं सहोदरे कणीयसे भाउए भविस्सइत्ति कट्ठु देवइं देविं ताहिं इट्ठाहिं वग्गूहिं समासासेइ, समासासित्ता तओ पडिनिक्खमइ, पडिनिक्खमित्ता जेणेव पोसहसाला तेणेव उवागच्छइ, उवागच्छित्ता जहा अभओ नवर०।

छाया—इदं च कृष्णः वासुदेवः स्नातः यावद् विभूषितः देवक्याः देव्याः पादवन्दनाय शीघ्रमागच्छति। ततः सः कृष्णो वासुदेवः देवकीं देवीं पश्यति, दृष्ट्वा देवक्याः देव्याः पादग्रहणं करोति, कृत्वा देवकीं देवीमेवमवादीत्—

अन्यदा अम्ब! यूय मां दृष्ट्वा हृष्टा यावद् भवथ! किमम्ब! कथं अम्ब! अद्य यूयमुपह-  
तयावद् ध्यायथ?

तदा सा देवकी देवी कृष्णं वासुदेवमेवमवादीत्—एवं खलु अहं पुत्र! सदृशः यावत् समानान् सप्तपुत्रान् प्रजाता (प्रजनितवती), नो चैव मया एकस्यापि बालत्वमनुभूतम्! त्वमपि च पुत्र! मम वृण्णां-वृण्णां मासाणामन्तिके पादवन्दनाय शीघ्रमागच्छसि। तद् धन्याः ताः अम्बाः यावद् ध्यायामि!

ततः स कृष्णो वासुदेवः देवकीं देवीमेवमवादीत्—मा यूयमम्ब! उपहतयावद् ध्यायथ। अहं तथा यतिष्ये यथा मम सहोदरः कनीयान् भ्राता भविष्यतीति कृत्वा देवकीं देवीं ताभिरिष्टाभिः वाग्भिः समाश्वासयति, समाश्वास्य ततः प्रतिनिष्क्राम्यति, प्रतिनिष्क्रम्य यत्रैव पौषधशाला तत्रैव उपागच्छति, उपागत्य यथा—अभयः, नवरम्।

पदार्थ-द्य-समुच्चय अर्थ में आता है, णं-वाक्य सौन्दर्य के लिए प्रयुक्त होता है, इर्म-इधर, कणहे-वासुदेवे-कृष्ण वासुदेव, णहाए-स्नान से निवृत्त हो, जाव-सभी प्रकार से, विभूसिए-विभूषित होकर, देवईए देवीए-देवकी देवी के, पायवंदए-चरण वन्दन के लिए, हव्वमागच्छइ-शीघ्र आ जाते हैं। तए-तत्पश्चात्, से कणहे वासुदेवे-वे कृष्ण वासुदेव, देवइं देविं-देवकी देवी को, पासइ-देखते हैं और, पासित्ता-देखकर, देवईए-देवीए-देवकी देवी के, पायगहणं-चरण वन्दन, करेइ-करते हैं, करित्ता-चरण वन्दना करके, देवइं देविं-देवकी देवी को, एवं-इस प्रकार, वयासी-कहने लगे, अम्मो-हे माता! अनया-अन्य दिनों में तो, तुब्भे-आप, ममं-मुझे, पासेत्ता-देखकर, हट्ट जाव भवह-हर्षित यावद् खुशी के मारे फूली नहीं समाती थीं, परन्तु, अम्मो!-हे माता! अज्ज-आज, तुब्भे-आप, किण्णं-किस कारण से, ओहय-उदासीन, जाव-यावत्, झियायह-चिन्तामग्न हो रही हैं।

तए-तदनन्तर, सा-वह, देवई देवी-देवकी देवी, कणहं वासुदेवं-कृष्ण वासुदेव को, एवं वयासी-इस प्रकार कहने लगी। एवं-इस प्रकार, खलु-निश्चयार्थक है, पुत्ता-हे पुत्र। अहं-मैंने, सरिसए-एक जैसे, जाव-यावत्, समाणे-नल कूबर के समान, सत्त पुत्ते-सात पुत्रों को, पयाया-जन्म दिया, परन्तु, मए-मैंने, एगस्सवि-एक बालक के भी, बालत्तणे-बचपन का, णो चेव णं-नहीं, अणुब्भूए-अनुभव किया। तुमपि-तुम भी, पुत्ता-हे पुत्र। छणहं-छणहं-छह-छह, मासाणं-महीने के पश्चात्, ममं अंतियं-मेरे पास, पायवंदए-पादवन्दन के लिए, हव्वमा-गच्छसि-शीघ्र आते हो, शीघ्र ही चले जाते हो, तं-इसलिए, मैं सोचती हू कि, धन्नाओ-धन्य हैं, ताओ-वे, अम्मयाओ-माताएं, जाव-यावत् धन्य हैं जो अपने पुत्रों की बालक्रीड़ा को देखती हैं, अतः हे पुत्र! मैं उसके अभाव के कारण, झियामि-चिन्तित हो रही हूँ-आर्तध्यान कर रही हूँ। तए णं-तदनन्तर, कणहे वासुदेवे-कृष्ण वासुदेव, देवइं देविं-देवकी देवी को, एवं वयासि-इस प्रकार कहने लगे, अम्मो-हे मातः! तुब्भे-आप, मा-मत, ओहय०-उदासीन हो, जाव-यावत्, झियायह-आर्त ध्यानी बनकर चिन्ता करो, अहण्णं-मैं, तहा-उस प्रकार, घत्तिस्सामि-यत्न करूंगा, जहा-जिससे, ममं-मेरा, कणीयसे-छोटा, सहोदरे-सहोदर-मां जाया, भाउए-भाई, भविस्सइ-होगा, त्तिकट्टु-ऐसा कहकर, देवइं देविं-देवकी देवी को, ताहिं-उन, इट्ठाहिं वग्गूहिं-इष्ट वचनो द्वारा, समासासेइ-आश्वासन देते हैं, समासासित्ता-आश्वासन देकर, तओ-तदनन्तर, वहां से, पडिनिक्खमइ-चल देते हैं और, पडिनिक्खमित्ता-चलकर, जेणेव-जहां पर, पोसहसाला-पौषधशाला थी, तेणेव-वहां पर, उवागच्छइ-आते हैं और, उवागच्छित्ता-आकर, जहा-जैसे, अभओ-अभयकुमार तैला करते हैं वैसे तैला करते हैं, नवरं-पर इतना अन्तर है।

मूलार्थ-उस समय कृष्ण वासुदेव स्नान करके सभी प्रकार के वस्त्राभूषणों से विभूषित होकर देवकी देवी की चरण-वन्दना करने के लिए शीघ्र पधार जाते हैं। तब वे कृष्ण वासुदेव देवकी देवी को देखकर देवकी देवी के चरणों में वन्दन करते हैं। वन्दन करने के अनन्तर इस प्रकार निवेदन करने लगे-

मातः! अन्य दिनों में तो आप मुझे देखकर हर्षित होती थीं, पर आज क्या कारण

हैं जो आप उदासीन होकर आर्तध्यान में लग रही हैं?

अपने पुत्र की बात सुनकर माता देवकी देवी कहने लगी कि 'हे पुत्र! मैंने एक जैसी आकृति वाले नलकूबर के समान आठ पुत्रों को जन्म दिया, परन्तु उनमें से एक बालक का भी मैंने बालभाव नहीं देखा। हे पुत्र! तुम भी छह-छह महीने के अनन्तर मुझे वन्दन करने के वास्ते मेरे पास आते हो।'

आज मेरा मन दुखी है, इसीलिए मैं सोच रही हूँ कि वे माताएं धन्य हैं जो अपने पुत्रों की बाल-लीलाओं का अनुभव करती हैं। इसलिए हे पुत्र! आज मैं उदासीन तथा चिन्तामग्न हूँ।'

तदनन्तर कृष्ण वासुदेव देवकी देवी को इस प्रकार कहने लगे—हे मातः! आप किसी प्रकार भी चिन्ता मत करें। मैं ऐसा यत्न करूंगा जिससे मेरा मां जाया छोटा भाई और उत्पन्न हो जाएगा। इस प्रकार कहकर तथा देवकी देवी को इष्ट वचन विलास से आश्वासन देते हैं, आश्वासन देने के पश्चात् कृष्ण महाराज वहां से निकलते हैं, निकल कर जहां पौषधशाला है वहां आते हैं, आकर जिस प्रकार अभयकुमार ने तेलो किया था उसी प्रकार वे भी तेलो आरंभ कर देते हैं, परन्तु इतना इसमें अन्तर है।

व्याख्या—देवकी देवी भगवान् अरिष्टनेमि के मुख से सारा वृत्तान्त सुनने और उक्त छहों पुत्रों को देखने के पश्चात् घर में आने पर पुत्र-स्नेह से विह्वल हो गई। उसे ध्यान आया कि वैसे तो मैं सात पुत्रों की जन्म-दात्री हूँ, सात पुत्रों को जन्म देने का मुझे सौभाग्य मिला है जो वर्णत्वचा एवं लावण्य की दृष्टि से अद्वितीय हैं, आज जगत में कोई दूसरा उनकी समता करने वाला नहीं है पर मुझे उनमें से किसी एक बालक के भी प्यार भरे बचपन को देखने का अवसर प्राप्त नहीं हुआ। देवकी पुनः कहने लगी कि मैं तो पुण्यहीन हूँ, मैंने कोई ऐसा पुण्यकर्म नहीं किया जिससे मुझे ऐसा सुअवसर प्राप्त होता। कहने को मैं कृष्ण की मां हूँ, सात पुत्रों की जननी हूँ, पर मैं तो कहती हूँ कि मैं किसी की भी मां नहीं हूँ। जब मैंने मां का कोई कार्य ही नहीं किया, फिर मां कहलाने का मुझे अधिकार भी क्या है? कृष्ण मेरे पास अवश्य आते हैं, पर वे छह महीनों के अनन्तर आने पर भी मेरे पास ठहरते नहीं हैं। आते पीछे हैं जाने की तैयारी पहले होती है। सौ बातों की एक बात कि मेरे जैसा पुण्यहीन जीवन किसी नारी का नहीं होगा। इस तरह शोकग्रस्त होकर आर्तध्यान करने लगी।

इधर देवकी देवी इस प्रकार आर्तध्यान कर रही थी, उधर श्रीकृष्ण उन्हें वहां चरण वन्दन करने के लिए आ गए। श्रीकृष्ण ने अपनी माता को शोकातुर देखा तो आश्चर्यचकित रह गए। सर्वप्रथम मातृचरणों में प्रणाम किया, तदनन्तर माता से सादर निवेदन करने लगे—मां! आज क्या बात है? पहले मैं आया करता था, तो आप प्रसन्नता से झूम उठती थीं, पर आज तो उदासीनता ने आप को घेर रखा है। न मेरे आने की आप को खुशी हुई है—और न मुझे आशीर्वाद ही प्राप्त हुआ है। यह उदासीनता क्यों पैदा हुई है?

तब माता देवकी ने अपने मनोगत विचारों को श्रीकृष्ण के सामने रखा। वे समस्त विचार ऊपर की पंक्तियों में लिखे जा चुके हैं। माता के चिन्तातुर होने के कारण को सुनकर श्रीकृष्ण

ने उसकी निवृत्ति के लिए प्रयत्न करने का पूरा-पूरा आश्वासन दिया और मातृ-चरणों में विनय-पूर्वक निवेदन किया—

मा! आप किसी प्रकार की चिन्ता न करें। मेरे होते हुए आप आर्तध्यान में बैठें, उदासीनता को धारण करें, यह मेरे लिए लज्जा का स्थान है। मां! आप सर्वथा निश्चिन्त रहें, मैं प्रयत्न करूंगा कि मेरे अवश्य छोटा भाई हो। आप के हृदय की कामना अवश्य पूर्ण होगी। यदि पुत्र अपनी जननी की मनोकामना भी पूरी न कर सके तो वह पुत्र कहलाने का अधिकारी ही नहीं हो सकता। जननि! बिल्कुल मन को शान्त रखो! प्रसन्नता के साथ रहो मैं जाता हूँ, आपकी इच्छा अवश्य पूर्ण होगी।

योग्य और भाग्यशाली सन्तान भी जन्म-जन्मान्तर के किसी विशिष्ट पुण्य के प्रताप से प्राप्त होती है। बिना सौभाग्य के आज्ञाकारी विनीत पुत्र की प्राप्ति का होना सर्वथा असम्भव है। देवकी देवी को जहा अपने दुर्भाग्य का ख्याल आ रहा है वहां उसका सौभाग्य भी हमारे सामने है। वह त्रिखण्डाधिपति वासुदेव श्रीकृष्ण की जननी है। ऐसे पुत्र की मां बनकर उसने मातृजीवन की महत्ता को चार चान्द लगा दिए हैं।

श्रीकृष्ण बड़े विनीत और मातृभक्त महापुरुष थे। माता की सुख शान्ति के लिए सभी सम्भव उपाय करने में उन्होंने कभी कसर नहीं रखी। वस्तुतः पुत्र वही है जो माता-पिता का पूर्ण भक्त होता है। उनके कष्टों को दूर करने तथा उनको प्रसन्न रखने के लिए वह अधिक से अधिक जो कुछ भी कर सकता है करने के लिए सदा तैयार रहता है।

जैनागम स्थानांग सूत्र में वासुदेव को 'कर्म-उत्तम-पुरुष' माना गया है। प्रस्तुत वर्णन के अनुसार जब 'कर्म-उत्तम-पुरुष' भी मातृभक्ति से पराङ्मुख नहीं हुए और उन्होंने मातृ-हृदय को प्रसन्न बनाए रखने के लिए तन-मन का पूर्णतया योगदान किया, तब वर्तमान युग के साधारण व्यक्तियों को सेवा भगवती की आराधना करने के लिए विशेष कहने की आवश्यकता ही नहीं रहती। उनको तो माता की सेवा-भक्ति से कभी भी पराङ्मुख नहीं होना चाहिए। माता-पिता की सेवा करने वाला पुत्र ही देव, गुरु और धर्म की आराधना करने वाला होता है।

कृष्ण महाराज माता देवकी देवी को आश्वासन देने के अनन्तर सीधे पौषधशाला में गए। वहां पहुँचकर हरिनैगमेषी देव की आराधना करने के लिए तीन दिन का लगातार उपवास प्रारम्भ कर दिया।

“ण्हाए जाव विभूसिए” “हट्ठ जाव भवइ” “ओहय० जाव झियायइ” “सरिसए जाव समाणे” अम्मयाओ जाव झियामि” इन वाक्यों में पठित जाव पद जिन पदों के ससूचक हैं उनके अर्थ पीछे यथा स्थान पर निर्दिष्ट किए जा चुके हैं।

“पोसहसाला” का अर्थ है—पौषधशाला। जहां बैठकर पौषधव्रत किया जाता है उसे पौषधशाला कहा जाता है। जैसे भोजन करने के स्थान को भोजनशाला, पढ़ने के स्थान को पाठशाला कहते हैं इसी प्रकार पौषधशाला के सम्बन्ध में भी जान लेना चाहिए। जिससे आध्यात्मिक विकास को पोषण अर्थात् पुष्टि मिले उसे पौषध कहते हैं। यह श्रावक का एक धार्मिक अनुष्ठान

विशेष है, यह पौषधशाला में बैठकर प्रायः अष्टमी, चतुर्दशी, पक्खी आदि पर्व-तिथियों में सम्पन्न होता है।

‘जहा अभओ’ का अर्थ है—जैसे अभय कुमार। भाव यह है कि जिस प्रकार ‘ज्ञाताधर्मकथांग सूत्र’ में अभय कुमार का वर्णन आता है, वहां बताया गया है कि अभय कुमार ने अपने मित्र देव को आराधित करने के लिए तेल किया था, इसी प्रकार श्रीकृष्ण ने भी तेल किया। दोनों के तेल में सामान्य सा अन्तर यह है कि अभयकुमार ने अपने मित्र देव का आराधन किया था जब कि श्रीकृष्ण ने हरिनैगमेषी देव का। इसी अन्तर को ध्वनित करने के लिए ही ‘नवरं’—इतना विशेष है—(इतना अन्तर है) इस पद का प्रयोग किया गया है। इस अन्तर का परिचय सूत्रकार अगले सूत्र में स्वयं करा रहे हैं।

प्रस्तुत सूत्र में बताया गया है कि माता देवकी देवी को महाराज श्रीकृष्ण ने पूरा-पूरा आश्वासन दिया और पौषधशाला में चले गए। वहां जाकर उन्होंने अपनी तीन दिन की तपस्या आरम्भ कर दी। इसके अनन्तर क्या हुआ, अब सूत्रकार उसका वर्णन करते हुए कहते हैं—

मूल—हरिणेगमेसिस्स अट्ठमभत्तं पगेण्हइ, जाव अंजलिं कट्ठु एवं वयासी-इच्छामि णं देवाणुप्पिया! सहोदरं कणीयसं भाउयं विदिण्णं।

तए णं से हरिणेगमेसी कण्हं वासुदेवं एवं वयासी—होहिइ णं देवाणुप्पिया! तव देवलोयचुए सहोदरे कणीयसे भाउए। से णं उम्मुक्क जाव अणुप्पत्ते अरहओ अरिट्ठनेमिस्स अंतियं मुंडे जाव पव्वइस्सइ, कण्हं वासुदेवं दोच्चं पि तच्चं पि एवं वयइ, वइत्ता जामेव दिसं पाउब्भूए तामेव दिसं पडिगए।

तए णं से कणहे वासुदेवे पोसहसालाओ पडिनिक्खमइ, पडिनिक्खमित्ता जेणेव देवई देवी तेणेव उवागच्छइ, उवागच्छित्ता देवईए देवीए पायग्गहणं करेइ, करित्ता एवं वयासी—होहिइ णं अम्मो! मम सहोदरे कणीयसे भाउए त्ति कट्ठु देवइं देविं ताहिं इट्ठाहिं जाव आसासेइ, आसासित्ता जामेव दिसं पाउब्भूए तामेव दिसं पडिगए।

छाया—हरिनैगमेषिणः अष्टमभक्तं प्रगृह्णाति यावदञ्जलिं कृत्वा एवमवादीत्—इच्छामि देवानुप्रिय! सहोदरं कनीयसं भ्रातृकं वितीर्णम्।

ततः स हरिनैगमेषी कृष्णं वासुदेवमेवमवादीत्—भविष्यति देवानुप्रिय! तव देवलोकच्युतः सहोदरः कनीयान् भ्रातृकः। स उन्मुक्तो यावत् अनुप्राप्तोऽर्हतोऽरिष्टनेमेरन्तिके मुण्डः यावत् प्रव्रजिष्यति। कृष्णं वासुदेवं द्वितीयमपि तृतीयमपि एवं वदति, वदित्वा यामेव दिशं प्रादुर्भूतः तामेव दिशं प्रतिगतः।

ततः सः कृष्णः वासुदेवः पौषधशालायाः प्रतिनिष्क्रमति, प्रतिनिष्क्रम्य यत्रैव देवकी देवी तत्रैव उपागच्छति, उपागत्य देवक्याः देव्याः पादग्रहणं करोति, कृत्वा एवमवादीत्—भविष्यति अम्ब! मम सहोदरः कनीयान् भ्रातृकः इति कृत्वा देवकीं देवीं ताभिरिष्टाभिर्यावदाश्वासयति, आश्वास्य च यस्याः दिशः प्रादुर्भूतः तामेव दिशं प्रतिगतः।

पदार्थ—हरिणोगमेषिस्स—हरिनैगमेषी को उपलक्षित करके, अट्ठमभत्तं—तेला, पणेणहइ—ग्रहण करते हैं, जाव—यावत्, अंजलिं—अञ्जलि—करबद्ध, कट्ठु—करके, एवं—इस प्रकार, वयासी—बोले, देवाणुप्पिया—हे देवानुप्रिय !, इच्छामि—मैं चाहता हूँ कि आप, सहोदरं—मां जाया, कणीयसं—छोटा, भाउयं—भाई, विदिण्णं—दें।

तए—तदनन्तर, से—वह, हरिणोगमेषी—हरिनैगमेषी देव, कण्हं वासुदेवं—कृष्ण वासुदेव को, एवं—इस प्रकार, वयासी—कहने लगे, देवाणुप्पिया! हे देवानुप्रिय!, होहिइ—हो जाएगा, तव—तेरे, देवलोयच्चुए—देवलोक से च्यव कर, सहोदरे—मां जाया, कणीयसे—छोटा, भाउए—भाई, किन्तु, से—वह, उम्मुक्क—बालावस्था में ही मुक्त होकर, जाव—यावत् अणुप्पत्ते—युवावस्था को पाकर, अरहओ—अरिहन्त, अरिट्ठनेमिस्स—अरिष्टनेमि भगवान के, अंतियं—पास, मुण्डे—मुण्डित, जाव—यावत्, पव्वइस्सइ—दीक्षित हो जाएगा, कण्हं वासुदेवं—कृष्ण वासुदेव को, दोच्चंपि—दो बार, तच्चंपि—तीसरी बार, एवं—इस प्रकार, वयइ—कहता है, और, वइत्ता—कहकर, जामेव दिस—जिस दिशा से, पाउब्भूए—आया था, तामेव दिसं—उसी दिशा में, पडिगए—चला गया।

तए—तदनन्तर, णं—वाक्य सौन्दर्य के लिए है, से—वह, कणहे वासुदेवे—कृष्ण वासुदेव, पोसहसालाओ—पौषधशाला से, पडिनिक्खमइ—निकलते हैं और, पडिनिक्खमित्ता—वहां से निकलकर, जेणेव—जहां पर, देवई देवी—देवकी देवी थी, तेणेव—वहां पर, उवागच्छइ—आते हैं, उवागच्छित्ता—और वहां आकर, देवईए देवीए—देवकी देवी के, पायग्गहणं करेइ—चरणों में वन्दना करते हैं, करित्ता—और वन्दना करके, एवं वयासी—इस प्रकार कहने लगे, अम्पो!—हे जननि!, ममं—मेरे, सहोदरे—सहोदर, कणीयसे—छोटे, भाउए—भाई, होहिइ—हो जाएगा, त्ति कट्ठु—इस प्रकार कहकर, देवइं देविं—देवकी देवी को, ताहिं इट्ठाहिं—उन इष्ट अभिलषित वचनों द्वारा, जाव—यावत्, आसासेइ—आश्वासन देते हैं, और, आसासित्ता—आश्वासन देकर, जामेव दिसं—जिस ओर से, पाउब्भूए—आए थे, तामेव दिसं—उसी ओर, पडिगए—चले गए।

मूलार्थ—कृष्ण वासुदेव ने हरिनैगमेषी देव की आराधना के लिए अष्टम भक्त—तेला किया। यावत् देव के प्रसन्न और प्रकट हो जाने पर श्रीकृष्ण वासुदेव हाथ जोड़कर उनके चरणों में निवेदन करने लगे—हे देवानुप्रिय! मैं चाहता हूँ कि आप मुझे एक छोटा सहोदर भाई दें। तब हरिनैगमेषी देव ने श्रीकृष्ण वासुदेव को उत्तर देते हुए कहा कि हे देवानुप्रिय! देवलोक से च्यव कर तुम्हारे एक छोटा सहोदर भाई हो जाएगा, परन्तु वह बालक जब बड़ा होगा—यौवन अवस्था को प्राप्त होगा, तब अरिहन्त अरिष्टनेमि भगवान के पास मुण्डित होकर दीक्षित हो जाएगा। इस प्रकार श्रीकृष्ण वासुदेव को दो बार तीन बार कहकर हरिनैगमेषी जिस दिशा से आया था उसी दिशा की ओर चला गया।

तदनन्तर वासुदेव श्रीकृष्ण पौषधशाला से बाहर निकले और निकलकर जहां देवकी देवी थी, वहां पर आए और देवकी देवी के चरणों में वन्दन करके बोले—माता! मेरा छोटा सहोदर भाई हो जाएगा। इस प्रकार देवकी देवी को इष्ट-प्रिय वचनों द्वारा आश्वासन दिया और आश्वासन देकर वे जिस दिशा से आये थे उसी दिशा की ओर चले गए।

**व्याख्या—**पिछले सूत्र में बताया गया था कि जिस प्रकार अभयकुमार ने तेल किया था वैसे ही श्रीकृष्ण महाराज ने भी तेल किया। वहां यह भी बताया गया था कि दोनों के तेलों में थोड़ा अन्तर था। प्रस्तुत सूत्र में सूत्रकार ने सर्वप्रथम उस अन्तर की ओर संकेत किया है, सूत्रकार ने 'हरिणैगमैसिस्स' इस पद द्वारा उस अन्तर को स्पष्ट कर दिया है।

ज्ञाताधर्मकथांगसूत्र के प्रथम अध्याय में लिखा है कि—अभयकुमार\* ने पूर्वसंगतिकर (जो पहले मित्र रह चुका है) देव का आराधन किया था, तेल की तपस्या द्वारा उसका आह्वान किया था, तदनन्तर उससे अपना अभीष्ट कार्य सम्पन्न करवाया था, किन्तु श्रीकृष्ण ने लगातार तीन दिनों के तप द्वारा हरिनैगमेषी देवता का आह्वान किया और उसका आराधन किया था, इसके अतिरिक्त और कोई अन्तर नहीं है। अभयकुमार के अष्टम-भक्त (तेले) द्वारा उसके पूर्व संगतिक देव का आसन कम्पित होना और उसके पास उपस्थित होना आदि सभी बातों का विस्तार-पूर्वक वर्णन ज्ञाताधर्मकथांगसूत्र में किया गया है। जिस प्रकार अभयकुमार के तपोऽनुष्ठान से पूर्व-संगतिक देव का आसन कम्पित हुआ था और वह अभयकुमार के पास आया था, इसी प्रकार श्रीकृष्ण महाराज के तपोऽनुष्ठान से हरिनैगमेषी का आसन प्रकम्पित हुआ और वह उनके पास उपस्थित हुआ। आदि बातों की समानता के कारण ही सूत्रकार ने पिछले सूत्र में 'जहा अभओ' वाक्य प्रयुक्त किया है।

दिव्यरूपधारी हरिनैगमेषी देव के प्रकट होने पर कृष्ण महाराज ने अपने अनुष्ठान का उद्देश्य बताते हुए उनसे हाथ जोड़कर विनम्र निवेदन किया—हे देवानुप्रिय! मैं चाहता हूँ कि मुझे एक छोटा भाई मिल जाए, अतः आप मुझे एक छोटा भाई देने की कृपा करें। श्रीकृष्ण को उत्तर देते हुए—हरिनैगमेषी देव बोले—देवानुप्रिय! देवलोक से एक देवता आयुष्य पूर्ण करके तुम्हारे घर में जन्म लेगा और वह तुम्हारा भाई बनेगा, पर युवावस्था आने पर तुम्हारे घर में नहीं रह सकेगा। भगवान् अरिष्टनेमि की जन-कल्याणकारिणी अमृतमयी वाणी उस पर ऐसा अपूर्व प्रभाव डालेगी कि वह भरी जवानी में ही मोह-माया के बधनों को तोड़कर भगवान् के चरणों में दीक्षित हो जाएगी—साधु बनेगा। हरिनैगमेषी देव ने अपनी यह बात एक बार या दो बार नहीं, प्रत्युत तीन बार श्रीकृष्ण महाराज के सामने दोहराई, ताकि श्रीकृष्ण का हृदय पूर्णतया समाहित हो जाए। अपनी बात तीसरी बार कहने के अनन्तर—हरिनैगमेषी देव जिधर से आया था उधर ही चल दिया।

हरिनैगमेषी देव के द्वारा पूर्णतया समाहित हो जाने पर त्रिखण्डाधिपति श्रीकृष्ण महाराज ने पौषध का पारण किया और पौषधशाला से निकलकर वे जहां माता देवकी विराजमान थी वहां आए और मातृ-चरणों में सविनय वन्दना करने के अनन्तर कहने लगे—

मां! चिन्ता और निराशा को छोड़ो, किसी भी प्रकार की उदासीनता मन में न रखो। हरिनैगमेषी देव की मैंने आराधना की थी। उन्होंने कहा है कि तुम्हारा एक छोटा सहोदर भाई जन्म लेगा और तुम्हारी जननी की समस्त कामनाएं पूर्ण हो जाएंगी।

शान्तिदायक एवं हृदयप्रिय वाणी द्वारा श्रीकृष्ण ने माता देवकी को आश्वासन देकर उनके

---

\* देखो, 'ज्ञाता-धर्म कथाङ्ग सूत्र' प्रथम अध्यायन अभयकुमार द्वारा देवााराधन प्रकरण।

अशान्त हृदय को शान्त किया। माता के हृदय को प्रफुल्लित कमल की भांति खिला जानकर तथा अन्य सन्तोष-जनक वचनों द्वारा मां को शान्ति पहुंचाकर श्रीकृष्ण अपनी मां से विदा लेते हैं और वहां से वापिस लौटकर अपने राज्यकार्यों में लग जाते हैं।

प्रस्तुत सूत्र में मुख्यतया श्रीकृष्ण की अनन्य मातृ-भक्ति श्रद्धा और विश्वास द्वारा की गई साधना की सफलता तथा देव-शक्ति में भविष्यत्कालीन बातों को प्रकट करने की क्षमता, इन तीनों बातों का वर्णन उपलब्ध होता है। प्रस्तुत में इन बातों पर भी कुछ विचार कर लेते हैं—

श्रीकृष्ण महाराज के विशाल एवं विराट वैभव से सभी परिचित हैं। तीन खण्डों में उनका निष्कण्टक राज्य था, सोलह हजार नरेश उनके चरण-सेवक थे, अन्य दास-दासियों की तो गणना ही क्या? आकाश के देव भी उनकी सेवा किया करते थे। यह सब कुछ होने पर भी श्रीकृष्ण सर्वथा निरभिमानी महापुरुष थे। अस्मिता-अहंभाव उनके निकट नहीं था। यही कारण था कि अवसर आने पर स्वयं सेवक बनने में भी उन्होंने कभी संकोच नहीं किया। प्रस्तुत सूत्र इस सत्य का ज्वलन्त उदाहरण है। माता देवकी देवी की चिन्ता को दूर करने और उसके अभीष्ट को सिद्ध करने के लिए उन्होंने अपने सब कार्य छोड़ दिए, अपने सुख-दुःख को भुला दिया और बड़ी श्रद्धा तथा आस्था के साथ उन्होंने तपस्या का कठोर पथ अपनाया, तैला करके हरिनैगमेषी देवता की आराधना की। इस प्रकार आज्ञाकारी, सुशील, विनीत पुत्र बनकर उन्होंने क्रियात्मक अनन्य मातृ-भक्ति तथा मातृ-सेवा का सुन्दर उदाहरण प्रस्तुत किया। मातृभक्ति, मातृ-सेवा तथा माता की इच्छा की पूर्ति करने का जीवन में कितना महत्त्वपूर्ण स्थान है, यह समझने के लिए प्रस्तुत सूत्र का कथानक पर्याप्त है। पुत्र-जगत को इस कथानक से शिक्षा प्राप्त करके मातृभक्ति एवं मातृसेवा की महत्ता को समझना चाहिए और इसे जीवन में अंगीकार करने का प्रयत्न करना चाहिए। जो कार्य मनुष्य को अशक्य प्रतीत होता है, कठिन दिखाई देता है उसको यदि श्रद्धा और विश्वास के साथ किया जाए तो वह भी एक दिन अवश्य सफल होता है। उसके सम्पादन में मनुष्य तो क्या देवता भी सहायक बन जाते हैं। वस्तुतः पूरी लगन तथा अखण्ड निष्ठा से की गई साधना कभी निष्फल नहीं जा सकती, वह सदा सफल होती है। प्रस्तुत सूत्र में इस सत्य की सुन्दर अभिव्यक्ति की गई है।

यहां लिखा है कि श्रीकृष्ण ने तैला किया और हरिनैगमेषी देव को प्रसन्न कर लिया। केवल तीन दिनों में देव की आराधना कर लेना, उसे प्रसन्न कर लेना बच्चों का खेल नहीं है। बहुत कठिन कार्य है, पर जिस साधना के पीछे विश्वास और श्रद्धा की महान शक्ति काम कर रही हो वह साधना कभी निष्फल नहीं होती। वह देवताओं के सिंहासनों को कम्पित करके ही छोड़ती है। वर्षों साधना करने पर असफल रहने वाले साधक वर्ग को प्रस्तुत कथानक से शिक्षा प्राप्त करके अपनी आस्था और निष्ठा को सशक्त बनाने का प्रयास करना चाहिए।

श्री नन्दी सूत्र में ज्ञान के ५ प्रकार लिखे गए हैं—

१. आभिनिबोधिक ज्ञान (मति), २. श्रुतज्ञान, ३. अवधिज्ञान, ४. मनःपर्यवज्ञान और ५. केवल ज्ञान। इसमें तीसरा ज्ञान अवधि ज्ञान है। इसका अर्थ है इन्द्रियों की और मन की अपेक्षा



न रखते हुए केवल आत्मा के द्वारा मूर्त-पदार्थों का बोध प्राप्त करने वाला ज्ञान। यह ज्ञान मुख्यतया दो प्रकार का होता है। पहला भव-प्रत्ययिक है। दूसरा-क्षायोपशमिक। जो अवधिज्ञान जन्म लेते ही प्रकट होता है जिसके लिए अहिंसा-संयम आदि अनुष्ठानों की अपेक्षा नहीं होती, ऐसा जन्मसिद्ध ज्ञान भव-प्रत्ययिक-अवधिज्ञान कहलाता है। अहिंसा-संयम-तपादि कठोर साधनों के बल पर जो अवधिज्ञान प्राप्त होता है उसका नाम क्षायोपशमिक अवधिज्ञान है। इनमें से भव-प्रत्ययिक अवधिज्ञान देवों और नारकीय जीवों को होता है।

प्रस्तुत सूत्र में लिखा है कि हरिनैगमेषी देव ने श्रीकृष्ण महाराज से कहा था कि हे देवानुप्रिय! देवलोक से च्यव कर आपके एक सहोदर छोटा भाई होगा, परन्तु वह युवा होने पर भगवान् अरिष्टनेमि के चरणों में दीक्षित हो जाएगा। देवलोक से च्युत होना और भगवान् अरिष्टनेमि के चरणों में दीक्षित होना आदि भविष्यत्कालीन जितनी भी बातें कही हैं ये सब हरिनैगमेषी देव ने अपने अवधिज्ञान द्वारा ही कही हैं। सूत्रकार ने इस कथानक द्वारा देवों में भविष्यत्कालीन बातों को प्रकट करने की क्षमता प्रकट की है।

“पगेणहइ जाव अंजलिं” उम्मुक्क जाव अणुणत्ते” “मुंडे जाव पव्वइस्सइ” “इदठाहिं जाव आसासेइ” यहा पढ़े गए जाव पद अन्य स्थानों पर दिए गए मध्यगत पाठों के बोधक हैं, इस पद्धति से सूत्रकार ने पाठों को संक्षिप्त कर दिया है। ग्रन्थ का शरीर बड़ा न हो इस दृष्टि को आगे रखकर ही इस पद्धति को अपनाया गया है।

“हरिणेगमेषी”-हरिनैगमेषी”-यह शब्द हरिनैगमेषी नामक देवता का बोधक है। यह देवता शक्रेन्द्र महाराज की पैदल सेना का स्वामी है तथा इन्द्र का सन्देश लेकर कार्य करता है। इन्द्र की आज्ञा मिलने पर भगवान् महावीर के गर्भ का परिवर्तन इसी देव ने किया था। हरिनैगमेषी देव द्वारा कही गई आवश्यक बात माता देवकी को कहकर श्रीकृष्ण अपने इष्ट स्थान की ओर चले गए। इसके अनन्तर क्या हुआ? अब सूत्रकार उसका वर्णन करते हुए कहते हैं-

मूल-तए णं सा देवई देवी अन्नया कयाइ तंसि तारिसगंसि जाव सीहं सुमिणे पासित्ता णं पडिबुद्धा, जाव पाढया, हट्ठहियया परिवहइ। तए णं सा देवई देवी नवण्हं मासाणं जासुमणा-रत्तबंधुजीवगलक्खारस-सरसपारिजातक-तरुणदिवाकर-सम्पभं सव्वनयणकतं सुकुमालं जाव सुरूवं गयतालुय-समाणं दारयं पयाया। जम्मणं जहा मेहकुमारे जाव जम्हा णं अम्हं इमे दारए गयतालुसमाणे तं होउ णं अम्हं एयस्स दारगस्स नामधेज्जे गयसुकुमाले २ । तए णं तस्स दारगस्स अम्मापियरे नामं करेति गयसुकुमालोत्ति। सेसं जहा मेहे जाव अलं भोगसमत्थे जाए यावि होत्था।

छाया-ततः खलु सा देवकी देवी अन्यदा कदाचित् तस्मिन् तादृशके यावत् सिंहं स्वप्ने दृष्ट्वा प्रतिबुद्धा, यावत् पाठकाः, हृष्टहृदया परिवहति। ततः खलु सा देवकी देवी नवानां मासानां जासुमना-रक्तबंधुजीवक-लाक्षारस-सरसपारिजातक-तरुणदिवाकरसमप्रभं, सर्वनयनकान्तं सुकुमारं यावत् सुरूपं गजतालुक-समानं दारकं प्रयाता, जन्म यथा मेघकुमारः, यावत् यस्माद् खलु आवयोरेतस्य दारकस्य नामधेयं गजसुकुमालः २ । ततः खलु तस्य

दारकस्य अम्बापितरौ नाम कुरुतः गजसुकुमालं, इति शेषं यथा मेघं यावत् अलं भोगसमर्थो जातश्चाप्यभवत्।

पदार्थ—तए—तदनन्तर, णं—वाक्यसौन्दर्य के लिए प्रयुक्त होता है, सा—वह, देवई देवी—देवकी देवी, अन्नया कयाइ—अन्य किसी समय, तंसि—उस, तारिसर्गसि—सुकोमल शय्या पर, जाव—यावत्, सुमिणे—स्वप्न में, सीहं—शेर को, पासेत्ता—देखकर, पडिबुद्धा—जाग उठी, जाव—यावत्, पाठया—स्वप्नपाठक बुलवाए गए, हट्ठहियया—हृदय में प्रसन्न हुई माता देवकी ने, परिवहइ—गर्भ धारण किया, तए—तदनन्तर, सा—वह, देवई देवी—देवकी देवी, नवण्हं—नौ, मासाणं—महीनों के बाद, जासुमणा—जासु के फूल के समान, रत्तबंधुजीवग—रक्त बंधु जीवक, रक्त वर्णीय वीर बहूटी जीव विशेष के समान, लक्खारस—लाक्षारस—लाख के रंग के समान, सरसपारिजातक—खिले हुए पारिजात पुष्प जैसे, कल्पवृक्ष नामक—देववृक्ष विशेष के समान, तरुणदिवायर—प्रातःकालीन सूर्य के, समप्पभं—समान प्रभा कान्ति वाले, सव्वनयणकतं—सबके नेत्रों को प्यारे लगने वाले, सुकुमालं—सुकुमार—अत्यधिक कोमल, जाव—यावत्, सुखवं—सुन्दर रूप वाले, गयतालुसमाणं—रक्त या कोमलता में हाथी के तालु के समान, दारयं—पुत्र को, पयाया—जन्म देती है, जम्मणं—बालक का जन्म संस्कार, जहा—जैसे, मेहकुमारे—मेघ कुमार का हुआ था वैसे ही हुआ, जाव—यावत्, जम्हा—जिससे, अम्हं—हमारा, इमे दारए—यह बालक, गयतालुसमाणे—हाथी के तालु के समान रक्त और कोमल है, अम्हं—हमारे, एयस्स—इस, दारगस्स—बालक का, नामधेज्जे—नाम, गय—सुकुमालोत्ति—गजसुकुमाल, होउ—हो, तए—तदनन्तर, तस्स दारगस्स—उस बालक के, अम्मा—पियरो—माता-पिता, गयसुकुमालोत्ति—गज सुकुमार यह, नामं—नाम, करेत्ति—रखते हैं, सेसं—शेष वर्णन, जहा मेहे—जैसे मेघकुमार का है, वैसे जानना, जाव—यावत्, अलं भोग समर्थे—और भोग भोगने में पूर्ण रीति से समर्थ, जाए यावि होत्था—हो गया।

मूलार्थ—तदनन्तर किसी अन्य समय माता देवकी देवी अपने शयनागार में बड़ी ही कोमल एवं सुखद शय्या पर सो रही थी, उसने स्वप्न में सिंह को देखा। स्वप्न देखने के अनन्तर वह जाग उठी। उसने स्वप्न का सारा वृत्तान्त अपने पति वसुदेव को सुनाया। महाराज वसुदेव ने स्वप्न-पाठकों को बुलाकर उनसे स्वप्न का फल पूछा। स्वप्न-पाठकों ने उसका फल एक सुयोग्य पुण्यात्मा पुत्र की प्राप्ति बताया। माता देवकी स्वप्न-पाठकों से स्वप्न का फल सुनकर बड़ी ही प्रसन्न हुई। समय आने पर उसने गर्भ को धारण किया और वह उसका उचित रीति से पालन-पोषण करने लगी।

तदनन्तर नौ मास हो जाने के पश्चात् माता देवकी ने जया-कुसुम तथा रक्तबंधु-जीवक-वीरबहूटी के समान, लाख के रंग, विकसित पारिजात, तथा प्रातःकालीन सूर्य के समान कान्ति वाले, सबके नेत्रों को आनन्द देने वाले, सुकुमार अंगों वाले तथा सुन्दर रूप वाले हाथी के तालु के समान रक्त तथा कोमल पुत्र को जन्म दिया। पुत्र का जन्मसंस्कार 'ज्ञाताधर्म-कथांग सूत्र' में वर्णित मेघकुमार के समान किया गया।

नामसंस्कार करते समय कहा गया कि हमारा यह बालक हाथी के तालु के समान

रक्त वर्ण वाला है, तथा कोमल अंगों वाला है, इसलिए इस बालक का नाम गजसुकुमाल होना चाहिए। अपने इस कथन के अनुसार माता-पिता ने बालक का नाम 'गजसुकुमाल' उद्घोषित कर दिया।

राजकुमार गजसुकुमाल की बालावस्था तथा विद्या प्राप्ति का समस्त वर्णन मेघकुमार के समान समझ लेना चाहिए। विद्याध्ययन के अनन्तर गजसुकुमाल भोगों के भोगने में पूर्णतया समर्थ हो गए।

व्याख्या—इस सूत्र में संक्षेप से माता देवकी का स्वप्न में सिंह को देखना, जागने पर पतिदेव को अपने स्वप्न का हाल कहना, पतिदेव द्वारा स्वप्न-पाठकों को बुलवाना, स्वप्न-पाठकों द्वारा स्वप्न का फल बताना, समय आने पर गर्भ का धारण करना, उसका संरक्षण करना, नौ मास व्यतीत हो जाने पर हाथी के तालु के समान रक्त एव कोमल पुत्र का जन्म होना और उसका गजसुकुमाल नाम संस्कार करना, अन्त में गजसुकुमाल का बालावस्था से युवावस्था में पदार्पण करना, इन सब बातों का वर्णन किया गया है। सूत्रकार ने गजसुकुमाल के जन्मकालीन सभी वृत्तान्तों को विस्तार में न लिखकर “जहा मेहकुमारे” इन पदों द्वारा मेघकुमार के तुल्य सूचित कर दिया है। “जहा मेहकुमारे” का अर्थ है जिस प्रकार राजकुमार मेघकुमार का जन्म होने पर माता-पिता ने हर्ष मनाया, नागरिकों ने प्रमोदानुभव किया, तथा राज्य भर में खुशिया मनाई गई, उसी प्रकार राजकुमार गजसुकुमाल का जन्म होने पर जन्म-उत्सव मनाया गया, घर-घर में खुशियां नाच उठीं। श्री मेघकुमार का जीवन “श्रीज्ञाताधर्मकथांग सूत्र” में वर्णित हुआ है।\*

“तारिसगंसि जाव सीहं” “पडिबुद्धा जाव पाढया” “मेहकुमारे जाव जम्हा” तथा “मेहे जाव अलं” उन वाक्यों में पठित जाव पद अन्य स्थानों पर लिखे गए सम्पूर्ण पाठों के परिचायक समझने चाहिए। जैनागमों की यह शैली रही है कि एक स्थान पर या एक सूत्र में जिस बात का वर्णन कर दिया है उसी बात का यदि फिर उल्लेख करना इष्ट हो तो वहां सम्पूर्ण पाठ न लिखकर आदि और अन्त के पाठ का ही उल्लेख करके मध्य में जाव पद दे दिया जाता है। यह जाव पद मध्य में पढ़े गए सभी पदों का संसूचक होता है।

प्रस्तुत सूत्र में जो “हट्ठहियया” आदि समस्त पद दिए गए हैं उनका अर्थ इस प्रकार है—

“हट्ठहियया”—हृष्टं प्रमुदितं हृदयं मानसं यस्याः सा—जिसका हृदय प्रसन्न हो, उसे “हृष्टहृदया” कहते हैं। माता देवकी ने स्वप्न में जब शेर को देखा तो जागने पर उसने अपने पतिदेव वासुदेव के पास जाकर अपना स्वप्न बताया, पतिदेव से स्वप्न का उत्तम फल सुनकर उसे अनुभव होने लगा कि तेरी चिराभिलषित पुत्र-प्राप्ति तथा लाडले से लाड लड़ाने की कामना अब अवश्य पूर्ण हो जाएगी। ऐसा विचार आते ही माता देवकी आनन्द विभोर हो उठी, उसका रोम-रोम खुशी के कारण पुलकित हो गया। माता देवकी की इसी असीम हर्षानुभूति को सूत्रकार ने “हट्ठहियया” इस पद द्वारा अभिव्यक्त किया है।

---

\* “ज्ञाताधर्मकथांग सूत्र का प्रथमाध्ययन” देखना चाहिए।

“जासुमणा-रक्तबंधुजीवक-लाक्षारस-सरसपारिजातक-तरुणदिवाकर-समप्यभ-जया वनस्पति-विशेषः, तस्य सुमनानि पुष्पाणि, रक्तबंधु लोहितबंधुकं, तदपि च रक्तवर्णमपि भवतीति रक्तग्रहणम्, लाक्षारसः जावकः, सरसपारिजातकः अम्लान् ( अभिनव ) सुरदुम-विशेषकुसुमं, तरुणदिवाकरः-उदीयमान सूर्यः-एतैः समः एतत्प्रभातुल्यप्रभा-वर्णो यस्य सः तमिति।

इस पद में १-जया सुमन, २-रक्तबन्धु-जीवक, ३-लाक्षारस, ४-सरस-पारिजात, ५-तरुण दिवाकर—इन पांच वस्तुओं का उल्लेख किया गया है। जया—एक वनस्पति विशेष का नाम है। इसे जासु या अडहुल भी कहते हैं। संस्कृत-शब्दार्थ कौस्तुभ नामक संस्कृत कोष में जया का अर्थ—“सदा बहार गुलाब का फूल या पौधा” ऐसा लिखा है। जया के फूलों को “जासुमन” कहा जाता है, ये फूल रक्त वर्णीय होते हैं।

रक्त-बन्धु-जीवक—यह शब्द रक्त और बंधुजीवक इन दो पदों से बना है। रक्त लाल वर्ण को कहते हैं, बंधुजीवक शब्द का अर्थ होता है—गुल्म विशेष—दुपहरिया का पौधा, जिसमें लाल रंग के फूल लगते हैं और जो बरसात में फूलता है। दोनों का सम्मिलित अर्थ है—लाल रंग का दुपहरिया नामक एक गुल्म विशेष। एक स्थान पर रक्तबंधु-जीवक का अर्थ रक्त पुष्प विशेष लिखा है। आचार्य-प्रवर अभयदेव सूरि के अनुसार बन्धुजीवक पांच वर्ण वाले पुष्प विशेष होते हैं। प्रस्तुत में रक्तवर्ण वाले अभीष्ट हैं, इसलिए सूत्रकार ने बन्धुजीवक के साथ रक्त शब्द का प्रयोग किया है। सचित्र अर्धमागधी कोष में रक्त-बंधु-जीवक शब्द का अर्थ लिखा है—वर्षा ऋतु में उत्पन्न होने वाला, गोगलगाय, देवगाय, इन्द्रगोप नामक लाल रंग का जीव। अर्धमागधी कोषकार ने रक्तबन्धु-जीवक शब्द का जो अर्थ लिखा है, उसे आम भाषा में इन्द्रगोप या वीरबहूटी कहते हैं। यह जीव रक्त वर्ण का तथा मखमल जैसा नरम होता है।

लाक्षारस—महावर को कहते हैं। महावर लाख के रंग का नाम है यह रक्त होता है, इससे स्त्रियां अपने पांच रंगती हैं।

सरस-पारिजातक—में सरस शब्द विकसित—खिला हुआ इस अर्थ का बोधक है। पारिजातक शब्द के अनेकों अर्थ उपलब्ध होते हैं, १-पुष्प-विशेष, २-फरहद का फूल जो रक्त वर्ण का और अत्यन्त शोभायमान होता है, ३-देववृक्ष विशेष, ४-कल्प-तरु विशेष। प्रस्तुत में पारिजातक का अर्थ रक्त वर्णीय पुष्प ही अधिक उपयुक्त प्रतीत होता है।

तरुण-दिवाकर—इस पद में प्रयुक्त ‘तरुण’ शब्द युवा अर्थ का बोधक है और मध्याह्न काल में ही सूर्य तरुण-युवा अवस्था को प्राप्त हुआ माना जाता है, अतः मध्याह्न के सूर्य को ही तरुण-दिवाकर कह सकते हैं, परन्तु प्रस्तुत में यह अर्थ इष्ट नहीं है। राजकुमार गजसुकुमाल का वर्ण रक्त होने से दोपहर के सूर्य के साथ उसका अन्वय नहीं हो सकता। यही कारण है कि आचार्यवर अभयदेव सूरि ने तरुण-दिवाकर का अर्थ—उदीयमान—उदय होता हुआ सूर्य किया है। यह अर्थ उचित भी है, क्योंकि उदीयमानसूर्य का वर्ण लाल होता है, अतः राजकुमार गजसुकुमाल के रक्त वर्ण के साथ इसका सम्बन्ध ठीक बैठ जाता है। इसके अतिरिक्त तरुण शब्द रक्त अर्थ में भी प्रयुक्त होता है। उत्तराध्ययन सूत्र के ३४वें अध्ययन के तेजोलेख्या प्रकरण में लिखा है—

“हिङ्गुलधाउसंकासा, तरुणाङ्गुलसंनिभा।  
सुयतुङ्गपईवनिभा, तेठलेसा उ वण्णओ॥”

अर्थात् हिङ्गुल धातु, तरुण सूर्य, तोते की चोंच, और दीपशिखा के समान तेजोलेश्या का वर्ण होता है। प्रस्तुत सूत्र में तरुण शब्द रक्त अर्थ में प्रयुक्त हुआ है, अन्यथा तेजोलेश्या के वर्ण सम्बन्धी अर्थ की संगति नहीं हो सकती।

जयासुमन, रक्तबन्धु-जीवक, लाक्षारस, सरसपारिजातक और तरुण दिवाकर इनके समान जिसकी प्रभा हो, कान्ति हो, चमक हो, वर्ण हो, उसको 'जया-सुमन-रक्तबंधुजीवक-लाक्षारस-सरस-पारिजातक-तरुणदिवाकर समप्रभ' कहते हैं।

सर्वनयनकान्तं-सर्वस्य जनस्य नयनानां कान्तः कमनीयोऽभिलषणीयः सर्वनयनकान्त-स्तमिति। यहां सर्व शब्द सभी लोगो की, नयन शब्द आंखों को तथा कान्त शब्द प्यारा लगने वाला-सुख देने वाला इस अर्थ का परिचायक है। सभी मनुष्यों की आंखों को प्रिय लगने वाले को “सर्व-नयन-कान्त” कहा जाता है।

“गज-तालुय-समानं”-गज-तालुक-समानम्, गजस्यतालुः गजतालुः तत्समानम् कोमल-रक्तत्वाभ्यां तत्सदृशम्-अर्थात् गज हाथी का नाम है। तालु का अर्थ है-ऊपर के दांतों और कौवे के बीच का गड्ढा। गज के तालु को गजतालु कहते हैं। गज के तालु के समान जिसका तालु हो वह 'गज-तालु-समान' कहलाता है। वैसे सभी प्राणियों का तालु रक्त और कोमल होता है पर हाथी का तालु विशेष रूप से रक्त और कोमल माना गया है, सूत्रकार कहते हैं कि राजकुमार गजसुकुमाल का तालु हाथी के तालु के समान रक्त और कोमल था, इसीलिए गजसुकुमाल को गज-तालु, इस विशेषण से विशेषित किया गया है।

प्रस्तुत सूत्र में गजसुकुमाल के नाम-संस्कार का जो वर्णन किया गया है इससे यह सिद्ध होता है कि उस समय बालक का नामकरण उसमें व्यक्त होने वाले किसी गुण-विशेष को लक्ष्य में रख कर ही किया जाता था।

“अलं भोगसमर्थे”-अलं भोगसमर्थः। अल शब्द का अर्थ है-पूर्ण रूप से, प्रत्येक दृष्टि से। स्पर्श, रस, गन्ध आदि उपभोग्य पदार्थों का उपभोग करना, इस अर्थ का ग्रहण भोग शब्द से होता है। समर्थ शक्तिशाली को कहते हैं। तीनों को मिला कर अर्थ होगा-उपभोग्य पदार्थों के भोगने में जो पूर्णतया समर्थ है। उसे ही 'अलं भोगसमर्थ' कहते हैं।

राजकुमार गजसुकुमाल के युवक हो जाने पर उसके विवाह आदि के सम्बन्ध में क्या किया गया? अब सूत्रकार इस जिज्ञासा का समाधान करते हुए कहते हैं-

मूल-तत्थ णं बारवईए नयरीए सोमिले नामं माहणे परिवसइ, अड्ढे रिउब्बेय जाव सुपरिनिट्ठिए यावि होत्था। तस्स सोमिलमाहणस्स सोमसिरी नामं माहणी होत्था। सूमाल०। तस्स णं सोमिलस्स धूया सोमसिरीए माहणीए अत्तया सोमा नामं दारिया होत्था। सूमाला जाव सुरूवा। रूवेणं जाव लावण्णेणं उक्किट्ठा उक्किट्ठसरीरा

यावि होत्था। तए णं सा सोमा दारिया अन्नया कयाइ णहाया जाव विभूसिया बहूहिं खुज्जाहिं जाव परिक्खित्ता सयाओ गिहाओ पडिनिक्खमइ, पडिनिक्खमित्ता जेणेव रायमग्गे तेणेव उवागच्छइ, उवागच्छित्ता रायमग्गंसि कणगतिन्दूसएणं कीलमाणी २ चिट्ठइ।

छाया—तत्र द्वारवत्यां नगर्यां सोमिलो नाम माहनः ( ब्राह्मणः ) परिवसति। आद्यः, ऋग्वेदे यावत् सुपरिनिष्ठितश्चाप्यभवत्। तस्य सोमिलमाहनस्य सोमश्री नाम्नी माहनी अभवत् सुकुमारा। तस्य सोमिलस्य दुहिता सोमश्रियो माहन्याः आत्मजा सोमा नाम्नी दारिकाभवत्। सुकुमारा यावत् सुरूपा, रूपेण यावत् लावण्येन उत्कृष्टा, उत्कृष्ट-शरीरा चाप्यभवत्। ततः सा सोमा दारिका अन्यदा कदाचिद् स्नाता यावत् विभूषिता बहुभिः कुब्जिकाभिः यावत् परिक्षिप्ता स्वस्मात् गृहात् प्रतिनिष्क्रामति प्रतिनिष्क्रम्य यत्रैव राजमार्गस्तत्रैवोपागच्छति, उपागत्य कनकतिन्दूषकेण क्रीडमाना २ तिष्ठति।

पदार्थ—तत्त्व—उस, णं—वाक्य—सौन्दर्य के लिए प्रयुक्त किया गया है, बारवईए नयरीए—द्वारिका नगरी में, सोमिले—सोमिल, नामं—नाम का, माहणे—माहन ब्राह्मण, परिवसइ—रहता था, अइहे—वह बड़ा धनवान था, रिउव्वेय—ऋग्वेद, जाव—यावत् (अन्य वेदों में), सुपरिणिट्ठए—निष्णात, पारंगत, यावि होत्था—भी था, तस्स—उस, सोमिलमाहणस्स—सोमिल ब्राह्मण की, सोमसिरी—सोमश्री, नामं—नाम की, माहणी होत्था—ब्राह्मणी (धर्मपत्नी थी), सूमाल०—वह कोमल थी, तस्स—उस, सोमिलस्स—सोमिल की, धूया—पुत्री, सोमसिरीए माहणीए—सोमश्री नामक ब्राह्मणी की, अत्तया—आत्मजा—बेटी, सोमा नामं—सोमा नाम की, दारिया—लड़की, होत्था—थी, सूमाला—वह कोमल थी, जाव—यावत्, लावण्णेणं—लावण्य—सौन्दर्य से, उक्किट्ठा—उत्तम, उक्किट्ठ-सरीरा—इन्द्रियों की निर्दोषता के कारण, शारीरिक अवयवों की उचित स्थिति के कारण प्रशस्त शरीर वाली, यावि होत्था—भी थी। तए—तदनन्तर, अन्नया कयाइ—किसी अन्य समय, सा—वह, सोमा दारिया—बालिका सोमा, णहाया—स्नान से निवृत्त हो, विभूसिया—भूषणों से विभूषित होकर, बहूहिं—बहुत सी, खुज्जाहिं—कुब्जाओं—बौनी दासियों, जाव—यावत्, अन्य अनेकविध दासियों द्वारा, परिक्खित्ता—घिरी हुई, सयाओ—अपने, गिहाओ—घर से, पडिनिक्खमइ—निकलती है, पडिनिक्खमित्ता—और निकल कर, जेणेव—जहां पर, रायमग्गे—राजमार्ग (शाही सड़क) था, तेणेव—वहां पर, उवागच्छइ—आती है, उवागच्छित्ता—और वहां आकर, रायमग्गंसि—राज-पथ में, कणगतिन्दूसएणं—सोने की गेंद से, कीलमाणी २ चिट्ठइ—खेलने लगी।

मूलार्थ—उस द्वारिका नगरी में सोमिल नाम का एक ब्राह्मण रहता था। वह ऋद्धि-सम्पन्न, ऋग्वेद, यजुर्वेद आदि वेदों के ज्ञान में पूर्णतया निष्णात अर्थात् पारंगत था। उस सोमिल ब्राह्मण की धर्मपत्नी का नाम सोमश्री था। सोमश्री अंगोपांग के सौंदर्य तथा स्वभाव की दृष्टि से बड़ी कोमल थी।

सोमिल ब्राह्मण की पुत्री तथा सोमश्री ब्राह्मणी की बेटी का नाम सोमा था। सोमा बालिका बड़ी कोमल तथा रूपवती थी। रूप, आकार तथा लावण्य-सौन्दर्य की दृष्टि से उसमें कोई दोष नहीं था, अतएव वह उत्तम तथा उत्तम शरीर वाली थी।

एक समय की बात है। सोमा बालिका ने स्नान किया, आभूषणों से अपने शरीर को आभूषित किया। कुब्जा-बौनी आदि अनेकविध दासियाँ अपने साथ लीं। इस प्रकार पूरी सज-धज के साथ वह घर से निकली और राज-पथ पर आ गई। राज-पथ पर पहुँचकर वह अपनी दासियों के साथ सोने की गेन्द के साथ खेलने लगी।

व्याख्या—इस सूत्र में सूत्रकार ने द्वारिका-नगरी के एक प्रसिद्ध ब्राह्मण सोमिल, उसकी धर्मपत्नी सोमश्री तथा उसकी परम सुन्दरी सोमा नामक लड़की का संक्षेप से वर्णन किया है। सोमिल ब्राह्मण का परिचय कराते हुए सूत्रकार ने उसे वैभव-सम्पन्न और महान विद्वान् सूचित किया है। जन साधारण में यह कहा जाता है कि सरस्वती और लक्ष्मी-विद्या और सम्पत्ति का आपस में कोई सान्निध्य नहीं होता। दोनों एक-दूसरे से दूर रहती हैं। जहाँ विद्या भगवती हो वहाँ लक्ष्मी नहीं रहती और जहाँ लक्ष्मी की छाया हो वहाँ विद्या देवी निवास नहीं करती। इस तरह लक्ष्मी और विद्या दोनों कभी एक आसन पर विराजमान नहीं हो पातीं। लौकिक-व्यवहार भी इस सत्य का गवाह है। विद्वानों से प्रायः लक्ष्मी रूठी ही रहती है और धनवान लोग प्रायः विद्या से वञ्चित देखे जाते हैं। यह सब कुछ होने पर भी द्वारिका नगरी का सोमिल ब्राह्मण इस लौकिक मान्यता से बहुत ऊपर उठा हुआ था। वह वैभव-सपन्न था और साथ में बहुत ऊँचा विद्वान् भी था। यहाँ लक्ष्मी और सरस्वती का मधुर संगम दिखाई दे रहा था। यही सोमिल की अपनी एक विशेषता थी।

सूत्र में पढ़े गए 'अड्ढे' तथा 'रिउब्बेय जाव सुपरिनिट्ठए' ये पद सोमिल ब्राह्मण को वैभवशाली तथा विद्वान् अभिव्यक्त कर रहे हैं। आढ्य का अर्थ है—समृद्ध व्यक्ति। सोमिल ब्राह्मण के घर में सेवा के लिए दास-दासियाँ थीं। चल-अचल दोनों प्रकार की सम्पत्ति का अक्षय भण्डार था, द्वारिका नगरी के जन-गण-मान्य धनी-पुरुषों में उसका प्रतिष्ठित स्थान था, इसीलिए सूत्रकार ने उसे आढ्य कहा है। सोमिल लक्ष्मीपति होने के साथ-साथ धर्मशास्त्रों का भी पण्डित था। वेदों का उसे विशेष बोध था। वैदिक परम्परा में ऋग्वेद, यजुर्वेद, सामवेद और अथर्ववेद ये चार वेद तथा व्याकरण आदि छह अंग माने जाते हैं। सोमिल ब्राह्मण इन सभी का पूर्ण ज्ञान रखता था। "रिउब्बेय" के आगे पढ़ा गया जाव-यावत् पद ऋग्वेद, के अतिरिक्त अन्य वेदों तथा व्याकरण शिक्षा, ज्योतिष, छन्द, निरुक्त और कल्प नामक वेद के छह अंगों का बोधक है।

सोमिल ब्राह्मण की तरह उसकी धर्म-पत्नी सोमश्री ब्राह्मणी का भी बड़ा सम्मानित जीवन था, वह व्यवहारज्ञा थी, द्रव्य, क्षेत्र, काल और भाव को वह खूब समझती थी। विशिष्ट गुण-सम्पदा के कारण ही सूत्रकार ने सूमाल० के आगे दिए बिन्दु से अन्य सूत्रों में दिए गए नारी-जीवन-सम्बन्धी पाठ को संसूचित किया है, इसका अर्थ यह है कि सोमश्री की गुण-सम्पदा महान थी। उसका जीवन नारी-योग्य सभी सद्गुणों का भण्डार था।

सोमश्री की पुत्री का नाम सोमा था। सूत्रकार ने सोमा का वर्णन करते हुए उसे सोमिल ब्राह्मण की दुहिता—पुत्री और सोमश्री की आत्मजा कहा है। प्रश्न हो सकता है कि अकेले दुहिता शब्द से ही काम चल सकता था तो फिर सूत्रकार ने आत्मजा शब्द का प्रयोग किस कारण किया है? उत्तर में निवेदन है कि आत्मजा शब्द के पीछे एक रहस्य विद्यमान है। आत्मजा का अर्थ

है अपने पेट से उत्पन्न होने वाली। यह शब्द देकर सूत्रकार यह प्रकट करना चाहते हैं कि सोमा बालिका सोमश्री की अपने पेट से पैदा की हुई सन्तति थी उसे गोद नहीं लिया हुआ था। ‘सूमाला जाव सुख्वा’ तथा रूवेणं जाव लावण्येणं” इन वाक्यों में पठित जाव—यावत् पदों द्वारा सूत्रकार अन्य सूत्रों में दिए गए लड़कियों का वर्णन करने वाले पाठों की ओर संकेत कर रहे हैं। सूत्रकार कहना चाहते हैं कि सोमा बालिका के सम्बन्ध में यदि विशेष जानकारी प्राप्त करनी इष्ट हो तो अन्य सूत्रों में दिए गए वर्णन पाठकों को देख लेने चाहिए।

सोमा का परिचय कराते हुए सूत्रकार ने रूप और लावण्य से उसे उत्तम बताया है। रूप और लावण्य दोनों में क्या अन्तर है? यह प्रश्न होना स्वाभाविक है। कोषकार इस प्रश्न का समाधान करते हुए कहते हैं कि रूप शब्द—वर्ण आकृति शरीर के आकार आदि का बोधक है और लावण्य शब्द से शरीर-सौन्दर्य की विशेष शारीरिक कान्ति का ग्रहण होता है।

सोमा के सम्बन्ध में ‘उक्किट्ठा’ तथा ‘उक्किट्ठसरीरा’ ये दो विशेषण भी दिए हैं। इनमें जो अन्तर है उन्हें भी समझ लेना चाहिए। उत्कृष्ट शब्द श्रेष्ठ उत्तम शब्द का संसूचक है। जिस लड़की के शरीर में श्रोत्र चक्षु आदि पांचों इन्द्रियां सर्वथा निर्दोष हों तथा जिसमें अवयवों की औचित्य पूर्ण आकर्षक स्थिति हो उसे ‘उत्कृष्ट-शरीरा’ कहते हैं।

‘णहाया जाव विभूसिया’ तथा ‘खुज्जाहिं जाव परिकिञ्चत्ता’ इन वाक्यों में पठित जाव पद अन्य स्थानों पर पढ़े गए मध्यगत पाठों का परिचायक है।

‘रायमग्गसि कणगतिन्दूसएणं कीलमाणी’ का अर्थ है राजमार्ग में सोने की गेन्द से खेलती हुई। यहां राजमार्ग से उसके समीपवर्ती किसी उद्यान या क्रीडास्थान का ग्रहण समझना चाहिए। आजकल भी राजमार्ग के एक ओर किसी विशिष्ट स्थान पर नागरिक लोगों के लिए क्रीडा-उद्यान बने हुए देखे जाते हैं। सोमा बालिका भी अपनी सहेलियों तथा दासियों को साथ लेकर राजमार्ग के समीपवर्ती किसी विशिष्ट स्थान में सोने की गेन्द से खेल रही थी। राजमार्ग शब्द से ‘‘लोगों के आने-जाने का पथ’’ यह अर्थ नहीं समझना चाहिए, क्योंकि जहां लोगों का गमनागमन हो ऐसे स्थान पर खेलना तो वैसे भी अव्यावहारिक है तथा नियम-विरुद्ध है।

सोमा राजमार्ग में खेल रही थी, इस वर्णन से यह स्पष्ट रूप में सिद्ध हो जाता है कि उस समय बालकों की भांति बालिकाओं में भी राजमार्ग में खेलने की प्रथा थी। लड़कियों के खुले स्थानों पर खेलने को अनादर की दृष्टि से नहीं देखा जाता था। इसके अतिरिक्त इस वर्णन से लड़कियां अपने ढंग से शारीरिक-व्यायाम किया करती थीं, यह भी प्रमाणित हो जाता है।

सोमा बालिका अपनी दासियों के साथ राजमार्ग में क्रीडा कर रही थी, इसके अनन्तर क्या हुआ अब सूत्रकार इसका वर्णन करते हुए कहते हैं—

मूल—तेणं कालेणं तेणं समएणं अरहा अरिद्धनेमि समोसढे। परिसा निग्गया।

छाया—तस्मिन् काले, तस्मिन् समये अर्हन् अरिष्टनेमिः समवसुतः। परिषत् निर्गता।

पदार्थ—तेणं—उस, कालेणं—काल, तेणं समएणं—उस समय, अरहा—अरिहन्त, अरिद्धनेमी—अरिष्टनेमि भगवान्, समोसढे—पधारे, परिसा—परिषद्—जनता, निग्गया—दर्शनार्थ नगरी से बाहर आई।



**मूलार्थ**—उस काल तथा उस समय अरिहन्त अरिष्टनेमि भगवान् पधारे। उनका दर्शन करने के लिए जनता अपनी नगरी से निकली।

**व्याख्या**—जैन जगत ने तीर्थंकर २४ माने हैं। इनमें सबसे पहले भगवान् "आदिनाथ" हैं और अन्तिम तीर्थंकर भगवान् महावीर हैं। मध्य के तीर्थंकरों में २२वें तीर्थंकर भगवान् अरिष्टनेमि हैं। भगवान् अरिष्टनेमि महाराज समुद्रविजय के पुत्र थे और मातेश्वरी शिवा देवी के अंगज थे। त्रिखण्डाधिपति महाराज श्रीकृष्ण के ये छोटे भाई थे। राजकुमारी राजमती से विवाहित होने के लिए जब ये बारात लेकर अपने ससुराल पहुंचे तो इन्होंने बारातियों के भोजनार्थ पिञ्जरों तथा बादों में बद पशु-पक्षियों को देखा। पशु-पक्षियों की आकुलता एवं व्याकुलता को देखकर ये सिहर उठे, इनका हृदय दया से भर आया। अपनी शादी से अनेक जीवों की बरबादी इनको अच्छी नहीं लगी। इन्होंने तत्काल सब पशु-पक्षियों को मुक्त कर दिया और स्वयं संयम-साधना के महापथ पर चल दिए—साधु बन गए। संयम की कठोर साधना द्वारा उन्होंने अरिहन्त पद प्राप्त किया। चतुर्विध संघ की स्थापना की। तीर्थंकर अरिहन्त भगवान् अरिष्टनेमि एक बार द्वारिका नगरी में पधारे। नगरी वालों को जब इनके पधारने का शुभ समाचार मिला तो वे अपने आराध्य भगवान् का दर्शन तथा मंगलमय उपदेश सुनने के लिए अपने-अपने घरों से निकल पड़े।

“तेणं कालेणं तेणं समएणं” इन पदों में काल और समय, शब्दों का प्रयोग किया गया है, दोनों शब्द समानार्थक हैं, परन्तु प्रश्न उठता है फिर इन दोनों का एक साथ प्रयोग क्यों किया गया है? टीकाकार ने इसका समाधान करते हुए लिखा है कि काल शब्द अवसर्पिणी काल के चौथे आरे का बोधक है तथा समय शब्द से चौथे आरे के उस भाग का ग्रहण करना है जिस समय यह बात कही जा रही है।

**अथ कालसमयोः को विशेषः? उच्यते, सामान्यो वर्तमानावसर्पिणी चतुर्थारक-लक्षणः कालविशिष्टः पुनस्तदेकदेशभूतः समयः।**

“अरहा” शब्द का अर्थ है—अरिहन्त। काम, क्रोध, मान, माया आदि आन्तरिक शत्रुओं का नाश करने वाले को अरिहन्त कहते हैं। अरिहन्त आन्तरिक शत्रुओं का नाश करने के कारण ही वीतराग कहलाते हैं, सर्वज्ञ सर्वदर्शी होते हैं, सर्वथा निर्विकार और प्रकाश-स्तम्भ होते हैं।

भगवान् अरिष्टनेमि के द्वारिका नगरी में पधार जाने के अनन्तर क्या हुआ? अब सूत्रकार इसका वर्णन करते हुए कहते हैं—

**मूल**—तए णं से कण्हे वासुदेवे इमीसे कहाए लद्धदठे समाणे ण्हाए जाव विभूसिए गयसुकुमालेणं कुमारेणं सद्धि हत्थि-खंध-वरगए सकोरंटमत्तलदामेणं धरिज्जमाणेणं सेयवरचामराहिं उद्धुव्वमाणीहिं बारवईए नयरीए मज्झिमज्झेणं अरहओ अरिदठनेमिस्स पायवंदए णिग्गच्छमाणे सोमं दारियं पासइ, पासित्ता सोमाए दारियाए रूवेण य जोव्वणेण य लावणणेण य जाव विभिए। तए णं कोडुंबियपुरिसे सहावेइ, सहावित्ता एवं वयासी—गच्छह णं तुब्भे देवाणुप्पिया! सोमिलं माहणं जायित्ता सोमं दारियं गेणहह, गेणित्ता कन्तेउरंसि पक्खिवह। तएणं एसा गयसुकुमालस्स कुमारस्स

भारिया भविस्सइ, तए णं कोडुंबिया जाव पक्खिवन्ति।

छाया-ततः सः कृष्णो वासुदेवः अस्याः कथायाः लब्धार्थः सन् स्नातो यावद् विभूषितः गजसुकुमालेन कुमारेण सार्धं हस्तिस्कन्धवरगतः, सकोरण्ट-मल्ल-दाम्ना छत्रेण ध्रियमाणेन, श्वेत-चर-चामरैरुद्भूयमानैः, द्वारवत्याः नगर्याः मध्यमध्येन अर्हतोऽरिष्टनेमेः पादवन्दनाय निर्गतः सन् सोमां दारिकां पश्यति, दृष्ट्वा सोमायाः दारिकायाः रूपेण च, यौवनेन च, लावण्येन च यावद् विस्मितः। ततः कृष्णः कौटुम्बिकपुरुषान् शब्दयति, शब्दयित्वा एवम-वादीत्-

गच्छत यूयं देवानुप्रियाः! सोमिलं ब्राह्मणं याचित्वा सोमां दारिकां गृह्णीत, गृहीत्वा कन्यान्तःपुरे प्रक्षिपत। ततः एषा गजसुकुमालस्य कुमारस्य भार्या भविष्यति। ततः कौटुम्बिकाः यावत् प्रक्षिपन्ति।

पदार्थ-तए-उसके अनन्तर, णं-वाक्य सौन्दर्य के लिए प्रयुक्त किया जाता है, से-वह, कण्हे-वासुदेवे-कृष्ण वासुदेव, इमीसे-इस, कहाए-कथा-वृत्तान्त को, लब्धट्ठे समाने-जानकर, पहाए-स्नान किए हुए, जाव-यावत्, विभूसिए-श्रृंगारित हुए, गयसुकुमालेणं-गज सुकुमाल, कुमारेणं-कुमार के, सद्धि-साथ, हत्थि-खंघ-चर-गए-हाथी के कन्धे पर बैठकर, सकोण्टमल्ल-दामेणं-कोरण्ट वृक्ष की माला से युक्त, छत्तेणं धरिज्जमाणेणं-छत्र को धारण करते हुए, सेयवरचामराहिं-सफेद चंवरों को, उद्भुव्वमाणीहिं-झुलाते हुए बारवईए नयरीए-द्वारिका नगरी के, मज्झमज्झेणं-बीचों-बीच, अरहओ-अरिहन्त, अरिट्ठनेमिस्स-अरिष्टनेमि के, पायवंदए-चरण वन्दन के लिए, णिगच्छमाणे-निकलते हुए, सोमं दारियं-सोमा बालिका को, पासइ-देखते हैं, पासित्ता-और देखने के अनन्तर, सोमाए दारियाए-सोमा बालिका के, रूपेण-रूप-आकृति से, य-और, जोव्वणेण-यौवन से, य-और, लावण्णेण-लावण्य-शरीर की कान्ति से, य-और, जाव-यावत्-अन्य अंग-प्रत्यग देखने से, विम्हिए-विस्मय को प्राप्त हुए, तए णं-तदनन्तर, कण्हे-कृष्ण महाराज, कोडुंबियपुरिसे-दास पुरुषों को, सहावेइ-बुलाते हैं, सहावित्ता-और बुलाकर, एवं वयासी-इस प्रकार कहने लगे, देवाणुप्पिया! हे भद्र-पुरुषो ! तुब्भे-तुम लोग, गच्छह-जाओ, सोमिलं-सोमिल, माहणं-ब्राह्मण से, जायित्ता-याचना करके, सोमं दारियं-सोमा बालिका को, गेण्हह-ग्रहण करो, गेण्हित्ता-ग्रहण कर, उसे, कन्तंतेउरंसि-कन्याओं के अन्तःपुर में, पक्खिवह-ले जाकर रखो, तए-तदनन्तर, एसा-यह बालिका, गयसुकुमालस्स कुमारस्स-गजसुकुमाल कुमार की, भारिया-धर्मपत्नी, भविस्सइ-होगी, तए-तदनन्तर, कोडुंबिया-दास पुरुष, जाव-यावत्-सोमिल ब्राह्मण से सोमा बालिका की याचना करके उसे कन्याओं के अन्तःपुर में, पक्खिवन्ति-स्थापित कर देते हैं।

मूलार्थ-उसके अनन्तर कृष्ण वासुदेव इस वृत्तान्त को जानकर स्नान करते हैं, वस्त्राभूषणादि से अपने को अलंकृत करके राजकुमार गजसुकुमाल को अपने साथ लेकर हाथी के कन्धे पर बैठ जाते हैं। उन्होंने कोरण्ट वृक्ष के फूलों से युक्त छत्र धारण कर रखा था। श्वेत चंवर झुलाए जा रहे थे। इस प्रकार महाराज कृष्ण द्वारिका नगरी के बीचों-बीच होते हुए अरिहन्त अरिष्टनेमि भगवान के दर्शनों को चल देते हैं।

महाराज श्रीकृष्ण जब राजमार्ग पर पहुंचे तो उन्होंने वहां सोने की गेंद से खेलती हुई सोमा बालिका को देखा। सोमा बालिका के रूप यौवन तथा लावण्य को देखकर वे आश्चर्य-चकित रह गए। तत्काल उन्होंने अपने कर्मचारियों को बुलाकर कहा—

भद्रपुरुषो ! आप सोमिल ब्राह्मण के पास जाओ, जाकर उससे सोमा बालिका के लिए याचना करो, यदि सोमिल माहन मान जाए तो उसे कन्याओं के अन्तःपुर में पहुंचा दो। समय पर इस बालिका का राजकुमार गजसुकुमाल से विवाह कर दिया जाएगा।

महाराज श्री कृष्ण की इस आज्ञा को सुनते ही राज्य-कर्मचारी सोमिल ब्राह्मण के पास जाते हैं, गजसुकुमाल से विवाहित करने के लिए सोमा बालिका की याचना करते हैं तथा सोमिल ब्राह्मण से स्वीकृति मिलने पर सोमा बालिका को कन्याओं के अन्तःपुर में पहुंचा देते हैं।

व्याख्या—इस सूत्र में बताया गया है कि द्वारिकाधीश महाराज श्री कृष्ण को जब अहिंसा, सयम तथा तप की पवित्र त्रिवेणी शासनेश भगवान् अरिष्टनेमि जी महाराज के द्वारिका में पधारने का शुभ समाचार मिला तो उनका अंतःकरण प्रसन्नता से नाच उठा, वे आनन्द-विभोर हो गए, भगवान् के दर्शन की लालसा के कारण उन्होंने प्रस्थान की तैयारी प्रारम्भ कर दी। सर्व प्रथम वे स्नान करते हैं, स्नानादि से निवृत्त हो उन्होंने अपने व्यक्तित्व के अनुरूप वस्त्र तथा आभूषणों द्वारा अपने को श्रृंगारित किया। यह सब कुछ करने के अनन्तर उन्होंने अपने छोटे भाई गजसुकुमाल को साथ लिया। वे हाथी पर बैठ गए। दर्शन-यात्रा आरम्भ हो गई। द्वारिका के मध्य में से होते हुए ये जब राजपथ पर आए तो उन्होंने दूर से राजपथ के समीपवर्ती एक क्रीड़ा-स्थान में लडकियों को खेलते हुए देखा। जब निकट आए तो पता चला कि लडकियों का नेतृत्व सोमिल ब्राह्मण की पुत्री सोमा बालिका कर रही है। सोमा अपने युग की एक होनहार लडकी थी, उसके आकृति, रूप, वर्ण, यौवन तथा शारीरिक सौन्दर्य ने महाराज श्री कृष्ण का मन जीत लिया। कृष्ण महाराज को ऐसा लगा मानो विधाता ने उस बालिका को ही सारी सुन्दरता दे दी है। अन्त में उन्होंने निर्णय किया कि इस बालिका का गजसुकुमाल के साथ यदि सम्बन्ध हो जाए तो सोने में सुहागे जैसी बात होगी। अपने विचार को मूर्त रूप देने के लिए उन्होंने अपने सेवकों को बुलाकर कहा—“भद्रपुरुषो । सोमिल ब्राह्मण के पास जाकर कहो कि कृष्ण वासुदेव गजसुकुमाल के लिए सोमा बालिका को चाहते हैं।” कृष्ण महाराज ने अपनी बात को चालू रखते हुए फिर कहा—‘यदि सोमिल ब्राह्मण इस बात से सहमत हो और सहर्ष इस बात को स्वीकार करे तो सोमा बालिका को राजमहल में जहां कन्याओं का निवास-स्थान है, वहां पहुंचा दो। महाराज कृष्ण यह आदेश देकर इधर भगवान् अरिष्टनेमि के चरणों में उपस्थित होने के लिए चल दिए। उधर सेवक-पुरुषों ने अपने स्वामी की आज्ञा के अनुसार सोमिल ब्राह्मण के पास जाकर गजसुकुमाल के लिए सोमा बालिका की याचना की और उसे राजमहलों में पहुंचा दिया।

प्रस्तुत सूत्र के कथा-संदर्भ से अनेकों बातें जानने को मिली हैं, उन पर प्रकाश डालना भी आवश्यक है। भगवान् अरिष्टनेमि के द्वारिका में पधारने पर कृष्ण महाराज का स्वयं पूरी सज-धज के साथ उनके चरणों में उपस्थित होना इस बात को प्रकट करता है कि भगवान् अरिष्टनेमि

अपने लोक के माने हुए महापुरुष थे। राजा-प्रजा सभी उनके चरणों के उपासक थे। उनका व्यक्तित्व किसी एक वर्ग या समाज तक सीमित न था, प्रत्युत आकाश की भाँति असीम था, सभी जातियों तथा कुलों के हृदयों के वे आराध्य देवता थे।

कृष्ण महाराज स्वयं जहाँ राजनीति के अग्रदूत थे, वहाँ वे धर्म-नीति के भी पुण्य-सरोवर थे। साधु-सन्तों का मान करना, उनके उपदेशादि का श्रवण करना, उनकी सेवा-भक्ति करना आदि सब गुण उनमें उपस्थित थे। राजा का धार्मिक होना, प्रजा के सौभाग्य का सबसे बड़ा प्रतीक माना गया है, आध्यात्मिकता के प्रकाश से विहीन भूप अधकार में ही भटकता रहता है। उसकी प्रजा भी अन्धेरे में ही रहती है। द्वारिका नगरी के लोगों का यह सौभाग्य था कि उन्हें कृष्ण महाराज जैसा आध्यात्मिक शासक प्राप्त हुआ था। कृष्ण महाराज की आध्यात्मिकता भगवान् अरिष्टनेमि के चरणों में उपस्थित होकर उनके धर्मोपदेश सुनने की लालसा से स्वतः स्पष्ट हो जाती है।

सूत्रकार कहते हैं कि कृष्ण महाराज ने द्वारिका नगरी से बाहर निकल कर जब राजमार्ग पर खेल रही सुन्दरी सोमा को देखा, तो वे सौन्दर्य के उत्कर्ष को देखकर विस्मित रह गए और उन्होंने उसका गजसुकुमाल के साथ विवाह कर देने का निश्चय किया। इस कथन से कृष्ण महाराज की महानता तथा सच्चरित्रता का बोध होता है। यदि वे कामुक वासनाप्रिय या चरित्रहीन होते तो सोमा के रूप, यौवन तथा लावण्य पर मोहित होकर अपने लिए उसकी याचना करते, उसे अपनी रानी बनाते, पर उन्होंने ऐसा न करके गजसुकुमाल के साथ उसे विवाहित करने का पवित्र संकल्प किया। उनके चरित्र की महानता का यह एक ज्वलन्त उदाहरण है।

सूत्रकार कहते हैं कि कृष्ण महाराज ने सोमा बालिका को गजसुकुमाल के अनुरूप समझ कर उसके पिता से गजसुकुमाल के लिए उसकी याचना की। इसकी याचना से यह सिद्ध होता है कि उस समय के शासक लोग अपनी प्रजा के साथ किसी प्रकार का बलात्कार नहीं किया करते थे, अपने लिए प्रजा की कोई वस्तु यदि उन्हें अपेक्षित होती थी तो वे उस वस्तु को उसके स्वामी से सप्रेम माँगा करते थे, इस पर यदि स्वामी की अनुमति होती थी तभी उसे स्वीकार किया करते थे अन्यथा नहीं। यही कारण है कि सोमिल ब्राह्मण की ओर से सहर्ष स्वीकृति मिलने के अनन्तर ही उसकी पुत्री सोमा बालिका को राजमहल में पहुँचा दिया गया।

प्रस्तुत सूत्र में लिखा है कि कृष्ण महाराज ने सहर्ष सोमा को अपने छोटे भाई गजसुकुमाल से विवाहित करने की इच्छा से उसके लिए सोमिल ब्राह्मण से याचना की और सोमिल ने भी शीघ्र अपनी प्रिय पुत्री सोमा को गजसुकुमाल से विवाह करने की स्वीकृति देकर उसे अपना दामाद बनाना अंगीकार किया है। इस तरह क्षत्रिय और ब्राह्मण उन दोनों परिवारों में आपसी सम्बन्ध स्थापित हुए। इस कथानक से यह स्पष्ट हो जाता है कि उस समय ब्राह्मण और क्षत्रिय इन दोनों जातियों में परस्पर विवाह होना निषिद्ध नहीं था। क्षत्रियों का ब्राह्मणों और ब्राह्मणों का क्षत्रियों से वैवाहिक सम्बन्ध चलता था, अन्यथा सोमिल अपनी कन्या को कृष्ण वासुदेव के कहने पर भी उनके लघु भ्राता गजसुकुमाल को देने के लिए कभी सहमत नहीं होता।

“इमीसे कहाए लद्धट्टे समाणे” इस वाक्य का अर्थ है—इस कथा का अर्थ प्राप्त किए हुए। भाव यह है कि भगवान्—अरिष्टनेमि द्वारिका नगरी में विराजमान हो गए हैं, यह वृत्तान्त वासुदेव कृष्ण महाराज को ज्ञात हो गया था।

“कोडुंबियपुरिसे—कौटुम्बिक पुरुष। इस शब्द के अनेकों अर्थ उपलब्ध होते हैं। वे अर्थ इस प्रकार हैं—कौटुम्बिक मनुष्य, हजूरी सेवक, राजसेवक, कुटुम्ब का स्वामी, परिवार का स्वामी, परिवार का मुखिया, ग्राम प्रधान, गांव का मुखिया, कुटुम्ब में उत्पन्न, कुटुम्ब से सम्बन्ध रखने वाला, पिता, घर का बड़ा या बूढ़ा। प्रस्तुत प्रकरण में कौटुम्बिक पुरुष के—“राजसेवक या कुटुम्ब का स्वामी या कुटुम्ब से सम्बन्ध रखने वाला” ये सभी अर्थ संगत हैं।

“कन्तिउरंसि” इस पद में कन्या और अन्तःपुर ये दो शब्द हैं, कन्या—कुमारी अविवाहिता लड़की का नाम है। अन्तःपुर राजप्रासाद अर्थात् जनान खाने को कहते हैं। दोनों शब्दों के मिलने पर अर्थ होगा—वह राजमहल जिसमें अविवाहिता लड़कियां रहती हैं। प्रस्तुत सूत्र में—“कन्तिउरंसि” शब्द के प्रयोग से यह प्रतीत होता है कि उस समय गजसुकुमाल के विवाहार्थ अनेक कुमारियां एकत्रित की गई थीं।

“ण्हाए जाव विभूसिए” “लावण्णेण जाव विहिए” तथा “कोडुंबिय जाव पक्खिवति” यहां पठित जाव पदों द्वारा अन्य स्थानों पर पढ़े गए मध्यगत पाठों का ग्रहण किया जाता है।

वासुदेव कृष्ण अपने कौटुम्बिक पुरुषों को आदेश देने के अनन्तर जब आगे चल दिए तब आगे क्या हुआ? अब—सूत्रकार इसका वर्णन करते हुए कहते हैं—

मूल—तए णं से कण्हे वासुदेवे बारवईए नयरीए मज्झं—मज्झेणं णिगच्छइ, णिगच्छित्ता जेणेव सहसंबवणे उज्जाणे जाव पज्जुवासइ। तए णं अरहा अरिट्ठनेमी कण्हस्स वासुदेवस्स गयसुकुमालस्स कुमारस्स तीसे य धम्मकहाए, कण्हे पडिगए। तए णं से गयसुकुमाले अरहओ अरिट्ठनेमिस्स अंतियं धम्मं सोच्चा, जं नवरं, अम्मापियरं आपुच्छामि जहा मेहो महेलियावज्जं जाव वडिढयकुले। तए णं से कण्हे वासुदेवे इमीसे कहाए लद्धट्टे समाणे जेणेव गयसुकुमाले तेणेव उवागच्छइ, उवागच्छित्ता गयसुकुमालं आलिङ्गइ, उच्छंगे निवेसइ निवेसित्ता एवं वयासी—

तुमं ममं सहोदरे कणीयसे भाया, तं मा णं तुमं देवाणुप्पिया! इयाणिं अरहओ मुंडे जाव पक्खयाहि, अहण्णं बारवईए नयरीए महया महया रायाभिसेएणं अभिसिंचिस्सामि। तए णं से गयसुकुमाले कण्हेणं वासुदेवेणं एवं वुत्ते समाणे तुसिणीए संचिदट्ठइ। तए णं से गयसुकुमाले कण्हं वासुदेवं अम्मापियरो य दोच्चंपि तच्चंपि एवं वयासी—

एवं खलु देवाणुप्पिया! माणुस्सया कामा खेलासवा जाव विप्पजहियव्वा भविस्संति, तं इच्छामि णं देवाणुप्पिया! तुब्भेहिं अब्भणुण्णाए अरहओ अरिट्ठनेमिस्स अंतिए जाव पक्खइत्तए। तए णं तं गयसुकुमालं कण्हे वासुदेवे अम्मापियरो य जाहे

नो संचाएति बहुयाहिं अणुलोमाहिं जाव आघवित्तए ताहे अकामा चेव एवं वयासी-

तं इच्छामो णं ते जाया! एगदिवसमवि रज्जसिरिं पासित्तए। निक्खमणं जहा महाबलस्स जाव तमाणाए तहा संजमित्तए, से गयसुकुमाले अणगारे जाए इरियासमिए जाव गुत्तबंभयारी।

छाया-ततः सः कृष्णो वासुदेवः द्वारवत्याः नगर्याः मध्यमध्येन निर्गच्छति, निर्गत्य यत्रैव सहस्राग्रवनमुद्यानं यावत्पर्युपास्ते। ततोऽहं अरिष्टनेमिः कृष्णस्य वासुदेवस्य गजसुकुमालस्य कुमारस्य तस्याश्च धर्मकथा, कृष्णः प्रतिगतः। ततः सो गजसुकुमालः अर्हतोऽरिष्टनेमेरन्तिके धर्मं श्रुत्वा यन्वरमम्बापितरमापृच्छामि। यथा मेघः। महिलावर्ज्यं यावत् वर्धितकुलम्, ततः स कृष्णो वासुदेवः अस्याः कथायाः लब्धार्थः सन् यत्रैव गजसुकुमालस्तत्रैवोपागच्छति, उपागत्य गजसुकुमालमालिंगति, आलिंग्य उत्संगे निवेशयति, निवेश्य एवमवदत्-

त्वं मम सहोदरः कनीयान् भ्राता। तत् मा त्वं देवानुप्रिय! इदानीमर्हतः मुण्डो यावत् प्रव्रजत। अहं द्वारवत्याः नगर्याः महता महता राज्याभिषेकेण अभिषेक्ष्यामि। ततः सो गजसुकुमालः कृष्णेन वासुदेवेन एवमुक्तः सन् तूष्णीकः संतिष्ठते। ततः सो गजसुकुमालः कृष्णं वासुदेवम्, अम्बापितरौ च द्वितीयमपि, तृतीयमपि एवमवदत्-

एवं खलु देवानुप्रियाः! मानुष्यकाः कामाः खेलाश्रवाः, यावत् विप्रहातव्याः भविष्यन्ति। तस्मात् इच्छामि देवानुप्रियाः! युष्मद्भिरभ्यनुज्ञातः, अर्हतोऽरिष्टनेमेरन्तिके यावत् प्रव्रजितुम्।

ततस्तं गजसुकुमालं कृष्णो वासुदेवः, अम्बापितरौ च यदा न शक्नुवन्ति बहुभिरनुलौमैः, यावद् आख्यातुम्, तदा अकामाश्चैव एवमवदन्-तद् इच्छामः ते जात! एक दिवसमपि राज्यश्रियं द्रष्टुम्। निष्क्रमणं यथा महाबलस्य, यावत् तदाज्ञया तथा संयमितः सो गजसुकुमालोऽनगरः जातः ईर्यासमितः यावद् गुप्तब्रह्मचारी।

पदार्थ-तए णं-तदनन्तर, से-वे, कण्हे-वासुदेवे-कृष्ण वासुदेव, बारवईए नयरीए-द्वारिका नगरी के, पज्जुमज्जेण-बीचों-बीच, णिग्गच्छइ-निकलते हैं, णिग्गच्छित्ता-निकलकर, जेणेव-जहां पर, सहसंबवणे-सहस्राग्रवन नाम का, उज्जाणे-उद्यान था, वहा जाकर, जाव-यावत्, पज्जुवासइ-भगवान की पर्युपासना एवं सेवा-भक्ति करने लगे, तए-तत्पश्चात्, णं-वाक्य सौन्दर्यार्थ, अरहा-अरिहन्त, अरिट्ठनेमी-अरिष्टनेमि ने, कण्हस्स-वासुदेवस्स-कृष्ण वासुदेव को, गयसुकुमालस्स कुमारस्स-गजसुकुमाल कुमार को, तीसे य०-और आई हुई अन्य जनता को, धम्मकहा-धर्मकथा सुनाई, कण्हे-श्रीकृष्ण, तदनन्तर, पडिगए-चले गए, तए-तदनन्तर, से-वह, गयसुकुमाले-गजसुकुमाल कुमार, अरहओ अरिट्ठनेमिस्स-अरिहन्त अरिष्टनेमि के, अंतियं-पास, धम्मं-धर्मोपदेश, सोच्या-सुनकर, जं-जो, नवरं-विशेष, बात यह है कि वे बोले, अम्मापियरं-माता-पिता को, आपुच्छामि-पूछता हूं, शेष वर्णन, जहा मेहो-जैसे मेघकुमार का है वैसे ही जानना चाहिए, अर्थात् जैसे मेघकुमार ने दीक्षित होने की आज्ञा माता-पिता से मांगी थी वैसे ही गजसुकुमाल ने अपने माता-पिता से आज्ञा मांगी। आज्ञा मांगने पर उससे माता-पिता बोले पुत्र!,

महेलियावज्जं—तू अभी महिलावर्ज महिलारहित अर्थात् अविवाहित है, पहले विवाहित हो, जाव—यावत्, वड्डियकुले—कुल की वृद्धि कर, तए—इसके पश्चात्, से—वे, कण्हे वासुदेवे—कृष्ण वासुदेव, इमीसे—इस, कहाए—वृत्तान्त को, लद्धदठे समाणे—जानकर, जेणेव—जहां पर, गयसुकुमाले—गजसुकुमाल था, तेणेव—वहां पर, उवागच्छइ—आते हैं, उवागच्छित्ता—और आकर, गयसुकुमालं—गजसुकुमाल का, आलिंगइ—आलिंगन करते हैं, उच्छंगे—गोद में, निवेसेइ—बैठाते हैं, निवेसित्ता—गोद में बैठाकर, एवं वयासी—इस प्रकार कहने लगे—

तुमं—तू, ममं—मेरा, सहोदरे—सहोदर, मां जाया, कणीयसे—छोटा, भाया—भाई है, तं—देवा-  
णुप्पिया!—अतः देवानुप्रिया!, तुमं—तू, मा—मत, इयाणिं—इस समय, अरहओ—अरिष्टनेमि भगवान  
के पास, मुंडे—केश रहित होकर, जाव—यावत्, पव्वयाहि—प्रव्रजित-दीक्षित हो, अहण्णं—मैं,  
बारवईए नयरीए—द्वारिका नगरी के भूपति के रूप में तेरा, महया महया—महान् से भी महान्,  
रायाभिसेणं—राज्याभिषेक राजगद्दी पर, अभिसिंचिस्सामि—अभिषेक करूंगा अर्थात् तुम्हें राजगद्दी  
दूंगा। तए णं—तत्पश्चात्, से—वह, गयसुकुमाले—गजसुकुमाल, कण्हेणं वासुदेवेणं—कृष्ण वासुदेव  
द्वारा, एवं वुत्ते समाणे—इस प्रकार कहे जाने पर, तुसिणीए—मौन, संचिदठइ—रहते हैं, तए  
णं—तदनन्तर, से—वह गयसुकुमाले—गजसुकुमाल, कण्हं वासुदेवं—कृष्ण वासुदेव को, य—और,  
अम्मापियरो—माता-पिता को, दोच्चंपि—दो बार, तच्चंपि—तीन बार, एवं वयासी—इस प्रकार  
कहने लगे।

एवं—इस प्रकार, खलु—निश्चय ही, देवाणुप्पिया! हे देवानुप्रियो! माणुस्सया—मनुष्य जीवन  
सम्बन्धी, कामा—काम भोग के आधाररूप पुरुषों के शरीर, खेलासवा—खेलाश्रव (जिससे कफ  
बहता है) हैं। जाव—यावत्, विप्पजहियव्वा—छोड़ने योग्य, भविस्संति—होंगे ही, तं—इसलिए,  
देवाणुप्पिया—हे देवानुप्रियो! इच्छामि—मैं चाहता हूं, कि, तुम्हेहिं—आप के द्वारा, अब्भणुण्णाए—  
आज्ञा मिल जाने पर, अरहओ अरिदठनेमिस्स—अरिहन्त अरिष्टनेमि भगवान के, अंतिए—पास,  
जाव—यावत्, पव्वइत्तए—दीक्षित हो जाऊं, तए—तदनन्तर, तं गयसुकुमालं—उस गजसुकुमाल  
को, कण्हे वासुदेवे—कृष्ण वासुदेव, य—और, अम्मापियरो—माता-पिता, बहुयाहिं—बहुत सी,  
अणुलोमाहिं—अनुकूल बातों द्वारा, जाव—यावत्, आघवित्तए—कहने समझाने में, नो संचाएत्ति—  
समर्थ नहीं हो सके, ताहे—तब, अकामा—अकाम, निराश हुए, च—समुच्चयार्थक है, एव—  
निश्चयार्थक है, एवं—इस प्रकार, वयासी—कहने लगे।

तं—सो, जाया—हे पुत्र! ते—तेरी, एगदिवसमवि—एक दिन की ही, रज्जसिरिं—राज्यश्री,  
राज्यसिंहासन पर आरूढ़ होने पर प्राप्त हुई शोभा को, पासित्तए—देखना, इच्छामो—चाहते हैं,  
निक्खमणं—निष्क्रमण—दीक्षा, जहा—जैसे, महाबलस्स—महाबल की थी, वैसी ही जानना,  
जाव—यावत्, तमाणाए—गजसुकुमार की आज्ञा से दीक्षा ग्रहण की सब सामग्री, तहा—वैसे ही,  
महाबल की तरह लाई गई, संजमिए—संयमित—दीक्षा ग्रहण की, से गयसुकुमाले—वह गजसुकुमाल  
कुमार, अणगारे जाए—साधु बन गए, इरियासमिए—ये ईरिया समिति का पालन करने वाले थे,  
जाव—यावत्, गुत्त—जितेन्द्रिय थे, बंभयारी—ब्रह्मचारी थे।

मूलार्थ—उसके अनन्तर वे कृष्ण वासुदेव द्वारिका नगरी के मध्य में से निकलकर जहाँ सहस्राम्न वन नामक उद्यान था वहाँ पर पहुँचे। अरिहंत भगवान् अरिष्टनेमि का साक्षात्कार होने पर हाथी से नीचे उतरे, भगवान् के चरणों में उपस्थित हुए और विनयभक्ति के साथ उनकी सेवा करने लगे। भगवान् अरिष्टनेमि ने कृष्ण वासुदेव, राजकुमार गजसुकुमाल तथा अन्य उपस्थित जनता को धर्मोपदेश दिया। धर्मोपदेश सुनकर कृष्ण महाराज चले गए। राजकुमार गजसुकुमाल अरिहंत भगवान् अरिष्टनेमि जी महाराज का उपदेश सुनकर उनके चरणों में निवेदन करने लगे—भगवन्! आपकी अमृतवाणी ने मेरे हृदय में वैराग्य पैदा कर दिया है, मैं साधु बनना चाहता हूँ, इसके लिए मैं अपने माता-पिता से पूछता हूँ, आज्ञा मिलने पर मैं आपके चरणों में आकर दीक्षा ग्रहण करूँगा।

भगवान् अरिष्टनेमि को वन्दन करने के अनन्तर राजकुमार गजसुकुमाल अपने घर गए और राजकुमार मेघकुमार की तरह अपने माता-पिता को अपने वैराग्य की बात कह कर उन से दीक्षित होने की आज्ञा माँगी। पुत्र की यह बात सुनकर माता-पिता कहने लगे—

पुत्र ! तुम अभी अविवाहित हो, सर्व-प्रथम तुम्हारा विवाह होना चाहिए। संतति (सन्तान) होने के अनन्तर उस पर अपना दायित्व डालकर फिर तुम्हारा दीक्षा ग्रहण करना उचित हो सकता है, इससे पहले नहीं।

राजकुमार गजसुकुमाल साधु बनना चाहते हैं, यह समाचार जब श्रीकृष्ण वासुदेव को मिला, तब वे गजसुकुमाल के पास आते हैं, और उसका आलिङ्गन करते हैं—उसे गले लगाते हैं और उसे अपनी गोद में बैठाकर वे गजसुकुमाल को कहते हैं—

हे देवानुप्रिय! देव के समान प्रिय! तू मेरा माँ जाया छोटा प्रिय भाई है, अतः तुम्हें मेरा कहना अवश्य मानना चाहिए, अतः मेरी इच्छा है कि तुम इस समय अरिहन्त भगवान् अरिष्टनेमि के पास दीक्षा लेने का विचार छोड़ दो। मैं तुझे बड़े समारोह के साथ द्वारिका नगरी का नरेश बना दूँगा। वासुदेव महाराज श्रीकृष्ण के ऐसा कहने पर गजसुकुमाल मौन रहे, इन्होंने अपने बड़े भाई कृष्ण महाराज की बात का कोई उत्तर नहीं दिया।

कुछ विचार करने के अनन्तर गजसुकुमाल वासुदेव महाराज श्रीकृष्ण तथा माता-पिता को कहने लगे—

देवानुप्रियो ! आदरणीय पूज्य पुरुषो ! मनुष्य का शरीर कफ-मल-मूत्र आदि का घर है, एक न एक दिन इसे छोड़ना ही पड़ेगा। इसलिए मेरी हार्दिक इच्छा है कि यदि आप मुझे दीक्षा ग्रहण करने की आज्ञा दे दें तो मैं अरिहन्त भगवान् अरिष्टनेमि के चरणों में पहुँचकर साधु बन जाऊँ। राजकुमार ने अपनी इस बात को दो-तीन बार दोहराया।



गजसुकुमाल की बात सुनकर वासुदेव श्रीकृष्ण तथा माता-पिता ने इनको मनाने समझाने की बड़ी कोशिश की, अनुकूल प्रतिकूल वचनों द्वारा इन को बहुत कुछ कहा पर ये अपना पथ छोड़ने को तैयार न हुए। इनकी इस दृढ़ता को देखकर सब निराश हो गए। अन्त में उन्होंने कुमार से कहा—हे पुत्र! हम तुझे एक बार राजसिंहासन पर विराजमान देखना चाहते हैं। अधिक नहीं तो एक दिन की ही राज्यशोभा दिखा दो।

माता-पिता तथा बड़े भाई की बात सुनकर गजसुकुमाल मौन हो गए। इसके अनन्तर इनका राज्याभिषेक किया गया। उनको राज्यसिंहासन पर बैठाया गया, ये राजा बन गए। तत्पश्चात् इनसे पूछा गया—‘क्या आज्ञा है?’ इसके उत्तर में गजसुकुमाल ने महाबल कुमार की तरह दीक्षा-सामग्री लाने का आदेश दिया और उनके आदेशानुसार दीक्षा की सामग्री आ गई। दीक्षा लेने के अनन्तर श्री गजसुकुमाल जी अनगार-साधु बन गए। ईया समिति, भाषा समिति आदि समितियों का पालन करने लगे, इन्द्रियों पर विजय प्राप्त की और ब्रह्मचर्यव्रत की आराधना करने लगे।

व्याख्या—इस सूत्र में श्रीकृष्ण महाराज तथा राजकुमार गजसुकुमाल का भगवान अरिष्टनेमि के चरणों में उपस्थित होना, भगवान का मंगलमय उपदेश सुनकर चरमशरीरी श्रीगजसुकुमाल जी के हृदय में वैराग्य का उत्पन्न होना, फिर दीक्षित होने के लिए माता-पिता से आज्ञा प्राप्त करना, कृष्ण महाराज द्वारा दीक्षा न लेने के लिए इनको समझाना, एक दिन के लिए द्वारिकाधीश बनकर राज्य की शोभा दिखाने को कहना, राजा बन जाना, अन्त में अरिष्टनेमि भगवान के चरणों में साधु बनकर इनका ईयासमिति आदि साधु मर्यादा का पालन करना, आदि बातों का वर्णन किया गया है।

सूत्रकार ने कथा-सदर्थ को विस्तार से न लिखकर संक्षेप में ही रखने का यत्न किया है। माता-पिता से होने वाले गजसुकुमाल के प्रश्नोत्तरों को ‘जहा मेहो’ यह कहकर केवल उसकी सूचना मात्र दी है। भाव यह है कि गजसुकुमाल की माता-पिता से जो चर्चा हुई, एक दूसरे को समझाने तथा मनाने के लिए जो प्रश्नोत्तर हुए, उनकी जानकारी प्राप्त करने के लिए जिज्ञासु पाठकों को मेघकुमार का जीवन देखना चाहिए। राजकुमार मेघकुमार के सम्पूर्ण जीवन चरित का उल्लेख “श्रीज्ञाताधर्मकथाग सूत्र” के प्रथमाध्ययन में किया गया है। इसमें मेघकुमार ने दीक्षा ग्रहण करने के लिए माता-पिता से जो चर्चा की है उसका सम्पूर्ण वर्णन विद्यमान है। उसी प्रकार गजसुकुमाल का वर्णन भी जान लेना चाहिए। इस बात को सूचित करने के लिए सूत्रकार ने “जहा मेहो” इन शब्दों द्वारा संकेत मात्र कर दिया है।

सूत्रकार ने गजसुकुमाल के दीक्षा प्रकरण का उल्लेख करते हुए “जहा महाबलस्स” ये पद देकर गजसुकुमाल के दीक्षोत्सव को महाबल कुमार के दीक्षोत्सव के समान अभिव्यक्त किया है। महाबल जी की दीक्षा सम्बन्धी सभी वर्णन व्याख्याप्रज्ञप्ति भगवती सूत्र के शतक ११ और उद्देश्य ११ में किया गया है।

प्रस्तुत सूत्र में लिखा है कि भगवान अरिष्टनेमि के पास दीक्षित होने की तीव्र भावना से

प्रेरित होकर गजसुकुमाल जब अपने माता-पिता से दीक्षित होने के लिए आज्ञा मांगते हैं तो माता-पिता ने उनका संयम-साधना की कठोरता एवं दुष्करता की ओर प्रत्येक दृष्टि से ध्यान दिला दिया। इस वर्णन से यह ध्वनित होता है कि प्रत्येक साधक को साधना-क्षेत्र में आने से पूर्व अपनी शक्ति का सन्तुलन अवश्य कर लेना चाहिए। जिस अनुष्ठान को सम्पन्न करने की जीवन में क्षमता हो, उसी को जीवन में लाने का प्रयत्न करना उचित है, अन्यथा अपने हास और लोगों द्वारा कृत उपहास के अतिरिक्त कुछ हाथ नहीं लगता, अतः प्रत्येक मुमुक्षु प्राणी को संयम-साधना के महामार्ग पर प्रस्थान करने से पूर्व अपने सामर्थ्य को अवश्य देख लेना चाहिए। संभव है इसीलिए हिन्दी के एक कवि को यह कहना पड़ा—

**जो मति पाछे उपजे, सो मति पहले होय ।**

**काम न बिगड़े आपणो, जग में हंसे न कोय ॥**

प्रस्तुत सूत्र में लिखा है कि गजसुकुमाल वैराग्य-भावना से विचलित नहीं हुए—गृहस्थ-जीवन को अपनाने के लिए किसी भी तरह तैयार न हुए, तो निराश होकर वासुदेव कृष्ण तथा माता-पिता ने गजसुकुमाल से एक दिन के लिए राज्य-सिंहासनारूढ़ होने के लिए निवेदन किया और अन्त में उन्हें एक दिन के लिए द्वारिका के सिंहासन पर बिठा दिया। जब ये सिंहासनारूढ़ हो गए तो इनसे कहा गया—‘द्वारिकाधीश! हमारे लिए क्या आज्ञा है?’ इस प्रश्न का उत्तर देते समय गजसुकुमाल ने इतना ही कहा कि मुझे दीक्षा ग्रहण करनी है, अतः दीक्षा की समस्त सामग्री उपस्थित की जाए इत्यादि। इस कथानक से यह ध्वनित होता है कि वासुदेव श्रीकृष्ण तथा इनके माता-पिता गंभीर विचारक तथा अत्यधिक दूरदर्शी थे। इन्होंने यह बात कहकर गजसुकुमाल के अन्तर्जगत को समझने का यत्न किया है। इससे दो बातें सामने आती हैं—१—गजसुकुमाल राज्य को श्रेष्ठ समझता है या संयम-साधना को, २—राज्य को त्यागकर संयम लेने से जनता में धर्म की प्रभावना बढ़ेगी और संयम-साधना के महत्त्व का संसार को पता चलेगा।

द्वारिका नगरी के सिंहासन पर बैठ जाने के अनन्तर वैराग्यमूर्ति गजसुकुमाल ने दीक्षा की सामग्री लाने का जो आदेश दिया, इससे श्रीकृष्ण वासुदेव तथा माता-पिता को पूर्ण विश्वास हो गया कि गजसुकुमाल अपनी परीक्षा में पास हो गया है। इसे अब सांसारिक विषय-भोगों में उलझाया नहीं जा सकता। अब तो यह विश्ववन्द्य करुणा के सागर भगवान् अरिष्टनेमि के चरणों में दीक्षा ग्रहण करके ही रहेगा। तब उन्होंने दीक्षा की पूरी तैयारी करके गजसुकुमाल को भगवान् अरिष्टनेमि के चरणों में दीक्षित कर दिया। द्वारिका नगरी का कण-कण गजसुकुमाल के वैराग्य-प्रधान त्याग की सराहना कर रहा था और सर्वत्र “गजसुकुमाल जी महाराज की जय हो” के जय-जयकार गूँज रहे थे।

इस कथानक से यह स्पष्ट हो जाता है कि सांसारिक प्रलोभन और संयम का आपस में कोई मेल नहीं है, वस्तुतः संयम-साधना के महासाधक को सांसारिक प्रलोभनों का परित्याग करना ही पड़ता है, अतः संसार से विरक्त होकर संयम ग्रहण करने वाले व्यक्ति को त्याग वैराग्य के अग्रदूत तथा देवकी के लाल गजसुकुमाल की भाँति किसी भी प्रकार के सांसारिक प्रलोभन

में नहीं आना चाहिए। महाराज श्रीकृष्ण तथा माता-पिता के द्वारा राजसिंहासन का प्रलोभन मिलने पर भी जैसे गजसुकुमाल जी अपने निश्चय से नहीं गिरे-वैराग्य-पथ पर दृढ़ता से खड़े रहे, वैसे ही संयम के यात्री को प्रलोभनों की वर्षा होने पर भी अपने निश्चय में अडिग रहना चाहिए। इसी में उसका कल्याण निहित है।

“उज्जाणे जाव पज्जुवासइ”, “तीसे य धम्मकहाए”, “जाव वडिढयकुले”, “मुंडे जाव पव्वयाहि” खेलासवा जाव विप्पजहियव्वा” “अंतिए जाव पव्वइत्तए” “अणुलोमाहिं जाव आघवित्तए” “महाबलस्स जाव तमाणाए तथा “इरियासमिए जाव गुत्तबंभयारी” यहां पठित जाव पदों के द्वारा अन्य स्थानों पर दिए गए मध्यगत पाठों की ओर संकेत किया गया है। इस प्रकार पाठों को संक्षिप्त करके सूत्रकार ने उनके विस्तार को कम कर दिया है। “पज्जुवासइ” का अर्थ है-पर्युपासना करना, पर्युपासना शब्द का प्रयोग-सेवा, भक्ति, सत्संग आदि अर्थों में किया जाता है।

“धम्मकहा” इस पद का अर्थ है-धर्मकथा। धर्मकथा धर्म की देशना-धर्म के व्याख्यान को कहते हैं। भगवान् अरिष्टनेमि ने क्या धर्मदेशना दी थी? यह प्रश्न होना स्वाभाविक है। उत्तर में निवेदन है कि धर्म-देशना का विवरण औपपातिक सूत्र में दिया गया है, पाठकों को उसका अध्ययन कर लेना चाहिए। यह सत्य है कि औपपातिक सूत्रीय धर्म-देशना भगवान् महावीर द्वारा दी गई धर्म-देशना है, और स्थूल दृष्टि से देखने पर भगवान् अरिष्टनेमि का उस धर्म-देशना के साथ कोई सम्बन्ध दिखाई नहीं देता, परन्तु सूक्ष्मदृष्टि से चिन्तन करेंगे तो औपपातिक सूत्र में वर्णित धर्मदेशना के साथ भगवान् अरिष्टनेमि का सम्बन्ध स्पष्ट रूप से दिखाई देगा क्योंकि-

“नवरं”—यह अव्ययपद है इसका अर्थ है-विशेषतः अन्तर। भाव यह है कि भगवान् अरिष्टनेमि का धर्मोपदेश सुनकर कृष्ण महाराज चले गए, दूसरे लोग भी चले गए। रह गए श्रीगजसुकुमाल। भगवान् की वाणी सुनकर श्री गजसुकुमाल जी के हृदय पर उस वाणी का क्या प्रभाव पड़ा, इस बात को सूत्रकार विशेष रूप से कहना चाहते हैं। इसीलिए सूत्रकार ने गजसुकुमाल जी का वर्णन करते हुए नवरं शब्द का प्रयोग किया है, अर्थात् भगवान् की वाणी सुनकर गजसुकुमाल जी ने जो विशेष बातें कहीं वे इस प्रकार हैं। इसी बात को “अम्मापियरे-आपुच्छामि” इत्यादि पदों द्वारा व्यक्त किया गया है।

“महेलियावज्जं”—महिलावर्जम्—इस पद के दो अर्थ किए जाते हैं। महिलारहित, अविवाहित। जिसका विवाह नहीं हुआ वह महिलावर्ज है। सूत्रकार ने गजसुकुमाल के जीवन को “जहा मेहो” यह कहकर मेघकुमार के समान बताया है। मेघकुमार के जीवन का ‘जाताधर्मकथांग सूत्र’ के प्रथमाध्ययन में उल्लेख किया गया है। वहां मेघकुमार को विवाहित लिखा है, परन्तु गजसुकुमाल का विवाह नहीं हुआ था, अतः दोनों राजकुमारों के जीवन में विवाह-सम्बन्धी जो भिन्नता है उसको “महेलियावज्जं” इस पद से सूचित किया गया है। इसका भाव यह है कि गजसुकुमाल के जीवन में स्त्रियों के सम्बन्ध में कुछ नहीं कहना, क्योंकि उसका विवाह हुआ ही नहीं था।

“वडिढ्यकुले”-वर्धितं सन्तानोत्पत्त्या कुलं येन सः वर्धितकुलः, अर्थात् सन्तानोत्पत्ति करके जिसने कुल-वंश की वृद्धि की है उसे ‘वर्धित-कुल’ कहते हैं। दीक्षार्थी श्रीगजसुकुमाल के माता-पिता ने इनसे कहा था कि ‘हे पुत्र ! तू अभी अविवाहित है, अतः पहले विवाह करके सांसारिक विषय-भोगों का उपभोग कर, भोगों से जगत में सर्वथा निवृत्त होकर और सन्तानोत्पत्ति द्वारा अपने वंश की वृद्धि के अनन्तर दीक्षा लेने की बात करना। सन्तति उत्पन्न करके वंश की वृद्धि करने की इस बात को सूत्रकार ने “वडिढ्यकुले” इस पद से सूचित किया है।

“मुंडे” का अर्थ है मुण्डित। इसके द्रव्य और भाव से दो भेद हैं। सिर के केशों को काट देने या उनकी लोच करने वाले व्यक्ति को द्रव्यमुण्डित तथा क्रोध-मान-माया-लोभादि विकारों का परिहार करने वाले व्यक्ति भाव-मुण्डित कहलाते हैं।

“रायाभिसेरणं”-राज्याभिषेकेण। राजा के अभिषेक को राज्याभिषेक कहते हैं। अभिषेक के अर्थ है-सब औषधियों से युक्त पवित्र जल द्वारा मन्त्रोपचारपूर्वक राजादि पदवी का आरोपण करने के लिए मस्तक पर जल छिड़कने की क्रिया-राज्याभिषेक की क्रिया, राजगद्दी पर बैठने का महोत्सव, राजा का सिंहासनारोहण, राजतिलक।

“कामा खेलासवा”-काम शब्द सामान्य रूप से सुन्दर रूप रस आदि विषयों का बोधक है, परन्तु प्रस्तुत में यह शब्द विषयों का बोधक न होकर विषयों के आधार-भूत स्त्री पुरुषों के शरीर का परिचायक है। “खेलासव” इस शब्द का अर्थ है-कफ निकलने का स्थान। गजसुकुमाल इन शब्दों का प्रयोग करके महाराज श्रीकृष्ण तथा अपने माता-पिता से यह कहना चाहते हैं कि जिस शरीर को लोग सुन्दर समझ रहे हैं, वास्तव में यह शरीर सुन्दर है ही नहीं। यह शरीर तो कफ का स्रोत है-कफ निकलने का ठिकाना है-कफ का घर है, फिर इस शरीर पर आसक्ति कैसी?

“विष्यजहियव्वा भविस्संति” का अर्थ है-अवश्य छोड़ने पड़ेगे। गजसुकुमाल अपने माता-पिता से कह रहे हैं कि यह शरीर एक दिन अवश्य छोड़ना पड़ेगा, यह सदा रहने वाला नहीं है। अज्ञानी मनुष्य समझता है कि मैं सदा यही बैठा रहूंगा, इसलिए घर की दीवारों को स्थायी बनाने के विचार से वह इनमें लोहा-सीमेंट भरता है, इन्हें सुदृढ़ बनाता है, पर कितना आश्चर्य है कि उसे अपने जीवन की दीवारों का कुछ पता ही नहीं, जो ये कभी भी धराशायी हो सकती हैं।

इसके विपरीत ज्ञानी मनुष्य जीवन की इस क्षणभंगुरता, अस्थिरता एवं विनाशशीलता को खूब समझता एवं जानता है। यही कारण है कि वह इस शरीर में कभी भी आसक्त नहीं होता, परम वैरागी गजसुकुमाल की तरह शरीरादि के ममत्व से सदा विरक्त रहता है।

“रज्जसिरिं”-का अर्थ है राज्य-लक्ष्मी, राज्य-शोभा, राज्य-शासनरूप लक्ष्मी। वैभव राज्य-लक्ष्मी है तथा राजसिंहासन पर बैठने पर हजारों नरेशों द्वारा जब मस्तक नत होंगे और हजारों नर-नारियों द्वारा जय-जयकारों से आकाश को गुंजाया जाएगा तब वह शोभा कुछ निराली ही होगी। उस निराली शोभा को ही “रज्जसिरिं” इस पद से व्यक्त किया गया है।

“निब्रह्मणं—निष्क्रमणम्”—इसका अर्थ सामान्य रूप से निकलना होता है, पर प्रस्तुत प्रकरण में यह एक पारिभाषिक शब्द है। इसका अर्थ है—दीक्षा, जगत की मोहमाया को छोड़कर वीतरागता के महापथ पर चलना, साधु बनना।

“तमाणाए तहा—तदाज्ञया तथा”—इन पदों के दो अर्थ किए जाते हैं—तमाणाए—तदाज्ञया दीक्षाग्रहणसामग्रीसमानयनादिकं, तहा—तथैव, अर्थात् गजसुकुमाल को जब द्वारिका के सिंहासन पर बैठा दिया गया तब उनसे पूछा गया ‘कि महाराज! हमारे लिए क्या आज्ञा है?’ तब उन्होंने कहा—‘मुझे दीक्षा ग्रहण करने के लिए रजोहरण पात्र आदि चाहिए, अतः दीक्षा की सामग्री उपस्थित करो।’ सूत्रकार कहते हैं कि गजसुकुमाल की तमाणाए इस आज्ञा से तहा—तथा वैसा कर दिया गया, अर्थात् दीक्षा की सब सामग्री लाकर गजसुकुमाल जी को दे दी गई आचार्य अभयदेव सूरि अपनी टीका में लिखते हैं—

“तमाणाए तहा”—तस्य प्रव्रजितस्य किल् भगवानुपदिशति स्म—एवं देवाणुप्पिया! गंतव्वं, चिद्विद्वयव्वं, निसीयव्वं, तुयद्विट्ठव्वं, भासियव्वं एवं उट्ठाए २ पाणेहिं भूएहिं जीवेहिं सत्तेहिं संजमेणं संजमियव्वं, अस्सि च णं अट्ठे नो पमाएव्वं, तए णं गयसुकुमारे अणगारे अरहओ अरिट्ठनेमिस्स अंतिए तह गच्छइ, तह चिट्ठइ, तह निसीयइ, तह तुयट्ठइ, तह भुंजइ, तह उट्ठाए २ पाणेहिं ४ संजमेणं संजमइ।

अर्थात् जब गजसुकुमाल दीक्षित हो गए तब भगवान् अरिष्टनेमि ने उन्हें साधु-धर्म की शिक्षा देते हुए कहा—‘भद्र ! ऐसे चलना चाहिए, ऐसे खड़े होना चाहिए, ऐसे बैठना चाहिए, ऐसे सोना चाहिए, ऐसे खाना चाहिए, इस प्रकार उठकर प्राण (द्वीन्द्रिय-त्रीन्द्रिय और चतुरिन्द्रिय जीव), भूत (वनस्पति काय के जीव), जीव (पांच इन्द्रियों वाले प्राणी) और सत्त्व (पृथ्वीकाय, अप्काय, तेउकाय, वाउकाय के चार स्थावर जीव) की संयम पूर्वक रक्षा करनी चाहिए। कभी प्रमाद का सेवन नहीं करना चाहिए। इस प्रकार भगवान् अरिष्टनेमि के ऐसे धार्मिक उपदेश को अनगार गजसुकुमार भली-भांति ग्रहण करते हैं।

तमाणाए—उस आज्ञा से (भगवान् अरिष्टनेमि ने जो आज्ञा दी थी उससे) तहा—वैसे आज्ञा के अनुरूप चलते हैं, वैसे ही खड़े होते हैं, वैसे ही बैठते हैं, वैसे ही सोते हैं, वैसे ही भोजन करते हैं, वैसे ही उठकर प्राण-भूत-जीव सत्त्व की संयमपूर्वक रक्षा करते हैं।

प्रस्तुत सूत्र में बताया गया है कि गजसुकुमार भगवान् अरिष्टनेमि के चरणों में दीक्षित हो गए। इसके अनन्तर क्या हुआ, अब सूत्रकार इस बात का वर्णन करते हुए कहते हैं—

मूल—तए णं से गयसुकुमाले जं चेव दिवसं पव्वइए तस्सेव दिवसस्स पुव्वावरण्हकाल-समयंसि जेणेव अरहा अरिट्ठनेमी तेणेव उवागच्छइ, उवागच्छित्ता अरहं अरिट्ठनेमिं तिक्खुत्तो आयाहिणपयाहिणं करेइ, करित्ता वंदइ, णमंसइ, वंदित्ता णमंसित्ता एवं वयासी—

इच्छामि णं भंते ! तुब्भेहिं अब्भणुण्णाए समाणे महाकालंसि सुसाणांसि एगराइयं महापडिमं उवसंपज्जित्ताणं विहरित्तए। अहासुहं देवाणुप्पिया ! तए णं से गयसुकुमाले

अणगारे अरहया अरिद्धनेमिणा अब्भणुण्णाए समाणे अरहं अरिद्धनेमिं वंदइ णमंसइ, वंदित्ता, णमंसित्ता अरहओ अरिद्धनेमिस्स अंतियाओ सहसंबवणाओ उज्जाणाओ पडिणिक्खमइ, पडिणिक्खमित्ता जेणेव महाकाले सुसाणे तेणेव उवागए, उवागच्छित्ता थंडिल्लं पडिलेहेइ, पडिलेहित्ता, उच्चारपासवणभूमिं पडिलेहेइ, पडिलेहित्ता ईसिपब्भारगएणं काएणं जाव दोवि पाए साहट्टु एगराईं महापडिमं उवसंपज्जित्ता णं विहरइ।

छाया-ततः सो गजसुकुमारो यच्चैव दिवसं प्रव्रजितस्तस्यैव दिवसस्य पूर्वापराहण-कालसमये यत्रैव अहंन्, अरिष्टनेमिः तत्रैवोपागच्छति, उपागत्य अहन्तमरिष्टनेमिं त्रिकृत्यः आदक्षिणप्रदक्षिणां करोति, कृत्वा च वंदते नमस्यति, वन्दित्वा नमस्कृत्य एवमवदत्-

इच्छामि भदन्त ! युष्माभिरभ्यनुज्ञातः सन् महाकाले श्मशाने एकरात्रिकीं महाप्रतिमा-मुपसम्पद्य विहर्तुम्। यथासुखं देवानुप्रिय ! ततः सो गजसुकुमालोनगारोऽहं तारिष्टनेमिना अभ्यनुज्ञातः सन् अहन्तमरिष्टनेमिं वन्दते नमस्यति, वन्दित्वा नमस्कृत्य च अहंतोऽरिष्टनेमे-रन्तिकात् ! सहस्राप्रवनादुद्यानात् प्रतिनिष्क्रम्य यत्रैव महाकालं श्मशानं तत्रैवोपागतः, उपागत्य स्थंडिलं प्रतिलेखयति, प्रतिलेख्य, उच्चारप्रस्त्रवणभूमिं प्रतिलेखयति, प्रतिलेख्य ईषत्प्राग्भार-गतेन \* कायेन यावद् द्वावपि पादौ संघट्य एकरात्रिकीं महाप्रतिमामुपसम्पद्य विहरति।

पदार्थ-तए-तत्पश्चात्, णं-वाक्य सौन्दर्यार्थ प्रयोग किया जाता है, से गजसुकुमाले-वह गजसुकुमार, जं चेव दिवसं-जिस दिन ही, पव्वइए-दीक्षित हुए थे, तस्सेव दिवसस्स-उसी दिन ही, पुव्वावरणहकालसमयंसि-सायंकाल के समय, जेणेव-जहां, अरहा अरिद्धनेमी-अरिहन्त अरिष्टनेमि भगवान विराजमान थे, तेणेव-वहां पर, उवागच्छइ-आते हैं, उवागच्छित्ता-वहां आकर, अरहं अरिद्धनेमिं-अरिहन्त अरिष्टनेमि को, तिक्खुत्तो-तीन बार, आयाहिण-पयाहिणं-दाहिनी ओर से आवर्तन कर फिर दाहिनी ओर तक परिक्रमा, करेइ-करते हैं, करित्ता-परिक्रमा करके, वंदित्ता नमंसित्ता-वन्दना नमस्कार करके, एवं वयासी-इस प्रकार कहने लगे।

भन्ते-हे भगवन् !, तुब्भेहिं-आपश्री के द्वारा, अब्भणुण्णाए समाणे-आज्ञा प्राप्त करके, महाकालंसि-महाकाल, सुसाणंसि-श्मशान में, एगराइयं-एक रात्रि की-जिसमें तेला करके श्मशान भूमि में एक रात के लिए कायोत्सर्ग किया जाता है, महापडिमं-महान प्रतिज्ञा, उवसंप-ज्जित्ता-धारण करके, विहरित्ताए-विहरण करना, इच्छामि-मैं चाहता हूं। तब भगवान बोले, देवाणुप्पिया !-हे देवानुप्रिय !, अहासुहं-जैसे तेरी आत्मा को सुख हो, तए णं-तदनन्तर, से गजसुकुमाले-वह गजसुकुमार, अणगारे-अनगार मुनि, अरहया-अरिहन्त, अरिद्धनेमिणा-अरिष्टनेमि द्वारा, अब्भणुण्णाए समाणे-आज्ञा प्राप्त होने पर, अरहं-अरिहन्त, अरिद्धनेमिं-अरिष्टनेमि को, वंदइ णमंसइ-वन्दना नमस्कार करते हैं, वंदित्ता णमंसित्ता-वन्दना नमस्कार करके, अरहओ अरिद्धनेमिस्स-अरिहन्त अरिष्टनेमि के, अंतियाओ-पास से, सहसंबवणाओ-

\* 'ईसिपब्भारगएणंति' ईषदवनतवदनेति वृत्तिकारः।

सहस्राग्रवन नामक, उज्जाणाओ-उद्यान से, पडिणिक्खमइ-निकलते है, पडिणिक्खमिप्ता-और निकलकर, जेणेव-जहां पर, महाकाले सुसाणे-महाकाल श्मशान था, तेणेव-वहां पर, उवागए-आ गए, उवागच्छित्ता-और वहां आकर, थंडिल्लं- स्थंडिल- भूमि-जन्तुरहित प्रदेश-शुद्ध भूमि, उच्चार-पासवणभूमि-मलोत्सर्गार्थ तथा लघुशंका की निवृत्त्यर्थ भूमि को, पडिलेहेइ-प्रतिलेखना- निरीक्षण करते हैं, पडिलेहिप्ता-प्रतिलेखना करके, ईसि-कुछ, पब्भारगएणं-झुके हुए, काएणं- शरीर से, जाव-यावत्, दोवि-दोनों ही, पाए-चरणों को, साहट्टु-संकुचित करके, एगराई-एक रात्रि की, महापडिमं-महान प्रतिज्ञा को, उवसंपज्जित्ताणं-धारण करके, विहरइ-विहरण करते हैं।

मूलार्थ-उसके अनन्तर श्री गजसुकुमार जी जिस दिन दीक्षित हुए थे, उसी दिन सायंकाल के समय अरिहन्त अरिष्टनेमि भगवान के चरणों में उपस्थित होते हैं। दक्षिण की ओर से आवर्तन कर फिर दक्षिण की ओर तीन बार भगवान को परिक्रमा देते हैं, वंदन, नमस्कार करते हैं। इसके अनन्तर भगवान के चरणों में निवेदन करते हैं-

भगवन्! मेरी इच्छा है, यदि आप आज्ञा दें तो मैं महाकाल श्मशान में एक रात्रि की महाप्रतिमा ( तीन उपवासों के साथ श्मशान भूमि में एक रात के लिए ध्यान करना ) की आराधना करूँ। इस पर भगवान् ने कहा-देवानुप्रिय! जैसे तुम्हारी आत्मा को शान्ति हो वैसे करो।

भगवान् से स्वीकृतिसूचक वाक्य सुनकर मुनि गजसुकुमार भगवान् अरिष्टनेमि को वन्दन नमस्कार करते हैं और सहस्राग्रवन नामक उद्यान से बाहर निकलकर जहां महाकाल श्मशान था वहां आ जाते हैं। श्मशान में प्रासुक-शुद्ध भूमि तथा मलोत्सर्गार्थ एवं लघुशंका निवृत्त्यर्थ योग्य भूमि देखकर कुछ झुके हुए शरीर से दोनों पांवों को संकुचित करके एक रात्रि की महाप्रतिज्ञा की आराधना करना आरम्भ कर देते हैं।

व्याख्या-इस सूत्र में महामहिम श्री गजसुकुमार जी महाराज के दीक्षित होने के अनन्तर विश्ववन्द्य भगवान् अरिष्टनेमि की आज्ञा से एक रात्रि की महाप्रतिमा को अंगीकार करके द्वारिका नगरी के ख्यात एवं विशाल महाकाल नामक श्मशान में ध्यानस्थ हो जाने का उल्लेख किया गया है। इस कथानक से साधकवर्ग को निम्नोक्त शिक्षाप्रद प्रेरणाएं प्राप्त होती हैं-

किसी भी कार्य को करने से पूर्व गुरुजनों की आज्ञा का प्राप्त करना अत्यावश्यक होता है। गुरुजनों की आज्ञा के बिना किसी भी क्रिया में प्रवृत्त होना शास्त्रीय मर्यादा के विरुद्ध है, अतः प्रत्येक कल्याणाभिलाषी साधक को मुनिराज गजसुकुमार की तरह गुरु महाराज की आज्ञा से ही प्रत्येक धार्मिक क्रिया का सम्पादन करना चाहिए। ऐसा करने से ही जीवन में सफलता प्राप्त हो सकती है।

मुनि श्रीगजसुकुमार जी ने जब भगवान् अरिष्टनेमि से महाकाल श्मशान में एक रात्रि की महाप्रतिमा की आराधना के लिए आज्ञा मांगी तो भगवान् ने उनको "जहासुहं देवानुप्पिया" इन शब्दों द्वारा एक रात्रि की महाप्रतिमा की आराधना की आज्ञा दी। इन शब्दों का अर्थ है-'हे

देवानुप्रिय! जैसे तुम्हें सुख हो।' भगवान के ऐसा कहने का अभिप्राय यही है कि 'है गजसुकुमार ! एक रात्रि की महाप्रतिमा की आराधना साधारण कार्य नहीं है, यह कठोर व्रत है, इसकी पालना के लिए बड़ी दृढ़ता और स्थिरता की आवश्यकता है। ऐसी कठोर साधना में पशुकृत, मनुष्यकृत तथा देवकृत उपसर्ग भी हो सकते हैं। भीषण से भीषण दुःखों के भूचाल भी आ सकते हैं। अतः सोच लो ! विचार लो ! दुखों के आने पर मन को डांवाडोल नहीं होने देना होगा। आर्तध्यान, रौद्र ध्यान से दूर रहना होगा, मेरु पर्वत की तरह अन्तःकरण को अचल एवं अटल बनाना होगा, गजसुकुमार ! प्रतिकूल वातावरण में भी यदि आत्मिक शान्ति को सुरक्षित रखने की क्षमता अनुभव करते हो तो मेरी आज्ञा है।

इस कथानक से यह स्पष्ट होता है कि किसी भी धार्मिक अनुष्ठान को आरम्भ करने से पहले अपनी आन्तरिक शक्ति तथा सामर्थ्य का सूक्ष्म दृष्टि से अध्ययन कर लेना चाहिए। बिना सोचे, बिना समझे, अपने बल को जाने बिना ही यदि धर्मांराधना में प्रवृत्ति की जाएगी तो लाभ की अपेक्षा हानि की अधिक संभावना रहेगी। जोश के साथ होश रखना आवश्यक होता है। इसी दृष्टि को आगे रखकर भगवान अरिष्टनेमि ने श्री गजसुकुमारजी को कहा था—'राजकुमार ! अपनी आत्मा का सुख देखो !

“पुष्पावरणकाल समयसि”-अह्नः अपरः दिवसस्य पश्चिमोऽर्धभागः तस्य यः पूर्वः प्रहरः सः पूर्वापराहणः, कालस्य समयः कालसमयः कालो सामान्यो भवति, समयश्च तद्विशेषः, एवमेव अहः सामान्यः तस्य प्रहराः तद्विशेषाः। अनेनैव क्रमेण सर्वान्तिमो विभागः समयः कथ्यते। पूर्वापराहणश्चासौ कालः समयः पूर्वापराहणकालसमयः तस्मिन्निति, अर्थात् दिन के पिछले आधे भाग, दोपहर से लेकर सूर्यास्त तक के काल को अपराह्न कहते हैं। दिन के पिछले दो पहरों में से पूर्व (प्रथम) प्रहर दिन का तीसरा प्रहर पूर्वापराहण कहा गया है। काल सामान्य और समय विशिष्ट होता है। प्रस्तुत में काल शब्द से तृतीय प्रहर तथा समय शब्द से उसके विशिष्ट क्षण को ग्रहण करना सूत्रकार को इष्ट है जिसमें यह घटना घटित हुई है।

“आयाहिणपयाहिणं”-आदक्षिणात् दक्षिणपार्श्वोदारभ्य क्रियमाणं प्रदक्षिणं परितो ध्रमणं, “आदक्षिण-प्रदक्षिणम्” अनयोः पदयोः मध्यपदलोपी समासः, अर्थात् दक्षिण की ओर से की गई प्रदक्षिणा, परिक्रमा को आदक्षिण-प्रदक्षिणा कहा गया है।

“एगराइयं महापडिमं” का अर्थ है—एक रात्रि की महाप्रतिमा। जैनाचार्यों ने भिक्षु की बारह प्रतिमा बताई हैं। साधु के अभिग्रह विशेष को प्रतिमा कहते हैं। प्रतिमाधारी मुनिराज अपने शारीरिक संस्कारों तथा शारीरिक ममत्व को छोड़ देता है। किसी भी प्रकार की दीनता न दिखाते हुए देव, मनुष्य और तिर्यञ्च सम्बन्धी उपसर्गों को समानभाव से सहन करता है।

एक मास से लेकर सात मास तक सात प्रतिमाएं होती हैं, आठवीं, नौवीं और दसवीं इन प्रतिमाओं में प्रत्येक सात दिन-रात की होती है। ११वीं एक दिन रात की और १२वीं केवल एक रात्रि की होती है। मुनिराज गजसुकुमार ने १२वीं भिक्षुप्रतिमा का आराधन किया था। इसका समय केवल एक रात है। इसका आराधन बेल के अनन्तर चौविहार तेला करके किया जाता है। इसके आराधक को ग्राम आदि से बाहर जाकर शरीर को थोड़ा-सा आगे की ओर झुकाकर एक पुद्गल



पर दृष्टि रखते हुए अनिमेष नेत्रों से निश्चलतापूर्वक सब इन्द्रियों को गुप्त रखकर दोनों पैरों को संकुचित कर, हाथों को घुटनों तक लम्बा करके कायोत्सर्ग करना होता है। कायोत्सर्ग करते समय देव, मनुष्य या तिर्यञ्च सम्बन्धी कोई उपसर्ग उत्पन्न हो तो दृढ़ता के साथ उसे सहन करना पड़ता है। मलमूत्र की आशंका हो तो उसे रोकने का निषेध है। यदि प्रतिमाधारी को किसी समय मलमूत्र की शंका उत्पन्न हो तो पहले देखे स्थान पर उसकी निवृत्ति कर वापिस अपने स्थान पर आकर कायोत्सर्ग में लग जाना होता है। इस प्रतिमा की यदि सम्यग् आराधना हो जाये तो साधक को अवधिज्ञान, मनः पर्यवज्ञान और केवलज्ञान इनमे से किसी एक ज्ञान की प्राप्ति अवश्य हो जाती है। इसके विपरीत यदि इसका सम्यक् पालन न हो तो साधक का अहित भी हो जाता है। साधनाकाल मे देवादि द्वारा किए गए अनुकूल तथा प्रतिकूल उपसर्गादि को समभाव के साथ सहन न करने से उन्माद अर्थात् पागलपन की या लम्बे समय तक रहने वाले रोगादि की प्राप्ति हो जाती है अथवा साधक धर्म से ही गिर जाता है।

इसके अतिरिक्त शास्त्र कहता है कि १२वीं भिक्षु पडिमा के धारक मुनि की दीक्षापर्याय १६ वर्षों की तथा आयु कम-से-कम २६ वर्ष की होनी चाहिए। एव उसका अष्टम भक्त (तेला) भी होना चाहिए। यहां एक प्रश्न उपस्थित होता है कि मुनिराज गजसुकुमार के जीवन में उक्त तीनो बातें दिखाई नहीं देती, तब उन्होंने १२वीं प्रतिमा को धारण क्यों किया ? तथा भगवान् ने ऐसा करने की उन्हें आज्ञा क्यों दी ? उत्तर मे निवेदन है कि उक्त तीनो बातें सूत्र-व्यवहारियों के लिए है, आगम-व्यवहारियों के लिए नहीं। तीर्थंकर भगवान के होते हुए या उनकी आज्ञा से जो कार्य किया जाता है वह आगमव्यवहार है। चार ज्ञान के धारक तथा १४ पूर्वों के पाठी मुनियों की उपस्थिति में जो व्यवहार चलता है वह सूत्रानुसारी होने से सूत्र-व्यवहार कहा जाता है।

“थंडिल्ल”-स्थण्डिलम् शब्द का अर्थ है प्रासुक भूमि, जीव-जन्तु रहित प्रदेश, संधारा करने के लिए योग्य स्थान, निवृत्तिपूर्ण स्थान, जहां किसी भी प्रकार की कोई बाधा न हो। साधु के शौच जाने की जगह। प्रस्तुत मे स्थण्डिल शब्द प्रासुक भूमि का बोधक है, मुनिराज श्री गजसुकुमार जी ने जहां रहकर एक रात्रि की महाप्रतिमा की आराधना करनी है, उस भूमि का प्रासुक होना-जीव-जन्तु से रहित होना अत्यावश्यक है।

“उच्चारपासवणभूमि” का अर्थ है-जहा उच्चार एव प्रस्रवण का परित्याग किया जाता है वह स्थान “उच्चार-प्रस्रवण भूमि” कहलाती है। उच्चार मल का तथा प्रस्रवण मूत्र का नाम है।

प्रस्तुत सूत्र में बताया गया है कि भगवान् अरिष्टनेमि से आज्ञा लेकर मुनिराज श्री गजसुकुमार महाकाल श्मशान में एक रात्रि की महाप्रतिमा की आराधना चालू कर देते हैं। इसके अनन्तर क्या हुआ, अब सूत्रकार इसका वर्णन करते कहते हैं-

मूल-इमं च णं सोमिले माहणे सामिधेयस्स अट्ठाए बारवईओ नयरीओ बहिया पुव्वणिग्गए समिहाओ य दब्बे य कुसे य पत्तामोडं च गेण्हइ, गेणिहत्ता ततो

पडिनियत्तइ, पडिनियत्तित्ता महाकालस्स सुसाणस्स अदूरसामंतेणं वीइवयमाणे २ संझाकालसमयंसि पविरलमणुस्संसि गयसुकुमालं अणगारं पासइ, पासित्ता तं वेरं सरइ, सरित्ता आसुरुत्ते ५ एवं वयासी-

एस णं भो ! से गयसुकुमाले कुमारे अप्पत्थिय जाव परिवज्जिए जे णं मम धूयं सोमसिरीए भारियाए अत्तयं सोमं दारियं अदिदठदोसपइयं कालवत्तिणिं विप्पजहेत्ता मुंडे जाव पव्वइए। तं सेयं खलु मम गयसुकुमालस्स कुमारस्स वेरनिज्जायणं करेत्तए। एवं संपेहेइ, संपेहित्ता दिसापडिलेहणं करेइ, करित्ता सरसं मदिट्ठयं गेणहइ गेणित्ता जेणेव गयसुकुमाले अणगारे तेणेव उवागच्छइ, उवागच्छित्ता गयसुकुमालस्स कुमारस्स मत्थए मदिट्ठयाए पालिं बंधइ, बंधित्ता जलंतीओ चिययाओ फुल्लियकिंसुय-समाणे खयरंगारे कहल्लेणं गेणहइ, गेणित्ता गयसुकुमालस्स अणगारस्स मत्थए पक्खिवइ, पक्खिवित्ता भीए तओ खिप्पामेव अवक्कमइ, अवक्कमित्ता जामेव दिसं पाउब्भूए, तामेव दिसं पडिगए।

छाया-इतश्च खलु सोमिलो माहनः सामिधेयस्य ( समित्समूहस्य ) अर्थाय द्वारवत्याः नगर्याः बहिः पूर्वं निर्गतः समिधश्च दर्भाश्च कुशाश्च पत्रामोटश्च गृह्णाति, गृहीत्वा ततः प्रतिनिवर्तते, प्रतिनिवृत्य महाकालस्य श्मशानस्य अदूरसामन्तेन व्यतिव्रजन् २ संध्याकाल-समये प्रविरलमनुष्येषु गजसुकुमालमनगरं पश्यति, दृष्ट्वा तं वैरं स्मरति, स्मृत्वा च आशुरुक्तः ५ एवमवदत्-

एष भो ! स गजसुकुमालकुमारः अप्रार्थितो यावत् परिवर्जितः यो मम दुहितरं सोमश्रियाः भार्यायाः आत्मजां सोमां दारिकामदृष्टदोषपतितां कालवर्तिनीं विप्रहाय मुण्डो यावत् प्रव्रजितः।

तच्छ्रेयः खलु मम गजसुकुमालस्य कुमारस्य वैर-निर्यातनं कर्तुम् ! एवं संप्रेक्षते, संप्रेक्ष्य दिशाप्रतिलेखनं करोति, कृत्वा सरसां मृत्तिकां गृह्णाति, गृहीत्वा यत्रैव गजसुकुमारो-ऽनगरस्तत्रैव उपागच्छति, उपागत्य गजसुकुमारस्य कुमारस्य मस्तके मृत्तिकायाः पालिं बध्नाति, बध्वा ज्वलन्त्या चितायाः विकसित-पलाश-कुसुम समानान्, खदिरंगारान् कपरिण गृह्णाति गृहीत्वा गजसुकुमारस्य कुमारस्य मस्तके प्रक्षिपति, प्रक्षिप्य भीतः ततः क्षिप्रमेव अपक्रामति, अपक्रम्य यस्याः एव दिशः प्रादुर्भूतः तामेव दिशं प्रतिगतः।

पदार्थ-इमं-इधर, च-समुच्चयार्थक है, सोमिले माहणे-सोमिल ब्राह्मण, सामिधेयस्स-समिधाओं के, अदठाए-लिए, बारवईओ-द्वारिका, नयरीओ-नगरी से, बहिया-बाहर, पुव्व-पहले ही, णिग्गए-गया हुआ था, समिहाओ-समिधाएं, य-और, दब्भे-दर्भ, य-और, कुसे-कुशा, य-और, पत्तामोडं-पत्तों को, गेणहइ-ग्रहण करता है और, गेणित्ता-ग्रहण करके, तओ-उसके बाद, पडिनियत्तइ-लौटता है, पडिनियत्तित्ता-लौटते हुए, महाकालस्स सुसाणस्स-महाकाल श्मशान के, अदूरसामंतेणं-अत्यन्त निकट से, वीइवयमाणे-निकलते हुए, संझाकालसमयंसि-संध्या के समय, पविरलमणुस्संसि-मनुष्यों का आवागमन कम होने पर, गयसुकुमालं-गजसुकुमाल,

अणगारं-अनगार-मुनि को, पासइ-देखता है, पासित्ता-और देखकर, तं वैरं-उस वैर को, सरइ-याद करता है, सरित्ता-और याद करके, आसुरुते-अत्यन्त क्रुद्ध, ५-इस अंक से-रुट्ठे-रुष्ट, कुविए-क्रुद्ध, चंडिविकिए-अति क्रोधी, मिसिमिसिमाणे-दांत पीसने वाला होकर, एवं वयासी-इस प्रकार कहने लगा।

एस भो!-ओह !-यह, से-वही, गयसुकुमाले कुमार-गजसुकुमाल कुमार है, अपत्थिय-जिसकी कोई इच्छा नहीं करता उस मृत्यु को चाहने वाला। जाव-यावत्, जे-जो, परिवग्जिए-श्री और लज्जा से रहित है, ममं धूर्यं-मेरी लड़की, सोमसिरीए भारियाए-सोमश्री भार्या की, अदिट्ठ-दोस-पइयं-अदृष्ट-दोष-पतित-जिसमें कोई दोष नहीं है और जो जाति आदि से बहिष्कृत भी नहीं है ऐसी निष्कलक, कालवत्तिणिं-युवति विवाह योग्य, अत्तयं-पुत्री, सोमं-दारियं-सोमा बालिका को, विप्पजहेत्ता-छोड़कर, मुंडे-मुण्डित होकर, जाव-यावत् पव्वइए-दीक्षित हो गया है। ममं-मुझे, खलु-निश्चय ही, सेयं-योग्य है, गयसुकुमालस्स कुमारस्स-गजसुकुमाल कुमार के, वैरनिज्जायणं करेत्तए-वैर का बदला लेना, एवं-इस प्रकार, संपेहेइ-विचार करता है, संपेहित्ता-विचार करके, दिसापडिलेहणं करेइ-दिशा प्रतिलेखन करता है-चारों ओर देखता है, करित्ता-चारों ओर देखकर, सरसं मदिट्ठयं-गीली-भीगी हुई मिट्टी को, गेणहइ-ग्रहण करता है, गेणित्ता-ग्रहण करके, जेणेव-जहां पर, गयसुकुमाले अणगारे-गजसुकुमार मुनि थे, तेणेव-वहां पर, उवागच्छइ-आता है, उवागच्छित्ता-और वहां आकर, गयसुकुमालस्स कुमारस्स-गजसुकुमाल कुमार के, मत्थए-मस्तक पर, पालिं-पाल, मदिट्ठयाए-माटी की, बंधइ-बांधता है, बंधित्ता-और बांधकर, जलंतीओ-जलती हुई, चिययाओ-चिता से, फुल्लियकिंसुयसमाणे-खिले हुए पलाश के फूलों के समान, लाल-लाल, खयरंगारे-खदिर नामक लकड़ी के अंगारों को, कहल्लेणं-ठीकरे से, गेणहइ-ग्रहण करता है, गेणित्ता-ग्रहण करके गयसुकुमालस्स अणगारस्स-गजसुकुमाल मुनि के, मत्थए-मस्तक पर, पक्खिवइ-२-डाल देता है, पक्खिवित्ता-और डालकर, तओ-तदनन्तर, भीए-भयभीत-डरा हुआ, खिप्पामेव-शीघ्र ही, तओ-वहां से, अवक्कमइ-भाग जाता है, अवक्कमित्ता-और भागकर, जामेव दिसं-जिस दिशा से, जिस तरफ से, पाउब्भूए-आया था, तामेव दिसं-उसी दिशा की ओर, पडिगए-चला जाता है।

मूलार्थ-इधर सोमिल ब्राह्मण पहले ही हवन के निमित्त सूखी लकड़ियां लाने के लिए द्वारिका नगरी से बाहर गया हुआ था। वह लकड़ियां, दाभ, कुशा और यत्ते लेकर जब वापिस लौटा, तब सायंकाल हो चुका था। लोगों का आना जाना भी बहुत कम हो गया था। उस समय महाकाल श्मशान के पास से जाते हुए उसने ( ध्यान में खड़े ) मुनि गजसुकुमाल को देखा। देखते ही उसके हृदय में वैर जाग उठा। और अत्यन्त क्रुद्ध होकर उसने ( मन ही मन ) कहा-

ओह ! यह मृत्यु को चाहने वाला पुण्य एवं लज्जा से हीन वही गजसुकुमाल कुमार है जो किसी दोष से रहित-निर्दोष तथा जात्यादि से अबहिष्कृत सम्मानित और विवाह योग्य, मेरी पुत्री सोमश्री भार्या की आत्मजा-लड़की को छोड़कर मुण्डित होकर

प्रव्रजित-दीक्षित हो गया है। अतः मुझे चाहिए कि मैं इस गजसुकुमाल कुमार से इस वर का बदला लूं। सोमिल ब्राह्मण उक्त विचार-विमर्श के अनन्तर चारों ओर देखता है। जब उसे निश्चय हो गया कि मुझे कोई नहीं देखता है, तब उसने (पास के तालाब से) गीली मिट्टी उठाई, जहां मुनि गजसुकुमाल थे वहां आकर उसके मस्तक पर मिट्टी की पाल बनाता है, तत्पश्चात् धधकती चिता से खिले हुए पलाश के फूलों के समान रंग वाले लाल-लाल खदिर लकड़ी के अंगारे एक ठीकरे में उठाकर वह मुनि गजसुकुमाल के मस्तक पर डाल देता है। उसके बाद उसकी अन्तरात्मा कांपने लगी, वह डर गया, और उसी समय वहां से भाग गया, जिधर से आया था उधर ही चला गया।

**व्याख्या**—इस सूत्र में हवनोपयोगी सूखी लकड़ियां आदि सामग्री ग्रहण करने के लिए सोमिल ब्राह्मण के द्वारिका नगरी से बाहर जाने, यज्ञीय लकड़िया आदि सामग्री लेकर वहां से लौटते हुए महाकाल श्मशान भूमि में ध्यान लगाकर खड़े हुए मुनि श्रीगजसुकुमाल को देखकर, अपनी निरपराध कन्या को बिना किसी भी कारण के त्याग कर दीक्षित हो जाने से क्रोधावेश में आने, और क्रोध के वशीभूत होकर उसके सिर पर गीली मिट्टी की पाल बांधकर उसमें धधकते खदिर लकड़ी के अंगारों को रखकर वापिस लौट जाने आदि का बड़ा ही हृदयविदारक, मार्मिक उल्लेख किया गया है।

इस कथानक से क्रोध की भयकरता का स्पष्ट रूप से पता चल जाता है। क्रोध की अवस्था में मनुष्य पागल हो जाता है। जिस प्रकार नदी के बड़े हुए जल-वेग के आगे तृण-काष्ठ आदि बह जाते हैं, उसी प्रकार क्रोध के प्रबल वेग के सामने मनुष्य की विचार, विवेक आदि सभी शक्तियां बह जाती हैं, उसको अपने कर्तव्य-अकर्तव्य तथा हानि-लाभ का कुछ भी भान नहीं रहता। क्रोधावेश में आकर सोमिल ब्राह्मण ने गजसुकुमार मुनि के साथ जो अमानुषिक व्यवहार किया है, उससे मनुष्य प्रकृति की क्रोध मूलक दुर्भावना का सहज में ही परिचय प्राप्त हो जाता है, इसीलिए शास्त्रकारों ने मनुष्य की आध्यात्मिक उन्नति में क्रोध को एक भयकर प्रतिबंधक माना है। यही क्रोध मनुष्य को नरकादि दुर्गतियों की दुःखाग्नि में अनादि काल से जलाता चला आ रहा है। यही क्रोध मनुष्य को आखों के रहते अन्धा बना देता है। अतः सुखाभिलाषी तथा कल्याण-कामुक मनुष्य को इस क्रोध-पिशाच से सदा दूर रहना चाहिए।

“सामिधेयस्स”-की व्याख्या करते हुए टीकाकार आचार्य अभयदेवसूरि लिखते हैं—“सामिधेयस्सत्ति-समित्-समूहस्य” अर्थात् समिध् शब्द से हवन में जलाई जाने वाली लकड़ी का ग्रहण किया जाता है। इन लकड़ियों के समुदाय का नाम सामिधेय है।

“समिहाओ य दग्धे य कुसे य पत्तामोडं च” यहां पर समिध्, दर्ध, कुशा और आमोटितपत्र इन चार शब्दों का प्रयोग है। इन्धनभूत लकड़ी या हवन में जलाई जाने वाली लकड़ी को समिध्, मूल सहित डाभ जड़ों वाली कुशा जैसी घास को दर्ध, डाभ के अग्रभाग को कुशा तथा देवपूजन के लिए वृक्षों की शाखाओं के अग्रभाग से तोड़े हुए पत्रों को आमोटित पत्र कहते हैं। आचार्यवर अभय-देवसूरि के शब्दों में समिध् आदि की व्याख्या इस प्रकार है।

“समिहाउत्ति” इत्थनभूता काष्ठिकाः, “दम्भेति” समूलान् दर्भान् “कुसेति” दर्भाग्राणीति, “पत्तामोडयं चत्ति” शाखि-शाखा-शिखामोटितपत्राणि देवतार्चनार्थानीत्यर्थः।

एक स्थान पर-पत्तामोडयं “का अर्थ-पत्रामोटम्-पत्राणामामोटः पत्रामोटस्तंपत्रामोटम्-पत्रसमूहमित्यर्थः” ऐसा लिखा है। इसके अनुसार “पत्तों” के समूह को पत्रामोट कहते हैं।

“अदूरसामन्तेणं” यहां पठित अदूर-सामन्त शब्द का अर्थ है-वह प्रदेश जो न तो बहुत दूर हो और न बहुत पास हो। सूत्रकार यह पद देकर यह ध्वनित करना चाहते हैं कि सोमिल ब्राह्मण महाकाल श्मशान के इतना पास भी नहीं था कि श्मशान का धूआं उसको खेद-खिन्न कर रहा हो और वह श्मशान से इतना दूर भी नहीं था कि श्मशान के दृश्यों को वह देख ही न सकता हो।

“प्रविरलमणुस्संसि”-प्रविरला मानुषा यस्मिन्, तस्मिन्, क्वचित्-क्वचिद् दृष्टिगोचरी भवजनने प्रायो मानुष्यागमनरहिते, अर्थात्, जहा मनुष्यों का आना जाना विशेष रूप से समाप्त हो गया हो, उसे ‘प्रविरल-मानुष्य’ कहते हैं।

“आसुरुत्ते ५” यहां ५ के अक से-रुट्ठे-कुविण्-चंडिक्किण् और मिसिमिसीमाणे इन अवशिष्ट चार पदों का ग्रहण करना सूत्रकार को इष्ट है। आसुरुत्ते इस शब्द के आशुरुत्त तथा आसुरोक्त ये दो संस्कृत रूप होते हैं, दोनों का अर्थ विभेद इस प्रकार है-

जो शीघ्र ही क्रोध से विमोहित हो जाए, कृत्य-अकृत्य के विवेक से रहित हो जाए, वह आशुरुत्त या जिसकी वाणी क्रोधी राक्षसों जैसी हो उसे आसुरोक्त कहते हैं। रोष करने वाला रुष्ट, मन से क्रोध करने वाला कुपित, क्रोधाधिक्य के कारण भीषणता को प्राप्त चाण्डिक्यत तथा क्रोधाग्नि से जलकर दान्त पीसने वाला मिसिमिसीमान कहलाता है।

“अप्यत्थिण् जाव परिवज्जिण्” यहां पठित जाव पद से-पत्थण् दुरंतपंतलक्खणे, हीनपुन्नचाउड्स-हिरि-सिरि” इन पदों का ग्रहण किया जाता है। अप्रार्थित-जिसकी याचना नहीं की गई उस मृत्यु की प्रार्थना-याचना करने वाले को-अप्रार्थित तथा प्रार्थक, दुष्टावसान (जिसका अन्त दुष्ट-दुःखप्रद हो) होने से खराब लक्षणों वाले को दुरन्त-प्रान्त-लक्षण, जिसका पुण्य हीन हो गया हो तथा चतुर्दशी में उत्पन्न हुआ हो, उसको पुण्यहीन चातुर्दश-पापात्मा, लज्जा तथा लक्ष्मी से रहित को-ही-श्री-परिवर्जित\* कहते हैं।

“अदिट्ठ-दोस-पइयं” दुष्टो दोषश्चौर्यादिर्यस्याः सा दृष्टदोषा, सा चासौ पतिता-जात्यादेर्बहिष्कृता, दुष्टदोषपतिता न तथेत्यदृष्ट-दोषपतिता अथवा न दृष्टदोषपतिता इत्यदृष्टदोषपतिता अथवा अदृष्टं दोषप्रकृतिम् न दृष्टो दोषो यया सा अदृष्टदोषा, तादृशी प्रकृतिर्यस्या सा तां मरणवाञ्छक इति भावः। दुरन्त-प्रान्त-लक्षणः दुरन्तं दुष्टावसानम् अत एव प्रान्तम्-अमनोज्ञं लक्षणं यस्य सः-भाग्यहीनः इत्यर्थः। हीनपुण्यश्चातुर्दशः चातुर्दश्यां जातः चातुर्दशः, हीनं पुण्यं यस्यासौ हीनपुण्यः। हीनपुण्यश्चासौ-चातुर्दशश्च हीनपुण्य-

\* अप्रार्थित-प्रार्थक -अप्रार्थितस्य-अपार्थितस्य मृत्योः प्रार्थकः।

**घातुर्दशः—पापात्मा इत्यर्थः। ही-श्री-परिवर्जितः—लज्जालक्ष्मी रहित इत्यर्थः। अदृष्टस्वभाव-  
भावामित्यर्थः।**

अर्थात् “अदिदृढ-दोस-पइयं” इस पद के “अदृष्ट-दोषपतितां” तथा अदृष्टदोषप्रकृतिम्” ये दो संस्कृत रूप बनते हैं। अदृष्ट दोष पतित के दो अर्थ होते हैं—१ जिस लड़की में चोरी आदि करने का कोई अवगुण-दोष न हो तथा २ जो लड़की जाति आदि से बहिष्कृत-बाहिर निकाली हुई न हो अथवा बिना दोष देखे ही जिस लड़की को छोड़ दिया गया हो, उसे अदृष्टदोष पतित कहते हैं, किसी में दोष देखने का जिस लड़की का स्वभाव न हो, वह बालिका-अदृष्टदोषप्रकृतिः कही गई है।

“कालवत्तिणी—काले-भोगकाले यौवने वर्तते इति कालवर्तिनी।” अर्थात् जो लड़की युवति होने के कारण विवाह योग्य हो रही हो उसे कालवर्तिनी कहते हैं।

“वेरनिज्जायणं—वैरनिर्यातनम्—इस पद का अर्थ है—वैर का निकालना, शत्रुता का बदला लेना। इस पद द्वारा सोमिल ब्राह्मण ने मुनिराज गजसुकुमाल को अपना शत्रु अभिव्यक्त किया है। शत्रुता के कारण उसने—“अदिदृढदोसपइयं” अथवा कालवत्तिणी—इन पदों द्वारा शत्रुता के भाव प्रकट किए हैं।

सोमा का पिता होने के नाते सोमिल ब्राह्मण गजसुकुमार को ध्यानस्थ मुनि के रूप में खड़े देखकर आश्चर्यचकित रह गया। वह सोचने लगा—यह क्या अनर्थ हो गया ? सोमा का भावी पति तो साधु बन गया है। सोमा युवती है एवं विवाह योग्य है, इसके सम्बन्ध का सबको पता लग गया है अब इसका दूसरे स्थान पर सम्बन्ध कैसे होगा ? फिर यह सम्बन्ध मैंने तो नहीं किया। द्वारिकाधीश ने स्वयं लड़की की याचना करके यह सम्बन्ध जोड़ा है। कितना खेद है कि आज इसे तोड़ दिया गया है जैसे कोई बात ही न हुई थी।

सोमिल की विचारधारा गंभीर होने लगी, वह कहने लगा—हां। मैं यह स्वीकार करता हूँ कि यदि लड़की में कोई दोष होता या चरित्र-हीनता का कोई अपयश होता या उसकी ओर कोई अंगुलि उठाता, किसी ने इससे सम्बन्ध विच्छेद कर रखा होता तो इस सम्बन्ध को भले ही तोड़ दिया जाता, मैं कभी खेद प्रकट न करता, स्वयं ही विवाह करने से इन्कार कर देता पर बिना किसी दोष के बताए यूँ ही लड़की छोड़ देना कितनी बुरी बात है और मेरा कितना अपमान किया है। दुनिया को क्या मुख दिखलाऊंगा, मेरे लिए तो डूब मरने वाली बात है।

यह सोचकर सोमिल तिलमिला उठा, उसकी आखों से रक्त बरसने लगा, उसकी तयोरियां चढ़ गईं, क्रोध के मारे वह दांत पीसने लगा। अन्त में उसने, निश्चय किया कि गजसुकुमाल ने सर्वथा निर्दोष और सोने जैसे निष्कलंक मेरी सोमा को छोड़कर मेरे से जो वैर कमाया है—शत्रुता ठानी है, जब तक उसका बदला न ले लूं तब तक अन्न-जल ग्रहण न करूंगा।

गजसुकुमार को इस शत्रुता का दण्ड अवश्य दूंगा। सोमिल के इस द्वेषपूर्ण आन्तरिक निर्णय को ही सूत्रकार ने “वेर निज्जायणं करेत्तए” इन पदों से अभिव्यक्त किया है।

जब हम सोमिल ब्राह्मण की द्वेषपूर्ण मानसिक स्थिति का ऊपर-ऊपर से अध्ययन करते हैं

तो यह तर्क-संगत दिखाई देता है। पर जब सूक्ष्म दृष्टि से इसका परिशीलन करते हैं तो मानना पड़ेगा कि सोमिल ब्राह्मण का गजसुकुमार पर द्वेष करना निर्मूल है, निराधार है, इसमें कोई सत्यता नहीं है, क्योंकि गजसुकुमार सर्वथा निर्दोष हैं, उनमें कोई दोष दिखाई नहीं देता। पिछला प्रकरण बतलाता है कि गजसुकुमार की ओर से सोमा के साथ विवाह करने का कोई प्रस्ताव नहीं रखा गया, न सोमा के विवाहित होने का उन्होंने कोई वचन दिया था। गजसुकुमार जी को तो विवाह से कोई लगाव ही नहीं था। यह अधिक सम्भव है कि गजसुकुमार को कन्याओं के अन्तःपुर का पता ही न हो। संयम साधना के परमाराधक मनुष्य को वासना-प्रधान जीवन की सामग्री से प्रयोजन ही क्या हो सकता है ? विष और अमृत, प्रकाश और अन्धकार का नाता कैसा ? इसके अतिरिक्त यदि गजसुकुमार सोमा को छोड़कर किसी दूसरी लड़की से विवाह करवाने का प्रस्ताव रखते या उसकी स्वीकृति देते तब तो सोमिल का रुष्ट होना कुछ जंचता था पर गजसुकुमार तो विवाह की दुनिया से ही संन्यास ले रहे हैं, कञ्चन, कामनी के सर्वथा त्यागी बनकर ब्रह्मचर्य जैसे असिधारा व्रत के भयकर साधना-पथ पर चल रहे हैं, ऐसी दशा में उन पर रोष करना, उनको हानि पहुंचाने का हृदय में सकल्प भी लाना बहुत बड़ी भूल करना है, ब्रह्मचर्य के महादेव का धृष्टतापूर्वक अपमान करना है।

“दिसापडिलेहणं-दिशाप्रतिलेखनम्-का अर्थ है-दिशाओं को देखना, कोई आता या जाता तो नहीं, इस दृष्टि से चारों ओर अवलोकन करना। सोमिल ब्राह्मण का गजसुकुमार के सिर पर अंगीठी बनाकर उसमें अंगारे डालने से पूर्व जो चारों ओर देखना है यह प्रकट करता है कि हिंसक हिंसा करता हुआ सदा डरता है, उसकी अन्तरात्मा एक बार कांप उठती है। वस्तुतः हिंसात्मक पापमयी प्रवृत्ति का इस जीव पर महान् प्रभाव पड़ता है। इसके अतिरिक्त इस प्रकार की प्रवृत्ति पतन की ओर जाते हुए उस आत्मा को कितना प्रबल सकेत करती है और भय कंपादि के द्वारा उसकी परिणाम-भयकरता को कितना स्पष्ट करती है, आदि सभी बातों का अनायास ही स्पष्ट बोध प्राप्त हो जाता है। हिंसा और अहिंसा में यही अन्तर होता है। हिंसा भय और पतन की जननी है। इसके विपरीत अहिंसा दयामय-प्रवृत्ति निर्भयता और उत्थान की उत्पादिका है। अहिंसक आत्मा में उत्साह, प्रसन्नता, शान्ति और गभीरता आदि गुणों का उत्तरोत्तर विकास होता है, जबकि हिंसक आत्मा में इन सद्गुणों का हास होता है।

“फुल्लिय-किंसुय-समाणे” का अर्थ टीकाकार अभयदेव सूरि के शब्दों में इस प्रकार है-

विकसित-पलाश-कुसुम-समानान् रक्तानित्यर्थः। अर्थात् खिले हुए पलाश-टेसू के फूलों के समान। जैसे टेसू के फूलों का रंग अत्यधिक लाल होता है ऐसे अत्यधिक लाल वर्ण वाले।

“खयरंगारे”-का अर्थ है-खैर नामक वृक्ष की लकड़ी के अंगारे।

सूत्रकार कहते हैं कि सोमिल ब्राह्मण ने जलती हुई चिताओं से जिन अंगारों को उठाकर गजसुकुमार के मस्तक पर डाला था वे अंगारे खैर लकड़ी के थे। इस वर्णन से यह प्रमाणित होता है कि उस युग में शवदाह के लिए मृतकों को जलाने के लिए खदिरकाष्ठ-खैर वृक्ष की लकड़ियों का अधिक प्रयोग होता होगा या इस लकड़ी की मुख्यता होगी।

प्रस्तुत सूत्र में लिखा है कि मुनि गजसुकुमार के मस्तक पर जलते हुए अंगारों को रखकर सोमिल ब्राह्मण भाग जाता है। इसके अनन्तर क्या हुआ, अब सूत्रकार उसका वर्णन करते हुए कहते हैं—

**मूल**—तए णं तस्स गयसुकुमालस्स अणगारस्स सरीरयंसि वेयणा पाउब्भूया, उज्जला जाव दुरहियासा। तए णं से गयसुकुमाले अणगारे सोमिलस्स माहणस्स मणसावि अप्पदुस्समाणे तं उज्जलं जाव अहियासेइ। तए णं तस्स गयसुकुमालस्स अणगारस्स तं उज्जलं जाव अहियासेमाणस्स सुभेणं परिणामेणं पसत्थज्झवसाणेणं तयावरणिज्जाणं कम्माणं खएणं कम्मरयविकिरणकरं अपुव्वकरणं अणुपविट्ठस्स अणंते अणुत्तरे जाव केवलवरणाणदंसणे समुप्पण्णे। तओ पच्छा सिद्धे जाव पहीणे। तत्थ णं अहासंनिहिहं देवेहिं “सम्मं आराहियंति” कट्ठु दिव्वे सुरभिगंधोदए वुट्ठे, दसद्धवण्णे कुसुमे निवाइए, चेलुक्खेवे कए, दिव्वे य गीय-गंधव्व-निनाए कए यावि होत्था।

**छाया**—ततस्तस्य गजसुकुमालस्य अनगारस्य शरीरे वेदना प्रादुर्भूता। उज्ज्वला यावद् दुरधिसहा। ततः स गजसुकुमालोऽनगारः सोमिलस्य माहनस्य मनसापि अप्रदुष्यन्\* तामुज्ज्वलाम-धिसहते। ततस्तस्य गजसुकुमालस्य अनगारस्य तामुज्ज्वलां यावद् अधिसहमानस्य शुभेन परिणामेन प्रशस्ताध्यवसायेन तदावरणीयानां कर्मणां क्षयेण कर्म-रजोविकिरणकरम-पूर्वकरणमनुप्रविष्टस्य अनन्तमनुत्तरं यावद् केवल-वर-ज्ञान-दर्शनं समुत्पन्नम्, ततः पश्चात् सिद्धो यावत् प्रहीणः। तत्र यथासंनिहितैः देवैः “सम्यग् आराधितम्” इति कृत्वा दिव्यं सुरभिः गन्धोदकं-वर्षितं, दशार्द्धवर्णानि कुसुमानि निपातितानि, चैलोत्क्षेपः कृतः, दिव्यश्च गीत-गंधर्व-निनादकृतश्चाप्यभवत्।

**पदार्थ**—तए—उसके पश्चात्: णं—वाक्य सौन्दर्य के लिए प्रयुक्त किया जाता है, तस्स—उस, गयसुकुमालस्स—गजसुकुमाल, अणगारस्स—मुनि के, सरीरयंसि—शरीर में, उज्जला—अत्यधिक दुःखमयी, जाव—यावद्, दुरहियासा—अत्यन्त असह्य, वेयणा—वेदना, पीड़ा, पाउब्भूया—उत्पन्न हुई, तए—तदनन्तर, से गयसुकुमाले—वह गजसुकुमार, अणगारे—अनगार—मुनि, सोमिलस्स—सोमिल, माहणस्स—ब्राह्मण पर, मणसावि—मन से भी, अप्पदुस्समाणे—द्वेष न करते हुए, तं उज्जलं—उस उज्ज्वल, जाव—यावद्—वेदना को, अहियासेमाणस्स—सहन करते हुए, तस्स गयसुकुमालस्स—उस गजसुकुमाल, अणगारस्स—मुनि के, सुभेणं—शुभ, परिणामेणं—परिणाम विचार से, पसत्थज्झ-वसाणेणं—प्रशस्त अध्यवसाय—आत्म समाधि द्वारा, तयावरणिज्जाण—कर्मों के, खएणं—क्षय होने पर, कम्म-रय-विकिरण-करं—ज्ञानावरणीयादि कर्मों के मूल को नष्ट करने वाले, अपुव्वकरणं—आत्मा के अपूर्व (अभूतपूर्व) शुभ परिणाम को, अणुपविट्ठस्स—प्राप्त मुनि गजसुकुमार को, अणंते—अनन्त—जिसका अन्त न हो, अणुत्तरे—अनुत्तर—जिससे उत्तर—प्रधान

\* द्वेषमगच्छन्निवर्त्य



कोई न हो, जाव-यावत्, केवल-वरणाण-दंसणे-श्रेष्ठ केवल ज्ञान और केवल दर्शन, समुप्यन्ने-उत्पन्न हो गया, तओ पच्छा-उसके पश्चात्, सिद्धे-सिद्ध-कृतकृत्य, पहीणे-सर्व दुःखों से रहित, जाव-यावत्, तत्थणं-वहा पर, अहासंनिहिहं-समीपवर्ती, देवेहिं-देवों ने, सम्मं आराहियं-चारित्र का पालन ठीक ढंग से किया है, ति कट्ठ-ऐसा कहकर, दिव्वे-दिव्य-दैविक शक्ति से सम्पादित, सुरभिगन्धोदए-सुगन्धित जल की, वुट्ठे-वर्षा की, दसद्धवण्णे-पांच वर्ण वाले, कुसुमे-फूलों की, निवाइए-वर्षा की, चेलुक्खेवे कए-वस्त्रों की वृष्टि की, दिव्वे य-और, देवसम्बन्धी, गीय-गीतस्वर ताल से युक्त गायन, गंधव्व-गांधर्व मृदंग आदि का बजाना, निनाए-गीत और गांधर्व के निनाद ध्वनियों, कए यावि होत्था-भी किए गए।

मूलार्थ-सोमिल ब्राह्मण के द्वारा गजसुकुमाल के मस्तक पर माटी की पाल बनाकर उसमें जाज्वल्यमान अंगारे डालने के पश्चात् उनके शरीर में अत्यधिक दुःखमयी असह्य वेदना उत्पन्न हुई तथापि मुनि गजसुकुमाल सोमिल ब्राह्मण के ऊपर मन से भी किसी प्रकार का द्वेष न लाते हुए उस भयंकर असह्य वेदना को सहन करने लगे। इस प्रकार महावेदना को सहन करने वाले उस गजसुकुमार मुनि के शुभ परिणाम और प्रशस्त अध्यवसाय-आत्मिक चिंतन के कारण आत्मिक गुणों के घातक ज्ञानावरणीयादि कर्ममल को नष्ट करने वाले अपूर्वकरण (अभूतपूर्व आत्मिक शुभपरिणाम) में प्रवेश करके उन्होंने सर्वप्रधान, अनन्त सदा बने रहने वाले, केवल ज्ञान और केवल दर्शन को प्राप्त कर लिया। उसके अनन्तर आयुष्यकर्म के क्षीण होने से वह सिद्ध-कृतकृत्य, बुद्ध-सकल पदार्थों के ज्ञाता, मुक्त-सकल कर्मों और सर्व प्रकार के दुःखों से रहित हो गए।

महामुनि गजसुकुमार के मुक्त हो जाने के अनन्तर समीपवर्ती देवताओं ने “चारित्र की सम्यक् आराधना की है” यह कहकर दिव्य-वैक्रियमय-सुगन्धित जल की वर्षा की, पांच प्रकार के फूल बरसाए, वस्त्रों की वर्षा की, दिव्य गीतों तथा मृदंगों के स्वरों से आकाश को गुंजा दिया।

व्याख्या-प्रस्तुत सूत्र में श्री गजसुकुमार मुनि के मस्तक पर अंगारे डालने से उनको होने वाली भीषणातिभीषण, हृदय विदारक महावेदना से सोमिल ब्राह्मण पर मन से भी किसी प्रकार का द्वेष न रखते हुए पूर्ण शान्ति के साथ उस महावेदना को सहन करने के कारण केवलज्ञान तथा केवल दर्शन को प्राप्त करके मोक्ष में पहुंच जाने का, एवं समीपवर्ती देवताओं द्वारा निर्वाणोत्सव मनाने का उल्लेख किया गया है। प्रस्तुत कथानक में यदि सबसे अधिक ध्यान देने योग्य कोई बात है तो वह मंगलमूर्ति, धीरशिरोमणि, मुनिराज श्री गजसुकुमाल जी महाराज द्वारा की गई क्षमा तथा लोकोत्तर धीरता की विलक्षण आराधना की बात है। मस्तक पर अंगारे रखकर उसे अंगीठी बना देने पर गजसुकुमाल जी को कितना भयंकर कष्ट हुआ होगा, यह केवली भगवान के अतिरिक्त कौन बता सकता है ? अल्पज्ञ व्यक्ति तो केवल अनुमान लगाकर कुछ कह सकता है। देखा गया है कि अधिक उष्ण पानी का मनुष्य के हाथ को यदि कभी स्पर्श हो जाए तो छाले पड़ जाते हैं, असह्य वेदना होने लगती है, मनुष्य तड़प उठता है। पर सिर को ही अंगीठी बना देने जैसे विकटतम परीषह के उपस्थित होने पर बड़े साहस के साथ उस पर पूर्णरूप से विजय

प्राप्त करना किसी धीर, वीर एवं गंभीर पुरुष का ही काम हो सकता है। इसके अलावा जिस व्यक्ति ने सिर की अंगीठी बना देने की दुष्टता की हो तथा जो जीवन का सर्वनाश करने पर तुला हो, सामर्थ्य होने पर भी उसके लिए किसी प्रकार का अनिष्ट न सोचना, न करना, राग-द्वेष से बिल्कुल दूर रहना यह और भी विलक्षण बात है। प्रस्तुत कथानक में जहां सोमिल ब्राह्मण हमें क्रूरता, निर्दयता, पिशाचता की चलती-फिरती प्रतिमा दिखाई देता है वहां मुनि गजसुकुमार जी महाराज हमें आदर्श साधुता, अद्भुत धीरता, विलक्षण-क्षमा तथा अनुपम सहिष्णुता के महासागर दिखाई देते हैं। यह बिना किसी संकोच के कहना पड़ेगा कि धीरशिरोमणि मुनि गजसुकुमार ने संयम साधना के दिव्य आदर्श का जो परिचय दिया है उसका अन्यत्र मिलना बड़ा कठिन है।

पर ऊपर से जब लोग इस कथानक को पढ़ते हैं, सिर को अंगीठी बनाने से होने वाली महावेदना को सहन करने की बात का परिशीलन करते हैं तो सहसा उन्हें अतिशयोक्ति सी दिखाई देती है। उन्हें अनुभव होता है कि इतनी भयंकर वेदना होने पर हृदय कैसे शान्त रखा जा सकता है ? ऐसी असह्य वेदना तो जीवन की जड़ें हिला देती है। गजसुकुमार इस महावेदना के समय शान्त रह सके होंगे, यह सँदिग्ध है। ऐसे विचार साधारण मनुष्यों के हृदयों में आ सकते हैं। विशेष रूपेण वह मनुष्य जिन्होंने कभी जीवन-दर्शन के दर्शन नहीं किए उनको गजसुकुमार जी की सहिष्णुता में सन्देह हो सकता है, परन्तु जो अनुभवी हैं, वेदना के क्षेत्र में पले हैं, वेदना जिनकी जीवन-संगिनी रही है तथा जो आदि मध्य अन्त तक वेदना से ही प्यार करते रहे हैं उनको गजसुकुमार मुनि की सहनशीलता तथा सहिष्णुता में कोई सन्देह नहीं हो सकता। वे अच्छी तरह यह जानते हैं और समझते हैं कि अग्निदाह की भीषण वेदना का सहन करना कठिन अवश्य है पर असंभव नहीं। इतिहास इस बात का गवाह है। हजारों वर्ष पुराने इतिहास को यदि न दोहराएं तो वर्तमान कालिक स्वतन्त्रता-संग्राम के इतिहास को ही देख लें।

बंगाल में एक क्रान्तिकारी दल था, भारत में अंग्रेजों का बहिष्कार केवल हिंसा के बल से ही हो सकता है, अहिंसा से नहीं, ऐसा उसका विश्वास था। अंग्रेज स्वयं भी इस दल की हिंसापूर्ण नीति से बड़े भयभीत थे, सतर्क थे। इस दल का सदस्य बनने के लिए एक बड़ी कड़ी शर्त थी। जो व्यक्ति इसका सदस्य बनना चाहता हो उसे सदस्य बनने से पूर्व एक परीक्षा देनी पड़ती थी। परीक्षा का रूप यह था कि परीक्षक परीक्षार्थी के सामने जलता हुआ दीपक रख देता था। परीक्षार्थी को उसकी शिखा पर अपनी अंगुली रख देनी होती थी। शिखा की आग जब अंगुली को जलाती थी, उसे नष्ट करती थी, तब परीक्षार्थी को बिल्कुल शान्त रहना पड़ता था। वह मुख से उफ तक नहीं कह सकता था। यदि परीक्षार्थी अपनी इस परीक्षा में उत्तीर्ण हो जाए तब परीक्षक उसे अपने क्रान्तिकारी दल का सदस्य बनाता था, अन्यथा नहीं। यह एक ऐतिहासिक तथ्य है, कोई काल्पनिक बात नहीं है।

इस ऐतिहासिक सत्य से हम यह देख सकते हैं और अच्छी तरह समझ सकते हैं कि अग्निदाह को सहन किया जा सकता है। अग्निदाह का सहन करना कठिन अवश्य है पर असंभव बात नहीं है। पर इस सत्य से कभी इन्कार नहीं किया जा सकता कि यह सब उसके लिए संभव है जिसके हृदय में सच्ची लगन हो, जिसके कण-कण में सच्चा विश्वास हो, पूर्ण निष्ठा हो,

मेरु जैसी अटलता हो। जिस मनुष्य में विश्वास ही नहीं, जरा स्थिरता एवं दृढ़ता ही नहीं, मारणान्तिक कष्ट तो कहां सामान्य कष्ट सहन करना भी उसके वश की बात नहीं होती। मुनि गजसुकुमार के सच्चे विश्वास में कहीं कोई कमी दिखाई नहीं देती। इनका विश्वास मेरु पर्वत से भी सुदृढ़ था। यही कारण है कि कृष्ण महाराज द्वारा द्वारिका का मुकुट सिर पर रख देने पर भी यह मोह-माया में नहीं फंसे। अपने विश्वास पर दृढ़ रहे, संयम साधना के महापथ पर चल दिए और अब जबकि इनके सिर पर सोमिल ब्राह्मण ने अंगीठी रख दी तब भी इनके दृढ़ विश्वास में कोई कम्पन नहीं आया। महावेदना के होने पर भी बिल्कुल शान्त रहे, आत्मचिन्तन में मस्ती से लगे रहे। इसके अलावा इन्होंने सोमिल ब्राह्मण के सम्बन्ध में द्वेषपूर्ण किसी भी विचार को अपने हृदय में आने नहीं दिया। इससे बढ़कर गजसुकुमार जी के अटल एवं सुदृढ़ विश्वास का क्या प्रमाण हो सकता है ?

संस्कृत के एक विद्वान आचार्य कितनी सुन्दर बात कहते हैं—

क्षमा वीरस्य भूषणम्—क्षमा वीर पुरुषो का ही भूषण हो सकता है कमजोरों का नहीं। वस्तुतः आध्यात्मिक जीवन में क्षमा का बहुत ऊंचा स्थान है। इसकी उपासना किए बिना आध्यात्मिक जगत में सफलता के दर्शन नहीं हो सकते, क्षमा भगवती है, इस भगवती की आराधना से ही मोक्ष का महापथ मिल सकता है। अतः मोक्षाभिलाषी साधक वर्ग को क्षमा-वीर गजसुकुमार की भान्ति क्षमा प्रधान जीवन द्वारा परमसाध्य मोक्ष को प्राप्त करने का यत्न करना चाहिए।

उज्ज्वला जाव दुरहियासा—यहां पठित जाव पद “विउला-कक्खडा-पगाढा-चंडा-रुद्धा-दुक्खा” इन पदों का परिचायक है। उज्ज्वल, विपुल आदि पदों की व्याख्या वृत्तिकार के शब्दों में इस प्रकार है—

वेदना किं विधा ? उज्ज्वला-विपक्षलेशेनापि अकलंकिता, विपुला-शरीरव्यापकत्वात् ! क्वचित्तु ‘तितुलेहिं’ पाठ है, तत्र त्रीनपि मनोवाक् कायलक्षणान् अर्थान् तुलयति, जयति तूलारूढानिवाकरोति त्रितुला, कर्कशा-कर्कशद्रव्यमिवानिष्टेत्यर्थः, प्रगाढा-प्रकर्षवती, चण्डा-रौद्रा, दुःखा-दुःखरूपा न सुखेत्यर्थः, किमुक्तं भवति ? दुरधिसह्या।

गजसुकुमाल मुनि के सिर पर अगारे रखे गए तब उनको जो वेदना हुई उसी की भयंकरता को सूत्रकार ने उज्ज्वल आदि शब्दों द्वारा संसूचित किया है। उज्ज्वल आदि पदों का अर्थ इस प्रकार है—

१-उज्ज्वला-अत्यधिक दुःख, जिसमें सुख का चिह्न भी न हो।

२-विपुला-महान, जो सारे शरीर को पीड़ित कर रही हो। वृत्तिकार कहते हैं कि किसी किसी प्रति में विपुला के स्थान पर त्रितुला यह शब्द भी देखा जाता है। त्रितुला का अर्थ है—वह वेदना जिसमें मन, वचन और शरीर इन तीनों की दुरावस्था हो जाए।

३-कर्कशा-कर्कश-कठोर द्रव्य की तरह अनिष्ट-अप्रिय।

४-प्रगाढा-अत्यधिक भयंकर।

५-चण्डा-उग्र, तीव्र।

६-रौद्रा-भीषण।

७-दुःखा-जिसमें दुःख ही दुःख है।

८-दुरधिसहा-जिसका सहन करना बहुत ही कठिन है।

उज्ज्वल आदि पद प्रायः समानार्थक से ही हैं। सूक्ष्म दृष्टि से चिन्तन करने पर जो अन्तर उपलब्ध होता है उसका दिग्दर्शन करा दिया गया है। सब पदों का भाव इतना ही है कि मुनिराज गजसुकुमार की वेदना अत्यधिक हृदयविदारक थी, भयंकर थी, असह्य थी। साधारण मनुष्य इसको सहन नहीं कर सकता है।

“सुभेणं परिणामेणं पसत्थञ्जवसाणेणं”\* इस पाठ में दो बातें बताई हैं—१-शुभ परिणाम तथा २-प्रशस्त अध्यवसाय। दोनों का अर्थ विभेद इस प्रकार है—१-सामान्य रूप से शुभ निष्पाप विचारों को शुभ परिणाम कहते हैं। २-विशेष रूप से आत्मसमाधि में लग जाने या सूक्ष्म आत्मचिन्तन में संलग्न होने की दशा को प्रशस्त अध्यवसाय कहा गया है।

“तदावरणिज्जाणं कम्माणं”—तत्तदात्मगुणावरकाणां कर्मणाम्। यहां कर्म विशेष्य है और तदावरणीय यह उसका विशेषण है। कर्म शब्द आत्म प्रदेशों से मिले कर्माणुओं का बोधक है और ज्ञान-दर्शन आदि आत्मिक गुणों को ढकने वाले, इस अर्थ का सूचक—तदावरणीय शब्द है।

“कम्म-रय-विकिरण-करं-कर्मरजो विकिरणकरम्-कर्म ज्ञानावरणादि, तदेवरजः मलिनकारकत्वात्, तस्य यद् विकिरणं-पृथक्करणं ध्वंसनमिति, तस्य करं-कारकम्-अर्थात् ज्ञानावरणीय आदि कर्म रूप रज-मल का विकिरण-नाश करने वाले को कर्मरजो-विकिरण-कर कहते हैं।

अपुष्पकरणं-अपूर्वकरणम्, आत्मनोऽभूतपूर्वं शुभपरिणामम्। यहां पठित “अपूर्वकरणं” जिसकी कभी पहले प्राप्ति नहीं हुई—इस अर्थ का बोधक है। यह आठवें निवृत्तिबादर गुणस्थान\*\* का भी परिचायक माना गया है। जिस जीव के अनन्तानुबन्धी, अप्रत्याख्यान और प्रत्याख्यान क्रोध, मान, माया तथा लोभ ये चारों कषाय निवृत्त हो गये हों, उसके स्वरूप-विशेष को निवृत्ति बादर गुणस्थान कहते हैं। इस गुणस्थान से उपशमश्रेणी और क्षपक श्रेणी ये दो श्रेणियां आरम्भ होती हैं। उपशम श्रेणी वाला जीव मोहनीय कर्म की प्रकृतिया उपशम करता हुआ ग्यारहवें गुणस्थान पर जाकर रुक जाता है और क्षपक श्रेणी वाला जीव दसवें गुणस्थान से सीधा बारहवें गुणस्थान पर जाकर अप्रतिपाति (जिसमें पतन न हो) हो जाता है। आठवें गुणस्थान में आरूढ हुआ जीव क्षपक श्रेणी पर आरूढ होकर जब बारहवें गुणस्थान में पहुंच जाता है तब उसकी अपूर्वकरण दशा होती है। इस अवस्था में जाकर जीव समस्त-घाती कर्मों का क्षय करता हुआ कैवल्य को प्राप्त करके परम कल्याण रूप मोक्षपद को प्राप्त कर लेता है। प्रस्तुत में सूत्रकार ने

\* शुभेण परिणामेण-शुभात्मक-परिणतिलक्षणेन। प्रशस्ताध्यवसानेन उत्कृष्टतया सूक्ष्मात्मचिन्तनेन।

\*\* “अपुष्पकरणं” अष्टमगुणस्थानकरवृत्तिकरोऽध्ययदेवसूत्रिः।

“अपुष्पकरणं” ये पद देकर गजसुकुमार के साथ अपूर्वकरण अवस्था का सम्बन्ध सूचित किया है। भाव यह है कि गजसुकुमार मुनि ने आठवें गुणस्थान में प्रविष्ट होकर क्षपक श्रेणी को अपना लिया था।

“अण्ते-अणुत्तरे जाव केवल वर-नाण-दंसणे” यहां पठित जाव पद से “निव्वाघाए-निरावरणे-कसिणे-पडिपुण्णे” इन पदों का ग्रहण करवाना सूत्रकार को इष्ट है। अनन्त आदि पदों का अर्थ इस प्रकार है—

१ अनन्त—अन्त रहित, जिसका कभी अन्त न हो, जो सदा बना रहे। २ अनुत्तर—प्रधान—जिससे बढ़कर अन्य कोई ज्ञान नहीं है, सबसे ऊंचा। ३ निव्वाघात—व्याघात—रूकावट रहित, जिसको दीवार वृक्ष-पहाड़ों की कोई बाधा नहीं होती। ४ निरावरण—जिस पर कोई आवरण-पदार्थ नहीं है, चारों ओर से ज्ञान-प्रकाश की वर्षा करने वाला। ५ कृत्स्न—सम्पूर्ण, जो अपूर्ण नहीं है। ६ प्रतिपूर्ण—संसार के सब पदार्थों को अपना विषय बनाने वाला, जिससे संसार का कोई पदार्थ ओझल नहीं है।

“केवल-वर-नाण-दंसणे”—का अर्थ वृत्तिकार के शब्दों में इस प्रकार है—केवल-वर-ज्ञानदर्शनं, केवल इति नाम्ना प्रसिद्धम्। एकमात्रं-सजातीय-द्वितीय-रहितं वरं मतिश्रुत-ज्ञानाद्यपेक्षया श्रेष्ठं ज्ञानं चक्षुर्दर्शनाद्यपेक्षया च श्रेष्ठं दर्शनम्। अन्योः सकल-द्रव्य-पर्याय-विषयकत्वात्। अर्थात् केवल शब्द जिसका कोई सजातीय नहीं है, इस अर्थ का बोधक है। वर का अर्थ है—श्रेष्ठ। मति श्रुत आदि ज्ञानों की अपेक्षा जो श्रेष्ठ है, वह केवल ज्ञान और चक्षुर्दर्शन अचक्षुर्दर्शनादि की अपेक्षा जो श्रेष्ठ है वह केवल वर-दर्शन कहलाता है। केवलज्ञान और केवलदर्शन संसार के समस्त पदार्थों तथा इनकी समस्त पर्यायों-दशाओं को अपना विषय बनाते हैं, इनको जानते हैं, देखते हैं।

“सिद्धे जाव पहीणे” यहां पठित जाव यह पद बुद्धे-मुत्ते-परिनिव्वाए-सख्खदुक्ख इन अवशिष्ट पदों का संसूचक है। सिद्ध आदि पदों की अर्थ विचारणा इस प्रकार है—

१ सिद्ध—जो कृतकृत्य हो गया है, जिसके समस्त कार्य सिद्ध-पूर्ण हो चुके हैं। २ बुद्ध—जो लोक-अलोक के सर्व पदार्थों का ज्ञाता है। ३ मुक्त—जो समस्त कर्मों से रहित हो चुका है। ४ परिनिर्वात—समस्त कर्मगत विकारों के नष्ट होने से जो शान्त है। ५ सर्व दुःख प्रहीण—जिसके शारीरिक तथा मानसिक दुःख नष्ट हो चुके हैं।

“अहासंनिहिण्हिं देवेहिं सम्मं आराहियं” ति कट्ठु—यथा संनिहितैर्देवैः—तत्समयसमीप-वर्तिदेवैः सम्यक् आराधितम्। अनेन गजसुकुमालेन मुनिना चारित्रं सम्यक् आराधितम्, इति कृत्वा—एवं मनसि निधाय। अर्थात् जहां गजसुकुमार मुनि ने निर्वाण प्राप्त किया था वहां के समीपवर्ती प्रदेश के देवों ने विचार किया कि गजसुकुमाल मुनि ने चारित्र की सम्यक् आराधना की है। यहां जिन देवों का सूत्रकार ने वर्णन किया है, वे व्यंतेर देव ही समझने चाहिए, क्योंकि उस समय श्मशान भूमि के समीपवर्ती वृक्षादि स्थानों में वे ही विद्यमान हो सकते हैं। अतः उन्होंने ही मिलकर गजसुकुमाल मुनि का निर्वाणोत्सव मनाया था। उन देवों ने ही १ सुगन्धित जल की

वृष्टि २ पांच रंग के फूलों की वर्षा ३. वस्त्रों की वर्षा ४. गीतों तथा ५. मृदंगों की ध्वनियों से आकाश को गुंजाया था।

“गीय-गंधर्व-निनाए”-गीत-गान्धर्व-निनादः। गीतं स्वरः तालयुक्तं गानं, गान्धर्वमृदं-गादिवादनम्, अनयोः निनादः ध्वनिः, अर्थात् गीत और गांधर्व की ध्वनि। स्वर और ताल से युक्त गायन को गीत तथा मृदंग आदि बाजे बजाने को गांधर्व कहते हैं।

गजसुकुमार मुनि के निर्वाण पद को प्राप्त होने पर देवी देवताओं ने निर्वाणोत्सव मनाया, संगीत के मधुर स्वरों से वातावरण को सरस और मधुर बनाया, मृदंग (ढोल की तरह का एक बाजा मुरज) बजाकर आकाश को गुंजा दिया। इस वर्णन से ध्वनित होता है कि गजसुकुमार के निर्वाण को प्राप्त होने पर देवी-देवताओं ने शोक न मनाकर हर्ष मनाया। यहां यह प्रश्न होना स्वाभाविक है कि गजसुकुमार की दुःखद् घटना को सुनने वाले श्रोता जनों के साधारण मानस भी जब सहानुभूति के कारण कांप उठते हैं तब समीपवर्ती देवी देवताओं के हृदयों में दुःखानुभूति अवश्य होनी चाहिए थी, पर वह क्यों नहीं हुई ? उन्होंने खेद-खिन्न होने की बजाय हर्ष क्यों मनाया ? उत्तर में निवेदन है कि गजसुकुमार मुनि की दुःखद् घटना से वहां के समीपवर्ती देवी-देवताओं को कोई सहानुभूति नहीं थी और उन्होंने सोमिल ब्राह्मण द्वारा रखे अंगारों से गजसुकुमार के जलते हुए तथा खिचड़ी की तरह पकते हुए मस्तक को देखकर कोई दुःखानुभव नहीं हुआ, ऐसा कोई उल्लेख सूत्रकार ने नहीं किया। यह भी सत्य है कि सूत्रकार ने देवी देवताओं के खेदखिन्न होने का भी कोई वर्णन नहीं किया। पर इसका यह अर्थ नहीं समझना चाहिए कि गजसुकुमार की दुःख-पूर्ण दशा को देखकर देवी-देवताओं को दुःख नहीं हुआ। मनोविज्ञान के नियमानुसार यह मानना पड़ेगा कि गजसुकुमार की दुःखद् स्थिति को देखकर ये भी दुःखी थे, उनको भी इनसे पूर्ण सहानुभूति थी। उनका खेदखिन्न होना-सिहर उठना स्वाभाविक है, क्योंकि देवी देवता निर्वाणोत्सव मनाकर गजसुकुमार के चरणों में अपने श्रद्धा-सुमन समर्पित कर रहे हैं, वे उनकी पहले की दुःखपूर्ण दशा से प्रभावित न हो, आकुल-व्याकुल न हो यह कैसे हो सकता है ?

रही निर्वाणोत्सव मनाने की बात। इसके सम्बन्ध में इतना ही निवेदन है कि ऐसा होना स्वाभाविक है और उचित भी है। गजसुकुमार जिस लक्ष्य को लेकर संसार की मोह माया छोड़कर साधु बने थे, एक रात्रि की महाप्रतिमा की आराधना के लिए श्मशान में आकर खड़े हुए थे, वह लक्ष्य उनका पूर्ण हो गया है। सफल सैनिक की भांति उन्होंने इस धर्म-युद्ध में विजय प्राप्त की है। इस विजय के उपलक्ष्य में यदि देवताओं ने उत्सव मनाकर गजसुकुमार की सफलता की सराहना कर दी तो यह किसी प्रकार अनुचित नहीं कहा जा सकता।

प्रस्तुत सूत्र में कहा गया है कि मुनि गजसुकुमार ने श्मशान में निर्वाणपद प्राप्त किया। समीपवर्ती देवी देवताओं ने इस उपलक्ष्य में निर्वाणोत्सव मनाया। इसके अनन्तर क्या हुआ, अब सूत्रकार उसका वर्णन इस प्रकार करते हैं—

**मूल—तए णं से कण्हे वासुदेवे कल्लं पाउण्यभायाए जाव जलंते ण्हाए जाव**

विभूसिए हत्थि-खंध-वरगए-सकोरेंट-मल्लदामेणं छत्तेणं धरिज्ज० सेयवरचामराहिं उद्धुव्वमाणीहिं महया-भडचडगर-पहकर-वंद-परिक्खित्ते बारवइं नयरिं मज्झं मज्झेणं णिग्गच्छमाणे जेणेव अरहा अरिट्ठनेमी तेणेव पहारेत्थ गमणाए। तए णं से कण्हे वासुदेवे बारवईए नयरीए मज्झं मज्झेणं णिग्गच्छमाणे एक्कं पुरिसं पासइ, जुन्न-जरा-जज्जरियदेहं जाव किलंतं महइ-महालयाओ इट्ठग-रासीओ एगमेगं इट्ठगं गहाय-बहिया-रत्थापहाओ-अंतोगिहं अणुप्पविसमाणं पासइ। तए णं से कण्हे वासुदेवे तस्स पुरिसस्स अणुकपणट्ठाए हत्थिखंधवर- गए चेव एगं इट्ठगं गेणहइ २ बहिया रत्थापहाओ अंतोगिहं अणुप्पवेसेइ। तए णं कण्हेणं वासुदेवेणं एगाए इट्ठगाए गहियाए समाणीए अणेगेहिं पुरिसएहिं से महालए इट्ठगस्स रासी बहिया रत्थापहाओ अंतोघरंसि अणुप्पवेसिए।

छाया-ततः सः कृष्णो वासुदेवः कल्ये प्रादुःप्रभातायां यावत् ज्वलति स्नातो यावद् विभूषितः, हस्ति-स्कन्ध-वर-गतः सकोरण्ट-माल्य-दाम्ना छत्रेण ध्रियमाणेन श्वेत-वर-चामरैः उद्धूयमानैः महता भट-चटकर-प्रहकर-वृन्दपरिक्षिप्त-द्वारावत्याः नगर्याः मध्यमध्येन यत्रैव अर्हन् अरिष्टनेमिः तत्रैव-स संप्रधारितवान् गमनाय। ततः स कृष्णो वासुदेवो द्वारवत्या नगर्या मध्यमध्येन निर्गच्छन् एकं पुरुषं पश्यति, जीर्ण-जरा-जर्जरित-देहं यावत् क्लान्तम्। महातिमहतः इष्टकाराशे एकैकामिष्टकां गृहीत्वा बहीरथ्या-पथात् अन्तोर्गृहमनुप्रविशमानं पश्यति। ततः स कृष्णो वासुदेवः तस्य पुरुषस्य अनुकम्पनार्थाय हस्ति-वर-स्कन्धगतश्चैव एकामिष्टकां गृह्णाति, गृहीत्वा बहिःरथ्यापथात् अन्तोर्गृहमनुप्रविशति। ततः कृष्णेन वासुदेवेन एकस्यामिष्टकायां गृहीतायां सत्यां अनेकैः पुरुषशतैः स इष्टकायाः राशिः बहीरथ्यापथात् अन्तर्गृहे अनुप्रवेशितः।

पदार्थ-तए-तदनन्तरः, णं-वाक्य सौन्दर्य के लिए प्रयुक्त किया गया है, से-वह (उस), कण्हे वासुदेवे-कृष्ण वासुदेव ने, कल्लं-दीक्षा से अगले दिन, पाउप्पभायाए-प्रभात हो जाने पर, जाव-यावत्, जलन्ते-सूर्योदय हो जाने पर, ण्हाए-स्नान किया, जाव-यावत्, विभूसिए-शरीर को विभूषित किया, हत्थि-खंध-वर-गए-हाथी के उत्तम कन्धे पर बैठे, सकोरेण्टमल्ल दामेण-कोरण्ट नाम के फूलों की माला से युक्त, छत्तेणं धरिज्ज०-छत्र को धारण किया। सेयवरचामराहिं-श्रेष्ठ श्वेत चंवर, उद्धुव्वमाणीहिं-झुलाए जाने लगे, महया-महान, भड-चड-गर-पहकर-वंद-परिक्खित्ते-योद्धाओं के विस्तृत समूहों के वृन्द या समुदाय से आवृत्त, बारवइं नयरिं-द्वारिका नगरी के, मज्झंमज्झेणं-मध्य में से होकर, जेणेव-जहां पर, अरहा-अरिहन्त, अरिट्ठ०-अरिष्टनेमि भगवान थे, तेणेव-वहां पर, पहारेत्थ गमणाए-जाने का निश्चय किया, तए-तदनन्तर, से कण्हे वासुदेवे-वे कृष्ण वासुदेव, बारवईए नयरीए-द्वारिका नगरी के, मज्झंमज्झेणं-मध्य में से, निग्गच्छमाणे-निकलते हुए, एक्कं-एक, पुरिसं-पुरुष को, पासइ-देखते हैं। वह पुरुष, जुन्न-जीर्ण-वृद्ध था, जरा-जज्जरियदेहं-बुढ़ापे ने उसके शरीर को जर्जरित-पीड़ित कर रखा था। जाव-यावत्, किलंतं-जो थका होने से कुम्हलाया हुआ था, ऐसे वृद्ध को,

महतिमहालयाओ-बहुत बड़ी, इट्टगरासीओ-ईंटों की राशि (ढेर) से, एगमेगं-एक २, इट्टगं-ईंट को, गहाय-लेकर, बहिया-रत्था-पहाओ-गली के बाह्य प्रदेश से, अन्तोगिहं-घर के भीतर, अणुप्पविसमाणं-अनुप्रवेश करते हुए, पासइ-देखते हैं, तए णं-तदनन्तर, से कण्हे वासुदेवे-वे कृष्ण वासुदेव, तस्स पुरिसस्स-उस पुरुष की, अणुकंपणट्ठाए-अनुकम्पा-दया के लिए, हत्थि-खंघ-वर-गए-चेव-हाथी के श्रेष्ठ कंधे पर बैठे-बैठे ही, एगं-एक, इट्टगं-ईंट को, गेण्हइ २ ता-ग्रहण करते हैं, ग्रहण करके, बहियारत्थापहाओ-गली के बाह्य प्रदेश से, अंतोगिहं-घर के भीतर, अणुप्पवेसेइ-रख देते हैं, तए णं-तदनन्तर, कण्हेणं वासुदेवेणं-कृष्ण वासुदेव द्वारा, एगाए इट्टगाए गहियाए-एक ईंट के ग्रहण करने पर, अणेगेहिं पुरिससएहिं-सैकड़ों पुरुषों ने, से महालए-वह महान, इट्टगस्स-ईंटों की, रासी-राशी-ढेर, बहियारत्थापहाओ-गली के बाह्य प्रदेश से, अंतोघरंसि-घर के अन्दर, अणुप्पवेसिए-रख दी।

मूलार्थ-दीक्षा के अगले दिन प्रातःकाल प्रभात के समय सूर्य के उदित होने पर कृष्ण वासुदेव ने स्नान किया, वस्त्राभूषणादि से अपने शरीर को अलंकृत किया। यह सब कुछ करने के अनन्तर कृष्ण महाराज हाथी के श्रेष्ठ कंधे पर बैठ गए। कोरण्ट नामक फूलों की मालाओं से युक्त छत्र को धारण करने पर श्वेत चंवर झुलाए जाने लगे, योद्धाओं के विस्तृत समूहों के वृन्द ने उनको घेर लिया। इस तरह पूरी सज-धज के साथ भगवान् अरिष्टनेमि के चरणों में उपस्थित होने के लिए कृष्ण महाराज ने द्वारिका नगरी के मध्य में से जाने का निश्चय किया। अपने निश्चयानुसार कृष्ण वासुदेव द्वारिका नगरी के बीचों-बीच होकर जा रहे थे तो उन्होंने एक वृद्ध पुरुष को देखा। वृद्धावस्था के कारण उसका शरीर जर्जरित-पीड़ित हो रहा था, परिश्रम करने से उसका मुख भी मुरझाया हुआ था, वह वृद्ध गली के बाह्य प्रदेश में पड़े बहुत बड़े ईंटों के ढेर में से एक-एक ईंट उठाकर घर के अन्दर रख रहा था।

कृष्ण वासुदेव ने जब उस वृद्ध को देखा तो उनको उस पर बड़ी दया आई। दयाद्रुत हुए कृष्ण महाराज ने हाथी पर बैठे-बैठे ही गली के बाह्य प्रदेश से एक ईंट उठाकर घर के अन्दर रख दी। कृष्ण वासुदेव के ऐसा करने पर अन्य सैकड़ों पुरुषों ने भी वहां से ईंटें उठाकर ईंटों की राशि को गली के बाह्य प्रदेश से घर के अन्दर रख दिया।

व्याख्या-राजकुमार गजसुकुमाल का बड़े समारोह के साथ दीक्षा सस्कार-सम्पन्न हो जाने के अनन्तर महाराज वासुदेव, माता देवकी, कृष्ण वासुदेव आदि सभी द्वारिका निवासी लोग अपने-अपने स्थान को वापिस लौट गए थे, यह वर्णन पीछे किया जा चुका है। इससे आगे का पारिवारिक वृत्तान्त सूत्रकार प्रस्तुत सूत्र में वर्णित कर रहे हैं। कृष्ण महाराज अपने छोटे भाई गजसुकुमाल को भगवान् अरिष्टनेमि के चरणों में दीक्षित करके चले तो गए पर उनका हृदय वहीं पड़ा था, भाई की ममता में महलों के स्वर्गतुल्य ऐश्वर्य में मन को लगने नहीं दिया। प्रयत्न करने पर भी मन पर नियन्त्रण नहीं किया जा सका। अन्त में बड़ी मुश्किल से रात्रि व्यतीत की। प्रातःकाल होते ही उन्होंने भगवान् अरिष्टनेमि के चरणों में उपस्थित होकर मुनि गजसुकुमाल के दर्शन करने का निश्चय किया।



कृष्ण महाराज ने स्नान किया, शाही वस्त्राभूषण शरीर पर सजाये एवं आवश्यक कामों से निवृत्त होकर उन्होंने अपने सेवकों को दर्शनयात्रा का कार्यक्रम चालु करने का आदेश दिया। आदेशानुसार कर्मचारियों ने भी दर्शनयात्रा का कार्यक्रम आरंभ कर दिया। बड़ा सुन्दर दृश्य था उस समय का। कृष्ण महाराज हाथी पर विराजमान थे, सिर पर छत्र था, चंवर झुलाए जा रहे थे, बहुत बड़ी संख्या में अंगरक्षक साथ थे। इस तरह कृष्ण महाराज द्वारिका नगरी के मध्यमार्ग से होकर चलने लगे। अभी कुछ ही दूर गए थे कि उनकी आंखों ने एक बूढ़े को देखा। बूढ़े की दशा बड़ी दयनीय थी। शरीर पर बुढ़ापे के चिन्ह अपना पूर्ण प्रभाव दिखला रहे थे। शरीर लडखड़ा रहा था, मुख-आभा समाप्त हो चुकी थी। शक्ति न होने पर भी विवशता के कारण वह ईंटों के बहुत बड़े ढेर में से एक-एक ईंट उठाकर घर के अन्दर रख रहा था। वृद्ध की इस शोचनीय अवस्था को देखकर कृष्ण महाराज का दयालु हृदय तड़प उठा। वह सोचने लगे कि यह बूढ़ा एक-एक ईंट उठाकर ईंटों के इस विशाल ढेर को कैसे समाप्त करेगा ? कहीं ढेर समाप्त होने से पहले यही न समाप्त हो जाए। कृष्ण महाराज की अन्तर्चेतना गभीर हो गई। अन्त में निश्चय किया कि इस बूढ़े की सहायता करनी चाहिए। इसे इस कष्ट से बचाना चाहिए। कृष्ण महाराज यह विचार ही कर रहे थे कि उनका हाथी ईंटों के ढेर के पास आ गया। ईंटों का ढेर इतना ऊंचा था कि हाथी पर बैठे कृष्ण महाराज उसके बराबर आ गए। अपने बराबर ईंटें देखकर कृष्ण महाराज ने तत्काल एक ईंट उठा ली और हाथी पर बैठे-बैठे ही वह ईंट उस बूढ़े के घर में डाल दी।

महाराज श्रीकृष्ण ने ईंट उठाकर जब बूढ़े के घर में रखी, तब श्रीकृष्ण महाराज के साथ चलने वाले सभी लोगों को इनके अभिप्राय की समझने में देर नहीं लगी, तत्काल सब समझ गए कि कृष्ण महाराज इस वृद्ध की सहायता करना चाह रहे हैं। फिर क्या था, “महाजनो येन गतः स पथा” का अनुसरण करते हुए सभी लोगों ने ईंटें उठा ली और कुछ ही क्षणों में ईंटों का ढेर बूढ़े के घर में पहुंचा दिया गया।

कृष्ण महाराज के दर्शन से तथा इनके ईंटों के ढेर को घर में पहुंचाने के सद्व्यवहार से वृद्ध का हृदय आनन्द-विभोर हो उठा, उसके नयन खुशी के मारे भर आए। उसका रोम-रोम अपने हृदय-सम्राट् महाराज कृष्ण के चरणों में कृतज्ञता प्रकट करता हुआ उनके जयकारों से आकाश को गुंजाने लगा।

इस सूत्र में सूत्रकार ने महाराज कृष्ण द्वारा एक वृद्ध और असहाय पुरुष पर की गई अनुकम्पा के उल्लेख से उनकी परोपकार-परायणता, सुहृदयता, दुःखी जनों के प्रति वत्सलता का दिग्दर्शन कराने के साथ-साथ राजा-महाराजा और धनाढ्य व्यक्तियों के कर्तव्य का भी भान करा दिया है। इसके अतिरिक्त यह भी प्रकट कर दिया है कि महान पुरुष, देश के नेता, मुखिया लोग जिस कार्य में प्रवृत्त होते हैं उनका अनुयायी वर्ग भी उनके आचरण में अपना सौभाग्य समझता है, अतः अधिकारी वर्ग को चाहिए कि वह देश-जाति के कल्याण का मार्ग अपनायें ताकि उनका अनुयायी वर्ग भी देश-जाति के कल्याण-मार्ग पर चलकर देश-जाति के भविष्य को समुज्ज्वल बना सके।

“पाउष्यभायाए जाव जलन्ते” “ण्हाए जाव विभूसिए” तथा “जरा-जज्जरिय-देहं जाव किलन्तं” यहां पठित जाव पद अन्य सूत्रों में पढ़े गए अवशिष्ट पदों के संसूचक हैं।

“सकोरेंटमत्स्यदामेणं”-सकोरेण्ट मात्स्यदाम्ना-कोरेण्ट-मात्स्यस्य दाम कोरेण्टमात्स्यदाम तेन सह वर्तते यत्तेन-पीतवर्णपुष्पमाला-सहितेन। यह पद छत्र का विशेषण है। इसका अर्थ है कोरेण्टक वृक्ष के फूलों की मालाओं से युक्त। कोरेण्ट वृक्ष के फूल पीतवर्ण के होते हैं। बात यह है कि महाराज कृष्ण के सिर पर जो छत्र था उसमें पीले फूलों की मालाएं लगी हुई थीं।

“भट्ट-चट्टगर-प्रहकर-परिक्षिप्ते” भटानां ये चटकरप्रहकराः-विस्तृतसमूहास्तेषां यः वृन्दः समुदायः तेन परिक्षिप्तः संवेष्टितः। यहां प्रयुक्त भट्ट शब्द का अर्थ योद्धा, चटकर का विस्तृत, प्रहकर का समूह, वृन्द का समुदाय और परिक्षिप्त शब्द का अर्थ है घिरा हुआ। जो व्यक्ति योद्धाओं के विस्तृत समूहों के समुदाय से घिरा हुआ हो उसे ‘भट्ट-चटकर-प्रहकर-वृन्द परिक्षिप्त’ कहते हैं। बात यह है कि महाराज कृष्ण जब भगवान् अरिष्टनेमि के चरणों में उपस्थित होने के लिए जा रहे थे उस समय उनके साथ बहुत बड़ी संख्या में योद्धा लोग थे।

“पहारेत्थ गमणाए”-गमनार्थं प्राधारयत् यः संप्रधारितवान् अरिष्टनेमिसन्निधौ गमनाय निश्चयमकरोत्। यहां पढ़ा गया गमन शब्द जाने तथा पहारेत्थ शब्द निश्चय करने के अर्थ में प्रयुक्त हुआ है। दोनों का सम्मिलित अर्थ है “जाने के लिए निश्चय किया”।

“जराजज्जरिय-देहं”-जराजर्जरितदेहम्, जरसा जर्जरीकृतं देहं यस्य तम्-अर्थात् वृद्धावस्था ने जिसके शरीर को जर्जरित कर दिया है उसे ‘जरा-जर्जरित देह’ कहते हैं।

सूत्रकार को “महड्डमहालयाओ”-महातिमहतः-अर्थात् बहुत विशाल। ढेर आदि की जहां अत्यधिकता, महानता, विशालता अभिव्यक्त करनी इष्ट होती है, वहां यह विशालता “महड्डमहालयाओ” इस शब्द से प्रकट की जाती है।

“बहिया-रथ्या-पहाओ-बहीरथ्यापथात्-बाह्यरथ्यापथात्।” रथ्या, गली का नाम है, पथ शब्द मार्ग, प्रदेश तथा बहिर् शब्द बाह्य का बोधक है। इस तरह गली के बाह्य प्रदेश स्थान को ‘बही-रथ्या-पथ’ कहते हैं।

“अंतोगिहं”-अन्तर्गृहं, गृहमध्ये-अर्थात् घर के मध्य में। इस अर्थ का बोधक अन्तर्गृह शब्द है।

प्रस्तुत सूत्र में लिखा है कि महाराज कृष्ण ने एक ईंट उठाकर एक वृद्ध पुरुष की सहायता की। इसके अनन्तर क्या हुआ, अब सूत्रकार इसका वर्णन करते हैं।

मूल-तए णं कण्हे वासुदेवे बारवईए नयरीए मज्झं मज्झेणं णिग्गच्छइ णिग्गच्छित्ता जेणेव अरहा अरिट्ठनेमी तेणेव उवागए, उवागच्छइत्ता जाव वंदइ णमंसइ वंदित्ता णमंसित्ता गयसुकुमालं अणगारं अपासमाणे अरहं अरिट्ठनेमि वंदइ णमंसइ, वंदित्ता णमंसित्ता एवं वयासी-

कहि णं भन्ते ! से ममं सहोदरे कणीयसे भाया गयसुकुमाले अणगारे, जा णं

अहं वंदामि, नमं सामि तए णं अरहा अरिट्ठनेमी कण्हं वासुदेवं एवं वयासी-

“साहिए णं कणहा ! गयसुकुमालेणं अणगारेणं अप्पणो अट्ठे”। तए णं से कणहे वासुदेवे अरहं अरिट्ठनेमिं एवं वयासी-कहण्णं भत्ते ! गयसुकुमालेणं अणगारेणं साहिए अप्पणो अट्ठे? तए णं अरहा अरिट्ठनेमी कण्हं वासुदेवं एवं वयासी-

एवं खलु कणहा ! गयसुकुमालेणं अणगारेणं ममं कल्हं पुब्बावरणहकालसमयंसि वंदइ नमंसइ, वंदित्ता णमंसित्ता एवं वयासी-

इच्छामि णं जाव उवसंपज्जित्ताणं विहरइ। तए णं तं गयसुकुमालं अणगारं एगे पुरिसे पासइ पासित्ता आसुरत्ते ५ जाव सिद्धे, तं एवं खलु कणहा ! गयसुकुमालेणं अणगारेणं साहिए अप्पणो अट्ठे।

छाया-ततः स कृष्णो वासुदेवो द्वारवत्याः नगर्याः मध्यमध्येन निर्गच्छति, निर्गत्य यत्रैव अर्हन्तरिष्टनेमिस्तत्रैवोपागतः, उपागत्य यावद् वंदते नमस्यति, वंदित्वा नमस्कृत्य गजसुकुमाल-मनगारमपश्यन् ( न दृष्ट्वा ) अर्हन्तमरिष्टनेमिं वंदते नमस्यति, वन्दित्वा नमस्कृत्य एवमवदत्-कव भदन्त ! मम सहोदरः कनीयान् भ्राता गजसुकुमालोऽनगारः यमहं वन्दे, नमस्यामि ? ततोऽर्हन् अरिष्टनेमिः कृष्णं वासुदेवमेवमवदत्-

साधितः कृष्ण ! गजसुकुमालेन अनगारेण आत्मनोऽर्थः। ततः स कृष्णो वासुदेवोऽर्हन्त-मरिष्टनेमिमेवमवदत्-कथं भदन्त ! गजसुकुमालेन अनगारेण साधितः आत्मनोऽर्थः ? ततोऽर्हन् अरिष्टनेमिः कृष्णं वासुदेवमेवमवदत्-एवं खलु कृष्ण ! गजसुकुमालोऽनगारः, मां कल्पं पूर्वापराणहकालसमये वन्दते नमस्यति, वन्दित्वा नमस्कृत्य एवमवदत्-इच्छामि यावद् उपसंपद्य विहरति। ततस्तं गजसुकुमालमनगारमेकः पुरुषः पश्यति, दृष्ट्वा-आशुरुप्तो यावत् सिद्धः। तदेवं खलु कृष्ण ! गजसुकुमालेनानगारेण साधितः आत्मनोऽर्थः।

पदार्थ-तए-उसके अनन्तर, णं-वाक्य सौन्दर्य के लिए है, से-वह, कणहे वासुदेवे-कृष्ण वासुदेव, बारवईए नयरीए-द्वारिका नगरी के, मज्झिमज्जेणं-बीचों-बीच होते हुए, णिग्गच्छइ-जाते हैं, णिग्गच्छित्ता-जाकर, जेणेव-जहां पर, अरहा अरिट्ठनेमी-अरिहन्त अरिष्टनेमि थे, तेणेव-वहां पर, उवागए-आते हैं, आकर, जाव-यावत् तीन बार परिक्रमा देकर, वंदइ नमंसइ-वन्दना करते हैं, नमस्कार करते हैं, वंदित्ता, णमंसित्ता-वन्दना नमस्कार करके, गयसुकुमालं अणगारं-मुनि गजसुकुमाल को, अपासमाणे-न देखते हुए, अरहं अरिट्ठनेमिं-अरिहन्त भगवान् अरिष्टनेमि को, वंदइ नमंसइ-वन्दना नमस्कार करते हैं, वंदित्ता, णमंसित्ता-वन्दना एवं नमस्कार करके, एवं वयासी-इस प्रकार बोले,

भत्ते ! भगवन् !, कहिं-कहां है, से-वह, ममं-मेरे, सहोदरे-सहोदर-मां जाए, भाया-भाई, कणीयसे-छोटे, गयसुकुमाले अणगारे-मुनि गजसुकुमाल, अहं-मैं, जाणं-जिन को, वंदामि णमंसामि-वन्दना-नमस्कार करूं, तएणं-इसके बाद, अरहा अरिट्ठनेमी-अरिहन्त अरिष्टनेमि, कण्हं वासुदेवं-कृष्ण वासुदेव को, एवं वयासी-इस प्रकार बोले-

कण्हा !—हे कृष्ण !, गयसुकुमालेणं अणगारेणं—मुनि गजसुकुमार ने, अप्पणो—अपना, अट्ठे—मोक्ष प्राप्ति रूप अर्थ—प्रयोजन, लक्ष्य, साहिए—साधित—सिद्ध कर लिया है, तएणं—तदनन्तर, से कण्हे वासुदेवे—वे कृष्ण वासुदेव, अरहं अरिट्ठनेमि—अरिहन्त अरिष्टनेमी को, एवं वयासी—इस प्रकार कहने लगे—

भन्ते !—हे भगवन् !, गयसुकुमालेणं अणगारेणं—मुनि गजसुकुमाल ने, अप्पणो अट्ठो—अपना प्रयोजन, कहण्णं—किस प्रकार, साहिए—सिद्ध कर लिया ? तएणं—उसके पश्चात्, अरहा अरिट्ठनेमी—अरिहन्त अरिष्टनेमी भगवान, कण्हं वासुदेवं—कृष्ण वासुदेव को, एवं वयासी—इस प्रकार बोले—

खलु—निश्चयार्थ बोधक है, यह अव्यय पद है, एवं—इस प्रकार, कण्हा—हे कृष्ण, गयसुकुमालेणं अणगारेणं—मुनि गजसुकुमाल, कल्लं—दीक्षा वाले दिन, गत दिन, पुब्बावरण्ह—कालसमयसि—सन्ध्याकाल के समय, वंदइ नमंसइ—वन्दना नमस्कार करते हैं, वंदित्ता, णमंसित्ता—वन्दना नमस्कार करके, एवं वयासी—इस प्रकार कहने लगा—

इच्छामि—हे भगवन् ! मैं चाहता हूँ, एक रात्रि की महाप्रतिमा की आराधना करना, जाव—यावत् महाकाल श्मशान में एक रात्रि की, उवसंपण्जित्ताणं विहरइ—धारण करके वह विचरने लगा, ध्यानस्थ हो गया, तएणं—उसके अनन्तर, तं गयसुकुमालं अणगारं—उस गजसुकुमाल मुनि को, एगे पुरिसे पासइ—एक पुरुष ने देखा, पासित्ता—देखकर वह, आसुरुत्ते—वह क्रोध से तमतमा उठा, जाव—यावत्—उसने उसके सिर पर मिट्टी की पाल बांधी, उसमें जलते हुए अगारे रखे, ऐसा करने पर भी वह ध्यान से विचलित न हुए, अन्त में उसने, सिद्धे—सिद्ध गति को प्राप्त किया, तं—सो, खलु—निश्चयार्थ में, एवं—इस प्रकार, कण्हा !—हे कृष्ण !, गयसुकुमालेणं अणगारेणं—गजसुकुमाल अनगार ने, अप्पणो अट्ठो—अपना प्रयोजन, साहिए—सिद्ध कर लिया है।

मूलार्थ—वृद्ध पुरुष की सहायता करने के अनन्तर कृष्ण वासुदेव द्वारिका नगरी के मध्य में से होते हुए जहाँ भगवन्त अरिष्टनेमि विराजमान थे वहाँ पर आ गए। महाराज कृष्ण ने दाहिनी ओर से आरंभ करके तीन बार भगवान को प्रदक्षिणा-परिक्रमा दी, वंदन नमस्कार किया। इसके पश्चात् मुनि गजसुकुमार को वहाँ न देखकर वे अरिहन्त भगवान अरिष्टनेमि को वंदन नमस्कार करने के बाद निवेदन करने लगे—

भगवन् ! मेरे मां जाए छोटे भाई मुनि गजसुकुमार कहाँ हैं ? मैं उनको वन्दना नमस्कार करना चाहता हूँ।

महाराज कृष्ण के इस प्रश्न का समाधान करते हुए अरिहन्त भगवान अरिष्टनेमि कहने लगे—कृष्ण ! मुनि गजसुकुमार ने मोक्ष प्राप्त करने का अपना प्रयोजन सिद्ध कर लिया है। गजसुकुमार मुक्ति में चला गया है।

भगवान अरिष्टनेमि से अपने प्रश्न का उत्तर सुनकर कृष्ण वासुदेव भगवान अरिष्टनेमि के चरणों में फिर निवेदन करने लगे—भगवन् ! मुनि गजसुकुमार ने अपना प्रयोजन कैसे

सिद्ध कर लिया है ? महाराज कृष्ण के इस प्रश्न का उत्तर देते हुए अरिहन्त भगवान् अरिष्टनेमि कहने लगे—

कृष्ण ! दीक्षा के अनन्तर कल ही सायंकाल के समय मुनि गजसुकुमार ने वंदना करने के अनन्तर मुझसे कहा—‘हे भगवन् ! यदि आप आज्ञा दें तो मैं साधु की १२वीं पडिमा—एक रात्रि की महाप्रतिमा ( महान प्रतिज्ञा ) की आराधना करने के लिए महाकाल श्मशान में जाकर ध्यान लगा लूं ? मुनि जी की इस विनती को मैंने स्वीकार कर लिया, तब मुनि जी ने महाकाल श्मशान में जाकर महाप्रतिमा की आराधना आरम्भ कर दी। महाकाल श्मशान में ध्यानारूढ होकर खड़े हुए मुनि जी को वहां से जाते हुए एक पुरुष ने जब देखा, तब देखते ही वह क्रोध से तमतमा उठा, दांत पीसने लगा, अन्त में उसने गजसुकुमार के सिर पर आर्द्र मिट्टी की पाल बांधकर चिता से जलते हुए अंगारे लाकर उसमें डाल दिए। स्वयं वहां से भाग गया, परन्तु गजसुकुमार मुनि ने उस अग्निजन्य भयंकर दाह की असह्य वेदना को शान्तिपूर्वक सहन करते हुए उस पुरुष पर अणुमात्र भी द्वेष नहीं किया। प्रत्युत शुभ भावना द्वारा आत्मगुण घातक कर्मों का नाश करके केवलज्ञान और केवलदर्शन प्राप्त कर लिया। केवल ज्ञान की प्राप्ति के अनन्तर ही अवशिष्ट कर्मों का समूल घात करके सिद्ध पद को वह प्राप्त हो गया है। हे कृष्ण ! इस प्रकार मुनि गजसुकुमार ने अपना प्रयोजन सिद्ध कर लिया है।

व्याख्या—प्रस्तुत सूत्र में कृष्ण वासुदेव का भगवान् अरिष्टनेमि के चरणों में उपस्थित होकर वन्दन नमस्कार करना, अपने छोटे सहोदर भाई मुनि गजसुकुमार को मुनिमण्डल में बैठे न देखकर उनके सम्बन्ध में “वह कहां है” यह पूछना “मुनि गजसुकुमार ने अपना कार्य-प्रयोजन सिद्ध कर लिया है” ऐसा भगवान् का उत्तर देने पर महाराज कृष्ण का फिर “एक रात में ही प्रयोजन कैसे सिद्ध कर लिया” यह पूछना, भगवान् द्वारा इस प्रश्न का भी समाधान करते हुए समस्त घटना का वर्णन करना, इन बातों का उल्लेख किया गया है। इस कथानक में कृष्ण वासुदेव के द्वारा गजसुकुमार मुनि विषयक किये प्रयोजन-सिद्धि के प्रश्न का भगवान् अरिष्टनेमि ने जो समाधान किया है वह कितना मार्मिक है ? उसमें साधुता के दिव्य आदर्श की कितनी झलक है ? इसके समझने या समझाने के लिए किसी प्रकार की व्याख्या की आवश्यकता नहीं है। सोमिल ब्राह्मण के इतने बड़े अपकार को भी उपकार समझकर उसका सहर्ष स्वागत करके उस अग्निदाह द्वारा अपने अन्तरंग-मल को जलाकर सिद्ध गति को प्राप्त होने वाले मुनि गजसुकुमार के विषय में कृष्ण वासुदेव को उत्तर देते हुए करुणामूर्ति भगवान् अरिष्टनेमि ने जिन शब्दों का प्रयोग किया है वे सचमुच ही शोक और सन्ताप से संतप्त हृदयों को शान्ति के अगाध समुद्र में स्थापित कर सब प्रकार से शान्त कर देने वाले हैं। कृष्ण वासुदेव के पूछने पर भगवान् यह नहीं कहते कि गजसुकुमार मुनि को एक ब्राह्मण ने आग लगाकर मार डाला, किन्तु वीतराग भगवान् कहते हैं कि हे कृष्ण ! गजसुकुमार मुनि ने अपने अभीष्ट को सिद्ध कर लिया। जिस कार्य या जिस प्रयोजन के लिए उसने सांसारिक वैभव को छोड़कर दीक्षा को अंगीकार किया था उसको उसने प्राप्त कर लिया, कर्म-बन्धन को तोड़कर वह परम-कल्याण रूप मोक्षपद को प्राप्त हो गया। अहा ! कितनी

शान्ति है ? कितनी निर्द्वन्द्वता है ? अपकारी की ओर ध्यान न देकर उसके अपकार में भी उपकार के दर्शन समभाव की पराकाष्ठा है। वास्तव में वीतराग का यही सजीव चित्र है।

शास्त्रकारों ने सम्यग्ज्ञान, सम्यग्दर्शन और सम्यग् चारित्र इस रत्नत्रयी को आत्मा का धन या अर्थ या प्रयोजन माना है, इन्हें सम्यग् रूप से प्राप्त कर लेना ही आत्मा का वास्तविक प्रयोजन या कार्य की सिद्धि कहा गया है। जब यह जीव कर्म-मल से सर्वथा रहित होकर स्व-स्वरूप की यथार्थानुभूति करता है, कर्म-जन्य जन्म-मरण-परम्परा को विच्छेद करके परम आनन्द स्वरूप निर्वाण पद को प्राप्त कर लेता है। आत्मा से परमात्मा बनकर सर्वज्ञ, सर्वदर्शी, सिद्ध, बुद्ध, मुक्त और निरंजन आदि सज्ञाओं से अभिहित किया जाता है। तब उसके समस्त प्रयोजन सिद्ध हो जाते हैं, उस समय वह कृतकृत्य बन जाता है। प्रत्येक साधक जब साधना के क्षेत्र में उतरता है तब उसका ध्येय भी इसी प्रयोजन को सिद्ध करना होता है। यह सत्य है कि इस प्रयोजन को सिद्ध करना बच्चों का खेल नहीं है। इसके लिए भयकरातिभयंकर कष्टों को झेलना होता है। जहर भरे प्याले पीने पड़ते हैं, सरसों की भाँति कोल्हू में अपने को पिलवाना पड़ता है, शरीर की खाल उतरवानी पड़ती है, अधिक क्या सिर पर अंगीठी रखवानी होती है। यह सब कुछ होने पर भी मन को शांत रखना पड़ता है, राग-द्वेष के झंझावातों से अपने को सर्वथा सुरक्षित रखना होता है। तब कही, साधक की साधना सफल होती है, तब उसे मुक्तपुरी के द्वार मिलते हैं, तब वह जन्म-मरण के दुःखो से छुटकारा प्राप्त करके सदा के लिए आत्मिक शाश्वत सुख में निमग्न होता है। महामुनि गजसुकुमार का क्षमा-प्रधान संयमी जीवन इस सत्य का ज्वलन्त उदाहरण है।

“उवागए जाव वंदइ” तथा “इच्छामि णं जाव उवसंपज्जित्ताणं” यहा पठित जाव पद अन्य स्थानों पर दिए अन्य अवशिष्ट पदों का संसूचक है।

“आसुरुत्ते ५” यहां दिए गए ५ के अंक से जिन अवशिष्ट पदों का ग्रहण करना सूत्रकार को इष्ट है, उनका वर्णन पीछे पृष्ठों पर दिया गया है तथा “जाव सिद्धे” यहां पठित जाव पद से सोमिल ब्राह्मण ने गजसुकुमार के मस्तक पर माटी की पाल बनाकर तथा चिता से अंगारे निकाल कर उस में डाल दिए, इससे गजसुकुमार मुनि को असह्य वेदना हुई, तथापि मन में किसी प्रकार का द्वेष न लाकर उस असीम वेदना को उन्होंने शान्तिपूर्वक सहकर तथा केवलज्ञान प्राप्त कर मुक्ति को प्राप्त किया। इन भावों का परिचायक है। इन भावों का संसूचक आगम पाठ पीछे आ चुका है।

“साहिण् अप्पणो अट्ठे” साधित आत्मनोऽर्थः, गजसुकुमालः आत्म-सिद्धिरूपं स्व-कीयमभिलषितं प्राप्तवानिति। यहां पर प्रयुक्त अर्थ शब्द का अर्थ है—आत्म कल्याण या मोक्षप्राप्ति रूप प्रयोजन-लक्ष्य। साधित शब्द—सिद्ध कर लिया, पूर्ण कर लिया, इस अर्थ का बोधक है।

प्रस्तुत सूत्र में लिखा है कि मुनि गजसुकुमार ने अपना प्रयोजन कैसे सिद्ध कर लिया, इस प्रश्न का समाधान कर दिया गया है। इसके अनन्तर क्या हुआ, अब सूत्रकार उसका वर्णन करते हैं—

मूल-तए णं से कणहे वासुदेवे अरहं अरिदूठनेमि एवं वयासी-केस णं भंते! से पुरिसे अपत्थिय-पत्थिए जाव परिबज्जिए जे णं ममं सहोदरे कणीयसं भायरं गयसुकुमालं अणगारं अकाले चेव जीवियाओ ववरोविए। तए णं अरहा अरिदूठनेमी कणहं वासुदेवं एवं वयासी-मा णं कणहा ! तस्स पुरिसस्स पओसमावज्जाहि, एवं खलु कणहा ! तेणं पुरिसेणं गयसुकुमालस्स अणगारस्स साहिज्जे दिण्णे।

छाया-ततः स कृष्णो वासुदेवोऽर्हन्तमरिष्टनेमिमेवमवदत्-को भदन्त ! स पुरुषः अप्रार्थिप्रार्थित यावत् परिवर्जितः, यो मम सहोदरं कनीयसं भ्रातरं गजसुकुमालमनगारमकाले चैव जीवितात् व्यपरोपितवान् ? ततोऽर्हन्तरिष्टनेमिः कृष्णं वासुदेवमेवमवदत्-मा कृष्ण ! त्वं तस्य पुरुषस्य प्रद्वेषमापद्यस्व, एवं खलु कृष्ण ! तेन पुरुषेण गजसुकुमालस्य अनगारस्य साहाय्यं दत्तम्।

पदार्थ-तए-तदनन्तर, णं-वाक्य सौन्दर्य के लिए, से कणहे वासुदेवे-वह कृष्ण वासुदेव, अरहं अरिदूठनेमि-अरिहन्त अरिष्टनेमि को, एवं वयासी-इस प्रकार कहने लगे, भंते-हे भगवन ! अपत्थिय-पत्थिए-मौत चाहने वाला, जाव-यावत्, परिबज्जिए-लज्जा-विहीन, से पुरिसे-वह पुरुष, केसणं-कौन है ?, जेणं-जिसने, ममं सहोदरं कणीयसं भायरं-मेरे सहोदर छोटे भाई को, गयसुकुमालं अणगारं-मुनि गजसुकुमाल को, अकाले चेव-अकाल में ही, जीवियाओ ववरोविए-जीवन से रहित कर दिया, तएणं-उसके पश्चात्, अरहा अरिदूठनेमी-अरिहन्त अरिष्टनेमी, कणहं वासुदेवं एवं वयासी-कृष्ण वासुदेव को इस प्रकार कहने लगे, कणहा !-हे कृष्ण !, तुम-आप, तस्स पुरिसस्स-उस पुरुष पर, मा णं पदोसमावज्जाहि-द्वेष मत रखो, कणहा !-हे कृष्ण !, एवं-इस प्रकार, खलु-निश्चय ही, तेणं पुरिसेणं-उस पुरुष ने, गयसुकुमालस्स अणगारस्स-गजसुकुमाल मुनि को, साहिज्जे दिण्णे-सहायता दी है।

मूलार्थ-उसके अनन्तर कृष्ण वासुदेव ने अरिहन्त भगवान अरिष्टनेमि के चरणों में निवेदन किया-

भगवन् ! मृत्यु का इच्छुक, तथा लज्जाविहीन वह कौन पुरुष है, जिसने मेरे मां जाए छोटे भाई गजसुकुमाल को अकाल में ही जीवन से रहित कर दिया। कृष्ण महाराज की रोषपूर्ण यह बात सुनकर अरिहन्त भगवान अरिष्टनेमि कृष्ण वासुदेव को सम्बोधित करके कहने लगे-

कृष्ण ! तुम्हें उस पुरुष पर द्वेष नहीं रखना चाहिए, क्योंकि उस पुरुष ने मुनि गजसुकुमार को सहायता दी है।

व्याख्या-इष्ट-वियोग और अनिष्ट-सयोग से क्षोभ का प्राप्त होना तथा प्रतिकार की भावना से वैर का प्रतिशोध करना सामान्य मानव-प्रकृति के नैसर्गिक कार्य हैं। तथापि इष्ट का वियोग होने पर जीवन में जो भूचाल आता है वह कुछ बिलक्षण ही होता है। उस समय शान्ति और धीरता का संसार को संदेश देने वाली बड़ी-से-बड़ी मानव-प्रकृति भी क्षुब्ध हो उठती है। यही कारण है कि भगवान अरिष्टनेमि के मुख से निर्वाण-प्राप्त मुनि गजसुकुमार के देहान्त का दुःखद

समाचार सुनते ही कृष्ण बासुदेव एकदम तिलमिला उठे और वैर प्रतिशोध के लिए तत्काल उद्यत हो गये। तभी तो उन्होंने भगवान से कहा कि भगवन् ! वह लज्जाविहीन, अधमपुरुष कौन है, जिसने मेरे छोटे भाई मुनि गजसुकुमार को समाप्त कर दिया है ? उस दुष्ट ने यह नीच कार्य करके अपनी मृत्यु को आमंत्रण दिया है। अब वह बच नहीं सकता। उसे प्राण दण्ड दिया ही जाएगा।

कृष्ण बासुदेव ने गजसुकुमार मुनि के हत्यारे को प्राण दण्ड देने की जो बात कही है उसमें मानव-प्रकृति-सिद्ध-प्रतिकार की भावना के अतिरिक्त नीति का भी कुछ समावेश है। अपराधी को यदि किसी प्रकार का दण्ड न दिया जाए तो इससे लाभ की अपेक्षा हानि की अधिक संभावना रहती है। दण्ड न देने से उसको प्रोत्साहन मिलता है, उसकी अनर्थमूलक प्रवृत्ति को उत्तेजना मिलती है, उसकी देखा-देखी अन्य उच्छृंखल आततायी एवं दुःशील प्राणियों को भ्रष्टाचार में प्रवृत्त होने का साहस होता है, परिणाम स्वरूप निर्बल और निरपराधी जीवों का सबल एवं दुष्ट लोगों से संरक्षण करना अत्यन्त कठिन हो जाता है। इन सब दृष्टियों को आगे रख कर शान्तिप्रिय और नीतिज्ञ व्यक्तियों ने नीतिशास्त्र का निर्माण और उसके अनुसार शासन की व्यवस्था का सूत्रपात किया। इस नीतिशास्त्र के निर्माण तथा शासनव्यवस्था के सूत्रपात के पीछे एक ही दृष्टि रही है, वह यह है कि प्रजा में सुख शान्ति बनी रहे, सबल निर्बल को सताने से रुके, सामाजिक व्यवस्था और लोक-मर्यादा का भली-भाँति संचालन हो।

यह सत्य है कि नीतिशास्त्र या नीतिधर्म का शासन केवल लौकिक मर्यादा तक ही सीमित है और उसका क्षेत्र केवल संघव्यवस्था या ऐहिक अभ्युदय तक ही मर्यादित है। शुद्धधर्म या मुनिधर्म का सिंहासन इससे कहीं अधिक ऊँचा है। इसके हाथ में पारलौकिक, अभ्युदय और उसकी मर्यादा को स्थिर रखना होता है, इसलिए उसमें न तो प्रतिकार की भावना के लिए स्थान है और न ही प्रतिशोध के विचारों को अवकाश है। फिर वहाँ दूसरों को दण्ड देने की तो चर्चा ही व्यर्थ है।

मुनिधर्म का एकमात्र लक्ष्य आत्मा की शुद्धि करना है। आत्मा के साथ लगे हुए कर्मफल को जलाकर उसे शुद्ध, निर्मल और निष्कर्म बनाना है। इस लक्ष्य की पूर्ति के लिए जितने भी साधन अपेक्षित हैं उन सबका प्रयोग केवल अपने लिए ही किया जाता है, किसी दूसरे के लिए नहीं। यदि प्रायश्चित्त रूप कोई दण्ड है तो अपनी आत्मा के लिए संयम है, यदि आत्मलिप्त कर्मों का कोई प्रतिशोध है तो वह आत्मगत-दोषों का ही है, किसी अन्य का नहीं।

मुनिधर्म की मर्यादा बड़ी विलक्षण है। उसके सभी विधि-विधान स्व-पर-कल्याण के ही निमित्त हैं। दूसरे को कष्ट देना वहाँ सर्वथा निषिद्ध है। मुनिधर्म का प्राणी मात्र के लिए सबसे बड़ा आदेश, उपदेश एवं संदेश मैत्री-भावना की आराधना करना है। मुनिधर्म के शासन में छोटे-बड़े सभी जीवों के लिए समान स्थान है। उसमें शत्रु या मित्र, ऊँच या नीच, लघु या गुरु की विषमता के लिए अंशमात्र भी अवकाश नहीं है। राग-द्वेष की पाषाणमयी दुर्गम भूमि को पार करके वीतरागता के सर्वोच्च समतलस्थान पर विराजमान आत्मा ही वास्तव में मुनि अथवा मुनिधर्म का सच्चा अनुगामी हो सकता है। इसलिए सच्चे मुनि की साम्यमयी दृष्टि में उसके अंगों



पर\* चन्दनादि का लेप करने वाला तथा शस्त्र से उसके अंगादि को काटने वाला, ये दोनों समान कोटि में ही हैं। सच्चे मुनि कभी चन्दन-लेप करने वाले से राग और शस्त्र से काटने वाले पर द्वेष नहीं करते। वे तो अपकार करने वाले को भी अपना उपकारी समझते हैं। लौकिक दृष्टि रखने वाले जीवों को जिसमें अपकार या हानि दिखाई देती है, उनकी दिव्य दृष्टि में वह उपकार की जीती जागती मूर्ति होती है, इसीलिए भगवान् अरिष्टनेमि ने वासुदेव कृष्ण से कहा था कि हे कृष्ण । मुनि गजसुकुमाल के हत्यारे पर तू द्वेष मत कर, वह उसका घातक नहीं, किन्तु उपकारी है, जैसे कुबड़े को मारी गई लात उसके लिए लाभदायक बन जाती है, इसी तरह उस पुरुष ने जो कार्य किया है वह गजसुकुमाल मुनि के निर्वाण-पद का कारण बन गया है, अतः उसने उस मुनि के आत्मविकास में बड़ी सहायता की है। यह समझकर तुम्हें उस पर द्वेष नहीं करना चाहिए।

भगवान् अरिष्टनेमि ने वासुदेव कृष्ण को गजसुकुमार के हत्यारे पर जो द्वेष न करने की बात कही है उससे मुनिधर्म की विशिष्टता का सहज में ही बोध हो जाता है। मुनि-जीवन चन्दन के समान बताया गया है। चन्दन को जिस शस्त्र से काट जाता है, चन्दन उस शस्त्र के मुख को भी सुगन्धित कर देता है, अपकारी पर भी उपकार करता है। इसी तरह मुनि भी अपने विरोधी का अनिष्ट न सोचकर इष्ट ही सोचता है, उसने जो दुःख दिया है उसे भी आत्मशुद्धि में सहायक मानता है, यही उसकी वीतरागतापूर्ण विलक्षणता है।

एक बात का ध्यान रखना चाहिए कि नीति-धर्म और विशुद्ध-धर्म दोनों सापेक्ष हैं, दोनों ही अपना अपना विशिष्ट स्थान रखते हैं। लौकिक मर्यादा को सुव्यवस्थित रखना नीतिधर्म का काम है और पारलौकिक अभ्युदय-निःश्रेयस का सम्पादन करना विशुद्ध धर्म या मुनिधर्म का कार्य है। जो कर्मोत्तम पुरुष होते हैं उनकी दृष्टि नीतिप्रधान होती है और जो धर्मोत्तम पुरुष होते हैं उनकी दृष्टि में धर्म की प्रधानता रहती है। इसी कारण कर्मोत्तम पुरुष होने से वासुदेव कृष्ण तो मुनि गजसुकुमार के घातक को नीतिधर्म के अनुसार प्राणदण्ड देना उचित समझते हैं। इसके विपरीत मुनिधर्म के सजीव आदर्श भगवान् अरिष्टनेमि धर्मोत्तम पुरुष होने से उसको (मुनि गजसुकुमार के हत्यारे को) दण्ड के अयोग्य बतलाते हैं। जैन-दर्शन अनेकान्तवादप्रधान दर्शन है। वस्तु में स्थित सभी धर्मों पर दृष्टिपात करके सत्य का अन्वेषण करना, अनेकान्तवाद का प्रधान उद्देश्य है। इस व्यापक अनेकान्त दृष्टि के अनुसार पर्यालोचन करने पर उक्त दोनों ही विचारों में अपेक्षाकृत सत्यता के दर्शन होते हैं। इसलिए दोनों ही विचार समुचित एवं समादरणीय हैं।

“अपत्थिय-पत्थिए जाव परिवज्जिए” यहा पठित जाव पद से विवक्षित पदों का अर्थ पीछे लिखा जा चुका है।

\* निम्ममो निरहंकारो, निस्संगो छत्तगारवो।  
समो य सव्वभूएसु, तसेसु य थावसेसु य ॥ ९० ॥  
लाभालाभे सुहे दुक्खे, जीविए मरणे तहा, ।  
समो निदा-पसंसासु, तहा माणावमाणओ ॥ ९१ ॥  
अणिसिओ इह लोए, परलोए अणिसिओ ।  
वासी छंदणकप्पो य, असणे अणसणे तहा ॥ ९३ ॥

“अकाले चेव जीवियाओ ववरोविए” इन पदों का अर्थ है—अकाल में ही जीवन से रहित कर दिया। अकाल शब्द असमय की मृत्यु के लिए प्रयुक्त होता है। जो मृत्यु समय पर हो व्यावहारिक दृष्टि में अपना समय पूरा कर लेने पर हो, उसे अकाल मृत्यु नहीं कहते, वह कालमृत्यु है। अकाल मृत्यु क्यों होती है ? इसका क्या कारण है ? यह भी समझ लेना उचित रहेगा।

जैन-शास्त्रों ने आयु के दो प्रकार बताये हैं—

एक अपवर्तनीय और दूसरा अनपवर्तनीय। जो आयु बन्धकालीन स्थिति के पूर्ण होने से पहले ही शीघ्र भोगी जा सके वह अपवर्तनीय और जो आयु बन्धकालीन स्थिति के पूर्ण होने से पहले न भोगी जा सके वह अनपवर्तनीय है। इस आयुद्वय का बन्ध स्वाभाविक नहीं है यह परिणामों के तारतम्य पर आधारित है। आयु बांधते समय अगर परिणाम मंद हों तो आयु का बन्ध शिथिल पड़ेगा, अगर परिणाम तीव्र हों तो आयु का बन्ध तीव्र पड़ेगा। शिथिल बन्ध वाली आयु निमित्त मिलने पर घट जाती है—एक साथ ही भोग ली जाती है और तीव्र बन्ध वाली आयु निमित्त मिलने पर भी नहीं घटती और न एक साथ भोगी जा सकती है। श्री स्थानांगसूत्र में आयुभेद के सात निमित्त बताए गए हैं जो इस प्रकार हैं—

१. अज्झवसाण—अध्यवसान—स्नेह या भय रूप प्रबल मानसिक आघात होने पर आयु समय से पहले ही समाप्त हो जाती है।

२. निमित्त—शस्त्र, दण्ड, अग्नि आदि का निमित्त पाकर आयु शीघ्र समाप्त हो जाती है।

३. आहार—अधिक भोजन कर लेने पर आयु घट जाती है।

४. वेदना—किसी भी अंग में असह्य वेदना होने पर आयु के दलिक समय से पूर्व ही आत्मा से झड़ जाते हैं।

५. पराघात—गड्ढे में गिरना, छत का ऊपर गिर जाना आदि बाह्य आघात पाकर आयु का अन्त हो जाता है।

६. स्पर्श—सर्प आदि जहरीले जीवों के काट लेने पर अथवा ऐसी वस्तु का स्पर्श होने पर जिससे शरीर में विष फैल जाए, आयु असमय में ही समाप्त हो जाती है।

७. आण-पाण—सास की गति बन्द हो जाने पर आयु-भेद हो जाता है।

निमित्तों को पाकर जो आयु नियतकाल समाप्त होने से पहले ही अन्तर्मुहूर्तमात्र में भोग ली जाती है, उस आयु का नाम अपवर्तनीय आयु है इसे सोपक्रम आयु भी कहते हैं। उपक्रमसहित सोपक्रम है, तीव्र शस्त्र, तीव्र विष, तीव्र अग्नि आदि जिन निमित्तों से आयु घट जाती है उनका प्राप्त होना उपक्रम है। सोपक्रम आयु—अपवर्तन आयु ही अकाल मृत्यु है। इसमें आयु को शीघ्र भोग लिया जाता है। अतः अनपवर्तनीय आयु सोपक्रम और निरुपक्रम इन भेदों से दो प्रकार की होती है। दूसरे शब्दों में इस अनपवर्तनीय आयु को अकाल मृत्यु लाने वाले अध्यवसान आदि उक्त निमित्तों का संनिधान होता भी है और नहीं भी होता। उक्त निमित्तों का संनिधान होने पर भी अनपवर्तनीय आयु नियतकाल से पहले पूर्ण नहीं होती। संक्षेप में कहें तो अपवर्तनीय आयु वाले

प्राणियों को अध्यवसान आदि कोई-न-कोई निमित्त मिल ही जाता है, जिससे वे अकाल में ही मर जाते हैं और अनपवर्तनीय आयु वाले को कैसा भी प्रबल निमित्त क्यों न मिले पर वे अकाल में नहीं मरते। तीर्थंकर, चरमशरीरी, चक्रवर्ती, वासुदेव आदि उत्तम पुरुष, असंख्य वर्षजीवी मनुष्य और तिर्यञ्च अपवर्तनीय आयु वाले हो जाते हैं।

शास्त्र कहता है कि औपपातिक (नारक तथा देव) चरमशरीरी (इसी भव में मुक्ति में जाने वाला), उत्तमपुरुष (वासुदेव बलदेव) असंख्य वर्षजीवी ये सब अनपवर्तनीय आयु वाले होते हैं। इस दृष्टि से गजसुकुमार चरमशरीरी होने से अनपवर्तनीय आयु वाले महापुरुष हैं, अतः इनकी अकालमृत्यु नहीं हो सकती, परन्तु श्री वासुदेव कृष्ण इनके जीवनान्त को “गयसुकुमालं अणगारं अकाले चेव जीवियाओ ववरोविए” इन पदों के द्वारा अकालमृत्यु कह रहे हैं, ऐसा क्यों? उत्तर में निवेदन है कि सिद्धान्तानुसार मुनि गजसुकुमार की मृत्यु अनपवर्तनीय मृत्यु है, अकाल मृत्यु नहीं है। श्रीवासुदेव कृष्ण ने जो इनकी मृत्यु को अकाल मृत्यु कहा है वह व्यावहारिक प्रयोग है। सोमिल ब्राह्मण द्वारा इनको मारा गया था, इस दृष्टि से उन्होंने इसे “अकाल मृत्यु” कह दिया है।

प्रस्तुत सूत्र में लिखा है कि भगवान् अरिष्टनेमि ने वासुदेव श्रीकृष्ण से कहा कि हे कृष्ण ! मुनि गजसुकुमार के घातक पर द्वेष न करो। इसके अनन्तर क्या हुआ, अब सूत्रकार उसका वर्णन करते हुए कहते हैं—

मूल—कहण्णं भन्ते ! तेणं पुरिसेणं गयसुकुमालस्स णं साहिज्जे दिन्ने ? तए णं अरहा अरिट्ठनेमी कण्हं वासुदेवं एवं वयासी—से नूणं कण्हा ! ममं तुमं पायवंदए हव्वमागच्छमाणे बारवईए नयरीए पुरिसं पाससि जाव अणुपवेसिए, जहा णं कण्हा ! तुमं तस्स पुरिसस्स साहिज्जे दिन्ने, एवमेव कण्हा ! तेणं पुरिसेणं गयसुकुमालस्स अणगारस्स अणेगभव—सय— सहस्स—संचियं कम्मं उदीरमाणेणं बहुकम्मणिज्जरत्थं साहिज्जे दिन्ने।

छाया—कथं भदन्त ! तेन पुरुषेण गजसुकुमालस्य साहाय्यं दत्तम् ? ततोऽर्हन्नरिष्टनेमिः कृष्णं वासुदेवमेवमवदत्—अथ नूनं कृष्ण ! मम त्वं पादवन्दनाय शीघ्रमागच्छत् द्वारवत्यां नगर्यां पुरुषं पश्यसि यावत् अनुप्रवेशितः, यथा कृष्ण ! त्वया तस्य पुरुषस्य साहाय्यं दत्तमेव कृष्ण ! तेन पुरुषेण गजसुकुमारस्य अनगारस्य अनेकभव शत—सहस्र—संचितं कर्म उदीरयता बहुकर्मनिर्जरार्थं साहाय्यं दत्तम्।

पदार्थ—भन्ते—हे भगवन् ! तेणं पुरिसेणं—उस पुरुष ने, गयसुकुमालस्स णं—मुनि गजसुकुमार को, कहण्णं—किस प्रकार, साहिज्जे—सहायता, दिन्ने—दी ? अरहा अरिट्ठनेमी—भगवान् अरिहन्त अरिष्टनेमि, तए णं—तदनन्तर, कण्हं वासुदेवं—कृष्ण वासुदेव को, एवं वयासी—इस प्रकार कहने लगे, कण्हा—हे कृष्ण ! से—अब, नूणं—निश्चय ही, तुमं—तुम ने, ममं—मेरे, पायवंदए—पाद वन्दन के लिए, हव्वमागच्छमाणे—शीघ्र आते हुए, बारवईए नयरीए—द्वारिका नगरी में, पुरिसं—एक पुरुष को, पाससि—देखा, जाव—यावत् इतें उसके घर में, अणुपवेसिए—रख दीं, जहा णं—जिस

प्रकार, कण्हा !—हे कृष्ण ! तुम—तुम ने, तस्स पुरिसस्स—उस पुरुष को, साहिज्जे—सहायता, दिन्ने—दी है, एवमेव—ठीक इसी प्रकार, कण्हा !—हे कृष्ण !, तेणं पुरिसेणं—उस पुरुष ने, गयसुकुमालस्स अणगारस्स—गजसुकुमार अनगर को, अणेग—भव—सय—सहस्स—लाखों जन्मों के, सच्चियं कम्मं—इकट्ठे किए हुए कर्म की, उदीरमाणेणं—उदीरणा करने से, उदय में न आये कर्म को उदय में लाने से, बहुकम्मनिज्जरत्थं—अनेक कर्मों की निर्जरा के लिए, साहिज्जे दिन्ने—सहायता दी है।

मूलार्थ—भगवान् अरिष्टनेमि की बात सुनकर कृष्ण वासुदेव ने उनके चरणों में निवेदन किया—‘भगवन् ! उस पुरुष ने मुनि गजसुकुमार को कैसे सहायता प्रदान की ? महाराज श्रीकृष्ण के इस प्रश्न का समाधान करते हुए भगवान् अरिष्टनेमि कहने लगे—

कृष्ण ! अभी तुम मुझे चरण-वन्दन करने के लिए आ रहे थे तो द्वारिका नगरी के मध्य में तुमने एक वृद्ध पुरुष को ईंटें उठाते हुए देखा, उसकी दयनीय दशा से तुम्हारा हृदय दयाद्रो हो उठा, फलतः ईंटें उठाकर तुमने उसके घर में रख दीं, तुम्हारे ईंटें उठाने से तुम्हारे सेवक-पुरुषों ने तत्काल सारी ईंटें उठाकर उसके घर में रख दीं। हे कृष्ण ! जैसे ईंट उठाकर तुमने उस पुरुष की सहायता की, ठीक उसी प्रकार उस पुरुष ने भी मुनि गजसुकुमार के लाखों जन्मों के संचित किए हुए कर्मों की उदीरणा ( काल प्राप्त न होने पर भी प्रयत्न विशेष से किया जाता कर्म का अनुभव ) द्वारा बहुत से कर्मों की निर्जरा करने में सहायता दी है।

व्याख्या—प्रस्तुत सूत्र में वासुदेव कृष्ण के प्रश्न के उत्तर में भगवान् अरिष्टनेमी ने जो कुछ कहा है उसका अभिप्राय इतना ही है कि ईंटों के बड़े भारी ढेर में से एक-एक ईंट को उठाकर अन्दर रखने में उस पुरुष को बहुत अधिक समय लगता और इतने भारी ढेर को अन्दर ले जाकर रखने में उसे महान परिश्रम करना पड़ता, परन्तु हे कृष्ण ! तुम्हारी सहायता से वह ईंटों का ढेर बहुत ही जल्दी समाप्त हो गया—उस वृद्ध के घर के अन्दर रखा गया। जैसे तुम्हारी सहायता से उस पुरुष का कार्य बहुत ही शीघ्र सिद्ध हो गया, ठीक वैसे ही अनेकानेक जन्मों के उपाजित किए हुए कर्मों को क्षय करने में गजसुकुमाल को बहुत समय लगाना पड़ता, जन्म-जन्मान्तर के संचित किए हुए कर्मों की निर्जरा के लिए उसको अत्यधिक समय तक परिश्रम करना पड़ता, परन्तु उस पुरुष ने अपने पूर्वोक्त आचरण से ( सिर पर अंगारे रखकर ) मुनि गजसुकुमार के अनेक जन्मोपाजित सत्तागत कर्मों को उदय में लाकर समाप्त करवा दिया। भाव यह है कि कर्मों की निर्जरा के द्वारा जिस स्थिति को मुनि गजसुकुमाल ने बहुत समय के अनन्तर प्राप्त करना था, वह स्थिति उस को कल रात्रि को ही प्राप्त हो गई, अथवा यूँ कहें कि मोक्ष-प्राप्ति या आत्मकल्याण या निर्वाणपद की प्राप्ति रूप जिस प्रयोजन को सिद्ध करने के लिए गजसुकुमार मुनि को अनेकानेक वर्ष अपेक्षित थे, उस प्रयोजन को उस पुरुष के निमित्त ने कम-से-कम समय में सिद्ध कर दिया, इसलिए हे कृष्ण ! वह पुरुष तुम्हारे रोष का पात्र नहीं होना चाहिए, किन्तु हमारी दृष्टि में अभिलषित कार्य की सिद्धि में सहायक होने से वह क्षमा का पात्र है।

भगवान् अरिष्टनेमि ने कृष्ण वासुदेव को गजसुकुमार मुनि के घातक पुरुष पर द्वेष न रखने

की जो बात कही है, वह उनकी वीतरागता के अनुरूप ही है। प्रतिद्वन्द्वी तथा जीवन-नाशक मनुष्य पर भी समता की वर्षा करना, उसका अहित या अनिष्ट न सोचकर उसके हित ही चिन्तना करना, वीतरागता का वास्तविक स्वरूप होता है। भगवान् अरिष्टनेमि में इसी वीतरागता के स्पष्ट रूप से दर्शन हो रहे हैं।

अध्यात्म-साधना का अन्तिम ध्येय वीतरागता की प्राप्ति करना होता है। वीतरागता प्राप्ति किये बिना अध्यात्म-साधना सदा अपूर्ण ही रहती है। सम्भव है, इसीलिए जैनाचार्यों ने साधक-वर्ग को वीतरागता की समुच्च भूमि पर विराजमान होने के लिए निम्नोक्त भावना से भावित होने की मधुर प्रेरणा प्रदान की है—

**सत्त्वेषु मैत्रीं गुणिषु प्रमोदं, क्लिष्टेषु जीवेषु कृपापरत्वम् ।**

**माध्यस्थ्यभावं विपरीतवृत्तौ, सदा ममात्मा विदधातु देव !!**

हे जिनेन्द्रदेव ! मैं चाहता हूँ कि मेरी यह आत्मा सदैव प्राणिमात्र के प्रति मित्रता का भाव, गुणिजनों के प्रति प्रमोद का भाव, दुःखीजीवों के प्रति करुणाभाव और धर्म से विपरीत आचरण करने वाले अधर्मी तथा विरोधी जीवों के प्रति राग-द्वेष से रहित उदासीनता का भाव धारण करे।

सोमिल ब्राह्मण तथा मुनि गजसुकुमार के अतीत कालीन कर्म-सम्बन्ध को लेकर वृद्ध परम्परा में एक कथा पाई जाती है, जिसका संक्षिप्त रूप इस प्रकार है—

कहते हैं कि एक पुरुष की दो पत्नियाँ थीं, एक की गोद में बच्चा था दूसरी किसी बच्चे की माँ नहीं थी। बच्चे वाली नारी साधारण थी, वह विशेष चतुर न थी, परन्तु दूसरी नारी पटु थी और कुटिल भी। उसने माँ बनने के लिए अनेकों प्रयत्न किए पर उसकी कामना पूर्ण नहीं हो सकी। उसने निश्चय किया कि यदि मैं माँ बन गई तो ठीक है, अन्यथा अपनी सौत के बच्चे को भी जीवित नहीं रहने दूँगी, उसके बच्चे को मारकर उसे अपने जैसी बना दूँगी।

पुत्र-प्राप्ति की कामना पूर्ण न होने पर उसने अपनी सौत के बच्चे को मारने का निश्चय कर लिया। वह बच्चे को मारने का अवसर टोलने लगी। दुर्भाग्य से बच्चे के सिर में फुंसियाँ निकल आईं। फुंसियों से बच्चा बहुत दुःखी था। वैद्यों का इलाज करने पर भी जब फुंसियाँ ठीक न हो सकी तब निराश होकर बच्चे की माँ ने अपनी सौत को कहा—‘बहिन ! बच्चा बहुत दुःखी हो रहा है इसका कोई इलाज तो बता ?’

इलाज की बात सुनकर वह बहुत प्रसन्न हुई, बिल्ली के भाग्य से मानों छींका टूट गया। उसने बड़ी प्रसन्न मुद्रा में कहा—‘बहिन ! यह तो साधारण सी बात है। फुंसियों का इलाज मैं कर दूँगी। बच्चे के सिर पर गरम पूड़ा बांधना पड़ेगा। पूड़े को बांधने से फुंसियाँ खतम हो जाएँगीं। यदि तुझे स्वीकार है तो मैं इलाज कर देती हूँ। बच्चे की माँ की ओर से स्वीकृति मिलते ही उसने सोचा, यह सुनहरी अवसर है इससे लाभ उठाना चाहिए। गर्म पूड़ा बच्चे के सिर पर बांध दूँगी। पूड़े की गर्मी बच्चा सहन न सकने के कारण मर जाएगा। बच्चे की मृत्यु का स्वप्न देखकर वह आनन्द-विभोर हो उठी।

बच्चे की माँ जब इधर-उधर हुई, तब उसने पूड़ा पकाया और गरम-गरम पूड़ा बच्चे के

सिर पर बांध दिया। एक तो बच्चे का सिर फुंसियों से पहले ही पिलपिला हो रहा था, दूसरे पूड़े की भयंकर गर्मी थी। पूड़ा सिर पर रखने की देर थी कि बच्चा तड़प उठा, बहुत रोया, बहुत चिल्लाया, पर उस निर्दयी को कोई तरस नहीं आया। बच्चा उस वेदना को सह न सका। अन्त में उसकी जीवन-लीला समाप्त हो गई। अपनी सौत को अपने जैसी बनाकर मानों उसे सब कुछ मिल गया। उसका रोम-रोम प्रसन्न हो उठा।

कथाकार कहते हैं कि उस बच्चे को मारकर उसने अत्यधिक हर्ष मनाया था, उसी से उसने निकाचित कर्मों का बंध बांध लिया था। हजारों जन्म-जन्मान्तर की घाटिया पार करती हुई वही नारी एक दिन माता देवकी के घर गजसुकुमाल के रूप में पैदा हुई और जिस बच्चे के सिर पर गरम-गरम पूड़ा बांधकर मारा गया था, वह बच्चा द्वारिका नगरी में सोमिल ब्राह्मण के रूप में उत्पन्न हुआ। राजकुमार गजसुकुमार मुनि बनकर जब महाकाल श्मशान में ध्यान लगाकर खड़े थे, तब सोमिल ब्राह्मण ने उन्हें देखा, देखते ही वह तमतमा उठा, उसकी आंखों में रक्त उतर आया, उसके रोम-रोम में द्वेषाग्नि भड़क उठी, अन्त में उसने मुनि गजसुकुमार के सिर पर अंगीठी बनाई और उसमें अगारे डालकर वह चला गया।

कथाकार कहते हैं कि नित्यानर्वे लाख जन्म पहले गजसुकुमार के जीव ने किसी समय सोमिल ब्राह्मण के जीव के सिर पर गरम-गरम पूड़ा बांधकर उसे मारा था। उसके बदले में गजसुकुमाल के भव में उसको सोमिल ब्राह्मण से अपने सिर पर अंगीठी रखवानी पड़ी। उसके हाथों से मरणान्तिक कष्ट सहना पड़ा।

“पाससि जाव अणुपवेसिए”-यहां पठित जाव पद पीछे पड़े गए-“जुन्नं जरा-जज्जरिय-देहं” “बहिया रत्थापहाओ अंतोगिहं” इस पाठ का परिचायक है। इसका अर्थ पीछे लिखा जा चुका है।

“अणेग-भव-सय-सहस्स-संचियकम्मं-अनेक-भव-शत-सहस्र-संचितं कर्म, भवस्य शतसहस्राणि, भव-शतसहस्राणि, अनेकानि च भवशतसहस्राणि अनेकभवशतसहस्राणि तेषु संचितं, अनेक भवशतसहस्रजन्मोपाजितं कर्म-अर्थात् अनेक शब्द एक से अधिक अर्थ का, भव शब्द जन्म का, शत-सहस्र शब्द लाखों का और संचित शब्द उपाजित किए हुए अर्थ का बोधक है। कर्म उस पौद्गलिक शक्ति का नाम है जो आत्मा को संसार-अटवी में भ्रमण करवाने वाली है। सब पदों का सम्मिलित अर्थ है-लाखों जन्मों में उपाजित किया हुआ कर्म।

“उदीरेमाणेणं”-उदीरणां प्राप्तेन-अप्राप्तेऽपिकाले भोक्तुमुदयावलिकायां प्रवेशयता-अर्थात् उदीरणा करके। जैन-शास्त्रों में कर्म की चार अवस्थाएं बतलाई गई हैं-बंध, उदय, उदीरणा और सत्ता। मिथ्यात्वादि के निमित्त से ज्ञानावरणीय आदि के रूप में परिणत होकर कर्म-पुद्गलों का आत्मा के साथ दूध-पानी की तरह मिल जाना बंध है। उदय-काल-फलदान का समय आने पर कर्मों का शुभाशुभ फल देना उदय है। अबाधाकाल (बंधे हुए कर्मों का जब तक आत्मा को फल नहीं मिलता) वह काल व्यतीत हो चुकने पर भी जो कर्म-दलिक पीछे से उदय में आने वाले हैं उनको प्रयत्न विशेष से खींचकर उदय-प्राप्त दलिकों के साथ भोग लेना उदीरणा है। बंधे हुए कर्मों का अपने स्वरूप को न छोड़ कर आत्मा के साथ लगे रहना सत्ता है।

प्रस्तुत प्रकरण में उदीरणा अपेक्षित है। कर्मों के फल का समय न होने पर भी प्रयत्न विशेष से उन कर्मों का उपभोग करना उदीरणा है। उदय और उदीरणा में इतना ही अन्तर होता है कि उदय में किसी भी प्रकार के प्रयत्न के बिना स्वाभाविक क्रम से कर्मों के फल का भोग होता है और उदीरणा में प्रयत्न करने पर ही कर्मफल का भोग होता है। प्रस्तुत में मुनि गजसुकुमाल ने जो कर्मफल का उपभोग किया है, वह स्वाभाविक क्रम से नहीं किया, किन्तु सोमिल ब्राह्मण के प्रयत्न विशेष से कर्मों का उपभोग कराया गया है, अतः यहां कर्मों की उदीरणा की गई है, ऐसा करना उचित भी है और शास्त्र-सम्मत भी है।

“बहुकम्पणिज्जरत्थं—बहु-कर्म निर्जरार्थम्—बहुकर्मविनाशाय अर्थात् बहुत कर्मों की निर्जरा—विनाश के लिए। इस अर्थ का बोधक “बहुकर्म-निर्जरार्थ” यह शब्द है।

प्रस्तुत सूत्र में वासुदेव कृष्ण के प्रश्न का भगवान् अरिष्टनेमि ने समाधान किया है। इस समाधान को सुनकर महाराज श्रीकृष्ण ने क्या कहा, अब सूत्रकार इस बात का वर्णन करते हुए कहते हैं—

मूल—तए णं से कण्हे वासुदेवे अरहं अरिट्ठनेमिं एवं वयासी—

सेणं भंते ! पुरिसे मए कंहं जाणियव्वे ? तए णं अरहा अरिट्ठनेमी कण्हं वासुदेवं एवं वयासी—

जे णं कण्हा तुमं बारवईए नयरीए अणुपविसमाणं पासेत्ता ठियए चेव ठिइभेएणं कालं करिस्सइ, तण्णं तुमं जाणेज्जासि एस णं से पुरिसे। तए णं से कण्हे वासुदेवे अरहं अरिट्ठनेमिं वन्दइ नमंसइ, वन्दित्ता नमंसित्ता जेणेव आभिसेयं हत्थिरयणं तेणेव उवागच्छइ, उवागच्छित्ता हत्थिरयणं दुरूहइ, दुरूहित्ता जेणेव बारवई णयरी जेणेव सए गिहे तेणेव पहारेत्थ गमणाए, तए णं तस्स सोमिलस्स माहणस्स कल्लं जाव जलंते अयमेयारूवे अब्भत्थिए ४ समुप्पन्ने—एवं खलु कण्हे वासुदेवे अरहं अरिट्ठनेमिं पायवन्दए निग्गए तं नायमेयं अरहया, विन्नायमेयं अरहया, सुयमेयं अरहया, सिट्ठमेयं अरहया भविस्सइ कण्हस्स वासुदेवस्स तं न नज्जइ णं कण्हे वासुदेवे ममं केणवि कुमारेणं मारिस्सइ त्तिकट्ठु भीए ४ सयाओ गिहाओ पडिनिक्खमइ, पडिनिक्खमित्ता कण्हस्स वासुदेवस्स बारवइं नयरीं अणुपविसमाणस्स पुरओ सपक्खिं सपडिदिसिं हव्वमागए।

छाया—ततः स कृष्णो वासुदेवोऽर्हन्तमरिष्टनेमिमेवमवदत्—

सो भदन्त ! पुरुषो मया कथं ज्ञातव्यः ? ततोऽर्हन्मरिष्टनेमिः कृष्णं वासुदेवमेवमवदत्—यः कृष्ण ! द्वारावत्यां नगर्यामनुप्रविशन्तं दृष्ट्वा स्थितश्चैव स्थितिभेदेन ( आयुक्षयेण ) कालं करिष्यति ! तं त्वं ज्ञास्यसि, एषः सः पुरुषः। ततः सः कृष्णो वासुदेवोऽर्हन्तमरिष्टनेमिं वन्दते नमस्करोति, वन्दित्वा नमस्कृत्य यत्रैव आभिषेक्यं हस्तिरत्नं तत्रैवोपागच्छति, उपागत्य हस्तिरत्नमारोहति, आरुह्य यत्रैव द्वारावती नगरी यत्रैव स्वकं गृहं, तत्रैव संप्रधारितवान्

गमनाय, तस्य सोमिल-ब्राह्मणस्य कस्ये यावत् ज्वलति सति अयमेतद्रूप आध्यात्मिकः समुत्पन्नः—एवं खलु कृष्णो वासुदेवोऽर्हन्तमरिष्टनेमिं पादवन्दनाय निर्गतः, तदेवं ज्ञातमेतद् अर्हता, विज्ञातमेतद् अर्हता, श्रुतमेतद् अर्हता, शिष्टम् (प्रतिपादितम्) एतद् भविष्यति कृष्णस्य वासुदेवस्य (कृष्णाय वासुदेवाय) तत् न ज्ञायते कृष्णो वासुदेवो मां केनापि कुमारेण मारयिष्यति इति कृत्वा भीतः ४ स्वकात् गृहात् प्रतिनिष्क्रामति, प्रतिनिष्क्रम्य, कृष्णस्य वासुदेवस्य द्वारावतीं नगरीमनुप्रविशतः पुरतः सपक्षं सप्रतिदिक् शीघ्रमागतः।

पदार्थ—तए—उसके अनन्तर, णं—वाक्य सुन्दरता के लिए, से कण्हे वासुदेवे—वह कृष्ण वासुदेव, अरहं अरिदूठनेमिं—अरिहन्त अरिष्टनेमि को, एवं वयासी—इस प्रकार बोले—

भंते !—हे भगवन् !, से—वह (जिसने मुनि गजसुकुमार का प्राणान्त किया है), पुरिसे—पुरुष, मए—मेरे द्वारा, कहं—किस प्रकार, जाणियव्वे—जाना जा सकेगा, तएणं—उसके अनन्तर, अरहा अरिदूठनेमी—अरिहन्त अरिष्टनेमि, कण्हं वासुदेवं—कृष्ण वासुदेव को, एवं वयासी—इस प्रकार कहने लगे—

कण्हा !—हे कृष्ण !, जेणं—जो, बारवईए नयरीए—द्वारिका नगरी में, अणुपविसमाणं—प्रवेश करते हुए, तुमं—तुमको, पासेत्ता—देखकर, ठियए एव—खड़ा-खड़ा ही, च—पुनः, ठिइभेएणं—स्थिति-भेद—आयु की स्थिति समाप्त होने से, कालं करिस्सइ—काल करेगा, तण्णं—उसको, तुमं जाणेज्जासि—तुम जान लेना कि, से पुरिसे—यह वही पुरुष है। तए णं—उसके पश्चात् से कण्हे वासुदेवे—वह कृष्ण वासुदेव, अरहं अरिदूठनेमिं—अरिहन्त अरिष्टनेमि को, वंदइ—नमंसइ—वन्दना-नमस्कार करते हैं, वंदित्ता नमंसित्ता—वन्दना नमस्कार करके, जेणेव—जहा पर, आभिसेयं—आभिषेक्य—प्रधान, हत्थिरयणं—हस्तिरत्न अर्थात् अपना उत्तम हाथी था, तेणेव—वहां पर, उवागच्छइ—आते हैं, उवागच्छित्ता—और वहा आकर, हत्थिं दुरुहइ—हाथी पर सवार हो जाते हैं, दुरुहित्ता—और सवार होकर, जेणेव—जहां पर, बारवई नयरी—द्वारिका नगरी थी, जेणेव सए गिहे—जहा पर अपना घर था, तेणेव—वहा पर, गमणाए—जाने का, पहारेत्थ—निश्चय किया। (दूसरी ओर), तए णं—तब, तस्स सोमिलस्स माहणस्स—उस सोमिल ब्राह्मण को, कल्लं—अगले दिन, जाव—यावत्, जल्लते—सूर्योदय होने पर, अयमेयारूवे—इस प्रकार का, अब्भत्थिए ४—आध्यात्मिक—हृदयगत तर्क, समुप्पन्ने—उत्पन्न हुआ, "४"—इस अंक से—कप्पिए—कल्पित, अनेक विध कल्पनाओं से युक्त, चिन्तिए—चिन्तित, बार-बार किया गया विचार, मनोगए—मनोगत—जो विचार अभी प्रकट नहीं किया केवल मन में ही है, संकप्पे—संकल्प—हृदयगत उतार-चढ़ाव, इन पदों का ग्रहण करना इष्ट है। एवं खलु—इस प्रकार निश्चय ही, कण्हे—वासुदेवे—कृष्ण वासुदेव, अरहं अरिदूठनेमिं—अरिहन्त अरिष्टनेमि को, पायवंदए—चरण-वन्दना के लिए, णिग्गए—गए है, तं—सो, अरहया—अरिहन्त भगवान को, एयं—यह मुनि गजसुकुमार का मरण-वृत्तान्त, नायं—ज्ञात है, पता है, अरहया—अरिहन्त भगवान को, एयं—यह गजसुकुमार सम्बन्धी वृत्तान्त, विन्नायं—विज्ञात है, अच्छी तरह से पता है, अरहया—अरिहन्त भगवान ने, एयं—यह वृत्तान्त, सुयं—किसी देवता आदि से सुन लिया होगा, अरहया—अरिहन्त भगवान ने, कण्हस्स—वासुदेवस्स—कृष्ण वासुदेव को, एयं—यह वृत्तान्त, सिदूठं भविस्सइ—कह दिया होगा, तं—सो, न नज्जइ—पता नहीं है,



ममं—मुझको, कण्हे वासुदेवे—कृष्ण वासुदेव, केणावि कुमारेणं—किस कुमृत्यु—किस भयकर मरण से, मारिस्सइ—मारेंगे, ति कट्टु—ऐसा विचार कर, भीए—डर गया, ४—इस अंक से, तत्थे—त्रास को प्राप्त, उक्खिग्गे—उद्विग्न—व्याकुल, संजायभए—भय के कारण कम्पन को प्राप्त, इन पदों का ग्रहण करना है। सयाओ गिहाओ—अपने घर से, पडिनिक्खमइ—बाहिर निकलता है, पडिनिक्खमिन्ता—बाहर निकलकर, बारवइं णयरिं—द्वारिका नगरी में, अणुपविस्समाणस्स—प्रवेश करते हुए, पुरओ—आगे, कणहस्स वासुदेवस्स—कृष्ण वासुदेव के, सपक्खिं—सामने, सपडिदिसिं—सप्रतिदिक् अर्थात् अत्यन्त सम्मुख, हव्वं—शीघ्र, अचानक, आ गए—आ गया।

मूलार्थ—भगवान् अरिष्टनेमि द्वारा अपने प्रश्न का समाधान प्राप्त करके कृष्ण वासुदेव फिर भगवान् के चरणों में निवेदन करने लगे—

भगवन् ! मैं उस पुरुष को किस तरह जान सकता हूँ ? महाराज श्रीकृष्ण के इस प्रश्न का समाधान करते हुए भगवान् अरिष्टनेमि कहने लगे—

कृष्ण ! यहां से चलने के अनन्तर जब तुम द्वारिका नगरी में प्रवेश करोगे तो उस समय एक पुरुष तुम्हें देखकर भयभीत होगा, वह वहां पर खड़ा-खड़ा ही गिर जाएगा। आयु की समाप्ति हो जाने से मृत्यु को प्राप्त हो जाएगा। उस समय तुम समझ लेना कि यह वही पुरुष है जिसने गजसुकुमार के प्राण लिए हैं।

भगवान् अरिष्टनेमि द्वारा अपने प्रश्न का उत्तर सुनकर भगवान् अरिष्टनेमि को वन्दन एवं नमस्कार करके श्रीकृष्ण ने वहां से प्रस्थान किया और अपने प्रधान हस्तिरत्न पर बैठकर अपने घर की ओर चलने का निश्चय किया। श्रीकृष्ण अपने निश्चयानुसार इधर अपने घर की ओर आ रहे थे। उधर अगले दिन सूर्योदय होने पर सोमिल ब्राह्मण के हृदय में यह विचार आया कि निश्चय ही सूर्योदय होने पर कृष्ण वासुदेव अरिहन्त भगवान् अरिष्टनेमि के चरणों में वन्दन एवं नमस्कार करने गए हैं। भगवान् वीतराग हैं, सर्वज्ञ हैं, सर्वदर्शी हैं, अतः उनसे कुछ अनजाना नहीं। मुनि गजसुकुमार को मैंने मार दिया है, इस बात का उनको पता है, वे अच्छी तरह जानते हैं कि गजसुकुमार का जीवनान्त करने वाला सोमिल ब्राह्मण है, ऐसा भी हो सकता है कि किसी देवादि से भगवान् ने इस वृत्तान्त को सुन लिया हो।

सोमिल ब्राह्मण विचार करता हुआ फिर कहने लगा—‘यह निश्चित है कि यह सब वृत्तान्त भगवान् अरिष्टनेमि कृष्ण वासुदेव को बतला देगे। अपने छोटे भाई का हत्यारा मुझे जानकर कृष्ण वासुदेव न जाने मुझे किस प्रकार मरवाएंगे! इतना विचार आते ही सोमिल ब्राह्मण भयभीत हो उठा, त्रास और उद्वेग की अधिकता के कारण वह कांपने लगा। भय और त्रास से व्याकुल हुआ सोमिल अपने घर से निकला। इधर वह घर से भागने के लिए निकल पड़ा, उधर द्वारिका नगरी में प्रवेश करते हुए कृष्ण वासुदेव उसके सामने आ गए, इस प्रकार सोमिल ब्राह्मण और कृष्ण वासुदेव का अचानक ही परस्पर सामना हो गया।

**व्याख्या**—प्रस्तुत सूत्र में सूत्रकार ने पांच बातों का विवेचन किया है—सर्व प्रथम सूत्रकार ने श्रीकृष्ण की उस जिज्ञासा का वर्णन किया है जिसमें उन्होंने भगवान् अरिष्टनेमि से पूछा है कि मुनि गजसुकुमार के घातक पुरुष की मुझे जानकारी प्राप्त हो सकती है या नहीं।

दूसरी बात—महाराज श्रीकृष्ण की उक्त जिज्ञासा की पूर्ति करते हुए भगवान् अरिष्टनेमि ने कहा—‘कृष्ण । तुम्हारी यह इच्छा तब पूर्ण हो जाएगी जब तुम द्वारिका नगरी में प्रवेश करोगे। उस समय एक पुरुष तुम्हें देखते ही खड़ा-खड़ा मृत्यु को प्राप्त हो जाएगा। समाप्त होने वाला वही मनुष्य गजसुकुमार का हत्यारा है, यह तुम समझ लेना।

तीसरी बात—श्री कृष्ण अपने प्रश्न का उत्तर पाकर भगवान् अरिष्टनेमि को वन्दन करने के अनन्तर वापिस अपने घर को लौट जाने का निश्चय करते हैं।

चौथी बात—गजसुकुमार का प्राणान्त करने के अनन्तर अगले दिन सूर्योदय होने पर सोमिल विचार करता है कि श्रीकृष्ण भगवान् अरिष्टनेमि के चरणों में प्रतिदिन की तरह वन्दन करने आज भी गए हैं। भगवान् अन्तर्यामी हैं, घट-घट के ज्ञाता हैं, उनसे संसार की कोई घटना अज्ञात नहीं है, वे जानते हैं कि सोमिल ब्राह्मण ने मुनि गजसुकुमार का प्राणान्त किया है, भगवान् को ज्ञान-प्रकाश में यह स्पष्ट दिखाई देता है कि गजसुकुमार के सिर पर अंगीठी रखकर उसकी जीवन-लीला समाप्त करने वाला सोमिल के बिना और कोई नहीं है। ऐसा भी हो सकता है कि भगवान् के चरण-कमलों के भ्रमर किसी देव ने भगवान् के सामने मेरे पाप का भण्डाफोड़ किया हो। कुछ भी हो यह तो निश्चित है कि भगवान् अरिष्टनेमि को मेरे सब पापों का पूर्णतया बोध है। इसके साथ-साथ यह भी निश्चित है कि भगवान् अरिष्टनेमि कृष्ण वासुदेव को मेरे पाप की सब कथा सुना देंगे। कृष्ण वासुदेव का छोटा भाई मारा गया है, उसका कृष्ण के सामने कथन न हो यह कभी हो नहीं सकता, अतः भगवान् अरिष्टनेमि कृष्ण के सामने गजसुकुमार के घातक सोमिल ब्राह्मण की अवश्य चर्चा करेंगे।

पाचवी बात—कृष्ण वासुदेव को जब पता चलेगा कि सोमिल ने उनके मां-जाए सहोदर भाई मुनिराज गजसुकुमार को मार दिया है, उसके सिर पर अंगीठी रखकर उसका निर्दयता से प्राणान्त कर दिया है तो कृष्ण अपने क्रोध पर नियंत्रण नहीं कर सकेंगे, वे मेरे अपराध का मुझे दण्ड देने के लिए एक क्षण भी नहीं रुकेंगे। पता नहीं मुझे कैसे मरवाएंगे ? इस तरह अपने भावी अनिष्ट का विचार करते हुए सोमिल ब्राह्मण की आखों के आगे अंधेरा छा गया, वह किंकर्तव्य-विमूढ़ हो गया। अन्त में उसने घर से भाग जाने का निश्चय किया। उसने सोचा श्रीकृष्ण भगवान् के पास से वापिस आते ही मुझे पकड़ने के लिए राजपुरुषों को भेजेंगे, अतः मुझे यहाँ से भाग जाना ही उचित है। कृष्ण के क्रोध-प्रहारों से बचने का सर्वोत्तम उपाय भागना ही है। अन्त में सोमिल ब्राह्मण अपने घर से भाग निकला, पर समय की बात समझिए कि सोमिल श्रीकृष्ण से बचने के लिए घर से भागा जा रहा था, पर जब वह द्वारिका नगरी के मध्य में गया तो सामने क्या देखता है कि श्रीकृष्ण की सवारी आ रही है। उसने श्रीकृष्ण को देखा और श्रीकृष्ण ने उसे देखा।

“ठिड़भेएणं”—स्थिति-भेदेन, आयुषः स्थितिक्षयेण—आयु की स्थिति के नाश का नाम

स्थिति भेद है। जिस प्रकार जल के संयोग से मिश्री या बताशा अपनी कठिनता को छोड़कर जल में विलीन हो जाता है तथा जैसे अग्नि का सम्पर्क पाकर घृत पतला हो जाता है, उसी प्रकार सोपक्रमी जीव का आयुष्यकर्म भी \* अध्यवसान आदि निमित्त विशेष के मिलने पर क्षय हो जाता है, इसीलिए व्यवहार नय के अनुसार संसारी जीवों के आयु-क्षय को अकाल मृत्यु के नाम से व्यवहृत किया जाता है।

भगवान् अरिष्टनेमि ने वासुदेव कृष्ण को यह कहा है कि द्वारिका नगरी में प्रवेश करते हुए तुम्हें देखकर तुम्हारे भय से एक पुरुष मृत्यु को प्राप्त हो जाएगा। इसमें उस पुरुष की मृत्यु में निमित्त कारण भयाधिक्य ही प्रमाणित होता है, इसी भयाधिक्य के कारण इस पुरुष की स्थिति-भेद अर्थात् आयु की स्थिति का नाश होगा।

“आभिसेयं हत्थिरयणं”—यहां पठित आभिषेक्य शब्द का अर्थ है—मुख्य—प्रधान। जो हाथी विशिष्ट एव विलक्षण गुणों वाला हो उसे “हस्तिरत्न” कहते हैं। हस्तिरत्न हाथियों में जो मुख्य हो वह आभिषेक्य कहलाता है। यहा हस्तिरत्न विशेष्य है और आभिषेक्य उसका विशेषण है।

“कल्लं जाव जलंते”—यहां पठित जाव पद अन्य स्थानों पर दिये गये अवशिष्ट पाठ का ससूचक है।

“अब्भत्थिए ५”—यहां के ५ अंक से—“कप्पिय, चिन्तिय, पत्थिय, मणोगय, संकप्पे” इन पदों का ग्रहण करना अभीष्ट है। इस समस्त पाठ में अब्भत्थिए आदि पांचों पद संकप्पे के विशेषण हैं। इनका अर्थ-भेद इस प्रकार है—

“आध्यात्मिक संकल्प—संकल्प जो आत्मगत है, आत्मा में पैदा हुआ है। कल्पित संकल्प—वह संकल्प जिसकी कल्पना की गई है, जिसे सोचा गया है। प्रार्थित संकल्प—वह संकल्प जिस पर बार-बार विचार किया गया है। मनोगत संकल्प—वह संकल्प जो अभी मन में ही है, जिसे प्रकट नहीं किया गया है।

नायमेयं अरहया, विन्नायमेयं अरहया, सुयमेयं अरहया, सिद्धमेयं अरहया”—प्रस्तुत पाठ में ज्ञात, विज्ञान, श्रुत और शिष्ट ये चार पद हैं। सामान्य रूप से यह जानना कि गजसुकुमार मुनि का प्राणान्त हो गया है यह ज्ञात है। विशेष रूप से जानना कि सोमिल ब्राह्मण ने अमुक अभिप्राय से गजसुकुमार का अग्नि द्वारा घात किया है, विज्ञात है। भाव यह है कि सामान्य बोध और विशेष बोध के ससूचक ज्ञात और विज्ञात ये दोनों शब्द हैं। इन दोनों पदों का अर्थ वृत्तिकार अभयदेव-सूरि के शब्दों में इस प्रकार है—

“तं नायमेयं अरहया” तदेवं ज्ञातं सामान्येन एतद् गजसुकुमालमरणमर्हता जिनेन विज्ञातं विशेषतः सोमिलेनैवमभिप्रायेण कृतमेतदित्येवम्।

“सुयमेयं”—इस पद के संस्कृत-रूप दो बनते हैं—१-स्मृतमेतद्। २-श्रुतमेतद्। आचार्य

\* अध्यवसान आदि आयुष्येदक निमित्तों की चर्चा पीछे पृष्ठ पर की जा चुकी है।

अभयदेव सूरि ने प्रथम रूप अंगीकार किया है, इसी कारण उन्होंने इसकी व्याख्या करते हुए लिखा है—

“सुयमेयं” स्मृतं पूर्वकाले ज्ञातं सत् कथनावसरे स्मृतं भविष्यति—अर्थात् सोमिल-ब्राह्मण ने विचार किया, भगवान् अरिष्टनेमि सर्वज्ञ हैं, सर्वदर्शी हैं, अतः उन्हें गजसुकुमार मुनि का मरणवृत्तान्त अवगत ही है। जब यह घटना संघटित हुई थी, उसी समय उन्होंने इस घटना को अपने ज्ञान के प्रकाश में देख लिया था। कृष्ण वासुदेव के आने पर जब गजसुकुमार मुनि का प्रसंग आया तब भगवान् को प्रथम काल का जाना वृत्तान्त, सुयं-स्मृतं-स्मरण हो आया।

‘सुयं’ शब्द का दूसरा संस्कृत रूप ‘श्रुतम्’ है। “सुयमेयं अरहया” इन पदों की व्याख्या इस प्रकार है—

श्रुतमेतद् अर्हता कस्मादपि देवविशेषाद्वा भगवता श्रुतम् भविष्यति। इन पदों का भाव यह है कि सोमिल ब्राह्मण विचार करता हुआ कहता है कि मुनि गजसुकुमार का मरण-वृत्तान्त किसी देव विशेष से भगवान् अरिष्टनेमि ने सुयं-श्रुतं-सुन लिया होगा।

‘सिद्धं’-शिष्टम्, शिष्ट शब्द का अर्थ है—कह दिया। भाव यह है कि सोमिल ब्राह्मण ने विचार किया कि भगवान् अरिष्टनेमि ने वासुदेव कृष्ण को मुनि गजसुकुमार का देहान्त-वृत्तान्त सिद्धं-शिष्टं—कह दिया होगा।

“भीए ४” यहां दिये गए ४ के अंक से, “तत्थे, उव्विग्गे, संजायभए” इन अवशिष्ट पदों का ग्रहण करना सूत्रकार को इष्ट है। भीत आदि पदों का अर्थ इस प्रकार है—

“भीत—डरा हुआ। त्रस्त—त्रास को प्राप्त, ‘मेरे प्राण लूट लिए जाएंगे’ इस विचार से, त्रस्त—घबराया हुआ। उद्विग्न—विचलित मन वाला। संजातभय—डर के मारे जिसका हृदय धड़क रहा हो।

“पुरओ सपक्खि सपडिदिस्सि” पुरतः अग्रतः, सपक्षं सप्रतिदिशम्—सर्वथा संमुखम्—अर्थात् ‘पुरतः’ शब्द का अर्थ है—आगे। ‘सपक्ष’ सामने और ‘सप्रतिदिक्’ शब्द अत्यन्त निकट, बिल्कुल सामने, अर्थ का बोधक है।

“हव्वमागए—शीघ्रमागतः, अकस्मादागतः। यहां पढ़ा गया ‘हव्व’ पद सामान्य रूप से ‘शीघ्र’ अर्थ में प्रयुक्त होता है, परन्तु प्रस्तुत में इसका अर्थ ‘अकस्मात्’ ‘अचानक’ यही उपयुक्त प्रतीत होता है।

प्रस्तुत सूत्र में लिखा है कि सोमिल ब्राह्मण श्रीकृष्ण से अपने जीवन को सुरक्षित रखने के विचार से द्वारिका नगरी से बाहिर भागा जा रहा था, परन्तु आगे से श्रीकृष्ण की ही अचानक उससे भेट हो गई। इसके अनन्तर क्या हुआ, अब सूत्रकार इसका वर्णन करते हुए कहते हैं—

मूल—तए णं से सोमिले माहणे कण्हं वासुदेवं सहसा पासित्ता भीए ४ ठिए य चेव ठिइभेयं कालं करेइ, धरणि यलंसि सव्वंगेहिं धस त्ति संनिवडिए, तए णं से कण्हे वासुदेवे सोमिलं माहणं पासइ, पासित्ता एवं वयासी—

एस णं देवाणुप्पिया ! से सोमिले माहणे अपत्थिय-पत्थिए जाव परिवग्जिए, जेण ममं सहोदरे कणीयसे भायरे गयसुकुमाले अणगारे अकाले चेव जीवियाओ ववरोविए त्तिकट्टु सोमिलं माहणं पाणेहिं कड्ढावेइ, कड्ढावित्ता भूमिं पाणिएणं अब्भोक्खावेइ, अब्भोक्खावेत्ता जेणेव सए गिहे तेणेव उवागए, सयं गिहं अणुपविट्ठे। एवं खलु जंबू ! समणेणं जाव सम्पत्तेणं अन्तगडदसाणं तच्चस्स वग्गस्स अट्ठमस्स अज्झयणस्स अयमट्ठे पणत्ते।

छाया-ततः सः सोमिलो ब्राह्मणः कृष्णं वासुदेवं सहसा दृष्ट्वा भीतः ४, स्थितश्चैव स्थितिभेदं कालं करोति। धरणितले सर्वाङ्गीः धस इति सन्निपतितः। ततः सः कृष्णो वासुदेवः सोमिलं ब्राह्मणं पश्यति दृष्ट्वा चैवमवदत्-एष देवानुप्रियाः ! सः सोमिलो ब्राह्मणः, अप्रार्थितः यावत् परिवर्जितः, येन मम सहोदरः कनीयान् धाता गजसुकुमालोऽनगारोऽकाले चैव जीवितात् व्यपरोपितः। इति कृत्वा सोमिलं ब्राह्मणं पाणैः-(चाण्डालैः) कर्षयति, कर्षयित्वा तां भूमिं पानीयेन अभ्युक्षयति, अभ्युक्ष्य च यत्रैव स्वकीयं गृहं तत्रैव उपागतः, स्वकं गृहमनुप्रविष्टः। एवं खलु जंबू ! यावत् श्रमणेन भगवता महावीरेण यावत् सम्प्राप्तेन अन्तकृद्दशानां तृतीयस्य वर्गस्य अष्टमाध्ययनस्य अयमर्थः प्रज्ञप्तः।

पदार्थ-तए-उसके अनन्तर, णं-वाक्य सौंदर्य के लिए प्रयोग में लाया जाता है, से सोमिले माहणे-वह सोमिल ब्राह्मण, कण्हं वासुदेवं-कृष्ण वासुदेव को, सहसा-एकदम-अचानक, पासित्ता-अपने सामने देखकर, भीए-डर गया, य-और, ठिए एव-खड़ा हुआ ही, च-समुच्चयार्थक है, ठिइभेयं-आयुष्य कर्म की स्थिति का क्षय करके, कालं करेइ-मृत्यु को प्राप्त होता है, धरणियलंसि-भूमि तल पर, सव्वंगेहिं-सब अंगों से, धस त्ति-धस, ऐसा शब्द करता हुआ, अर्थात् घडाम से, सनिवडिए-गिर पड़ा, तए णं-इसके अनन्तर, से कण्हे वासुदेवे-वह कृष्ण वासुदेव, (गिरते हुए) सोमिलं माहणं-सोमिल ब्राह्मण को, पासइ-देखते हैं, पासित्ता-देखकर, एवं वयासी-(साथियों से) इस प्रकार कहने लगे, देवाणुप्पिया !-हे भद्र पुरुषो, एसणं-यह सामने भूमि पर गिरा हुआ व्यक्ति, अपत्थिय-पत्थिए-मृत्यु को चाहने वाला, जाव-यावत्, परिवग्जिए-श्री एव लज्जाविहीन, से सोमिले माहणे-वह सोमिल ब्राह्मण है, जेण-जिसने, ममं-मेरे, सहोदरे-मां जाए, कणीयसे भायरे-छोटे भाई, गयसुकुमाले अणगारे-मुनि गजसुकुमार को, अकाले चेव-अकाल में ही, जीवियाओ-जीवन से, ववरोविए-रहित कर दिया है, त्तिकट्टु-ऐसा कहकर, सोमिलं माहणं-सोमिल ब्राह्मण को, पाणेहिं-चाण्डालो द्वारा, कड्ढावेइ-पैरों को रस्सी से बंधवाकर तथा घसीटवा कर नगर से बाहिर गिरवा देते हैं, कड्ढावित्ता-गिरवाने के बाद, तं भूमिं-उस भूमि को जहां सोमिल ब्राह्मण का शव पड़ा था, पाणिएणं-जल से, अब्भोक्खावेइ-शुद्ध करवाते हैं, अब्भोक्खावेत्ता-शुद्ध करवा कर, जेणेव-जहां पर, सए गिहे-अपना घर था, तेणेव उवागए-वहां पर आ गए, उसके अनन्तर वे, सयं-अपने, गिहं-घर में, अणुपविट्ठे-प्रविष्ट हुए। एवं-इस प्रकार, खलु-निश्चय ही, जंबू !-हे जम्बू ! समणेणं-श्रमण, जाव सम्पत्तेणं-यावत् मोक्ष प्राप्त महावीर ने, अंतगडदसाणं-अन्तकृद्दशा के,

तच्चस्स वग्गस्स—तृतीय वर्ग के, अट्ठमग्गयणस्स—आठवें अध्ययन का, अयमट्ठे—यह अर्थ, पण्णत्ते—प्रतिपादन किया है।

मूलार्थ—उसके अनन्तर वह सोमिल ब्राह्मण श्रीकृष्ण को अचानक अपने सामने देखकर भय के मारे घबरा गया, उसका हृदय धड़कने लगा। अधिक भय के कारण आयुष्य कर्म की समाप्ति होने पर वहां खड़ा-खड़ा ही समाप्त हो गया और धड़ाम से उसका शरीर भूमितल पर गिर पड़ा।

भूमितल पर गिरे सोमिल ब्राह्मण को देखकर श्रीकृष्ण ने अपने साधियों को सम्बोधित करते हुए कहा—हे भद्र पुरुषो! सामने भूमितल पर पड़ा हुआ, मृत्यु का प्रार्थी श्री एवं लज्जा से विहीन यह वही सोमिल ब्राह्मण है जिसने मेरे मां जाए छोटे भाई मुनि गजसुकुमाल को अकाल में ही जीवन से रहित कर दिया है। ऐसा कहने के पश्चात् श्री वासुदेव कृष्ण चाण्डालों को बुलवाते हैं, सोमिल ब्राह्मण के पैरों को रस्सी से बंधवाकर उनसे ही घसीटवा कर उसे द्वारिका नगरी के बाहर फिकवा देते हैं। यह सब कुछ करने के अनन्तर जहां सोमिल ब्राह्मण का शव पड़ा था, उस भूमि को जल से साफ करवाते हैं और अन्त में अपने घर चले जाते हैं।

श्रीसुधर्मा स्वामी अपने शिष्य जम्बू को सम्बोधित करते हुए कहते हैं कि हे जम्बू ! यावत् मोक्ष-सम्प्राप्त श्रमण भगवान् महावीर स्वामी ने अन्तकृद्दशांग सूत्र के तृतीय वर्ग के अष्टम अध्ययन का यह अर्थ प्रतिपादित किया है।

व्याख्या—पुण्य का आचरण न करना, परन्तु पुण्य के मधुर फल की आकांक्षा बनाए रखना और पापाचार में निमग्न रहना एव पापों के दुःखान्त परिणाम से सदा उन्मुक्त रहने का विचार रखना, यह जन साधारण का स्वभाव-सिद्ध सिद्धान्त है। इस सिद्धान्त की आराधना करने वालों की सख्या थोड़ी नहीं है। द्वारिका नगरी का सोमिल ब्राह्मण भी इसी सिद्धान्त का अनुयायी था। उसने श्रीकृष्ण के मां-जाए छोटे भाई गजसुकुमार का प्राणान्त कर दिया। गजसुकुमार एक तो त्रिखण्डाधिपति श्रीकृष्ण के छोटे भाई थे, दूसरे एक महान् तपस्वी थे। ऐसे उच्च महान् व्यक्तित्व के स्वामी महापुरुष के सिर पर अंगीठी रखकर मरणान्तिक कष्ट पहुचाना—उनकी जीवन-लीला समाप्त कर देना, कितना भयंकर और अक्षम्य अपराध है—पाप है ! तथापि सोमिल इसके फल से बचना चाहता है। उसका विचार है कि यदि द्वारिका नगरी से भाग जाऊंगा तो श्रीकृष्ण की आंखों से ओझल हो जाऊंगा और इस प्रकार गजसुकुमार की हत्या के अपराध के फल से बच जाऊंगा। इस विचार को कार्यान्वित करने के लिए वह अपने घर से चल भी देता है, बड़ी शीघ्रता के साथ अपने पांव उठाता है, ताकि वह शीघ्र ही द्वारिका नगरी की सीमा से बाहिर हो जाने में सफल हो जाये, पर लाखों प्रयत्न कर लेने पर भी पाप-कर्म जीव का पिण्ड नहीं छोड़ता। जब पाप-कर्म का उदय आ जाए तो फिर वह अपने फल का भुगतान करके ही छोड़ता है। सोमिल ब्राह्मण के पाप कर्म का उदय-काल आ चुका था, परिणाम स्वरूप वह अपनी योजना को मूर्तरूप देने में सफल नहीं हो सका। सूत्रकार कहते हैं कि जब सोमिल ब्राह्मण द्वारिका नगरी से बाहिर हो रहा था, तब उस समय श्रीकृष्ण द्वारिका नगरी में प्रवेश कर रहे थे। इस तरह अचानक दोनों

का मेल हो गया। श्रीकृष्ण को देखते ही उसकी आंखों के आगे अंधकार छा गया, जीवन सुरक्षा की सब योजनाएं समाप्त हो गईं, श्रीकृष्ण को देखते ही वह जीवन से सर्वथा निराश हो गया। मृत्यु-भय के मारे उसका रोम-रोम कांप उठा, उसके हृदय को ऐसा धक्का लगा, जिसे वह सहन नहीं कर सका, परिणाम-स्वरूप वह खड़ा-खड़ा ही समाप्त हो गया। आयुष्य-कर्म की पूंजी समाप्त होने से उसका प्राणान्त हो गया। निर्जीव होने से उसका शरीर मिट्टी के ढेले की तरह घड़ाम से भूमि पर गिर पड़ा। हिन्दी के एक अनुभवी विद्वान् कवि ने कितना सुन्दर कहा है—

पाप छुपाया न छुपे, छुपे तो मोटा भाग ।

दाबी दूबी न रहे, रुई लपेटी आग ॥

कथाकारों की ऐसी भी मान्यता है कि श्रीकृष्ण जब वापिस द्वारिका नगरी की ओर आ रहे थे तो उस समय वे छोटे भाई गजसुकुमार की अकाल मृत्यु की दुःखद घटना से बड़े व्याकुल थे—अत्यधिक खिन्न थे। उसी खिन्नावस्था के कारण उन्होंने राज-सेवकों को आदेश दिया कि आज हम द्वारिका नगरी के मध्य में से होकर नहीं जाएंगे, जिस मार्ग में लोगों का यातायात कम है उसी एकान्त शान्त मार्ग से घर पहुंचेंगे। आदेशानुसार सेवकों ने मध्य मार्ग छोड़कर एकान्त गली का मार्ग ले लिया। श्रीकृष्ण गली में से होकर जा रहे थे। समय की बात समझिए कि उधर भागते समय सोमिल ब्राह्मण के मन में विचार आया कि श्रीकृष्ण द्वारिका के मध्य मार्ग से आया करते हैं, अतः मैं मध्यमार्ग को छोड़कर गली के मार्ग से चलता हूं। यह सोचकर सोमिल गली के मार्ग से जाने लगा। आगे बढ़ा तो महाराज श्रीकृष्ण के दर्शन हो गये। अपने ही पाप के कारण आज उसे महाराज श्रीकृष्ण यमराज दिखाई दिये। बस फिर क्या था, सोमिल भावी अनिष्ट की कल्पना से कांप उठा, उसके रोम-रोम में मृत्यु का भय नाचने लगा। अन्त में, भयाधिक्य से उसके प्राण पखेरू उड़ गये और वह घड़ाम से भूमि तल पर गिर पड़ा।

कहा जा चुका है कि श्रीकृष्ण ने भगवान् अरिष्टनेमि से पूछा था कि प्रभो ! मैं गजसुकुमार मुनि के घातक पुरुष को कैसे जान सकता हूं। इस प्रश्न के उत्तर में भगवान् ने कहा था कि हे कृष्ण ! जब तुम द्वारिका नगरी में प्रवेश करोगे तब तुम्हें देखते ही एक मनुष्य का प्राणान्त हो जाएगा, तब तुम समझ लेना कि यह वही पुरुष है, जिसने मुनि-गजसुकुमार की हत्या की है। यह सब वार्ता श्रीकृष्ण को याद थी। इसीलिए अपने सन्मुख भूमि तल पर मरे पड़े सोमिल को देखकर वे अपने साथियों को सम्बोधित करते हुए तत्काल बोल उठे—भद्र पुरुषो ! भाग्यहीन, अधम, लज्जा-विहीन तथा नीच यह वह सोमिल ब्राह्मण है, जिसने गजसुकुमार मुनि का अकाल में जीवन समाप्त कर दिया है।

सोमिल ब्राह्मण के शव को देखकर श्रीकृष्ण को मार्मिक वेदना हुई। ब्राह्मण-कुल में जन्म लेकर धर्म-शास्त्रों का संसार को सन्देश देने वाला सोमिल ब्राह्मण इस प्रकार का नीच कुकृत्य करेगा, उनको स्वप्न में भी यह आशा नहीं थी। श्रीकृष्ण के अतिरिक्त जो भी व्यक्ति सोमिल ब्राह्मण द्वारा की गई मुनि गजसुकुमार की हत्या की बात सुनता वही आश्चर्य चकित रह जाता। सभी उसकी भर्त्सना करते और उसके शव पर थूकते। अन्त में श्रीकृष्ण ने सोमिल ब्राह्मण के

शव को चाण्डालों द्वारा खिंचवाकर द्वारिका नगरी से बाहिर फिकवा दिया।

“भीए ४” यहां दिये गए ४ के अंक से तथा “अपस्थियपस्थिए जाव परिवग्जिए” यहां पठित जाव-यावत् पद से अभीष्ट पदों का वर्णन पीछे कर दिया गया है।

“एवं खलु जम्बू ! समणेणं जाव संपत्तेणं” यहां पठित जाव पद भगवया महावीरेणं आङ्गरेणं तित्थयरेणं जाव सिवमयलमरुय-मणंत-मक्खय-मव्वाबाह-मपुणरावित्ति-सिद्धिगइ नामधेयं ठाणं” इन पदों का संसूचक है। इनका विवेचन पीछे किया जा चुका है।

“पाणेहिं कइढावेइ-पाणैः-चाण्डालैः कर्षयति, चरणे रज्जुं बन्धयित्वा चाण्डालैः नगराद् बहिर्निष्कासयति। यहां प्रयुक्त पाणं शब्द चाण्डाल का बोधक है। सोमिल के पैरों को रस्सी से बंधवाकर तथा घसीटवा कर नगर से बाहिर फिकवा दिया जाता है। इन भावों का संसूचक ‘कइढावेइ’ यह पद है।

“तं भूमिं पाणिणं अम्भोक्खावेइ”-इन पदों का भावार्थ है-सोमिल के शव को उठाए जाने के पश्चात् उस भूमि को जल के द्वारा शुद्ध कराया जाता है।

सोमिल ब्राह्मण के शव को चाण्डालों से खिंचवाना तथा शव वाले स्थान को जल से धुलवाना ये सब बातें जन साधारण को शिक्षित करने के लिए कही गई हैं। लोग यह समझ लें कि दुष्ट कर्म का आचरण करने वाला व्यक्ति प्रत्येक दृष्टि से निन्दित होता है, उसका किसी भी दशा में सम्मान नहीं हो सकता, उसे सर्वत्र अपमानित होना पड़ता है। नीति-धर्म के अनुसार आततायी व्यक्ति के साथ किस प्रकार का व्यवहार करना उचित होता है, इस प्रश्न का समाधान भी उक्त वर्णन में प्राप्त हो जाता है। इसके अतिरिक्त सोमिल ब्राह्मण के अन्य कुटुम्बी जनो के साथ किसी प्रकार का दुर्व्यवहार न करना यह श्रीकृष्ण की न्याय-प्रियता का सुन्दर एवं समर्थ उदाहरण है।

कहा जा चुका है कि पांच सौ शिष्यों के साथ आर्य सुधर्मा स्वामी चम्पानगरी के पूर्णभद्र नामक उद्यान में विराजमान थे। इनके विनीत शिष्य आर्य जम्बू स्वामी ने इनके चरणों में निवेदन किया था कि भगवन् ! अन्तगड सूत्र के तृतीय वर्ग के सातवें अध्ययन में श्रमण भगवान महावीर ने जिस महापुरुष का जीवन-चरित वर्णित किया है उसका मैंने श्रवण कर लिया है। मेरी इच्छा है कि गुरुदेव ! अब आप अन्तगड सूत्र के तृतीय वर्ग के आठवें अध्ययन का वर्णन सुनाएं-भगवान महावीर ने इस अध्ययन में किस महापुरुष की जीवनी वर्णित की है, उसे सुनाने की कृपा करें। अपने प्रिय शिष्य आर्य जबू की इस प्रार्थना को सुनकर आर्य सुधर्मा स्वामी ने इनको तृतीय वर्ग का आठवां अध्ययन सुनाना आरम्भ किया था। इसमें उन्होंने गजसुकुमार मुनि का जीवन-चरित सुनाया। मुनि गजसुकुमार का जीवन-चरित समाप्त होने पर वे अपने शिष्य जम्बू से बोले-जम्बू ! इस प्रकार श्रमण भगवान महावीर ने अन्तगड सूत्र के तृतीय वर्ग के आठवें अध्ययन का वर्णन किया है। इसी बात को सूत्रकार ने ‘एवं खलु जम्बू !’ आदि पदों से अभिव्यक्त किया है।

प्रस्तुत अध्ययन में मुख्यतया तीन बातों पर प्रकाश डाला गया है-

पहली बात मातृ-ममता की है। माता देवकी के हृदय में बाल-क्रीड़ाएं देखने की महान




उत्कण्ठा उसके मातृ-हृदयगत ममत्वभाव का पर्याप्त परिचय करवा रही है।

दूसरी बात, मुनि गजसुकुमार की दृढ़ता की है। सोमिल ब्राह्मण द्वारा सिर पर अंगीठी रख देने पर भी उसके लिए मन में जरा भी द्वेष नहीं आने दिया, प्रत्युत बड़ी शान्ति और धीरता से उस असीम संकट को सहकर मुनि गजसुकुमार ने अपनी संयम-साधनागत निष्ठा का आदर्श परिचय दिया है और संसार को बता दिया है कि मोक्ष-सम्पदा को हस्तगत करने के लिए अग्नि-दाह जैसे कष्टों को सहन करने की क्षमता भी अपेक्षित है।

तीसरी बात सोमिल ब्राह्मण के कर्मों के विपाक की है। सोमिल चाहता था कि मैं श्रीकृष्ण की आंखों से ओझल हो जाऊँ, द्वारिका-नगरी से भागकर ऐसे ठिकाने पर अपने को छिपा लूँ जो श्रीकृष्ण की पहुँच से बहुत दूर हो, पर हुआ इससे बिल्कुल विपरीत। सोमिल अभी नगरी से बाहिर ही हुआ था कि श्रीकृष्ण उसे मिल गए। श्रीकृष्ण के रूप में मानो यमराज उसके सामने आ गए। श्रीकृष्ण उसके वध का कोई आदेश दें, इससे पहले ही उसके कर्म ने उसे दण्ड दे डाला और वह सदा के लिए मृत्यु की गोद में सो गया। इससे यह स्पष्ट ध्वनित होता है कि कर्म-फल से मनुष्य बच नहीं सकता। कर्म जब उदयोन्मुख होते हैं तो उस समय स्थान, काल की चिन्ता किये बिना ही वे मनुष्य को अपना फल दे डालते हैं, अतः सुखाभिलाषी सहृदय मानव को दुःखान्त कर्मों से सदा पृथक् रहना चाहिए।

आठवाँ अध्ययन समाप्त



## नवम अध्ययन

तृतीय वर्ग के आठवें अध्ययन के अनन्तर नौवें अध्ययन का स्थान है। नौवें अध्ययन में किन महापुरुषों के जीवन-चरित हैं, इस प्रश्न का समाधान करते हुए सूत्रकार कहते हैं—

मूल—नवमस्स उ उक्खेवओ। एवं खलु जंबू ! तेणं कालेणं तेणं समएणं बारवईए नयरीए जहा पढमए जाव विहरइ। तत्थ णं बारवईए बलदेवे नामं राया होत्था। वण्णओ। तस्स णं बलदेवस्स रण्णो धारिणी नामं देवी होत्था। वण्णओ। तए णं सा धारिणी सीहं सुमिणे जहा गोयमे, नवरं सुमुहे नामं कुमारे पन्नासं कन्नाओ पन्नासं दाओ। चोहसपुव्वाइं अहिज्जइ, बीसं वासाइं परियाओ, सेसं तं चेव सेत्तुज्जे सिद्धे। निक्खेवओ।

छाया—नवमस्य तु उत्क्षेपकः। एवं खलु जम्बू ! तस्मिन् काले तस्मिन् समये द्वारवत्यां नगर्यां यथा प्रथमको यावद् विहरति। तत्र द्वारवत्यां बलदेवो नाम राजा बभूव। वर्णकः। तस्य बलदेवस्य राज्ञो धारिणी नाम्नी देवी बभूव। वर्णकः। ततः सा धारिणी सिंहं स्वप्ने, यथा गौतमः, नवरं सुमुखो नाम्ना कुमारः, पञ्चाशत् कन्याः, पञ्चाशत् दायाः, चतुर्दशपूर्वाणि अधीते, विंशति वर्षाणि पर्यायः, शेषं तच्चैव, शत्रुञ्जये सिद्धः। निक्षेपकः।

पदार्थ—नवमस्स—नवम अध्ययन की, उ—समुच्चयार्थक है। उक्खेवओ—उत्क्षेपक—प्रस्तावना पहले की भांति जान लेना, एवं खलु—इस प्रकार निश्चय ही, जंबू !—हे जम्बू !, तेणं कालेणं—उस काल, तेणं समएणं—उस समय, बारवईए नयरीए—द्वारिका नगरी में, जहा—जिस प्रकार, पढमए—प्रथम अध्ययन में वर्णन किया जा चुका है। जाव—यावत् कृष्ण वासुदेव राज्य किया करते थे, तत्थणं—उसी नगरी में, बलदेवे नामं—बलदेव नाम का, राया—राजा, होत्था—था, वण्णओ—उसका वर्णन औपपातिक सूत्र की भांति जानना, तस्स णं—उस, बलदेवस्स रन्ओ—बलदेव राजा की, धारिणी नामं—धारिणी नाम की, देवी होत्था—रानी थी, वण्णओ—रानी का वर्णन भी पहले की भांति जान लेना, तएणं—इसके अनन्तर, सा धारिणी—उस धारिणी देवी ने, सुमिणे—स्वप्न में, सीहं—सिंह देखा, जहा—जिस प्रकार, गोयमे—गौतम कुमार का जन्म हुआ था, वैसे ही इसका एक कुमार हुआ, नवरं—अन्तर केवल इतना है कि इसका, नामं—नाम, सुमुहे कुमारे—सुमुख कुमार था, पन्नासं—सुमुख कुमार का पचास, कन्नाओ—कन्याओं के साथ विवाह किया गया। तथा, पन्नासं दाओ—पचास-पचास वस्तुओं का दहेज दिया गया। फिर दीक्षा ग्रहण की, फिर वह, चोहस पुव्वाइं—चौदह पूर्वों का, अहिज्जइ—अध्ययन करता है, बीसं वासाइं—बीस वर्ष, परियाओ—दीक्षा का पालन करता है, सेसं—शेष वर्णन, तं चेव—वैसा ही है, अन्त में, सेत्तुजे—शत्रुञ्जय पर्वत पर वह, सिद्धे—सिद्ध पद प्राप्त करता है, निक्खेवओ—निक्षेप—उपसंहार पहले की तरह जानना।

मूलार्थ—नवम अध्ययन की प्रस्तावना पहले की तरह जान लेना। आर्य सुधर्मा स्वामी आर्य जम्बू अनगर से कहने लगे कि जम्बू ! उस काल तथा उस समय द्वारिका नगरी में

त्रिखण्डाधिपति श्रीकृष्ण राज्य किया करते थे, परन्तु द्वारिका नगरी के एक विभाग का आधिपत्य महाराज बलदेव कर रहे थे। औपपातिक सूत्र में वर्णित राज्य-वैभव की भांति महाराज बलदेव का भी राज्य-वैभव था।

महाराज बलदेव की रानी का नाम धारिणी था। धारिणी रानी स्त्री-उचित सभी गुणों की भण्डार थी। एक बार महारानी धारिणी ने स्वप्न में सिंह को देखा। समय आने पर उसने एक पुत्ररत्न को जन्म दिया। राजकुमार गौतम कुमार की भांति बालक का जन्मोत्सव मनाया गया। अन्तर केवल इतना है कि बालक का नाम सुमुख कुमार रखा गया। युवावस्था आने पर उसका पचास राजकन्याओं के साथ विवाह हुआ। पचास-पचास प्रकार का इनको दहेज मिला। वैराग्य होने पर ये साधु बन गए। इन्होंने चौदह पूर्वों का अध्ययन किया। बीस वर्षों की दीक्षा का पालन किया, अन्त में शत्रुञ्जय पर्वत पर इन्होंने कर्मों का आमूल-चूल क्षय करके सिद्ध-पद प्राप्त किया।

**व्याख्या**—अन्तगडसूत्र के तृतीय वर्ग के इस नवम अध्ययन में सूत्रकार ने राजकुमार सुमुख कुमार के जीवन का उल्लेख किया है। सुमुख कुमार द्वारिका नगरी में पैदा हुए थे, पिता महाराज बलदेव और माता धारिणी देवी थी। कुमार जब गर्भ में आए थे तो उस समय माता ने स्वप्न में एक सिंह को देखा था। सिंह-दर्शन का अर्थ था—गर्भ में आने वाला जीव शौर्यादि गुणों में सिंह के समान होगा। स्वप्न-पाठकों द्वारा स्वप्न का मंगलमय सुखद फलादेश सुनकर माता-पिता को बहुत प्रसन्नता हुई थी। बालक के जन्म होने पर राज्य भर में प्रसन्नता छा गई। माता-पिता ने दिल खोलकर याचकों को दान दिया। बालक का नाम सुमुख कुमार रखा गया। जब राजकुमार सुमुख युवक हो गया तब माता-पिता ने उसका पचास अनुपम सुन्दर कन्याओं के साथ विवाह कर दिया। पचास-पचास प्रकार का दहेज दिया। विवाहित होने पर राजकुमार सांसारिक सुखों का आनन्द भोगने लगा।

एक बार द्वारिका नगरी में विश्ववन्द्य मंगलमूर्ति भगवान् अरिष्टनेमि पधारे। राजकुमार सुमुख को भगवान् के मंगलमय उपदेश सुनने का पुण्य अवसर प्राप्त हुआ। भगवान् की कल्याणमयी वाणी ने सुमुख की सोई हुई अन्तर्चेतना जगा डाली और उसे वैराग्य हो गया। माता-पिता के समझाने पर भी वह वैराग्य का महापथ छोड़ने को तैयार न हुआ। शुभ दिन देखकर एक दिन उसने भगवान् के चरणों में दीक्षा-व्रत अंगीकार कर लिया। संयम-साधना की बड़ी कठोरता के साथ आराधना करने लगा, साथ में चौदह पूर्वों का अध्ययन भी किया। इस तरह बीस वर्ष तक संयम-साधना तथा ज्ञानाराधना में लगा रहा। अन्त में शत्रुञ्जय पर्वत पर विराजमान होकर मुनि सुमुख ने निर्वाण पद को प्राप्त कर लिया।

“उक्खेवओ”—उत्क्षेपकः। उत्क्षेपक, प्रस्तावना, प्रारंभिक वक्तव्य या उपोद्घात का नाम है। सूत्रकार की भाषा में प्रस्तुत नवम अध्ययन की प्रस्तावना इस प्रकार है—

जइ णं भंते ! समणेणं भगवया जाव संपत्तेणं अट्ठमस्स अंगस्स अन्तगडदसाणं तच्चस्स वग्गस्स अट्ठमस्स अज्झयणस्स अयमट्ठे पण्णत्ते, नवमस्स णं भंते ! अज्झयणस्स समणेणं भगवया महावीरेणं जाव संपत्तेणं अन्तगडदसाणं के अट्ठे पण्णत्ते ?

आर्य जम्बू अनगार अपने गुरुदेव आर्य सुधर्मा स्वामी के चरणों में निवेदन करते हैं कि हे भगवन् ! यदि मोक्षप्राप्त यावत् श्रमण भगवान ने अन्तगड सूत्र के तृतीय वर्ग के आठवें अध्ययन का यह अर्थ प्रतिपादन किया है तो भगवन् ! मोक्ष प्राप्त यावत् श्रमण भगवान महावीर ने नवम अध्ययन का क्या अर्थ कथन किया है? यह नवम अध्ययन की प्रस्तावना है, जिसे सूत्रकार ने मूल सूत्र में “नवमस्स उक्खेवओ” इन पदों से सूचित किया है।

“जहा पढमए जाव विहरइ” इन पदों का अर्थ है—जैसे पहले अध्ययन में श्रीकृष्ण के वैभव का तथा आधिपत्य का वर्णन किया गया है, उसी प्रकार श्रीकृष्ण तीन खण्ड पर अपना शासन चला रहे थे। अन्तगड सूत्र के प्रथम वर्ग के प्रथम अध्ययन में तत्थ णं बारवईए नयरीए कण्हे णामं वासुदेवे राया परिवसइ। महया रायवण्णओ। से णं तत्थ समुहविजयपामोक्खाणं...आहेवच्चं जाव विहरइ।” यह पाठ आता है। प्रस्तुत सूत्र में सूत्रकार ने “बारवईए नयरीए जहा पढमए जाव विहरइ” ये पद देकर प्रथम वर्गीय प्रथम अध्ययन में पठित उक्त पाठ के ग्रहण करने की ओर सकेत किया है।

“वण्णओ” का अर्थ है—वर्णन-प्रकरण या वर्णन-प्रकार। सूत्रकार ने यह पद राजा तथा रानी दोनों के साथ जोड़ा है। पहला “वण्णओ” पद—महया-हिमवंत-महंत-मलय-मन्दर-महिंद-सारे....पसन्तडिम्ब-डमरं रज्जं पसासेमाणे विहरइ इन पदों का संसूचक है। औपपातिक सूत्र में इन पदों की व्याख्या देखी जा सकती है। द्वितीय “वण्णओ” पद औपपातिक सूत्र में वर्णित “—सुकुमालपाणिपाया, अहीण पडिपुण्ण-पंचिंदिय सरीरा....पंचविहे माणुस्सए कामभोए पच्चणुभवमाणी विहरइ” इन पदों का परिचायक है। इनकी व्याख्या भी औपपातिक सूत्र में ही देखनी चाहिए।

“जहा गोयमे” का अर्थ है—जैसे प्रथम वर्गीय अध्ययन में गौतम कुमार का जन्म-सम्बन्धी वर्णन पीछे किया गया है। वैसे ही सुमुख कुमार का जन्म-वर्णन भी समझ लेना चाहिए। स्वप्न-पाठकों का बुलाना, समय पर गर्भ का धारण करना, नवमास पूर्ण होने पर बालक का जन्म लेना, माता-पिता का जन्मोत्सव मनाना, ये सब बातें जैसे राजकुमार गौतमकुमार के प्रकरण में बताई गई हैं, ठीक उसी प्रकार सुमुख कुमार के प्रकरण में भी जान लेनी चाहिए। इसी बात की सूचनार्थ सूत्रकार ने ‘जहा गोयमे’ इन शब्दों का प्रयोग किया है।

‘पन्नासं दाओ’ का अर्थ है, पचास-पचास का दहेज दिया गया। राजकुमार सुमुख का विवाह ५० राजकुमारियों के साथ सम्पन्न हुआ था, अतः माता-पिता ने पुत्रवधुओं को कुण्डल आदि जो दहेज में दिए उनकी संख्या पचास-पचास थी, ताकि प्रत्येक पुत्रवधू को प्रत्येक वस्तु मिल सके। यह सब कुछ देने के पीछे माता-पिता की यही भावना थी कि एक वस्तु एक के पास रहे और एक के पास न रहे ऐसी विषमता न हो, प्रत्युत एक जैसी वस्तु प्रत्येक पुत्रवधू को प्राप्त हो।

“चोहस पुव्वाइ” का अर्थ है—चौदह पूर्व। तीर्थ का प्रवर्तन करते समय तीर्थकर भगवान जिस अर्थ का पहले-पहल गणधरों को उपदेश देते हैं, अथवा गणधर पहले-पहल जिस अर्थ

को सूत्र रूप में गूथते हैं, उसे पूर्व कहते हैं। उत्पाद पूर्व, अग्रायणीय पूर्व आदि चौदह पूर्व हैं। इन्हीं चौदह पूर्वों का मुनिराज सुमुख कुमार ने अध्ययन किया था।\*

“सेसं तं चैव” इन पदों का अर्थ है—सुमुख मुनिवर का शेष वर्णन वही है। भाव यह है कि जैसे गौतम कुमार के प्रकरण में गौतम मुनि के जीवन का अन्तिम भाग वर्णित हो चुका है, वही वर्णन सुमुख मुनि का भी समझ लेना चाहिए।

‘निक्खेवओ’—निक्षेपक—इस पद का अर्थ है—उपसंहार, समाप्ति—सूचक वाक्य। शास्त्रीय भाषा में इस नवम अध्ययन का उपसंहार वाक्य इस प्रकार है—

एवं खलु जंबू ! समणेणं भगवया महावीरेणं जाव संपत्तेणं अट्ठमस्स अंगस्स अन्तगड्ढसाणं तच्चस्स वग्गस्स नवमस्स अज्झयणस्स अयमट्ठे पण्णत्ते त्ति वेमि। अर्थात् हे जम्बू ! इस प्रकार मोक्ष प्राप्त यावत् श्रमण भगवान महावीर स्वामी ने अन्तगड्ढ सूत्र के तृतीय वर्ग के नवम अध्ययन का यह (जैसा कि पहले बताया जा चुका है) अर्थ प्रतिपादन किया है, ऐसा मैं कहता हूँ।

### नवम अध्ययन समाप्त

---

\* चौदह पूर्वों का वर्णन इसी ग्रन्थ में पीछे किया जा चुका है।

## चार अध्ययन

( दस से तेरह )

अन्तगडसूत्र के तृतीय वर्ग के नवम अध्ययन का वर्णन किया जा चुका है। अब क्रम प्राप्त अगले अध्ययनों का वर्णन करते हुए सूत्रकार कहते हैं—

मूल—एवं दुम्मुहेवि, कूवदारएवि तिन्निवि बलदेव-धारिणी सुया, दारुएवि एवं चेव नवरं वसुदेवधारिणीसुए। एवं अणाधिठ्ठीवि वसुदेवधारिणीसुए। एवं खलु जम्बू ! समणेणं भगवया महावीरेणं जाव संपत्तेणं अट्ठमस्स अंगस्स अंतगडदसाणं तच्चस्स वग्गस्स तेरसमस्स अज्झयणस्स अयमट्ठे पण्णत्ते।

छाया—एवं द्विमुखोऽपि, कूपदारकोऽपि त्रयोऽपि बलदेवधारिणीसुताः, दारुकोऽपि एवं चैव नवरं वसुदेवधारिणीसुतः। एवमनाधृष्ट्यपि वसुदेवधारिणीसुतः। एवं खलु जम्बू ! श्रमणेन भगवता महावीरेण यावत् सम्प्राप्तेन अष्टमस्यांगस्य अन्तकृद्दशानां तृतीयस्स वर्गस्य त्रयोदशस्य अध्ययनस्य अयमर्थः प्रज्ञप्तः।

पदार्थ—एवं—इसी प्रकार, दुम्मुहेवि—द्विमुख कुमार भी, कूवदारएवि—कूपदारक कुमार भी, तिन्निवि—तीनों ही, बलदेवधारिणीसुया—बलदेव और धारिणी के पुत्र थे, एवं चेव—और इसी प्रकार, दारुएवि—दारुक कुमार का भी वर्णन समझ लेना, नवरं—अन्तर केवल इतना है, वसुदेवधारिणीसुया—ये वसुदेव राजा और धारिणी देवी के पुत्र थे, एवं—इसी प्रकार, अणाधिठ्ठीवि—अनाधृष्टि कुमार का भी वर्णन है, वसुदेवधारिणीसुए—यह वसुदेव तथा धारिणी के पुत्र थे, एवं खलु—इस प्रकार निश्चय ही, जम्बू !—हे जम्बू !, जाव संपत्तेणं—यावत् मोक्ष सम्प्राप्त, समणेणं—श्रमण, भगवया—भगवान, महावीरेणं—महावीर ने, अट्ठमस्स अंगस्स—आठवें अंग, अन्तगडदसाणं—अन्तकृद्दशा के, तच्चस्स वग्गस्स—तृतीय वर्ग के, तेरसमस्स—तेरहवें, अज्झयणस्स—अध्ययन का, अयमट्ठे—यह अर्थ, पण्णत्ते—प्रतिपादन किया है।

मूलार्थ—जिस प्रकार सुमुख कुमार के जीवन का उल्लेख किया गया है, इसी प्रकार द्विमुख और कूपदारक इन दो राजकुमारों के विषय में भी जान लेना चाहिए। सुमुख, द्विमुख और कूपदारक ये तीनों ही राजा बलदेव के पुत्र और माता धारिणी के आत्मज थे। इनकी तरह ही दारुककुमार की जीवनी है, अन्तर केवल इतना है कि इनके पिता का नाम वसुदेव और माता का नाम धारिणी था। दारुक कुमार के भाई अनाधृष्टि कुमार के जीवन की भी ऐसी ही कथा है।

आर्य सुधर्मा स्वामी आर्य जम्बू को सम्बोधित करते हुए कहते हैं कि हे जम्बू ! इस प्रकार मोक्ष सम्प्राप्त यावत् श्रमण भगवान महावीर ने आठवें अंग अन्तकृद्दशा के तृतीय वर्ग के तेरहवें अध्ययन का यह अर्थ प्रतिपादित किया है।

व्याख्या—प्रस्तुत सूत्र में चार अध्ययनों का वर्णन किया गया है। इनमें क्रमशः द्विमुख,

कूपदारक, दारुक तथा अनाधृष्टि, इन चार राजकुमारों के जीवन-वृत्तों का उल्लेख है। इनमें द्विमुख और कूपदारक ये दोनों इसी वर्ग के नवम अध्ययन में वर्णित सुमुख कुमार के मां जाए भाई थे। तीनों के पिता महाराज बलदेव थे। इनको जन्म देने वाली माता धारिणी थी।

दारुक और अनाधृष्टि ये दोनों सगे भाई थे, पिता का नाम वसुदेव और माता का नाम धारिणी था। इन चारों कुमारों की जीवनी सुमुख की तरह जाननी चाहिए।

इनकी तथा सुमुख की जीवनी में कोई विशेष अन्तर न होने के कारण सूत्रकार ने केवल इनका तथा इनके माता-पिता के नाम का उल्लेख मात्र कर दिया है। केवल नामोल्लेख करने के पीछे सूत्रकार की यही भावना प्रतीत होती है कि द्विमुख आदि राजकुमारों का जन्म, शैशवकाल, युवावस्था, विवाह, दीक्षा-ग्रहण, ज्ञान-प्राप्ति तथा निर्वाण-प्राप्ति आदि सभी बातें सुमुख कुमार की तरह हैं, अतः विशद वर्णन अनपेक्षित है।

‘दुम्मुहे’ इस पद की संस्कृतच्छाया—‘दुर्मुखः’ ऐसी भी देखने में आती है।

‘‘तिन्निवि’’ यह पद तीन का बोधक है। इसी सूत्र में वर्णित श्री द्विमुखकुमार तथा श्री कूपदारक दो ये तथा तीसरे नवम अध्ययन में वर्णित श्रीसुमुख कुमार हैं। इस प्रकार इन तीनों का सूचक ‘तिन्नि’ यह पद है।

प्रस्तुत सूत्र का परिशीलन करने से ज्ञात होता है कि उस युग में ‘धारिणी’ यह नाम अत्यधिक लोकप्रिय था। जनता में राजकुमारियों का ‘धारिणी’ नाम रखने की अधिक प्रथा थी। इसीलिए वसुदेव राजा की रानी का नाम धारिणी था, तथा बलदेव राजा की रानी का नाम भी धारिणी था। प्रथम वर्ग के प्रथम अध्ययन के नायक राजकुमार गौतम कुमार की जननी का नाम भी धारिणी था। परन्तु धारिणी नाम की ये सभी रानियां अलग-अलग थीं। नाम की समानता होने से इनको एक समझने की भूल कदापि नहीं करनी चाहिए।

‘‘समणेणं जाव संपत्तेणं’’ यहा पठित ‘जाव-यावत्’ पद से अभीष्ट पदों का संकेत पीछे पृष्ठ पर कर दिया गया है।

सूत्र का उपसंहार सूत्रकार ने स्वयं कर दिया है जिसका अर्थ स्पष्ट ही है।

॥ तृतीय वर्ग समाप्त ॥

## चतुर्थ वर्ग

अब सूत्रकार चतुर्थ वर्ग का आरम्भ करते हुए कहते हैं—

मूल—जइ णं भंते ! समणेणं जाव संपत्तेणं तच्चस्स वग्गस्स अयमदुत्ते पण्णत्ते, चउत्थस्स के अदुत्ते पण्णत्ते ? एवं खलु जंबू ! समणेणं जाव संपत्तेणं चउत्थस्स वग्गस्स दस अज्झयणा पण्णत्ता, तं जहा—

जालि, मयालि, उवयालि, पुरिससेणे य, वारिसेणे य, पज्जुन्न, संब, अणिरुद्धे, सच्चनेमी य, दढनेमी ॥ १ ॥

जइ णं भंते ! समणेणं जाव संपत्तेणं चउत्थस्स वग्गस्स दस अज्झयणा पण्णत्ता। पढमस्स णं अज्झयणस्स के अदुत्ते पण्णत्ते ? एवं खलु जंबू ! तेणं कालेणं तेणं समएणं बारवई नयरी, तीसे जहा पढमे कणहे वासुदेवे आहेवच्चं जाव विहरइ।

तत्थ णं बारवईए नयरीए वसुदेवे राया, धारिणी वण्णओ, जहा गोयमो, नवरं जालिकुमारे। पन्नासं दाओ, बारसंगी सोलस वासा परियाओ, सेसं जहा गोयमस्स जाव सेत्तुंजे सिद्धे।

एवं मयालि, उवयालि, पुरिससेणे य वारिसेणे य। एवं पज्जुन्नेवित्ति, नवरं कणहे पिया, रुप्पिणी माया। एवं संबेवि, नवरं जंबवई माया। एवं अनिरुद्धेवि नवरं पज्जुन्ने पिया वेदब्भी माया। एवं सच्चनेमी, नवरं समुद्धविजए पिया, सिवा माया। दढनेमीवि, सव्वे एगगमा। चउत्थवग्गस्स निक्खेवओ।

छाया—यदि भदन्त ! श्रमणेन यावत् सम्प्राप्तेन तृतीयस्य वर्गस्य अयमर्थः प्रज्ञप्तः, चतुर्थस्य कोऽर्थः प्रज्ञप्तः ? एवं खलु जम्बू ! तस्मिन् काले तस्मिन् समये द्वारवती नगरी, तस्यां यथा प्रथमे कृष्णो वासुदेवः आधिपत्यं यावद् विहरति।

तत्र द्वारवत्यां नगर्यां वसुदेवो राजा धारिणी। वर्णकः। यथा गौतमः, नवरं जालिकुमारः। पञ्चाशत् दायाः। द्वादशांगी। षोडश वर्षाणि पर्यायः। शेषं यथा गौतमस्य, यावत् शत्रुञ्जये सिद्धः।

एवं मयालिः, उपयालिः, पुरुषसेनश्च, वारिषेणश्च, एवं प्रद्युम्नोऽपि इति, नवरं कृष्णः पिता रुक्मिणी माता, एवं शाम्बोऽपि नवरं, जाम्बवती माता। एवमनिरुद्धोऽपि, नवरं प्रद्युम्नः



पिता, वैदर्भी माता। एवं सत्यनेमिः, नवरं समुद्रविजयः पिता, शिवा माता, दृढनेमिरपि। सर्वे एकगमाः, चतुर्थवर्गस्य निक्षेपकः।

पदार्थ—जड़—यदि, णं—वाक्य सौन्दर्यार्थ है, भंते !—हे भगवन् !, समणेणं—श्रमण, जाव—यावत्, संपत्तेणं—मोक्ष-सम्प्राप्त महावीर स्वामी ने, तच्चस्स वग्गस्स—तृतीय वर्ग का, अयमदूढे—यह अर्थ, पणत्ते—प्रतिपादन किया है तो हे भगवन् !, चउत्थस्स—चतुर्थ वर्ग का, के अदूढे पणत्ते—क्या अर्थ प्रतिपादन किया है ? ( श्री सुधर्मा स्वामी बोले ), एवं—इस प्रकार, खलु—निश्चयार्थक है, जंबू !—हे जम्बू !, समणेणं—श्रमण, जाव—यावत्, सम्पत्तेणं—मोक्ष-प्राप्त महावीर ने, चउत्थस्स वग्गस्स—चतुर्थ वर्ग के, दस अङ्गयणा—दस अध्ययन, पणत्ता—कथन किए हैं, तं जहा—जैसे कि—

जालि—जालि कुमार, मयालि—मयालि कुमार, उवयालि—उपयालि कुमार, पुरिससेणे य—और पुरुषसेन, वारिसेणे य—और वारिषेण, पञ्जुन्—प्रद्युम्नकुमार, संब—शाम्बकुमार, अनिरुद्धे—अनिरुद्धकुमार, सच्चनेमी य—और सत्यनेमिकुमार, दृढनेमी—दृढनेमिकुमार, जड़ णं—यदि, भंते !—हे भगवन् !, समणेणं—श्रमण, जाव—यावत्, संपत्तेणं—मोक्षप्राप्त महावीर ने, चउत्थस्स वग्गस्स—चौथे वर्ग के, दस अङ्गयणा—दस अध्ययन, पणत्ता—प्रतिपादन किए हैं तो हे भगवन् !, पढमस्स णं अङ्गयणस्स—प्रथम अध्ययन का, के अदूढे पणत्ते—क्या अर्थ प्रतिपादन किया है ? ( श्री सुधर्मा स्वामी बोले ) एवं—इस प्रकार, खलु—निश्चय ही, जंबू !—हे जम्बू !, तेणं कालेणं तेणं समएणं—उस काल तथा उस समय में, बारवई णयरी—द्वारिका नगरी थी, तीसे—उस नगरी में, जहा—जिस प्रकार, पढमे—प्रथम अध्ययन में कहा जा चुका है, वैसे ही, कण्हे वासुदेवे—कृष्ण वासुदेव, आहेवच्चं—राज्य करते हुए, जाव—यावत्, विहरइ—विहरण कर रहे थे।

तत्थणं—वहा, बारवईए णयरीए—द्वारिका नगरी में, वसुदेवे राया—राजा वसुदेव भी राज्य करते थे, उनकी, धारिणी—धारिणी नाम की रानी थी, वण्णओ—उसका वर्णन औपपातिक सूत्र की भांति समझ लेना चाहिए। ( इनके घर एक बालक ने जन्म लिया ), जहा गोयमो—जिस प्रकार गौतम कुमार का जन्मोत्सव मनाया गया था, ( उसी प्रकार इसका भी जन्मोत्सव मनाया गया, नवरं—इतना अन्तर है कि इस बालक का नाम, जालिकुमारे—जालिकुमार रखा गया। इसका पचास राजकन्याओं से विवाह किया गया, विवाह में इनको, पन्नासओ दाओ—पचास-पचास प्रकार का दहेज दिया गया। इन्होंने भगवान् अरिष्टनेमि के पास दीक्षा ली और, बारसंगी—बारह अगों का अध्ययन किया, सोलस वासा परियाओ—सोलह वर्षों तक दीक्षा पाली, सेसं जहा गोयमस्स—शेष वर्णन गौतम कुमार के समान समझ लेना चाहिए, जाव—यावत्, सेत्तुज्जे—शत्रुञ्जय पर्वत पर, सिद्धे—सिद्ध पद प्राप्त किया।

एवं—इसी प्रकार, मयालि—मयालि कुमार, उवयालि—उपयालि कुमार, पुरिससेणे य—और पुरुषसेन, वारिसेणे य—और वारिषेण, एवं—इसी प्रकार, पञ्जुन्नेवि—प्रद्युम्न कुमार का जीवन भी समझ लेना चाहिए, नवरं—अन्तर इतना है कि, कण्हे पिया—इनके पिता कृष्ण थे, रुप्पिणी माया—माता रुक्मिणी थी, एवं—इसी प्रकार, संबेवि—शाम्ब कुमार का जीवन भी समझ लेना

चाहिए, नवरं—इतनी विशेषता है कि इनकी, जंबवई माया—माता का नाम जाम्बवती था, एवं अणिरुद्धेवि—इसी प्रकार राजकुमार अनिरुद्ध का जीवन भी जान लेना चाहिए, नवरं—इतना अन्तर है कि इनके, पञ्जुने पिथा—पिता प्रद्युम्न थे, वेदछमी माया—माता का नाम वैदर्भी था, एवं सच्चनेमी—इसी प्रकार सत्यनेमि कुमार का कथानक है, नवरं—अन्तर इतना है कि उनके, समुह—विजए पिथा—पिता समुद्रविजय थे और, सिवा माया—माता का नाम शिवा था, दढनेमीवि—इसी तरह दृढनेमि कुमार की जीवनी भी समझ लेनी चाहिए, सव्वे—इन सबका, एगगमा—एक जैसा पाठ अर्थात् वर्णन है, चउत्थस्स वग्गस्स—चतुर्थ वर्ग का, निक्खेवओ—निक्षेपक उपसहार समझ लेना चाहिए।

मूलार्थ—अपने गुरुदेव आर्य सुधर्मा स्वामी के चरणों में निवेदन करते हुए आर्य अनगार जम्बू बोले—‘भगवन् ! यावत् मोक्ष सम्प्राप्त श्रमण भगवान् महावीर ने यदि अन्तगड सूत्र के तीसरे वर्ग का यह अर्थ बताया है तो हे भगवन् ! उन्होंने चतुर्थ वर्ग का क्या अर्थ प्रतिपादन किया है।

अपने शिष्य जम्बू अनगार के इस प्रश्न का समाधान करते हुए आर्य सुधर्मा स्वामी जम्बू को सम्बोधित करते हुए कहने लगे—

‘जम्बू ! मोक्षसम्प्राप्त श्रमण भगवान् महावीर ने अन्तगडसूत्र के चतुर्थ वर्ग के दश अध्ययन कथन किये हैं। उन अध्ययनों के नाम इस प्रकार हैं—

१. जालिकुमार, २. मयालिकुमार, ३. उपयालिकुमार, ४. पुरुषसेण कुमार, ५. वारिषेण कुमार, ६. प्रद्युम्न कुमार, ७. शाम्भ कुमार, ८. अनिरुद्ध कुमार, ९. सत्यनेमि कुमार, १०. दृढनेमि कुमार।

अपने प्रश्न का समाधान प्राप्त करके आर्य जम्बू अनगार ने अपने गुरुदेव आर्य सुधर्मा स्वामी के चरणों में पुनः निवेदन किया—

‘भगवन् ! मोक्ष सम्प्राप्त श्रमण भगवान् महावीर ने यदि अन्तगड सूत्र के चतुर्थ वर्ग के दस अध्ययन बताए हैं तो भगवन्, उन्होंने प्रथम अध्ययन का क्या अर्थ बताया है ?’

आर्य जम्बू अनगार के इस प्रश्न का उत्तर देते हुए आर्य सुधर्मा स्वामी ने कहा—

‘जम्बू ! उस काल तथा उस समय में द्वारिका नगरी थी, उसमें वासुदेव कृष्ण राज्य किया करते थे। नगरी की लम्बाई—चौड़ाई तथा कृष्ण महाराज के राज्य—वैभव आदि का परिचय प्रथम अध्ययन में दिया जा चुका है। इसी द्वारिका नगरी के एक भाग के शासक महाराज वसुदेव थे। महाराज वसुदेव की रानी का नाम धारिणी था। समय आने पर माता धारिणी ने एक बालक को जन्म दिया। बालक का लालन—पालन प्रथम अध्ययन में वर्णित राजकुमार गौतम के समान किया गया। अन्तर केवल इतना है कि नामसंस्कार करते समय इस बालक का नाम जालिकुमार रखा गया। युवक हो जाने पर जालिकुमार का पचास राजकन्याओं के साथ विवाह सम्पन्न हुआ, इनको पचास—पचास प्रकार का दहेज मिला।

एक बार द्वारिका नगरी में भगवान अरिष्टनेमि पधारे, जालि कुमार भगवान की सेवा में उपस्थित हुए, भगवान के धर्मोपदेश से उनके हृदय में वैराग्यभाव जागा और वे माता-पिता से आज्ञा लेकर भगवान के चरणों में दीक्षित हो गए। इन्होंने बारह अंगों का अध्ययन किया। सोलह वर्ष तक संयम-साधना की आराधना की। जिस प्रकार प्रथम अध्ययन में वर्णित गौतम मुनिराज ने भगवान से आज्ञा लेकर भिक्षु-प्रतिमाओं का आराधन किया, गुणरत्न तप किया, स्थविरो के साथ शत्रुञ्जय पर्वत पर तपस्या की, उसी प्रकार मुनि जालिकुमार ने भी यह सब कुछ किया और अन्त में शत्रुञ्जय पर्वत पर सिद्ध-पद को प्राप्त कर लिया।

जालिकुमार की भांति मयालिकुमार, उपयालिकुमार, पुरिषसेन कुमार और वारिषेण-कुमार ने भी संयम-साधना द्वारा सिद्ध-पद की प्राप्ति की। इसी प्रकार प्रद्युम्न कुमार, शाम्बकुमार, अनिरुद्धकुमार, सत्यनेमिकुमार तथा दृढनेमि कुमार भी सिद्ध-पद को प्राप्त हुए। अन्तर केवल इतना है कि प्रद्युम्न कुमार के पिता श्रीकृष्ण और माता रुक्मिणी थी। शाम्बकुमार की माता जाम्बवती, अनिरुद्ध के पिता प्रद्युम्न एवं माता वैदर्भी तथा सत्यनेमि कुमार और दृढनेमि कुमार इन दोनों के पिता समुद्रविजय और माता शिवा देवी थी। इन सब का शेष वर्णन समान ही है। संयम-साधना करके सभी शत्रुञ्जय पर्वत पर सिद्ध हो गये।

आर्य सुधर्मास्वामी अपने शिष्य जम्बू अनगार से कहने लगे कि हे जम्बू ! मोक्षप्राप्त श्रमण भगवान महावीर स्वामी ने अन्तगडसूत्र के चतुर्थ वर्ग का यह अर्थ प्रतिपादन किया है।

व्याख्या—अन्तगडसूत्र का तृतीय वर्ग सुनने के अनन्तर आर्य जम्बू अनगार के मन में चतुर्थ वर्ग के श्रवण करने की अभिलाषा उत्पन्न हुई। उन्होंने अपनी अभिलाषा की पूर्ति के लिए अपने गुरुदेव आर्य सुधर्मा स्वामी के चरणों में विनयपूर्वक निवेदन करते हुए कहा—‘गुरुदेव ! मेरी प्रार्थना है कि अब आप मुझे अन्तगड सूत्र के चतुर्थ वर्ग का वर्णन सुनाने की कृपा करें। विश्ववन्द्य मंगलमूर्ति भगवान महावीर ने चतुर्थ वर्ग में जिन महापुरुषों के जीवन की व्याख्या की है उन्हें सुनाने का अनुग्रह करें। अपने विनीत शिष्य जम्बू की जिज्ञासा भरी प्रार्थना को सुनकर महामहिम आर्य सुधर्मा स्वामी बोले कि जम्बू ! श्रमण भगवान महावीर ने अन्तगड सूत्र के चतुर्थ वर्ग में दस अध्ययन बतलाए हैं। जिस अध्ययन में जिस महापुरुष के जीवन का उल्लेख किया गया है, उस अध्ययन का वही नाम रखा गया है। इन दस महापुरुषों में जालि कुमार, मयालि कुमार, उपयालि कुमार, पुरुषसेन कुमार तथा वारिषेण कुमार ये पांच महापुरुष वासुदेव श्री कृष्ण के भाई थे। अन्तर केवल इतना है कि वासुदेव कृष्ण की माता देवकी थी और जालिकुमार आदि की माता का नाम धारिणी था। इन पांचों महापुरुषों का अन्तगड सूत्र के प्रथम वर्गीय प्रथम अध्ययन में वर्णित गौतम कुमार की भान्ति पालन-पोषण हुआ था, प्रत्येक का ५०-५० राजकन्याओं के साथ विवाह हुआ था, इनको ५०-५० प्रकार का दहेज मिला था, इन पांचों ने भगवान

अरिष्टनेमि के चरणों में दीक्षा ली थी। बारह अंगों का अध्ययन किया था, सोलह वर्ष तक इन्होंने संयम साधना की थी और अन्त में शत्रुञ्जय पर्वत पर जप-तप के साथ निर्वाण-पद पाया था।

चतुर्थ वर्ग में वर्णित छठे महापुरुष का नाम प्रद्युम्न कुमार था। ये वासुदेव कृष्ण के पुत्र थे, इनकी माता का नाम रुक्मिणी था। सातवें महापुरुष शाम्ब कुमार थे, ये भी श्रीकृष्ण के पुत्र थे। इनकी माता का नाम जाम्बवती था। आठवें महापुरुष अनिरुद्ध कुमार थे, इनके पिता का नाम प्रद्युम्न\* और माता का नाम वैदर्भी था। नौवें महापुरुष सत्यनेमि कुमार और दसवें दृढनेमि कुमार थे। ये दोनों श्रीकृष्ण के ताऊ महाराज समुद्रविजय के पुत्र थे, इनकी माता का नाम शिवा देवी था। ये महापुरुष भी गौतम कुमार की तरह राजपाट छोड़कर भगवान अरिष्टनेमि के चरणों में साधु बने थे। तथा गौतम कुमार की भाँति संयम-साधना की आराधना के अनन्तर शत्रुञ्जय पर्वत पर इन्होंने निर्वाणपद प्राप्त किया था।

सूत्रकार ने चतुर्थ वर्ग में वर्णित जालि कुमार आदि सभी महापुरुषों के जीवनो को एक समान बतलाया है। यह समानता केवल चरित्रपर्याय को लेकर ही समझनी चाहिए। संसारी जीवन सबका विभिन्न था, विभिन्न राजकुमारियों के साथ ही इनका विवाह हुआ था। यह सत्य है कि सूत्रकार ने प्रस्तुत वर्ग में इन महापुरुषों के सांसारिक जीवन का कोई उल्लेख नहीं किया, क्योंकि शास्त्रकार का मुख्य ध्येय मोक्ष और उसके साधनों का वर्णन है, अतः चरित्रवर्णन में इसी की प्रधानता रखने वाले अंशों को ही शास्त्रकार मुख्य स्थान देते हैं। कहीं-कहीं पर गृहस्थ-जीवन का जो वर्णन प्राप्त होता है वह आनुषंगिक है।

जालि कुमार आदि दसो महापुरुषों के जीवनो के अध्ययन से यह भली-भाँति प्रमाणित हो जाता है कि ये सब यदुवंशी थे, राज-परिवार से सम्बन्धित थे, उच्च व्यक्तित्व के धनी पुरुष थे, ये बड़े-बड़े सम्पत्तिशाली गण्य-मान्य पुरुष भी अपने राज्यवैभव को त्यागकर साधना के कठोरतम मार्ग पर चलते हैं और मार्ग में आने वाले सभी परीषहों को सहर्ष सहन करते हैं। यह वर्णन भारतीय जनवृत्ति के आध्यात्मिकता के प्रति आकर्षण का ज्वलन्त उदाहरण है। वस्तुतः ऐसे ऐसे अध्यात्म निष्ठ महापुरुषों के प्रताप से ही धर्म जीवित रहा है और ससार में धर्म की प्रभावना होती रही है। धन्य हैं वे महापुरुष। जो आध्यात्मिकता के पावन मार्ग पर चलते हुए अपने परमसाध्य, मोक्ष को प्राप्त करते हैं, तथा अन्य संसारी जनों को इस महामार्ग पर चलने की प्रेरणा दे कर उनके जीवन को कल्याणोन्मुख बनाते हैं।

“समणेणं जाव संपत्तेणं” यहां पठित ‘जाव’ पद से अभीष्ट पदों की सूचना पीछे दी जा चुकी है।

“आहेवच्चं जाव विहरइ” यहां पठित जाव पद-“पोरेवच्चं, भट्टित्तं, सामित्तं, महत्तरगतं आणाईसरसेणावच्चं करेमाणे, पालेमाणे” इन पदों का परिचायक है। इनका

---

\* श्री अनिरुद्ध कुमार के पिता श्री प्रद्युम्न कुमार भगवान अरिष्टनेमि के चरणों में दीक्षित होने वाले श्रीकृष्ण के पुत्र थे। आज के युग में भी पिता-पुत्र साधु बनते हैं, माता-पुत्री साध्वी बनती हैं। फिर भगवान अरिष्टनेमि का युग तो साक्षात् धर्म का युग था। उस समय पिता-पुत्र का साधु बनना तो एक साधारण बात रही होगी।

भाव यह है कि श्रीकृष्ण सबमें प्रधान एवं अग्रसर थे, सबका पालन-पोषण करने वाले थे, सबके साथ उनका स्वामी सेवक जैसा संबंध था।

“गोयमस्स जाव सिद्धे” यहां पठित “जाव” पद गौतम मुनि के प्रकरण में निर्वाणपद प्राप्त करने के निमित्त शत्रुञ्जय पर्वत पर आरोहण करने से पूर्व का जो वर्णन है, उसकी ओर संकेत करता है।

“तीसे जहा पढमे कणहे” का अर्थ है—अन्तगडसूत्र के प्रथम वर्गीय प्रथम अध्ययन में द्वारिका नगरी तथा महाराज कृष्ण के राज्य-वैभव का जिस प्रकार वर्णन किया गया है, उसी प्रकार यहा भी समझ लेना। अर्थात् जिस प्रकार प्रथम अध्ययन में वर्णित द्वारिका नगरी में महाराज श्रीकृष्ण राज्य करते थे, उसी प्रकार उनके राज्य-वैभव का वर्णन यहां भी समझ लेना चाहिए।

“धारिणी” के साथ पठित वर्णक शब्द से अभीष्ट पदों का उल्लेख पीछे हो चुका है।

“जहा गोयमो नवरं जालि कुमारे” इन पदों का अर्थ है—जिस प्रकार गौतमकुमार का जन्मोत्सव मनाया गया, वैसे ही जालिकुमार का भी मनाया गया। अन्तर केवल इतना है कि नामसंस्कार करते समय बालक का नाम जालिकुमार रखा गया।

“सेसं जहा गोयमस्स जाव सेत्तुज्जे सिद्धे” इन पदों का अर्थ है—जिस प्रकार संध्याकाल में गौतममुनि ने भगवान् अरिष्टनेमि से भिक्षु-प्रतिमाओं की आराधना एवं तपस्या की उपासना और शत्रुञ्जय पर्वत पर आरोहण करने की आज्ञा लेकर स्थविर मुनियों के साथ शत्रुञ्जय पर्वत पर आरोहण किया था, उसी प्रकार ये समस्त साधना-कार्य जालिकुमार ने भी किए।

“सव्वे एगगमा”—सर्वे एकगमा.—सर्वाणि अध्ययनानि समानपाठानीति—अर्थात् चतुर्थ वर्ग के दश अध्ययन हैं, इनमें वर्णित राजकुमारों के जीवन की व्याख्या करने वाले पाठ एक जैसे ही हैं। नाम आदि का जो अन्तर था उसे स्पष्ट करने के अनन्तर सूत्रकार कहते हैं कि जालिकुमार आदि राजकुमारों का शेष जीवन एक जैसा ही समझना चाहिए—सभी के घटनावृत्त एक समान हैं।

“निक्खेवओ” का अर्थ है—निक्षेपक। निक्षेपक उपसंहार या समाप्ति-वाक्य को कहते हैं। शास्त्रीय भाषा में वह समाप्ति-वाक्य इस प्रकार है—

एवं खलु जंबू। समणेणं जाव संपत्तेणं अट्ठमस्स अंगस्स अंतगडदसाणं चउत्थस्स वग्गस्स अयमट्ठे पण्णत्ते त्ति वेमि। अर्थात् हे जम्बू। इस प्रकार निश्चय ही मोक्ष-सम्प्राप्त यावत् भगवान् महावीर ने आठवें अंग अन्तकृद्दशांगसूत्र के चतुर्थ वर्ग का यह अर्थ प्रतिपादन किया है। ऐसा मैं कहता हूँ।

### चतुर्थ वर्ग समाप्त

## पंचम वर्ग

अब सूत्रकार पञ्चम वर्ग का आरम्भ करते हुए कहते हैं—

मूल—जइ णं भंते ! समणेणं जाव संपत्तेणं चउत्थस्स वग्गस्स अयमट्ठे पण्णत्ते,  
पंचमस्स वग्गस्स अंतगडदसाणं समणेणं जाव संपत्तेणं के अट्ठे पण्णत्ते ? एवं  
खलु जंबू ! समणेणं जाव संपत्तेणं पंचमस्स वग्गस्स दस अङ्गयणा पण्णत्ता,  
तंजहा—

पउमावई य गोरी, गंधारी लक्खणा सुसीमा य ।

जंबवई सच्चभामा, रुप्पिणी मूलसिरी मूलदत्ता वि ॥ १ ॥

जइ णं भंते ! पंचमस्स वग्गस्स दस अङ्गयणा पण्णत्ता, पढमस्स भंते !  
अङ्गयणस्स के अट्ठे पण्णत्ते ?

एवं खलु जंबू ! तेणं कालेणं तेणं समएणं बारवई णयरी, जहा पढमे जाव  
कण्हे वासुदेवे आहेवच्चं जाव विहरइ। तस्स णं कण्हस्स वासुदेवस्स पउमावई  
नामं देवी होत्था। वण्णओ। तेणं कालेणं, तेणं समएणं अरहा अरिट्ठनेमी समोसढे  
जाव विहरइ। कण्हे वासुदेवे णिग्गए, जाव पज्जुवासइ, तए णं सा पउमावई देवी  
इमीसे कहाए लद्धट्ठा समाणी हट्ठ० जहा देवई जाव पज्जुवासइ। तए णं अरहा  
अरिट्ठनेमी कण्हस्स वासुदेवस्स पउमावईए य धम्मकहा, परिसा पडिगया।

छाया—यदि भदन्त ! श्रमणेन यावत् सम्प्राप्तेन चतुर्थस्य वर्गस्य अयमर्थः प्रज्ञप्तः,  
पञ्चमस्य वर्गस्य अन्तकृद्दशानां श्रमणेन यावत् सम्प्राप्तेन कोऽर्थः प्रज्ञप्तः ? एवं खलु जम्बु !  
श्रमणेन यावत् सम्प्राप्तेन पञ्चमस्य वर्गस्य दश अध्ययनानि प्रज्ञप्तानि, तद्यथा—

पद्यावती च गौरी, गन्धारी लक्ष्मणा, सुसीमा च ।

जाम्बवती सत्यभामा, रुक्मिणी मूलश्रीः मूलदत्तापि ॥ १ ॥

यदि भदन्त ! पञ्चमस्य वर्गस्य दशाध्ययनानि प्रज्ञप्तानि, प्रथमस्य भदन्त ! अध्ययनस्य—  
कोऽर्थः प्रज्ञप्तः ? एवं खलु जम्बु ! तस्मिन् काले तस्मिन् समये द्वावती नगरी, यथा प्रथमे  
यावत् कृष्णो वासुदेवः, आधिपत्यं यावद् विहरति। तस्य कृष्णस्य वासुदेवस्य पद्यावती

नाम्नी देवी बभूव, वर्णकः। तस्मिन् काले तस्मिन् समयेऽर्हन्नरिष्टनेमिः समवसुतो यावत् विहरति। कृष्णो वासुदेवो निर्गतः, यावत् पर्युपासति। ततः सा पद्मावती अस्याः कथायाः लब्धार्था हृष्ट-तुष्टा सती यथा देवकी यावत् पर्युपासति, ततोऽर्हन्नरिष्टनेमिः कृष्णस्य वासुदेवस्य पद्मावत्याश्च धर्मकथा, परिषत् प्रतिगता।

पदार्थ-भते !-हे भगवन् !, जइ-यदि, णं-वाक्य सौन्दर्य के लिए प्रयुक्त है, जाव संपत्तेणं-यावत् मोक्ष प्राप्त, समणेणं०-श्रमण भगवान् महावीर ने, चउत्थस्स वग्गस्स-चतुर्थ वर्ग का, अयमट्ठे-यह अर्थ, पणत्ते-प्रतिपादन किया है तो, अन्तगडदसाणं-अन्तगड सूत्र के, पंचमस्स वग्गस्स-पंचम वर्ग का, जाव संपत्तेणं-यावत् मोक्ष-सम्प्राप्त, समणेणं०-श्रमण भगवान् ने, के अट्ठे-क्या अर्थ, पणत्ते-प्रतिपादन किया है ? एवं-इस प्रकार, खलु-निश्चय ही, जम्बू-हे जम्बू ! जाव संपत्तेणं-यावत् मोक्ष-सम्प्राप्त, समणेणं०-श्रमण भगवान् ने, पंचमस्स-पांचवें, वग्गस्स-वर्ग के, दस अञ्जयणा-दस अध्ययन, पणत्ता-प्रतिपादन किए हैं, तं जहा-जैसे कि-

पउमावई-पद्मावती देवी, य-और, गोरी-गौरी देवी, गंधारी-गांधारी देवी, लक्खणा-लक्ष्मणा देवी, य-और, सुसीमा-सुसीमा देवी, जंबवई-जाम्बवती देवी, सच्चभामा-सत्यभामा देवी, रुप्पिणी-रुक्मिणी देवी, मूलसिरी-मूलश्री देवी, मूलदत्ता-मूलदत्ता देवी, वि-यह अव्ययपद पादपूर्ति के लिए प्रयुक्त होता है।

भते-हे भगवन् !, जइ णं-यदि, पंचमस्स वग्गस्स-पांचवें वर्ग के, दस अञ्जयणा-दस अध्ययन, पणत्ता-प्रतिपादन किए हैं तो, भते !-हे भगवन् !, पढमस्स णं अञ्जयणस्स-पहले अध्ययन का, के अट्ठे-क्या अर्थ, पणत्ते-प्रतिपादन किया है।

एवं-इस प्रकार, खलु-निश्चय ही, जम्बू !-हे जम्बू, तेणं कालेणं-उस काल, तेणं समएणं-उस समय, बारवई णयरी-द्वारिका नगरी थी, जहा-जिस प्रकार, पढमे-प्रथम अध्ययन में वर्णन किया है, जाव-यावत् वैसे ही, कणहे वासुदेवे-कृष्ण वासुदेव, आहेवच्चं-राज्य, जाव-विहरइ-यावत् कर रहे थे, तस्स णं-उस, कणहस्स वासुदेवस्स-कृष्ण वासुदेव की, पउमावई नाम देवी-पद्मावती देवी नाम की रानी, होत्था-थी, वण्णओ-उसका वर्णन अन्य सूत्रों में वर्णित स्त्री वर्णन जैसा जानना चाहिए, तेणं कालेणं-उस काल, तेणं समएणं-उस समय, अरहा-अरिहन्त, वीतराग भगवान्, अरिट्ठनेमी-अरिष्टनेमि, समोसढे-पधारे, जाव-यावत् नन्दनवन में तप संयम से आत्मा को भावित करते हुए, विहरइ-विचरण करने लगे, कणहे वासुदेवे-कृष्ण वासुदेव, णिग्गए-द्वारिका से निकले, प्रभु चरणों में वन्दन करने गए, जाव-यावत् भगवान् को, पञ्जुवासइ-पर्युपासना-भक्ति करने लगे, तए णं-उसके अनन्तर, सा पउमावई देवी-वह पद्मावती देवी, इमीसे कहाए-इस कथा वृत्तान्त को, लद्धट्ठा समाणी-जानकर, हट्ठ०-बहुत प्रसन्न हुई, जहा-जिस प्रकार, देवई-देवकी देवी धार्मिक रथ पर चढ़कर भगवान् की सेवा में गई थी उसी प्रकार पद्मावती भी गई और भगवान् की, पञ्जुवासइ-पर्युपासना-भक्ति करने लगी, तए णं-उसके अनन्तर, अरहा-अरिहन्त, अरिट्ठनेमी-अरिष्टनेमि, कणहस्स

वासुदेवस्स-कृष्ण वासुदेव को, य-और, पउमावईए-पद्मावती देवी को, धम्मकहा-धर्म-कथा सुनाते हैं, धर्म कथा सुनकर, परिसा पडिगया-जनता चली जाती है।

मूलार्थ-आर्य जम्बू स्वामी अपने गुरुदेव आर्य सुधर्मा स्वामी के चरणों में निवेदन करने लगे कि भगवन् ! यावत् मोक्ष-सम्प्राप्त श्रमण भगवान महावीर ने यदि अन्तगड सूत्र के चतुर्थ वर्ग का यह अर्थ वर्णन किया है, तो भगवन् ! यावत् मोक्षसम्प्राप्त श्रमण भगवान महावीर स्वामी ने अन्तगड सूत्र के पंचम वर्ग का क्या अर्थ प्रतिपादन किया है?

आर्य जम्बू अनगार की इस प्रार्थना को सुनकर आर्य सुधर्मा स्वामी जम्बू को सम्बोधित करते हुए बोले-कि हे जम्बू ! यावत् मोक्ष-सम्प्राप्त श्रमण भगवान महावीर ने अन्तगडसूत्र के पंचम वर्ग के दस अध्ययन बताए हैं। उनके नाम इस प्रकार हैं-

१-पद्मावती देवी, २-गौरी देवी, ३-गान्धारी देवी, ४-लक्ष्मणा देवी, ५-सुसीमा देवी, ६-जाम्बवती देवी, ७-सत्यभामा देवी, ८-रुक्मिणी देवी, ९-मूलश्री देवी, १०-मूलदत्ता देवी।

अपने प्रश्न का उत्तर सुनकर अनगार आर्य जम्बू अपने गुरुदेव आर्य सुधर्मा स्वामी के चरणों में पुनः निवेदन करते हैं कि 'भगवन् ! श्रमण भगवान महावीर ने यदि पंचम वर्ग के दस अध्ययन बताए हैं तो भगवन् ! भगवान महावीर ने प्रथम अध्ययन का क्या अर्थ बताया है?'

आर्य जम्बू अनगार के इस प्रश्न का समाधान करते हुए आर्य सुधर्मा स्वामी कहने लगे-‘हे जम्बू ! उस काल तथा उस समय में द्वारिका नगरी थी। प्रथम वर्गीय प्रथम अध्ययन में जैसे वर्णन किया गया था उसी प्रकार कृष्ण वासुदेव वहां पर राज्य किया करते थे। कृष्ण वासुदेव की पट्टरानी का नाम पद्मावती था। पद्मावती देवी नारी-योग्य सभी सद्गुणों से सम्पन्न थी। उसका गुण-वर्णन औपपातिक सूत्र की भांति समझ लेना चाहिए।

उस काल तथा उस समय वीतराग भगवान अरिष्टनेमि द्वारिका नगरी में पधारे। नगरी के बाहर नन्दनवन नामक उद्यान में वे विराजमान हो गए। तप एवं संयम से अपनी आत्मा को भावित करते हुए विहरण करने लगे।

“भगवान नगरी में पधार गए हैं,” इस बात की सूचना जब श्रीकृष्ण को मिली तो वे भगवान के दर्शन करने के लिए अपने घर से चले और द्वारिका नगरी के बाहर उद्यान में विराजमान भगवान की सेवा में उपस्थित होकर उनकी सेवा-भक्ति करने लगे।

श्रीकृष्ण की पट्टरानी पद्मावती देवी ने भी भगवान के आगमन के शुभ संवाद को सुना। इस शुभ समाचार को सुनकर पद्मावती आनन्द-विभोर हो उठी। उसका रोम-रोम पुलकित हो गया। उसने तत्काल अपने राजसेवकों को धार्मिक रथ तैयार करने की आज्ञा प्रदान की। माता देवकी की तरह वह भी भगवान के चरणों में उपस्थित होकर उनकी सेवा करने लगी।



वासुदेव श्रीकृष्ण, महारानी पद्मावती तथा अन्य श्रद्धालु जनता के यथास्थान बैठ जाने पर वीतराग भगवान् अरिष्टनेमि ने सबको धर्म-कथा सुनाई। धर्मकथा सुनने के अनन्तर वासुदेव कृष्ण तथा महारानी पद्मावती को छोड़कर अन्य श्रोता-मंडल वहां से चला गया।

**व्याख्या**—प्रस्तुत सूत्र में पंचम वर्ग के विषय का वर्णन किया गया है। इस वर्ग में दस अध्ययन हैं जिनमें दस सन्नारियों के आध्यात्मिक जीवन की गाथाएं प्रस्तुत की गई हैं। जिस अध्ययन में जिस नारी के जीवन का वर्णन हुआ है, उस नारी के नाम से ही उस अध्ययन का नाम रखा गया है। जैसे पहले अध्ययन में श्रीकृष्ण वासुदेव की पट्टरानी पद्मावती की जीवन-कथा वर्णित हुई है, इसलिए सूत्रकार ने इस पहले अध्ययन का नाम 'पद्मावती' रखा है। इसी प्रकार आगे के नौ अध्ययनों का नाम-करण किया गया है। इस वर्ग में जिन दस नारियों के जीवन का उल्लेख किया गया है, उनमें से आठ तो श्रीकृष्ण की रानियां हैं और दो इनकी पुत्रवधुएं हैं। इस प्रकार इस पंचम वर्ग में श्रीकृष्ण के ही नारी-परिवार की जीवन कथाएं वर्णित की गई हैं।

“समणेणं जाव संपत्तेणं”, जहा पढमे जाव कण्हे” तथा “आहेवच्चं जाव विहरइ” इन वाक्यों में पठित जाव पद और “देवी होत्था वण्णओ” यहां पठित वर्णक पद से अभिमत पाठ का संकेत पीछे किया जा चुका है।

“समोसडे जाव विहरइ” “णिग्गाए जाव पज्जुवासइ” इन वाक्यों में पठित जाव पद अन्य स्थानों पर पढ़े गए अवशिष्ट पदों का बोधक है। (इन पदों की व्याख्या पीछे की जा चुकी है।)

“हट्ठ०” यहां दिया गया बिंदु तुट्ठचित्तमाणंदिया पीइमणा, परमसोमणस्सिया, हरिस-वस-विसप्पमाणहियया—आदि पदों का सूचक है।\*

“जहा देवई जाव पज्जुवासइ” इन पदों का अर्थ है—तृतीय वर्गीय आठवें अध्ययन में जिस प्रकार माता देवकी भगवान् अरिष्टनेमि के चरणों में उपस्थित होकर उनकी सेवा-भक्ति करती है, ठीक उसी प्रकार महारानी पद्मावती भगवान् अरिष्टनेमि के चरणों में उपस्थित होकर भगवान् की सेवा-भक्ति करती है।

प्रस्तुत सूत्र में लिखा है कि भगवान् अरिष्टनेमि की धर्म-कथा समाप्त होने के अनन्तर श्रीकृष्ण और पद्मावती को छोड़कर द्वारिका की अन्य जनता वापिस अपने-अपने घर को चली गई। इसके अनन्तर क्या हुआ, अब सूत्रकार इसका वर्णन करते हुए कहते हैं—

**मूल**—तए णं कण्हे वासुदेवे अरहं अरिट्ठनेमिं वंदइ, णमंसइ, वंदित्ता णमंसित्ता एवं वयासी—

इमीसे णं भंते ! बारवईए णयरीए नवजोयण जाव देवलोगभूयाए किं मूलाए विणासे भविस्सइ ?

\* इष्ट-तुष्ट-चित्तानन्दिता-हृष्टा हर्षिता, तुष्टा-संतुष्टा धन्याहं द्वारिकाया भगवन्तः, इति कृतकृत्या, इष्ट-तुष्ट-चित्तेन आनन्दितः, प्रीतिपन्ना तुष्टचित्ता, परमसौमनस्यिता सातिशयप्रमोदधावमापन्ना, हर्षवशविसर्पदहदया हर्षातिशय-प्रवर्द्धमान-पन्ना।

कण्हाइ ! अरहा अरिदठनेमी कण्हं वासुदेवं एवं वयासी-एवं खलु कण्हा ! इमीसे खारवईए णयरीए नवजोयण जाव भूयाए सुरगिदीवायणमूलाए विणासे भविस्सइ।

तए णं कण्हस्स वासुदेवस्स अरहओ अरिदठनेमिस्स अंतिए एवं सोच्चा निसम्म एयं अब्भत्थिए ४ समुप्पन्ने-

धन्ना णं ते जालि-मयालि-उवयालि-पुरिससेण-वारिसेण-पजुन्न-संब-अनिरुद्ध-दठनेमि सच्चनेमिप्पभियओ कुमारा जेणं चइत्ता हिरण्णं जाव परिभाएत्ता अरहओ अरिदठनेमिस्स अंतियं मुंडा जाव पव्वइया अहण्णं अधन्ने, अकयपुण्णे रज्जे य जाव अंतैउरे य माणुस्सएसु य कामभोगेसु मुच्छिए ४, नो संचाएमि अरहओ अरिदठ-नेमिस्स जाव पव्वइत्तए।

कण्हाइ ! अरहा अरिदठनेमी कण्हं वासुदेवं एवं वयासी-से नूणं कण्हा ! तव अयं अब्भत्थिए ४ समुप्पन्ने-धन्ना णं ते जाव पव्वइत्तए। से नूणं कण्हा ! अयमदठे समदठे ? हन्ता अत्थि। तं नो खलु कण्हा ! एवं भूयं वा भव्वं वा भविस्सइ वा जन्नं वासुदेवा चइत्ता हिरण्णं जाव पव्वइस्सन्ति।

से केणट्ठेणं भंते ! एवं वुच्चइ-न एयं भूयं वा जाव पव्वइस्संति? कण्हाइ ! अरहा अरिदठनेमी कण्हं वासुदेवं एवं वयासी-एवं खलु कण्हा ! सव्वे वि य णं वासुदेवा पुव्वभवे निदाणकडा, से एएणट्ठेणं कण्हा ! एवं वुच्चइ न एयं भूयं जाव पव्वइस्संति।

छाया-ततः कृष्णो वासुदेवोऽर्हन्तमरिष्टनेमिं वदन्ते, नमस्यति, वन्दित्वा नमस्कृत्य चैवमवदत्-अस्याः भदन्त ! द्वारवत्याः नगर्याः नवयोजनायाः यावत् देवलोकभूतायाः किं मूलको विनाशो भविष्यति ? कृष्ण ! इति, अर्हन्तरिष्टनेमिः कृष्णं वासुदेवमेवमवदत्-

एवं खलु कृष्ण ! अस्याः द्वारवत्याः नगर्याः नवयोजनायाः यावत् भूतायाः सुराग्निद्वैपायन-मूलको विनाशो भविष्यति।

कृष्णस्य वासुदेवस्य अर्हतोऽरिष्टनेमेरन्तिके एतत् श्रुत्वा निशम्य अयमाध्यात्मिकः ४ समुत्पन्नः-धन्यास्ते जालि-मयालि-उपयालि-पुरुषषेण-वारिषेण-प्रद्युम्न-शांब-अनिरुद्ध-दठनेमि-सत्यनेमिप्रभृतयः कुमाराः, ये त्यक्त्वा हिरण्यं यावत् परिभाज्य अर्हतोऽरिष्टनेमेरन्तिके मुण्डाः यावत् प्रव्रजिताः। अहमधन्यः, अकृतपुण्यः राज्ये च यावत् अन्तःपुरे च मानुष्यकेषु च कामभोगेषु मूर्च्छितः ४, न शक्नोमि अर्हतोऽरिष्टनेमेः यावत् प्रव्रजितुम्।

कृष्ण इति, अर्हन्तरिष्टनेमिः कृष्णं वासुदेवमेवमवदत्-अथ नूनं कृष्ण ! तवायमाध्यात्मिकः ४ समुत्पन्नः-धन्यास्ते यावत् प्रव्रजितुम् ? अथ नूनं कृष्ण ! अयमर्थः समर्थः ? हन्त, अस्ति। तन्नो खलु कृष्ण ! तदेवं भूतं वा भव्यं वा भविष्यति वा यद् वासुदेवाः त्यक्त्वा हिरण्यं यावत् प्रव्रजिष्यन्ति।

अथ केनार्थेन भदन्त ! एवमुच्यते-न एतद् भूतं वा यावत् प्रव्रजिष्यन्ति ? कृष्ण इति, अहं अरिष्टनेमिः कृष्णं वासुदेवमेवमवदत्-एवं खलु कृष्ण ! सर्वेऽपि च वासुदेवाः पूर्वभवे निदानकृताः, अथ एतेनार्थेन कृष्ण ! एवमुच्यते न एतद् भूतं वावत् प्रव्रजिष्यन्ति।

पदार्थ-तए-उसके अनन्तर, णं-वाक्य सौन्दर्य के लिए है, कण्हे वासुदेवे-कृष्ण वासुदेव, अरहं अरिष्टनेमि-अरिहन्त-वीतराग अरिष्टनेमि भगवान को, वंदइ णमंसइ-वन्दन एवं नमस्कार करते हैं, वंदित्ता णमसित्ता-वन्दन एवं नमस्कार करके, एवं वयासी-इस प्रकार कहने लगे।

भंते !-हे भगवन् !, इमीसे णं-इस, नवजोयण-नौ योजन चौड़ी, जाव-यावत्, देवलोग-भूयाए-देवलोक के समान, बारवईए णयरीए-द्वारिका नगरी का, विणासे-विनाश, किंमूलाए-किंमूलक-किस कारण से, भविस्सइ-होगा, कण्हाइ !-कृष्ण ! ऐसा कहकर, अरहा अरिष्टनेमी-अरिहन्त अरिष्टनेमि, कण्हं वासुदेवं-कृष्ण वासुदेव को, एवं वयासी-इस प्रकार बोले-

एवं खलु-इस प्रकार, कण्हा !-हे कृष्ण !, इमीसे-इस, बारवईए णयरीए-द्वारिका नगरी का जो कि, नवजोयण-नौ योजन चौड़ी, जाव-यावत्, भूयाए-स्वर्ग लोक के समान है, विणासे-विनाश, सुरगिदीवायणमूलाए-सुरा, अग्नि और द्वैपायन ऋषि के कारण, भविस्सइ-होगा।

तए णं-तब, कण्हस्स वासुदेवस्स-कृष्ण वासुदेव को, अरहओ अरिष्टनेमिस्स-अरिहन्त अरिष्टनेमि भगवान के, अन्तिए-पास, एयं-यह बात, सोच्चा-सुनकर, निसम्म-विचार कर, अय-यह, अब्भत्थिए-आध्यात्मिक विचार, ४-यह चार का अंक, कप्पिए-कल्पना, चिन्तिए-पुनः-पुनः विचार किया, मणोगए-हार्दिक चिन्तन, संकप्पे-संकल्प इन पदों का संसूचक है, समुप्पन्ने-उत्पन्न हुआ-

ते-वे, जालि-जालिकुमार, मयालि-मयालिकुमार, उवयालि-उपयालिकुमार, पुरिससेण-पुरुषषेण कुमार, वारिसेण-वारिषेण कुमार, पज्जुन-प्रद्युम्न कुमार, संब-शाम्ब कुमार, अनिरुद्ध-अनिरुद्ध कुमार, दढनेमि-दृढनेमि कुमार, सच्चनेमि-सत्यनेमि कुमार, पभियओ-आदि, कुमारा-कुमार, धन्ना णं-धन्य है, जेणं-जो, हिरण्णं-सोना आदि, जाव-यावत् अपने धन को, चइत्ता-छोड़कर, परिभाएत्ता-अपने भाइयों तथा याचको में बांट कर, अरहओ अरिष्टनेमिस्स-अरिहन्त भगवान अरिष्टनेमि के, अंतियं-पास, मुंडा-मुण्डित साधु, जाव-यावत्, पव्वइया-प्रव्रजित अर्थात् दीक्षित हो गए है, अहं णं-मैं, अधन्ने-अधन्य हू, अकयपुण्णे-पुण्य न करने वाला हू, रज्जे य-और राज्य में, जाव-यावत्, अंतेउरे-अन्तःपुर में, य-समुच्चयार्थक है, और, माणुस्सएसु-मनुष्य जीवन सम्बन्धी, कामभोगेसु-काम भोगों में, मुच्छिए-मूर्च्छित-उन्हीं के ध्यान में लगा हुआ, ४-इस अंक से, गिद्धे-आकांक्षा वाला, गद्धिए-स्नेह जाल में बंधा हुआ, अज्झोववन्ने-आसक्त, इन अवशिष्ट पदों का संसूचक है, नो संचाएमि-मैं समर्थ नहीं हूँ कि, अरहओ अरिष्टनेमिस्स-अरिहन्त अरिष्टनेमि के पास, जाव-यावत्, पव्वइत्ताए-दीक्षित हो जाऊँ।

कण्हाइ !—हे कृष्ण ! ऐसा कह कर, अरहा अरिदूठनेमी—अरिहन्त अरिष्टनेमि भगवान्, कण्हं वासुदेवं—कृष्ण वासुदेव को, एवं वयासी—इस प्रकार बोले, से—सो, पूर्ण—निश्चय ही, कण्हा—हे कृष्ण ! तव—तेरे हृदय में, अयमब्धित्थिए—यह आध्यात्मिक विचार, समुप्यन्ने—उत्पन्न हुआ है कि, धन्ना णं ते—वे धन्य हैं, जाव—यावत् जालिकुमार आदि, पव्वइत्तए—जो दीक्षित हो गए हैं और मैं अधन्य हूँ जो दीक्षा नहीं ले सका, से—सो, नूणं—निश्चय ही, कण्हा !—हे कृष्ण !, अयमदूठे—यह बात, समदूठे ?—ठीक है ? , हन्ता अत्थि—हा भगवन् ! यह ठीक है, तं—सो, खलु—निश्चय ही, कण्हा ! हे कृष्ण !, तं—वह, एवं—इस प्रकार, नो—नहीं, भूयं वा—पीछे हुआ है, भव्वं वा—अथवा हो रहा है, भविस्सइ वा—अथवा भविष्य में होगा, जण्णं—जो, वासुदेवा—वासुदेव, हिरण्णं—सुवर्ण आदि को, चइत्ता—छोड़कर, जाव—यावत्, पव्वइस्सन्ति—दीक्षा लेंगे।

भन्ते !—हे भगवन् !, से—वह, केणदूठेणं—किस कारण से, एवं—इस प्रकार, वुच्चइ—कहा जाता है, एयं—यह, न भूयं वा—कभी पहले नहीं हुआ कि, जाव—यावत् वासुदेव, पव्वइस्सन्ति—दीक्षित हो सकेंगे, कण्हाइ—हे कृष्ण ! ऐसा कह कर, अरहा अरिदूठनेमी—अरिहन्त अरिष्टनेमि भगवान्, कण्हं वासुदेवं—कृष्ण वासुदेव को, एवं वयासी—इस प्रकार बोले, एवं—इस प्रकार, खलु—निश्चय ही, कण्हा !—हे कृष्ण, सव्वे वि य णं—सभी, वासुदेवा—वासुदेव, पुव्वभवे—पूर्व भव में, नियाणकडा—निदान (किसी व्रतानुष्ठान की फल प्राप्ति की अभिलाषा—संकल्प विशेष) किए हुए होते हैं, से—सो, एणदूठेणं—इस कारण से, कण्हा !—हे कृष्ण, एवं—इस प्रकार, वुच्चइ—कहा जाता है कि, एयं—यह, न भूयं—पहले कभी नहीं हुआ कि, पव्वइस्सन्ति—वासुदेव दीक्षा ले सकेंगे।

मूलार्थ—उसके अनन्तर वासुदेव कृष्ण अरिहन्त वीतराग भगवान् अरिष्टनेमि के चरणों में वन्दना नमस्कार करते हैं, वन्दना नमस्कार करने के पश्चात् उनसे यह निवेदन करने लगे—

भगवन् ! बारह योजन लंबी और नौ योजन चौड़ी देवलोक के समान सुन्दर इस द्वारिका नगरी का अन्त किस प्रकार होगा ? और इसके विनाश का कौन कारण बनेगा ?

वासुदेव कृष्ण के इस प्रश्न पर वीतराग भगवान् अरिष्टनेमि कृष्ण वासुदेव को सम्बोधित करते हुए बोले—

हे कृष्ण ! बारह योजन लंबी, नौ योजन चौड़ी, देवलोक के समान सुन्दर इस द्वारिका नगरी के विनाश के कारण १. सुरा, २. अग्नि तथा ३. द्वैपायन ऋषि ये तीनों होंगे। सुरा—पान करके यदुवंशी युवक द्वैपायन ऋषि का अपमान करेंगे, मारपीट करेंगे, फिर द्वैपायन ऋषि अग्निकुमार देव बनकर द्वारिका नगरी को अग्नि से दग्ध कर देंगे।

अरिहन्त भगवान् अरिष्टनेमि से अपने प्रश्न का उत्तर सुनकर श्रीकृष्ण विचार में पड़ गए, उनके हृदय में यह संकल्प उत्पन्न हुआ कि जालिकुमार, मयालि कुमार, पुरुषसेन कुमार, वारिषेण—कुमार, प्रद्युम्न कुमार, शाम्भुकुमार, दूढनेमिकुमार तथा सत्यनेमि कुमार

आदि धन्य हैं, जिन्होंने सुवर्ण आदि अपने वैभव को छोड़कर तथा उसे अपने भाइयों और याचकों में बांट कर भगवान अरिष्टनेमि के चरणों में दीक्षा ग्रहण कर ली है, परन्तु मेरे जीवन में धन्य बनने का यह अवसर कहां ? मैं तो अकृत-पुण्य हूं, राज्य-वैभव और अन्तःपुर में तथा मनुष्य सम्बन्धी काम-भोगों में मूर्च्छित हो रहा हूं। मेरी शक्ति कहां कि मैं भगवान अरिष्टनेमि के चरणों में दीक्षित हो जाऊं ?

कृष्ण वासुदेव को इस तरह विचार-निमग्न देखकर वीतराग भगवान अरिष्टनेमि वासुदेव श्रीकृष्ण को सम्बोधित करते हुए कहने लगे—

कृष्ण ! अभी-अभी तुम्हारे हृदय में यह संकल्प उठा है कि जालि, मयालि, तथा पुरुषसेन आदि राजकुमार धन्य हैं, जो कञ्चन-कामिनी को छोड़कर तथा अपनी सम्पत्ति को अपने भाइयों तथा याचकों में बांटकर भगवान अरिष्टनेमि के पास दीक्षित हो गए हैं, परन्तु मैं अधन्य हू, पुण्यरहित हूं, जो राज्य एवं रनिवास तथा काम-भोगों में मूर्च्छित हो रहा हूं। मुझमें भगवान के पास दीक्षित हो जाने की शक्ति नहीं है। कृष्ण ! क्या यह सत्य है ? क्या तुम्हारे हृदय में ऐसा विचार उत्पन्न हुआ है ?

भगवान अरिष्टनेमि की इस बात को सुनकर वासुदेव श्रीकृष्ण ने तत्काल उत्तर दिया—हां भगवन् ! यह सत्य है, आपने जो कुछ कहा है, वही विचार मेरे हृदय में उत्पन्न हुआ है।

वासुदेव श्रीकृष्ण की यह बात सुनकर अरिहन्त भगवान अरिष्टनेमि वासुदेव कृष्ण को फिर कहने लगे कि कृष्ण ! यह निश्चय रखो, भूत, वर्तमान और भविष्यत् इन तीन कालों में ऐसा नहीं हो सकता कि वासुदेव राजपाट छोड़कर साधु बन जाए, दीक्षा अंगीकार कर ले।

भगवान अरिष्टनेमि की यह बात सुनकर वासुदेव श्रीकृष्ण भगवान के चरणों में फिर निवेदन करने लगे कि भगवन् ! वासुदेव भूत, वर्तमान और भविष्यत् काल में दीक्षा नहीं ले सकते, यह किस कारण से कहा जाता है ?

वासुदेव श्रीकृष्ण का यह प्रश्न सुनकर भगवान अरिष्टनेमि ने श्रीकृष्ण को सम्बोधित करते हुए फिर कहा—कृष्ण ! सभी वासुदेव पूर्वभव में निदान किए हुए होते हैं, इस कारण भूत, वर्तमान और भविष्यत्काल में कोई भी वासुदेव राजपाट छोड़कर दीक्षित नहीं हो सकता।

व्याख्या—उदय के साथ अस्त तथा विकास के साथ हास का अनादि-कालीन सम्बन्ध है। जो वस्तु बनी है एक दिन उसका अन्त अवश्यभावी है। जन्म लेने वाले को एक दिन मरना ही पड़ता है। जन्म के साथ मृत्यु के इस अटल नियम को संसार की कोई शक्ति खण्डित नहीं कर सकती। इस विश्वास को आगे रखकर द्वारिकाधीश श्रीकृष्ण ने भगवान अरिष्टनेमि से पूछा कि भगवन् ! जिस द्वारिका की आज संसार में धाक है, स्वर्गपुरी भी जिसके सामने नगण्य है, संसार जिसके वैभव तथा रचनागत वैलक्षण्य को देखकर आश्चर्य-चकित हुए बिना नहीं रहता, वह

द्वारिका नगरी भी क्या एक दिन अतीत के गर्भ में चली जाएगी ? इसका यह समस्त सौंदर्य नष्ट हो जाएगा ? ये ऊँचे-ऊँचे गगन-चुंबी प्रासाद भूमिसात् हो जाएंगे ? भगवन् ! कृपा करके यह बताने का भी अनुग्रह करें कि इस द्वारिका नगरी का अन्त कैसे होगा ? इसका विनाश किस कारण से होगा ? मेरी सानुरोध प्रार्थना है, कि आपश्री इस सम्बन्ध में कुछ मार्ग दर्शन करें ?

वासुदेव श्रीकृष्ण की इस जिज्ञासा की पूर्ति के लिए भगवान् अरिष्टनेमि ने उनके सामने तीन बातें रखीं, भगवान् बोले—'कृष्ण ! द्वारिका का अन्त तीन कारणों से होगा। इन कारणों का स्पष्टीकरण करते हुए भगवान् ने बताया कि कृष्ण ! द्वारिका के विनाश का सबसे पहला कारण मदिरा है, दूसरा कारण द्वैपायन ऋषि का क्रोध है, तीसरा कारण अग्नि है। इन कारणों से द्वारिका नष्ट हो जाएगी। इसका समस्त वैभव जलकर राख हो जाएगा।

द्वारिका नगरी के विनाश के तीन कारणों में सर्व प्रथम कारण मदिरा है। इसे शराब भी कहते हैं। शराब शब्द दो पदों से बना है—शर और आब। शर शरारत अर्थात् धूर्तता का नाम है, आब पानी को कहते हैं। जो पानी पीने वाले को इन्सान न रहने दे, उसे शरारती बना दे—शैतान बना दे, मां और बहन के अन्तर को भुला दे, हानि और लाभ के विवेक से शून्य कर दे तथा इन्सान को इन्सान के वेष में हैवान बना दे उसे शराब कहते हैं। शराब शब्द की इस अर्थ-विचारणा से यह स्पष्ट हो जाता है कि जीवन का निर्माण एवं कल्याण चाहने वाले मनुष्य को इससे सदा दूर ही रहना चाहिए।

आचार्य हरिभद्र ने मदिरा के अनिष्ट परिणामों का बड़ी सुन्दरता से वर्णन करते हुए कहा है—

“वैरूप्यं व्याधिपिण्डः स्वजनपरिभवः कार्यकालातिपातो ।  
विद्वेषो ज्ञाननाशः स्मृतिमतिहरणं विप्रयोगश्च सद्भिः ॥  
पारुष्यं नीचसेवा कुलबलविलयो धर्मकार्यार्थहानिः ।  
कष्टं वै षोडशैते तिरुपचयकराः मद्यपानस्य दोषाः ॥”

—हरिभद्रियाष्टक, १८ वां श्लोक टीका।

—मदिरा के सेवन से शरीर कुरूप और बेडोल हो जाता है, शरीर व्याधियों का घर बन जाता है, घर के लोग तिरस्कार करते हैं, कार्य का उचित समय हाथ से निकल जाता है, द्वेष की उत्पत्ति, ज्ञान का नाश, स्मरण-शक्ति एवं बुद्धि का नाश हो जाता है, सज्जनों से जुदाई हो जाती है, वाणी में कठोरता आती है, नीच लोगों की सेवा करनी पड़ती है, कुल की हीनता होती है, शक्ति का हास होता है, धर्म, काम एवं अर्थ की हानि होती है। इस प्रकार आत्म-पतन करने वाले मद्यपान के सोलह दोष होते हैं। भक्तराज कबीर के शब्दों में मदिरा-सेवन का दुःखान्त परिणाम देखिए—

“औगुन कहौं शराब का, ज्ञानवन्त सुन लेय ।  
मानस से पसुआ करे, द्रव्य गांठ का देय ॥

**अमल अहारी आत्मा, कबहूँ न पावे पार ।  
कहे कबीर पुकार के, त्यागो ताहि विचार ॥”**

मदिरा के अनिष्ट परिणामों की कहां तक चर्चा की जाए? मदिरा वैयक्तिक, पारिवारिक, सामाजिक तथा राष्ट्रीय सभी दृष्टियों से अहितकर एवं हानिप्रद है। राजाओं को आपस में लड़ाने वाली यही मदिरा है, जिसने दैवी प्रकृति वालों को भी राक्षसी प्रकृति का बना दिया। इसकी बदौलत असंख्य मनुष्य सुखमय जीवन से हाथ धो बैठे। अधिक क्या, इसी ने स्वर्ग जैसी द्वारिका नगरी को जलाकर राख बना दिया था।

द्वारिका नगरी के विनाश का दूसरा कारण द्वैपायन ऋषि था। द्वैपायन ऋषि के सम्बन्ध में कोषों में अनेकों अर्थ लिखे हैं।

१—महाभारत, पुराणों आदि के रचयिता वेदव्यास, इनका जन्म द्वीप में हुआ था, इसी से इनका नाम द्वैपायन पड़ गया।

२—एक प्राचीन ऋषि जिसने द्वारिका जलाने का निदान किया था और जो आगामी उत्सर्पिणी काल में भरत क्षेत्र में एक तीर्थकर होगा।

३—इस नाम का एक महर्षि जिसने यादव कुमारों की हसी दिल्लगी से उत्पन्न क्रोध के कारण नियाणा करते हुए अग्निकुमार देव के रूप में उत्पन्न होकर द्वारिका पुरी को जलाकर भस्म कर दिया था। प्रस्तुत प्रकरण में द्वैपायन ऋषि शब्द से अन्तिम दोनों अर्थों का ग्रहण करना चाहिए।

द्वारिका नगरी के विनाश का तीसरा कारण अग्नि है। भगवान कहते हैं कि अग्निकुमार द्वारिका को आग लगाएगा और द्वारिका दग्ध हो जाएगी।

सुरा, द्वैपायन ऋषि तथा अग्नि किस तरह द्वारिका का नाश करेंगे, यह प्रश्न होना स्वाभाविक है, इसका उत्तर देते हुए कथाकार कहते हैं कि जब वासुदेव श्रीकृष्ण ने भगवान अरिष्टनेमि से यह सुन लिया कि सुरा, अग्नि और द्वैपायन ऋषि के कारण द्वारिका नगरी का विनाश होगा, तब उन्होंने सुरा-निर्माण तथा सुरा-पान पर प्रतिबन्ध लगा दिया और द्वारिका नगरी में जहां-कहीं सुरा पड़ी थी, उसे भी उठवा कर बाहर फेंकवा दिया। अधिक क्या खोजने पर भी द्वारिका में सुरा प्राप्त नहीं की जा सकती थी। सुरा का सर्वथा बहिष्कार कर देने पर श्रीकृष्ण बिल्कुल निश्चित हो गए।

समय की बात है कि एक बार कुछ यादव कुमार भ्रमणार्थ बाहर जा रहे थे, मार्ग में गिराई गई मदिरा को देखकर उनका मन मचल उठा, सबने तृप्त होकर मदिरा पान किया। मदोन्मत्त राजकुमार जब आगे बढ़े तो सामने ही द्वैपायन ऋषि दिखाई दिए। द्वैपायन ऋषि एक विरक्त उदासीन तपस्वी सन्त थे। प्रभु-भक्ति तथा तपस्या की आराधना में लगे रहते थे। मदोन्मत्त राजकुमार ऋषिराज का उपहास करने लगे, उनकी साधना-सामग्री को उठाकर इधर-उधर फेंकने लगे। समझाने पर भी जब नहीं समझे तो ऋषि क्रोध से तमतमा उठे। उन्होंने राजकुमारों को बहुत बुरा-भला कहा और मार भगाने की चेष्टा की। इस पर यादव कुमार बिगड़ गए और उन्होंने

ऋषि को मारना, पीटना आरम्भ कर दिया। इतना अधिक मारा कि उनकी हड्डियाँ तक तोड़ दीं। अन्त में ऋषि बेहोश हो गए। लड़को ने समझा कि ये मर गए हैं। वे भागे हुए सीधे द्वारिका में गए। बड़े हर्ष के साथ उन्होंने द्वैपायन ऋषि को मारने का वृत्तान्त श्रीकृष्ण को सुनाया। यह सुनते ही श्रीकृष्ण सन्न रह गए और बोले—पागलो ! तुमने यह क्या कर दिया, यह तो तुमने द्वारिका के नाश के बीज बो दिए। श्रीकृष्ण तत्काल वहाँ से चल दिए। बलराम (बलदेव) को साथ लेकर द्वैपायन ऋषि के चरणों में उपस्थित हुए। द्वैपायन उस समय होश में आ चुके थे और मारणान्तिक कष्ट से कराह रहे थे। ऋषि की यह शोचनीय दशा देखकर श्रीकृष्ण को मार्मिक वेदना हुई। उन्होंने उनसे क्षमा मांगी, अनुनय-विनय की, पर ऋषि का दुःखी मानस शान्त नहीं हुआ। श्रीकृष्ण की अधिक विनीतता देखकर उन्होंने इतना ही कहा कि तुम दोनों पर मुझे कोई रोष नहीं है, तुम दोनों का मैं कोई अनिष्ट नहीं करूँगा। श्रीकृष्ण निराश होकर लौट गए। ऋषि ने निदान किया कि यदि मेरी तपस्या का कोई फल हो तो मैं द्वारिका का नाश करूँ। परिणाम-स्वरूप ऋषि मर कर अग्निकुमार देव बने और समय आने पर उन्होंने द्वारिका नगरी को आग लगा दी। कृष्ण और बलराम को छोड़कर वहाँ से किसी को जीवित नहीं जाने दिया। इस तरह द्वारिका के नाश में सुरा, द्वैपायन ऋषि और अग्नि ये तीनों कारण बन गए।

द्वारिका नगरी का विनाश होगा और वह सुरा, द्वैपायन ऋषि तथा अग्नि के द्वारा होगा। यह सुनकर श्रीकृष्ण विचार करने लगे कि यह संसार असार है, प्रभात के तारे की तरह क्षणभंगुर है। प्रतिक्षण क्षीणता की ओर बढ़ रहा है। वे लोग धन्य हैं, जो इस असार संसार में भी जीवन का सार प्राप्त कर लेते हैं। जालि कुमार, मयालि कुमार, उपयालि कुमार आदि यादव कुमार कितने अच्छे हैं, तरणहार जीव है, धन्य हैं, जिन्होंने भरी जवानी में मोह-माया को छोड़ दिया है कञ्चन-कामिनी को ठोकर मार कर वीतरागता के महापथ पर चलना आरम्भ कर दिया है—साधु बन गए हैं। श्री कृष्ण गंभीर होते गए, अन्तर्मुखी होकर विचार करने लगे कि एक मैं हूँ, सब कुछ जानता हुआ भी अन्धकार में फिर रहा हूँ। राज्य, रनिवास एवं कामभोगों में आसक्त हो रहा हूँ, मोहमाया को छोड़कर संयम-साधना को अपनाने का कभी विचार तक नहीं करता। अहह ! मैं जीवन-कल्याण से बहुत दूर बैठा हूँ। मालूम होता है पिछले जन्म में मैंने कोई पुण्य नहीं किया, अकृत पुण्य हूँ, अन्यथा परमसाध्य मोक्ष-मार्ग पर मैं अवश्य चलता, जालि कुमार आदि कुमारों की भाँति आत्म-कल्याण कर लेता, संसार में धन्य बन जाता। इस प्रकार विचार करते हुए श्री कृष्ण को आत्म-ग्लानि की अनुभूति हुई और वे उदासीन हो गए। अन्दर की निराशा मुख पर झलकने लगी।

भगवान् अरुष्टनेमि अपने ज्ञानालोक में श्रीकृष्ण के अन्तर्जगत को अच्छी तरह देख रहे थे। कृष्ण को सर्वथा निराश एवं उदासीन देखकर उन्होंने अपना मौन भंग किया। वे वासुदेव कृष्ण को कहने लगे—

कृष्ण ! आज निराश हो रहे हो, दिल छोड़कर बैठे हो, वासुदेव होकर इतनी उदासीनता ? अपने हाथों से बीज बो लिए हैं, तो उनके फूलों को देखकर व्याकुलता क्यों ? विश्वास रखो, वासुदेव कभी संयम-साधना के मार्ग पर चल नहीं सकते, न कभी पहले ऐसा हुआ है और न



भविष्य में ऐसा कभी हो सकता है। पिछले जन्म में निदान करने के कारण वासुदेव को संयम की साधना का अवसर नहीं मिल पाता। अनादि कालीन इस नियम को संसार की कोई शक्ति तोड़ नहीं सकती।

निदान जैन-जगत का अपना एक पारिभाषिक शब्द है। मोहनीय कर्म के उदय से काम-भोगों की इच्छा होने पर साधु, साध्वी, श्रावक और श्राविका का अपने चित्त में संकल्प कर लेना कि मेरी तपस्या से मुझे अमुक फल की प्राप्ति हो, उसे निदान कहते हैं। जन साधारण में इसे नियाणा कहा जाता है। निदान को लेकर 'श्रीदशाश्रुतस्कंध सूत्र' में बड़ा सुन्दर विवेचन किया गया है। वहाँ लिखा है—

एक समय राजगृही नगरी में भगवान महावीर पधारे। महाराज श्रेणिक तथा महारानी चेलना बड़े समारोह के साथ भगवान को वन्दन करने आए। श्रेणिक नरेश की समृद्धि देखकर कुछ माधुओं ने विचार किया—'कौन जानता है, देवलोक कैसा है? श्रेणिक राजा सब तरह से सुखी है, देवलोक इससे बढकर नहीं हो सकता। उन्होंने मन में निश्चय किया कि हमारी संयम-साधना का फल यही हो कि हम भी श्रेणिक के समान राजा बनें।'

भगवान महावीर के पास विराजमान साध्वियों ने जब महारानी चेलना के नारी-ऐश्वर्य को देखा तो उन्होंने विचार किया कि 'हमारी तपस्या का यदि कोई फल हो तो वह यही हो कि हम अगले जन्म में चेलना रानी के समान नारी-ऐश्वर्य को प्राप्त करें।'

अन्तर्यामी भगवान महावीर ने साधु-साध्वियों की आन्तरिक स्थिति को देखकर उन्हें अपने पास बुलाया। उनको निदान का स्वरूप समझाते हुए भगवान कहने लगे—

आर्यो ! निदान कल्याण-साधक नहीं है, जो व्यक्ति निदान करके मरता है, उसका फल प्राप्त करने पर भी उसे निर्वाण नहीं मिलता। वह बहुत काल के लिए संसार में भटक जाता है, निदान करने के ६ प्रकार हैं। वे इस प्रकार हैं—

- १ एक पुरुष किसी समृद्धिशाली पुरुष को देखकर निदान करता है।
- २ स्त्री अच्छा पुरुष प्राप्त करने के लिए निदान करती है।
३. पुरुष सुन्दर स्त्री के लिए निदान करता है।
- ४ स्त्री किसी सुखी एवं सुन्दर स्त्री को देखकर निदान करती है।
५. कोई जीव देवगति में देवरूप से उत्पन्न होकर अपनी तथा दूसरी देवियों को वैक्रिय शरीर द्वारा भोगने का निदान करता है।
- ६ कोई जीव देवभव में सिर्फ अपनी देवी को वैक्रिय करके भोगने के लिए निदान करता है।
७. कोई जीव अगले भव में श्रावक बनने का निदान करता है।
- ८ कोई जीव देवभव में अपनी देवी को बिना वैक्रिय के भोगने का निदान करता है।
- ९ कोई जीव अगले भव में साधु बनने का निदान करता है।

भगवान महावीर अपने साधु-साध्वियों को बता रहे हैं—‘आर्यो ! इनमे से पहले चार निदान करने वाला जीव केवली भगवान द्वारा प्ररूपित धर्म को सुन भी नहीं सकता। पांचवां निदान करने वाला जीव धर्म को सुन तो लेता है, पर दुर्लभबोधि होता है और बहुत काल तक संसार में परिभ्रमण करता है। छठे निदान वाला जीव जिन-धर्म को सुनकर और समझकर भी दूसरे धर्म की ओर रुचि रखता है। सातवे निदान वाला जीव सम्यक्त्व प्राप्त कर सकता है, धर्म पर श्रद्धा कर सकता है, किन्तु व्रत अंगीकार नहीं कर सकता। आठवें निदान वाला श्रावक का व्रत ले सकता है, पर साधु नहीं हो सकता। नवें निदान वाला जीव साधु हो सकता है, पर उसी भव में मोक्ष प्राप्त नहीं कर सकता।\*

“कण्हाइ ! अरहा अरिद्धनेमी कण्हं वासुदेवं एव वयासी—एवं खलु कण्हा !” इस पाठ में कण्हाइ, कण्हा ! ये दो सम्बोधन पद हैं। जब कि एक ही सम्बोधन पद से काम चल सकता था। प्रश्न होना स्वाभाविक है कि यह दो सम्बोधन पद क्यों ? उत्तर में निवेदन है कि उस समय इसी तरह की पद्धति थी। सर्वप्रथम सामान्य रूप से मनुष्य को सम्बोधित किया जाता था। जब वक्ता अपनी बात कहनी आरम्भ करता था, फिर उस समय वह श्रोता को सम्बोधित किया करता था। ‘कण्हाइ’ यह पद केवल प्राचीन शैली के कारण है, पुनरुक्ति की यहां कोई बात नहीं है।

“नव जोयण जाव देवलोगभूयाए” यहां पठित जाव पद प्रथम वर्गीय प्रथम अध्ययन में पठित—‘वित्थिण्णा धणवइमइनिम्माया....पच्चक्खं’ इन पदों का बोधक है। इनका अर्थ पृष्ठ २४-२५ पर किया जा चुका है।

प्रथम वर्गीय प्रथम अध्ययन में द्वारिका-वर्णन का जो पाठ आता है, उसको देखने से प्रतीत होता है कि प्रस्तुत सूत्र में “नव-जोयण जाव देवलोगभूयाए” इस पाठ के स्थान पर यदि—दुवालस जोयण-जाव देवलोगभूयाए” यह पाठ होता तो यह अधिक उचित था, क्योंकि द्वारिका-वर्णक पाठ में दुवालसजोयणायामा यह पाठ पहले है और इसके बाद नवजोयणवित्थिण्णा यह पाठ है।

“सुरग्गिदीवायणमूलए”—सुराग्निद्वैपायनमूलकः, सुरा मदिरा, अग्निः अनलः, द्वैपायनः ऋषिविशेषः, एते मूलं कारणं यस्मिन् सः सुराग्निद्वैपायननिमित्तः इत्यर्थः। जिसमें सुरा, अग्नि और द्वैपायन ऋषि ये कारण हो, उसे ‘सुराग्नि-द्वैपायन-मूलक’ कहते हैं। अर्थात् ‘सुरापान से मदोन्मत्त हुए राजकुमार द्वैपायन ऋषि को पीड़ित करेंगे और उनके पीड़ा-जन्य संताप से मृत्यु को प्राप्त हुआ द्वैपायन ऋषि अग्निकुमार नाम का देव होगा और वह अग्नि द्वारा इस द्वारिका नगरी को भस्म करेगा। यह पद विनाश का विशेषण है।

“अब्भत्थिए ४ समुप्पन्ने” यहां दिए गये ४ के अंक से अभिमत पदों को पीछे लिखा जा चुका है। “हिरण्णं जाव परिभाएत्ता” मुंडा जाव पच्चइया” “रज्जे य जाव अंतेउरे”

\* दशाश्रुतस्कंध १०वीं दशा।

“अरिदृढ जाव पव्वइत्तए” “हिरण्णं जाव पव्वइस्संति” “भूयं वा जाव पव्वइस्संति”  
इन वाक्यों में पठित जाव पद अन्य स्थानों पर पढ़े गए अवशिष्ट पाठों के द्योतक हैं।

“परिभाएत्ता”-परिभाज्य-बान्धवेभ्यो याचकेभ्यश्च दत्त्वा।” का अर्थ है-भाइयों और याचकों में बाटकर।

“मुच्छिण ४” यहां दिए ४ के अंक से अभीष्ट पदों की सूचना पीछे पृष्ठों पर दी जा चुकी है।

“नियानकडा” का अर्थ है-जिसने निदान कर रखा है। किसी प्रकार के अच्छे या बुरे फल की इच्छा से क्रियानुष्ठान करने का नाम निदान कर्म है। दूसरे शब्दों में सकाम कर्म का नाम सनिदान कर्म और निष्काम कर्म को निदान-रहित कर्म कहते हैं। जैन-शास्त्रों में सनिदान का सार्वत्रिक निषेध है। जिनधर्म में साधु अथवा गृहस्थ दोनों के लिए ही सकाम कर्म को त्याज्य बताया गया है। यद्यपि गृहस्थ के लिए पापानुबन्धी पुण्य का ही अधिकतया निषेध देखने में आता है, पुण्यानुबन्धी पुण्य का नहीं, परन्तु वह भी निदान रहित अर्थात् निष्काम ही प्रशस्त माना गया है, सनिदान अर्थात् सकाम नहीं। साधु के लिए तो पुण्यानुबन्धी पुण्य कर्म भी त्याज्य ही है। अशुभ कर्म की तरह शुभ कर्म को भी शास्त्रकारों ने बन्धन का ही हेतु कहा है, अतः सर्व-विरतिरूप साधु-धर्म का अनुष्ठान करने वाले व्यक्ति का जितना भी क्रियानुष्ठान है वह सब शुभाशुभ दोनों प्रकार के कर्मों की निर्जरा के लिए है, उसका एक मात्र प्रयोजन कर्मों की निर्जरा करना है, ऐसी अवस्था में उसके लिए निदान कर्म की तो कोई चर्चा ही शेष नहीं रह जाती।

प्रस्तुत सूत्र में सूत्रकार ने साधक-वर्ग के लिए दो बातों को छोड़ देने की प्रेरणा प्रदान की है। एक है-मदिरा-सेवन, यदि विवेकपूर्ण दृष्टि से विचार किया जाए तो मद्यपान अनर्थों का मूल है, इसी के प्रभाव से द्वारिका जैसी स्वर्गतुल्य विशाल नगरी का विनाश हुआ, यद्यपि अन्य मादक पदार्थों का भी मनुष्य की बुद्धि पर बहुत बुरा प्रभाव पड़ता है, परन्तु इन सब में मदिरा विशेष है, अतः विचारशील पुरुषों को मदिरा जैसे विनाशकारी पदार्थ से सदा ही दूर रहने का प्रयत्न करना चाहिए।

सूत्रकार ने जिस दूसरी बात को छोड़ने पर बल दिया है, वह है निदान। निदान चारित्र-धर्म की प्राप्ति में बाधक माना गया है। निदान की प्रतिबन्धकता भगवान् अरिष्टनेमि के कृष्ण वासुदेव को दिए गए उत्तर से स्पष्टतया ज्ञात हो जाती है। भगवान् कहते हैं कि सभी वासुदेव पूर्वभव में निदान किए होते हैं, यही कारण है कि वासुदेव को सर्वविरति रूप चारित्रधर्म की कभी प्राप्ति नहीं हो सकती। पिछले निदान कर्म के प्रभाव से उसे चारित्र-मोहनीय कर्म के क्षय करने का अवसर ही प्राप्त नहीं होता और बिना चारित्र मोहनीय कर्म के क्षयोपशम किए चारित्र उदय में नहीं आता, इसलिए मुमुक्षु जनो को सनिदान कर्म से सदा दूर ही रहना चाहिए।

प्रस्तुत सूत्र में कृष्ण वासुदेव तथा भगवान् अरिष्टनेमि के मध्य में हुए प्रश्नोत्तरों का वर्णन किया गया है। अब सूत्रकार श्रीकृष्ण महाराज द्वारा कृत एक अन्य प्रश्न तथा भगवान् द्वारा प्रदत्त उसके उत्तर का वर्णन करते हुए कहते हैं-

मूल-तए णं से कणहे वासुदेवे अरहं अरिट्ठनेमिं एवं वयासी-अहं णं भंते !  
इओ कालमासे कालं किच्चा कहिं गमिस्सामि ? कहिं उववज्जिस्सामि ?

तए णं अरहा अरिट्ठनेमी कणहं वासुदेवं एवं वयासी-एवं खलु कणहा !  
बारवईए नयरीए सुरदीवायणकोवनिहइडाए अम्मापिडिनियगविप्पहूणे रामेण बलदेवेण  
सद्धिं दाहिणवेलाए अभिमुहे जोहिट्ठिल्लपामोक्खाणं पंचणहं पंडवाणं पंडुरायपुत्ताणं  
पासं पंडुमहुरं संपत्थिए कोसंबवणकाणणे नग्गोहवरपायवस्स अहे पुढविसिलापट्टए  
पीयवत्थपच्छाइयसरीरे जरकुमारेणं तिक्खेणं कोदंडविप्पमुक्केणं इसुणा वामे पाए  
विद्धे समाणे कालमासे कालं किच्चा तच्चाए वालुयप्पभाए पुढवीए उज्जल्लिए  
नरए नेरइयत्ताए उववज्जिहिसि।

तए णं कणहे वासुदेवे अरहओ अरिट्ठनेमिस्स अन्तिए एयमट्ठं सोच्चा निसम्म  
जाव झियाइ।

कणहाइ ! अरहा अरिट्ठनेमी कणहं वासुदेवं एवं वयासी-

मा णं तुमं देवाणुप्पिया ! ओहय जाव झियाहि। एवं खलु तुमं देवाणुप्पिया !  
तच्चाओ पुढवीओ उज्जल्लियाओ अणंतरं उवटिट्ठा इहेव जम्बूदीवे भारहे वासे  
आगमेस्साए उस्सप्पिणीए पुंडेसु जणवएसु सयदुवारे नयरं बारसमे अममे नामं अरहा  
भविस्ससि, तत्थ तुमं बहूइं बासाइं केवल-परियायं पाउणित्ता सिज्झिहिसि ५।

तए णं से कणहे वासुदेवे अरहओ अरिट्ठनेमिस्स अन्तिए एयमट्ठं सोच्चा  
निसम्म हट्ठ-तुट्ठ० अप्फोडेइ, अप्फोडित्ता वग्गइ वग्गइत्ता तिबइं छिंदइ, छिंदित्ता  
सीहनायं करेइ, करित्ता अरहं अरिट्ठनेमिं वंदइ णमंसइ, वंदित्ता, णमंसित्ता तमेव  
आभिसेक्कं हत्थिं दुरूहइ, दुरूहित्ता जेणेव बारवई णयरी, जेणेव सए गिहे तेणेव  
उवागए, अभिसेयहत्थिरयणाओ पच्चोरुहइ, पच्चोरुहित्ता जेणेव बाहिरिया  
उवट्ठाणसाला जेणेव सए सीहासणे तेणेव उवागच्छइ, उवागच्छित्ता सीहासणवरंसि  
पुरत्थाभिमुहे निसीयइ, निसीइत्ता कोडुंबियपुरिसे सद्दावेइ सद्दावित्ता एवं वयासी-

छाया-ततः खलु सः कृष्णो वासुदेवोऽर्हन्तमरिष्टनेमिमेवमवादीत्-

अहं भदन्त ! इतः कालमासे ( मृत्युसमये ) कालं कृत्वा कुत्र गमिष्यामि ? कुत्र उत्पत्त्ये ?  
ततोऽर्हन्नरिष्टनेमिः कृष्णं वासुदेवं ( प्रति ) एवमवदत्-

एवं खलु कृष्ण ! द्वावत्यां नगर्यां सुराद्वैपायनकोपनिदग्धायामम्बापितृनिजकविप्रहीनः  
रामेण बलदेवेन सार्द्धं दक्षिणवेलायाः अभिमुखः युधिष्ठिरप्रमुखानां पञ्चानां पाण्डवानां  
पाण्डुराजपुत्राणां पार्श्वे पाण्डु-मथुरां सम्प्रस्थितः कौशाम्बवनकानने न्यग्रोधवरपादपस्य  
अधः पृथिवीशिलापट्टके पीतवस्त्रप्रच्छादितशरीरः जराकुमारेण तीक्ष्णेन कोदण्डविप्रमुक्तेन  
इषुणा वामे पादे विद्धः सन् कालमासे कालं कृत्वा तृतीयां बालुकाप्रभायां पृथिव्या-

मुञ्चलितायां नरके नैरयिकत्वेन उत्पत्स्यसे।

ततः कृष्णो वासुदेवोऽर्हतोऽरिष्टनेमेरन्तिकात् एतमर्थं श्रुत्वा निशम्य उपहतो यावद् ध्यायति।

कृष्ण ! इति, अर्हन्तरिष्टनेमिः कृष्णं वासुदेवं ( प्रति ) एवमवदत्—

मा त्वं देवानुप्रिय ! उपहतः यावद् ध्यायस्व। एवं खलु त्वं देवानुप्रिय ! तृतीयायाः पृथिव्याः उज्ज्वलितायाः अनन्तरमुदवर्त्य इहैव जम्बूद्वीपे भारतवर्षे आगमिष्यन्त्यामुत्सर्पिण्यां पुण्ड्रेषु जनपदेषु शतद्वारे नगरे द्वादशमो अममः नाम्ना अर्हन् भविष्यसि। तत्र त्वं बहूनि वर्षाणि केवलपर्यायं प्राप्य सेत्स्यसि।

ततः कृष्णो वासुदेवोऽर्हतोऽरिष्टनेमेरन्तिकाद् एतमर्थं श्रुत्वा निशम्य हृष्ट-तुष्टः आस्फोटयति, आस्फोटित्वा वल्गति, वल्गित्वा त्रिपदीं छिनत्ति, छित्त्वा सिंहनादं करोति, कृत्वा अर्हन्तमरिष्टनेमिं वन्दते नमस्यति, वन्दित्वा नमस्कृत्य तमेव आभिषेक्यं हस्तिनमारोहति, आरुह्य यत्रैव द्वारवती नगरी यत्रैव स्वकीयं गृहं तत्रैव उपागतः, आभिषेक्यहस्तिरत्नात् प्रत्यवरोहति, प्रत्यवरुह्य यत्रैव बाह्यउपस्थानशाला, यत्रैव स्वकं सिंहासनं तत्रैवोपागच्छति, उपागत्य सिंहासनवरे पूर्वाभिमुखः निषीदति, निषद्य कौटुम्बिकपुरुषान् शब्दयति, शब्दयित्वा एवमवदत्—

पदार्थ—तए—उसके अनन्तर, णं—वाक्य सौन्दर्य के लिए, से कण्हे वासुदेवे—वे कृष्ण वासुदेव, अरहं अरिदूठनेमि—अरिहन्त वीतराग अरिष्टनेमि भगवान् को, एवं वयासी—इस प्रकार कहने लगे, भन्ते !—हे भगवन् !, अहं णं—मैं, इओ—यहां से, कालमासे—मृत्यु के समय, कालं किच्या—काल करके, कहिं—कहां पर, गमिस्सामि ?—जाऊंगा ?, कहिं—कहां पर, उववज्जि—स्सामि—उत्पन्न होऊंगा।

तए णं—इसके अनन्तर, अरहा अरिदूठनेमी—अरिहन्त अरिष्टनेमि भगवान्, कण्हं वासुदेवं—कृष्ण वासुदेव को, एवं वयासी—इस प्रकार बोले—

एवं—इस प्रकार, खलु—निश्चय ही, कण्हा !—हे कृष्ण !, बारवईए—द्वारिका, नयरीए—नगरी के, सुरदीवायणकोवनिहड्डाए—अग्निकुमार देवरूप द्वैपायन ऋषि के क्रोध से भस्म हो जाने पर, अम्मापिड़नियगविप्पहूणे—माता-पिता तथा निजक सम्बन्धियों से वियुक्त होकर, रामेण बलदेवेण—राम बलदेव के साथ—अपने बड़े भाई राम के साथ, दाहिणवेलाए अधिमुहे—दक्षिण समुद्र के किनारे की ओर, जोहिदिठल्लपामोक्खाण—जिनमें युधिष्ठिर बड़े हैं ऐसे, पंडुरायपुत्ताणं—पाण्डु राजा के पुत्र, पंचण्हं पंडवाणं—पांच पाण्डवों के, पासं—पास, पंडुमहुरं—पाण्डु मथुरा—पाण्डवों की राजधानी मथुरा की ओर, संपत्थिए—जाते हुए, कोसंबवणकाणणे—कौशाम्ब नामक फलों के वृक्षों के वन में, नग्गोहवरपायवस्स—अत्यन्त विशाल न्यग्रोध नामक वृक्ष के, अहे—नीचे, पुढविसिलापदट्टए—पृथ्वी पर पड़ी हुई तखत जैसी शिला पर, पीयवत्थपच्छाइयसरीरे—शरीर पर पीत वस्त्र को ओढ़े हुए, जरकुमारेणं—जरा कुमार के, कोदंडविप्पमुक्केणं—धनुष से निकले हुए, तिव्वेणं—तीक्ष्ण, इसुणा—बाण से, बामपाए—बाएं पांव के, विद्धे समाणे—बिंध जाने पर,

कालमासे-मृत्यु के समय, कालं किच्चा-मर कर, उज्जल्लिए-उज्ज्वलित-भयंकर अथवा तीसरी नरक भूमि का सातवां नरकेन्द्र नरक स्थान विशेष, वालुयप्पभाए-बालुका प्रभा नामक, तच्चाए पुढवीए-तीसरी पृथ्वी रूप, नरए-नरक में, नेरइयत्ताए-नारक रूप से, उववज्जिहिंसि-उत्पन्न होवोगे, तए णं-उसके अनन्तर, कण्हे वासुदेवे-कृष्ण वासुदेव, अरहओ-अरिहन्त, अरिट्ठ-नेमिस्स-अरिष्टनेमि भगवान के, अन्तिए-पास से, एयमट्ठं-इस बात को, सोच्चा-सुनकर, निसम्म-उस पर विचार करके, ओहय-निराश हो गए, जाव-यावत्, झियाइ-आर्तध्यान करने लगे।

कण्हाइ-'हे कृष्ण !' ऐसा कहकर, अरहा अरिट्ठनेमी-अरिहन्त अरिष्टनेमि, एवं वयासी-इस प्रकार कहने लगे,

देवाणुप्पिया !-हे देवानुप्रिय ! हे भद्र !, तुमं-तुम्हे, मा णं-नहीं, ओहय-निराश होना चाहिए, जाव-यावत्, झियाहि-आर्तध्यान नहीं करना चाहिए, एवं खलु-इस प्रकार निश्चय ही, देवाणुप्पिया !-हे देवानुप्रिय !, तुमं-तुम, उज्जल्लियाओ-उज्ज्वलित, तच्चाओ-तीसरी, पुढवीओ-पृथ्वी-नरक से, अणंतरं-अनन्तर, बिना व्यवधान के सीधे, उवट्ठित्ता-निकल कर, इहेव-इसी, जंबूदीवे-जम्बू द्वीप के अन्तर्गत, भारहे वासे-भारतवर्ष में, आगमेस्साए-आने वाले, उस्सप्पिणीए-उत्सर्पिणी काल में, पुण्डेसु जणवएसु-पुण्ड्र नामक जनपद में, सयदुवारे नयरे-शतद्वार नामक नगर में, बारसमे-बारहवां, अममे-अमम, नामं-नाम का, अरहा-अरिहन्त-तीर्थंकर, भविस्ससि-होवोगे, तत्थ-वहां पर, तुमं-तुम, बहूइं-बहुत, वासाइं-वर्ष, केवलपरियायं-केवल पर्याय अर्थात् केवलज्ञान की अवस्था को, पाउणित्ता-प्राप्त करके, सिज्झिहिंसि-सिद्ध हो जावोगे, ५-इस अंक से, बुज्झिहिंसि-केवल ज्ञान के द्वारा समस्त पदार्थों को जानोगे, मुच्चिहिंसि-संपूर्ण कर्मों से रहित हो जावोगे, परिनिव्वहिंसि-सकल कर्म-जन्य संतापों से मुक्त हो जावोगे और, सव्वदुक्खाणमंतं करिहिंसि-सब प्रकार के दुःखों का अन्त कर दोगे, इन पदों का ग्रहण किया जाना चाहिए।

तए णं-उसके अनन्तर, से कण्हे वासुदेवे-वे कृष्ण वासुदेव, अरहओ अरिट्ठनेमिस्स-अरिहन्त अरिष्टनेमि भगवान के, अन्तिए-पास, एयमट्ठं-यह बात, सोच्चा-सुनकर, निसम्म-उस पर विचार कर, हट्ठ-तुट्ठं-अत्यधिक प्रसन्न हुए, अप्फोडेइ-अंगों का आस्फोटन करते हैं, अपनी भुजा फड़काते हैं, अप्फोडित्ता-फड़का कर, वग्गइ-जोर से आवाज करते हैं, वग्गइत्ता-शब्द करके, तिबइं-त्रिपदी-भूमि में तीन बार पांव का न्यास, या गति विशेष अर्थात् मल्ल की भांति-वहा पर तीन बार पैरों को मारते हैं उछलते हैं, सीहणायं-सिंह के समान गर्जन, करेइ-करते हैं, करित्ता-गर्जन करके, अरहं अरिट्ठनेमि-अरिहन्त अरिष्टनेमि भगवान को, वंदइ णमंसइ-वन्दना नमस्कार करते हैं, वंदित्ता णमंसित्ता-वन्दना नमस्कार करके, तमेव-उसी (जिस पर सवार होकर आए थे), अभिसेवकं-सर्व प्रधान, हत्थि-हाथी पर, दुरूहइ-चढ़ते हैं, दुरूहित्ता-चढ़कर, जेणेव-जहां पर, बारवई णयरी-द्वारिका नगरी थी, जेणेव-जहां पर, सए गिहे-अपना घर था, तेणेव-वहा पर, उवागए-आ गए, अभिसेयहत्थिरयणाओ-प्रधान हस्तिरत्न से, पच्चोरुहइ-उतरते हैं, पच्चोरुहित्ता-उतर कर, जेणेव-जहां पर, बाहिरिया-बाहर की, उवट्ठाणसाला-

सभास्थान था, जेणेव-जहां पर, सए सीहासणे-अपना सिंहासन था, तेणेव-वहां पर, उवागच्छइ-आते हैं, उवागच्छिता-आकर, सीहासणवरसि-उत्तम सिंहासन पर, पुरत्याभिमुहे-पूर्वाभिमुख होकर-पूर्व दिशा की ओर मुंह करके, निसीयइ-बैठ जाते हैं, निसीइत्ता-बैठकर, कोडुंबियपुरिसे-राज-सेवकों को, सहावेइ-बुलाते हैं, सहावित्ता-बुलाकर, एवं-इस प्रकार, वयासी-कहने लगे-

मूलार्थ-अपने प्रश्न का समाधान प्राप्त करके कृष्ण वासुदेव अरिहन्त वीतराग भगवान् अरिष्टनेमि के चरणों में निवेदन करने लगे-

भगवन् ! मृत्यु की घड़ी आने पर, काल करके मैं किस दिशा में जाऊंगा और किस स्थान पर जन्म लूंगा ?

कृष्ण वासुदेव के प्रश्न का उत्तर देते हुए अरिहन्त भगवान् अरिष्टनेमि कहने लगे-कृष्ण ! सुर और देवरूप द्वैपायन ऋषि के क्रोध-रूप अग्नि से द्वारिका नगरी के दग्ध हो जाने पर, माता-पिता और निज सम्बन्धियों से रहित केवल राम अर्थात् बलदेव के साथ, दक्षिण समुद्र के किनारे की ओर युधिष्ठिर-प्रधान, पाण्डुराज के पुत्र पांच पाण्डवों के पास पाण्डु-मथुरा ( पाण्डवों की राजधानी ) की ओर जाते हुए कोशाप्रवृक्षों के वन में न्यग्रोध-वट वृक्ष के नीचे पृथ्वी-शिला के पट्ट पर पीतवस्त्र से अपने शरीर को ढांपे हुए जराकुमार के द्वारा धनुष से छोड़े तीक्ष्ण बाण से बाएं पांव के बिंदु जाने पर मृत्यु के समय काल करके तीसरी बालुका प्रभा के उज्ज्वलित ( नरक-स्थान विशेष ) नरक में नारक रूप में उत्पन्न होवोगे।

भगवान् अरिष्टनेमि से अपने प्रश्न का उत्तर सुनकर महाराज कृष्ण विचार में पड़ गए। नरक का विचार आते ही हृदय में निराशा जाग उठी, आर्तध्यान से वे विह्वल हो गए।

कृष्ण वासुदेव की यह दशा देखकर अरिहन्त भगवान् अरिष्टनेमि कृष्ण वासुदेव को सम्बोधित करते हुए पुनः बोले-

कृष्ण ! निराश क्यों होते हो ? आर्तध्यान करने की कोई आवश्यकता नहीं है। इससे आगे का काल सुन्दर ही सुन्दर है। उज्ज्वलित तीसरे नरक से बिना व्यवधान के निकलकर आने वाली उत्सर्पिणी में इसी जम्बू द्वीपान्तर्गत भारतवर्षीय पुण्ड्रदेश के शतद्वार नामक नगर में अमम नाम के बारहवें तीर्थकर बनोगे, वहां पर अनेकों वर्षों तक केवली दशा को प्राप्त करके तुम सिद्ध बन जाओगे, ज्ञान के द्वारा समस्त पदार्थों को जान जाओगे, सम्पूर्ण कर्मों से मुक्त हो जाओगे, सकल कर्म-जन्य संतापों से छूट जाओगे, जन्म-मरण-जन्य समस्त दुःखों का अन्त कर डालोगे।

अरिहन्त भगवान् अरिष्टनेमि के पास से भविष्यत् कालीन निर्वाणपद की प्राप्ति की सुखद वार्ता सुनकर कृष्ण वासुदेव आनन्दविभोर हो उठे, उनकी भुजाएं फड़कने लगीं, हर्षाधिक्य के कारण वे उच्च स्वर से बोलते हुए मल्ल की भांति उछलने लगे, सिंहनाद

कर उठे। इस तरह आन्तरिक प्रमोदातिरेक को अभिव्यक्त करने के अनन्तर कृष्ण वासुदेव अरिहन्त भगवान अरिष्टनेमि को वन्दन एवं नमस्कार करते हैं, तत्पश्चात् जिस उत्तम हाथी पर चढ़कर आए थे, उसी पर बैठकर द्वारिका नगरी में जहां अपना घर था, वहां आ जाते हैं। आकर पूर्व-दिशा की ओर मुख करके बैठ जाते हैं और राज-सेवकों को बुलवाकर वे इस प्रकार कहते हैं—

**व्याख्या—**शुभाशुभ कर्म के विपाक की अवश्यभाविता से इन्कार नहीं किया जा सकता। शुभ और अशुभ दोनों ही प्रकार के कर्मों का फल अवश्य मिलता है, ये उदय में आए हुए अपनी स्थिति के अनुसार फल दिए बिना कभी निवृत्त नहीं होते। कर्मों की फल-प्रदायक शक्ति का वर्णन जैन एवं जैनैतर सभी शास्त्रों में बड़े विस्तार के साथ मिलता है। जैनागम श्रीउत्तराध्ययन सूत्र में भगवान महावीर कर्मों की शक्ति का मनोहारी शब्दों में विवेचन करते हुए कहते हैं—

**“कडाण कम्माण न मुख्ख अत्थि”**

भगवान कहते हैं, कृत-कर्मों को भोगे बिना किसी का छुटकारा नहीं हो सकता। राजा हो या रंक, योगी हो या भोगी, कर्म सभी को भोगने ही पड़ते हैं। श्रीमद्भगवद्गीता का निम्नलिखित श्लोक भी इसी सत्य का पूर्णरूप से समर्थन कर रहा है—

**“अवश्यमेव भोक्तव्यं, कृतं कर्म शुभाशुभम् ।**

**नाभुक्तं क्षीयते कर्म, कल्पकोटिशतैरपि ॥”**

अर्थात्—उपार्जन किया हुआ अथवा अशुभ कर्म बिना भोगे कभी क्षय नहीं होता, किन्तु उसका फल अवश्यमेव भोगना ही पड़ता है। कर्म तीर्थकर, चक्रवर्ती, वासुदेव, बलदेव आदि किसी का पक्ष-पात नहीं करते, सभी को ये अपना प्रभाव दिखाते हैं। तीर्थकर भगवान को भी इनके प्रहार सहन करने पड़ते हैं। भगवान महावीर के जीवन में आने वाली दुःख पूर्ण घड़िया इस सत्य की ज्वलन्त उदाहरण है। प्रस्तुत सूत्र के अनुसार द्वारिकाधीश वासुदेव श्रीकृष्ण भी इनके दुःखद प्रहारों से नहीं बच सके। वे आज भी तीसरी नरक में कर्मों के अनिष्ट परिणाम का फल भोग रहे हैं।

यहां एक प्रश्न उपस्थित होता है कि जिस वासुदेव श्रीकृष्ण का वर्णन प्रस्तुत सूत्र में किया गया है, वह कृष्ण कौन हैं ? वैदिक परम्परा के अनुयायी सनातनधर्मी बन्धु जिस कृष्ण को मानते हैं, क्या ये कृष्ण वही है या उनसे भिन्न हैं ?

उत्तर में निवेदन है कि माता-पिता आदि सम्बन्धियों के नामों की दृष्टि से जब प्रस्तुत सूत्र में वर्णित श्रीकृष्ण का अध्ययन करते हैं तो सनातन धर्मावलंबियों और प्रस्तुत प्रकरण के कृष्ण में कोई अन्तर दिखाई नहीं देता, परन्तु पौराणिक-परम्परा तथा जैन-परम्परा दोनों के कृष्णों का जब सूक्ष्म दृष्टि से अध्ययन करते हैं तो इनमें महान अन्तर दिखाई देता है और यह बिना किसी संकोच के कहा जा सकता है कि ये दोनों कृष्ण भिन्न हैं। जहां तक नामों की एकता का सम्बन्ध है, यह भी कोई महत्वपूर्ण बात नहीं है, एक नाम के सैकड़ों हजारों मनुष्य आज भी उपलब्ध होते हैं।



वैदिक शास्त्रों का अध्ययन करने से पता चलता है कि मनु नाम के कई महापुरुष हो चुके हैं। सनातनधर्मी परम्परा में श्रीशंकराचार्य की गद्दी पर जो भी बैठा है, उसे अब भी शंकराचार्य के नाम से ही स्मरण किया जाता है। इसी तरह और भी कई गद्दियाँ हैं, जिन पर विराजमान होने वाले महात्मा अपने पूर्व पुरुष के नाम से ही व्यवहृत होते हैं।

कृष्ण नाम के अनेको महापुरुष हो गए हैं\*। पौराणिक परम्परा के श्रीकृष्ण तथा जैन-परम्परा के वासुदेव श्रीकृष्ण भिन्न-भिन्न हैं। उनमें क्या-क्या अन्तर है, इसके सम्बन्ध में नीचे पंक्तियों में निवेदन कर रहे हैं—

१—हमारे सनातनधर्मी बन्धुओं की दृष्टि में कृष्ण भगवान, विष्णु भगवान के आठवें अवतार हैं। अवतार का अर्थ है—ईश्वर का मनुष्यादि रूप में जन्म लेना। इस तरह सनातनधर्मी कृष्ण को पुरुष या मनुष्य न मानकर पुरुष के रूप में साक्षात् भगवान मानते हैं, किन्तु जैन-दर्शन अवतारवाद को नहीं मानता है। उसका विश्वास है—भगवान इन्सान के रूप में अवतरित नहीं होता—जन्म नहीं लेता, प्रत्युत इन्सान ही तप एव सयम की अखण्ड साधना द्वारा भगवत्स्वरूप हो जाता है—भगवान बन जाता है। इन्सान का भगवान बनना ही जैन दर्शन का अवतारवाद है।

इस विवेचन से स्पष्ट है कि सनातनधर्मी बन्धु भगवत्स्वरूप कृष्ण को मानते हैं, उसका स्वरूप जैन दर्शन द्वारा वर्णित कृष्ण में प्राप्त नहीं होता है। जैन-दर्शन का कृष्ण मनुष्य है, महामनुष्य है, तीन खण्ड का शासक एक नीतिज्ञ वासुदेव है। यह दर्शन कृष्ण को भगवत्स्वरूप स्वीकार नहीं करता, अतः पौराणिक परम्परा द्वारा माने गए भगवत्स्वरूप कृष्ण पृथक् हैं और जैन-दर्शन द्वारा मान्य महान् तेजस्वी कृष्ण पृथक् हैं।

२—सनातनधर्मी बन्धुओं का विश्वास है कि महाभारत के युद्ध को हुए पांच हजार वर्ष हो गए हैं, इससे स्पष्ट है कि जो कृष्ण महाभारत के काल में थे, अर्जुन के सारथी बने थे, उनको भी हुए पांच हजार वर्ष ही हुए हैं। अब हमें यह देखना है कि जैन-शास्त्रों में जिस कृष्ण का उल्लेख मिलता है उनका समय कौनसा है ? जैन-दर्शन का परिशीलन करने से पता चलता है कि श्रीकृष्ण २२वें तीर्थंकर भगवान अरिष्टनेमि के चाचा के लड़के थे, अतः दोनों आपस में भाई-भाई थे। जैन-दृष्टि से भगवान अरिष्टनेमि के ८३७५० वर्षों के अनन्तर भगवान पार्श्वनाथ हुए हैं। भगवान पार्श्वनाथ से २५० वर्षों के पश्चात् भगवान महावीर का जन्म हुआ था। भगवान महावीर का निर्वाण सम्वत् आजकल २४६३ चल रहा है। इस तरह जिस कृष्ण का जैन-शास्त्रों में वर्णन मिलता है, उनको हुए छियासी हजार चार सौ वर्ष हो गए हैं। इसके विपरीत महाभारत के कृष्ण को पांच हजार वर्ष हुए हैं। इस तरह काल की दृष्टि से महाभारत और जैन-शास्त्र के दोनों कृष्णों में इक्यासी हजार चार सौ वर्षों का अन्तर मिलता है। यह काल सम्बन्धी अन्तर

\* इस सम्बन्ध में लाहौर (वर्तमान में पाकिस्तान) से निकलने वाले दैनिक प्रभात के १३, १४, १६, १७, १८ और १९ अगस्त सन् १९४४ के अंकों में एक लेखमाला निकली थी, पाठकों को उस लेखमाला का अवश्य अध्ययन करना चाहिए। इस लेखमाला को धर्मप्रेमी ला० काशीराम जी चावला ने एक पुस्तिका के रूप में सम्पादित किया है। पुस्तिका का नाम “एक धूल का सुधार” है। यह पुस्तिका एस० एस० जैन सभा लुधियाना ने प्रकाशित की है और यह लाला काशीराम जी चावला, सिविल लाइन लुधियाना से प्राप्त की जा सकती है।

समुचित रूप से प्रकट कर रहा है कि दोनों कृष्ण एक नहीं थे, पृथक्-पृथक् थे। अन्तगड सूत्र में जिस कृष्ण के तीसरे नरक में जाने का उल्लेख किया गया है वे कृष्ण महाभारत काल के कृष्ण से सर्वथा भिन्न हैं। जिनके काल में इक्यासी हजार वर्षों का अन्तर हो उन्हें एक कहा भी कैसे जा सकता है ?

३-कृष्ण को कृष्ण वासुदेव कहा जाता है। वासुदेव शब्द का व्याकरण के आधार पर अर्थ होता है-‘वासुदेवस्य अपत्यं पुमान् वासुदेवः’ वासुदेव के पुत्र को वासुदेव कहते हैं। कृष्ण के पिता का नाम वासुदेव था, इसलिए इनको वासुदेव कहते हैं। वासुदेव शब्द सामान्य रूप से कृष्ण का वाचक है-कृष्ण का दूसरा नाम है, परन्तु वासुदेव का उक्त अर्थ मान्य होने पर भी यह शब्द जैन-दर्शन का पारिभाषिक शब्द है। जैन-दर्शन में वासुदेव नौ हैं-१ त्रिपृष्ठ, २ द्विपृष्ठ, ३. स्वयंभू, ४. पुरुषोत्तम, ५. पुरुषसिंह, ६. पुरुष-पुण्डरीक, ७. दत्त, ८. नारायण (लक्ष्मण), ९. कृष्ण। इनमें कृष्ण का अन्तिम स्थान है। वासुदेव का अर्थ है-जो सात रत्नों, तीन खण्डों का स्वामी हो तथा जो अनेक विध ऋद्धियों से सम्पन्न हो। जैन-दृष्टि से वासुदेव प्रतिवासुदेव को जीतकर एव मारकर तीन खण्ड पर राज्य किया करते हैं। इसके अतिरिक्त जैन-दर्शन ने २८ लब्धियों में से वासुदेव की एक लब्धि मानी है। तीन खण्ड तथा सात रत्नों के स्वामी वासुदेव कहलाते हैं, इस पद का प्राप्त होना वासुदेव लब्धि मानी है। वासुदेव में महान बल होता है। इस बल का उपमा द्वारा वर्णन करते हुए जैनाचार्य कहते हैं कि कूप में बैठे हुए वासुदेव को जजीरो से बांधकर यदि हाथी, घोड़े, रथ और पैदल रूप चतुरंगिणी सेना सहित सोलह हजार राजा भी खींचने लगे तो भी उसे वे खींच नहीं सकते, किन्तु उसी जंजीर को बाएं हाथ से पकड़कर वासुदेव अपनी ओर आसानी से खींच सकता है।

जैन-दर्शन में जिस कृष्ण का उल्लेख है वे यही वासुदेव है, वासुदेव-लब्धि से सम्पन्न हैं। वासुदेव अपने युग के सर्वोत्कृष्ट योद्धा होते हैं। चक्रवर्ती स्वयं नहीं लड़ता, उसकी सेना लड़ती है, पर वासुदेव स्वयं लड़ते हैं। अकेले कृष्ण वासुदेव ने ३६० युद्ध लड़े थे और उनमें विजय प्राप्त की थी। इन्हीं वासुदेव कृष्ण का वर्णन अन्तगड सूत्र में किया गया है। सनातनधर्मियों के साहित्य में वासुदेव शब्द की जैन-शास्त्र सम्मत व्याख्या देखने में नहीं आती। वैदिक साहित्य में वासुदेव पदविशेष या लब्धि विशेष है ऐसा कोई उल्लेख नहीं मिलता। इससे भी जैन साहित्य में वर्णित कृष्ण वैदिक साहित्य में वर्णित कृष्ण से विभिन्न ही प्रमाणित होते हैं।

४-अन्तगड सूत्र का परिशीलन करने से प्रतीत होता है कि वासुदेव कृष्ण भगवान् अरिष्टनेमि के अनन्य श्रद्धालु थे, उपासक थे, यही कारण है कि भगवान् के द्वारिका में पधारने पर वे बड़ी सजधज के साथ स्वयं उनके दर्शनार्थ उनकी सेवा में उपस्थित होते हैं, अपने परिवार को साथ ले जाते हैं, उनकी धर्म-देशना सुनते हैं। भगवान् से द्वारिकादाह की बात सुनकर स्वयं भगवान् के चरणों में दीक्षित न हो सकने के कारण आकुल होते हैं, आर्तध्यान करते हैं। जालिकुमार आदि राजकुमारों के दीक्षित होकर आत्म-कल्याणोन्मुख होने से उनकी प्रशंसा करते हैं। इन सब बातों से प्रमाणित होता है कि वासुदेव कृष्ण भगवान् के अनुयायी थे, वे उनके विश्वास को अपना विश्वास समझते थे, उनके मार्ग पर चलने वालों को सहयोग देते थे, क्षमता न होने पर

भी उस पर स्वयं चलने की अभिलाषा रखते थे। संक्षेप में कहा जाए तो ये कृष्ण महाराज जैनधर्मावलम्बी थे। जैन-दर्शन को अपना आराध्य मानकर अपनी जीवन-यात्रा चला रहे थे, परन्तु वैदिक साहित्य में ऐसा कोई वर्णन नहीं है। वैदिक साहित्य कृष्ण को जैन धर्मानुयायी नहीं मानता और न ही उनको भगवान अरिष्टनेमि का भक्त मानता है। इससे बिल्कुल स्पष्ट हो जाता है कि जैन साहित्य में वर्णित कृष्ण वैदिक साहित्य में वर्णित कृष्ण नहीं हैं। आचार-विचार को लेकर दोनों में महान अन्तर दिखाई देता है।

५-अन्तगड सूत्र में लिखा है कि भद्रिलपुर निवासी सेठ नाग के छः पुत्र जो भगवान अरिष्टनेमि के चरणों में साधु बने थे, ये छहों भाई वासुदेव कृष्ण के मां जाए भाई थे तथा गजसुकुमाल भी वासुदेव कृष्ण के भाई ही थे, ये भी भगवान अरिष्टनेमि के चरणों में दीक्षित हो गए थे। इस तरह महाराज कृष्ण के मां जाए ये सात भाई भगवान अरिष्टनेमि के पास जैन साधु बने थे। इनमें से किसी का उल्लेख वैदिक साहित्य में नहीं मिलता।

जालिकुमार, मयालिकुमार, उपयालिकुमार, पुरिषेणकुमार और वारिसेनकुमार ये पांचों महाराज वासुदेव के पुत्र थे, अतः वासुदेव कृष्ण के भाई थे, इनकी माता धारिणी थी, राजकुमार सत्यनेमी तथा दृढनेमी ये दोनों राजकुमार वासुदेव कृष्ण के ताऊ के लड़के थे। प्रद्युम्नकुमार तथा शाम्ब कुमार ये दोनों वासुदेव कृष्ण के अपने लड़के थे। राजकुमार अनिरुद्ध वासुदेव कृष्ण का पोता था। ये सभी राजकुमार भगवान अरिष्टनेमि के चरणों में जैन साधु बने थे। पर इनके जैन साधु बनने का किसी भी वैदिक ग्रन्थ में उल्लेख देखने में नहीं आता।

महारानी पद्मावती, गौरी, गान्धारी, लक्ष्मणा, सुसीमा, जाबवती, सत्यभामा, रुक्मिणी ये आठो महाराज कृष्ण की रानिया थीं। मूलश्री तथा मूलदत्ता ये दोनों कृष्ण महाराज के पुत्र शाम्बकुमार की रानियां थी। ये सब भगवान अरिष्टनेमि के चरणों में दीक्षित होकर जैन साध्वी बन गई थी। दीक्षामहोत्सवादि का सब कार्य कृष्ण महाराज ने अपने नेतृत्व में करवाया था। अथवा यूं कहें कि इन्होंने स्वयं इनको दीक्षा दिलवाई थी। पर इनके जैन साध्वी बनने का कोई वर्णन वैदिक साहित्य में देखने में नहीं आता।

महाराज कृष्ण की रानिया, पुत्रवधुए साध्वी बन रही हैं, इनके पुत्र जैन साधु हो रहे हैं, इनके पोते मोह-माया के बंधनों को तोड़कर भगवान अरिष्टनेमि के चरणों में दीक्षा अंगीकार कर रहे हैं, ऐसी दशा में महाराज कृष्ण के जैनधर्मानुयायी होने में सन्देह के लिए कोई स्थान नहीं रह जाता है, यही सत्य जैन-साहित्य के कृष्ण को वैदिक साहित्य के कृष्ण से पृथक् सिद्ध करता है।

६-अन्तगड सूत्र में लिखा है कि वासुदेव कृष्ण अपने राजसेवकों द्वारा नगरी के सभी प्रदेशों में एक उद्घोषणा कराते हैं। घोषणा में कहा जाता है कि द्वारिका निवासियों! बारह योजन लम्बी और नव योजन चौड़ी स्वर्गपुरी के समान हमारी यह द्वारिका नगरी एक दिन द्वैपायन ऋषि द्वारा जला दी जाएगी, अतः जो भी व्यक्ति भगवान अरिष्टनेमि के चरणों में दीक्षित होकर अपना कल्याण करना चाहे, उसे महाराज कृष्ण की आज्ञा है कि वह दीक्षित हो सकता है, साधु बनकर परम साध्य निर्वाणपद की आराधना कर सकता है। यदि किसी को पीछे की कोई चिन्ता हो तो

उसे वह छोड़ देनी चाहिए, पीछे की सब व्यवस्था महाराज कृष्ण स्वयं करेंगे। इसके अतिरिक्त घोषणा में यह भी कहा गया था कि जो भी व्यक्ति साधु बनकर अपना कल्याण करना चाहे, उसके दीक्षा-समारोह की सब व्यवस्था महाराज श्रीकृष्ण की ओर से होगी। यह घोषणा एक बार नहीं, तीन-तीन बार की गई थी।

इस घोषणा से स्पष्ट ध्वनित होता है कि वासुदेव कृष्ण परम धर्मात्मा एवं श्रद्धालु व्यक्ति थे और अपने नगर-निवासियों को धर्म में दीक्षित करने के लिए सभी प्रयत्न कर रहे थे। ध्यान रहे जिस धर्म में द्वारिका निवासियों को दीक्षित करवाने की योजना हमारे सामने आ रही है यह कोई अन्य धर्म नहीं, जैन धर्म ही है, भगवान् अरिष्टनेमि का निर्ग्रन्थ धर्म है। द्वारिका-निवासियों को जैन-धर्म में दीक्षित करवाने का यह उल्लेख वैदिक-साहित्य के किसी ग्रन्थ में देखने में नहीं आता। जैन शास्त्रों के इन स्पष्ट उल्लेखों के अनन्तर भी यदि कोई जैन-साहित्य में वर्णित कृष्ण वासुदेव को, वैदिक साहित्य का कृष्ण समझने का प्रयास करे, तो इससे बढ़कर अन्य कोई भ्रान्ति नहीं हो सकती।

७-श्रीमद्भागवत के 'समुद्रः सप्तमेऽहन्तेनां पुरीञ्च प्लावयिष्यति'-इस वाक्य से सिद्ध होता है कि वैदिक परम्परा के श्रीकृष्ण की द्वारिका को समुद्र ने डुबोया था और उसकी पूर्व सूचना स्वयं श्रीकृष्ण ने दी थी। जब कि जैन परम्परा के श्रीकृष्ण की द्वारिका को द्वैपायन ऋषि की क्रोधाग्नि ने जलाया था और इस अग्नि-दाह की पूर्व सूचना भगवान् अरिष्टनेमि ने दी थी।

कुछ लोग यह कहते हैं कि जैन साहित्य में कृष्ण को नरकवासी बताकर सनातनधर्मी कृष्ण एवं उनके भक्तों का अपमान किया गया है, उनके मानस को परिपीड़ित करने का यह ढंग अपनाया गया है।

परन्तु कृष्ण भक्तों का ऐसा सोचना व्यर्थ है, क्योंकि जैनधर्म का अनुयायी कहलाने वाला कोई भी व्यक्ति अपमान करने की बुद्धि से किसी का अपमान करे, यह सर्वथा असम्भव है। जैनधर्म और पर-अपमान का कोई सम्बन्ध नहीं है। जैनधर्म प्राणिमात्र के मानस को परिपीड़ित करने का निषेध करता है तो स्वयं किसी का अपमान करे या कैसे हो सकता है ?

दूसरी बात-जैन साहित्य कृष्ण के केवल नरक-गमन की बात कहकर मौन नहीं हो जाता वह उनके भावी तीर्थकर बनने की भी बात बताता है। तीर्थकर का अर्थ है-जैन जगत् का सबसे बड़ा आध्यात्मिक नेता, जैन जगत् में इससे बड़ा कोई पद नहीं है। जैन-जगत् जैसे श्रीऋषभदेव, शान्तिनाथ, मल्लिनाथ, मुनिसुव्रत, अरिष्टनेमि, पार्श्वनाथ और महावीर को तीर्थकर मानकर उनका सम्मान करता है, यही सम्मान वह भावी तीर्थकर होने से श्रीकृष्ण को देता है। इसी दृष्टि से अन्तगड सूत्र में भगवान् अरिष्टनेमि वासुदेव कृष्ण को कहते हैं कि हे कृष्ण ! आगामी उत्सर्पिणी में तुम भारतवर्ष के शतद्वार नगर में अमम नाम के बारहवें तीर्थकर बनोगे।

इस विवेचन से यह स्पष्ट हो जाता है कि कृष्ण वासुदेव को जहाँ नरकगामी बताया गया है वहाँ उन्हें तीर्थकर बन जाने के अनन्तर मोक्षगामी बताकर परम सम्मान भी प्रदान किया गया है।

तीसरी बात—जिस कृष्ण को जैनशास्त्रों ने नरकगामी बताया है, वह कृष्ण जैनशास्त्रों का कृष्ण है, जैनधर्मानुयायी कृष्ण है। हजारों नर-नारियों को जैनसाधु तथा जैन-साध्वी बनवाने वाला कृष्ण है। वह वैदिक परम्परा का भगवत्स्वरूप कृष्ण नहीं है। भगवान से इन्सान बनकर जगत् को अपनी लीला दिखाने वाला कृष्ण नहीं है।

“कालमासे”—इस पद में काल और मास इन दो शब्दों का प्रयोग किया गया है। सामान्य रूप से काल शब्द समय और मास शब्द महीने का बोधक है, पर प्रस्तुत में काल शब्द मृत्यु और मास शब्द समय का सूचक है। इस तरह मृत्यु के समय को ‘कालमास’ कहते हैं।

“सुरदीवायणकोवनिहृद्वाए”—सुर-द्वैपायणन-कोप-निदग्धायाम् का अर्थ है—देवरूप द्वैपायन ऋषि के क्रोध के कारण (द्वारिका के) दग्ध हो जाने पर।

कहा जा चुका है कि मदोन्मत्त यादव-कुमारों से प्रताडित द्वैपायन ऋषि ने निदान कर लिया था कि यदि मेरी तपस्या का कोई फल हो तो मैं द्वारिका नगरी को जलाकर भस्म कर दूँ। निदानानुसार द्वैपायन ऋषि अग्निकुमार नाम के देव बने। इधर वे पूर्व वैर का स्मरण करके द्वारिकादाह का अवसर देख रहे थे, उधर द्वारिका निवासियों ने अग्निकुमार देव से अपनी सुरक्षा के लिए अमल तपस्या आरम्भ कर दी। कोई घर ऐसा नहीं था जिसमें अमल तप का अनुष्ठान न होता है, सर्वत्र अमल-तप की ही आराधना चल रही थी। कथाकार कहते हैं कि अग्निकुमार द्वैपायन ऋषि द्वारिकानगरी में प्रतिदिन चक्कर लगाता था, परन्तु अमल तपस्या के प्रभाव के सामने उसका कोई वश नहीं चलता था, वह द्वारिका नगरी को जलाने में असफल रहा, तथापि उसने प्रयत्न नहीं छोड़ा, लगातार बारह वर्षों तक उसका यह प्रयत्न चलता रहा।

नीतिकार कहते हैं कि मनुष्य के जब दुर्दिन आते हैं तो उसकी बुद्धि बिगड़ जाती है, उसको कितनी भी हितदायक बात समझा दी जाए, पर उसकी समझ में वह नहीं बैठती। सत्पथ छोड़कर कुपथ पर चलना ही उसे प्रिय लगता है। यही दशा द्वारिका-निवासियों की हुई। बारह वर्षों के बाद द्वारिका के कुछ लोग सोचने लगे—अमल तपस्या करते-करते वर्षों व्यतीत हो गए हैं, अब अग्निकुमार हमारा क्या बिगाड़ सकता है ? दूसरी बात कुछ लोग यह भी सोच रहे थे कि—

द्वारिका के सभी लोग तो अमल कर ही रहे हैं, यदि हम लोग न भी करें तो इससे क्या अन्तर पड़ता है ? समय की बात समझिए कि द्वारिका में एक दिन ऐसा आ गया जब किसी ने भी अमल तप नहीं किया। आपसी स्वार्थ के कारण सकट-मोचक अमल-तप से सभी विमुख हो गए। अग्निकुमार द्वैपायन ऋषि के लिए इससे बढकर और कौन सा अवसर हो सकता था, उसने द्वारिका को आग लगा दी। चारों ओर भयंकर शब्द होने लगे, जोर की आंधी चलने लगी, भूचाल से मकान धराशायी होने लगे, अग्नि ने सारी द्वारिका को अपनी लपेट में ले लिया। वासुदेव कृष्ण ने आग शान्त करने के अनेकों यत्न किए, पर कर्मों का ऐसा प्रकोप चल रहा था कि आग पर डाला जाने वाला पानी तेल का काम कर रहा था। पानी डालने से आग शान्त होती है, पर उस समय ज्यों-ज्यों पानी डाला जाता था त्यों-त्यों अग्नि और अधिक भड़कती थी, अग्नि की भीषण ज्वालाएं मानों गगन को भी भस्म करने का यत्न कर रही थीं। कृष्ण वासुदेव, बलराम, सब निराश थे, इनके देखते-देखते द्वारिका जल गई, पर ये उसे बचा नहीं सके।

द्वारिका के दग्ध हो जाने पर कृष्ण वासुदेव और बलराम वहां से जाने की तैयारी करने लगे, इसी बात को सूत्रकार ने “सुर-दीवायण-कोवनिहृद्वाए” इस पद से अभिव्यक्त किया है।

“अम्मा-पिङ्ग-नियग-विष्णूणे”-अम्बापितृ-निजक-विप्रहीणः मातृपितृभ्यां स्वजने-भ्यश्च विहीनः-अर्थात् माता-पिता और अपने सम्बन्धियों से रहित व्यक्ति को ‘अम्बापितृ-निजक-विप्रहीण’ कहते हैं। कथाकारों का कहना है कि जब द्वारिका नगरी जल रही थी तो उस समय कृष्ण वासुदेव और इनके बड़े भाई बलराम दोनों अपने माता-पिता को बचाने का प्रयत्न करने लगे। बड़ी कठिनाई से माता-पिता को महल में से निकालने में ये सफल हुए। इनका विचार था कि माता-पिता को रथ पर बैठा कर किसी सुरक्षित जगह पर पहुंचा दिया जाए, अपने विचार की पूर्ति के लिए वासुदेव श्रीकृष्ण जब अश्वशाला पहुंचे तो देखते हैं, अश्वशाला जलकर नष्ट हो चुकी है। ये वहां से चले, रथशाला में आए, रथशाला को आग लगी हुई थी, किन्तु एक रथ उन्हें सुरक्षित दिखाई दिया। वे तत्काल उसी को बाहर ले आए, उस पर अपने माता-पिता को बैठाया, घोड़ों के स्थान पर दोनों भाई लगे, पर जैसे ही सिंहद्वार को पार करने लगे, उस समय रथ का जूआ और दोनों भाई द्वार से बाहर आए ही थे कि तत्काल द्वार का ऊपरी भाग टूट पड़ा और माता-पिता उसी के नीचे दब गए और उनका देहान्त हो गया। वासुदेव कृष्ण तथा बलराम से यह मार्मिक, भयंकर दृश्य देखा नहीं गया, वे माता-पिता के वियोग से अधीर हो उठे। जैसे-तैसे इन्होंने अपने मन को संभाला, माता-पिता तथा अन्य सम्बन्धियों के वियोग से उत्पन्न महान संताप को धैर्यपूर्वक सहन किया। माता-पिता तथा अन्य निज सम्बन्धियों की इसी विहीनता को सूत्रकार ने “अम्मापिङ्ग-नियग-विष्णूणे” इस पद से ससूचित किया है।

“रामेण बलदेवेण सद्धि”-का अर्थ है-राम बलदेव के साथ। महाराज वसुदेव की एक रानी का नाम रोहिणी था, रोहिणी ने एक पुण्यवान तेजस्वी पुत्र को जन्म दिया। वह परम अभिराम सुन्दर था, इसलिए उसका नाम “राम” रखा गया। आगे चलकर अत्यन्त बलवान् और पराक्रमी होने के कारण राम के साथ बल विशेषण और लग गया और ये राम, बलराम, बलभद्र और बल आदि अनेक नामों से प्रसिद्ध हो गए। जैन शास्त्रों के अनुसार बलदेव एक पद विशेष भी है। वासुदेव के बड़े भाई बलदेव कहलाते हैं, ये स्वर्ग या मोक्षगामी होते हैं। बलराम नौवे बलदेव थे। बलदेव और वासुदेव का प्रेम अनुपम और अद्वितीय होता है। महाराज कृष्ण के बड़े भाई बलदेव राम को ही सूत्रकार ने “रामेण बलदेवेण” इन पदों से व्यक्त किया है।

“दाहिणबेलाए अभिमुहे जोहिदिठल्लपामोक्खाणं”, पंचणहं पंडवाणं पंडुरायपुत्ताणं पासं पंडुमहुरं संपत्थिए” का अर्थ है-दक्षिणसमुद्र के किनारे पांडुराजा के पुत्र युधिष्ठिर प्रधान पाचों पांडवों के पास पाण्डु मथुरा की ओर चल दिये।

कथाकार कहते हैं कि महाभारत के युद्ध के अनन्तर पांडवों का समय आनन्दपूर्ण हस्तिनापुर में व्यतीत हो रहा था। एक बार वहां नारद मुनि आ गए, भाग्यवश वह सीधे द्रौपदी देवी के महल में पहुंच गए, परन्तु अव्रती समझ कर द्रौपदी देवी ने उनका सम्मान नहीं किया, जिससे क्रुद्ध होकर और बदले की भावना से नारद मुनि वहां से लौट गए। बहुत सोच-विचार के बाद वे धातकीखण्ड की अमरकंका नगरी में पहुंचे। वहां के नरेश पद्मनाभ ने उनका स्वागत किया। वे

भोजनार्थ जब उनको महल में लाए तब उन्होंने अपने अन्तःपुर का उनसे परिचय कराया। अवसर देखकर नारद बोले—राजन् ! भरत क्षेत्रीय हस्तिनापुर में पांडव राज्य करते हैं, उनकी द्रौपदी के सामने तुम्हारा यह रनिवास नगण्य है। एक बार भी उसे देख लो तो आश्चर्य चकित रह जाओ। भरतक्षेत्र में स्वयं जाना असम्भव समझकर परस्त्री-लंपट पद्मनाभ ने द्रौपदी को लाने के लिए अपने मित्र देव की आराधना आरम्भ कर दी। देव के प्रसन्न होने पर उसने द्रौपदी को लाने को कहा। 'द्रौपदी महासती है, इससे तुम्हारी कामना पूर्ण नहीं हो सकेगी', यह सब समझाने पर भी जब पद्मनाभ नहीं माना, तब उस देव ने सोई हुई द्रौपदी को पलंग सहित उठाकर पद्मनाभ के महल में पहुंचा दिया। प्रातःकाल होने पर द्रौपदी ने जब आखें खोली तो वह चकित रह गई। पद्मनाभ ने अपने हृदय की सारी बातें सुनाकर उसके आश्चर्य को दूर करते हुए उसे अपनी अर्धांगिनी बनाने का प्रस्ताव रखा। द्रौपदी समझदार थी, उसने समय देखकर एक मास के बाद निर्णय देने को कहा।

इधर हस्तिनापुर में द्रौपदी को न देखकर पाण्डव घबरा गए। चप्पा-चप्पा छान मारा, जब द्रौपदी नहीं मिली तो कुन्ती द्वारिका पहुंची और महाराज कृष्ण को सब घटना कह सुनाई। घटना को सुनते ही महाराज कृष्ण विचार में पड़ गए। इतने में अचानक नारद मुनि के आने की सूचना मिली। महाराज कृष्ण ने उनका स्वागत किया।

कृष्ण को उदास देखकर नारद बोले—वासुदेव ! उदास क्यों हो ? उत्तर में कृष्ण बोले—द्रौपदी का पता नहीं लग रहा, आप ही कुछ बताने की कृपा करें ?

कृष्ण की बात सुनकर नारद ने कहा—धातकी खण्ड की अमरकका नगरी में पद्मनाभ नरेश के महल में द्रौपदी जैसी एक नारी देखी तो थी, मैं भी विस्मित था कि द्रौपदी यहां कैसे आई ? नारद मुनि की बात सुनकर कृष्ण समझ गए कि यह सब माया नारद मुनि की है। उन्होंने तत्काल पाण्डवों को सूचना दी। समुद्र के तट पर आ जाओ, मैं भी वहां आ रहा हूं। सबके एकत्रित हो जाने पर श्रीकृष्ण ने तेला करके समुद्र के अधिनायक का स्मरण किया और उसे द्रौपदी-हरण की सब घटना सुनाकर कहा—'हमारे रथ पृथ्वी के समान ही समुद्र को लांघ जाएं।' देव ने 'तथास्तु' कहा। छहों रथ अमरकका नगरी के उद्यान में जा पहुंचे।

श्रीकृष्ण ने दूत द्वारा द्रौपदी को वापिस करने का पद्मनाभ को संदेश भिजवाया। अभिमानी पद्मनाभ नहीं माना, लड़ाई आरम्भ हो गई। पांडव लड़ाई में हार गए, फिर महाराज कृष्ण स्वयं मैदान में आ गए। महाराज कृष्ण के पराक्रम को देखकर पद्मनाभ घबरा गया। इनके प्रहारों के सामने वह टिक न सका। रणभूमि से भागकर अपनी नगरी के द्वार बन्द करा कर वह दुर्ग में जा पहुंचा, पर महाराज कृष्ण के पाद-प्रहार ने नगरी की दीवारें तोड़ दीं और वे नगरी में प्रविष्ट हो गए। किसी भी तरह अपनी रक्षा का उपाय न देखकर पद्मनाभ ने द्रौपदी की शरण में जाकर उससे जीवन रक्षा की भिक्षा मांगी। द्रौपदी ने एक ही उपाय बताया—वह था—'स्त्री का वेष बनाकर वासुदेव के चरणों में गिर पड़ो।' पद्मनाभ के ऐसा करने पर महाराज कृष्ण शांत हो गए और द्रौपदी को लेकर वापिस लौट गए। समुद्र के किनारे आने पर कृष्ण समुद्र के अधिनायक देव के प्रति कृतज्ञता प्रकट करने लगे और पांचों पांडव महानदी गंगा के तट पर आकर नाव के द्वारा

उसे पार करके महाराज कृष्ण की प्रतीक्षा करने लगे। पाण्डवों को चाहिए था कि महाराज कृष्ण के लिए वह नाव वापिस भेज देते, पर उन्होंने महाराज कृष्ण के बल की परीक्षा के लिए नाव वापिस नहीं भेजी।

महाराज कृष्ण देव के प्रति अपनी कृतज्ञता प्रकट करने के अनन्तर सहर्ष गंगा तट पर पहुंचे। वहां नाव नहीं थी, बड़ी टेढ़ी समस्या थी, पर महाराज कृष्ण को समाधान करते कोई देर नहीं लगी। एक हाथ से उन्होंने अश्वसहित संग्रामी रथ उठाया, दूसरे हाथ से गंगा महानदी को तैरना आरंभ किया। नदी विशाल थी, अतः मध्य में महाराज कृष्ण थक गए। 'पाण्डव इस विशाल नदी को कैसे पार कर गए', यह सोचकर वे उनकी प्रशंसा करने लगे। अपनी थकावट से उन्हें कुछ दुविधा नजर आने लगी। अभी-अभी युद्ध भूमि से लौटने के कारण एव पाण्डवों के व्यवहार से समुत्पन्न विक्षोभ के कारण श्रीकृष्ण की थकान अस्वाभाविक नहीं थी। तभी नदी की अधिष्ठात्री देवी उनकी सहायता के लिए आ गई। उसने उनके विश्राम के लिए शुष्क स्थल बना दिया, विश्राम करने के अनन्तर महाराज कृष्ण फिर तैरने लगे और किनारे पर पहुंच गए। पाण्डवों ने उनका स्वागत किया।

महाराज कृष्ण बोले—'मैं समझ नहीं सका महानदी गंगा के विशाल महाप्रवाह को बिना साधन के पार करने वाले पांडव पद्मनाभ से कैसे हार गए ? यह सुनकर पांडव बोले—'हमने भुजाओं से गंगा पार नहीं की, हमें नाव मिल गई थी, उसी से हम पार हो गए थे।'

पांडवों की बात सुनकर श्रीकृष्ण कहने लगे—फिर तुमने यह नाव मेरे लिए क्यों नहीं भेजी ? इसका उत्तर देते हुए पाण्डव कहने लगे—हमने सोचा कृष्ण के भुजबल की परीक्षा ली जाए, इसी कारण हमने नाव वापिस नहीं भेजी।

इतना सुनना था कि महाराज श्रीकृष्ण क्रोध से तमतमा कर बोले—'तुमने अमरकंका में मेरा भुजबल नहीं देखा ? मेरे जीवन के साथ खिलवाड़ करते हुए तुम्हें लज्जा नहीं आई ? कृष्ण ने आवेश में आकर अपने लोह-दण्ड से पांचों पांडवों के रथों को खण्ड-खण्ड कर दिया और पांडवों को आदेश दिया कि तुम जैसे नीच मेरे राज्य में नहीं रह सकते, अतः मेरे राज्य से बाहर हो जाओ।'

पाण्डवों को अपनी भूल का बड़ा दुख था, कृष्ण का भयकर रूप देखकर वे डर गए और वापिस हस्तिनापुर पहुंचे। उन्होंने माता कुन्ती को सब वृत्तान्त सुनाया। कुन्ती ने पांडवों के इस अपराध को अक्षम्य-अपराध बताया, तथापि वह द्वारिका में श्रीकृष्ण के पास पहुंची। द्रौपदी को वापिस लाने की उनके सामने कृतज्ञता प्रकट करते हुए उसने श्रीकृष्ण से कहा—'बेटा ! पाण्डवों को जो तुमने दण्ड दिया है वह तो उनके अपराध के अनुरूप ही है, परन्तु यह तो बताओ कि वे रहे कहा ? तीन खण्ड से बाहर जाने की उनकी क्षमता नहीं है।

महाराज श्रीकृष्ण कुन्ती का बड़ा मान करते थे, कुन्ती वासुदेव की बहिन थी, अतः श्रीकृष्ण इन्हें माता तुल्य ही समझते थे। कुन्ती की बात सुनकर श्रीकृष्ण बोले—'माता ! आपके होते हुए कोई समस्या सुलझे बिना नहीं रह सकती। आप पाण्डवों से कह दे कि दक्षिण-समुद्र के तट पर



‘पाण्डुमथुरा’ नाम की नगरी बसा लें और उसी में निवास करें, मैं उस प्रदेश को आज से तीन खण्ड से पृथक् घोषित कर देता हूँ।

कुंती सन्तोषजनक उत्तर पाकर बड़ी प्रसन्न हुई और उसने हस्तिनापुर जाकर सारी बात कह दी। पाण्डव कृष्ण के आदेशानुसार दक्षिण-समुद्र के तट पर पाण्डुमथुरा नाम की नगरी बनाकर सानन्द रहने लगे।

द्वारिका नगरी के दग्ध हो जाने पर कृष्ण बड़े चिन्तित थे, उसी दशा में उन्होंने बलराम से कहा कि औरों को शरण देने वाला कृष्ण आज किस की शरण में जाए ? इसके उत्तर में बलराम कहने लगे—पाण्डवों की आपने सदा सहायता की है, उन्हीं के पास चलना ठीक है।

यह सुनकर कृष्ण बोले—जिनको सहारा दिया हो, उनसे सहारा लेना लज्जास्पद है। फिर सुभद्रा (अर्जुन की पत्नी) अपनी बहिन है। बहिन के घर रहें ये भी शोभास्पद नहीं हैं।

कृष्ण की तर्क-संगत बात सुनकर बलराम कहने लगे—भाई ! कुंती तो अपनी बूआ है, बूआ के घर जाने में अपमान जनक कोई बात नहीं। अन्त में कृष्ण अनिच्छा होने पर भी बलराम को साथ लेकर दक्षिण समुद्र के तट पर बसाई पाण्डवों की राजधानी पाण्डुमथुरा की ओर चल दिए। सूत्रकार ने प्रस्तुत सूत्र में जो “दाहिणवेलाए अभिमुहे पंडुमहुरं सपत्थिए” ये पद दिए हैं ये उक्त कथानक की ओर ही संकेत कर रहे हैं।

“कोसंब-वण-काणणे”—कोशाम्रवन-कानने, कोशाम्रनामकफलविशेषवृक्षाणा-मारण्ये—अर्थात् कोशाम्र एक फल विशेष का नाम है, उस फल के वृक्ष-समुदाय के जंगल में।

“पुढविसिलापट्टए”—पृथ्वीशिलापट्टके, भूमिस्थित-शिलापट्टके अर्थात्—जमीन पर पड़ी शिलारूप पट्ट अर्थात् तल्ल पर।

“पीय-वत्थ-पच्छाड्य-सरीरे”—पीतवस्त्रप्रच्छादितशरीरः पीताम्बरेणप्रच्छादितं शरीरं यस्य—अर्थात् जिसका शरीर पीतवस्त्र से ढका हुआ हो उसे पीतवस्त्र प्रच्छादित शरीर कहते हैं। भाव यह है कि जिस समय महाराज श्रीकृष्ण कोशाम्रवन में वृक्ष के नीचे पृथ्वी-शिलापट्टक पर विश्राम कर रहे थे, उस समय उन्होंने शरीर पर एक पीला वस्त्र ओढ़ रखा था।

“जराकुमारेणं”—का अर्थ है जरा कुमार ने। जरा कुमार यादव वंशीय एक राजकुमार था, जो महाराज श्रीकृष्ण का भाई था। भगवान् अरिष्टनेमि ने भविष्यवाणी करते हुए यह कहा था कि जराकुमार के बाण से आहत होने पर वासुदेव श्रीकृष्ण की मृत्यु होगी। जराकुमार को महाराज श्रीकृष्ण की मृत्यु का कारण बनने से बड़ा दुःख था। अन्त में, उसने निश्चय किया कि मैं द्वारिका छोड़ कर कोशाम्रवन में चला जाता हूँ, वहां जीवन के शेष क्षण व्यतीत कर दूंगा, इससे श्रीकृष्ण की मृत्यु का कारण बनने से मैं बच जाऊंगा। अपने निश्चय के अनुसार वह कोशाम्रवन में रहने लगा था। पर भवितव्यता को कौन टाल सकता था। द्वारिका के जल जाने पर श्री कृष्ण अपने बड़े भाई बलराम के साथ पाण्डुमथुरा जा रहे थे। रास्ते में कोशाम्रवन आया। महाराज श्रीकृष्ण को प्यास लगी, बलराम पानी लेने चले गए। पीछे श्रीकृष्ण एक वृक्ष के नीचे पीतवस्त्र ओढ़कर विश्राम करने लगे। उन्होंने एक पांव पर दूसरा पांव रखा हुआ था। वासुदेव के

पांव में पद्म चिन्ह होता है, इनका यह चिन्ह अपनी छटा दिखा रहा था, दूर से जैसे मृग की आंख चमकती है ठीक उसी प्रकार श्रीकृष्ण के पांव में पद्म-चिन्ह चमक रहा था। इधर इस दशा में ये विश्राम कर रहे थे, उधर जराकुमार उसी वन में भ्रमण कर रहा था, उसे किसी शिकार की खोज थी। जब वह वट वृक्ष के निकट आया तो उसे दूर से ऐसे लगा जैसे कोई मृग बैठा है। उसने तत्काल धनुष पर एक बाण चढ़ाया, मृगनयन का लक्ष्य करके जोर से खींचकर वह बाण छोड़ दिया। बाण लगते ही कृष्ण छटपटा उठे। महाराज श्रीकृष्ण को ध्यान आया कि बाण कहीं जराकुमार का तो नहीं ? जराकुमार को सामने देख कर उनका विचार सत्य प्रमाणित हुआ। जराकुमार के क्षमा मांगने पर वे बोले—

जराकुमार ! तुम्हारा इसमें क्या दोष है ? भवितव्यता ही ऐसी थी। भगवान् अरिष्टनेमि की भविष्यवाणी अन्यथा कैसे हो सकती थी ? बलराम के आने का समय निकट देखकर कृष्ण बोले—जराकुमार ! तुम यहा से भाग जाओ, अन्यथा बलराम के हाथों से तुम बच नहीं सकोगे। जिस अधर्म कार्य से जराकुमार बचना चाहता था, जिस पाप से बचकर उसने द्वारिका नगरी का वास छोड़कर कोशाग्रवन का वास अंगीकार किया था, उसी पाप को अपने हाथों से होते देखकर उसका हृदय रो पड़ा, पर क्या कर सकता था ? श्रीकृष्ण की वेदना उग्र हो गई, साथ ही उनकी शांति भग हो गई। कहने लगे—मेरा घातक मेरे हाथों से बचकर निकल गया, मुझे तो उसे समाप्त कर ही देना चाहिए था, रौद्रध्यान अपने यौवन पर आ गया और उसी रौद्रध्यानपूर्ण स्थिति में महाराज श्रीकृष्ण का देहान्त हो गया। वे प्यासे ही इस पार्थिव शरीर को छोड़कर नरकधाम में चले गए।

“कोदंडविष्यमुक्केणं”—कोदण्ड-विप्रमुक्तेन, कोदण्डात् विप्रमुक्तस्तेन—अर्थात् कोदण्ड धनुष का नाम है, विप्रमुक्त—छूटे हुए को कहते हैं, अतः इसका अर्थ है धनुष से छूटे हुए।

“तच्च्याए बालुयप्पभाए पुढवीए उज्जल्लिए नरए”—तृतीयस्यां बालुकाप्रभायां पृथिव्या-मुज्ज्वलिते नरके—अर्थात् बालुकाप्रभा नामक तीसरी पृथ्वी के उज्ज्वलित नरक में।

जैन-दृष्टि से यह जगत् ऊर्ध्वलोक, मध्यलोक और अधोलोक इन तीन लोको में विभक्त है। अधोलोक में सात नरक हैं। अधोलोक के जिन स्थानों में पैदा होकर जीव अपने पापों का फल भोगते हैं, वे स्थान नरक कहलाते हैं। ये सात पृथ्वियों में विभक्त हैं जिनके नाम हैं—घम्मा, वसा, शैला, अजना, रिट्ठा, मघा तथा माघवइ। इनके—रत्नप्रभा, शर्कराप्रभा, बालुकाप्रभा, पंकप्रभा, धूमप्रभा, तमःप्रभा और महातमप्रभा ये सात गोत्र हैं।

शब्दार्थ से सम्बन्ध न रखने वाली अनादिकाल से प्रचलित संज्ञा को नाम कहते हैं और शब्दार्थ का ध्यान रखकर किसी वस्तु को जो नाम दिया जाता है वह गोत्र कहलाता है। प्रस्तुत में बालुका-प्रभा, तीसरी भूमि का प्रसंग है। बालु-रेत अधिक होने से इसका नाम बालुकाप्रभा है। क्षेत्र-स्वभाव से इसमें उष्ण वेदना होती है। यहां की भूमि जलते हुए अंगारों से भी अधिक तप्त होने से भयंकर उष्ण वेदना का कारण बनती है। इस तीसरी पृथ्वी में नौ प्रतर (नरक के एक-एक परदे के बाद जो स्थान होता है—उसी तरह के स्थान) हैं। पहले प्रतर की प्रत्येक दिशा

में पच्चीस और विदिशा में चौबीस आवलिका प्रविष्ट (जो नरकावास चारों दिशाओं में पंक्तिरूप से अवस्थित हैं वे) नरकावास हैं। बीच में एक नरकेन्द्रक है। कुल मिलाकर एक सौ सतानवें नरकावास हैं। बाकी आठ प्रतरों में क्रम से आठ-आठ कम होते हैं। सभी प्रतरों में कुल मिलाकर एक हजार चार सौ पच्चासी नरकावास हैं, शेष चौदह लाख, अट्ठानवें हजार पांच सौ पन्द्रह प्रकीर्णक (इधर उधर बिखरे हुए नरकावास) हैं। दोनों को मिलाकर तीसरी नरक में १५ लाख नरकावास हैं।

प्रस्तुत सूत्र के वर्णन से पता चलता है कि कृष्ण वासुदेव बालुकाप्रभा नामक तीसरी पृथ्वी में पैदा हुए हैं। उज्ज्वलित शब्द के दो अर्थ होते हैं—पहला तीसरी भूमि का सातवां नरकेन्द्रक नरक स्थान विशेष और दूसरा भीषण-भयंकर। उज्ज्वलित शब्द नरक का विशेषण है।

पौराणिक साहित्य में भी कृष्ण महाराज के प्राणान्त का वर्णन किया गया है। वहां भी भगवान् कृष्ण जीवन-लीला समाप्त करने के अनन्तर पाताल लोक में बलि के द्वार पर चले जाते हैं। सूक्ष्म दृष्टि से अध्ययन करें तो जैन-साहित्य तथा वैदिक-साहित्य के इस वर्णन में कोई महत्वपूर्ण अन्तर दिखाई नहीं देता है। वैदिक साहित्य जिसे पाताल लोक कहता है, जैन साहित्य उसे अधोलोक कहता है। इस प्रकार वैदिक साहित्य जिसे बलि का द्वार कहता है जैन साहित्य उसे बालुकाप्रभा कहता है अन्तर केवल नरक का है तथा उसमें उपभुक्त की जाने वाली वेदना का है।

“उत्सर्पिणीए”—उत्सर्पिण्याम्—अर्थात् उत्सर्पिणीकाल में। जैन शास्त्रकारों ने काल को दो विभागों में विभक्त किया है, एक का नाम अवसर्पिणी और दूसरे का उत्सर्पिणी है, जिस काल में जीवों के सहनन (अस्थियों की रचनाविशेष) और संस्थान (शरीर का आकार) क्रमशः हीन होते चले जाएं आयु और अवगाहना घटती चली जाए वह काल अवसर्पिणी काल कहलाता है। इस काल में पुद्गलो के वर्ण, रस, गंध और स्पर्श हीन होते चले जाते हैं। शुभ भाव घटते हैं, अशुभ भाव बढ़ते हैं। यह काल दस कोड़ा-कोड़ी सागरोपम का है।

इसके विपरीत जिस काल में जीवों के सहनन और संस्थान क्रमशः अधिकाधिक शुभ होते चले जाते हैं, आयु और अवगाहना बढ़ती जाती है, वह उत्सर्पिणी काल है। जीवों की तरह पुद्गलो के वर्ण, गंध, रस और स्पर्श भी इस काल में क्रमशः शुभ होते जाते हैं। यह काल भी दस कोड़ाकोड़ी सागरोपम का है।

प्रस्तुत सूत्र में लिखा है कि भगवान् अरिष्टनेमि ने कृष्ण वासुदेव से कहा, कृष्ण ! आने वाली उत्सर्पिणी काल में तुम पुण्ड्र देश के शतद्वार नगर में अमम नाम के बारहवें तीर्थंकर बनोगे।

प्रज्ञापना सूत्र के प्रथम पद में भारतवर्ष में साढ़े २५ देशों को आर्य माना गया है। तथा आर्य देश में ही अरिहन्त, चक्रवर्ती, बलदेव, और वासुदेव की उत्पत्ति बताई गई है। यहां प्रश्न उपस्थित होता है कि जिन साढ़े २५ देशों के नाम शास्त्रों में बताए गए हैं उनमें पुण्ड्र देश का नाम देखने को नहीं मिलता, ऐसी दशा में उसको आर्यदेश कैसे कह सकते हैं ? भगवान् अरिष्टनेमि के कथनानुसार वहां कृष्ण वासुदेव बारहवें तीर्थंकर बनेंगे, इस दृष्टि से विचार करते हैं तो उस पुण्ड्र

देश को अनार्य भी नहीं कह सकते। इस तरह प्रज्ञापना सूत्र के अनुसार साढ़े २५ देशों को आर्य मानें तो उनमें पुण्ड्र देश का नाम नहीं आता तो फिर वहाँ तीर्थंकर का जन्म कैसे ? यदि तीर्थंकर की उत्पत्ति होने से उसे आर्य देश माने तो फिर साढ़े २५ की गणना असंगत हो जाती है। यह पूर्वापर का विरोध सगति चाहता है। उत्तर में निवेदन है कि जहाँ पर तीर्थंकर आदि महापुरुषों का जन्म होता है, वे देश आर्य हैं, यह सिद्धान्त युक्तियुक्त और शास्त्रसम्मत प्रतीत होता है। रही बात, साढ़े २५ देशों की गणना की, वह तो भगवान महावीर स्वामी के समय की अपेक्षा से की गई प्रतीत होती है। अतः पुण्ड्र देश को आर्य देश मानने में किसी प्रकार का विरोध दिखाई नहीं देता।

“अरहा”-शब्द का सामान्य रूप से अर्थ होता है अरिहन्त। राग-द्वेष आदि आत्म-शत्रुओं का हनन करने वाले, महापुरुष अरिहन्त कहलाते हैं। प्रत्येक अरिहन्त तीर्थंकर हो यह आवश्यक नहीं। तीर्थंकर का अरिहन्त होना तो सुनिश्चित है, पर अरिहन्त तीर्थंकर हो भी सकता है और नहीं भी, अतः प्रस्तुत सूत्र में जो “अरहा” शब्द प्रयुक्त है, वह सामान्य रूप से अरिहन्त का बोधक नहीं है, प्रत्युत इस शब्द से प्रस्तुत में तीर्थंकर शब्द का ही ग्रहण होना चाहिए।

“ओहय जाव झियाइ-यहां पठित जाव पद “मणसंकप्पे, करयल-पल्हत्थमुहे, अट्ट-ज्झाणोवगाए”-इन पदों का बोधक है। जिसके मनोगत संकल्प-विकल्प रह जाए वह-‘उपहतमनः-संकल्पः’, जिसका मुख हाथ पर स्थापित हो वह ‘कर-तल-पर्यस्तमुख’ और आर्तध्यान करने वाले को आर्तध्यानोपगत कहते हैं।

“अप्फोडेइ, अप्फोडइत्ता वग्गइ, वग्गइत्ता तिवइं छिंदइ छिंदित्ता सीहनायं करेइ”-आस्फोटयति-हृष्ट-तुष्ट हृदयः सन् बाहुमास्फालयति, आस्फोटय-बाहुमास्फाल्य वल्गति-उच्चैः शब्दं करोति, वल्गित्वा त्रिपदीं छिनत्ति, त्रयाणां पदानां समहारस्त्रिपदी, मल्लस्येव रंगभूमौ पदत्रयविन्यासविशेषतां छिनत्ति करोति, अथवा त्रिपदीं छिनत्ति पश्चात् पादत्रयमुत्सृज्यते समवसरणे पदत्रयं समुच्छलतीत्यर्थः। सिंहनादं सिंहस्य नादः गर्जनं करोति, कृत्वेति-अर्थात् इस पाठ से सूत्रकार ने चार बातें ध्वनित की हैं। महाराज कृष्ण भविष्य में बारहवे तीर्थंकर बनने की शुभ वार्ता सुनकर आनन्द विभोर हो उठते हैं, अपनी अनेक विध चेष्टाओं द्वारा आन्तरिक हर्ष को अभिव्यक्त करते हैं। उनकी वे चेष्टाएँ चार भागों में विभाजित की गई हैं-१ भविष्य में तीर्थंकर जैसे महान आध्यात्मिक पद को प्राप्त करूँगा यह सुनकर श्रीकृष्ण प्रमुदित होकर अपनी भुजाएँ फड़काते हैं, उनके अंगों में स्फुरणा आरम्भ हो जाती है। २. श्रीकृष्ण उच्च स्वर से प्रसन्नता प्रकट करने वाले शब्दों का उच्चारण करते हैं। ३. पहलवानों की तरह भूमि पर तीन बार पैतरे बदलते हैं या भगवान के समवसरण में तीन बार उछलते हैं। ४. शेर की तरह गर्जते हैं।

“सिञ्झिहिइ ५” यहाँ दिए गए ५ के अंक से अभिमत पदों का निर्देश पदार्थ में कर दिया गया है।

“हट्ठतुट्ठ” यहाँ का बिन्दु चित्तमाणंदिए, पीइमणे, परमसोमणस्सिए हरिसवसवि-

सम्पमाणाहियए" इन पदों का ग्राहक है। भाव यह है कि महाराज श्रीकृष्ण अत्यधिक प्रसन्न हुए। कहने लगे कि मैं धन्य हूँ जो भविष्य में तीर्थंकर पद को प्राप्त करूँगा, इस कारण सन्तुष्ट चित्त होने से वे आनन्द विभोर हो उठते हैं, उनका हृदय तृप्त हो गया, उन्हें अपूर्व आनन्द का अनुभव होने लगा। हर्षातिरेक से उनका हृदय उछलने लगा।

प्रस्तुत सूत्र में लिखा है कि श्रीकृष्ण सिंहासन पर बैठकर अपने राजसेवकों को बुलाते हैं। इसके अनन्तर क्या हुआ, अब सूत्रकार इसका वर्णन करते हुए कहते हैं—

मूल—गच्छह णं तुब्भे देवाणुप्पिया ! बारवईए णयरीए सिंघाडग जाव उवघोसेमाणे एवं वयह—

एवं खलु देवाणुप्पिया ! बारवईए णयरीए नवजोयण जाव भूयाए, सुरगिदीवायणमूलए विणासे भविस्सइ। तं जो णं देवाणुप्पिया ! इच्छइ बारवईए णयरीए राया वा, जुवराया वा, ईसरे तलवरे, माडंबिए, कोडुंबिए, इब्भे, सेट्ठी वा, देवी वा, कुमारो वा, कुमारी वा, अरहओ अरिट्ठनेमिस्स अंतिए मुंडे जाव पच्चइत्तए, तं णं कण्हे वासुदेवे विसज्जेइ। पच्छातुरस्सवि य से अहापवित्तं वित्तिं अणुजाणइ, महया इड्ढिसक्कारसमुदएण य से निक्खमणं करेहिइ। दोच्चंपि तच्चंपि घोसणायं घोसेह, घोसइत्ता मम एवं माणत्तियं पच्चप्पिणह। तए णं ते कोण्डुबिय-जाव पच्चपिणंति।

छाया—गच्छत यूयं देवानुप्रियाः द्वारवत्यां नगर्यां शृंगाटक यावत् उद्घोषमाणाः एवं वदत—एवं खलु देवानुप्रियाः ! द्वारवत्याः नगर्याः नवयोजन यावद् भूताया सुराग्निद्वैपायनमूलकः विनाशो भविष्यति। तस्माद् यः देवानुप्रियाः ! इच्छति द्वारवत्यां नगर्यां राजा वा, युवराट् वा, ईश्वरः, तलवरः, माण्डविकः, कौटुम्बिकः इभ्यः श्रेष्ठी वा, देवी वा, कुमारो वा, कुमारी वा अर्हतोऽरिष्टनेमिः अन्तिके मुण्डो यावत् प्रव्रजितुम्, तं कृष्णो वासुदेवः विसर्जयति, पश्चादातुरस्यापि च तस्य यथाप्रवृत्तां वृत्तिमनुजानाति, महता ऋद्धि-सत्कार-समुदयेन च तस्य निष्क्रमणं करिष्यति, द्वितीयवारमपि, तृतीयवारमपि घोषणां घोषयत, घोषयित्वा ममैतत् प्रत्यर्पयत—निवेदयत। ततस्ते कौटुम्बिकाः यावत् प्रत्यर्पयन्ति।

पदार्थ—देवाणुप्पिया !—हे देवानुप्रियो !, तुब्भे—तुम, गच्छह—जाओ, णं—वाक्य सौन्दर्य के लिए, बारवईए णयरीए—द्वारिका नगरी के, सिंघाडग—सिंघाटक (त्रिकोण मार्ग), जाव—यावत्, उवघोसेमाणे—उद्घोषणा करते हुए, एवं—इस प्रकार, वयह—बोलो—

खलु—निश्चय ही, देवाणुप्पिया !—हे देवानुप्रियो !, नवजोयण—नवयोजन चौड़ी, भूयाए—सुरपुरी के समान, जाव—यावत्, बारवईए णयरीए—द्वारिका नगरी का, विणासे—विनाश, सुरगिदी-वायणमूलए—सुरा, अग्नि और द्वैपायन ऋषि के कारण अथवा अग्निकुमार नामक सुररूप द्वैपायन ऋषि के कारण, भविस्सइ—होगा, तं—सो, देवाणुप्पिया !—हे देवानुप्रियो !, बारवईए णयरीए—द्वारिका नगरी में, जो णं—जो कोई, राया—राजा हो, वा—अथवा, जुवराया—युवराज हो (राजा

का उत्तराधिकारी हो), वा-अथवा, ईसरे-ईश्वर-ऐश्वर्ययुक्त हो, तलवरे-तलवर-राजा ने सन्तुष्ट होकर जिसे पट्टबन्ध दिया हो। माडंबिह-माडम्बिक-मडम्ब (जो बस्ती भिन्न-भिन्न हो), कोडुंबिह-कुटुम्बों का पालन करने वाला, इम्ब-इभ्य हो (हाथी के बराबर जिसके पास धन हो), सेदूठी-नगर का प्रधान व्यापारी हो, वा-अथवा, देवी-महारानी हो, वा-अथवा, कुमारी-कुमारी-लड़की हो, कुमारो-कुमार-लड़का हो, वा-अथवा, अरहओ अरिदूठनेमिस्स-अरिहन्त भगवान अरिष्टनेमि के, अन्तिह-पास, मुंडे-मुण्डित, जाव-यावत्, पव्वइत्तए-प्रव्रजित-दीक्षित होना, इच्छइ-चाहता हो, तो, तं-उसको, कण्हे वासुदेवे-कृष्ण वासुदेव, विसज्जेइ-आज्ञा देते हैं, य-समुच्चयार्थक है, पच्छातुरस्स वि-पीछे आतुर-रोगी-निराश्रित की भी, से-वे, अहापवित्तं-यथायोग्य, वित्तिं-आजीविका का, अणुजाणाइ-प्रबन्ध करेगे, महत्ता-बड़े, इड्ढी-ऋद्धि, सक्कार-सत्कार के, समुदएणं-समुदाय के साथ, से-उसका, निक्खमणं-निष्क्रमण अर्थात् दीक्षा-सत्कार, करेहिइ-करेंगे, दोच्चंपि-दो बार, तच्चंपि-तीन बार, घोसणायं-घोषणा को, घोसेह-उद्घोषणा करो, घोसेइत्ता-घोषणा करके, मम-मुझे, एयं-इसकी, पच्चप्पिणह-सूचना दो, तए णं-तदनन्तर, ते कोडुंबिय-वे सेवक पुरुष, जाव-यावत्-उद्घोषणा करके, उसकी, पच्चप्पिणंति-सूचना दे देते हैं।

मूलार्थ-कृष्ण वासुदेव अपने सेवकों को कहने लगे कि-हे भद्र पुरुषो ! आप लोग जाए और द्वारिका नगरी के त्रिकोणमार्ग त्रिपथ ( जहां तीन मार्ग मिलते हैं ) चत्वर ( जहां पर चार से अधिक मार्गों का संगम हो ) आदि सभी मार्गों पर जाकर लोगों को सूचना दें कि बारह योजन लम्बी, नौ योजन चौड़ी देवलोक के समान इस द्वारिका नगरी का सुरा, अग्नि और द्रुपायन ऋषि के हाथों से विनाश होगा, अतः द्वारिका नगरी का कोई भी निवासी राजा, युवराज, ईश्वर ( ऐश्वर्य युक्त ) तलवर ( राजा सन्तुष्ट होकर जिन्हें पट्ट-बन्ध देता है ) माडम्बिक ( मडम्ब-बिखरी हुई बस्ती का अधिनायक ) इभ्य ( जिसके पास हाथी के बराबर धन हो ) श्रेष्ठी ( नगरी का प्रधान व्यापारी ) देवी-रानी, कुमार अथवा कुमारी अरिहन्त भगवान अरिष्टनेमि के पास मुण्डित एवं प्रव्रजित होना चाहें तो कृष्ण वासुदेव की ओर से उनको मुण्डित एवं प्रव्रजित होने की आज्ञा है, किसी के पीछे यदि कोई उसका सम्बन्धी आतुर-निराश्रित होगा, तो उसकी रक्षा तथा आजीविका का यथोचित प्रबन्ध किया जाएगा। प्रव्रजित होने वाला कोई भी अपने पीछे की चिन्ता न करे। इसके अतिरिक्त प्रव्रजित होने वाले व्यक्तियों का दीक्षा-संस्कार कृष्ण वासुदेव सम्मान-पूर्वक बड़े समारोह के साथ स्वयं कराएंगे। इस प्रकार यह दो बार, तीन बार घोषणा करके मुझे उसकी सूचना दो।

कृष्ण वासुदेव का आदेश सुनकर राज-सेवकों ने द्वारिका नगरी के सभी प्रदेशों में महाराज श्रीकृष्ण का आदेश घोषणा द्वारा पहुंचा दिया और वापिस आकर उसकी सूचना वासुदेव श्रीकृष्ण को दे दी।

व्याख्या-प्रस्तुत सूत्र में श्रीकृष्ण वासुदेव की धार्मिक श्रद्धा की महानता का उल्लेख किया गया है। श्रीकृष्ण ने जब से भगवान अरिष्टनेमि द्वारा द्वारिका-दाह की बात सुनी है तभी से उनका

मन विरक्त हो गया। उनकी इच्छा थी कि जब द्वारिका ने एक दिन जल ही जाना है तो द्वारिका-निवासी क्यों न संयम-साधना में लगकर अपने जीवन को सफल बनाएं ? इसी विचार से उन्होंने अपने राज-सेवकों द्वारा द्वारिका-निवासियों को भावी अनिष्ट की सूचना देते हुए उनको आत्म-कल्याण सम्पादन के लिए कल्याणकारी प्रेरणा प्रदान की श्रीकृष्ण ने द्वारिका-निवासियों को यहां तक कहलवा दिया कि किसी व्यक्ति को पीछे की कोई चिन्ता नहीं रखनी चाहिए। दीक्षित व्यक्ति के पीछे जो कोई बाल, वृद्ध, रोगी होगा उसकी देख-रेख की सब व्यवस्था राज्य की ओर से होगी। किसी को किसी भी प्रकार का कष्ट नहीं होगा। श्रीकृष्ण ने यह सूचना एक बार नहीं, दो बार नहीं, बल्कि तीन-तीन बार देने का आदेश राजसेवकों को दिया था। इसके अतिरिक्त श्रीकृष्ण ने सेवकों को यह भी आज्ञा दी कि यह सूचना द्वारिका के सभी प्रदेशों में दी जाए। संघाटक (त्रिकोणमार्ग), त्रिक (जहां तीन मार्ग मिलते हैं), चतुष्क (जहां चार मार्ग एकत्रित होते हैं), चत्वर (जहां चार से अधिक मार्ग मिलते हैं), महापथ (राजमार्ग) आदि किसी भी मार्ग को छोड़ा न जाए। सभी मार्गों पर यह सूचना प्रसारित कर दी जाए, ताकि द्वारिका का कोई व्यक्ति भावी अनिष्ट से अज्ञात रहकर आत्म-कल्याण की पावन-सम्पदा से वञ्चित न रह जाए।

कुछ विचारक कहते हैं कि भगवान् अरिष्टनेमि को द्वारिका के विनाश का कारण श्रीकृष्ण को नहीं बताना चाहिए था। क्यों नहीं बताना चाहिए था ? उस प्रश्न का वे उत्तर देते हैं कि द्वारिका-दाह की बात जानकर लोगों को बहुत दुःख हुआ था।

वस्तुतः यहां दुःख वाली कोई बात नहीं है, क्योंकि श्रीकृष्ण के मुख से द्वारिका-दाह की बात सुनकर भयभीत द्वारिका-निवासियों ने सुरा-पान करना छोड़ दिया और हजारों व्यक्ति भगवान् अरिष्टनेमि के चरणों में दीक्षित होकर संयम-साधना के महापथ पर चलते हुए जीवन को कल्याणकारी बना पाए थे। अतः यह जानकारी व्यक्ति, समाज और राष्ट्र तीनों के लिए वरदान बन गई थी।

“सिंघाडग जाव उगोसेमाणा”—इस वाक्य में पठित जाव पद त्रि-चतुष्क-चत्वर-महापहपहेसु-महया सहेण” इन पदों का बोधक है। इनका अर्थ है—त्रिक—जहां तीन रास्ते मिलते हों। चतुष्क—जहां चार रास्ते मिलते हों। चत्वर—जहां चार से अधिक रास्ते मिलते हों। महापथ—राजमार्ग—जहां बहुत से मनुष्यों का यातायात हो और पथ—साधारण मार्ग, इन पर ‘महान’ शब्द से घोषणा करते हुए।

“नव-जोयण जाव भूयाए”—इस वाक्य के जाव पद से गृहीत पदों का संकेत पीछे किया जा चुका है।

प्रस्तुत सूत्र में पठित राजा आदि पदों का अर्थ इस प्रकार है—किसी देश के शासक को राजा, राजा के उत्तराधिकारी को युवराज और ऐश्वर्य वाले को ईश्वर कहते हैं। राजा प्रसन्न होकर जिसे पट्टबन्ध देता है, वे राजा के समान पट्टबन्ध से विभूषित लोग तलवर कहलाते हैं अथवा नगर रक्षक कोतवाल को तलवर कहते हैं। जो बस्ती भिन्न-भिन्न स्थानों पर बसी हो उसे मडब

और उसके अधिकारी को माडंबिक कहा जाता है। जो कुटुम्ब का पालन-पोषण करते हैं या जिनके द्वारा बहुत से कुटुम्बों का पालन होता है, उन्हें कौटुम्बिक कहा जाता है। इभ हाथी का नाम है, हाथी के समान धन या हाथी आदि जिसके पास हों वह इभ्य कहलाता है। जो नगर का प्रधान व्यापारी हो वह श्रेष्ठी। राजमहिषी, पट्टरानी, शील एवं सदाचार से युक्त स्त्री देवी, युवावस्था या उससे पहले की अवस्था का पुरुष राजकुमार, अविवाहित लड़का कुमार तथा १० से १२ वर्ष तक की अविवाहिता कन्या, कुमारी कहलाती है।

मुंडे जाव पव्वइत्तए—यहां पठित जाव पद से विवक्षित पदों की सूचना पीछे पृष्ठों पर दी जा चुकी है। अहापवित्तं—यथाप्रवृत्तं का अर्थ है यथायोग्य, यथोचित।

‘इड्ढी-सक्कार-समुदएणं—’ ऋद्ध्या वस्त्रसुवर्णादिसम्पदा, सत्कारः पूजाविशेषस्तस्य समुदायः। ऋद्धि शब्द वस्त्र सुवर्ण आदि सम्पत्ति का, सत्कार पूजाविशेष एवं आदर विशेष का तथा समुदाय शब्द समूह का बोधक है। भाव यह है कि महाराज कृष्ण ने लोगों को सूचना दी है कि जो लोग दीक्षित होंगे उनके दीक्षा-संस्कार में वस्त्र, सुवर्ण आदि अपेक्षित पदार्थों की सत्कार सहित पूर्ति की जाएगी। दूसरे शब्दों में पूरे समारोह के साथ दीक्षा संस्कार सम्पन्न किया जाएगा।

प्रस्तुत सूत्र में लिखा है कि श्रीकृष्ण की आज्ञानुसार द्वारिका नगरी में घोषणा कर दी गई। इसके अनन्तर क्या हुआ, अब सूत्रकार उसका वर्णन करते हुए कहते हैं—

मूल—तए णं सा पउमावई देवी अरहओ अरिट्ठनेमिस्स अंतिए धम्मं सोच्या निसम्म हट्ठ-तुट्ठ जाव हियया अरहं अरिट्ठनेमि वंदइ णमंसइ, वंदित्ता णमंसित्ता एवं वयासी—

सद्वहामि णं भंते ! णिगंगं पावयणं, से जहेयं तुब्भे वयह, जं नवरं देवाणुप्पिया ! कण्हं वासुदेवं आपुच्छामि। तए णं अहं देवाणुप्पियाणं अंतिए मुंडा जाव पव्वयामि।

‘अहासुहं देवाणुप्पिया ! मा पडिबंथं करेह।’

तए णं सा पउमावई देवी धम्मियं जाणप्पवरं दुरुहइ, दुरुहित्ता जेणेव बारवई णयरी जेणेव सए गिहे तेणेव उवागच्छइ, उवागच्छित्ता धम्मियाओ जाणप्पवराओ पच्चोरुहइ, पच्चोरुहित्ता जेणेव कण्हे वासुदेवे तेणेव उवागच्छइ, उवागच्छित्ता करयल जाव कट्ठु एवं वयासी—

इच्छामि णं देवाणुप्पिया ! तुब्भेहिं अब्भणुण्णाया समाणी अरहओ अरिट्ठनेमिस्स अंतिए मुंडा जाव पव्वयामि। अहासुहं०।

छाया—ततः सा पद्मावती देवी अर्हतोऽरिष्टनेमेरन्तिके धर्मं श्रुत्वा, निशम्य हृष्टा-तुष्टा यावत् हृदया, अर्हन्तमरिष्टनेमिं वंदते नमस्यति, वन्दित्वा नमस्कृत्य चैवैवमवादीत्—

श्रद्धे भदन्त ! निर्ग्रन्थं प्रवचनं, तद् यथा यूयं वदथ, यन्नवरं देवानुप्रिय ! कृष्णं वासुदेवमापृच्छामि। ततोऽहं देवानुप्रियाणामन्तिके मुण्डिता यावत् प्रव्रजामि।



‘यथा सुखं देवानुप्रिये ! मा प्रतिबंधं कुरुष्व।

ततः सा पद्मावती धार्मिकं यानप्रवरमारोहति, आरुह्य च यत्रैव द्वारिका नगरी, यत्रैव स्वकं गृहं, तत्रैवोपागच्छति, उपागत्य धार्मिकाद् यानात् प्रत्यारोहति, प्रत्यारुह्य, यत्रैव कृष्णो वासुदेवस्तत्रैवोपागच्छति, करतल० कृत्वा एवमवादीत्—

इच्छामि देवानुप्रिय ! युष्माभिरभ्यनुज्ञाता सती अर्हतोऽरिष्टनेमेरन्तिके मुण्डिता यावत् प्रव्रजामि। यथा सुखम्०।

पदार्थ—तए णं—उसके अनन्तर, सा पउमावई देवी—वह पद्मावती देवी, अरहओ अरिट्ठनेमिस्स—अरिहन्त अरिष्टनेमि के, अंतिए—पास, धम्मं—धर्म—कथा, सोच्छा—सुनकर और, निसम्म—उस पर विचार करके, हट्ठ—तुट्ठ०—आनन्द विभोर हो उठी, जाव—यावत्, हियया—प्रसन्न हृदय वाली होकर, अरहं अरिट्ठनेमिं—अरिहन्त अरिष्टनेमि को, वंदइ णमंसइ—वन्दना—नमस्कार करती है, वंदिता णमंसित्ता—वन्दना नमस्कार करके, एवं वयासी—इस प्रकार कहने लगी—

भंते !—हे भगवन् !, णिग्गंथं पावयण—निर्ग्रन्थ प्रवचन अर्थात् आप की बाणी पर, सहहामि णं—मैं श्रद्धा रखती हूँ, से—वह, जहेयं—जैसे, तुब्भे—आप, वयह—प्रतिपादन करते हैं, वह सब सत्य है, जं—जो, नवरं—इतना विशेष है कि, देवाणुप्पिया—देवानुप्रिय !, कण्हं वासुदेवं—कृष्ण वासुदेव को, आपुच्छामि—पूछती हूँ, तए णं—उसके पश्चात्, अहं—मैं, देवाणुप्पियाणं—आपश्री के, अंतिए—पास, मुंडा—मुण्डित, जाव—यावत्, पव्वयामि—दीक्षा ग्रहण करूँगी। भगवान् बोले—

देवाणुप्पिया !—हे देवानुप्रिय, अहासुहं—जैसे तुम्हारी आत्मा को सुख हो, मा पडिबंधं करेह—विलंब मत करो ।

तए णं—उसके पश्चात्, सा पउमावई देवी—वह पद्मावती देवी, धम्मियं—धार्मिक, जिसका प्रयोग केवल धार्मिक कार्य में ही होता हो, जाणप्पवरं—उस प्रधान रथ पर, दुरूहइ—चढ़ती है, दुरूहित्ता—और रथ पर चढ़कर, जेणेव—जहा पर, बारवई णयरी—द्वारिका नगरी थी, सए गिहे—अपना घर था, तेणेव—वहा पर, उवागच्छइ—जाती है, उवागच्छित्ता—और जाकर, धम्मियाओ—धार्मिक, जाणाओ—रथ से, पच्चोरुहइ—उतरती है, पच्चोरुहित्ता—और उतर कर, जेणेव—जहा पर, कणहे वासुदेवे—कृष्ण वासुदेव थे, तेणेव—वहां पर, उवागच्छइ—आती है, उवागच्छित्ता—आकर, करयल जाव कट्ठु—दोनों हाथ जोड़कर, एवं वयासी—इस प्रकार कहने लगी, इच्छामि—मैं चाहती हूँ कि, देवाणुप्पिया !—हे देवानुप्रिय !, तुब्भेहिं—आपके द्वारा, अब्भणुण्णाया समाणी—आज्ञा प्राप्त हो जाने पर, अरहओ अरिट्ठनेमिस्स—अरिहन्त अरिष्टनेमि के, अंतिए—पास, मुंडा—मुण्डित, जाव—यावत्, पव्वयामि—दीक्षा ग्रहण कर लू (कृष्ण वासुदेव बोले)—अहासुहं—जैसे तुम्हें सुख हो।

मूलार्थ—कृष्ण वासुदेव के चले जाने के अनन्तर महारानी पद्मावती भगवान् अरिष्टनेमि के पास धर्म—प्रवचन सुनकर उस पर चिन्तन करने के अनन्तर बड़ी प्रसन्न हुई। प्रसन्न हृदय हो वह अरिहन्त भगवान् अरिष्टनेमि के चरणों में वन्दना नमस्कार करने के अनन्तर निवेदन करने लगी—

भगवन् ! मुझे निर्ग्रन्थ प्रवचन अर्थात् आपकी वाणी पर श्रद्धा है, आपके कथन पर पूर्ण आस्था है, केवल आस्था ही नहीं, भगवन् ! मैं आपके चरणों में दीक्षित होना चाहती हूँ, पर सब कुछ कृष्ण वासुदेव की आज्ञा लेने के अनन्तर करना चाहती हूँ।

महारानी पद्मावती का श्रद्धापूर्ण निवेदन सुनकर वीतराग भगवान् अरिष्टनेमि उसे कहने लगे—देवानुप्रिये ! जैसे तुम्हारी आत्मा को सुख हो, पर एक बात का ध्यान रखना, शुभ कार्य में विलम्ब नहीं करना चाहिए।

भगवान् अरिष्टनेमि की यह आज्ञा सुनकर महारानी पद्मावती वहाँ से चल दी, अपने धार्मिक-धर्म-स्थानों पर जाने के लिए ही उपयोग में आने वाले प्रधान रथ पर सवार होकर द्वारिका नगरी में जहाँ अपना घर था, वहाँ आई और रथ से उतर कर कृष्ण वासुदेव के पास पहुँची और उनके चरणों में दोनों हाथ जोड़कर उसने निवेदन किया—

देवानुप्रिय ! यदि आप मुझे आज्ञा दें तो मेरी इच्छा है कि मैं वीतराग भगवान् अरिष्टनेमि के चरणों में उपस्थित होकर दीक्षित हो जाऊँ ?

महारानी पद्मावती का निवेदन सुनकर कृष्ण वासुदेव कहने लगे—देवानुप्रिये ! जिस तरह तुम्हारी आत्मा को शान्ति हो, वैसा करो ! मेरी ओर से तुम्हें दीक्षित होने की आज्ञा है।

व्याख्या—प्रस्तुत सूत्र में, भगवान् के प्रवचनों से प्रभावित महारानी पद्मावती देवी का अपने पतिदेव कृष्ण वासुदेव से महामहिम भगवान् अरिष्टनेमि के चरणों में दीक्षित होने के लिए आज्ञा प्राप्त करने की प्रार्थना करना तथा श्रीकृष्ण के द्वारा उसकी वैराग्य-भावना का स्वागत करते हुए उसे दीक्षित होने की आज्ञा प्रदान करना, इन दो बातों का उल्लेख किया गया है।

द्वारिका-वासियों को द्वारिका-दाह की सूचना दी जा चुकी है। साथ ही उन्हें यह भी कह दिया गया था कि जो व्यक्ति भगवान् अरिष्टनेमि के चरणों में दीक्षित होना चाहे, वह सहर्ष दीक्षा अंगीकार कर सकता है, परन्तु कहना जितना आसान होता है करना उतना ही कठिन हुआ करता है। 'पर उपदेश कुशल बहुतेरे' की उक्ति सामान्य जन-जीवन में अधिकतर देखी जाती है। उपदेश को स्वयं अपने जीवन में उतारने वाले विरले ही होते हैं। वासुदेव श्रीकृष्ण जो कहते थे वह करते भी थे, अतः उन्होंने अपनी प्रिय पत्नी को भगवान् अरिष्टनेमि के चरणों में दीक्षित होने की सहर्ष आज्ञा दे दी, इससे श्रीकृष्ण की धर्म के प्रति अनन्य निष्ठा व्यक्त होने के साथ-साथ अपने और पराए के भेद के प्रति उपरामता भी स्पष्ट दृष्टिगोचर होती है। धर्म के महापथ पर चलने के लिए कोई भी तैयार हो कृष्ण महाराज उसी का स्वागत करते थे और पूर्णप्रसन्नता के साथ उसे पूर्ण अभिलषित सहयोग देते थे। यही कृष्ण वासुदेव की महत्ता और लोक-प्रियता का कारण है।

“हृद्द-तुद्द जाव हियया”—यहाँ पठित जाव पद से विवक्षित पदों का संकेत पीछे कर दिया गया है

“णिगंथं पावयणं०” यहाँ दिया गया बिंदु—“पत्तियामि णं भंते ! णिगंथं पावयणं,

एवं रोएमि णं भंते ! णिग्गंथं पावयणं, अब्बुट्ठेमि णं भंते ! णिग्गंथं पावयणं, एवमेयं भंते ! तहमेयं भंते ! अबितहमेयं भंते ! असंदिग्गमेयं भंते, पडिच्छियमेयं भंते ! इच्छियपडिच्छियमेयं भंते ! इन पदों का बोधक है। इनका अर्थ है—

हे भगवन् ! मैं निर्ग्रन्थ प्रवचन पर प्रीति रखती हूँ, हे भगवन् ! निर्ग्रन्थ प्रवचन मुझे अच्छा लगता है, हे भगवन् ! मैं निर्ग्रन्थ प्रवचन को स्वीकार करती हूँ, हे भगवन् ! जैसा आपने कहा है वैसा ही है, हे भगवन् ! आपका प्रवचन "जैसी वस्तु है" उसी के अनुसार है। हे भगवन् ! आपका प्रवचन सत्य है, हे भगवन् ! आपका प्रवचन सन्देह-रहित है, हे भगवन् ! आपका प्रवचन इष्ट है, हे भगवन् ! आपका प्रवचन बारम्बार इष्ट है, हे भगवन् ! आप जो कहते हैं वह इष्ट तथा अत्यधिक इष्ट है।

प्रस्तुत सूत्र में लिखा गया है कि श्रीकृष्ण ने महारानी पद्मावती देवी को दीक्षित होने की आज्ञा दे दी। उसके अनन्तर क्या हुआ, अब सूत्रकार इस सम्बन्ध में वर्णन करते हुए कहते हैं—

मूल—तए णं से कण्हे वासुदेवे कोडुंबियपुरिसे सद्दावेइ सद्दावित्ता एवं वयासी—

खिप्पामेव देवाणुप्पिया ! पउमावईए महत्थं निक्खमणाभिसेयं उवट्ठवेह, उवट्ठवित्ता एयमाणत्तियं पच्चप्पिणह। तए णं ते जाव पच्चप्पिणंति। तए णं से कण्हे वासुदेवे पउमावइं देविं पट्ठयं दुरुहेइ, अट्ठसएणं सोवण्णकलसेणं जाव महानिक्खमणाभिसेएणं अभिसिंचइ अभिसिंचित्ता सब्वालंकारविभूसियं करेइ, करित्ता पुरिससहस्सवाहिणिं सिवियं रयावेइ, बारवईए णयरीए मज्झमज्झेणं णिग्गच्छइ, णिग्गच्छित्ता, जेणेव रेवयए पव्वए, जेणेव सहसंबवणे उज्जाणे तेणेव उवागच्छइ, उवागच्छित्ता सीयं ठवेइ, पउमावइं देविं सीयाओ पच्चोरुहेइ। तएणं से कण्हे वासुदेवे पउमावइं देविं पुरओ कट्ठु जेणेव अरहा अरिट्ठनेमी तेणेव उवागच्छइ, उवागच्छित्ता अरहं अरिट्ठनेमिं तिक्खुत्तो आयाहिणं पयाहिणं करेइ, करित्ता वंदइ, णमंसइ वंदित्ता नमंसित्ता एवं वयासी—

एस णं भंते ! मम अग्गमहिसी पउमावई नामं देवी, इट्ठा-कंता-पिया-मणुन्ना मणामा-अभिरामा जाव किमंग पुण-पासणयाए ? तन्नं अहं देवाणुप्पिया ! सिस्सिणीभिव्वं दलयामि, पडिच्छंतु णं देवाणुप्पिया ! सिस्सिणी-भिव्वं। अहासुहं०।

छाया—ततः सः कृष्णो वासुदेवः कौटुम्बिकान् पुरुषान् शब्दयति, शब्दयित्वा एवम-वादीत्—

क्षिप्रमेव देवानुप्रियाः ! पद्मावत्यै महार्थं-महार्हं निष्क्रमणाभिषेकमुपस्थापयत, उपस्थाप्य एतामज्ञप्तिकां प्रत्यर्पयत।

ततस्ते यावद् ( निष्क्रमणाभिषेकं समुपस्थाप्य ) प्रत्यर्पयन्ति। ततः सः कृष्णो वासुदेवः पद्मावतीं देवीं पट्टकमारोहयति, अष्टशतैः सौवर्णकलशैः यावत् महानिष्क्रमणाभिषेकमभि-षिञ्चति, अभिषिञ्च्य, सर्वालंकारविभूषितां करोति, कृत्वा पुरुष-सहस्रवाह्यां शिविकां

रचयति, रचयित्वा द्वारवत्याः नगर्याः मध्यमध्येन निर्गच्छति, निर्गत्य यत्रैव रैवतकः पर्वतः यत्रैव सहस्राग्रवनमुद्यानं तत्रैव उपागच्छति, उपागत्य, शिविकां स्थापयति, पद्मावतीं देवीं शिविकाया प्रत्यारोहति। ततः स कृष्णो वासुदेवः पद्मावतीं देवीं पुरतः कृत्वा यत्रैव अर्हन् अरिष्टनेमिस्तत्रैव उपागच्छति, उपागत्य अर्हन्तमरिष्टनेमिं त्रिकृत्वः आदक्षिणं प्रदक्षिणं करोति, वन्दते नमस्यति, वन्दित्वा नमस्कृत्य च एवमवादीत्—

एषा भदन्त ! मम अग्रमहिषी पद्मावती देवी इष्टा, कान्ता, प्रिया, मनोज्ञा, मनोऽम्मा, अभिरामा, यावत् किमंग पुनः द्रष्टुम् ? तन्निश्चयमहं देवानुप्रिय ! शिष्याभिक्षां ददामि, प्रतीच्छन्तु देवानुप्रियाः ! शिष्याभिक्षां। यथासुखम्०।

पदार्थ—तए णं—उसके अनन्तर, से—वे, कणहे—वासुदेवे—कृष्ण वासुदेव, कोडुंबियपुरिसे—राजसेवकों को, सद्दावेइ—बुलाते हैं, सद्दावित्ता—और बुलाकर, एवं वयासी—इस प्रकार कहने लगे, देवाणुप्पिया !—हे देवानुप्रियो !, खिप्पामेव—शीघ्र ही, पउमावईए—पद्मावती के लिए, महत्थं—विशाल, निक्खमणाभिसेयं—निष्क्रमणाभिषेक—दीक्षामहोत्सव की, उवट्ठवेह—तैयारी करो, उवट्ठवित्ता—तैयारी करके और, एयमाणत्तियं—इस आज्ञा का पालन करके, पच्चप्पिणेह—मुझे सूचित करो।

तए णं—उसके अनन्तर, ते—वे दास पुरुष, जाव—यावत् महाराज कृष्ण की आज्ञा का पालन करके उसकी उन्हें, पच्चप्पिणंति—सूचना दे देते हैं, तए णं—उसके अनन्तर, से कणहे वासुदेवे—वह कृष्ण वासुदेव, पउमावई देविं—पद्मावती देवी को, पट्ठयं—स्नान पाट पर, दुरुहइ—बिठाते हैं, अट्ठसएणं—एक सौ आठ, सोवणणकलसेण—सोने के घड़ों से, जाव—यावत्, महानिक्खमणाभिसेएणं—महानिष्क्रमणाभिषेक—दीक्षा महोत्सव सम्बन्धी स्नान, अभिसिंचइ—अभिषेक कराते हैं, अभिसिंचित्ता—स्नान कराकर, सव्वालंकारविभूसियं—सब प्रकार के अलंकारों—आभूषणों से आभूषित—शृंगारित, करेइ—करते हैं, करित्ता—करके, पुरिससहस्सवाहिणिं—पुरुष सहस्र—वाहिनी नाम वाली, सिवियं—शिविका—पालकी में, रयावेइ—बिठाते हैं, बारवईए णयरीए—द्वारिका नगरी के, मज्झमज्झेणं—बीचो—बीच, णिगगच्छइ—निकलते हैं, णिगगच्छित्ता—निकलकर, जेणेव—जहा पर, रेवयए पव्वए—रैवतक पर्वत था, जेणेव—जहां पर, सहसंबवणे—सहस्राग्र वन नामक, उज्जाणे—बाग था, तेणेव—वहां पर, उवागच्छइ—आते हैं, उवागच्छित्ता—आकर, सीयं—पालकी को, ठवेइ—रखवा देते हैं, पउमावई देवी—पद्मावती देवी, सीयाओ—पालकी से, पच्चोरुहइ—उतरती है, तए णं—उसके अनन्तर, से कणहे वासुदेवे—वे कृष्ण वासुदेव, पउमावई देविं—पद्मावती देवी को, पुरओ—अपने आगे, कट्ठु—करके, जेणेव—जहा पर, अरहा—अरिहन्त वीतराग, अरिट्ठनेमी—भगवान अरिष्टनेमि विराजमान थे, तेणेव—वहा पर, उवागच्छइ—आते हैं, उवागच्छित्ता—आकर, अरहं—अरिहन्त, अरिट्ठनेमिं—भगवान अरिष्टनेमि को, तिक्खुत्तो आयाहिणं पयाहिणं—तीन बार दक्षिण की ओर से प्रारंभ की गई प्रदक्षिणा—परिक्रमा, करेइ—करते हैं, करित्ता—करके, वंदइ णमंसइ—वन्दना एव नमस्कार करते हैं, वंदित्ता णमंसित्ता—वन्दना नमस्कार करके, एवं वयासी—इस प्रकार निवेदन करने लगे—

भन्ते !—हे भगवन् !, एस णं—यह (पद्मावती की ओर संकेत करके), मम अग्रमहिषी—

मेरी अग्रमहिषी—पट्टरानी, पद्मावती नाम देवी—पद्मावती देवी नाम वाली, इट्ठा—इष्ट है, इच्छित है, कान्त—कान्त है, सुन्दर है, प्रिया—प्रिया है, प्रीति की उत्पादिका है, मणुन्ना—मनोज्ञ है, मणामा—मनोऽमा है (जिसकी सुन्दरता को बारबार स्मरण किया जाए) ऐसी है, अभिरामा—अभिरामा है, जाव—यावत् उदुम्बर पुष्प की तरह इसका तो सुनना भी कठिन है, किमंग पुण पासणयाए—फिर देखना तो बड़ा ही दुर्लभ है, तण्णं—उसे ही, अहं—मैं, देवाणुप्पिया !—हे देवानुप्रिय !, सिस्सिणीभिक्खं—शिष्या के रूप में भिक्षा, दलयामि—देता हूँ, देवाणुप्पिया !—आपश्री, सिस्सिणीभिक्खं—शिष्या रूप भिक्षा को, पडिच्छंतु णं—स्वीकार करें। कृष्ण वासुदेव के ऐसा कहने पर भगवान बोले, अहासुहं—हे कृष्ण ! जैसे तुम्हारी आत्मा को सुख हो अर्थात् हम इस भिक्षा को स्वीकार करते हैं।

मूलार्थ—महारानी पद्मावती को दीक्षित हो जाने की आज्ञा देने के अनन्तर वासुदेव कृष्ण राजसेवकों को बुलाकर कहने लगे—

भद्र पुरुषो ! आप लोग शीघ्र ही पद्मावती के विशाल दीक्षामहोत्सव के लिए अपेक्षित सब सामग्री एकत्रित करके यावत् उसकी सूचना मुझे दें। दीक्षामहोत्सव की पूरी तैयारी हो जाने के अनन्तर कृष्ण वासुदेव पद्मावती को एक स्नान-पाट ( जिस पट्टे पर बैठकर स्नान किया जाता है ) पर बिठाते हैं और एक सौ आठ सोने के घड़ों से उसको स्नान कराते हैं। अन्य अनेक प्रकारों से दीक्षा-स्नान हो जाने के अनन्तर उन्होंने उसे सब प्रकार के आभूषणों से आभूषित किया, सहस्रपुरुष-वाहिनी नामक पालिका पर बिठाया तथा द्वारिका नगरी के मध्य में से निकल कर रैवतक पर्वत पर जहा सहस्राम्र वन नामक उद्यान था वहां आए, पालकी को रख दिया, तब पद्मावती देवी उससे नीचे उतरी।

कृष्ण वासुदेव पद्मावती देवी को आगे करके जहां वीतराग भगवान अरिष्टनेमि विराजमान थे, वहां पर आए। आकर उन्होंने दक्षिण ओर से आरम्भ करके तीन बार भगवान की प्रदक्षिणा की, वन्दना नमस्कार किया, अन्त में वे भगवान अरिष्टनेमि की सेवा में निवेदन करने लगे—

भगवन् ! यह पद्मावती नाम की देवी मेरी पट्टरानी है। मेरे लिए यह इष्ट-इच्छित है, कान्त, प्रिय, मनोज्ञ, सुन्दर, मणाम, संस्मरणीय तथा अभिराम है। कहां तक निवेदन करूं ! उदुम्बर पुष्प के समान इसका सुनना भी दुर्लभ है देखने की तो बात ही कहां ? भगवन् ! उसी पद्मावती देवी की शिष्या के रूप में आपको भिक्षा देने लगा हूँ। आप इसे स्वीकार करने की कृपा करें।

कृष्ण वासुदेव के द्वारा पद्मावती देवी की शिष्या के रूप में भिक्षा देने की बात सुनकर वीतराग भगवान अरिष्टनेमि बोले—

देवानुप्रिय ! जैसे तुम्हारी आत्मा को सुख हो अर्थात् यदि तुम्हारी आत्मा को इसी तरह शान्ति है तो तुम्हारे द्वारा दी गई भिक्षा मुझे स्वीकार है।

व्याख्या—प्रस्तुत सूत्र में कृष्ण वासुदेव की पट्टरानी श्रीमती पद्मावती देवी के दीक्षा समारोह

का उल्लेख किया गया है। दीक्षा एक संस्कार विशेष है। किसी उद्देश्य की सिद्धि के लिए आत्म-समर्पण करना ही दीक्षा है, इसीलिए इसके उपलक्ष्य में किया गया उत्सव बड़े हर्ष से मनाया जाता है। इसमें विवाह की भाँति आनन्द की सर्वतोमुखी लहर दौड़ जाती है, अन्तर केवल इतना ही होता है कि विवाह में सांसारिक जीवन की प्रधानता होती है, जब कि इसमें आत्मकल्याण एवं परम-साध्य निर्वाण-पद को प्राप्त करने की मंगलमय भावना प्रधान रहा करती है। यही कारण है कि इस में सभी लोग बिना भेदभाव के सम्मिलित होकर पुण्योपाजन करते हैं और यथाशक्ति अपना-अपना सहयोग देकर इसको सफल बनाने का प्रयास करते हैं।

दीक्षा-समारोह किस तरह किया जाना चाहिए ? प्रस्तुत सूत्र में इसका संक्षिप्त, किन्तु सुन्दर निर्देश किया गया है। दीक्षा-समारोह में सर्वप्रथम दीक्षार्थी को एक सुन्दर पाट पर बिठाकर स्नान कराया जाता है, स्नान में सैंकड़ों सोने-चांदी के कलशों का प्रयोग होता है। दीक्षानिमित्त कराए गए स्नान के अनन्तर दीक्षार्थी को सब प्रकार के आभूषणों से आभूषित किया जाता है। दीक्षागुरु के निकट जाने पर दीक्षार्थी पालकी से उतरकर उन्हें वन्दन-नमस्कार करता है, फिर ईशानकोण में जाकर अपने हाथों से आभूषणों को उतारकर अपने केशों की लोच करता है। साधुवेष धारण करने के अनन्तर गुरुदेव से दीक्षामन्त्र पढ़कर साधु-जीवन अंगीकार करता है। इस तरह इस सूत्र तथा अग्रिम सूत्र में दीक्षा-विधि का संक्षिप्त रूप प्रस्तुत किया गया है।

महारानी पद्मावती का दीक्षा-समारोह इसी विधि से सम्पन्न हुआ।

प्रस्तुत सूत्र के कठिन पदों की अर्थ-विचारणा इस प्रकार है—

“महत्थं निक्खमणाभिसेयं”—इस वाक्य में पठित महत्थं शब्द विशाल का तथा निक्खमणाभिसेयं शब्द दीक्षा महोत्सव का बोधक है।

“सोवण्णकलस जाव महानिक्खमणाभिसेएणं”—इस वाक्य में पठित जाव पद अन्य सूत्रों में दीक्षा-स्नान को लेकर जो वर्णन किया गया है, उसकी ओर संकेत करता है।

“सव्वालंकार-विभूसियं”—सर्वालंकारैः विभूषिताम्—अलंकृताम्—अर्थात् सर्वप्रकार के अलंकारों-आभूषणों से विभूषिता।

‘पुरिससहस्सवाहिणिं—सहस्रपुरुषैः उह्यमानाम्। इस पद के दो अर्थ किए जाते हैं—  
१. पुरुष सहस्रवाहिनी नाम की एक पालकी विशेष। २. वह पालकी जिसको एक हजार पुरुषों द्वारा उठाया जाए। प्रथम अर्थ में पालकी को उठाने के लिए हजार पुरुषों की आवश्यकता नहीं है, दूसरे अर्थ में हजार पुरुष आवश्यक हैं।

“इट्ठा, कंता, पिया, मणुन्ना, मणामा, अभिरामा”—इन पदों का अर्थ भेद इस प्रकार है—जिसे चाहा जाए उसे इष्टा कहते हैं। किसी की चाह उसके विशेष कृत्य को उपलक्षित करके भी हो सकती है, इष्टता के निवारणार्थ कान्त पद दिया गया है। जो देखने में कमनीय है, सुन्दर है, वह कान्त है। सुन्दर होने पर भी कर्म के प्रभाव से कोई दूसरे में प्रीति उत्पन्न करने में असमर्थ रह सकता है, इस बात का परिहार करने के लिए प्रिय पद दिया गया है। जिसमें प्रेमोत्पादन करने की क्षमता है, वह प्रिय है। कुछ लोग व्यावहारिक तौर पर प्रेम उत्पन्न करते हैं, पर उनमें

वास्तविकता नहीं होती, इस आशंका को दूर करने के लिए मनोज्ञ शब्द का प्रयोग किया है, जिसकी सुंदरता, प्रियता व्यावहारिक न हो, आन्तरिक हो, उसे मनोज्ञ कहते हैं। किसी की मनोज्ञता तात्कालिक भी हो सकती है, महारानी पद्मावती के विषय में यह न समझ लिया जाए, इसलिए कृष्ण महाराज ने उसे मनोऽमा कहा, जिसकी सुन्दरता का बार-बार स्मरण किया जाए, उसे मनोऽमा कहते हैं। मनोऽमा शब्द से संसूचित अर्थ की अधिक पुष्टि करने के लिए अभिराम पद का प्रयोग किया गया है। जो सदा हृदय में रमण करती रहे, वह अभिराम है।

“अभिरामा जाव किमंग पुण”-इस वाक्य में पठित जाव पद-जीवियऊसासा हिययाणंद-जणिया, उंवरपुष्पं पिब दुल्लहा सवणयाए”-जीवितोच्छ्वासा प्राणसमाना, हृदयानन्दजनिका, उदुम्बरपुष्पमिव दुर्लभा श्रवणतायै, इन पदों का परिचायक है। इनका अर्थ है-

१ जीवित-उच्छ्वासा-जीवन में श्वासोच्छ्वास के समान प्रिय।

२. हृदयानन्दजनिका-हृदय में आनन्द उत्पन्न करने वाली।

३. उदुम्बर पुष्प की तरह जिसका सुनना भी दुर्लभ हो, उदुम्बर पुष्प का अर्थ है गूलर का फूल। “गूलर का फूल है” यह सुनना भी दुर्लभ है, क्योंकि गूलर का फूल होता ही नहीं है। पद्मावती के पास भी वह सौन्दर्य था जो अन्यत्र हो ही नहीं सकता है।

श्री कृष्ण भगवान् अरिष्टनेमि के चरणों में यह व्यक्त करना चाहते हैं कि पद्मावती जैसी सुन्दर एवं सद्गुणों से युक्त पत्नी का पाना अत्यन्त कठिन है, फिर भी मैं पद्मावती की आप को भिक्षा देता हूँ, उसे व्यर्थ समझकर दीक्षा नहीं दिलवाई जा रही है, यह दीक्षाकार्य तो केवल उसकी धर्म-भावना की पूर्ति के लिए किया जा रहा है।

प्रस्तुत सूत्र में लिखा है कि श्रीकृष्ण द्वारा दी गई शिष्या-भिक्षा को भगवान् अरिष्टनेमि ने स्वीकार कर लिया। इसके अनन्तर क्या हुआ, अब सूत्रकार इसका वर्णन करते हुए कहते हैं-

मूल-तए णं सा पडमावई उत्तरपुरच्छिमं दिसीभागं अवक्कमइ, अवक्कमित्ता सयमेव आभरणालंकारं ओमुयइ, ओमुइत्ता सयमेव पंचमुट्ठयं लोयं करेइ, करित्ता जेणेव अरहा अरिट्ठनेमी तेणेव उवागच्छइ, उवागच्छित्ता अरहं अरिट्ठनेमिं वंदइ, णमंसइ, वंदित्ता णमंसित्ता एवं वयासी-

आलित्ते जाव धम्ममाइक्खियं। तए णं अरहा अरिट्ठनेमी पडमावइं देविं सयमेव पव्वावेइ, सयमेव मुंडा० सयं०, जक्खिणीए अज्जाए सिस्सिणिं दलयइ। तए णं सा जक्खिणी अज्जा पडमावइं देविं सयमेव पव्वावेइ जाव संजमियव्वं।

तए णं सा पडमावई जाव संजमइ। तए णं सा पडमावई अज्जा जाया इरियासमिया जाव गुत्तबंभयारिणी। तए णं सा पडमावई अज्जा जक्खिणीए अज्जाए अंतिए सामाइयमाइयाइं एक्कारस अंगाइं अहिज्जइ। बहूहिं चउत्थ छट्ठ० विविह तव० भावेमाणा विहरइ। तए णं सा पडमावई अज्जा बहुपडिपुण्णाइं बीसं वासाइं सामण्णपरियागं पाउणित्ता, मासियाए संलेहणाए अप्पाणं झोसेइ, झोसित्ता सट्ठि

भत्ताइं अणसणाए छेदेइ, छेदित्ता जस्सदठाए कीरइ नग्गभावे जाव तमट्ठं आराहेइ,  
चरिमुस्सासेहिं सिद्धा ५।

छाया-ततः सा पद्मावती उत्तरपौरस्थं दिग्भागपक्रामति, अपक्रम्य स्वयमेवाभरणा-  
लंकाराणि उन्मुञ्चति, उन्मोच्य स्वयमेव पंचमौष्टिकं लोचं करोति, कृत्वा यत्रैव अहंन्  
अरिष्टनेमिस्तत्रैवोपागच्छति, उपागत्य अहंन्तमरिष्टनेमिं वंदते नमस्यति, वन्दित्वा नमस्कृत्य  
च एवमवादीत्-

आदीप्तो भदन्त ! यावद् धर्ममाख्यातम्। ततोऽहंन् अरिष्टनेमिः पद्मावतीं देवीं स्वयमेव  
प्रव्राजयति, स्वयमेव मुण्डापयति, स्वयमेव यक्षिण्यै आर्यायै शिष्यां ददाति। ततः सा यक्षिणी  
आर्या पद्मावतीं देवीं स्वयं प्रव्राजयति यावद् संयमितव्यम्। ततः सा पद्मावती यावत्  
संयमयति। ततः सा पद्मावती आर्या जाता, ईर्यासमिता यावद् गुप्त ब्रह्मचारिणी। ततः सा  
पद्मावती आर्या यक्षिण्याः आर्यायाः अन्तिके सामायिकादीनि एकादशांगानि अधीते। बहुभिः  
चतुर्थ-षष्ठ- विविध तपः कर्मभिरात्मानं भावयन् विहरति।

ततः सा पद्मावती आर्या बहुप्रतिपूर्णानि विंशति वर्षाणि श्रामण्यं पर्यायं पालयित्वा  
मासिक्या संलेखनया आत्मानं जोषयति, जोषयित्वा षष्टि भक्तानि अनशनेन छिनत्ति,  
छित्त्वा यस्यार्थं क्रियते नग्नभावः यावत् तमर्थमाराधयति, चरमोच्छ्वासैः सिद्धा ५ ।

पदार्थ-तए णं-उसके अनन्तरः, सा पउमावई-वह पद्मावती देवी, उत्तरपुरच्छिम-उत्तर  
पूर्व ईशानकोण के, दिसीभागं-प्रदेश में, अवक्कमइ-जाती है, अवक्कमित्ता-जा करके,  
सयमेव-स्वय ही, आभरणालंकारं-छोटे-बड़े सभी आभूषणों को, ओमुयइ-उतारती है,  
ओमुइत्ता-उतारकर, सयमेव-स्वय ही, पंचमुट्ठियं-पञ्च मुष्टिक, पञ्च मुष्टियो से पूर्ण होने  
वाला, लोयं-लोच, करेइ-करती है, करित्ता-लोच करके, जेणेव-जहा पर, अरहा-अरिहन्त,  
अरिट्ठनेमी-अरिष्टनेमि थे, तेणेव-वहां पर, उवागच्छइ-आती है, उवागच्छित्ता-और वहां  
आकर, अरहं अरिट्ठनेमिं-अरिहन्त अरिष्टनेमि को, वंदइ णमंसइ-वन्दना-नमस्कार करती है,  
वंदित्ता, नमंसित्ता-वन्दना नमस्कार करके, एवं वयासी-इस प्रकार कहने लगी-भगवन् !,

आलित्ते-आदीप्त-यह ससार जरा-मरण आदि दुःख रूप अग्नि से जल रहा है, जाव-  
यावत्-मैं आपसे दीक्षा अंगीकार करना चाहती हूँ। आप मुझे, धम्ममाइक्खियं-धर्म का उपदेश  
सुनाएं, तए णं-उसके अनन्तर, अरहा अरिट्ठनेमी-भगवान अरिहन्त अरिष्टनेमि, पउमावई  
देविं-पद्मावती देवी को, सयमेव-स्वय ही, पव्वावेइ-प्रव्रजित-दीक्षित करते हैं, सयमेव-स्वय  
ही, मुंडा-भाव से मुण्डित करते हैं, सयमेव-स्वय ही, अज्जाए जक्खिणीए-यक्षिणी आर्या  
को, सिस्सिणिं-शिष्या रूप से, दलयइ-देते हैं, तए णं-उसके अनन्तर, सा जक्खिणी अज्जा-वह  
यक्षिणी आर्या, पउमावई देविं-पद्मावती देवी को, सयमेव-स्वय ही, पव्वावेइ-प्रव्रजित-केशलुञ्चन  
रूप दीक्षा देती है, जाव-यावत्-उसे समझाती है कि, संजमियव्वं-संयम-यात्रा में पूर्णरूपेण  
प्रयत्नशील रहना चाहिए।



तए णं—उसके अनन्तर, सा पउमावई—वह पद्मावती देवी, जाव—यावत्, संजमइ—संयम साधना में यत्न करती है, तए णं—उसके बाद, सा पउमावई—वह पद्मावती देवी, अज्जा—आर्या, महासती, जाया—हो गई, इरियासमिया—ईर्यासमिति का पालन करने वाली, जाव—यावत्, गुत्ता—जितेन्द्रिय एवं, बंभयारिणी—ब्रह्मचारिणी बन गई, तए णं—उसके पश्चात्, सा पउमावई—वह पद्मावती देवी, अज्जा—आर्या, साध्वी, जक्खिणीए अज्जाए—यक्षिणी आर्या के, अंतिए—पास, सामाइयमाइयाइ—सामायिक आदि, एक्कारस—ग्यारह, अंगाइ—अंगो का, अहिज्जइ—अध्ययन करती है, बहुहिं—अनेक, चउत्थछट्ठ०—व्रत—बेले आदि, विविह तव—अनेक प्रकार के तप से अपनी आत्मा को, भावेमाणा—भावित करती हुई, विहरइ—विचरण करती है, तए णं—उसके अनन्तर, सा पउमावई अज्जा—वह पद्मावती आर्या, बहुपडिपुण्णाइ—पूरे, बीसं वासाइ—बीस वर्ष, सामण्णपरियागं—साधुवृत्ति—श्रामण्यपर्याय, पाउणिता—पालकर, मासियाए—मासिक—एक मास की, संलेहणाए—संलेखना, अनशन व्रत से शरीर—त्याग के अनुष्ठान द्वारा, अप्पाणं—आत्मा को, झोसेइ—आराधित करती है, झोसइत्ता—आराधित करके, सट्ठं भत्ताइ—साठ भोजनों को, अणसणाए—अनशन—व्रत द्वारा, छेदेइ—छोड़ती है, छेदिता—छोड़कर, जस्सदठाए—जिस उद्देश्य के लिए, नग्गभावे—नग्नभाव—साधुजीवन अंगीकार किया था, जाव—यावत्, तमट्ठं—उस उद्देश्य को, आराहेइ—सिद्ध कर लेती है, चरिमुस्सासेहिं—अन्तिम श्वासों द्वारा, सिद्धा ५—सिद्ध गति को प्राप्त होती है। “५” इस अंक से, केवलज्ञान के द्वारा सर्वपदार्थों को जान लेती है, सम्पूर्ण कर्मों से रहित हो जाती है, सकल कर्मजन्य संतापों से मुक्त हो जाती है, सब दुखों का अन्त कर देती है, इन भावों का ग्रहण किया जाता है।

मूलार्थ—वीतराग भगवान् अरिष्टनेमि द्वारा पद्मावती देवी को शिष्यारूप में भिक्षा स्वीकार करने की अनुमति मिल जाने पर पद्मावती देवी ईशानकोण में जाकर अपने छोटे-बड़े समस्त आभूषणों को उतारती है, उतारकर अपने हाथों से पंचमुष्टि लोच करती है। साध्वी वेष धारण करने के अनन्तर वह अरिहन्त वीतराग भगवान् अरिष्टनेमि के चरणों में उपस्थित होकर उन्हें वंदन एवं नमस्कार करती है, वन्दन—नमस्कार करने के अनन्तर उसने भगवान् के चरणों में निवेदन किया—

भगवन् ! यह जगत् जरा और मरण की अग्नि से प्रज्वलित हो रहा है। मेरी इच्छा है कि आपके चरणों में दीक्षित हो जाऊँ, आप मुझे धर्म का उपदेश देने की कृपा करें। धर्माचरण की विधि का बोध कराने का अनुग्रह करें।

पद्मावती देवी को सर्वथा योग्य देखकर भगवान् अरिष्टनेमि उसे स्वयं दीक्षित करते हैं—दीक्षा—पाठ पढ़ाते हैं। भावरूप से मुण्डित करने के अनन्तर शिष्यारूप से यक्षिणी नामक साध्वी को उसे सौंप देते हैं।

भगवान् अरिष्टनेमि द्वारा पद्मावती देवी के सौंप देने पर यक्षिणी साध्वी पद्मावती आर्या को अपने हाथों से दीक्षित करती है—केशलुञ्चन रूप दीक्षा देती है और संयमाराधना में प्रयत्नशील होने की उसे शिक्षा देती है।

यक्षिणी साध्वी से शिक्षा प्राप्त करने के अनन्तर आर्या पद्मावती शिक्षानुसार संयम का पालन करती है। इस प्रकार आर्या पद्मावती ईर्या, भाषा, एषणा आदि समितियों का पालन करके जितेन्द्रिय और ब्रह्मचारिणी बन जाती है।

आर्या पद्मावती ने आर्या यक्षिणी के पास रहकर सामायिक-आचारांग आदि ग्यारह अंगों का अध्ययन किया, अनेकों व्रत, बेले-तेले आदि का तप किया, अन्य अनेकविध तपो-कर्म से अपनी आत्मा को भावित करती हुई वह जीवन व्यतीत करने लगी।

आर्या पद्मावती ने पूरे बीस वर्षों तक संयम की आराधना की, एक मास की संलेखना द्वारा आत्मा को आराधित किया। अनशन द्वारा साठ भोजनों का परित्याग किया, जिस प्रयोजन के लिए उसने दीक्षा ली थी, अंत में उसे सिद्ध कर लिया और वह सिद्ध, मुक्त, सकल कर्मजन्य संतापों से रहित एवं सब प्रकार के दुःखों से विमुक्त हो गई।

**व्याख्या**—प्रस्तुत सूत्र में कृष्ण वासुदेव की प्रिय महारानी पद्मावती देवी की दीक्षा-साधना का निर्वाण-पद की प्राप्ति का वर्णन किया गया है। चरित्र-शुद्धि में ज्ञानाराधना की कितनी आवश्यकता है और ज्ञानपूर्वक किया गया तपोऽनुष्ठान कितनी शीघ्रता से फलप्रद होता है इस सत्य ज्ञान पर भी यहा प्रकाश डाला गया है।

“उत्तरपुरच्छिमं”—का अर्थ है—उत्तर और पूर्व दिशा के बीच का प्रदेश—ईशान कोण।

**आभरणालंकारं**—इस पद में आभरण और अलंकार ये दो शब्द हैं। दोनों समानार्थक हैं, परन्तु प्रस्तुत प्रकरण में ये सामान्य और विशेष के बोधक प्रतीत होते हैं।

“पंचमुद्दिठयं”—का अर्थ है—पंचमौष्टिक। यह लोच का विशेषण है। जो लोच पाच मुष्टियों से पूर्ण किया जाए, या सिर के चारों ओर के केशों को चार बार और बीच के केशों को एक बार इस प्रकार पाच मुष्टियों से किया जाने वाला लोच पञ्चमौष्टिक लोच कहलाता है।

“आलित्ते जाव धम्ममाइक्खियं”—इस वाक्य में पठित जाव पद ज्ञातासूत्रीय अग्रिम पाठ का ससूचक है—

आलित्ते णं भंते ! लोए, पलित्ते णं भंते ! लोए, आलित्त—पलित्ते णं भंते ! लोए, जराए मरणेण य, से जहानामए केइ गाहावई आगारंसि झियायमाणंसि जे तत्थ भंडे भवइ, अप्पभारे मोल्लगुरुए, तं गहाय, आयाए एगतं अवक्कमइ, एस मे नित्थारिए समाणे पच्छापुरा हियाए, सुहाए, खमाए, णिस्सेसाए, आणुगामियत्ताए, भविस्सइ। एवामेव ममवि एगे आयाभंडे इट्ठे, कंते, पिए, मणुन्ने, मणामे, एस मे नित्थारिए समाणे संसार-वोच्छेयकरे भविस्सइ। तं इच्छामि णं देवाणुप्पियाहिं सयमेव पव्वावियं, सयमेव मुंडावियं, सेहावियं, सिक्खावियं, सयमेव आया-गोयर-विणय-वेणइय-चरण-करण-जाया-माया वत्तिवियं। इन पदों का अर्थ इस प्रकार है—

भगवन् ! यह संसार जरा और मरण की आग से जल रहा है। जैसे कोई गृहस्थ घर में आग लगने पर भार में हलके और मूल्य में भारी पात्रों को अलग निकाल कर रखता है ताकि वह

उसके सुख-हित-क्षेम आदि में काम आ सकें। इसी प्रकार आत्मा रूपी मेरा एक पात्र है, यह मुझे इष्ट, कान्त, प्रिय, मनोज्ञ, मन-आम है, इसे मैं बाहर निकालना चाहती हूँ ताकि मैं जन्म-मरण का अन्त कर सकूँ। अतः भगवन् । मेरी इच्छा है कि आप मुझे स्वयं दीक्षित करें, स्वयं ही मुण्डित करें, स्वयं ही शिक्षित और स्वयं ही आचार-गोचर ज्ञानादि आचार या साधुवृत्ति सम्बन्धी विनय-वैनयक-विनयफल, चरण-संयम करण-पिण्डविशुद्धि आदि ७० बोल यात्रा-मात्रा सयम-निर्वाह की मर्यादा रूप धर्म का व्याख्यान सुनाएं।

“पउमावइं देविं सयमेव पव्वावेइ जाव संजमियव्वं” इस वाक्य में जाव पद पद्मावती की गुरुणी महासती श्री यक्षिणी जी महाराज ने उसे संयम सम्बन्धी जो शिक्षाएं दी थीं, उन सबका बोधक है।

अञ्जा-का अर्थ है आर्या। जैनागमों में कर्मभूमि के मनुष्यों को आर्य और अनार्य इन दो विभागों में विभक्त किया गया है। इन में जो अहिंसा आदि शुभ कार्यों में प्रवृत्त हो रहे हैं, वे आर्य तथा जो दुष्ट भावनाओं से प्रेरित हुए हिंसा आदि जघन्य कार्यों में प्रवृत्त हो रहे हैं वे अनार्य कहलाते हैं। अहिंसकता, आर्यत्व की विभूति है और हिंसापरायणता, अनार्यता का चिह्न है। वास्तविक आर्यत्व तो विद्या तथा चरित्र-सम्पन्न सयमशील व्यक्ति में ही चरितार्थ होता है। इसी लिए संयम ग्रहण करने के अनन्तर सती धुरीणा पद्मावती को अञ्जा आर्या शब्द से अलंकृत किया गया है।

“इरियासमिया जाव गुत्तबंभयारिणी”—यहां पठित जाव—“भासासमिया, एसणासमिया, आयाण-भंड-मत्त-निक्खेवणा-समिया, उच्चार-पासवण-खेल-सिंघाण-जल्ल-परिट्ठा-वणियासमिया, मणसमिया, वयसमिया, कायसमिया, मणगुत्ता, वयगुत्ता, कायगुत्ता, गुत्ता, गुत्तिदिंया” इन पदों का परिचायक है। इनका अर्थ इस प्रकार है—

१. ईर्यासमिति—युगप्रमाण भूमि को एकाग्रचित्त से देखकर जीवों को बचाते हुए यतनापूर्वक गमन करने का नाम ईर्यासमिति है।

२. भाषा समिति—सदोष वाणी को छोड़कर निर्दोष वाणी अर्थात्-हित-मित-सत्य एवं स्पष्ट वचन बोलने का नाम भाषा समिति है।

३. एषणा-समिति—आहार के बयालीस दोषों को टालकर शुद्ध-आहार तथा वस्त्र-पात्र आदि सामग्री का ग्रहण करना—एषणा (गवेषणा) द्वारा भिक्षा एवं वस्त्र-पात्र आदि को ग्रहण करने का नाम एषणा समिति है।

४. आदान-भण्ड-मात्र-निक्षेपणा समिति—आसन-सस्तारक, पाट, वस्त्र, पात्र आदि उपकरणों को उपयोग पूर्वक देखकर एवं रजोहरण से पृच्छकर लेना एवं उपयोग पूर्वक देखी हुई और प्रतिलेखित (जिस भूमि को जीवों से रहित कर दिया गया हो) भूमि पर रखने का नाम—आदान-भण्ड-मात्र-निक्षेपणा समिति है।

५. उच्चार-प्रस्रवण-खेल-जल्ल-सिंघाण-परिष्ठापनिका समिति—उच्चार—मल, प्रस्रवण—मूत्र, खेल—थूक, सिंघाण—नाक का मल, जल्ल—शरीर का मल, इनकी परिष्ठापना अर्थात् परित्याग

करने में सम्यक् प्रवृत्ति का नाम उच्चार-प्रस्त्रवण-खेल-जल्ल-सिंघाण-परिष्ठापनिका समिति है।

६. मन:-समिति-पापों से निवृत्त रहने के लिए एकाग्रता-पूर्वक की जाने वाली आगमोक्त, सम्यक् एवं प्रशस्त मानसिक प्रवृत्ति का नाम मन:-समिति है।

७. वच:-समिति-पापों से बचने के लिए एकाग्रता-पूर्वक की जाने वाली, आगमोक्त सम्यक् एवं प्रशस्त वाचनिका-प्रवृत्ति का नाम वच:-समिति है।

८. काय-समिति-पापों से सुरक्षित रहने के लिए एकाग्रता-पूर्वक की जाने वाली, आगमोक्त सम्यक् एवं प्रशस्त कायिक प्रवृत्ति का नाम काय-समिति है।

९. मनोगुप्ति-आर्त तथा रौद्र ध्यान रूप मानसिक अशुभ व्यापार को रोकने का नाम मनोगुप्ति है।

१०. वचनगुप्ति-वाचनिक अशुभ व्यापार को रोकना, विकथा न करना, झूठ न बोलना, निदा चुगली आदि दूषित वचन विषयक व्यापार को रोक देना वचन-गुप्ति कही गई है।

११. काय गुप्ति-काया के अशुभ व्यापारों को रोकना, उठने, बैठने, हिलने, चलने, सोने आदि में अविवेक न करने का नाम काय-गुप्ति है।

पूर्वोक्त आठ समितियों और तीन गुप्तियों से युक्त और गुप्ता, मन, वचन और काया की सावध प्रवृत्तियों से इन्द्रियों को रोकने वाली गुप्तेन्द्रिया-कछुए की भांति इन्द्रियों को वश में करने वाली।

“सामाङ्ग्यमाङ्ग्याङ्गं एक्कारस अङ्गाङ्गं अहिज्जङ्ग”-का अर्थ है सामायिक है आदि में जिनके, ऐसे ग्यारह अंगों का अध्ययन करती है। जैनवाङ्मय अंग, उपाग, मूल और छेद इन चार विभागों में विभक्त है। इनमें आचाराग सूत्रकृताग आदि ग्यारह अंग, औपपातिक, राजप्रशनीय, आदि बारह उपाग, उत्तराध्ययन सूत्रादि चार मूल और दशाश्रुतस्कन्ध आदि चार छेद सूत्र हैं। ग्यारह अंग, बारह उपाग, चार मूल, और चार छेद ये सब मिलकर इकतीस सूत्र होते हैं, इनमें आवश्यक सूत्र का संयोजन होने से इनकी संख्या बत्तीस होती है। प्रस्तुत में सामायिक का अर्थ आचाराग सूत्र है। ग्यारह अंगों में अन्तगडसूत्र का भी निर्देश मिलता है। उसके पंचम वर्ग के प्रथम अध्ययन में पद्मावती रानी की जीवनी का उल्लेख किया गया है। तो क्या वह पद्मावती यही थी या कोई अन्य थी ? यदि यही थी और इसी ने अन्तगड सूत्र पढ़ा, इसका क्या मतलब ? जिस जीवन की रचना ही बाद में हुई हो उसका अध्ययन कैसे संभव हो सकता है ?

उत्तर में निवेदन है कि अन्तगडसूत्र के पंचम वर्गीय पंचम अध्ययन में जिस पद्मावती का जीवन वर्णित है, वह यही कृष्ण वासुदेव की पट्टरानी पद्मावती है। उसके द्वारा अन्तगड नामक अंग पढ़ने की बात का समाधान यह है कि भगवान महावीर के ग्यारह गणधर थे, उनकी नौ वाचनाएँ (आगमसमुदाय) थीं, जो इन्हीं अंगों उपांगों आदि के नाम से प्रसिद्ध थीं, प्रत्येक में विषय भिन्न-भिन्न होता था और उनका अध्ययन-क्रम भी विभिन्न था। वर्तमान काल में जो वाचना उपलब्ध है, वह भगवान महावीर स्वामी के पट्टधर आर्य सुधर्मा स्वामी की है। प्रस्तुत

सूत्र में जिन अंग-शास्त्रों का वर्णन किया गया है वे महावीर के काल के नहीं हैं ये तो २२वें तीर्थंकर अरिष्टनेमि के काल के हैं। अंग-शास्त्रों के नाम उस समय भी यही थे, पर उनमें वर्णित विषय भिन्न था, अतः आर्या पद्मावती ने जो ग्यारह अंग पढ़े थे, वे वर्तमान में उपलब्ध श्री सुधर्मा स्वामी की वाचना के नहीं थे, प्रत्युत वे इससे भिन्न थे। तात्कालिक किसी गणधर की वाचना के थे। नाम के अतिरिक्त इनमें कोई सम्बन्ध नहीं था।

प्रस्तुत सूत्र में जो यह लिखा है कि पद्मावती आर्या ने यक्षिणी आर्या से एकादश अंगों का अध्ययन किया। इससे यह प्रकट होता है कि—पुरुषों की भाँति स्त्री-जाति को भी अंग-शास्त्रों के पढ़ने और पढ़ाने का अधिकार प्राप्त था। वैदिक दर्शन की “न स्त्री शूद्रो वेदमधीयेताम्” इस मान्यता के लिए जैन-दर्शन में कोई अवकाश नहीं था।

“चउत्थ-छट्ठ० विविहतव० भावेमाणा”-यहाँ के बिंदू-छट्ठट्ठम-दसम दुवालसेहिं मासद्धमासखमणेहिं विविहेहिं तवोकम्मेहिं अप्पाणं भावेमाणा” इस अवशिष्ट पाठ के संसूचक है। इसका अर्थ है—तेला, चौला, पंचौला, पन्द्रह-पन्द्रह और महीने-महीने तक की विविध तपस्याओं से आत्मा को भावित करती हुई।

“मासियाए संलेहणाए अप्पाणं झोसेइ”-का अर्थ है—मासिक संलेखना द्वारा आत्मा को आराधित करती है। जिस तप के द्वारा शरीर तथा क्रोध, मान, माया, लोभ आदि कषायों को निर्बल किया जाता है उस तप के अनुष्ठान को संलेखना कहते हैं। संलेखना द्वारा आत्मा को आराधित करने का तात्पर्य है—संलेखना द्वारा अपने को मोक्षमार्ग के अनुकूल बनाना। एक महीने की संलेखना को स्पष्ट करने के लिए सूत्रकार ने “सट्ठिं भत्ताइं अणसणाए छेदेइ” ये पद दिए हैं—अर्थात् एक महीने की संलेखना का अर्थ है—साठ भक्तों—भोजनों का परित्याग।

यहाँ एक प्रश्न उपस्थित होता है कि सूत्रकार ने “मासियाए संलेहणाए” इन पदों का उल्लेख करके फिर “सट्ठिं भत्ताइं” ये पद क्यों दिए हैं ? जब कि पहले पदों से ही काम चल सकता था। मासिक संलेखना और साठ भोजनों का परित्याग दोनों एक ही अर्थ के तो सूचक हैं ?

उत्तर में निवेदन है—शास्त्र का कोई वचन व्यर्थ नहीं होता, केवल अपने समझने की त्रुटि होती है। प्रत्येक ऋतु में मासगत दिनों की संख्या एक नहीं होती, विभिन्न होती है। कभी मास के दिन ३१, कभी ३० और कभी २९ होते हैं। जिस मास के दिन २९ हों उसका ग्रहण करने की सूचना देने के लिए सूत्रकार ने “मासियाए संलेहणाए” ये पद देकर भी “सट्ठिं भत्ताइं” ये पद प्रयुक्त किए हैं, क्योंकि २९ दिनों के व्रतो में ही ६० भोजन छोड़े जा सकते हैं अन्य में नहीं।

“जस्सट्ठाए कीरइ नग्गभावे जाव तमट्ठं”-यहाँ पठित जाव पद वृत्तिकार के मतानुसार—मुंडभावे, केसलोए, बंधचेरवासे, अणहाणंगं, अच्छत्तयं, अणुवाहणयं, भूमिसेज्जाओ, फलगसेज्जाओ, परघरप्पवेसे, लद्धावलद्धाईं, माणावमाणाईं, परेसिं हीलणाओ, निंदणाओ, खिसणाओ, तालणाओ, गरहणाओ, उच्चावया विरुवरुवा बावीसं परीसहोवसग्गा-

गामकंटगा अहियासिज्जंति"। इन पदों का परिचायक है। इन पदों का अर्थ इस प्रकार है—

जिस अर्थ-प्रयोजन के लिए नग्नभाव-साधुवृत्ति मुण्डभाव द्रव्य से सिर को मुँडित करना, भाव से परिग्रह का त्याग करना, केशलोच अर्थात् बालों का हाथों से उखाड़ना, ब्रह्मचर्यवास-ब्रह्मचर्य की आराधना, अस्नानक-स्नान न करना, अछत्रक-छत्र का प्रयोग न करना, अनुवाहनक-सवारी का उपयोग न करना, भूमिशय्या-भूमि पर शयन करना, फलक शय्या-तख्त पर शयन करना, पर घर प्रवेश-दूसरों के घरों में भिक्षार्थ प्रवेश करना, लाभालाभ-किसी समय वस्तु का प्राप्त होना किसी समय न होना, मानापमान-कही मान प्राप्त होना, कहीं अपमान। दूसरों द्वारा की गई हीलना-अवहेलना, निंदा, खिसना-लोगों के सामने जाति आदि का गुप्त रहस्य प्रकट करना, ताड़ना-मारना, गर्हा-गुरु के सम्मुख अपने अतिचारों-दोषों की निंदा करना, पश्चात्ताप करना, ऊंच-नीच नाना प्रकार के २२ परीषद इन्द्रियों के दुःखदायक उपसर्ग सहन किए।

इन विवरणों से यह स्पष्ट हो जाता है कि साधुमार्ग में प्रवृत्त होने वाले प्रत्येक व्यक्ति को इन पूर्वोक्त नियमों का यथाविधि, यथाशक्ति समतापूर्वक पालन करना होता है और साधनाकाल में उपस्थित होने वाले दैविक, मानुषिक या पाशविक सभी उपसर्गों को शान्ति पूर्वक सहन करना पड़ता है। समय-मार्ग में प्रवृत्त हुआ पुरुष इन्हीं नियमों के सम्यग् अनुष्ठान से निर्वाण-पद प्राप्त करने में समर्थ हो सकता है, अन्यथा नहीं।

“सिद्धा ५”—यहां के ५ के अंक से संसूचित अवशिष्ट पाठ का संकेत पदार्थ में कर दिया गया है।

प्रस्तुत पंचमवर्गीय प्रथम अध्ययन में वासुदेव श्रीकृष्ण की अग्रमहिषी पद्मावती देवी के संयम प्रधान जीवन का उल्लेख किया गया है। श्रीकृष्ण जैसे पतिदेव के प्यार भरे-आमोद-प्रमोद को छोड़ देना, किसी भी प्रकार की वस्तु की कमी न होने पर भी त्याग भावना से ओत-प्रोत होकर समस्त ऐश्वर्य का परित्याग कर देना साधारण बात नहीं है। सच्चे त्याग का यह एक ज्वलन्त उदाहरण है। मोह-माया की दल-दल में सदा फंसे रहने वाले व्यक्तियों को महासती पद्मावती के जीवनरूप-प्रकाशस्तम्भ से प्रकाश लेकर अपने अन्तर्जगत के अन्धकार को दूर करने का प्रयास करना चाहिए। यही इस प्रथम अध्ययन के पठन-पाठन का पवित्र सार है।

॥ प्रथम अध्ययन समाप्त ॥



## सात अध्ययन (दो से आठ तक)

अब पञ्चम वर्ग के दूसरे अध्ययन का आरंभ करते हुए सूत्रकार कहते हैं—

मूल—उक्खेवओ य अज्झयणस्स। तेणं कालेणं तेणं समएणं बारवई णयरी, रेवयए, उज्जाणे नंदणवणे। तत्थ णं बारवईए णयरीए कण्हे वासुदेवे राया होत्था। तस्स णं कण्हस्स वासुदेवस्स गोरीदेवी, वण्णओ। अरहा अरिट्ठनेमी समोसढे। कण्हे णिग्गए, गोरी जहा पउमावई तहा णिग्गया। धम्मकहा, परिसा पडिगया, कण्हे वि पडिगए। तए णं सा गोरी जहा पउमावई तहा णिक्खंता जाव सिद्धा।

एवं गंधारी, लक्खणा, सुसीमा, जंबवई, सच्चभामा, रुप्पिणी, अट्ठ वि पउमावई सरिसाओ अट्ठ अज्झयणा।

छाया—उत्क्षेपकश्च अध्ययनस्य। तस्मिन् काले तस्मिन् समये द्वारवती नगरी, रैवतकः (पर्वतः) उद्यानं नंदनवनम्। तत्र द्वारवत्यां नगर्यां कृष्णो वासुदेवो राजाऽभूत्तस्य कृष्णस्य वासुदेवस्य गौरीदेवी वर्णकः। अर्हन्नरिष्टनेमिः समवसृतः। कृष्णो निर्गतः। गौरी यथा पद्मावती तथा निर्गता। धर्मकथा। परिषत् निर्गता। कृष्णोऽपि प्रतिगतः। ततः सा गौरी यथा पद्मावती तथा निष्क्रान्ता यावत् सिद्धा।

एवं गांधारी-लक्ष्मणा-सुसीमा-जाम्बवती-सत्यभामा-रुक्मिणी अष्टावपि पद्मावती सदृशानि (जीवन-चरितानि) एवम् अष्ट अध्ययनानि (समाप्तानि)।

पदार्थ—अज्झयणस्स—इस द्वितीय अध्ययन के, उक्खेवओ य—प्रारंभ वाक्य की कल्पना कर लेनी चाहिए, तेणं कालेणं तेणं समएणं—उस काल तथा उस समय में, बारवई णयरी—द्वारिका नाम की नगरी थी, रेवयए—वहा रैवतक नाम का एक पर्वत था, नंदणवणे—नंदन वन नाम का, उज्जाणे—उद्यान था। तत्थ णं—वहां, बारवईए णयरीए—द्वारिका नगरी में, कण्हे वासुदेवे—कृष्ण वासुदेव, राया होत्था—राजा था, तस्स णं कण्हस्स वासुदेवस्स—उस कृष्ण वासुदेव की, गोरीदेवी, वण्णओ—गौरी देवी नाम की रानी थी, औपपातिक—सूत्र के नारी वर्णन की तरह उस का वर्णन जानना, अरहा अरिट्ठनेमी—अरिहन्त वीतराग भगवान अरिष्टनेमि, समोसढे—द्वारिका नगरी में पधारे, कण्हे णिग्गए—कृष्ण वासुदेव दर्शनार्थ नगरी से बाहर निकले, जहा पउमावई—जिस प्रकार पद्मावती भगवान के दर्शनार्थ गई थी, तहा गोरी णिग्गया—उसी प्रकार रानी गौरी भी दर्शनार्थ गई, धम्मकहा—भगवान ने धर्मकथा सुनाई, परिसा पडिगया—जनता धर्मकथा सुनकर चली गई, कण्हे वि पडिगए—कृष्ण वासुदेव भी चले गए, तए णं सा गोरी—उसके अनन्तर वह गौरी रानी, जहा पउमावई—जिस प्रकार पद्मावती दीक्षित हुई थी, तहा णिक्खंता—उसी प्रकार दीक्षित हो गई, जाव—यावत्, उसने संयम-साधना करके अन्त में, सिद्धा—सिद्ध-पद प्राप्त किया, एवं—इसी प्रकार, गंधारी-लक्खणा-सुसीमा-जंबवई, सच्चभामा—गांधारी देवी, लक्ष्मणा

देवी, सुसीमा देवी, जाम्बवती देवी, सत्यभामा देवी, रुक्मिणी—रुक्मिणी देवी, अट्ठ वि—पद्मावती सहित ये आठों ही जीवन-चरित, पद्मावती सरिसाओ—पद्मावती के समान हैं, अट्ठ अङ्गयणा—ये आठों ही अध्ययन समाप्त हुए।

**मूलार्थ—**अन्तगड सूत्रीय पंचम वर्ग के प्रथम अध्ययन का श्रवण करने के अनन्तर आर्य जम्बू अनगर अपने गुरुदेव आर्य सुधर्मा स्वामी से निवेदन करने लगे—

भगवन् ! श्रमण भगवान महावीर के द्वारा निरूपित पंचम वर्गीय प्रथम अध्ययन के अर्थ का श्रवण मैंने कर लिया है। भगवन् ! भगवान महावीर ने पंचमवर्गीय द्वितीय अध्ययन का जो अर्थ वर्णित किया है अब उसे सुनाने की कृपा करें।

आर्य जम्बू अनगर की अभ्यर्थना सुनकर आर्य सुधर्मा स्वामी जम्बू अनगर को सम्बोधित करते हुए कहने लगे—

जम्बू ! उस काल एवं उस समय में द्वारिका नगरी थी। उसके बाहर रैवतक नामक एक पर्वत था। उस पर नन्दनवन नाम का एक उद्यान था। द्वारिका नगरी में वासुदेव कृष्ण राज्य किया करते थे। इनकी गौरी नाम की एक सुन्दर रानी थी। रानी की गुणसम्पदा का वर्णन औपपातिक सूत्र में वर्णित नारी-सम्पदा के समान समझना चाहिए।

एक बार द्वारिका नगरी में वीतराग भगवान अरिष्टनेमि पधारे। वासुदेव कृष्ण इनके चरणवन्दन के लिए सेवा में उपस्थित हुए। महारानी पद्मावती की भांति गौरी देवी भी भगवान की सेवा में पहुँची। भगवान ने सब को धर्म-कथा सुनाई। धर्म कथा सुनने के अनन्तर कृष्ण वासुदेव तथा अन्य लोग अपने-अपने स्थानों को वापिस चले गए।

गौरी देवी ने महारानी पद्मावती की तरह भगवान अरिष्टनेमि के चरणों में दीक्षित होने की प्रार्थना की और महाराज श्रीकृष्ण द्वारा दीक्षा-समारोह सम्पन्न करने पर उसने भगवान अरिष्टनेमि के चरणों में दीक्षा अंगीकार करके पद्मावती की भांति सिद्ध-पद प्राप्त किया।

गौरी देवी की तरह गांधारी, लक्ष्मणा, सुसीमा, जाम्बवती, सत्यभामा और रुक्मिणी नामक रानियों ने भी भगवान अरिष्टनेमि के चरणों में दीक्षित होकर सिद्धगति प्राप्त की। पद्मावती, गौरी तथा गांधारी आदि इन आठों सन्नारियों के जीवन-चरित एक जैसे ही हैं। इनमें अन्तर वाली कोई विशेष बात नहीं है।

**व्याख्या—**प्रस्तुत सूत्र में सूत्रकार ने संक्षेप से सात अध्ययनों का उल्लेख किया है। गौरी, गांधारी, लक्ष्मणा, सुसीमा, जाम्बवती, सत्यभामा और रुक्मिणी इन सात देवियों की जीवनियों को पंचमवर्गीय प्रथम अध्ययन में वर्णित पद्मावती देवी की जीवनी के समान ही बताया गया है। इस प्रकार पद्मावती से लेकर रुक्मिणी पर्यन्त इन आठ देवियों का दीक्षा से लेकर सिद्ध-गति को प्राप्त करने तक का समस्त वृत्तान्त एक समान ही है। ये आठों ही कृष्ण वासुदेव की पट्टरानियां थीं। दीक्षित होने के अनन्तर इन्होंने एक जैसी संयम-साधना की थी, एक जैसी तपस्या की थी, एक



जैसी त्याग-भावना से प्रेरित होकर धर्माश्रय की थी, इसलिए सूत्रकार ने इन आठों के जीवन-चरितों को एक समान बता दिया है।

‘उक्खेवओ’—उत्क्षेपक—यह पद प्रस्तावना का संसूचक है। शास्त्रीय भाषा में प्रस्तावना की रूपरेखा इस प्रकार है—

“जइ णं भंते ! समणेणं जाव संपत्तेणं अंतगडदसाणं पंचमस्स वग्गस्स पढमस्स अज्झयणस्स अयमट्ठे पण्णत्ते, दोच्चस्स णं भंते ! अज्झयणस्स अंतगडदसाणं पंचमस्स वग्गस्स समणेणं जाव संपत्तेणं के अट्ठे पण्णत्ते ?”

इन पदों का अर्थ मूलार्थ में दे दिया गया है।

वण्णओ—यह वर्णक पद गौरी देवी की गुण-सम्पदा का औपपातिक सूत्र में वर्णित नारीगुण-सम्पदा जैसा होने का संकेत कर रहा है।

प्रस्तुत सूत्र में “जहा पडमावई तहा” इस प्रकार जो जहा और तहा शब्दों का प्रयोग किया गया है वह गौरी और पद्मावती की जीवन-गत समानता का संसूचक है।

“णिक्खंता जाव सिद्धा” यहां पठित जाव पद पद्मावती ने दीक्षित होने के अनन्तर जैसी सयम-साधना की थी, गौरी ने भी दीक्षित होने के अनन्तर वैसी ही साधना की इस तथ्य को अभिव्यक्त कर रहा है।

“अट्ठ वि पडमावई सरिसयाओ-अट्ठ अज्झयणा”—अष्टावपि पद्मावतीमारभ्य रुक्मिण्यन्ताः अष्टावपि कृष्णपट्टमहिष्यः समानचरिताः। एवं अष्टाध्ययनानि समाप्तानि। अर्थात् यह पठित प्रथम अष्ट पद पद्मावती आदि आठों कृष्ण की रानियों की ओर संकेत करता है।

“समाप्तानि” इस पद का अध्याहार किया गया है। इस प्रकार प्रस्तुत सूत्र में सात अध्ययनों का निर्देश प्राप्त होता है।

॥ सात अध्ययन समाप्त ॥



## दो अध्ययन (नौ और दस)

अब सूत्रकार नवम अध्ययन का आरम्भ करते हुए कहते हैं—

**मूल—**उक्खेवओ य नवमस्स। तेणं कालेणं तेणं समएणं बारवईए णयरीए रेवयए पव्वए, नंदणवणे उज्जाणे, कण्हे राया। तत्थ णं बारवईए णयरीए कण्हस्स वासुदेवस्स पुत्तए जंबवईए देवीए अत्तए संबे नामं कुमारे होत्था अहीण०। तस्स णं संबस्स कुमारस्स मूलसिरी नामं भारिया होत्था। वण्णओ। अरहा अरिट्ठनेमी समोसढे। कण्हे णिग्गए मूलसिरी वि णिग्गया। जहा पउमावई, नवरं, देवाणुप्पिया ! कण्हं वासुदेवं आपुच्छामि, जाव सिद्धा। एवं मूलदत्ता वि।

**छाया—**उत्क्षेपकश्च नवमस्य। तस्मिन् काले तस्मिन् समये द्वारवत्यां नगर्यां रैवतकः पर्वतः, नन्दनवनमुद्यानम्, कृष्णो राजा। तत्र द्वारवत्यां नगर्यां कृष्णस्य वासुदेवस्य पुत्रो जाम्बवत्याः देव्याः आत्मजः शाम्बो नाम कुमार आसीत्। अहीनः०। तस्य शाम्बस्य कुमारस्य मूलश्रीः नाम्नी भार्याऽऽसीत्, वर्णकः। अर्हन् अरिष्टनेमिः समवसृतः। कृष्णो निर्गतः, मूलश्रीरपि निर्गता, यथा पद्मावती, नवरं देवानुप्रिय ! कृष्णं वासुदेवमापृच्छामि, यावत् सिद्धा एवं मूलदत्ताऽपि।

**पदार्थ—**नवमस्स य—और नवम अध्ययन के, उक्खेवओ—उत्क्षेपक—प्रस्तावना वाक्य की कल्पना कर लेनी चाहिए। तेणं कालेणं तेणं समएणं—उस काल एव उस समय में, बारवईए णयरीए—द्वारिका नगरी के, रेवयए पव्वए—रैवतक नामक पर्वत पर, नंदणवणे उज्जाणे—नंदनवन नाम का उद्यान था। तत्थ—वहा, कण्हे राया—कृष्ण वासुदेव राजा थे, बारवईए णयरीए—द्वारिका नगरी के राजा, कण्हस्स वासुदेवस्स—कृष्ण वासुदेव के, पुत्तए—पुत्र, जंबवईए देवीए—जाम्बवती देवी के, अत्तए—आत्मज, संबे नामं—शाम्ब कुमार नाम का, कुमारे होत्था—कुमार था—जो कि, अहीण०—निर्दोष—पञ्चेन्द्रिय शरीर वाला था। तस्स णं—उस, संबस्स कुमारस्स—शाम्ब कुमार के, मूलसिरी नामं—मूलश्री नाम की, भारिया होत्था—भार्या (धर्मपत्नी) थी, उसकी गुण-सम्पदा, वण्णओ—औपपातिक सूत्र में वर्णित नारी-गुण सम्पदा के समान जाननी चाहिए। अरहा अरिट्ठनेमी समोसढे—अरिहन्त अरिष्टनेमि वहां पधारे, कण्हे णिग्गए—कृष्ण वासुदेव (भगवान के दर्शनार्थ) नगर से निकले, मूलसिरी वि—मूल श्री भी, जहा—जिस प्रकार, पउमावई णिग्गया—पद्मावती नगरी से दर्शनार्थ गई थी उसी प्रकार वह भी गई, नवरं—इतना अन्तर है, (वह भगवान से बोली), देवाणुप्पिया !—हे भगवन् !, कण्हं वासुदेवं—कृष्ण वासुदेव को, आपुच्छामि—पूछती हूं, जाव—यावत्, सिद्धा—सिद्ध गति प्राप्त की, एवं—इसी प्रकार, मूलदत्ता वि—मूलदत्ता का भी वर्णन समझ लेना चाहिए।

**मूलार्थ—**अन्तगड सूत्र के पंचम वर्गीय अष्टम अध्ययन का अर्थ सुनने के अनन्तर

आर्य जम्बू अनगर आर्य सुधर्मा स्वामी से निवेदन करने लगे—

भगवन् ! अन्तगड सूत्र के पंचम वर्गीय अष्टम अध्ययन का मैं अर्थ श्रवण कर चुका हूं, अतः अब आप कृपा करके बताएं कि श्रमण भगवान महावीर स्वामी ने अन्तगड सूत्र के पंचम वर्गीय नवम अध्ययन का क्या अर्थ प्रतिपादन किया है ?

आर्य जम्बूकुमार का निवेदन सुनकर आर्य सुधर्मा स्वामी जम्बू अनगर को सम्बोधित करते हुए कहने लगे—

जम्बू ! उस काल तथा उस समय द्वारिका नगरी के रैवतक नामक पर्वत पर नन्दनवन नाम का सुन्दर उद्यान था। नगरी में महाराज कृष्ण राज्य करते थे। इसी नगरी में श्रीकृष्ण वासुदेव के पुत्र जाम्बवती देवी के आत्मज शाम्ब नाम के राजकुमार थे। ये सर्वांग सुन्दर थे। इनकी धर्मपत्नी का नाम मूलश्री था। मूलश्री की गुणसम्पदा औपपातिक सूत्र में वर्णित नारी-गुणसम्पदा के समान थी।

एक बार वीतराग भगवान अरिष्टनेमि नन्दनवन में पधारे। कृष्ण वासुदेव भगवान के दर्शनार्थ गए, मूलश्री भी वहां पहुंची। पद्मावती की तरह उन्होंने दीक्षित होने की इच्छा प्रकट की। केवल अन्तर इतना है कि वह कहने लगी—भगवन् ! मैं श्रीकृष्ण वासुदेव से पूछकर दीक्षाव्रत अंगीकार करूंगी। अन्त में दीक्षित होकर उसने सिद्ध-गति प्राप्त की।

मूलश्री की तरह मूलदत्ता ने भी दीक्षित होकर सिद्ध-गति उपलब्ध की।

व्याख्या—जिस प्रकार गत अध्ययनों में वर्णित पद्मावती आदि आठों सन्नारियां द्वारिकाधीश कृष्ण वासुदेव की पट्टरानिया थीं, उसी प्रकार मूलश्री और मूलदत्ता ये दोनों सन्नारियां कृष्ण वासुदेव के सुपुत्र तथा जाम्बवती के आत्मज शाम्बकुमार की धर्मपत्नियां थी।

पद्मावती आदि आठों महासतियों का जैसे समय-प्रधान जीवन एक समान था, उसी प्रकार इन दोनों महासतियों का संयमी जीवन भी मिलता-जुलता है।

पञ्चम वर्ग के दस अध्ययनों में दस नारियों के जीवनो का उल्लेख किया गया है। नारी जीवन के वर्णन के पीछे शास्त्रकारों का यही आशय प्रतीत होता है कि जिस प्रकार संयमाराधन द्वारा पुरुष मोक्ष की साधना सम्पन्न कर सकता है, उसी प्रकार नारी भी अहिंसा, संयम एवं तप के आचरण से इस पद को प्राप्त करने की योग्यता एवं क्षमता रखती है। पद्मावती आदि राजरानियों के जीवन इस सत्य के ज्वलन्त उदाहरण हैं।

यहां एक बात का ध्यान रखना चाहिए कि यह जीव शरीर से चाहे पुरुष हो चाहे स्त्री अथवा नपुंसक हो, वह उसी लिंग से मोक्ष में जा सकता है। मोक्ष-साधना में लिंग की कोई बाधा नहीं है। मोक्ष का बाधक तो वेद है। जीव में जब तक वेद का उदय भाव रहता है, तब तक वह मोक्षाधिकारी नहीं बन सकता। स्त्री-वेद, पुरुष-वेद और नपुंसक-वेद ये तीनों मोहनीय कर्म के उदय से होते हैं, अतः जब तक मोहनीय कर्म की सत्ता रहती है, तब तक केवल ज्ञान की उत्पत्ति नहीं हो सकती। केवल ज्ञान प्राप्त किए बिना मोक्ष की प्राप्ति नहीं हो सकती, इसलिए जिस जीव का वेद क्षीण नहीं हुआ वह कभी मोक्ष को प्राप्त नहीं कर सकता।

शास्त्र कहता है कि स्त्री-पुरुष और नपुंसक के शरीर की जो आकृति है वह नामकर्मजन्य है। उसका निर्माण नामकर्म के उदय से होता है। यह नामकर्म केवल ज्ञान की उत्पत्ति में कोई बाधा नहीं डालता। इस विवेचना से यह स्पष्ट हो जाता है कि जीव कोई भी लिंग रखता हो, वह निरतिचार चारित्र का सम्यक् पालन करके मोक्ष को प्राप्त कर सकता है। ज्ञान-दर्शन तथा चारित्ररूप रत्नत्रय की सम्यक्तया आराधना करते हुए सभी जीव मुक्त हो जाते हैं। पहले हो चुके हैं, वर्तमान में हो रहे हैं और भविष्य में होते रहेंगे।

‘उक्खेवओ’-का अर्थ है-उत्क्षेपक। उत्क्षेपक प्रस्तावना का नाम है। शास्त्रीय भाषा में प्रस्तावना-वाक्य इस प्रकार है-

“जइ णं भंते ! समणेणं जाव संपत्तेणं अंतगडदसाणं पंचमस्स वग्गस्स अट्ठमस्स अङ्गयणस्स अयमट्ठे पण्णत्ते ? नवमस्स णं भंते ! अङ्गयणस्स अन्तगडदसाणं पंचमस्स वग्गस्स समणेणं जाव संपत्तेणं के अट्ठे पण्णत्ते ?” इन पदों का अर्थ पदार्थ में दिया जा चुका है।

‘अहीण०’ यहा का बिन्दु-पडिपुण्ण-पंचिदिय-सरीरे’ लक्खण-वज्जणगुणोववेए माणुम्माणप्यमाण-पडिपुण्ण-सुजाय-सव्वंगसुंदरंगे, ससिसोमाकारे, कंते, पियदंसणे, सुरूवे- इन पदों का बोधक है। अर्थात् शाम्बकुमार की पांचों इन्द्रिया निर्दोष थीं, उसका शरीर लक्षण (स्वास्तिक आदि), व्यंजन (शरीरगत मस्सा, तिल आदि चिन्ह) और विनय आदि अन्य गुणों से युक्त, मान (जिसके द्वारा पदार्थ मापा जाए), उन्मान (मान से अधिक या अर्द्धभार) और प्रमाण (अपनी अंगुली से एक सौ आठ अंगुली पर्यन्त ऊंचाई) से परिपूर्ण एवं अंगोपांगों के सौन्दर्य से भरपूर था। वह चन्द्रमा के समान सौम्य (शान्त), कान्त (मनोहर) और प्रियदर्शन (जिसके देखने से मन में आकर्षण पैदा हो) था।

“वण्णओ”-पद औपपातिक सूत्र में वर्णित नारी-गुण-सम्पदा की ओर संकेत करता है।

“जहा पडमावई” में ‘जहा’ पद समानता का बोधक है। जिस प्रकार पद्मावती भगवान का उपदेश सुनकर उससे प्रभावित हुई और उसने दीक्षित होने का संकल्प किया उसी प्रकार मूलश्री भी प्रभावित होकर दीक्षित हो गई। यही इनकी समानता है।

“नवरं”-का अर्थ है-इतना अन्तर है। यह अन्तर किस कारण हुआ यह प्रश्न होना स्वाभाविक है ? पद्मावती के प्रकरण में लिखा है, “णवरं देवाणुप्पिया ! कण्हं वासुदेवं आपुच्छामि” तथा मूलश्री के प्रकरण में भी यही शब्द प्रयुक्त हुए हैं, फिर अन्तर किस बात का ?


उत्तर में निवेदन है कि पद्मावती कृष्ण वासुदेव की धर्मपत्नी थी, अतः उसका अपने पतिदेव से आज्ञा प्राप्त करना न्यायसंगत है, इसी प्रकार मूलश्री यदि अपने पतिदेव शाम्बकुमार से आज्ञा प्राप्त करती तो यह न्यायसंगत था, पर उसने अपने पतिदेव से आज्ञा प्राप्त न करके अपने श्वसुर श्रीकृष्ण वासुदेव से आज्ञा प्राप्त की, यही पद्मावती से इसका अन्तर है। यह अन्तर क्यों हुआ ? इसका कारण यह है कि शाम्बकुमार पहले ही भगवान के चरणों में दीक्षित हो गए थे, इसलिए

उनसे आज्ञा प्राप्त करने का प्रश्न ही उपस्थित नहीं होता। फलतः मूलश्री ने अपने श्वसुर श्रीकृष्ण वासुदेव से आज्ञा प्राप्त करके भगवान के चरणों में दीक्षा अंगीकार की थी।

“जाव सिद्धा” यहां पठित जाव पद श्रीकृष्ण वासुदेव से आज्ञा प्राप्त करना, दीक्षा समारोह के अनन्तर भगवान अरिष्टनेमि के चरणों में दीक्षित होकर संयम-आराधना करना, व्रत, बेले, तेले आदि के रूप में तपस्या करना और संलेखना द्वारा आत्मा को भावित करके अन्त में निष्कर्मता प्राप्त करना इन सभी बातों का संसूचक है।

॥ दो अध्ययन समाप्त ॥

॥ पंचम वर्ग सम्पूर्ण ॥



## षष्ठम वर्ग

सूत्रकार अब छठे वर्ग का आरम्भ करते हैं। उसका आदिम सूत्र इस प्रकार है—

मूल—जइ णं भंते ! छट्ठस्स उक्खेवओ। नवरं सोलस अज्झयणा पण्णत्ता। तं जहा—

मंकाई किंकम्मे चेव, मोग्गरपाणी य कासवे ।  
खेमए धित्तिधरे चेव, केलासे हरिचंदणे ॥ १ ॥  
वारत्त-सुदंसण-पुण्णभद्द-सुमणभद्द-सुपइट्ठे मेहे ।  
अइमुत्ते य अलक्खे, अज्झयणाणं तु सोलसयं ॥ २ ॥

जइ सोलस अज्झयणा पण्णत्ता, पढमस्स अज्झयणास्स के अट्ठे पण्णत्ते ?  
एवं खलु जंबू ! तेणं कालेणं तेणं समएणं रायगिहे णयरे, गुणसिलए चेइए।  
सेणिए राया। तत्थ णं मंकाई नामं गाहावई परिवसइ। अइठे जाव अपरिभूए।

तेणं कालेणं तेणं समएणं समणे भगवं महावीरे आइगरे गुणसिलए जाव विहरइ।  
परिसा निग्गया। तएणं से मंकाई गाहावई इमीसे कहाए लद्धट्ठे समाणे जहा  
पण्णत्तीए गंगदत्ते तहेव। इमो वि जेट्ठपुत्तं कुटुंबे ठवेत्ता पुरिससहस्सवाहिणीए  
सीयाए णिक्खंते जाव अणगारे जाए। इरियासमिए जाव गुत्ते बंभयारी। तए णं से  
मंकाई अणगारे समणास्स भगवओ महावीरस्स तहारूवाणं थेराणं अंतिए  
सामाइय-माइयाइं एक्कारस अंगाइं अहिज्जइ। सेसं जहा खंदगस्स, गुणरयणं तवोकम्मं।  
सोलस वासाइं परियाओ तहेव विपुले सिद्धे।

दोच्चस्स उक्खेवओ। किंकम्मेवि एवं चेव जाव विपुले सिद्धे।

छाया—यदि षष्ठस्य उत्क्षेपकः। नवरं षोडशाध्ययनानि प्रज्ञप्तानि, तद्यथा—

मंकाति किङ्कर्माचैव मुद्गरपाणिश्च काश्यपः।  
क्षेमको धृतिधरश्चैव, कैलाशो हरिचन्दनः ॥ १ ॥  
वारत्त-सुदर्शनपुण्यभद्रसुमनोभद्रसुप्रतिष्ठाः मेघः।  
अतिमुक्तश्च अलक्षोऽध्ययनानां तु षोडशकम् ॥ २ ॥

यदि षोडशाध्ययनानि प्रज्ञप्तानि, प्रथमस्य अध्ययनस्य कोऽर्थः प्रज्ञप्तः।

एवं खलु जंबू ! तस्मिन् काले तस्मिन् समये राजगृहं नगरं, गुणशिलकं चैत्यम्, श्रेणिको राजा, तत्र मंकातिर्नाम गाथापतिः परिवसति, आढ्यो यावदपरिभूतः। तस्मिन् काले, तस्मिन् समये श्रमणो भगवान् महावीरः आदिकरः गुणशिलके यावत् विहरति। परिषत् निर्गता। ततः सो मंकातिर्गाथापतिः अस्याः कथायाः लब्धार्थः समानः यथा प्रज्ञप्तौ गंगदत्तः तथैव अयमपि ज्येष्ठपुत्रं कुटुम्बे स्थापयित्वा पुरुषसहस्रवाहिन्या शिविकया निष्क्रान्तः, यावदनगारो जातः, ईर्यासमितः यावद् गुप्तब्रह्मचारी। ततः स. मंकातिरनगरः श्रमणस्य भगवतो महावीरस्य तथारूपाणां स्थविराणामन्तिके सामायिकादिकानि एकादशांगानि अधीते, शेषं यथा स्कन्दकस्य, गुणरत्नं तपःकर्म, षोडशवर्षाणि पर्यायः। तथैव विपुले सिद्धः।

द्वितीयस्य उत्क्षेपकः। किंकर्मापि एवं चैव यावत् विपुले सिद्धः।

पदार्थ—जड़—यदि, णं—वाक्य सौन्दर्यार्थ, भंते—हे भगवन् !, छट्ठस्स—छठे वर्ग का क्या अर्थ है, उक्खेवओ—उत्क्षेपक—प्रस्तावना वाक्य की कल्पना कर लेना, नवरं—अन्तर इतना है कि, सोलस अज्झयणा—सोलह अध्ययन, पण्णत्ता—प्रतिपादन किए हैं, तंजहा—जैसे कि—

मंकाई—मङ्काति, च—और, एवं—निश्चयार्थक है, किंकम्मे—किंकर्मा, य—और, मोग्गरपाणि—मुद्गरपाणि (जिसके हाथ में मुद्गर हो अर्थात् अर्जुनमाली), कासवे—काश्यप, खेमए—क्षेमक, धित्तिधरे—धृतिधर, एवं—निश्चयार्थक है। च—और, केलासे—कैलाश, हरिचंदणे—हरिचन्दन, वारत्त—वारत्त, सुदंसण—सुदर्शन, पुण्णभद्द—पूर्णभद्र, सुमणभद्द—सुमनभद्र, सुपइट्ठे—सुप्रतिष्ठ, मेहे—मेघ, अइमुत्ते—अतिमुक्त, य—और, अलक्खे—अलक्ष, तु—पादपूर्ति में है। अज्झयणाणं—यह अध्ययनों का, सोलसयं—षोडशक है—अर्थात् ये १६ अध्ययन हैं। जड़—यदि (छठे वर्ग के), सोलस अज्झयणा—सोलह अध्ययन, पण्णत्ता—प्रतिपादन किए हैं, पढमस्स अज्झयणास्स—प्रथम अध्ययन का, के अट्ठे पण्णत्ते ?—क्या अर्थ प्रतिपादन किया है ?

एवं खलु—इस प्रकार, जंबू !—हे जम्बू !, तेणं कालेणं, तेणं समएणं—उस काल, उस समय में, रायगिहे णयरे—राजगृह नगर था, गुणसिलए चेइए—गुणशिलक नामक चैत्य था। सेणिए राया—श्रेणिक राजा था, तत्थ णं—वहा पर, मंकाई नामे—मंकाति नाम का, गाहावई—गाथापति—गृहस्थ, अइडे—समृद्ध, परिवसइ—रहता था जो कि, जाव—यावत्, अपरिभूए—अपरिभूत—तिरस्कार से रहित, सम्मानित समझा जाता था।

तेणं कालेणं तेणं समएणं—उस काल, उस समय में, समणे भगवं—श्रमण—तपस्वी भगवान्, ऐश्वर्यादि गुण सम्पन्न, महावीरे आइगरे—महावीर, आदिकर—धर्मतीर्थ का आरंभ करने वाले, गुणसिलए—गुणशिलक नामक उद्यान में पधारे, जाव—यावत्, विहरइ—विचरण करने लगे, परिसणिग्गया—परिषद् (जनता) भगवान् के दर्शनार्थ निकली, तए णं से मंकाई—उसके अनन्तर, वह मंकाति नामक, गाहावई, इमीसे कहाए—गाथापति गृहस्थ—इस कथा वृत्तान्त को, लद्धट्ठे—जानकर, जहा—जिस प्रकार, पण्णत्तीए—प्रज्ञप्ति अर्थात् भगवतो सूत्र में, गंगदत्ते—गंगदत्त का वर्णन किया गया है, तहेव—उसी प्रकार, इमो वि—यह भी अर्थात् मंकाति भी, जेट्ठपुत्तं—अपने

बड़े लड़के को, कुडुंबे ठवेत्ता—कुटुम्ब में स्थापित कर, कुटुम्ब का मुख्य बनाकर, पुरिससहस्स-वाहिणीए—पुरुषसहस्रवाहिनी नामक, या हजार पुरुषों द्वारा उठाई जाने वाली, सीयाए—शिविका—पालकी में बैठकर, णिक्खते—दीक्षा के वास्ते नगर से निकला, जाव—यावत्, अणगारे जाए—साधु बन गया, इरियासमिए—ईरिया समिति की पालना करने वाला, जाव—यावत्, गुत्ते, बंधयारी—गुप्त जितेन्द्रिय बना और ब्रह्मचर्य महाव्रत की आराधना करने लगा, तए णं—उसके बाद, से मंकाई अणगारे—वह मंकाति नामक अनगार साधु, समणस्स भगवओ महावीरस्स—श्रमण भगवान महावीर के, तहारूवाण—तथारूप शास्त्रानुसार साधुमर्यादा का पालन करने वाले, थेराणं—स्थविरों—ज्ञानवृद्ध महापुरुषों के, अंतिए—पास, सामाइयमाइयाइं—जिनके आदि, आरम्भ मे सामायिक—आचारांग सूत्र है, एक्कारस अंगाइं—११ अंगों का अध्ययन करता है, सेसं जहा—शेष—अवशिष्ट, जिस प्रकार, खंदगस्स—भगवती सूत्र मे वर्णित स्कंदक मुनि का वर्णन है वैसा ही इनका भी जान लेना, गुणग्यणं—उसने गुणरत्न नामक, तवोकम्पं—तप की आराधना की, सोलस वासाइं—सोलह वर्षों तक, परियाओ—दीक्षा का पालन किया, तहेव—स्कन्दक कुमार की भाति, विपुले—विपुल नामक पर्वत पर, सिद्धे—सिद्ध पद प्राप्त किया।

दोच्चस्स—द्वितीय अध्ययन का, उक्खेवओ—उत्क्षेपक—प्रस्तावना वाक्य की कल्पना कर लेनी चाहिए, किंकम्मे वि—किंकर्मा गाथापति का जीवन भी, एवं चेव—इसी प्रकार मंकाति जी के समान जान लेना चाहिए, जाव—विपुले—सिद्धे—यावत् वे विपुल गिरि पर्वत पर, सिद्ध हो गए।

मूलार्थ—अन्तगडसूत्र का पंचम वर्ग सुनने के अनन्तर आर्य जम्बू अनगार सुधर्मा स्वामी से निवेदन करने लगे—

भगवन् ! यावत् मोक्ष—सम्प्राप्त श्रमण भगवान महावीर ने अंतगड सूत्र के पंचम वर्ग का जो अर्थ बतलाया है, उसका श्रवण मैंने कर लिया है। अब भगवन् ! श्रमण भगवान महावीर ने अन्तगड सूत्र के छठे वर्ग का जो अर्थ प्रतिपादन किया है, उसका श्रवण करना चाहता हूं।

आर्य जम्बू अनगार की प्रार्थना सुनकर आर्य सुधर्मा स्वामी जम्बू को सम्बोधित करके कहने लगे—

जम्बू ! यावत् मोक्ष—सम्प्राप्त श्रमण भगवान महावीर ने अन्तगड सूत्र के छठे वर्ग के सोलह अध्ययन बताए हैं, उनके नाम इस प्रकार हैं—

१. मंकाति, २. किंकर्मा, ३. मुद्गरपाणि, ४. काश्यप, ५. क्षेमक, ६. धृतिधर, ७. कैलाश, ८. हरिचंदण, ९. वारत्त, १०. सुदर्शन, ११. पूर्णभद्र, १२. सुमनभद्र १३. सुप्रतिष्ठ, १४. मेघ, १५. अतिमुक्त, १६. अलक्ष।

छठे वर्ग के इन सोलह अध्ययनों के नाम सुनकर आर्य जम्बू अनगार आर्य सुधर्मा स्वामी से निवेदन करने लगे—

भगवन् ! यदि श्रमण भगवान महावीर ने छठे वर्ग में सोलह अध्ययन बताए हैं तो भगवन् ! श्रमण भगवान महावीर ने प्रथम अध्ययन का क्या अर्थ प्रतिपादन किया है ?



आर्य जम्बू अनगर की विनती सुनकर आर्य सुधर्मा स्वामी जम्बू को सम्बोधित करते हुए कहने लगे—

जम्बू ! उस काल उस समय में राजगृह नाम का एक नगर था, वहाँ पर गुणशिलक नामक एक ( चैत्य ) उद्यान था। नगर-नरेश का नाम श्रेणिक था। इस नगर में मंकाति नाम का एक गृहस्थ रहता था। वह बड़ा धनवान था, उसकी नगर में बड़ी प्रतिष्ठा थी।

एक बार उस नगर में धर्मतीर्थ के संस्थापक श्रमण भगवान महावीर पधारे और गुणशिलक उद्यान में विराजमान हो गए। भगवान के दर्शनार्थ नगर-निवासी लोग नगर से चले। सेठ मंकाति भी भगवान के आने के शुभ समाचार को सुनकर भगवती सूत्र में वर्णित गंगदत्त की भांति भगवान के चरणों में उपस्थित हुआ। प्रभु-चरणों में वन्दन-नमस्कार करने के अनन्तर उसने भगवान की वाणी सुनी, वाणी सुनकर उसके हृदय में वैराग्य हो गया। गंगदत्त की तरह भगवान के चरणों में उसने निवेदन किया—

भगवन् ! आपकी वाणी सुनकर मेरे हृदय में वैराग्य उत्पन्न हो गया है, मैं अपने बड़े पुत्र को कुटुम्ब का सब दायित्व संभालकर आपके चरणों में दीक्षित होना चाहता हूँ। भगवान् ने कहा—‘भद्र ! जैसे तुम्हारी आत्मा को शान्ति हो।’ यह उत्तर सुनकर मंकाति अपने घर लौट गए। उन्होंने अपने बड़े पुत्र को घर का मुखिया बनाया और इसके अनन्तर पुरुष-सहस्रवाहिनी नामक पालकी में बैठकर दीक्षाग्रहण करने के लिए नगर से प्रस्थान किया। वह साधु बन गया। ईर्या, भाषा आदि समितियों की आराधना करने लगा। इन्द्रियों का दमन कर ब्रह्मचर्य की साधना में लग गया।

मंकाति मुनि ने श्रमण भगवान महावीर के तथारूप-शास्त्रोक्त मर्यादा के परिपालक, स्थविरों-ज्ञानवृद्धों के पास आचारांग आदि ग्यारह अंगों का अध्ययन किया। भगवती सूत्र में वर्णित श्री स्कन्दक मुनि के समान गुणरत्न तप का आराधन किया। सोलह वर्ष तक दीक्षा-पर्याय का पालन करके अन्त में स्कन्दक मुनि की तरह विपुल नामक पर्वत पर उसने सिद्ध पद प्राप्त किया। जम्बू ! श्रमण भगवान महावीर ने छठे वर्ग के प्रथम अध्ययन का यह अर्थ प्रतिपादन किया है।

छठे वर्ग के प्रथमाध्ययन का अर्थ सुनकर आर्य जम्बू अनगर आर्य सुधर्मा स्वामी से निवेदन करने लगे—

भगवन् ! श्रमण भगवान महावीर ने छठे वर्ग के प्रथम अध्ययन का जो अर्थ प्रतिपादन किया है, वह मैंने सुन लिया है। अब भगवन् ! श्रमण भगवान महावीर ने छठे वर्ग के दूसरे-अध्ययन का जो अर्थ बताया है, उसे सुनना चाहता हूँ। आर्य जम्बू अनगर की विनती सुनकर आर्य सुधर्मा स्वामी बोले—

जम्बू ! छठे वर्ग के दूसरे अध्ययन में किंकर्मा नामक गृहस्थ का वर्णन किया गया है। इसकी संयम-साधना तथा निर्वाण-पद की प्राप्ति मंकाति मुनि के समान ही जाननी चाहिए। मंकाति की तरह ही गाथापति किंकर्मा गृहस्थ ने विपुल गिरि पर सिद्ध-पद को प्राप्त किया था।

**व्याख्या**—इस छठे वर्ग में सोलह अध्ययन वर्णित हुए हैं। जिस महापुरुष का जिस अध्ययन में वर्णन किया गया है उसी के नाम से उस अध्ययन का नाम रखा गया है। इनमें से मंकाति और किंकर्मा इन दो महापुरुषों का जीवन प्रस्तुत सूत्र में वर्णित हुआ है। मंकाति राजगृह नगर के एक मान्य सेठ थे। व्यापारी समाज में उनका अत्यन्त महत्वपूर्ण स्थान था। वे धनी होने पर भी धार्मिक कार्यों में खूब रस लेते थे। सन्तो की मंगलमयी वाणी सुनकर तो वे झूम उठते थे। एक बार उनको विश्ववन्द्य मंगलमूर्ति भगवान महावीर की कल्याणकारिणी वाणी सुनने का सुअवसर मिला, बस फिर क्या था, जीवन की दिशा ही बदल गई। संसार की मोहमाया बंधन दिखाई देने लगी, अन्त में उन्होंने भगवान महावीर के चरणों में दीक्षित होने का दृढ़ निश्चय कर लिया। फिर घर का सब दायित्व अपने लड़के को सौंपकर पारिवारिक एवं सामाजिक सभी जिम्मेदारियों से मुक्त होकर भगवान महावीर से दीक्षा-अंगीकार की। साधु बनकर तप-संयम का ठाठ लगा दिया। गुणरत्न तप किया। तपस्या के साथ-साथ विद्या के क्षेत्र में भी खूब प्रगति की। ग्यारह अंग पढ़े, शास्त्रों में विद्वत्ता प्राप्त की। इस प्रकार ज्ञान तथा संयम-साधना में सोलह वर्ष व्यतीत किए और एक दिन विपुलगिरि पर्वत पर जाकर सिद्ध-पद को प्राप्त कर लिया।

इनकी तरह किंकर्मा गाथापति ने भी भगवान महावीर के चरणों में दीक्षित होकर विपुलगिरि पर्वत पर जाकर निर्वाण पद प्राप्त किया था। इन दोनों महापुरुषों का संयमी जीवन एक जैसा ही है।

“छट्ठस्स उक्खेवओ”—का अर्थ है—छठे वर्ग के उत्क्षेपक की पहले की भांति कल्पना कर लेना। उत्क्षेपक प्रस्तावना वाक्य का नाम है। शास्त्रीय भाषा में प्रस्तावना वाक्य इस प्रकार है—

जइ णं भंते ! समणेणं जाव संपत्तेणं अट्ठमस्स अंगस्स पंचमस्स वग्गस्स अयमट्ठे पण्णत्ते। छट्ठस्स णं भंते ! वग्गस्स समणेणं जाव संपत्तेणं के अट्ठे पण्णत्ते ? एवं खलु जंबू ! समणेणं जाव संपत्तेणं अट्ठमस्स अंगस्स छट्ठस्स वग्गस्स सोलस अज्झयणा पण्णत्ता—यह प्रस्तावना वाक्य है। इसकी कल्पना पहले की तरह करनी है, पर जो अन्तर है उसे सूत्रकार ने “नवरं” इस पद से अभिव्यक्त कर दिया है।

“अइहे जाव अपरिभूए” इस वाक्य में पठित जाव पद दित्ते, वित्थिण्ण-विउल-भवण-सयणासणजाण-वाहणाइण्णे, बहु-धण-बहु-जायरूव-रयए, आओग-पओग संपउत्ते, विच्छड्डिय-विउल-भत्तपाणे, बहु-दासी-दास-गो-महिस-गवेलयप्पभूए, बहुजणस्स—इन पदों का ससूचक है। इनका अर्थ इस प्रकार है—मंकाति गाथापति दीप्त-तेजस्वी, विस्तृत-विपुल, भवन, शयन, आसन (चौकी आदि) यान-गाड़ी आदि, वाहन-घोड़े आदि धन-सुवर्ण और रजत आदि चादी की बहुलता से युक्त था। अधमणों (ऋण लेने वाले) को वह अनेक प्रकार का ऋण ब्याज पर दिया करता था। उसके घर पर भोजन करने के अनन्तर भी बहुत सा अन्न बाकी बच जाता था। उसके घर में दास-दासी आदि पुरुष और गाय, भैंस, बकरी आदि पशु थे तथा वह बहुतों से भी पराभव को प्राप्त नहीं हो पाता था तथा जनता में वह सशक्त तथा सम्माननीय था।

“आङ्गरे” का अर्थ है आदिकर” जैनशास्त्रानुसार प्रत्येक उत्सर्पिणी एवं अवसर्पिणी काल में चौबीस तीर्थकर, बारह चक्रवर्ती, नौ बलदेव और नौ वासुदेव होते हैं। इनमें तीर्थकर धर्म के प्रवर्तक और धर्म नीति के संस्थापक होते हैं। तदनुसार इस वर्तमान अवसर्पिणी काल में भगवान ऋषभदेव से लेकर भगवान महावीर तक चौबीस तीर्थकर हुए हैं। इनमें पहले ऋषभदेव और अन्तिम श्री महावीर स्वामी हैं। प्रत्येक तीर्थकर अपने शुभतम अध्यवसाय से उपार्जित किये तीर्थकर नाम कर्म के अनुसार तीर्थ की स्थापना अवश्य करते हैं, इसीलिए प्रत्येक तीर्थकर ने अपने-अपने समय में धर्म की मर्यादा को सुव्यवस्थित किया है। यही उनकी धर्मप्रवर्तना तीर्थ-प्रवृत्ति के नाम से प्रख्यात है। इसी उद्देश्य से तीर्थकर को आदिकर अर्थात् धर्म के आदि प्रवर्तक कहा जाता है।

“गुणसिलए जाव विहरइ-यहां पठित जाव पद-चेइए अहापडिरूवं उग्गहं उगिणहइ, अहापडिरूवं उग्गहं उगिणहत्ता संजमेणं तवसा अप्पाण भावेमाणे-इन पदों का बोधक है, अर्थात् साधुवृत्ति के अनुकूल अवग्रह, आश्रय उपलब्ध कर, संयम और तप के द्वारा आत्मा को भावित करते हुए, भावनायुक्त करते हुए।

“जहा पण्णत्तीए गंगदत्ते तहेव”-का अर्थ है-भगवती सूत्र में जैसे गंगदत्त का वर्णन किया गया है, वैसा ही वर्णन मकाति गाथापति का समझना चाहिए। गंगदत्त भगवान के पास गए, उपदेश सुना, वैराग्य भावना उत्पन्न हुई, दीक्षित होने का सकल्प भगवान के सामने व्यक्त किया, साथ में यह भी कहा कि ‘भगवन् ! मैं अपने बड़े पुत्र को कुटुम्ब का भार सौंपकर दीक्षा अंगीकार करूंगा।’

गंगदत्त की विनती सुनकर भगवान बोले-‘भद्र ! जैसे तुम्हारी आत्मा को सुख हो।’

इसके अनन्तर गंगदत्त घर गए। अपने बड़े लड़के को उन्होंने अपने घर का मुखिया बनाया आदि सभी बातें ज्यों की त्यों मकाति के जीवन में भी जान लेनी चाहिए। इसी समानता को सूत्रकार ने “जहा पण्णत्तीए” आदि पदों द्वारा ध्वनित किया है।

“णिक्खंते जाव अणगारे” -यहां पठित जाव पद दीक्षार्थ शहर से निकले और भगवान की सेवा में उपस्थित हुए, भगवान से दीक्षित होने की प्रार्थना की, ईशानकोण में वस्त्राभूषण उतारकर केशलुञ्चन करने के अनन्तर दीक्षा-व्रत अंगीकार किया आदि सभी बातों का परिचायक है।

“तहारूवाणं थेराणं”-का अर्थ है-तथारूप स्थविर। शास्त्रोक्त विधिविधान का सम्यग् रूपेण पालन करने वाले महान सन्तों को तथारूप कहते हैं। स्थविर के तीन रूप हैं-वयःस्थविर, सूत्रस्थविर, प्रव्रज्या-स्थविर। साठ वर्ष की अवस्था के साधु को वयः स्थविर, स्थानांग और समवायांग सूत्र के ज्ञाता को सूत्र-स्थविर और बीस वर्ष की दीक्षा-पर्याय वाले साधु को प्रव्रज्या-स्थविर कहा जाता है। इस सूत्र में श्रमण भगवान महावीर स्वामी के तथारूप स्थविरों के द्वारा नवदीक्षित मकाति मुनि को आचारांगादि अंग-शास्त्रों का विधिपूर्वक अध्ययन कराने का जो उल्लेख किया गया है वह वर्तमान काल के साधु-समुदाय और गच्छनायकों को ज्ञानाभ्यास की ओर अग्रसर

होने की पावन-प्ररेणा प्रदान कर उन्हें ज्ञानालोक से आलोकित होने का शुभ सन्देश दे रहा है।

“सामाङ्ग्यमाङ्ग्याङ्ग”-का अर्थ है-सामायिक है आदि में जिन के। अनगार-धर्म में दीक्षित होने वाले साधक को आचार-विधि को यथावत् समझने और यथाविधि उसका पालन करने के लिए आचार-प्रधान आध्यात्मिक शास्त्रों के ज्ञान की अत्यधिक आवश्यकता होती है, इससे उसकी आचार सम्बन्धी समस्त क्रियाएँ ज्ञानपूर्वक अनुष्ठित होती हैं और उसके आत्म-विकास में सहायक बनती हैं। इसी अधिप्राय से यहाँ पर मंकाति के अधिकार में अनगार होने के अनन्तर आचारसंगति एकादश अंगों के अध्ययन का उल्लेख किया गया है। “सामाङ्ग्यमाङ्ग्याङ्ग” में सामायिक शब्द से आचार नाम के प्रथम अंग का ग्रहण अभीष्ट है। आचाराङ्गसूत्र में आचार-सम्बन्धी नियमों का बड़ा ही सुन्दरता से प्रतिपादन किया गया है।

“सेसं जहा खंदगस्स”-का अर्थ है-मंकाति मुनिवर का शेष वर्णन स्कन्दक कुमार के समान बताया गया है। उनकी जीवन-गाथा श्रीभगवती सूत्र में वर्णित हुई है। ग्यारह अंगों का अध्ययन करने के अनन्तर स्कन्दक मुनि ने जिस पद्धति से साधना-यात्रा सम्पन्न की थी उसी प्रकार मंकाति मुनि ने भी की।

“गुणरयण”-का अर्थ है गुण-रत्न। यह एक तप विशेष है, इसमें सोलह मास लगते हैं। इसके प्रथम मास में एक-एक उपवास दूसरे में दो-दो, यावत् सोलहवें मास में सोलह उपवास करने पड़ते हैं। जिनमें दिन को उकुडु आसन पर सूर्य के सम्मुख व रात्रि को वीरासन से वस्त्ररहित बैठने का विधान है।

“विपुले”-का अर्थ है विपुल। यह एक पर्वत विशेष का नाम है। इस पर्वत पर आरोहण करके मंकाति मुनि ने सिद्ध-पद प्राप्त किया था।

“दोच्चस्स उक्खेवओ”-का अर्थ है-द्वितीय अध्ययन के उत्क्षेपक-प्रस्तावना वाक्य की कल्पना कर लेनी चाहिए। शास्त्रीय भाषा में यह प्रस्तावना वाक्य इस प्रकार है-

“जइ णं भत्ते ! समणेणं जाव संपत्तेणं अट्ठमस्स अंगस्स छट्ठस्स वग्गस्स पढमस्स अज्झयणस्स अयमट्ठे पण्णत्ते। दोच्चस्स णं भत्ते ! अज्झयणस्स समणेणं जाव संपत्तेणं के अट्ठे पण्णत्ते ?” इन पदों का अर्थ स्पष्ट ही है।

“एवं चेव जाव विपुले”-यहाँ पठित जाव पद मंकाति मुनिवर के समस्त सयमी जीवन की ओर संकेत कर रहा है। जिस प्रकार मंकाति गाथापति ने भगवान् महावीर के चरणों में उपस्थित होकर धर्मकथा सुनी, दीक्षित होने की इच्छा प्रकट की, अपने बड़े पुत्र को कुटुम्ब का सारा दायित्व संभालकर दीक्षा-व्रत अंगीकार करके संयम-साधना द्वारा अन्त में विपुल पर्वत पर सिद्ध-पद प्राप्त किया था, ठीक उसी प्रकार किंकर्मा गाथापति ने भी अपने बड़े पुत्र को अपने घर का सारा भार सम्भालकर दीक्षा अंगीकार की थी और अन्त में विपुलगिरि पर निर्वाणपद प्राप्त किया था। इसी समानता को सूत्रकार ने “एवं चेव जाव विपुले” इन पदों द्वारा अभिव्यक्त किया है।

॥ द्वितीय अध्ययन समाप्त ॥

## तृतीय अध्ययन

अब सूत्रकार तृतीय अध्ययन का आरंभ करते हुए कहते हैं कि—

मूल—तच्चस्स उक्खेवओ। एवं खलु जम्बू ! तेणं कालेणं तेणं समएणं रायगिहे, गुणसिलए चेइए, सेणिए राया, चेल्लणा देवी। तत्थ णं रायगिहे अज्जुणए नामं मालागारे परिवसइ। अइहे जाव अपरिभूए। तस्स णं अज्जुणयस्स मालागारस्स बंधुमई णामं भारिया होत्था, सूमालपाणिपाया। तस्स णं अज्जुणयस्स मालागारस्स रायगिहस्स नगरस्स बहिया, एत्थ णं महं एगे पुष्कारामे होत्था। कणहे जाव निउरंबभूए, दसद्ध-वण्ण-कुसुम-कुसुमिए पासादीए ४।

तस्स णं पुष्कारामस्स अदूरसामंतं तत्थ णं अज्जुणयस्स मालागारस्स अज्जयपज्जय- पिइ-पज्जयागए अणेगकुलपुरिसपरंपरागए मोग्गरपाणिस्स जक्खस्स जक्खाययणे होत्था, पोराणे दिव्वे सच्चे जहा पुण्णभद्दे। तत्थ णं मोग्गरपाणिस्स पडिमा एगं महं पल-सहस्स- णिप्फण्णं अयोमयं मोग्गरं गहाय चिट्ठइ।

तए णं से अज्जुणए मालागारे बालप्पभिइं चेव मोग्गरपाणिजक्खभत्ते यावि होत्था, कल्लाकल्लिं पच्छिपिटगाइं गेणहइ, गेण्हत्ता रायगिहाओ नगराओ पडिणिक्खमइ, पडिनिक्खमित्ता जेणेव पुष्कारामे तेणेव उवागच्छइ, उवागच्छित्ता पुप्फुच्चयं करेइ, करित्ता अग्गाइं वराइं पुष्काइं गहाय जेणेव मोग्गरपाणिस्स जक्खाययणे तेणेव उवागच्छइ, उवागच्छित्ता मुग्गरपाणिस्स जक्खस्स महरिहं पुप्फुच्चयणं करेइ, करित्ता जन्नुपायवडिए पणामं करेइ, तओ पच्छा रायमग्गंसि वित्तिं कप्पेमाणे विहरइ।

छाया—तृतीयस्योत्क्षेपकः। एवं खलु जंबू ! तस्मिन् काले तस्मिन् समये राजगृहं, गुणशिलकं चैत्यं, श्रेणिको राजा, चेलना देवी। तत्र राजगृहे अर्जुनको नाम मालाकारः परिवसति। आद्यो यावद् अपरिभूतः। तस्यार्जुनकस्य मालाकारस्य बंधुमती नाम्नी भार्याऽऽसीत्, सुकुमारपाणिपादा। तस्यार्जुनकस्य मालाकारस्य राजगृहाद् नगराद् बहिः तत्र महानेकः पुष्पारामः आसीत्। कृष्णो यावद् निकुरंबभूतः। दशार्द्धवर्णकुसुमकुसुमितः प्रासादीयः ४।

तस्य पुष्पारामस्य अदूरसामंतः तत्र अर्जुनकस्य मालाकारस्य आर्यकप्रार्यकपितृपर्यायागतम् अनेककुलपुरुषपरम्परागतं मुद्गरपाणेः यक्षस्य यक्षायतनमासीत्। पुराणं दिव्यं सत्यं यथा- पूर्णभद्रः। तत्र मुद्गरपाणेः प्रतिमा एकं महान्तं पल-सहस्र-निष्पन्नमयोमयं मुद्गरं गृहीत्वा तिष्ठति। ततः सोऽर्जुनको मालाकारः बालप्रभृतिं चैव मुद्गरपाणियक्षभक्तश्चाप्यभूत्। कल्याकल्य ( प्रतिदिनं ) पच्छिपिटकान् गृह्णाति, गृहीत्वा राजगृहनगरात् प्रतिनिष्क्रामति, प्रतिनिष्क्रम्य यत्रैव पुष्पारामस्तत्रैव उपागच्छति, उपागत्य पुष्पोपचयं करोति, कृत्वा अग्रयाणि

वराणि पुष्पाणि गृह्णाति, गृहीत्वा यत्रैव मुद्गरपाणेः यक्षस्यायतनं तत्रैवोपागच्छति, उपागत्य मुद्गरपाणेः यक्षस्य महार्हं पुष्पार्चनं करोति, कृत्वा जानुपादपतितः प्रणामं करोति, ततः पश्चात् राजमार्गं वृत्तिं कल्पयन् विहरति।

पदार्थ—तच्चस्स—तृतीय अध्ययन के, उक्खेवओ—उत्क्षेपक—प्रस्तावना वाक्य की कल्पना कर लेनी चाहिए, एवं—इस प्रकार, खलु—निश्चयार्थक है, जंबू !—हे जम्बू !, तेणं कालेणं तेणं समएणं—उस काल उस समय में, रायगिहे—राजगृह नाम का नगर था, गुणसिलए चेइए—गुणशिलक नामक चैत्य था, सेणिए राया—श्रेणिक राजा था, चेल्लणा देवी—चेलना नाम की रानी थी, तत्थ णं रायगिहे—उस राजगृह नगर में, अज्जुणए णामं मालागारे परिवसइ—अर्जुन नामक माली रहता था, अइहे जाव अपरिभूए—धनवान एवं जनता में सम्मानित था, तस्स णं अज्जुणयस्स मालागारस्स—उस अर्जुन माली का, रायगिहस्स नगरस्स बहिया—राजगृह नगर के बाहिर, एत्थ णं महं एगे पुष्फारामे होत्था—एक महान पुष्पो का उद्यान था, कणहे—वृक्षों की कृष्ण प्रभा से युक्त था, जाव—यावत्, निउरंभूए—महामेघों के समुदाय के समान उस में वृक्षों का आधिक्य था, दसद्ध-वण्ण-कुसुम-कुसुमिए—पांच प्रकार के फूलों से सुशोभित हो रहा था, पासादीए—हृदय में प्रसन्नता उत्पन्न करने वाला था, ४—यह चार का अंक, दरिसणिज्जे—जिसे देखकर देखने वाले की आंखें न थके, अभिरूवे—जिसे एक बार देखने पर भी पुनः पुनः देखने की इच्छा निरन्तर बनी रहे, पडिरूवे—जिसमें देखने वाले को सदा कुछ नवीनता ही दिखाई दे, इन अवशिष्ट पदों का बोधक है, तस्स णं पुष्फारामस्स—उस पुष्पोद्यान के, अदूरसामंते—न अति दूर और न अति निकट, तत्थ णं अज्जुणयस्स—वहां पर अर्जुन, मालागारस्स—माली का, अज्जय-पज्जय-पिइपज्जयागए—आर्यक—दादा, प्रार्यक—पडदादा तथा पिता इनके पर्यायक्रम अर्थात् परम्परा से आया हुआ, अणेगकुलपुरिस-परंपरागए—अनेक कुलपुरुषों की परम्परा से चला आ रहा, मोगगर-पाणिस्स—मुद्गरपाणि (जिसके हाथ में मुद्गर हो) नामक, जक्खस्स—यक्ष का, जक्खाययणे होत्था—यक्षायतन अर्थात् यक्षमन्दिर था, पोराणे—प्राचीन था, दिव्वे—दिव्य-मनोहर, सच्चवे—सत्य, उसकी वाणी यथार्थ रहती थी, जहा पुण्णभद्दे—जिस प्रकार पूर्णभद्र यक्ष का मन्दिर था उसी तरह का था, तत्थ णं मुग्गरपाणिस्स—वहा पर मुद्गरपाणि यक्ष की, पडिमा एगं महं—प्रतिमा—मूर्ति, एक महान, पलसहस्सणिप्फण्णं—हजार पल (परिमाण विशेष) से बने हुए, अयोमयं—लोहे का, मोगगरं—मुद्गर, गहाय चिट्ठइ—ग्रहण किये खड़ी थी।

तए णं—उसके अनन्तर, से अज्जुणए मालागारे—वह अर्जुन माली, बालप्पभिइं चेव—बचपन से ही, मोगगरपाणि—मुद्गरपाणि, जक्खभत्ते यावि होत्था—यक्ष का भक्त था, कल्ताकल्तिं—प्रतिदिन, पच्छिपिडगाइं—अनेक विध टोकरियों को, गेणहइ—ग्रहण करता है, गेणिहत्ता—ग्रहण करके, रायगिहाओ नगराओ—राजगृह नगर से, पडिणिक्खमइ—निकलता है, पडिणिक्खमित्ता—निकलकर, जेणेव पुष्फारामे—जहा पर पुष्पोद्यान था, तेणेव उवागच्छइ—वहां पर आता है, उवागच्छित्ता—वहा आकर, पुप्फच्चयं करेइ—पुष्पों का चयन करता है, करित्ता—पुष्प चयन करके, अग्गाइं—खिले हुए, वराइं पुप्फाइं—श्रेष्ठ पुष्पो फूलों को, गहाइ गहित्ता जेणेव—ग्रहण करता है और ग्रहण करके जहां पर, मोगगरपाणिस्स जक्खाययणे—मुद्गरपाणि यक्ष का मन्दिर

था, तेणोव उवागच्छइ—वहां पर आता है, उवागच्छिता—वहां आकर, मुग्गरपाणिस्स जक्खस्स—मुद्गरपाणि यक्ष की, महरिहं—महार्ह—बड़ों के योग्य, पुप्फच्चयणं—पुष्पों द्वारा पूजा, करेइ—करता है, करित्ता—पूजा करके, जन्नुपायवडिह—भूमि पर दोनों घुटने और पांव टेककर (यक्ष प्रतिमा को), पणामं करेइ—प्रणाम करता है, करित्ता—प्रणाम करके, तओ पच्छा—उसके पश्चात्, रायमग्गांसि—राजमार्ग—राजपथ पर, वित्ति—आजीविका, कप्पेमाणे विहरइ—करता हुआ समय बिताता है।

मूलार्थ—अन्तगडसूत्रीय छठे वर्ग के द्वितीय अध्ययन का अर्थ सुनने के अनन्तर आर्य जम्बू स्वामी आर्य सुधर्मा स्वामी से निवेदन करने लगे—

भगवन् ! श्रमण भगवान महावीर ने छठे वर्ग के द्वितीय अध्ययन का जो अर्थ बताया है उसका श्रवण मैंने कर लिया है। भगवन् ! श्रमण भगवान महावीर ने तृतीय अध्ययन का जो अर्थ बताया है अब मैं उसे सुनना चाहता हूं।

जम्बू अनगार की प्रार्थना सुनकर आर्य सुधर्मा स्वामी जम्बू को सम्बोधित करते हुए कहने लगे—

जम्बू ! उस समय तथा उस काल में राजगृह नगर था, उसके बाहिर गुणशिलक नामक एक उद्यान था, नगर में महाराज श्रेणिक राज्य किया करते थे। इनकी पट्टरानी का नाम चेलना था।

राजगृह नगर में अर्जुन नाम का एक माली रहता था जो बड़ा धनवान था। नगर में उसकी बहुत प्रतिष्ठा थी। उसकी धर्मपत्नी का नाम बंधुमती था। बंधुमती के हाथ-पांव बड़े कोमल थे। राजगृह नगर के बाहिर अर्जुनमाली का एक महान पुष्पोद्यान था, वृक्षों की कृष्णप्रभा उसकी शोभा बढ़ा रही थी। वृक्षों का उसमें इतना आधिक्य था कि वह महामेघों का समुदाय ही दिखाई देता था। उसमें पाच वर्ण के पुष्प खिल रहे थे, उसे देखकर हृदय में अत्यन्त प्रसन्नता होती थी, एक बार देख लेने पर भी दर्शकों की आंखें उसे देखकर थकती नहीं थीं, एक बार देख लेने पर भी उसे देखने की लालसा निरन्तर बनी रहती थी। जब भी उसे देखा जाता था तभी देखने वालों को उसमें कुछ नवीनता ही दिखलाई देती थी।

पुष्पोद्यान के पास मुद्गरपाणि नामक यक्ष का एक मन्दिर था। वह अर्जुनमाली के दादा, परदादा एवं पिता—इस प्रकार अनेक कुल-पुरुषों की परंपरा से चला आ रहा था। यह मन्दिर प्राचीन, दिव्य, मनोहर और सत्य प्रभाव वाला था। औपपातिक सूत्र में जैसे पूर्णभद्र का वर्णन किया गया है, वैसा ही इसका वर्णन समझ लेना चाहिए। इस मन्दिर में मुद्गरपाणि नामक यक्ष की एक मूर्ति थी। उस मूर्ति के हाथ में लोहे का एक मुद्गर था जिसका परिमाण हजार पल था।

अर्जुनमाली बचपन से ही मुद्गरपाणि यक्ष का भक्त था। वह प्रतिदिन बेंत की बनी टोकरियां लेकर राजगृह नगर से निकलता और अपने पुष्पोद्यान में पहुंचता, वहां फूलों

का चयन करके एक ढेर लगा लेता। उस ढेर में जो फूल विशेष रूप से खिले हुए तथा श्रेष्ठ होते थे उनको उठा लेता और मुद्गरपाणि के मन्दिर में जाकर मुद्गरपाणि यक्ष की महार्ह-बड़ों के योग्य, फूलों से पूजा करता था और भूमि पर घुटनों और पांवों को टेककर नतमस्तक हो प्रणाम करता था, उसके अनन्तर राजपथ पर जाकर अपनी आजीविका किया करता था।

**व्याख्या**—इस सूत्र से प्रस्तुत छठे वर्ग के तृतीय अध्ययन का आरंभ होता है। इसमें अर्जुनमाली के जीवन का उल्लेख किया गया है। अर्जुनमाली राजगृह नगर का एक वैभव-सम्पन्न तथा प्रतिष्ठित व्यक्ति था। वह पुष्पों का व्यापार किया करता था। उसके पास एक बहुत विशाल पुष्पवाटिका थी, जिसमें पांचों वर्णों के पुष्प पैदा होते थे। वह प्रतिदिन प्रातः उठता था, अपनी पुष्पवाटिका में जाकर पुष्प तोड़कर उनका ढेर लगा लेता था, उनमें जो सुन्दर फूल होते थे उनको लेकर वह अपने इष्टदेव के मन्दिर में जाता था। उसका इष्टदेव मुद्गरपाणि नाम का एक यक्ष था जो उसका कुल देवता था। इसी यक्ष का पुष्पवाटिका में एक मन्दिर था। मन्दिर, प्राचीन, सुन्दर और सत्य प्रभाव वाला था। इसी मन्दिर में अर्जुनमाली फूल लेकर पहुँचता और अपने इष्टदेव की उन फूलों से पूजा करता, भूमि पर घुटने टेककर वह नतमस्तक होकर उसको नमस्कार करता। यह सब कुछ करने के अनन्तर फिर वह फूलों से भरी टोकरीयाँ लेकर बाजार में जाता और उन फूलों को बेचकर अपनी आजीविका चलाता। अर्जुनमाली के विवरण से यह पता चलता है कि उस समय कुल-परम्परागत देवो-कुलदेवों की पूजा का विशेष प्रचार था और लोग कुलदेवों की पूजा करने के अनन्तर ही अपने व्यापार आदि कार्यों में प्रवृत्त होते थे। यह सब कुछ करने के पीछे लोगों की केवल लोकेषणा ही होती थी। कोई धन की इच्छा से देव-पूजा करता था, कोई पुत्र की इच्छा से, किसी के मन में सम्मान की लालसा होती थी तो किसी के मन में ऐहिक सुखों की। इस तरह ससारी जीवन के उत्कर्ष के लिए ही देवपूजा की जाती थी। आत्मा के उत्थान एवं कल्याण के साथ इसका कोई सम्बन्ध नहीं था। यही कारण है कि आत्म-कल्याण का संसार को संदेश देने वाला जैन धर्म आत्म-कल्याण की दृष्टि से देवपूजा को कोई महत्व नहीं देता। इसे यह संसार का मार्ग कहता है। मोक्षमार्ग को तो अहिंसा, सयम और तप की आराधना तथा सम्यग्-दर्शन, ज्ञान एवं चरित्र की उपासना द्वारा ही प्राप्त किया जा सकता है।

“उक्खेवओ”—का अर्थ है—उत्क्षेपक, प्रस्तावना-वाक्य की कल्पना। शास्त्रीय भाषा में प्रस्तावना-वाक्य इस प्रकार है—

“जइ णं भंते ! समणेणं जाव संपत्तेणं अट्ठमस्स अंगस्स छट्ठस्स वग्गस्स दोच्चस्स अज्झयणस्स अयमट्ठे पण्णत्ते, तच्चस्स णं भंते ! अज्झयणस्स समणेणं जाव संपत्तेणं के अट्ठे पण्णत्ते ?” इन पदों का भावार्थ मूलार्थ में दिया जा चुका है—

“अड्ढे जाव अपरिभूए”—यहां पठित जाव पद से विवक्षित पदों का संकेत पीछे कर दिया गया है।

**पुप्फारामे**—का अर्थ है—पुष्पों का आराम अर्थात् उद्यान।



“किण्हे जाव निठरंभूए”-इस वाक्य में पठित जाव पद औपपातिक सूत्र में पठित-किण्होभासे, नीले नीलोभासे, हरिए हरिओभासे, सीए, सीओभासे, णिद्धे णिद्धोभासे, तिब्बे तिब्बोभासे, किण्हे किण्हच्छाए, नीले नीलच्छाए, हरिए हरियच्छाए, सीए सीयच्छाए, णिद्धे णिद्धच्छाए, तिब्बे तिब्बच्छाए, घणकडियकडिच्छाए रम्मे महामेहे-इन पदों का सूचक है। इनका अर्थ है-वह पुष्पोद्यान कहीं कृष्ण वर्ण का था, श्याम कान्ति वाला था, कहीं मोर के गले की तरह नील कान्ति वाला था, कहीं तोते की चोंच की तरह हरी कान्ति वाला था। स्पर्श की दृष्टि से कहीं शीत कान्ति वाला, कहीं स्निग्ध कान्ति वाला, वर्णादि गुणों की अधिकता के कारण कहीं तीव्र कान्ति वाला, कहीं कृष्ण छाया वाला, कहीं नील हरित स्निग्ध शीत एवं तीव्र छाया वाला, शाखाओं के आपस में अधिक मिलने से गहरी छाया वाला, रम्य तथा महामेघों के समुदाय की तरह प्रतीत हो रहा था।

“दसद्धवण्ण-कुसुम-कुसुमिए”-दशार्द्धवर्णानि पञ्चवर्णानि यानि कुसुमानि तैः कुसुमितः पुष्पितः अर्थात् दशार्द्ध (दश का अर्धभाग) पांच वर्ण के कुसुमों से युक्त था।

“पासाईए ४”-यहां के चार के अंक से सूत्रकार ने जिन पदों की ओर संकेत दिया है, उनको पदार्थ में दे दिया गया है।

“अदूरसामंते”-नातिदूरे नातिनिकटे-अर्थात् जो न अति दूर हो और न अधिक निकट हो उसे अदूर-सामन्त कहते हैं।

“अज्जय-पज्जय-पिड-पज्जयागए”-आर्यकः पितामहः, प्रार्यकः प्रपितामहः, पिता जनकः, आर्यकश्च प्रार्यकश्च पिता च आर्यक-प्रार्यक-पितरः, तेषां पर्यायः क्रमः, तेन आगतम्-अर्थात् आर्यक दादा को कहते हैं, प्रार्यक परदादे को कहते हैं। इनके क्रम से अर्थात् पहले परदादे से, फिर दादे से, फिर पिता से इस प्रकार के क्रम से जो चला आ रहा हो उसे ‘आर्यक-प्रार्यक-पितृ-पर्यायागत कहते हैं।

“अणेगकुलपुरिस-परंपरागए” अनेक पूर्वपुरुष-परम्परया समागतं-यह पद यक्ष के यक्षायतन का विशेषण है। यह विशेषण “अज्जय” इस विशेषण का ही स्पष्टीकरण कर रहा है। इसका भाव यह है कि जो अनेक पूर्व पुरुषों की परम्परा से चला हुआ हो उसे ‘अनेक-पुरुष परम्परागत’ कहा जाता है।

“मोगगरपाणिस्स जक्खस्स”-का अर्थ है-मुद्गरपाणि नामक यक्ष। यक्ष एक प्रकार का व्यन्तर देव माना जाता है। जिसके हाथ में मुद्गर (एक प्राचीन अस्त्र) हो उसे मुद्गरपाणि कहते हैं। अर्जुनमाली के उपवन में जिस यक्ष का मन्दिर था उस यक्ष की प्रतिमा के हाथ में हजार पल का एक मुद्गर था। प्रतीत होता है इसी कारण से यक्ष का नाम मुद्गरपाणि विख्यात हो गया था।

“पोराणे-दिब्बे-सच्चे”-ये तीनों शब्द मन्दिर के विशेषण हैं। पुराण शब्द प्राचीन का बोधक है, दिव्य-सुन्दर और सत्य शब्द सत्यता से युक्त को कहते हैं। इन विशेषणों से ध्वनित होता है कि अर्जुनमाली के उपवन में जो यक्ष का मन्दिर था वह बहुत पुराना था, उसका निर्माण

बहुत सुन्दर ढंग का था तथा उस यक्ष के समक्ष जो मनौती मानी जाती थी वह पूर्ण हो जाती थी।

“जहा पुण्णभदे”-का अर्थ है-जिस प्रकार पूर्णभद्र यक्ष का मन्दिर था वैसा ही मुद्गरपाणि यक्ष का मन्दिर था। औपपातिक सूत्र में पूर्णभद्र यक्ष के यक्षायतन का बड़ा विस्तृत वर्णन किया गया है।

“पलसहस्सणिप्फण्णं-पलसहस्व-निष्पन्नम्”-इसका अर्थ है-जिसका निर्माण हजार पलों से किया गया है। पल शब्द के निम्नोक्त अर्थ हैं-दो कर्ष प्रमाण (कर्ष १० माशे का होता है) कर्षाभ्यां पलं प्रोक्तं, कर्षः स्याद्दशमाषकः। शाङ्गधरसंहिता। ४ कर्ष (कर्ष १६ माशे का एक मान) मान का एक प्राचीन तोल (बृहद् हिन्दी कोष)। एक बहुत छोटी तोल, चार तोला (प्राकृत शब्द महार्णव-पाइयसद्महण्णवो) एक तोल-मान विशेष-(अर्द्धमागधी कोष)। इसमें चार तोले का यदि एक पल माना जाय तो यक्ष के हाथ में १ मन १० सेर का विशाल मुद्गर था।

“पच्छिपिडगाइं”-पच्छिपिटकान्-वेत्रनिर्मित-पिटकान्, यहां पच्छि और पिटक ये दो शब्द हैं। पच्छि यह देशीय भाषा का शब्द है, जो छोटी टोकरी के लिए प्रयुक्त होता है। पिटक शब्द भी पिटारी का बोधक है। दो समानार्थक पदों का प्रयोग अनेकविध पिटारियों अर्थात् टोकरियों का बोधक है। भाव यह है कि अर्जुनमाली अनेक प्रकार की टोकरियां लेकर पुष्पवाटिका में जाया करता था।

“पुप्फुच्चयं”-पुष्पोच्चयं-पुष्पराशिं। यहा प्रयुक्त पुष्पोच्चयं शब्द पुष्पों की राशि अर्थात् पुष्पों के ढेर का बोधक है।

“अग्गाइं वराइं”-अग्र्याणि अग्रे भवानि विकसितानि, वराणि, श्रेष्ठानि। आगे होने वाले को अग्र्य कहते हैं, यह पुष्प का विशेषण है। इसके दो अर्थ हो सकते हैं-१. जो पहले चुने हुए हों या खिले हुए हों। प्रस्तुत में दोनों ही अर्थ संगत हैं। वर उत्तम को कहते हैं।

“महरिहं पुप्फुच्चयणं”-महार्ह पुष्पार्चनकम्-महार्ह, शब्द का अर्थ है बड़ों के योग्य। पुष्पों द्वारा की गई पूजा को पुष्पार्चनक कहते हैं।

“जन्नुपायवडिए”-जानुपादपतितः-भूमौ उभे जानुनी पादौ च पातयित्वा प्रणतः सन्-अर्थात् जो भूमि पर दोनों घुटने और पांव टेककर नतमस्तक हो रहा है उसे ‘जानुपादपतित’ कहते हैं।

“वित्तिं कप्पेमाणे”-वृत्तिं जीविकां कल्पयन्-जीविकार्थं पुष्पविक्रयं कुर्वाणः, अर्थात् वृत्ति जीविका, रोजी का नाम है। पुष्प-विक्रय करता हुआ इस अर्थ का बोधक कल्पयन् शब्द है।

प्रस्तुत सूत्र में अर्जुनमाली का जीवन परिचय कराने के साथ-साथ उसकी आजीविका के साधन का उल्लेख भी किया गया है। अब उससे आगे के जीवन का वर्णन करते हुए सूत्रकार कहते हैं-

मूल-तत्थ णं रायगिहे नगरे ललिया नामं गोदूठी परिवसइ। अइहा जाव अपरिभूया, जंकयसुकया यावि होत्था। तए णं रायगिहे णयरे अन्नया कयाइ पमोए घुट्ठे यावि होत्था। तएणं से अज्जुणए मालागारे कल्लं पभूयतराएहिं पुप्फेहिं कज्जमिति कट्ठु पच्चूसकालसमयंसि बंधुमईए भारियाए सद्धि पच्छियपिडयाइं गेणहइ, गेणिहत्ता सयाओ गिहाओ पडिणिक्खमइ, पडिणिक्खमित्ता रायगिहं णगरं मज्झमज्जेणं णिग्गच्छइ, णिग्गच्छित्ता जेणेव पुप्फारामे तेणेव उवागच्छइ, उवागच्छित्ता बन्धुमईए भारियाए सद्धि पुप्फुच्चयं करेइ। तए णं तीसे ललियाए गोदूठीए छ गोदिठल्ला पुरिसा जेणेव मोग्गरपाणिस्स जक्खस्स जक्खाययणे तेणेव उवागया अभिरममाणा चिट्ठंति।

छाया-तत्र राजगृहे नगरे ललिता नाम्नी गोष्ठी परिवसति। आइह्या यावदपरिभूता। यत्कृतसुकृता चाप्यासीत्। तत्र राजगृहे नगरे अन्यदा कदाचित् प्रमोदः घुष्टश्चाप्यभवत्। ततोऽर्जुनको मालाकारः कल्ये प्रभूततरैः पुष्पैः कार्यमिति कृत्वा, प्रत्यूषकालसमये बन्धुमत्या भार्यया सार्धं पच्छिपिटकान् गृह्णाति, गृहीत्वा स्वकाद् गृहात् प्रतिनिष्क्रामति, प्रतिनिष्क्रम्य राजगृहनगरात् मध्यमध्येन निर्गच्छति, निर्गत्य यत्रैव पुष्पारामस्तत्रैव उपागच्छति, उपागत्य बन्धुमत्या भार्यया सार्धं पुष्पोच्चयं करोति। ततस्तस्याः ललितगोष्ठ्याः षट् गोष्ठिकाः पुरुषाः यत्रैव मुद्गरपाणेः यक्षस्य यक्षायतनं तत्रैवोपागताः अभिरममाणास्तिष्ठन्ति।

पदार्थ-तत्थ णं-वहा, रायगिहे णयरे-राजगृह नगर में, ललिया नामं गोदूठी परिवसइ-ललित नामक समान आयु वाले मित्रों की मण्डली निवास करती थी, अइहा-यह मण्डली अत्यन्त समृद्ध थी, आर्थिक दृष्टि से अत्यन्त सम्पन्न थी, जाव अपरिभूया-यावत् नगर में उसकी बड़ी प्रतिष्ठा थी। कोई उसका तिरस्कार न कर सकता था, य-और राजा का अनुग्रह प्राप्त होने से, जंकयसुकया-यत्कृतसुकृता-जो कर लिया जाए उसे ही ठीक समझने वाली, होत्था-थी, तए णं रायगिहे णयरे-उसके अनन्तर राजगृह नगर में, अन्नया कयाइ-किसी अन्य समय, पमोए घुट्ठे यावि होत्था-एक प्रमोद महोत्सव की घुष्ट-घोषणा हुई, तए णं से अज्जुणए-मालागारे-उसके बाद, वह अर्जुन माली सोचने लगा कि, कल्लं-आगामी दिन, पभूयतराएहिं-अधिक, पुप्फेहिं कज्जं-फूलों की आवश्यकता होगी, इति कट्ठु-ऐसा विचार करके, पच्चूसकालसमयंसि-प्रातः काल ही, बंधुमईए भारियाए-अपनी बंधुमती पत्नी के, सद्धि-साथ, पच्छिपिडगाइं-अनेकविध टोकरियां, गेणहइ-ग्रहण करता है, गेणिहत्ता-ग्रहण करके, सयाओ गिहाओ-अपने घर से, पडिनिक्खमइ-निकलता है, पडिनिक्खमित्ता-और निकल कर, रायगिहं णयरं मज्झमज्जेणं-राजगृह नगर के बीचों-बीच से, णिग्गच्छइ-निकलता है, णिग्गच्छित्ता-निकलकर, जेणेव-जहां पर, पुप्फारामे-पुष्पोद्यान था, तेणेव-वहां पर, उवागच्छइ-आता है, उवागच्छित्ता-और वहां आकर, बंधुमईए भारियाए-बंधुमती पत्नी के, सद्धि-साथ, पुप्फुच्चयं करेइ-पुष्पों का संचय करता है, तए णं-उस के अनन्तर, तीसे ललियाए गोदूठीए-उस ललित नामक मित्र मण्डली के, छ-छः, गोदिठल्ला पुरिसा-मण्डली के साथी

पुरुष, जेणेव-जहां पर, भोगरपाणिस्स-मुद्गरपाणि, जक्खस्स-यक्ष का, जक्खाययणे-यक्षायतन अर्थात् मन्दिर था, तेणेव उवागंया-वहां पर आते हैं, अभिरममाणा चिट्ठंति-और क्रीड़ा करते हुए ठहरते हैं।

मूलार्थ-राजगृह नगर में ललित नामक एक मित्र-मण्डली निवास करती थी। उसकी आर्थिक दशा बहुत अच्छी थी तथा नगर में उसकी बड़ी प्रतिष्ठा थी। कोई इस मण्डली का अपमान न कर सकता था। यह मंडली जो कुछ कर दे उसे ही यथार्थ माना जाता था। उस पर किसी द्वारा की गई आलोचना को वह अनधिकार चेष्टा मानती थी।

एक बार राजगृह नगर में एक महोत्सव की घोषणा हुई। इस घोषणा को सुनकर अर्जुन माली ने विचार किया-उत्सव के कारण कल बहुत से पुष्पों की आवश्यकता होगी। ऐसा विचार कर अपनी धर्मपत्नी बंधुमती के साथ अनेकों टोकरियां लेकर अर्जुनमाली प्रातःकाल ही अपने घर से चला, राजगृह नगर के बीचों-बीच होता हुआ, अपने पुष्पोद्यान में पहुंचा और अपनी धर्मपत्नी बंधुमती के साथ पुष्पसंचय करने लगा।

इधर उस ललित नामक मित्रमण्डली के छः गोष्ठिक अर्थात् सदस्य पुरुष मुद्गरपाणि यक्ष के मन्दिर में आये और यथेच्छ क्रीड़ा करने लगे।

व्याख्या-प्रस्तुत सूत्र में राजगृह नगर की ललित नामक एक मित्रमण्डली द्वारा महोत्सव की घोषणा, तदर्थ पुष्पों की अधिक आवश्यकता के कारण अर्जुनमाली का अपनी भार्या के साथ पुष्प संचयार्थ पुष्प-वाटिका में जाना, पुष्प-संचय करना तथा वहां मुद्गरपाणि यक्ष के मन्दिर के पास राजगृह नगर की विख्यात मित्र मण्डली के छः सदस्यों का पहुंचकर यथेच्छ क्रीड़ा करना, इन बातों का उल्लेख किया गया है।

इस सूत्र में पठित कठिन पदों की व्याख्या इस प्रकार है-

“ललिया नामं गोद्वी”\*-की व्याख्या करते हुए वृत्तिकार अभयदेव सूरि लिखते हैं-

“ललिय ति-दुर्ललितगोष्ठी, भुजंगसमुदायः”-दुर्ललित-शब्द लाड़-प्यार से बिगड़ा हुआ, दुलार से खराब किया हुआ, नटखट, उपद्रवी, दुष्ट इन अर्थों का बोधक है। भुजंग शब्द जार, आशिक इस अर्थ का तथा समुदाय समूह का परिचायक है। इस तरह वृत्तिकार अभयदेव सूरि के शब्दों में राजगृह की ललित-गोष्ठी व्यभिचारी पुरुषों की एक टोली थी। यदि केवल ‘ललित’ शब्द की ओर देखते हैं तो इसका अर्थ-क्रीड़ाशील, कामी, सुन्दर, रमणीय, सरल, निर्दोष, ईप्सित, प्रिय, ऐसा मिलता है।

अर्द्धमागधी-कोषकार ललित शब्द का अर्थ करते हैं- राजगृह की छः मनुष्यों की एक मण्डली का नाम।

\* विद्वत्वर्य श्री घासीलाल जी महाराज अपने अन्तगडसूत्र में ‘ललियानाम गोद्वी’ इन पदों का अर्थ करते हुए लिखते हैं-

“ललिता नाम्नी गोष्ठी-समानवयस्कमित्रमण्डली”-अर्थात् ललिता नाम की सभान आयु वाले मित्रों की एक मण्डली।

जिस राजगृह नगरी में श्रमण भगवान महावीर स्वामी का शासन रहा हो, जिसमें महात्मा गौतम बुद्ध की मधुर वाणी मुखरित हुई हो और जिस नगरी में गोशाल के व्याख्यानों की धाक जमी हो, उस नगरी में व्यभिचारी पुरुषों की निरंकुश मण्डली का होना नितान्त असम्भव जान पड़ता है। यह सत्य है कि मनुष्य भूल कर सकता है, वह आचार-विचार से किसी समय भटक सकता है, अक्षम्य अपराध भी उससे बन सकते हैं, पर उसकी दोष-मूलक प्रवृत्ति का नागरिकों की ओर से सर्वत्र सम्मान एवं समर्थन होना यह असंभव ही प्रतीत होता है।

किसी-किसी हस्तलिखित प्रति में “ललिया नामं गोदठी” के स्थान पर “ललिया नामं छ गोदठी” यह पाठ देखने में आता है। परन्तु यह पाठ ठीक प्रतीत नहीं होता, क्योंकि प्रस्तुत सूत्र में आगे चलकर—“तीसे ललियाए गोदठीए छ गोदठल्ला” ऐसा पाठ आता है। यहां प्रयुक्त ‘छ’ शब्द की फिर आवश्यकता ही नहीं रहती।

“अइहा जाव अपरिभूया”—यहां पठित जाव पद से अभिप्रेत पदों की सूचना पीछे दी जा चुकी है। अन्तर केवल लिंग का है। वहां पुल्लिंग पदों का प्रयोग हुआ है और प्रस्तुत में स्त्रीलिंग शब्दों का ग्रहण किया गया है।

“जंकयसुकया”—यत्कृतं तदेव सुकृतं श्रेष्ठं यस्याः सा यत्कृतसुकृता, राजाज्ञावशात् स्वविचारानुकूलाचरणपरायणेत्यर्थः—जिसके सभी कार्य श्रेष्ठ समझे जाते हों उसे यत्कृत-सुकृता कहते हैं, यह मित्रमण्डली का विशेषण है। टीकाकार कहते हैं कि राजा की ओर से उसे पूरी छूट मिली हुई थी, अतः वह मण्डली अपने विचारों के अनुकूल मनमाने कार्य करने वाली थी। आचार्य अभयदेव के शब्दों में इस पद की व्याख्या इस प्रकार है—

“जंकयसुकयत्ति—यदेव कृतं तदेव शोभनं व तदेव सुष्ठु-कृतमित्यभिमन्यते, पितृपौरा-दिभिर्यस्याः सा यत्कृतसुकृता”—अर्थात् वह मित्र मण्डली जो कुछ भी अच्छा-बुरा काम करती थी उनके माता-पिता तथा नगर वालों की ओर से उसको अच्छा ही माना जाता था।

एक दल किसी नगर में अच्छा बुरा जो चाहे करता रहे, उस पर कोई आपत्ति न करे, उसकी कोई आलोचना न करे, उसकी दुष्प्रवृत्तियों को शान्तिपूर्वक सब देखते रहें, या उसका समर्थन करते रहें या बिल्कुल मौन रहें, इसके दो ही कारण हो सकते हैं—पहला यह कि वह इतनी विश्वास-पात्र एवं प्रामाणिक है कि उस पर किसी को सन्देह हो ही नहीं सकता। दूसरा कारण यह हो सकता है कि—वह दल आचार-विचार से गिरा हुआ हो, परन्तु उस दल के सदस्य शासन से सम्बन्धित हैं, उनकी पहुँच बहुत दूर तक है, जन, धन, बल के प्रकर्ष से उस दल का सर्वत्र आतंक छाया हुआ है, परिणामस्वरूप भावी अनिष्ट के भय के कारण कोई व्यक्ति उसका विरोध नहीं करता और दल की सन्तुष्टि के लिए समय-समय पर उसका समर्थन भी कर देता है।

राजगृह नगरी की मित्रमण्डली के प्रभाव में उक्त दोनों कारणों में से कौन-सा कारण काम कर रहा है, इसके सम्बन्ध में असंदिग्ध रूप में कुछ कहना कठिन है। अर्जुनमाली की धर्मपत्नी बधुमती के साथ जब अनाचार सेवन की घटना को देखते हैं तब तो यह मित्रमण्डली व्यभिचारी ही दिखाई देती है, पर इस घटना के अतिरिक्त इस प्रकार की अन्य किसी घटना का उल्लेख

नहीं मिलता। केवल एक भूल को लेकर एक मण्डली को सर्वथा व्यभिचारिणी, भ्रष्टाचारिणी कहना न्याय-संगत नहीं है।

“पमोए”-प्रमोद-सामान्य रूप से इस शब्द का अर्थ ‘हर्ष’ किया जाता है, परन्तु यहां ‘प्रमोद’ शब्द महोत्सव का बोधक है।

“पच्छियपडियाई”-पच्छिपिटकान्-यहां पर भी पच्छिक-पिटक शब्द टोकरियों के अर्थ में प्रयुक्त हुआ है।

“पुफुच्चयं”-पुष्पोच्चयम्-एकत्र स्थले पुष्पपुञ्जम्-अर्थात् एक स्थान पर एकत्रित पुष्पों के समुदाय को ‘पुष्पोच्चय’ कहते हैं।

“अभिरममाणा”-अभिरममाणाः-क्रीडन्तः, अर्थात् क्रीड़ा करते हुए।

प्रस्तुत सूत्र में लिखा है कि अर्जुन माली अपनी बंधुमती भार्या के साथ पुष्पोद्यान में पुष्प संग्रह कर रहा था और उधर राजगृह नगर की ललित नामक प्रसिद्ध मित्रमण्डली के ६ सदस्य वहां आकर क्रीड़ा में लग गए। इसके अनन्तर क्या हुआ, इसका वर्णन करते हुए सूत्रकार कहते हैं—

मूल-तए णं से अज्जुणए मालागारे बंधुमईए भारियाए सद्धि पुफुच्चयं करेइ, करित्ता अग्गाइं वराइं पुफ्फाइं गहाय जेणेव मोग्गरपाणिस्स जक्खस्स जक्खाययणे तेणेव उवागच्छइ। तए णं छ गोदिठल्ला पुरिसा अज्जुणयं मालागारं बंधुमईए भारियाए सद्धि एज्जमाणं पासंति, पासित्ता अन्नमन्नं एवं वयासी—

एस णं देवाणुप्पिया ! अज्जुणए मालागारे बंधुमईए भारियाए सद्धि इहं हव्वमागच्छइ, तं सेयं खलु देवाणुप्पिया ! अहं अज्जुणयं मालागारं अवओडयबंधणयं करित्ता बंधुमईए भारियाए सद्धि विपुलाइं भोगभोगाइं भुंजमाणं विहरित्तए, त्ति कट्ठु, एयमट्ठं अन्नमन्नस्स पडिसुणेंति, पडिसुणित्ता कवाडंतरेसु निलुक्कंति, निच्चला, निष्फंदा, तुसिणीया, पच्छण्णा चिट्ठंति। तए णं से अज्जुणए मालागारे बंधुमईए भारियाए सद्धि जेणेव मोग्गरपाणिजक्खाययणे तेणेव उवागच्छइ, उवा-गच्छित्ता आलोए पणामं करेइ, करित्ता महरिहं पुफुच्चयं करेइ, जन्नुपायपडिए पणामं करेइ। तएणं छ गोदिठल्ला पुरिसा दवदवस्स कवाडंतरेहिंतो णिग्गच्छंति, णिग्गच्छित्ता अज्जुणयं मालागारं गेण्हंति गेणिहत्ता अवओडयबंधणं करेति। बंधुमईए मालागारीए सद्धि विपुलाइं भोग-भोगाइं भुंजमाणा विहरंति।

छाया-ततः सोऽर्जुनको मालाकारः बंधुमत्या भार्यया सार्द्धं पुष्पोच्चयं करोति, कृत्वा अग्राणि वराणि पुष्पाणि गृहीत्वा यत्रैव मुद्गरपाणेः यक्षस्य यक्षायतनं तत्रैव उपागच्छति। ततः षट् गोष्ठिकाः पुरुषाः अर्जुनकं मालाकारं बंधुमत्या भार्यया सार्द्धमागच्छन्तं पश्यन्ति, दृष्ट्वा अन्योन्यमेवमवदन्—

एष देवानुप्रियाः ! अर्जुनको मालाकारः बंधुमत्या भार्यया सार्द्धमिह शीघ्रमागच्छति,

तच्छ्रेयः खलु देवानुप्रियाः ! अस्माकम् अर्जुनकं मालाकारमवकोटकबंधनकं कृत्वा बंधुमत्या भार्यया सार्धं विपुलानि भोगभोगानि भुंजमानानां विहर्तुम्, इति कृत्वा एनमर्थमन्योन्यं प्रतिश्रुण्वन्ति, प्रतिश्रुत्य कपाटान्तरेषु निलीयन्ते, निश्चलाः निष्पन्दाः तूष्णीकाः प्रच्छन्ना-  
स्तिष्ठन्ति। ततः सोऽर्जुनको मालाकारः बन्धुमत्या भार्यया सार्धं यत्रैव मुद्गरपाणियक्षायतनं तत्रैवोपागच्छति, उपागत्य आलोकयन् प्रणामं करोति, कृत्वा महार्हा पुष्पार्चनिकां करोति, कृत्वा जानुपादपतितः प्रणामं करोति। ततस्ते गोष्ठिकाः पुरुषाः द्रुतं द्रुतं कपाटान्तरेभ्यः निर्गच्छन्ति, निर्गत्य अर्जुनकं मालाकारं गृह्णन्ति, गृहीत्वा अवकोटकबन्धनं कुर्वन्ति, कृत्वा बन्धुमत्या मालाकारिण्या सार्धं विपुलान् भोगभोगान् भुञ्जानाः विहरन्ति।

पदार्थ—तए—उसके अनन्तर, णं—वाक्य सौन्दर्य के लिए, से अञ्जुणए मालागारे—वह अर्जुन माली अपनी, भारियाए बंधुमईए सद्धि—भार्या बंधुमती के साथ, पुष्फुच्चयं करेइ—पुष्पों को एकत्रित करता है, करित्ता—करके, अग्गाइं वराइं—अग्र—खिले हुए एवं श्रेष्ठ, पुष्फाइं गहाय—फूलों को ग्रहण करके, जेणेव मोगगरपाणिस्स जक्खस्स—जहां पर मुद्गरपाणि यक्ष का, जक्खाययणे—यक्षायतन था, तेणेव उवागच्छइ—वहां पर आता है, तए णं छ गोदिठल्ला पुरिसा—उसके बाद ६ गोष्ठिक पुरुष, अञ्जुणयं मालागारं—अर्जुनमाली को, बंधुमईए भारियाए सद्धि—बंधुमती भार्या के साथ, एज्जमाणं पासंति—आते हुए को देखते हैं, पासित्ता—देखकर, अन्नमन्नं—एक दूसरे को, एव—इस प्रकार, वयासी—कहने लगे—

देवाणुप्पिया !—साधियो !, एस अञ्जुणए मालागारे—यह अर्जुनमाली, बंधुमईए भारियाए सद्धि—बंधुमती भार्या के साथ, इहं हव्वमागच्छइ—यहां पर शीघ्र आ रहा है, तं खलु देवाणुप्पिया ! अतः दोस्तो !, अहं सेयं—हमें चाहिए कि, अञ्जुणयं मालागारं—अर्जुनमाली को, अवओडय—बंधन—अवकोटक बंधन से बांध, करित्ता—करके, बंधुमईए भारियाए सद्धि—बंधुमती भार्या के साथ, विपुलाइं भोगभोगाइं—भोगने योग्य भोगों को यथेच्छ, भुंजमाणानं विहरित्ताए—उपभोग करते हुए विहरण करें, तिकटटु एयमट्ठं—ऐसा विचार करके, इस अर्थ—बात को, अन्नमन्नस्स पडिसुणेति—परस्पर स्वीकार करते हैं, पडिसुणित्ता—स्वीकार करके, कवाडंतरेसु—मन्दिर के दरवाजे के पीछे, निलुक्कन्ति—छुप जाते हैं, निच्चला—निश्चल रूप से, निष्फन्दा—निष्पन्द—कम्पन रहित, तुसिणीया—बिल्कुल मौन, पच्छण्णा—छिपकर, चिट्ठन्ति—खड़े हो जाते हैं। तएणं—उसके अनन्तर, से अञ्जुणए मालागारे—वह अर्जुनमाली, बंधुमईए भारियाए सद्धि—बंधुमती भार्या के साथ, जेणेव मोगगरपाणिजक्खाययणे—जहां पर मुद्गरपाणि यक्ष का मन्दिर था, वहां पर, उवागच्छइ—आता है, उवागच्छित्ता—वहां आकर, आलोए पणामं करेइ—यक्ष की मूर्ति को देखकर, नमस्कार करता है, करित्ता—नमस्कार करके, महरिहं—महार्ह—बड़ों के योग्य, पुष्फच्चणं—पुष्पार्चन, पुष्पों द्वारा पूजन, करेइ—करता है, करित्ता—करके, जन्नुपायपडिए—घुटने और पाव टेक कर, पणामं करेइ—प्रणाम करता है, तए णं—उसके बाद, छ गोदिठल्ला पुरिसा—६ गोष्ठिक पुरुष, दवदवस्स—बड़ी शीघ्रता से, कवाडंतरेहितो—दरवाजों के पीछे से, णिग्गच्छन्ति—निकलते हैं, णिग्गच्छित्ता—निकलकर, अञ्जुणयं मालागारं गेण्हन्ति—अर्जुनमाली को पकड़ लेते हैं, गेण्हित्ता—पकड़कर, अवओडगबंधणं—अवकोटक बंधन (जिस बंधन में गले में रस्सी

डालकर पीठ के पीछे से ले जाकर भुजाओं को बांधा जाए) से युक्त, करेंति-करते हैं, करित्ता-करके, बंधुमईए मालागारीए सद्धि-बंधुमती मालिन के साथ, विपुलाइ-भोगभोगाई-विपुल यथेच्छ शब्दादि विषयों का, भुंजमाणा विहरंति-भोग करने लगे।

**मूलार्थ**—उसके अनन्तर अपनी धर्मपत्नी बंधुमती के साथ अर्जुनमाली ने पुष्पों का संग्रह किया, उसमें जो पुष्प प्रधान एवं श्रेष्ठ थे, उनको लेकर वह मुद्गरपाणि यक्ष के मन्दिर की ओर चल पड़ा। बंधुमती भार्या के साथ अर्जुनमाली को आते देखकर मित्र मण्डली के सदस्य आपस में इस प्रकार कहने लगे—

**मित्रो !** अर्जुनमाली अपनी बंधुमती पत्नी के साथ इधर आ रहा है सो आज हमें अर्जुनमाली को अवकोटक-बंधन से बांधकर उसकी बंधुमती पत्नी के साथ यथेच्छ भोग भोगने चाहिए। सभी साथियों ने इस बात को स्वीकार किया और वे सब के सब यक्ष मन्दिर के दरवाजे के पीछे छुपकर निश्चल, निष्पन्द और मौन भाव से खड़े हो गए। अर्जुन माली ने बंधुमती भार्या के साथ यक्ष-मन्दिर में प्रवेश किया और यक्षमूर्ति के दर्शन और उसे प्रणाम करके पुष्पों द्वारा उसका पूजन करने लगा। पूजा से निवृत्त होकर घुटने और पांव टेककर उसने यक्ष को नमस्कार किया, जब अर्जुनमाली घुटने एवं पांव टेककर यक्ष-मूर्ति को प्रणाम कर रहा था तब वे छह पुरुष बड़ी शीघ्रता से दरवाजों के पीछे से निकले और उन्होंने अर्जुनमाली को पकड़कर अवकोटकबंधन से बांध दिया। अर्जुनमाली से सर्वथा निश्चिन्त हो जाने पर वे छहों साथी बंधुमती मालिन के साथ यथेच्छ विषयभोग करने लगे।

**व्याख्या**—प्रस्तुत सूत्र में अर्जुनमाली का पुष्पों को चुनकर मुद्गरपाणि यक्ष के मन्दिर में अपनी बंधुमती भार्या को साथ लेकर यक्ष-पूजा करने के लिए आना, उसके पूजन में सलग्न हो जाने पर राजगृह नगरी के प्रसिद्ध मित्रमण्डल के ६ साथियों द्वारा अवकोटकबंधन द्वारा उसका बांधा जाना तथा उसकी बंधुमती पत्नी के साथ उनका अनाचार सेवन करना, इन बातों का उल्लेख किया गया है। नीति-शास्त्र में लिखा है—

“यौवनं धनसम्पत्तिः, प्रभुत्वमविवेकता ।

एकैकमप्यनर्थाय, किमु यत्र चतुष्टयम् ॥”

यौवन, धन, सम्पत्ति, प्रभुत्व तथा अविवेक, यह एक-एक बात भी अनर्थों का कारण है फिर जहां ये चारो ही एकत्रित हो जाएं, वहां तो कहना ही क्या है ? वहां तो सर्वतोमुखी विनाश अवश्यभावी होता है।

राजगृह नगर के प्रसिद्ध मित्रमण्डल का परिचय दिया जा चुका है। इसी मण्डल के छः साथी अर्जुनमाली के पुष्पोद्यान में पहुंचे हुए थे, उन्होंने जब बंधुमती को देखा तो उन पर वासना का भूत सवार हो गया, परिणाम स्वरूप उन्होंने बंधुमती को पकड़कर उसके साथ अनाचार का सेवन करना आरंभ कर दिया। मन्दिर जैसे पवित्र धार्मिक स्थान में किसी नारी पर बलात्कार करना कितनी अधम एवं जघन्य चेष्टा है ! पर जहां अंधी जवानी हो, धन का नशा हो, अधिकारों का



घमण्ड हो तथा हानि-लाभ के लिए सोचने की शक्ति का अभाव हो वहां यह सब कुछ हो जाता है।

“अग्गाइं वराइं”—इन शब्दों का अर्थ पीछे दिया जा चुका है।

“अवओडयबंधणयं—अवकोटकबंधनम्” गले रज्जुं कृत्वा बाहू पृष्ठदेशे आनीय यद् बन्धनं तदवकोटकमुच्यते, तादृशं बंधनं यस्य सः—अर्थात् गले में रस्सी डालकर उसे पीछे मोड़ना तथा दोनों भुजाओं को पीठ के पीछे ले जाकर बांधना अवकोटक बन्धन कहलाता है। जन साधारण की भाषा में इसी को मुश्के बांधना कहते हैं।

“अवओडय”—इस शब्द के संस्कृत भाषा में—अवमोटन और अवकोटक ये दोनों ही प्रतिरूप बन सकते हैं।

“भोग-भोगाइं”—शब्द में भोग शब्द का दो बार प्रयोग किया गया है, इनमें प्रथम भोग शब्द भोगार्ह—‘भोग के योग्य’ इस अर्थ का बोधक है तथा दूसरा भोग शब्द ‘शब्द-रूप-रस-गंध आदि विषय’ इस अर्थ का परिचायक है।

“कवाडंतरेसु”—कपाटान्तरेषु—यक्षायतनकपाटपृष्ठभागेषु—अर्थात् यक्ष के मन्दिर के कपाटो—दरवाजों के पिछले भागों में। इस शब्द से प्रकट होता है कि यक्ष का मन्दिर बड़ा विशाल था और उसके दरवाजे इतने विशाल थे कि उनके पीछे छः आदमी छिपकर बैठ सकते थे। इसके अतिरिक्त इससे यह भी पता चलता है कि अर्जुनमाली का पुष्पोद्घान और यक्ष-मन्दिर सभी के लिए खुले थे, उनमें किसी के आने-जाने पर किसी प्रकार का कोई प्रतिबंध नहीं था।

“निच्चला, निष्फंदा, तुसिणीया, पच्छण्णा—निश्चलाः शरीरव्यापाररहिताः, निष्पन्दाः स्पन्दनरहिताः अवरुद्धश्वासोच्छवासाः, तूष्णीकाः मौनाः, प्रच्छन्नाः कपाटान्तरहिताः। यहां निश्चल, निष्पद, तूष्णीक और प्रच्छन्न, ये चार शब्द हैं। शरीर के व्यापार से रहित को निश्चल, कम्पन से रहित को निष्पन्द, मौन रहने वाले व्यक्ति को तूष्णीक और छिपे हुए को प्रच्छन्न कहा जाता है। तो इन छः गोष्ठी-पुरुषों ने अपने आप को ऐसा बना रखा था मानो मन्दिर में हैं ही नहीं।

“आलोए”—आलोकयन्—मुद्गरपाणिं यक्षं पश्यन्—अर्थात् यक्ष को देखते ही। अर्जुन माली जब यक्ष-मन्दिर में गया तो अपने आराध्य यक्ष को देखते ही उसके चरणों में अपना मस्तक झुका दिया। इससे अर्जुन माली की यक्ष के प्रति अगाध निष्ठा एवं श्रद्धा की अभिव्यक्ति हो रही है।

“दवदवस्स”—द्वुतद्वुतेन, अतित्वरया गत्या, अर्थात् ‘दवदव’ शब्द का प्रयोग अत्यधिक शीघ्रतापूर्ण गति के लिए किया जाता है। जब अर्जुनमाली अपने इष्टदेव की पूजा करके तथा घुटने टेक कर उसे प्रणाम कर रहा था उस समय दरवाजों के पीछे छुपे हुए छहों पुरुष बड़ी शीघ्र गति से निकले। उन्होंने अर्जुन माली की मुश्के बांध दीं और बन्धुमती को पकड़कर कुकृत्य में प्रवृत्त हो गए।

यहां पर यह अवश्य समझ लेना चाहिए कि उक्त घटना से पूर्व अर्जुनमाली की बन्धुमती

मालिन का मित्र-मंडल के पुरुषों के साथ कोई उचित या अनुचित सम्बन्ध नहीं था, यह तो जब वह पुष्पोद्यान से यक्ष मन्दिर की ओर आ रही थी, उस समय उसे देखकर ही उन गोष्ठी-पुरुषों के हृदय में उसके प्रति दुष्ट भाव उत्पन्न हुआ। इस कथानक से यह शिक्षा प्राप्त होती है कि नगरों से बाहिर निर्जन प्रदेशों में स्त्रियों का भ्रमण करना ठीक नहीं होता। वहाँ अनेक प्रकार के उपद्रवों की सम्भावना रहती है, अतः निर्जन प्रदेश में स्त्रियों को साथ लेकर जाना अनेकविध आपदाओं को निमन्त्रण देना है।

प्रस्तुत में लिखा है कि अर्जुनमाली की धर्मपत्नी बंधुमती के सतीत्व पर ६ पुरुषों ने आक्रमण कर दिया। इसके अनन्तर क्या हुआ, अब सूत्रकार इसका वर्णन करते हैं—

मूल—तए णं तस्स अज्जुणयस्स मालागारस्स अयमज्झत्थिए ४ समुप्पण्णे। एवं खलु अहं बालप्पभिइं चैव मोग्गरपाणिस्स भगवओ कल्लाकल्लिं जाव कप्पेमाणे विहरामि। तं जइ णं मोग्गरपाणी जक्खे इह संनिहिए होंते से णं किं ममं एयारूवं आवइं पावेज्जमाणं पासंते ? तं नत्थि णं मोग्गरपाणी जक्खे इह संनिहिए। सुव्वत्तं तं एस कट्ठे। तए णं से मोग्गरपाणी जक्खे अज्जुणयस्स मालागारस्स अयमेयारूवं अज्झत्थियं जाव विद्याणेत्ता अज्जुणयस्स मालागारस्स सरीरयं अणुपविसइ, अणुपविसित्ता तडतडस्स बंधाइं छिंदइ, तं पलसहस्सनिप्फण्णं अयोमयं मोग्गरं गेणहइ, गेण्हत्ता ते इत्थिसत्तमे पुरिसे घाएइ। तए णं अज्जुणए मालागारे मोग्गरपाणिणा जक्खेणं अण्णाइट्ठे समाणे रायगिहस्स णयरस्स परिपेरैतेणं कल्लाकल्लिं छ इत्थिसत्तमे पुरिसे घाएमाणे विहरइ। रायगिहे णयरे सिंघाडग जाव महापहपहेसु बहुजणो अन्नमन्नस्स एवमाइक्खइ ४—

एवं खलु देवाणुप्पिया ! अज्जुणए मालागारे मोग्गरपाणिणा अण्णाइट्ठे समाणे रायगिहे णयरे बहिया छ इत्थिसत्तमे पुरिसे घाएमाणे विहरइ।

छाया—ततस्तस्य अर्जुनकस्य मालाकारस्य अयमाध्यात्मिकः ४ समुत्पन्नः—एवं खलु अहं बालप्रभृतिं चैव मुद्गरपाणेर्भगवतः कल्याकल्यि ( प्रतिदिनं ) यावत् वृत्तिं कल्पमानः विहरामि। तद्यदि खलु मुद्गरपाणिर्यक्षः इह सन्निहितो भवेत्, सः किं मामेतद् रूपामापत्तिं प्राप्नुवन्तं पश्येत् ? तस्माद् नास्ति मुद्गरपाणिर्यक्षः इह सन्निहितः। सुव्यक्तं तदेतत् काष्ठम्। ततः स मुद्गरपाणिर्यक्षः, अर्जुनकस्य मालाकारस्य इममेतद्रूपमाध्यात्मिकं यावद् विज्ञाय अर्जुनकस्य मालाकारस्य शरीरकमनुप्रविशति, अनुप्रविश्य तड-तड इति शब्देन बन्धनानि छिनत्ति, छित्त्वा तं पलसहस्र-निष्पन्नमयोमुद्गरं गृह्णाति, गृहीत्वा तान् स्त्रीसप्तान् पुरुषान् हन्ति, ततः सोऽर्जुनको मालाकारः मुद्गरपाणिना यक्षेण अन्वाविष्टः ( अधिष्ठितः ) सन् राजगृहस्य नगरस्य परिपर्यन्ते कल्याकल्यि षट् स्त्रीसप्तमान् पुरुषान् घातयन् विहरति। राजगृहे नगरे श्रृंगाटकयावद्महा-पथ-पथेषु बहुजनोऽन्योऽन्यस्य एवमाख्याति ४— एवं खलु देवानु-प्रियाः ! अर्जुनको मालाकारः मुद्गरपाणिना अन्वाविष्टः सन् राजगृहाद् नगराद् बहिः षट् स्त्रीसप्तमान् पुरुषान् घातयन् विहरति।

पदार्थ—तए णं—उसके अनन्तर, तस्स अज्जुणयस्स मालागारस्स—उस अर्जुनमाली के, अयमज्जुत्थिए—यह आध्यात्मिक आत्मगत विचार, समुप्पन्ने—उत्पन्न हुआ, ४—इस अंक से, १ कप्पिए—कल्पित-हृदय में उठने वाली अनेकविध कल्पनाएं, चित्तिए—चितित—बार बार किया गया चितन, पत्थिए—प्रार्थित—मूल कारण को दूढ़ने की जिज्ञासा का पुनः-पुनः होना, मणोगए—मनोगत—वह विचार जिसको अभी प्रकट नहीं किया गया, संकप्पे—संकल्प—सामान्य विचार, इनका ग्रहण होता है, एवं—इस प्रकार, खलु—निश्चयार्थक है, अहं—मैं, बालप्पभिइं छेव—बचपन से लेकर ही, मोग्गरपाणिस्स—मुद्गरपाणि, भगवओ—भगवान् इष्टदेव की, कल्लाकल्लि—प्रतिदिन, जाव—यावत् पूजा करता आ रहा हूं और पूजा करने के अनन्तर, वित्तिं कप्पेमाणे—पुष्पों की बिक्री रूप आजीविका कमाता हुआ, विहरामि—विहरण करता हूं, तं—सो, जइ णं—यदि, मोग्गरपाणी जक्खे—मुद्गरपाणि नामक यक्ष, इह—यहां पर, संनिहिए होंते—मूर्ति में साक्षात् रूप से विद्यमान होते तो, से किं—वह क्या, एयारूवं—इस प्रकार की, आवइं—आपत्ति में, पावेज्जमाणं—प्राप्त हुए को, पासंते—देखते ?, तं—अतः, मोग्गरपाणिजक्खे—मुद्गरपाणि यक्ष, इह संनिहिए—यहां विद्यमान, नत्थि णं—नहीं हैं, सुव्वत्तं तं—अतः सुव्यक्त-स्पष्ट रूप से, एस कट्ठे—यह काष्ठ मात्र है।

तए णं—उसके पश्चात्, से मीग्गरपाणी जक्खे—वह मुद्गरपाणि यक्ष, अज्जुणयस्स—अर्जुन, मालागारस्स—माली का, अयमेयारूवं—इस प्रकार का, अज्जुत्थियं—आत्मगत विचार को, जाव—यावत्, विद्याणेत्ता—जानकर, अज्जुणयस्स मालागारस्स—अर्जुन माली के, सरीरयं—शरीर में, अणुपविसइं—प्रवेश करता है, अणुपविसित्ता—और प्रवेश करके, तडतडस्स—तड-तड करके, बंधाइं—बन्धनो को, छिंदइं—तोड़ देता है, फिर, तं पलसहस्स—निष्कण्ठ—हजार पल से रचित उस, अयोमयं मोग्गरं—लोहमय मुद्गर को, गेणहइं—ग्रहण करता है, गेणिहत्ता—ग्रहण करके, ते इत्थिसत्तमे—जिनमें सातवी स्त्री है ऐसे उन, पुरिसे—छः पुरुषों को, घाएइं—मार देता है, तए णं से अज्जुणए—उसके बाद वह अर्जुन, मालागारे—माली, मोग्गरपाणिणा—मुद्गरपाणि यक्ष से, अण्णाइदंठे समाणे—देवता के प्रवेश से परवश हुआ, रायगिहस्स नगरस्स—राजगृह नगर के, परिपेरंतेणं—बाह्य प्रदेश में, कल्लाकल्लि—प्रतिदिन, इत्थिसत्तमे—स्त्री है सातवीं जिनमें ऐसे, छ पुरिसे—छह पुरुषों को, घाएमाणे विहरइं—मारता हुआ विचरण कर रहा था, रायगिहे णयरे—राजगृह नगर में, सिंघाडग—श्रृंगाटक, सिंघाडे के समान त्रिकोण मार्गों पर, महापहपहेसु—सामान्य मार्गों पर, बहुजणो—बहुत से व्यक्ति, अन्नमन्नस्स—एक-दूसरे को, एवमाइक्खइं—इस प्रकार कहते हैं कि, देवाणुप्पिया !—हे भद्र पुरुषों !, एवं खलु—इस प्रकार निश्चय ही, अज्जुणए मालागारे—अर्जुन माली, मोग्गरपाणिणा—मुद्गरपाणि यक्ष के द्वारा, अण्णाइदंठे समाणे—आविष्ट होकर, रायगिहे णयरे—राजगृह नगर के, बहिया—बाहर, इत्थिसत्तमे—स्त्री है सातवीं जिनमें ऐसे, छ पुरिसे—छह पुरुषों को, घाएमाणे—मारता हुआ, विहरइं—विहरण कर रहा है।

मूलार्थ—राजगृह नगर की मित्र-मंडली के छह पुरुषों द्वारा अपनी धर्मपत्नी बन्धुमती की दुर्दशा होती देखकर अर्जुनमाली के मन में यह संकल्प उत्पन्न हुआ कि मैं बालपन से ही मुद्गरपाणि यक्ष का भक्त रहा हूं। इसे अपना भगवान् मानता आ रहा हूं, प्रतिदिन

घर से निकलकर पुष्पोद्यान में पहुंचना, वहां से उत्तम और सुन्दर फूल लेकर इसका पूजन करना, इसके अनन्तर बाजार में जाकर पुष्पविक्रय करना, यह मेरा सदा का कार्य रहा है, परन्तु यदि इस मन्दिर में मुद्गरपाणि यक्ष होता तो क्या इस प्रकार की आपत्ति में मुझे फंसे हुए देख सकता था ? मालूम पड़ता है कि मुद्गरपाणि नाम का कोई यक्ष नहीं है, यह केवल काष्ठ-मात्र ही है।

मुद्गरपाणि यक्ष ने जब अर्जुनमाली की आन्तरिक स्थिति को देखा तो उसने उसी समय अर्जुनमाली के शरीर में प्रवेश किया। यक्ष के प्रविष्ट होते ही अर्जुनमाली के तड़ाक-तड़ाक करके सब बन्धन टूट गए और हजार पल के लोहमय मुद्गर को हाथ में पकड़कर उसने उन छहों पुरुषों और सातवीं बंधुमती को मार डाला। यह सब कुछ होने के अनन्तर मुद्गरपाणि यक्ष से अधिष्ठित परवश हुआ वह अर्जुनमाली प्रतिदिन छः पुरुषों और एक स्त्री इस प्रकार सात प्राणियों को मारता हुआ राजगृह नगर के बाहिर भ्रमण करने लगा। राजगृह नगर के त्रिकोण, चतुष्कोण, चत्वर, महापथ तथा सामान्य मार्गों पर लोग एक-दूसरे से कहने लगे—‘भद्र पुरुषो ! अर्जुनमाली के शरीर में मुद्गरपाणि यक्ष प्रविष्ट हो गया है और वह राजगृह नगर के बाहर छः पुरुषों और एक स्त्री इस प्रकार से वह सात प्राणियों का घात करता हुआ घूम रहा है।

व्याख्या—राजगृह नगर की विख्यात ललित नामक मित्रमण्डली के ६ पुरुषों ने अर्जुन माली को बाधकर उसकी धर्मपत्नी बंधुमती के साथ अनाचार करना आरम्भ कर दिया, यह सब कुछ देखकर अर्जुनमाली का हृदय रो उठा। मुद्गरपाणि यक्ष के सम्बन्ध में उसकी जो आस्था थी वह डावांडोल हो गई।

जो पुरुष दिन-रात श्रद्धा तथा आस्था के साथ देवता की पूजा भक्ति करने वाला हो, फिर उस पर किसी घोर संकट के आ जाने पर यदि वह देवता उसकी किसी प्रकार की कोई सहायता नहीं करता तो उसके लिए वह देवमूर्ति पत्थर या काठ के अतिरिक्त कुछ नहीं रह जाती। अर्जुनमाली बचपन से ही भगवान समझकर यक्ष की पूजा किया करता था, किसी भी कार्य को आरम्भ करने से पहले वह यक्ष के मन्दिर में उपस्थित होकर उसकी आराधना किया करता था। पर आज उसी मन्दिर में और उसी यक्षमूर्ति के सन्मुख उसकी पत्नी पर अत्याचार और उसकी शक्ति पर प्रहार हो रहा है। राजगृह के ६ पुरुष उसकी बंधुमती स्त्री के सतीत्व को भंग कर रहे हैं तथापि यक्ष की ओर से उसे कोई सहायता प्राप्त नहीं हो रही, इससे बढ़कर और दुःखद घटना क्या हो सकती है ? ऐसी दशा में उसका निराश होना और मुद्गरपाणि यक्ष की प्रतिमा को काष्ठमात्र कहना स्वाभाविक ही है।

परन्तु जब उसकी पत्नी पर बलात्कार हो रहा था और यक्ष के प्रति उसके हृदय में अश्रद्धा जाग रही थी तो अपने परमभक्त अर्जुनमाली की यह दुर्दशा और उसकी आस्था को डावांडोल होते देखकर यक्ष ने तत्काल अर्जुनमाली के द्वारा अत्याचारियों को समाप्त करवाकर देव-शक्ति की सत्यता को प्रमाणित कर दिया।

राजगृह नगर के ६ पुरुषों और सातवीं अपनी पत्नी को मार देने के अनन्तर भी अर्जुनमाली का क्रोध शान्त नहीं हुआ। वह मुद्गर लेकर राजगृह नगर के बाहर घूमने लगा। वह प्रतिदिन ६ पुरुषों और एक स्त्री को मार देता था। नगर के बाहर हो रहे इस हत्याकाण्ड को देख व सुनकर नगर-निवासी लोग घबरा गए, सर्वत्र हाहाकार मच गया, नगर के कोने-कोने में हत्याकाण्ड की चर्चा फैल गई।

यहां एक प्रश्न उपस्थित होता है कि अर्जुनमाली ने आततायी ६ पुरुषों को मार दिया वह तो उचित था, परन्तु बेचारी बंधुमती का क्या अपराध था ? उसको क्यों मार दिया गया ?

इसके तीन कारण हो सकते हैं—अर्जुनमाली ने सोचा बंधुमती को इन नीच पुरुषों ने भ्रष्ट कर दिया है, अतः यह मेरे योग्य नहीं रही, इसे रखकर अब क्या करना है, अतः इसे भी साथ ही समाप्त कर देना उचित है।

दूसरा कारण यह भी हो सकता है कि अर्जुनमाली को जब उन ६ पुरुषों ने अवकोटकबंधन में बाध दिया तब उस बंधुमती ने अपने पति के पकड़े जाने के पश्चात् तथा अपने पकड़े जाने पर किसी प्रकार का कोई भी विरोध या कोलाहल नहीं किया, किन्तु उन व्यभिचारी ६ पुरुषों की इच्छा के अनुकूल ही आचरण करना आरम्भ कर दिया, इस कारण व्यभिचारिणी जानकर उसे भी मार डाला होगा।

तीसरा कारण यह भी हो सकता है कि अपनी बंधुमती पत्नी के साथ हो रहे बलात्कार को देखकर अर्जुनमाली क्रोध से उत्तेजित होकर इतना विवेकहीन हो गया कि उसने क्रोधावेश में अपने आप से बाहर होकर अपनी निर्दोष पत्नी को भी मार डाला।

“अञ्जलि-५”—यहां के ५ अंक से कप्पिए चितिए पत्थिए मणोगए संकप्पे—इस पाठ का ग्रहण किया जाता है। इसकी व्याख्या पीछे की जा चुकी है।

“कल्लाकल्लि जाव कप्पेमाणे”—यहां पठित जाव पद पीछे पड़े गए—“पच्छियपिड्गाइं गेण्हइ रायमग्गंसि वित्तिं” इस पाठ का संसूचक है। इसका अर्थ पीछे लिखा जा चुका है।

“इहं सन्निहिहोते”—इह सन्निहितो भवेत् का अर्थ है—यहां पर सन्निहित—समीपवर्ती अर्थात् विद्यमान होता। अर्जुनमाली अपनी दुःखावस्था को देखकर सोचता है कि जिस यक्ष की मैं बचपन से लेकर आज तक पूजा करता आ रहा हूं यदि वह यहां पर होता तो वह—ममं एयारूवं आवइं-पावेज्जमाणं पासंते ?—मां एतद् रूपामापत्तिं प्राप्नुवन्तं पश्येत्”—मेरी इस संकटापन्न अवस्था को देखता ? उत्तर स्पष्ट है कि कभी नहीं। अर्जुनमाली के कहने का भाव यह है कि आराध्यदेव का आराधक को संकट-ग्रस्त देखकर मौन रहना असम्भव है, वह अपने आराधक की अवश्य सहायता करता है।

“सुव्वत्तं तं एस कट्ठे”—सुव्वत्तं स्फुटं एषः यक्षः प्रतिमारूपः काष्ठं दारु तन्मयत्वा-हेवताशून्यत्वेनाकिञ्चित्करत्वादिति—अर्थात् यह स्पष्ट है, इसमें सन्देह वाली कोई बात नहीं है कि प्रतिमारूप यह यक्ष केवल काष्ठ ही है। देवत्व शक्ति का इसमें सर्वथा अभाव है और इसीलिए यह कुछ भी करने में सर्वथा असमर्थ है।

“अङ्गुलिस्थितं जाव विद्यानेत्ता”-यहां पठित जाव पद प्रस्तुत सूत्र के ही “एवं खलु अहं बालप्यभिर्धं चैव-तं एस कट्ठे” इस पाठ का ससूचक है।

“तडतडस्स”-यहां पठित तडतड शब्द उस ध्वनि का ससूचक है जो अर्जुनमाली के शरीर में मुद्गरपाणि यक्ष के प्रविष्ट होने पर बन्धनों के टूटते समय हुई थी।

“पल-सहस्स-णिप्फण्ण”-पलसहस्त्रनिष्पन्नं, पलानां सहस्त्रं पलसहस्त्रं, पलं च आधुनिकरूप्यपंचकपरिमितं भवति। षोडशभिः पलैरेकः शेरको भवति, एकपलसहस्त्रं सार्द्धद्विषष्टिशेरकपरिमितं भवति। तेन पलसहस्त्रेण निष्पन्नं-निर्मितम्-अर्थात् आजकल के पांच रुपये के प्रमाण जितना एक पल होता है, १६ पलों का एक सेर होता है, इस तरह १००० पल के साढ़े ६२ सेर बनते हैं। इनसे बने हुए को पलसहस्त्र-निष्पन्न कहते हैं।

“इत्थिसत्तमे पुरिसे”-स्त्रीसप्तमान् पुरुषान्। स्त्री सप्त संख्यायाः पूरणी येषां तान् स्त्री-सप्तमान् पुरुषान् इदमत्रहार्दम्, षड् गौष्टिकपुरुषान् एकां बन्धुमतीं स्त्रियं च, एवं स्त्रीसप्तमान् पुरुषान्-अर्थात् जहा स्त्री सात की संख्या को पूर्ण करने वाली हो उसे “स्त्रीसप्तम” कहते हैं। यह पुरुष का विशेषण है। इस तरह स्त्री है सातवीं जिनमे ऐसे ६ पुरुष यह अर्थ सम्पन्न होता है।

“अण्णाइट्ठे समाणे”-अन्वाविष्टः सन्, यहां प्रयुक्त अन्वाविष्ट शब्द का अर्थ है-देवता के प्रवेश के कारण परवश।

प्रस्तुत सूत्र के परिशीलन से यह पता चलता है कि देवपूजा में बड़ी शक्ति है और वह पुजारी की कामना को पूरी करती है। ऐसी दशा में प्रश्न उपस्थित होता है कि स्थानकवासी जैन-परम्परा में मूर्तिपूजा का विरोध क्यों किया जाता है ? प्रश्न विचारणीय है।

उत्तर में निवेदन है कि जैन धर्म निवृत्ति-प्रधान धर्म है, वह आध्यात्मिकता की प्राप्ति का ही संसार को संदेश देता है। आध्यात्मिक जीवन का अन्तिम लक्ष्य परम साध्य मोक्ष को प्राप्त करना है। ससार की मोह-ममता उसके लिए बन्धन रूप होती है, उसे वह अपनी प्रगति में बाधक समझता है। जन्म-मरण बढ़ाने वाली सभी प्रवृत्तियां उसके लिए त्याज्य एवं हेय होती हैं। वह सदा उनसे दूर रहता है। देवी-देवताओं की पूजा, मढी-मसानी आदि की उपासना सांसारिकता का संवर्धन करती है, इसीलिए जैनधर्म देवी-देवता मढी-मसानी आदि की पूजा पर बल नहीं देता, आध्यात्मिक दृष्टि से उसका विरोध करता है।

शास्त्र कहता है कि धन-जन-परिवार आदि की लालसा मोह को जन्म देती है, मोह का संवर्धन करती है। मोह से ससार की वृद्धि होती है। ससार की वृद्धि का अर्थ है-जन्म, मरण रूप दुःखों का बढ़ जाना। मुमुक्षु प्राणी को जन्म-मरण की वृद्धि कभी इष्ट नहीं हो सकती। वह तो आत्मा को मोह-माया की बेड़ियों में जकड़ने वाली प्रत्येक प्रवृत्ति से दूर भागता है, कोई भी ऐसा काम नहीं करता जो उसकी आत्मा को मोक्ष से दूर ले जाए। इसीलिए आध्यात्मिक दृष्टि से मढी-मसानी की पूजा मोह-रूप एवं मोह-वर्धक होने से त्याज्य मानी जाती है।

यह सत्य है कि शुभाशुभ कर्म-फल की प्राप्ति में अनेकों निमित्त होते हैं—उनमें एक देव भी है। देव की निमित्तता के शास्त्रों में अनेकों उदाहरण मिलते हैं। कल्पसूत्र के अनुसार हरिनैगमेषी देव ने गर्भस्थ भगवान् महावीर को देवानन्दा की कुक्षि से निकालकर महारानी त्रिशला के गर्भ में पहुँचाया था। अन्तगडसूत्र का कहना है कि देव ने सेठानी सुलसा की सन्तति को माता देवकी के यहां और माता देवकी की सन्तति को सेठानी सुलसा के यहां पहुँचाया। श्री ज्ञाताधर्मकथांग सूत्र में लिखा है कि राजा श्रेणिक के प्रधानमंत्री श्री अभयकुमार के मित्रदेव ने अकाल में मेघ बनाकर मेघ कुमार की माता धारिणी का दोहदपूर्ण किया था। संगम देव भगवान् महावीर को लगातार ६ महीने कष्ट देता रहा। ऐसे अन्य भी अनेकों उदाहरण प्राप्त होते हैं जिनमें देव की कर्मफलगत निमित्तता सुचारू रूपेण स्पष्ट होती है। देव को कर्मफल में निमित्त मानकर यदि कोई देवपूजा करता है तो भी उसका आध्यात्मिक दृष्टि से कोई मूल्य नहीं है, क्योंकि देवपूजा—सांसारिक मोह-ममता को बढ़ाती है, उसका पोषण करती है, अतः मोक्ष का साधक देवपूजा को मोह संवर्धिका मानकर उससे दूर ही रहता है।

प्रस्तुत सूत्र में लिखा है कि यक्ष के प्रविष्ट होने से परवश हुए अर्जुनमाली के द्वारा होने वाले हत्याकाण्ड की राजगृह नगर के कोने-कोने में चर्चा फैल गई। इसके अनन्तर क्या हुआ, उसका समाधान करते हुए सूत्रकार कहते हैं—

**मूल—तए णं से सेणिए राया इमीसे कहाए लद्धट्ठे समाणे कोडुंबियपुरिसे सहावेइ, सहावित्ता एवं वयासी—**

एवं खलु देवाणुप्पिया ! अज्जुणए मालागारे जाव घाएमाणे विहरइ। तं मा णं तुब्भे केइ तणस्स वा, कट्ठस्स वा, पाणियस्स वा, पुप्फफलाणं वा अट्ठाए सइरं णिगच्छउ, मा णं तस्स सरीरस्स वावत्ती भविस्सइ, ति कट्ठु दोच्चंपि तच्चंपि घोसणं घोसेह, घोसित्ता खिप्पामेव ममेयं आणत्तियं पच्चप्पिणह। तए णं ते कोडुंबिय-पुरिसा जाव पच्चप्पिणंति।

छाया—ततः सः श्रेणिको राजा अस्याः कथायाः लब्धार्थः सन् कौटुम्बिकान् पुरुषान् शब्दयति, शब्दयित्वा एवमवदत्—

एवं खलु देवानुप्रियाः ! अर्जुनको मालाकारो यावत् विहरति। तस्माद् मा यूयं कोऽपि तृणस्य वा काष्ठस्य वा पानीयस्य वा, पुष्पफलानां वार्थाय स्वैरं निर्गच्छतु। मा तस्य शरीरस्य व्यापत्तिर्भविष्यति। इति कृत्वा द्विवारं त्रिवारमपि घोषणां घोषयत, घोषयित्वा क्षिप्रमेव मां प्रत्यर्पयत। ततस्ते कौटुम्बिकाः पुरुषाः यावत् प्रत्यर्पयन्ति।

पदार्थ—तए णं—उसके अनन्तर, से सेणिए राया—वह श्रेणिक राजा, इमीसे कहाए—इस कथा (बात) से, लद्धट्ठे समाणे—अवगत होने पर, कोडुंबियपुरिसे—सेवक पुरुषों को, सहावेइ—बुलाते हैं, सहावित्ता—बुलाकर, एवं वयासी—इस प्रकार कहने लगे, एवं खलु—इस प्रकार (तुम्हें भी ज्ञात होगा), देवाणुप्पिया !—हे भद्र पुरुषो !, अज्जुणए मालागारे—अर्जुनमाली, जाव—यावत्—प्रतिदिन सात प्राणियों को, घाएमाणे विहरइ—मारता हुआ भ्रमण कर रहा है, तं

मा तुभ्ये केइ-इसलिए (यह घोषणा कर दो कि नगर निवासियों) मत तुम में से कोई भी, कट्ठस्स वा तणस्स वा-काठ लकड़ी अथवा-तृण-घास-फूस, पाणियस्स वा पुप्फफलाणं वा-अथवा जल-पानी एवं फल-फूल के, अट्ठाए सइरं-वास्ते यथेच्छ, गिग्गच्छउ-नगर से बाहर निकले, इससे, तस्स सरीरस्स-उसके शरीर को, वावत्ती मा णं भविस्सइ-कष्ट नहीं होगा। त्ति कट्ठु दोच्चपि तच्चपि-ऐसा कहकर दो बार, तीन बार, घोसणयं-घोषणा को, घोसेह-प्रचारित करो, घोसित्ता-घोषणा करके, खिप्पामेव-शीघ्र ही, ममेयं आणत्तियं पच्च-प्पिणह-मुझे इस आज्ञा पालन की सूचना दो, तए णं-उसके अनन्तर, ते कोडुंबियपुरिसा-वे सेवक पुरुष, जाव-यावत्-नगर में सर्वत्र घोषणा करने के अनन्तर, पच्चप्पिणन्ति-महाराज को सूचना दे देते हैं।

मूलार्थ-यक्ष-प्रवेश के कारण परवश अर्जुनमाली नगर से बाहर लोगों की हत्या कर रहा है, इस वृत्तान्त का पता लगते ही नगर-नरेश श्रेणिक अपने राज-सेवकों को बुलाते हैं और उन्हें आदेश देते हैं कि भद्रपुरुषो ! (यह सर्वत्र घोषणा कर दो कि) नगर के बाहर अर्जुन माली लोगों की हत्या कर रहा है, इसलिए लकड़ी, तृण, पानी, फल तथा फूलों के लिए तुम में से कोई भी व्यक्ति नगर के बाहर मत जाए। ऐसा न हो कि बाहर जाने से किसी के शरीर को कोई हानि पहुंच जाए। यह घोषणा दो बार, तीन बार कर दो ताकि कोई इस सूचना से अज्ञात न रह जाए। तथा मेरी इस आज्ञा का पालन करके मुझे इसकी सूचना दो। महाराज श्रेणिक की आज्ञा के अनुसार राजसेवकों ने नगर में घोषणा करके उसकी सूचना उनको दी।

व्याख्या-जैन शास्त्रों की मान्यता के अनुसार अनेक विध-शक्तियों में दैवी-शक्ति का अपना एक महत्वपूर्ण स्थान है। अपने को छुपा लेना, किसी दूसरे व्यक्ति में प्रवेश कर जाना, अपने शरीर को बहुत छोटा बना लेना, छोटे शरीर को बहुत बड़ा बना लेना, आदि ऐसी अनेकों शक्तियां हैं जो दैवी-शक्तियों के द्वारा उपलब्ध होती हैं। दैवी-शक्ति से सम्पन्न मनुष्य के सामने बड़ी से बड़ी भौतिक शक्ति भी कुण्ठित हो जाती है। प्रस्तुत सूत्र में वर्णित कथानक इस सत्य का पूर्णतया समर्थक है। राजगृह नरेश महाराजा श्रेणिक के पास सैनिक बल की कोई कमी नहीं थी, अपने युग के वे शक्तिशाली शासक माने जाते थे, तथापि वे इस सैनिक शक्ति से यक्षाविष्ट अर्जुनमाली का दमन न कर सके। अतः सैनिक शक्ति का प्रयोग न करके उन्होंने नगर-निवासियों का नगर से बाहर जाना बंद कर दिया। मनुष्य की भौतिक शक्ति ने दैवी शक्ति के आगे मस्तक झुका दिया।

यह सत्य है कि मनुष्य की आध्यात्मिक शक्ति देव-जगत् को सदा-सर्वदा नतमस्तक करती आई है, परन्तु भौतिक शक्ति की दृष्टि से देव सदा ही मनुष्य से ऊपर रहा है।

उत्तराध्ययन सूत्र के १२वें अध्यायन में लिखा है कि देव-शक्ति ने तप की सजीव मूर्ति हरिकेशीबल जी मुनि पर आक्रमण करने वाले ब्राह्मण छात्रों को नीचे गिरा कर उनकी उद्दण्डता के लिए उनको दण्ड दिया। श्री भगवती सूत्र कहता है कि महाराजा कूणिक ने देवशक्ति की सहायता से विपक्षियों के अपार सैनिक दल को नष्ट भ्रष्ट-कर दिया। इस प्रकार के उदाहरण



शास्त्रों में यत्र-तत्र उपलब्ध होते हैं जो दैवी शक्ति का प्राबल्य प्रमाणित करते हैं। प्रस्तुत कथानक भी दैवी शक्ति की इस प्रबलता एवं महत्ता को अभिव्यक्त कर रहा है।

दैवी शक्ति की इस महत्ता को श्रेणिक नरेश खूब समझते थे। यही कारण है कि अर्जुनमाली में मुद्गरपाणि यक्ष की शक्ति को काम करते देखकर नगर की जनता को उसके समीप न जाने देने की घोषणा कराकर महाराज श्रेणिक ने जनता की भलाई के लिए एक अच्छी नीति का अनुसरण किया। वास्तव में वही नीति सराहनीय एवं श्लाघनीय होती है जिससे प्रजा का हित सुरक्षित हो और उसे किसी भी प्रकार की पारिवारिक, आर्थिक तथा सामाजिक क्षति न उठानी पड़े।

“मालागारे जाव घाएमाणे”—यहां पठित जाव पद मोग्गरपाणिणा जक्खेणं अण्णाइदुठे समणे रायगिहस्स नयरस्स परिपेरतेणं कल्लाकल्लि छ इत्थिसत्तमे पुरिसे—इन पदों का संसूचक है। इनका अर्थ पिछले सूत्र में लिखा जा चुका है।

“सइरं णिग्गच्छउ”—स्वैरं—यथेष्टं निर्यातु, अर्थात् अपनी इच्छा के अनुसार जाओ। भाव यह है कि महाराजा श्रेणिक ने नगरनिवासियों को यह सूचना दी कि नगर के बाहर यक्षाविष्ट हुआ अर्जुनमाली घूम रहा है। वह जिसको देखता है उसी को मुद्गर मारकर समाप्त कर देता है, इसलिए कोई भी व्यक्ति लकड़ियों, घासफूस, पानी और फलों एवं फूलों के लिए अपनी इच्छानुसार नगर से बाहर न जाए।

“वावत्ती—“व्यापत्ति”—यहा प्रयुक्त व्यापत्ति शब्द का अर्थ है—कष्ट। महाराज श्रेणिक ने नगरनिवासियों को सावधान कर दिया कि नगर से बाहर जाने से अर्जुनमाली का मुद्गर शारीरिक कष्ट पहुंचा सकता है, अतः इस कष्ट से बचने का सर्वोत्तम उपाय यही है कि नगर से बाहर कोई न जाए। शास्त्रकारों ने शरीर को धर्माश्रय का आदि साधन बताया है। इसी अभिप्राय से श्रेणिक नरेश ने शरीर-सुरक्षा का यह सरल उपाय किया था।

“कौडुम्बियपुरिसा जाव पच्चप्पिणत्ति”—यहां पठित जाव पद ‘कौटुम्बिक पुरुषों ने राजगृह नगर के सभी ठिकानों पर घोषणा कर दी कि श्रेणिक महाराज आदेश देते हैं कि मुद्गरपाणि यक्ष से आविष्ट हुआ अर्जुनमाली लोगों का घात करता फिर रहा है, अतः नगर का कोई भी व्यक्ति काष्ठ आदि के लिए नगर से बाहर न जाए। यह घोषणा करने के अनन्तर कौटुम्बिक पुरुषों ने वापिस आकर महाराज श्रेणिक को सूचना दे दी,’ इन भावों का परिचायक है।

राजा श्रेणिक की आज्ञा के अनुसार राज-सेवकों ने नगर में घोषणा कर दी। इसके अनन्तर क्या हुआ, उसका वर्णन करते हुए सूत्रकार कहते हैं—

मूल—तत्थ णं रायगिहे णयरे सुदंसणे नामं सेट्ठी परिवसइ, अइद्वे०। तए णं से सुदंसणे समणोवासए यावि होत्था। अभिगयजीवाजीवे जाव विहरइ।

छाया—तत्र खलु राजगृहे नगरे सुदर्शनो नाम श्रेष्ठी परिवसति। आद्यस्ततः खलु सः सुदर्शनः श्रमणोपासकश्चाप्यासीत्। अधिगतजीवाजीवः यावत् विहरति।

**पदार्थ**—तत्थ णं रायगिहे णयरे—उस राजगृह नामक नगर में, **सुदंसणे नामं सेट्ठी परिवसइ**—सुदर्शन नामक सेठ रहता था, **अइठे**—आद्य अर्थात् अत्यन्त धनवान था, **तए णं**—उसके अनन्तर, **से सुदंसणे समणोवासए**—वह सुदर्शन श्रमणोपासक जैन गृहस्थ, **य—और, अभिगय—जीवाजीवे**—जीव एवं अजीव का ज्ञाता, **अवि—भी, होत्था—था, जाव—यावत्**—श्रमणोपासक की मर्यादा का पालन करता हुआ, **विहरइ**—जीवन व्यतीत कर रहा था।

**मूलार्थ**—राजगृह नगर में सुदर्शन नाम का एक सेठ निवास करता था, वह बड़ा धनवान जन-गण-मान्य, प्रतिष्ठित तथा श्रमणोपासक था। उसे जीव-अजीव का सम्यग् बोध था। यह श्रावक-धर्म की मर्यादा का सम्यक् पालन करता हुआ जीवन व्यतीत कर रहा था।

**व्याख्या**—प्रस्तुत सूत्र में राजगृह नगर के प्रसिद्ध श्रेष्ठी श्रीसुदर्शन का परिचय कराया गया है। सुदर्शन सेठ जैन जगत् में दो प्रसिद्ध हैं—एक वे जिन्होंने अपनी सदाचार की शक्ति से सुलौ को सिंहासन बना दिया था। दूसरे वे जिन्होंने अर्जुन माली के शरीर में प्रविष्ट मुद्गरपाणि यक्ष को अपनी आध्यात्मिक साधना से निस्तेज बना दिया था। प्रस्तुत सूत्र में जिस सेठ सुदर्शन का वर्णन किया गया है ये अर्जुन माली के शरीर में प्रविष्ट यक्ष को पराजित करने वाले सेठ सुदर्शन हैं। सूत्रकार कहते हैं कि ये सेठ सुदर्शन राजगृह नगर के एक जाने-माने धनी व्यक्ति थे। पारिवारिक, सामाजिक तथा व्यावसायिक क्षेत्र में इनकी बड़ी प्रतिष्ठा थी। इन्हें सर्वत्र सम्मान की दृष्टि से ही देखा जाता था।

सेठ सुदर्शन श्रमणोपासक थे, श्रमण-जगत् की उपासना करने में इनको बड़ा आनन्द आता था। जहाँ श्रमणों की सेवा करने का यह सौभाग्य प्राप्त किया करते थे, वहाँ ये उनसे तात्त्विक ज्ञान भी ग्रहण किया करते थे। यही कारण है कि इनको जीव-अजीव आदि तत्वों की पूरी-पूरी जानकारी थी। इस तरह सेठ सुदर्शन जहाँ सासारिक सम्पदा के स्वामी थे वहाँ वे आध्यात्मिक गुण सम्पत्ति के भी सजीव भंडार थे, इनमें लक्ष्मी और सरस्वती का मानो मधुर सगम हो रहा था।

**“अइठे”**—यहाँ के बिन्दु से—दिक्ते वित्थिण्ण-विउल-भवण-सयणासण- जाणवाहणा-इण्णे...बहुजणस्स अपरिभूए” इस पाठ को ग्रहण करने की ओर संकेत कराया गया है। इस का अर्थ पीछे लिखा जा चुका है।

**समणोवासए-श्रमणोपासकः**—का अर्थ है—श्रमण का उपासक। जो धर्म-श्रवण की इच्छा से साधुओं के पास बैठता है वह उपासक कहलाता है। जैनशास्त्रों में उपासक—द्रव्य, तदर्थ, मोह और भाव ये चार प्रकार के बताए गए हैं।

जिसका शरीर उपासक होने के योग्य है, जिसने उपासक-भाव के आयुष्य कर्म का बंध कर लिया है, तथा जिसके नाम-गोत्रादि कर्म उपासक भाव के सन्मुख आ गए हैं, वह द्रव्योपासक है।

जो सचित्ताचित्त और मिश्रित पदार्थों के मिलने की इच्छा रखता है, उनकी प्राप्ति के लिए

उपासना (प्रयत्न विशेष) करता है, वह तदर्थोपासक है।

अपनी कामवासना की पूर्ति के लिए युवती युवक की और युवक युवती की उपासना-सेवा कर, अन्धभाव से परस्पर एक दूसरे की आज्ञा का पालन करें तथा मिथ्यात्व की उत्तेजना आदि करें उन्हें मोहोपासक कहते हैं।

जो सम्यग् दृष्टि जीव शुभ परिणामों से ज्ञान, दर्शन और चारित्र के उपासक श्रमण-साधु की उपासना भक्ति करता है, उसे भावोपासक कहा गया है। यही भावोपासक श्रमणोपासक कहलाता है। भावोपासक और श्रमणोपासक ये दोनों शब्द समानार्थक ही समझने चाहिए। श्रमणोपासक की गुण-सम्पदा का वर्णन "श्रीसूत्रकृतांग", "श्री भगवती" और "श्री औपपातिक" आदि सूत्रों में विस्तारपूर्वक किया गया है।

"अभिगयजीवाजीवे जाव विहरइ"—यहां पठित जाव पद से उवलब्धपुण्णपावे, आसव-संवरनिज्जरकिरियाहिरणबंघमोक्खकुसले, असहेज्जदेवयासुरनागसुवण्णजक्खरक्ख-सकिन्नरकिंपुरिसगरुलंगंधव्वमहोरगाइएहिं, देवगणेहिं णिगंथाओ पावयणाओ अणइक्क-मणिज्जे, णिगंथे पावयणे निस्संकिए, निक्कंखिए, निव्वितिगिच्छे, लब्धदठे, गहियदठे, पुच्छियदठे, अहियदठे, विणिच्छियदठे, अट्ठमिंजपेमाणुरागरत्ते। अयमाउसो ! निगंथे पावयणे अदठे, अयं परमदठे सेसे अणदठे, ऊसियफलिहे अवंगुयदुवारे, चियत्तंतेउरघरप्पवेसे, बहूहिं सीलव्वयगुणवेरमणपच्चक्खाणपोसहोपवासेहिं चाउहस्सट्ठमुद्धिट्ठ पुण्णमासिणीसु पडिपुण्णं पोसहं सम्मं अणुपालेमाणे समाणे निगंथे फासुएसणिज्जेणं असणपाणखाइम-साइमेणं वत्थपडिगहकंबलपायपुच्छणेणं पीढफलगसिज्जासंधारएणं ओसहभेसज्जेण य पडिलाभेमाणे अहापरिगगहिएहिं तवोकम्मेहिं अप्पाणं भावेमाणे"—इन पदों का ग्रहण करना होता है। इनका अर्थ इस प्रकार है—

राजगृह नगर के सेठ सुदर्शन जीव-अजीव के अतिरिक्त पुण्य और पाप के स्वरूप को भी जानते थे। इसी प्रकार आस्रव, संवर, निर्जरा, क्रिया (कर्मबंध की कारण-भूत पच्चीस प्रकार की क्रिया चेष्टा), अधिकरण (कर्मबंध का साधन-उपकरण या शस्त्र), बंध और मोक्ष के स्वरूप के ज्ञाता थे। किसी भी कार्य में वह दूसरों की सहायता की आशा नहीं रखते थे। निर्ग्रन्थ-प्रवचन में इतने दृढ़ थे कि देव, असुर, सुपर्ण, यक्ष, राक्षस, किन्नर, किंपुरुष, गरुड, गधर्व, महोरगादि देव विशेष भी उसे निर्ग्रन्थ प्रवचन से विचलित नहीं कर सकते थे। उन्हें निर्ग्रन्थ प्रवचन में शंका, कांक्षा (इच्छा) और विचिकित्सा (फल में सन्देह) नहीं थी। उन्होंने शास्त्र के सन्देह-जनक स्थलों को पूछ लिया था, उनका ज्ञान प्राप्त कर लिया था, उनका विशेष रूप से निर्णय कर लिया था। उनकी हड्डियां और मज्जा सर्वज्ञ देव के अनुराग से अनुरक्त हो रही थीं। निर्ग्रन्थ-प्रवचन पर उनका अटूट प्रेम था। हे आयुष्मन् ! वे सोचा करते थे कि वह निर्ग्रन्थ-प्रवचन ही सत्य है, परमार्थ है, परम सत्य है, इसके बिना अन्य सब अनर्थ (असत्यरूप) है। उनकी उदारता के कारण उनके भवन के दरवाजे की अर्गला ऊंची रहती थी, उनका द्वार सबके लिए खुला रहता था, वे जिसके घर में या अन्तःपुर में जाते उसमें प्रीति उत्पन्न किया करते थे। वे शीलव्रत (पांचों अणुव्रत) गुणव्रत (रागादि से निवृत्त प्रत्याख्यान), पौषघ, उपवास, चतुर्दशी, अष्टमी, अमावस्या

और पूर्णिमा के दिन परिपूर्ण पौषधव्रत किया करते थे। श्रमणों-निर्ग्रन्थो को निर्दोष ग्राह्य अशन, पान, खादिम और स्वादिम रूप आहार, वस्त्र, पात्र, कम्बल, रजोहरण, पीठ, फलक, शय्या, संस्तार, औषध और भेषज आदि देते हुए, महान लाभ प्राप्त करते थे, तथा यथागृहीत तप-कर्म के द्वारा अपनी आत्मा को भावित-वासित करते हुए विहरण कर रहे थे।

प्रस्तुत सूत्र में राजगृह नगर के मान्य सेठ सुदर्शन का जीवन परिचय कराया गया है। अब सूत्रकार इनसे सम्बन्धित आगे के प्रकरण का वर्णन करते हुए कहते हैं—

**मूल**—तेणं कालेणं तेणं समएणं समणे भगवं महावीरे समोसढे जाव विहरइ। तए णं रायगिहे णयरे सिंघाडग जाव महापहेसु बहुजणो अन्नमन्नस्स एवमाइक्खइ जाव किमंग पुण विपुलस्स अट्ठस्स गहणयाए ? एवं तस्स सुदंसणस्स बहुजणस्स अंतिए एयमट्ठं सोच्चा, निसम्म अयं अज्झत्थिए ५ समुप्पण्णे—एवं खलु समणे भगवं महावीरे जाव विहरइ, तं गच्छामि णं समणं भगवं महावीरं वंदामि णमंसामि। एवं संपेहेइ, संपेहित्ता जेणेव अम्मापियरो तेणेव उवागच्छइ, उवागच्छित्ता करयलपरिग्गहियं जाव एवं वयासी—

एवं खलु अम्मयाओ ! समणे भगवं महावीरे जाव विहरइ तं गच्छामि णं भगवं महावीरं वंदामि णमंसामि जाव पज्जुवासामि।

तए णं तं सुदंसणं सेट्ठि अम्मापियरो एवं वयासी—एवं खलु पुत्ता ! अज्जुणे मालागारे जाव घायमाणे विहरइ। तं मा णं तुमं पुत्ता ! समणं भगवं महावीरं वंदए णिग्गच्छहि, मा णं तव सरीरयस्स वावत्ती भविस्सइ। तुमणं इह गए चेव समणं भगवं महावीरं वंदाहि णमंसाहि। तए णं से सुदंसणे सेट्ठी अम्मापियरं एवं वयासी—किण्णं अहं अम्मयाओ ! समणं भगवं महावीरं इहमागयं, इहपत्तं, इह समोसढं इहगए चेव वंदिस्सामि ? णमंसिस्सामि ? तं गच्छामि ! तं अहं वंदामि जाव पज्जुवासामि।

तए णं तं सुदंसणं सेट्ठि अम्मापियरो जाहे नो संचायंति बहुहिं आघवणाहिं ४ जाव परूवेत्तए ताहे एवं वयासी—‘अहासुहं देवाणुप्पिया !’

तए णं से सुदंसणे सेट्ठी अम्मापिइहिं अब्भणुण्णाए समाणे ण्हाए सुद्धप्पावेसाइं जाव सरीरे, सयाओ गिहाओ पडिणिक्खमइ, पडिणिक्खमित्ता पायविहारचारेणं रायगिहं णयरं मज्झमज्झेणं णिग्गच्छइ, णिग्गच्छित्ता मोगगरपाणिस्स जक्खस्स जक्खाययणस्स अदूरसामंतेणं जेणेव गुणसिलए चेइए जेणेव समणे भगवं महावीरे तेणेव पहारेत्थ गमणाए।

छाया—तस्मिन् काले तस्मिन् समये श्रमणो भगवान् महावीरः समवसुतो यावद् विहरति। ततः राजगृहे नगरे श्रृङ्गाटक० बहुजनोऽन्योन्यस्मै एवमाख्याति—यावत् किमंग पुनर्विपुलस्य

अर्थस्य ग्रहणेन। एवं तस्य सुदर्शनस्य बहुजनस्थान्तिके एतमर्थं श्रुत्वा निशम्य अयमाध्यात्मिकः  
५ समुत्पन्नः—एवं खलु श्रमणो भगवान् महावीरो यावद् विहरति। तद् गच्छामि श्रमणं  
भगवन्तं महावीरं वन्दे, नमस्यामि। एवं संप्रेक्ष्यते, संप्रेक्ष्य यत्रैव अम्बापितरौ तत्रैव उपागच्छति,  
उपागत्य करतलपरिगृहीतं यावद् एवमवादीत्—

एवं खलु अम्बातातौ ! श्रमणो भगवान् महावीरो यावद् विहरति, तद् गच्छामि श्रमणं  
भगवन्तं महावीरं वन्दे, नमस्यामि यावद् पर्युपास्ये।

ततस्तं सुदर्शनं श्रेष्ठिनमम्बापितरौ एवमवदताम्—एवं खलु पुत्र ! अर्जुनो मालाकारो  
यावद् घातयन् विहरति। तन्मा त्वं पुत्र ! श्रमणं भगवन्तं महावीरं वन्दनाय निर्गच्छ। मा तव  
शरीरकस्य व्यापत्तिर्भविष्यति। त्वमिहगते चैव श्रमणं भगवन्तं महावीरं वन्दस्व, नमस्य।

ततः सुदर्शनः श्रेष्ठी आम्बापितरौ एवमवदत्—किमहमम्बातातौ ! श्रमणं भगवन्तं महावीर-  
मिहागतम्, इह प्राप्तम्, इह समवसुतम् इहगते चैव वन्दिष्ये ? नमस्यिष्यामि ? तद्गच्छामि  
अहमम्बातातौ ! युष्माभिरभ्यनुज्ञातः सन् श्रमणं भगवन्तं महावीरं वन्दे यावत् पर्युपास्ये।

ततस्तं सुदर्शनं श्रेष्ठिनमम्बापितरौ यदा नो शक्नुतः बहुभिः आख्यापनाभिः यावद्  
प्ररूपयितुम् तदा एवमवदताम्—‘यथासुखं देवानुप्रिय !’

ततः सः सुदर्शनः श्रेष्ठी अम्बापितृभ्यामभ्यनुज्ञातः सन् स्नातः शुद्धप्रावेश्यानि यावच्छरीरः  
स्वकाद् गृहात् प्रतिनिष्क्रामति, प्रतिनिष्क्रम्य पादविहारचारेण राजगृहं नगरं मध्यमध्येन  
निर्गच्छति, निर्गत्य मुद्गरपाणेः यक्षस्य यक्षायतनस्य अदूरसामन्तेन यत्रैव गुणशिलकं चैत्यं,  
यत्रैव श्रमणो भगवान् महावीरस्तत्रैव प्राधारयत् गमनाय।

पदार्थ—तेणं कालेणं तेणं समएणं—उस काल एवं उस समय, समणे भगवं—श्रमण  
(तपस्वी) भगवान्, महावीरे—महावीर स्वामी, समोसढे—नगर मे पधारे, जाव—यावत् गुणशिलक  
उद्यान मे, विहरइ—विहरण करने लगे, तएणं—उसके अनन्तर, रायगिहे णयरे—राजगृह नगर में,  
सिंघाडग—शृङ्गाटक अर्थात् त्रिकोण आदि मार्गों पर, बहुजणो—बहुत से व्यक्ति, अन्नमन्नस्स—एक  
दूसरे से, एवमाइक्खइ—इस प्रकार कहते हैं, जाव—यावत् जिनके नाम गोत्र श्रवण से भी महाफल  
होता है, किमंग पुण—तो फिर, विपुलस्स—विपुल-महान्, अट्ठस्स—अर्थ के, गहणयाए—ग्रहण  
करने से जो फल प्राप्त होता है, उसका तो कहना ही क्या है ? एवं—इस प्रकार, बहुजणस्स—अनेक  
पुरुषों के, अंतिए—पास से, एयं—इस वृत्तान्त को, सोच्चा—सुनकर, निसम्म—हृदय में धारण कर,  
तस्स सुदंसणस्स—उस सुदर्शन सेठ के हृदय में, अयं—यह, अज्झत्थिए ४—आध्यात्मिक, आत्मगत,  
चार के अक से कल्पित, चिन्तित, मनोगत तथा प्रार्थित संकल्प, समुप्पण्णे—उत्पन्न हुए, एवं—इस  
प्रकार, खलु—निश्चय ही, समणे—श्रमण, भगवं महावीरे—भगवान् महावीर, जाव—यावत्,  
विहरइ—गुणशिलक उद्यान में विहरण कर रहे हैं, तं—सो, गच्छामि णं—मैं जाता हूँ, समणं—श्रमण,  
भगवं महावीरं—भगवान् महावीर को, वंढामि—वन्दन करता हूँ, णमंसांमि—नमस्कार करता हूँ,  
एवं संपेहेइ—इस प्रकार विचार करता है, संपेहिंसा—विचार करके, जेणेव—जहां पर, अम्मापियरो—

माता-पिता थे, तेणेव-वहा पर, उवागच्छइ-आता है, उवागच्छिता-आकर, करयलपरिग-हियं-दोनों हाथ जोडकर, जाव-यावत्, एवं-इस प्रकार, वयासी-कहने लगा-

एवं खलु-निश्चय ही, अम्पयाओ !-हे माता-पिता ! समणे-श्रमण, भगवं-भगवान, महावीरे-महावीर, जाव-यावत् गुणशिलक उद्यान में, विहरइ-विहरण कर रहे हैं, तं-अतः, गच्छामि णं-मैं जाता हूँ, समणं-श्रमण, भगवं-भगवान, महावीरं-महावीर को, वंदामि-वन्दना करूँ, णमंसामि-नमस्कार करूँ, जाव-यावत्, पज्जुवासामि-पर्युपासना अर्थात् सेवा भक्ति करूँ, तएणं-उसके अनन्तर, तं-उस, सुदंसणं सेट्ठं-सुदर्शन सेठ को, अम्मापियरो-माता-पिता, एवं-इस प्रकार, वयासी-कहने लगे-

एवं-इस प्रकार, खलु-निश्चय ही, पुत्ता !-हे पुत्र !, अज्जुणे मालागारे-अर्जुनमाली, जाव-यावत् लोगों का, घाएमाणे-घात करता हुआ, विहरइ-विहरण कर रहा है, तं-अतः, पुत्ता !-हे पुत्र !, तुमं-तुम, समणं भगवं महावीरं-श्रमण भगवान महावीर को, वंदए-वन्दना करने के लिए, मा णं-मत, णिगच्छाहि-निकलो, तव सरीरस्स-तेरे शरीर को, वावत्ती-कष्ट, मा णं भविस्सइ-मत हो, अर्थात् वहां जाने से तेरे शरीर को कष्ट होगा, इसलिए वहां जाने का विचार न करो, तुमं णं-तुम, हइगए-यहां बैठे, चेव-ही, समणं भगवं महावीरं-श्रमण भगवान महावीर को, वंदाहि-वन्दन कर लो, णमंसाहि-नमस्कार कर लो।

तए णं-उसके अनन्तर, से सुदंसणे सेट्ठी-वह सुदर्शन सेठ, अम्मापियरं-माता-पिता को, एवं वयासी-इस प्रकार कहने लगा-

किण्णं-क्या, अहं-मैं, अम्पयाओ !-माता-पिता ! इहमागयं-यहा पधारे हुए, इहपत्तं-इस नगर को प्राप्त हुए-नगर में विराजमान हुए, इह समोसठं-यहा समवसरण लगाए हुए, समणं भगवं महावीरं-श्रमण भगवान महावीर को, इहगए चेव-यहा घर में बैठा हुआ ही, वंदिस्सामि-वन्दन करूँ ? णमंसिस्सामि-नमस्कार करूँ ? (ऐसा कभी नहीं हो सकता), तं-इसलिए, अम्पयाओ !-हे माता-पिता !, अहं गच्छामि णं-मैं जाता हूँ, परन्तु, तुब्भेहिं-आप लोगों द्वारा, अब्भणुण्णाए समाणे-अभ्यनुज्ञात होने पर आज्ञा प्राप्त करने पर, भगवं महावीरं-श्रमण भगवान महावीर को, वंदामि-वन्दन करूँ, जाव-यावत् उनकी सेवा में उपस्थित होकर उनकी, पज्जुवासामि-पर्युपासना-भक्ति करूँ, तए णं-उसके अनन्तर, अम्मापियरो-माता-पिता, जाहे-जब, तं सुदंसणं सेट्ठं-उस सुदर्शन सेठ को, बहुहिं-अनेकों, आघवणाहिं-वचनों से, जाव-यावत् विशिष्ट वचनों से, परूवित्तए-समझाने में, नो संचायंति-समर्थ नहीं हुए, ताहे-तब, एवं वयासी-इस प्रकार कहने लगे-

देवाणुप्पिया !-हे भद्र !, अहासुहं-जैसे तुम्हारी आत्मा को सुख हो, तए णं-उसके अनन्तर, से सुदंसणे सेट्ठी-उस सुदर्शन सेठ ने, अम्मापिइहिं-माता-पिता द्वारा, अब्भणुण्णाए समाणे-आज्ञा प्राप्त करके, ण्हाए-स्नान किया, सुद्धप्पावेसाइं-शुद्ध वस्त्रों को धारण किया, जाव-यावत्, सरीरे-अनेकविध आभूषणों से शरीर को अलंकृत करके, सयाओ गिहाओ-अपने घर से, पडिणिक्खमइ-निकलता है, पडिणिक्खमित्ता-घर से निकलकर, पायविहारचारेणं-पैदल

ही, रायगिहं णयरं—राजगृह नगर के, मञ्जुमञ्जोणं—बीचों बीच, णिग्गच्छइ—निकलता है, णिग्गच्छता—निकलकर, भोग्गपाणिस्स—मुद्गरपाणि नामक, जक्खस्स—यक्ष के, जक्खाय-यणस्स—मन्दिर के, अदूरसामतेणं—न दूर न अति निकट, जेणेव—जहा पर, गुणसिलए चेइए—गुण-शिलक नामक उद्यान था, जेणेव—जहा पर, समणे भगवं महावीरे—श्रमण भगवान महावीर थे, तेणेव—वहीं पर, पहारेत्थ गमणाए—उसने जाने का निश्चय किया।

मूलार्थ—उस काल तथा उस समय में राजगृह नगर के गुणशिलक उद्यान में श्रमण भगवान महावीर स्वामी पधारे और तप-संयम से अपनी आत्मा को भावित करते हुए विहरण करने लगे। भगवान के पधार जाने पर राजगृह नगर के त्रिकोण, चत्वर आदि सभी मार्गों पर नगर निवासी लोग आपस में कहने लगे—

भद्र पुरुषो ! नगर के बाहर उद्यान में श्रमण भगवान महावीर पधारे हैं, जिनके नाम गोत्र का श्रवण करने से भी महाफल होता है, तो फिर उनके दर्शन करने तथा उनके द्वारा प्ररूपित धर्म का विपुल अर्थ ग्रहण करने से जो फल होता है, उसका तो कहना ही क्या है ?

नगर निवासियों में हो रही उक्त बातों को सुनकर सेठ सुदर्शन ने विचार किया—श्रमण भगवान महावीर नगर के बाहर गुणशिलक उद्यान में विराजमान हैं, तप-संयम से आत्मा को भावित करते हुए विहरण कर रहे हैं, अतः मुझे श्रमण भगवान महावीर को वंदन एवं नमस्कार करने के लिए उनकी सेवा में जाना उचित है। ऐसा विचार करने के अनन्तर सेठ सुदर्शन अपने माता-पिता के पास आए, दोनों हाथ जोड़कर उनसे कहने लगे—

मात-पिता ! श्रमण भगवान महावीर गुणशिलक उद्यान में विराजमान हैं, वहां तप-संयम से आत्मा को भावित करते हुए विहरण कर रहे हैं, अतः मैं श्रमण भगवान महावीर को वन्दन, नमस्कार तथा उनकी भक्ति करने के लिए उनके पास जाना चाहता हूं। आप मुझे आज्ञा दीजिए।

अपने पुत्र सेठ सुदर्शन की बात सुनकर माता-पिता कहने लगे—पुत्र ! नगर के बाहर अर्जुनमाली लोगों का घात करता हुआ भ्रमण कर रहा है, अतः पुत्र ! श्रमण भगवान महावीर को वन्दना करने के लिए मत जाओ। अन्यथा तुम्हारे शरीर को कष्ट होगा। यहां बैठकर ही तुम्हें श्रमण भगवान महावीर को वंदन एवं नमस्कार कर लेना चाहिए।

अपने माता-पिता की यह बात सुनकर सेठ सुदर्शन उनसे कहने लगा—माता-पिता ! क्या मैं यहां पधारे, यहां विराजित तथा यहां आए हुए श्रमण भगवान महावीर को यहां घर में बैठकर ही वंदन एवं नमस्कार करूं ? ऐसा कभी नहीं हो सकता, अतः आप मुझे आज्ञा दें ताकि मैं वहां जाकर श्रमण भगवान महावीर को वन्दन करूं, तथा उनकी सेवा-भक्ति का लाभ उठाऊं।

सेठ सुदर्शन के विचार सुनकर उसके माता-पिता ने उसको खूब समझाया, पर वे मानने को तैयार नहीं हुए। इस तरह अनेक सामान्य तथा विशिष्ट वचनों द्वारा जब वे

सुदर्शन सेठ को समझाने में असफल रहे, तब उन्होंने उससे कह दिया—‘भद्र ! जैसे तुम्हें सुख हो।’

अपने माता-पिता से आज्ञा प्राप्त कर लेने पर सेठ सुदर्शन ने स्नान किया, शुद्ध वस्त्र पहने, अनेक आभूषणों से शरीर को अलंकृत किया। यह सब कुछ करने के अनन्तर अपने घर से निकलकर पैदल ही राजगृह के मध्यमार्ग से होते हुए उसने मुद्गरपाणि यक्ष के मन्दिर के पास जहाँ गुणशिलक उद्यान था और जहाँ श्रमण भगवान महावीर थे, वहाँ जाने का निश्चय किया।

व्याख्या—प्रस्तुत सूत्र में माता-पिता का सम्मान तथा धर्म पर विश्वास इन दो बातों को लेकर प्रकाश डाला गया है। पुत्र को अपने माता-पिता का आदर करना चाहिए, उनका कहना मानना चाहिए, उनसे पूछे बिना किसी कार्य को नहीं करना चाहिए। इस प्रकार माता-पिता का सम्मान सुरक्षित रखने में ही पुत्र गौरवास्पद बन सकता है। ऐसा पुत्र ही वास्तव में भाग्यवान एवं यशस्वी पुत्र कहला सकता है। राजगृह नगर के सुदर्शन सेठ अपने माता-पिता के ऐसे ही एक यशस्वी एवं सुयोग्य पुत्र थे। इन्हें जब पता चला कि नगर के बाहर गुणशिलक उद्यान में भगवान महावीर स्वामी पधारे हैं और वहाँ तप-संयम की भावना से भावित होते हुए जनता का कल्याण कर रहे हैं, तो उन्होंने भगवान के चरणों में उपस्थित होकर उनको वन्दन-नमस्कार करने का विचार किया। अपने विचार को क्रियात्मक रूप देने के लिए उन्होंने सर्वप्रथम अपने माता-पिता से निवेदन किया कि नगर के बाहर श्रमण भगवान महावीर स्वामी पधारे हैं, मेरी इच्छा है कि मैं उनके चरणों में उपस्थित होकर उनके चरणों में वन्दन एवं नमस्कार करूँ, पर यह सब कुछ आपकी आज्ञा प्राप्त करके ही करना चाहता हूँ। अतः आप मुझे आज्ञा प्रदान करें, ताकि मैं भगवान को वन्दन करने का अपना संकल्प पूर्ण कर सकूँ।

अपने माता-पिता से आज्ञा मिलने पर ही सुदर्शन सेठ का भगवान महावीर को वन्दना एवं नमस्कार करने के लिए जाना। उनकी अनुकरणीय मातृ-पितृ-भक्ति का ही निदर्शन है।

मनुष्य में कितनी धर्म-प्रियता है और कितनी दृढता है, धर्म में कितना विश्वास है, इस बात की परीक्षा संकट-काल में ही होती है। इस परीक्षा में जो खरा उतरता है, वही सच्चा धार्मिक है, ऐसे धार्मिक व्यक्तियों में सेठ सुदर्शन का एक महत्त्वपूर्ण स्थान है।

सेठ सुदर्शन ने जब अपने माता-पिता से महावीर के चरणों में उपस्थित होने के लिए आज्ञा प्राप्त करने के लिए निवेदन किया था, उस समय उसको राजगृह नगर के बाहर यक्षाविष्ट अर्जुनमाली द्वारा किए जा रहे उपद्रवों का पूर्ण ज्ञान था, उसे यह भी पता था कि नगर-नरेश महाराज श्रेणिक ने नगर-निवासियों को नगर से बाहर न जाने का आदेश दे रखा है। इन सब बातों के होने पर भी सेठ सुदर्शन ने भगवान महावीर के चरणों में उपस्थित होकर उनके वन्दन एवं नमस्कार करने का संकल्प किया और इसके लिए उसने अपने माता-पिता से आज्ञा प्रदान करने के लिए सानुरोध विनती की। यह सेठ सुदर्शन की धार्मिक दृढता तथा गुरुजनों के लिए सच्ची निष्ठा का एक जीता जागता उदाहरण है।



“समोसढे जाव विहरइ” यहा पठित जाव पद—“अहापडिरुखं उग्गहं उग्गिणिहत्ता संजमेणं तवसा अप्पाणं भावेमाणे” इन पदों का परिचायक है, इनका अर्थ है—साधु-वृत्ति के अनुकूल अवग्रह एवं उपाश्रय उपलब्ध कर संयम और तप के द्वारा आत्मा को भावित करते हुए।

“सिंघाडग० बहुजणो” यहां का बिंदु—तिय-चउवक-चच्चर महापहपहेसु” इस पाठ का बोधक है। श्रृंगाटक आदि शब्दों का अर्थ पीछे लिखा जा चुका है।

“एवमाइक्खइ जाव” यहां पठित जाव पद—राजगृह नगर के लोग कहते हैं कि ‘भद्र पुरुषो! भगवान महावीर प्रभु इस नगर के बाहर पधारे हैं, जिनके नाम व गोत्र के सुनने मात्र से भी महाफल होता है तो उनके दर्शन करने से जो फल होता है उसका तो वर्णन ही नहीं किया जा सकता, वह तो अवर्णनीय है।’ इन भावों का परिचायक है।

“किमंग” यह अव्ययपद है जिसका अर्थ है—‘क्या कहें’, ‘इसमें तो कहने की कुछ बात ही नहीं है।’

“महावीरे जाव विहरइ” यहां का जाव पद ‘भगवान महावीर की गुण-सम्पदा के वर्णक पाठ तथा साधु-वृत्ति के अनुकूल स्थान प्राप्त करके तप संयम से आत्मा को भावित करते हुए, इन भावों का बोधक है। भगवान महावीर की गुण-सम्पदा का विस्तृत वर्णन औपपातिक सूत्र में देखना चाहिए।

“अञ्जुणे मालागारे जाव घाएमाणे” यहां पठित जाव पद “मोग्गरपाणिणा जक्खेणं अण्णाइट्ठे समाणे रायगिहस्स नगरस्स परिपेरतेणं कल्त्ताकल्त्तिं छ इत्थीसत्तमे पुरिसे” इन पदों का संसूचक है। इस पाठ का अर्थ पीछे लिखा जा चुका है।

तुमण्णं इहगए चेव समणं महावीरं वंदाहि नमसाहि”—अर्थात् तुम यहां अपने घर में ही श्रमण भगवान महावीर को वंदना एवं नमस्कार कर लो। सूत्रकार के इस उल्लेख से यह प्रतीत होता है कि उस समय जिन-मन्दिरों का अस्तित्व नहीं था, यदि उस समय जिन-मन्दिर होते तो सेठ सुदर्शन के माता-पिता उसे “तुम यहां बैठे ही भगवान को वन्दन नमस्कार कर लो” यह कहने की अपेक्षा यह कहते कि हे पुत्र ! तुम यहीं जिन-मन्दिर में जाकर भगवान को वन्दना नमस्कार कर लो। मूर्ति-पूजको की दृष्टि में जिन-प्रतिमा जिन भगवान के समान ही समझी जाती है, अतः माता-पिता सुदर्शन को जिन-मन्दिर में जाने के लिए नहीं कहते, इससे प्रमाणित होता है कि जिन-मन्दिरों की रचना उनके बहुत पीछे की है।

“किण्णं” यह अव्ययपद है। यह प्रश्न और आक्षेप अर्थ में प्रयुक्त हुआ है। सेठ सुदर्शन के माता-पिता ने जब उसे घर में बैठकर ही भगवान महावीर को वन्दन एवं नमस्कार कर लेने के लिए कहा तब सुदर्शन सेठ आक्षेप-प्रधान प्रश्न की भाषा में बोलते हुए अपने माता-पिता से कहते हैं—“भगवान महावीर मेरी नगरी में विराजमान हों और मैं यहीं घर बैठा उनको वंदन कर लू, यह कैसे हो सकता है ? आप स्वयं ही विचार करें, मंगलमूर्ति भगवान ने यहां पधारने का अनुग्रह किया हो और मैं यहां बैठा ही उनको नमस्कार करूं ? ऐसा कभी नहीं हो सकता।”

“इहमागयं, इह पत्तं” तथा “इह समोसढं” ये तीनों पद समानार्थक से प्रतीत होते हैं।

पर टीकाकार ने इस सम्बन्ध में कुछ अर्थ-भेद संसूचित किया है जो इस प्रकार है—

“इहमागयं”—मित्यादि, इह नगरे आगतं प्रत्यासन्नत्वेऽप्येवं व्यपदेशः स्यात्, अत उच्यते—इह सम्प्राप्तं प्राप्तावपि विशेषाभिधानमुच्यते, इह समवसृतं धर्म-व्याख्यानप्रवर्तनया व्यवस्थितम् अथवा इह नगरे पुनरिहोद्याने पुनरिह साधूचितावग्रहे इति। टीकाकार कहते हैं कि इहमागयं का अर्थ है इस नगर में आए हुए। पर यह तो नगर के पास पहुंचने पर भी कहा जा सकता है, अतः सूत्रकार ने इहपत्तं—यह लिखा है। इसका अर्थ है—इस नगर में पहुंचे हुए। इसी बात को अधिक स्पष्ट करने के लिए—इह समोसढे यह लिखा है। इसका भाव है—धर्म-व्याख्यान में लगे हुए अथवा—इहमागयं का अर्थ है—इस नगर में आए हुए। इह पत्तं का अर्थ है—इस उद्यान में आए हुए तथा इह समोसढं का अर्थ है—साधुओं के योग्य स्थान पर ठहरे हुए।

“बहूहिं आघवणाहिं जाव परूवित्तए”—बहुभिराख्यापनाभिः सामान्यकथनैः, जाव पदेन—पण्णवणाहिं प्रज्ञापनाभिः—विशेषतः कथनैः, परूवणाहिं प्ररूपणाभिः—युक्तिप्रयुक्ति-रूपाभिः आघवित्तए—आख्यापयितुं सामान्यतया बोधयितुं, पण्णवित्तए—प्रज्ञापयितुं विशेषतो बोधयितुं, परूवित्तए प्ररूपयितुं युक्तिप्रयुक्तिभिः प्रतिबोधयितुं—अर्थात्—आख्यापना शब्द सामान्य कथन को कहते हैं और जाव पद से पण्णवणाहिं आदि पदों का ग्रहण करना अभीष्ट है। प्रज्ञापना शब्द विशेष कथन, प्ररूपना शब्द सामान्य युक्तियों तथा विशिष्ट युक्तियों से युक्त कथन आख्यापयितुं यह क्रिया पद सामान्य रूप से बोध कराने के लिए प्रज्ञापयितुं यह पद विशेष रूप से बोध कराने के लिए तथा प्ररूपयितुं यह क्रियापद सामान्य तथा विशेष युक्तियों से बोध कराने के लिए, इन अर्थों का परिचायक है।

“सुद्धप्पवेसाइं जाव सरीरे” यहां पठित जाव पद—मंगलाइं वत्थाइं पवरपरिहिए अप्प-महग्घाभरणालंकिय—इन पदों का संसूचक है। “सुद्धप्पवेसाइं” इस पद के टीकाकार ने दो अर्थ लिखे हैं। शुद्धात्मा—स्नानेन शुचिकृतदेहः वेश्यानि वेशे साधूनि अथवा शुद्धानि च तानि प्रवेश्यानि च धर्मसभाप्रवेशोचितानि चेति विग्रहः। अर्थात्—स्नान से शरीर शुद्ध कर लिया और शुद्ध वस्त्र धारण कर लिए, अथवा सभा में जाने योग्य शुद्ध वस्त्रों को धारण किया। जाव पद से विवक्षित पदों का अर्थ इस प्रकार है—मंगल रूप प्रधान वस्त्रों को पहन कर भार में हलके तथा मूल्य में अधिक आभरणों से शरीर को अलंकृत किया।

प्रस्तुत सूत्र में लिखा है कि अपने माता-पिता से आज्ञा प्राप्त करके सेठ सुदर्शन ने भगवान् महावीर के चरणों में उपस्थित होने का निश्चय कर लिया। इसके अनन्तर क्या हुआ, अब सूत्रकार उसका वर्णन करते हुए कहते हैं—

मूल—तए णं से मोगगरपाणी जक्खे सुदंसणं समणोवासयं अदूरसामतेणं वीईवयमाणं २ पासइ, पासित्ता आसुरुत्ते ५ तं पलसहस्सनिष्फन्नं अयोमयं मोगगरं उल्लालेमाणे २ जेणेव सुदंसणे समणोवासए तेणेव पहरेत्थ गमणाए। तए णं से सुदंसणे समणोवासए मोगगरपाणिं जक्खं एज्जमाणं पासइ, पासित्ता अभीए अतत्थे अणुव्विग्गे अक्खुभिए अचलिए असंभंते वत्थंतेणं भूमिं पमज्जइ, करयल० एवं वयासी—

नमोऽस्तु णं अरिहंताणं जाव संपत्ताणं। नमोऽस्तु णं समणस्स जाव संपाविउकामस्स। पुब्बिं च णं मए समणस्स भगवओ महावीरस्स अन्तिए थूलए पाणाइवाए पच्चक्खाए जावज्जीवाए, थूलए मुसावाए, थूलए अदिन्नादाणे, सदारसंतोसे कए जावज्जीवाए, इच्छापरिमाणे कए जावज्जीवाए। तं इयाणिपि णं तस्सेव अंतियं सव्वं पाणाइवायं पच्चक्खामि जावज्जीवाए, मुसावायं, अदत्तादाणं, मेहुणं, परिग्गहं पच्चक्खामि जावज्जीवाए। सव्वं कोहं जाव मिच्छादंसणसत्तं पच्चक्खामि जावज्जीवाए सव्वं असणं पाणं खाइमं साइमं चउव्विहंपि आहारं पच्चक्खामि जावज्जीवाए। जइ णं एत्तो उवसग्गाओ मुच्चिस्सामि तो मे कप्पेइ पारेत्तए, अह णो एत्तो उवसग्गाओ मुच्चिस्सामि, तओ मे तहा पच्चक्खाए चेव त्ति कट्टु सागारं पडिमं पडिवज्जइ।

छाया-ततः स मुद्गरपाणिर्यक्षः सुदर्शनं श्रमणोपासकमदूरसामन्तेन व्यतिव्रजन्तं पश्यति, दृष्ट्वा आसुरोक्तः ( आशुरुष्टः, आशुरुप्तो वा ) तं पलसहस्रनिष्पन्नमयोमयं मुद्गरमुल्लाल-यन्मुल्लालयन् यत्रैव सुदर्शनं श्रमणोपासकस्तत्रैव प्राधारयद् गमनाय। ततः स. सुदर्शनः श्रमणोपासकः मुद्गरपाणिं यक्षमागच्छन्तं पश्यति, दृष्ट्वा अभीतः, अत्रस्तः, अनुद्विग्नः, अक्षुभितः, अचलितः असंभ्रान्तः वस्त्रप्रान्तेन ( वस्त्रांचलेन ) भूमिं प्रमार्जयति, प्रमृज्य करतलं परिगृहीतः एवमवादीत्-

नमोऽस्तु अर्हद्भ्यः यावत् सम्प्राप्तेभ्यः। नमोऽस्तु श्रमणाय यावत् सम्प्राप्तकामाय। पूर्वं च मया श्रमणस्य भगवतो महावीरस्य अंतिके स्थूलः प्राणातिपातः प्रत्याख्यातः यावज्जीवं स्थूलं मृषावादं, स्थूलं अदत्तादानं, स्वदारसन्तोषः कृतः यावज्जीवम्। इच्छापरिमाणं कृतं यावज्जीवम्। तदिदानीमपि तस्यैवान्तिके सर्वं प्राणातिपातं प्रत्याख्यामि, यावज्जीवं मृषावाद-मदत्तादानं, मैथुनं, परिग्रहं प्रत्याख्यामि यावज्जीवं। सर्वं क्रोधं यावद् मिथ्यादर्शनशाल्यं प्रत्याख्यामि यावज्जीवं, सर्वमशनं, पानं, खादिमं, स्वादिमं चतुर्विधमप्याहारं प्रत्याख्यामि यावज्जीवम्। यदि एतस्माद् उपसर्गाद् मोक्ष्यामि, ततः मे कल्पते पारयितुम्, अथ नो एतस्माद् उपसर्गाद् मोक्ष्यामि ततो मम तथा प्रत्याख्यातमिति कृत्वा साकारां प्रतिमां प्रतिपद्यते।

पदार्थ-तए-उसके अनन्तर, णं-वाक्य सौन्दर्य के लिए, से मोग्गरपाणी जक्खे-वह मुद्गरपाणि नामक यक्ष, समणोवासयं-श्रमणोपासक साधुओं की सेवा करने वाले, सुदंसणं-सुदर्शन को, अदूरसामन्तेणं-न अति दूर और न अति निकट, वीईवयमाणं २-आते हुए को, पासइ-देखता है, पासित्ता-देखकर, आसुरुत्ते-आशुरुप्त-जिसे बहुत शीघ्र क्रोध चढ़ जाता है, ५ इस अंक से, रुट्ठे-रोष वाला, कुविए-कोप वाला, चंडिबिकए-कोपातिरेक से भीषण बना हुआ, मिसि-मिसीमाणे-क्रोध की ज्वाला से जलता हुआ, या दांत पीसता हुआ इन पदों का ग्रहण किया जाता है, ऐसा होकर, तं-उसने, पलसहस्सनिष्पन्नं-हजार पल से बने हुए, अयोमयं-लोहे के, मोग्गरं-मुद्गर को, उल्लालेमाणे २-उछाल-उछालकर, जेणेव-जहां पर, समणो-वासए-श्रमणोपासक, सुदंसणे-सुदर्शन था, तेणेव-वहां पर, यहारेत्थ गमणाए-जाने का निश्चय किया, तए णं-उसके अनन्तर, से सुदंसणे समणोवासए-वह श्रमणोपासक सुदर्शन, मोग्गरपाणि-

मुद्गरपाणि, जक्खं—यक्ष को, एज्जमाणं—अपनी ओर आते हुए को, पासइ—देखता है, पासित्ता—और देखकर, अभीए—भय रहित रहा, अतत्थे—त्रास रहित रहा, अणुक्खिग्गे—अनुद्विग्न रहा, अब्बुभिए—क्षोभ रहित रहा, अचल्लिए—स्थिर रहा, असंभंते—असंभ्रान्त रहा, वत्थंतेणं—वस्त्र के अग्र भाग से, भूमिं—भूमि को, पमज्जइ—शुद्ध करता है, करयल्लं—दोनों हाथ जोड़कर, एवं वयासी—इस प्रकार बोला—

नमोऽत्थुणं—नमस्कार हो, अरिहंताणं—अरिहन्त भगवान को, जाव—यावत्, संपत्ताणं—मोक्ष को प्राप्त हुए महापुरुषो को, नमोऽत्थुणं—नमस्कार हो, समणस्स—श्रमण, जाव—यावत् भगवान महावीर स्वामी को, संपाविउकामस्स—मोक्ष को प्राप्त करने की इच्छा रखने वालों को, जाव—यावत्, पुत्थि च णं—और पहले, मए—मैंने, समणस्स भगवओ महावीरस्स—श्रमण भगवान महावीर के, अन्तिए—पास, थूलए पाणाइवाए—स्थूल प्राणातिपात अर्थात् हिंसा का, जावज्जीवाए—जीवन पर्यन्त, पच्चक्खाए—नियम कर रखा है, थूलए मुसावाए—स्थूल मृषावाद का, थूलए अदिन्नादाणे—स्थूल अदत्तादान—चौर्य कर्म का परित्याग कर रखा है, सदारसंतोसे कए—स्वदार-सन्तोष अर्थात्, अपनी स्त्री में ही सतुष्ट रहने का व्रत ग्रहण कर रखा है, जावज्जीवाए—जीवन भर के लिए, इच्छापरिमाणे कए—इच्छाओं को सीमित एवं मर्यादित कर रखा है, जाव—ज्जीवाए—जीवन भर के लिए, तं—मो, इयाणि पि णं—इस समय भी, तस्सेव अंतिए—उसी के पास, उसी भगवान महावीर को साक्षी बनाकर, सव्वं—सर्व प्रकार का, पाणाइवायं—प्राणातिपात—प्राणों के विनाश का, पच्चक्खामि—परित्याग करता हूँ, जावज्जीवाए—जीवन भर के लिए, मुसावायं—मृषावाद अर्थात् असत्य भाषण का, अदत्तादाणं—आज्ञा के बिना वस्तु को ग्रहण करने का, मेहुणं—मैथुन, व्यभिचार का, परिग्गहं—परिग्रह—लोभ का, पच्चक्खामि—परित्याग करता हूँ, जावज्जीवाए—जीवन भर के लिए, सव्वं—सभी प्रकार के, कोहं—क्रोध का, जाव—यावत्, मिच्छादंसणसत्त्वं—मिथ्यादर्शन शल्य—मिथ्यात्व रूप कांटों का, पच्चक्खामि—परित्याग करता हूँ, सव्वं—सभी प्रकार के, असणं—अशन—अन्न, पाणं—पानी, खाइमं—खादिम अर्थात् खाद्य पदार्थ द्राक्षा-अंगूर आदि, साइमं—स्वादिम अर्थात् मुख को स्वादिष्ट बनाने वाले पान सुपारी आदि, इस प्रकार, चउत्थिहंप्पि—आहारं—चारो प्रकार के आहारों का भी, जावज्जीवाए—जीवन भर के लिए, पच्चक्खामि—परित्याग करता हूँ, जइ णं—यदि, एत्तो—इस, उवसग्गाओ—उपसर्ग अर्थात् आपत्ति से, मुच्चिस्सामि—मुक्त हो जाऊँ, तो—तब, मे—मुझे, कप्पइ—उचित है, पारेत्तए—पारण करना, अह—अथ—यदि, एत्तो उवसग्गाओ—इस उपसर्ग से, णो मुच्चिस्सामि—मुक्त न हो सकूँ, तओ—उसके अनन्तर, मे—मेरा, पच्चक्खाए—प्रत्याख्यान भी, तहा चेव—उसी प्रकार रहेगा अर्थात् मैं पूर्वोक्त सभी बातों का त्यागी रहूँगा, त्ति कट्ठु—इस प्रकार कहकर, सागार-पडिमं—सागार—छूट सहित प्रतिमा अर्थात् प्रतिज्ञा, पडिज्जइ—धारण कर लेता है।

मूलार्थ—राजगृह नगर के सुदर्शन सेठ जब गुणशिलक उद्यान की ओर आ रहे थे, तब मुद्गरपाणि यक्ष श्रमणोपासक सुदर्शन को आता हुआ देखकर क्रोध से तमतमा उठा, क्रोधाधिक्य के कारण वह दाँत पीसने लगा और तत्काल हजार पल के लोहमय मुद्गर को उछालता हुआ वह श्रमणोपासक सुदर्शन की ओर चल पड़ा। लोह-मुद्गर को

उठाए हुए मुद्गरपाणि यक्ष को अपनी ओर आते हुए देखकर श्रमणोपासक सुदर्शन सेठ जरा भी डरा नहीं, वह सर्वथा निर्भय बना रहा। उसने भय, त्रास, उद्वेग, क्षोभ, चाञ्चल्य तथा संभ्रान्ति को निकट नहीं आने दिया। शान्त भाव से उसने वस्त्र के अग्रभाग से भूमि को शुद्ध किया और दोनों हाथ जोड़कर वह कहने लगा—

मोक्ष को प्राप्त हुए श्री अरिहन्त को तथा मोक्ष को प्राप्त करने की कामना रखने वाले श्रमण भगवान महावीर को नमस्कार हो। मैंने पहले श्रमण भगवान महावीर के पास जीवन भर के लिए स्थूल प्राणातिपात, स्थूल मृषावाद तथा स्थूल अदत्तादान का परित्याग कर दिया था। जीवन पर्यन्त स्वदार-सन्तोष-व्रत अंगीकार किया और जीवन भर के लिए इच्छाओं को मर्यादित करके अपरिग्रह-अणुव्रत धारण किया था, सो अब भी उन्हीं की साक्षी से सर्वविध प्राणातिपात, मृषावाद, चौर्य, मैथुन तथा परिग्रह का जीवन भर के लिए परित्याग करता हूँ तथा आजीवन सर्वविध क्रोध, मान यावत् मिथ्या-दर्शन-शल्य का परित्याग करता हूँ एवं जीवन पर्यन्त, अशन, पान, खादिम और स्वादिम इस चतुर्विध आहार का परित्याग करता हूँ। यदि इस उपसर्ग अर्थात् संकट से छूट जाऊँ तो मैं पारणा कर लूंगा और यदि इस आपत्ति से मैं मुक्त न हो सका तब मेरी यह प्रतिज्ञा आजीवन रहेगी। इस प्रकार कहकर सेठ सुदर्शन सागार (छूट सहित) प्रतिज्ञा को ग्रहण कर लेते हैं।

व्याख्या—प्रस्तुत सूत्र में लिखा है कि राजगृह नगर के मान्य सेठ सुदर्शन को गुणशिलक उद्यान की ओर आते देखकर मुद्गरपाणि यक्ष क्रोध के मारे दांत पीसते हुए उसे मारने के लिए मुद्गर को उछालता हुआ आता है, पर यक्ष की इस क्रोध पूर्ण भयंकर दशा को देख लेने पर भी सेठ सुदर्शन सर्वथा शान्त एवं निर्भय रहता है, उसने शान्त भाव से भूमि पर बैठकर सागारी सथारा अंगीकार किया।

प्रस्तुत सूत्र में वर्णित इस कथानक से निम्नलिखित शिक्षाएं प्राप्त होती हैं—

१. जिस प्रकार श्रमणोपासक सेठ सुदर्शन मुद्गरपाणि यक्ष के द्वारा उपस्थित आपत्ति में जरा भी कम्पित नहीं हुआ, भय और सत्रास से बिल्कुल दूर रहकर उसने अपनी मानसिक, वाचिक एवं शारीरिक शान्ति सुरक्षित रखी, उसी प्रकार धर्मप्रिय मुमुक्षु मनुष्य को आपत्ति में भी भयभीत नहीं होना चाहिए। संकट-काल में सर्वथा सुदृढ़ रहकर आने वाले संकट का शान्ति से सामना करना चाहिए।

२. जिस प्रकार भय, त्रास या कम्पन से ऊपर उठकर सेठ सुदर्शन ने विधिपूर्वक सागारी सथारा अंगीकार करके अपनी धार्मिक निष्ठा अभिव्यक्त की है, उसी प्रकार प्रत्येक कल्याणाभिलाषी आध्यात्मिक व्यक्ति को कष्ट के उपस्थित होने पर एक मात्र धर्म को शरण्य समझकर उसके पालन में तल्लीन हो जाना चाहिए, क्योंकि धर्म में रक्षा की अक्षय्य शक्ति है।

३. जिस प्रकार मृत्यु-संकट को सामने देखकर भी सेठ सुदर्शन ने मन, वचन तथा काया इन तीन योगों से हिंसा आदि आस्रवों तथा क्रोध आदि पापों का सर्वथा त्याग कर श्रावक-धर्म

से साधु-धर्म में प्रवेश कर लिया, इसी प्रकार घोर कष्ट की प्राप्ति के समय परम-साध्य निर्वाण के प्राप्त करने की कामना रखने वाले साधक मनुष्य को गृहीत श्रावक धर्म को सर्वविरति धर्म अर्थात् साधुधर्म के रूप में बदलकर अपनी आत्मा को निष्पाप बनाने का स्तुत्य प्रयास करना चाहिए।

“आसुरुक्ते ५” यहां के अक से-रुद्धे, कुविए, चंडिविकए मिसिमिसीमाणे” इन पदों का ग्रहण किया जाता है। आसुरुक्ते के आशुरुक्त तथा आसुरोक्त ये दो संस्कृत रूप बनते हैं, इसलिए इस पद के दो अर्थ किये जाते हैं।

१. जो शीघ्र ही क्रोध से विमोहित हो जाए, कृत्य और अकृत्य के विवेक से रहित हो जाए।

२. जिसकी वाणी क्रोधी राक्षसों जैसी है।

रोष करने वाला रुष्ट, हृदय से क्रोध करने वाला कुपित, क्रोधातिरेक के कारण भीषणता को प्राप्त करने वाला चाण्डिक्यित तथा क्रोध की ज्वाला से जलता हुआ, दांत पीसता हुआ “मिसिमिसीमाण” कहलाता है।

“पलसहस्सनिष्फण्णं अयोमयं मोग्गरं” इन पदों की व्याख्या पीछे की जा चुकी है।

“समणोवासए” इस पद की व्याख्या भी पीछे कर दी गई है।

“अभीए, अतत्थे, अणुख्विगे, अक्खुभिए, अचलिए, असंभंते-अभीतः, अत्रस्तः, अनुद्विग्नः, अक्षुब्धः, अचलितः, असंभ्रान्तः।”\*

ये शब्द प्रायः समानार्थक से ही हैं परन्तु कोषकारों के मत में भय आदि शब्दों में जो अन्तर पाया जाता है वह इस प्रकार है—

१. विपत्ति या अनिष्ट की आशंका से उत्पन्न दुःख-जनक भाव ‘भय’ कहलाता है। २-खौफ का नाम त्रास है। ३. घबराहट या परेशानी को उद्वेग कहते हैं। ४. क्षोभ का अर्थ है-हलचल, खलबली, व्याकुलता। ५. चलन-यह शब्द हिलना, डोलना भ्रमण गति आदि अर्थों का बोधक है। ६. घबराहट, उतावली, चकपकाहट इन अर्थों का परिज्ञापक है संभ्रान्ति शब्द।

भय से रहित अभीत, त्रास से रहित अत्रस्त, उद्वेग से रहित अनुद्विग्न, क्षोभ से रहित अक्षुब्ध, चलन से रहित अचलित और संभ्रान्ति से रहित असंभ्रान्त कहलाता है।

“वत्थंतेणं-वस्त्रान्तेन वस्त्राग्रभागेन”—अर्थात् वस्त्र के अग्रभाग को वस्त्रान्त कहते हैं।

“करयल०” यहां का बिंदु “परिगगहियं सिरसावत्तं दसनहं अंजलिं मत्थए कट्टु”—अर्थात् सिर पर प्रदक्षिणा करते हुए दस नाखूनों वाले दोनों हाथों को अजलिबद्ध करके मस्तक पर रखकर।

\* विद्वद्भ्यः श्री घासीलाल जी महाराज ने इनका अन्तर स्पष्ट करते हुए लिखा है—

अभीतोऽत्रस्तोऽनुद्विग्नोऽक्षुब्धोऽचलितोऽसंभ्रान्तः, किमपि भयजनकं वस्तु दृष्ट्वा जनः पूर्वं भीतो भवति, अनन्तरं त्रस्तः, तदनुद्विग्नः पश्चात् क्षुब्धः, पुनश्चलितो भवति अयं सुदर्शनः कृतान्तसदृशं तं दृष्ट्वापि भयादिरहित एव तस्यै।

“अरिहन्ताणं जाव संपत्ताणं”—यह पठित जाव पद —भगवन्ताणं आइगराणं—मग्खाबाहम-पुणरावित्तिसिद्धिगइनामधेयं ठाणं”—इन पदों का परिचायक है। इन पदों का अर्थ पीछे लिखा जा चुका है।

“समणस्स जाव संपाविउकामस्स”—यहां पठित ‘जाव’ पद भगवओ महावीरस्स आइगरस्स...नामधेयं ठाणं” इन पदों का सूचक है।

“समणस्स भगवओ महावीरस्स”—इन पदों को छोड़कर ‘आइगरस्स’ आदि अवशिष्ट पदों का उल्लेख ऊपर कर दिया गया है। अन्तर केवल एक वचन तथा बहुवचन का है। पहले पद बहुवचनान्त है, ये एक वचनान्त हैं। “समणस्स भगवओ महावीरस्स” का अर्थ है—श्रमण भगवान महावीर। संपाविउकामस्स का अर्थ है—प्राप्त करने की इच्छा रखने वाले।

“स्थूल पाणाइवाए” का अर्थ है—स्थूल प्राणातिपातः। इसमें प्रयुक्त स्थूल शब्द का अर्थ है—द्वीन्द्रिय, त्रीन्द्रिय, चतुरिन्द्रिय तथा पञ्चेन्द्रिय रूप त्रस जीव। गृहस्थ सूक्ष्म जीवों (स्थावरों) की हिंसा से बच नहीं पाता, इसलिए उसके लिए निरपराधी स्थूल त्रस जीवों की हिंसा के परित्याग का विधान किया गया है।

“स्थूल मुसावाए”—स्थूल मृषावादः। मृषावाद झूठ को कहते हैं, वह स्थूल और सूक्ष्म भेद से दो प्रकार का है—मनोरजन के लिए असत्य बोलना, ऊधने पर भी कहना, मैं तो जाग रहा हूँ, पैसे पास होने पर भी बच्चों को इन्कार कर देना, ये सब सूक्ष्म मृषावाद हैं। कन्या, भूमि, गौ को लेकर झूठ बोलना, धरोहर के सम्बन्ध में झूठ बोलना तथा झूठी गवाही देना यह सब स्थूल मृषावाद हैं।

“स्थूल अदिन्नादाणे—स्थूलमदत्तादानम्। खात खनना, गांठें काटना, ताले तोड़ना, मालिक की आज्ञा बिना किसी वस्तु को उठाना, स्थूल अदत्तादान कहलाता है।

“तस्सेव अंतियं—तस्यैव भगवतो महावीरस्य अन्तिकम्, भगवन्तं “साक्षी कृत्वेत्यर्थः”—उसी भगवान महावीर के पास अर्थात् भगवान को साक्षी बनाकर।

“सब्बं पाणाइवायं”—अर्थात् प्राणों का अतिपात—नाश प्राणातिपात कहलाता है। यह मनसा, वचसा, कर्मणा तीन प्रकार का होता है, अतः मानसिक, वाचिक तथा कायिक प्राणातिपात को सर्व प्राणातिपात कहते हैं।

“कोहं जाव मिच्छादंसणसत्त्वं”—यहां पठित जाव पद मान, माया, लोभ, राग, द्वेष, कलह, अभ्याख्यान (झूठा कलक लगाना), पैशुन्य, परपरिवाद, रति, अरति (अनुकूल विषयों के प्राप्त होने पर चित्त में होने वाला आनंद रति है तथा प्रतिकूल विषयों को प्राप्त होने में उत्पन्न होने वाले खेद को अरति कहते हैं), माया मृषा इन अवशिष्ट पापों का संग्राहक है।

“मिथ्यादर्शनशल्यं”—का अर्थ है—श्रद्धा का विपरीत होना।

यहां एक प्रश्न उपस्थित होता है कि श्रमणोपासक के जो बारह व्रत हैं वे सम्यक्त्वपूर्ण ही ग्रहण किये जाते हैं, उनमें मिथ्यात्व का परित्याग स्वतः ही हो जाता है तो फिर सागार प्रतिमा (सागारी संधारा) ग्रहण करते समय सेठ सुदर्शन ने मिथ्यादर्शनशल्य रूप मिथ्यात्व का जो

परित्याग किया है इसकी उपपत्ति कैसे होगी ? श्रावक-धर्म को धारण कर लेने के अनन्तर मिथ्यात्व के परित्याग करने की आवश्यकता ही नहीं रह जाती, वह तो चतुर्थ गुणस्थान में ही समाप्त हो जाता है। उत्तर में निवेदन है कि यद्यपि बारह व्रतधारी श्रावक के लिए मिथ्यात्व का परित्याग सबसे पहले करना होता है और मिथ्यात्व के परिहार पर ही सम्यक्त्व की प्राप्ति होती है, तथापि देशविरती (श्रावक) का जो त्याग है, वह आशिक है, सर्वतः नहीं है। मिथ्यादर्शन के देश-शंका, सर्वशका आदि अनेको उपभेद हैं। उन सबका सर्वथा परित्याग करना ही यहां पर मिथ्यादर्शन शल्य के त्याग का लक्ष्य है। भाव यह है कि देशविरती धर्म के अंगीकार में लेश मात्र रहे हुए शंका आदि दोषों का भी उक्त प्रतिज्ञा में परित्याग कर दिया गया है।

“असणं पाणं खाइमं साइमं”—का अर्थ है—अशन, पान, खादिम और स्वादिम ये चार प्रकार का आहार। आर्य और अनार्य भेद से आहार दो प्रकार का बतलाया गया है। सात्त्विक आहार को आर्य और तामस आहार को अनार्य कहते हैं। मांस, अण्डा, मदिरा आदि तामस आहार माना गया है। यह आहार आध्यात्मिक, सामाजिक तथा आर्थिक दृष्टि से निषिद्ध है। विवेक शील दयालु व्यक्ति को इस आहार का कभी सेवन नहीं करना चाहिए। अशन, पान आदि सात्त्विक आहार कहे गए हैं। रोटी, चावल आदि खाने योग्य पदार्थों को अशन, दूध-पानी आदि पीने योग्य पदार्थों को पान, बादाम, किसमिस, मेवा और फल आदि को खादिम तथा सुपारी लौंग और इलायची आदि मुख को स्वादिष्ट बनाने वाले पदार्थ को स्वादिम कहते हैं। सागारी संथारा करते समय सेठ सुदर्शन ने इसी चतुर्विध सात्त्विक आहार का भी परित्याग किया था।

“सागारं पडिमं पडिवज्जइ”—साकारां प्रतिमां संस्तारकरूपां प्रतिज्ञां प्रतिपद्यते—स्वीकरोति। यहां पठित साकार का अर्थ है—अपवाद युक्त छूट सहित। प्रतिमा—संधारा आमरण अनशन का नाम है। प्रतिपद्यते यह क्रियापद स्वीकार करने अर्थ में प्रयुक्त होता है। छूट रखकर जो प्रतिज्ञा की जाती है उसे साकार-प्रतिमा कहते हैं। कोई व्यक्ति प्रतिज्ञा करते समय उसमें जब किसी वस्तु या समय विशेष की छूट रख लेता है “यह काम हो गया तो मैं अनशन खोल लूंगा, यदि काम न बना तो मैं अपना अनशन नहीं खोलूंगा, उसे लगातार चलाऊंगा”, इस प्रकार का सकल्प करके यदि कोई नियम लिया जाता है तो उस नियम को साकार प्रतिमा कहा जाता है।

राजगृह नगर के सेठ सुदर्शन ने जब अर्जुनमाली को मुद्गर उछालते हुए अपनी ओर आते देखा, तो उन्होंने ‘सागारी संथारा’ ग्रहण कर लिया। इसके अनन्तर क्या हुआ, अब सूत्रकार उसका वर्णन करते हुए कहते हैं—

मूल—तए णं से मोग्गरपाणी जक्खे तं पलसहस्सनिष्फन्नं अयोमयं मोग्गरं उल्लालेमाणे २ जेणेव सुदंसणे समणोवासए तेणेव उवागच्छइ, उवागच्छित्ता नो चेव णं संचाएइ सुदंसणं समणोवासयं तेयसा समधिपडित्तए। तए णं से मोग्गरपाणी जक्खे सुदंसणं समणोवासयं सव्वओ समंताओ परिघोलेमाणे २ जाहे णो चेव णं संचाएइ सुदंसणं समणोवासयं तेयसा समधिपडित्तए, ताहे सुदंसणस्स समणोवासयस्स पुरओ सपक्खिं, सपडिदिस्सिं ठिच्चा सुदंसणं समणोवासयं अणिमिसाए दिद्ठीए



सुचिरं णिरिक्खइ, णिरिक्खत्ता अज्जुणयस्स मालागारस्स सरीरं विप्पजहइ, विप्पजहिता पलसहस्सनिष्फन्नं अयोमयं मोग्गरं गहाय जामेव दिसं पाउब्भूए, तामेव दिसं पडिगए।

तए णं से अज्जुणए मालागारे मोग्गरपाणिणा जक्खेणं विप्पमुक्के समाणे धसत्ति धरणियलंसि सव्वंगेहिं निवडिअ। तएणं से सुदंसणे समणोवासए निरुवसग्गमिति कट्ठु पडिमं पारेइ।

छाया—ततः स मुद्गरपाणिर्यक्षः तं पलसहस्रनिष्पन्नमयोमयं मुद्गरमुल्लालयन् २ यत्रैव सुदर्शनः श्रमणोपासकस्तत्रैवोपागच्छति, उपागत्य नो चैव शक्नोति सुदर्शनं श्रमणोपासकं तेजसा समभिपतितुम् ततः स मुद्गरपाणिर्यक्षः सुदर्शनं श्रमणोपासकं सर्वतः समन्तात् परिघोलयन् २ यदा नो चैव शक्नोति सुदर्शनं श्रमणोपासकं तेजसा समभिपतितुं, तदा सुदर्शनस्य श्रमणोपासकस्य पुरतः सपक्षं सप्रतिदिशं स्थित्वा सुदर्शनमनिमेषया दृष्ट्या सुचिरं निरीक्षते, निरीक्ष्य अर्जुनकस्य मालाकारस्य शरीरं विप्रजहाति, विप्रहाय तं पलसहस्र-निष्पन्नमयोमयं मुद्गरं हित्वा यस्याः दिशः प्रादुर्भूतः तामेव दिशं प्रतिगतः। ततः स अर्जुनको मालाकारः मुद्गरपाणिना यक्षेण विप्रमुक्तः सन् धस् इति कृत्वा सर्वांगैः धरणितले निपतितः। ततः स सुदर्शनः श्रमणोपासकः निरुपसर्गमिति कृत्वा प्रतिमां पारयति।

पदार्थ—तए णं—उसके अनन्तर, से मोग्गरपाणी जक्खे—वह मुद्गरपाणि यक्ष, तं पलसहस्स-निष्फन्नं—उस हजार पल के बने हुए, अयोमयं मोग्गरं—लोहमय मुद्गर को, उल्लालेमाणे २—उछाल-उछालकर, जेणेव—जहा पर, सुदंसणे समणोवासए—सुदर्शन श्रमणोपासक था, तेणेव—वहां पर, उवागच्छइ—आता है, उवागच्छत्ता—आकर, सुदंसणं—सुदर्शन, समणो-वासयं—श्रमणोपासक को, तेयसा—तेज अर्थात् अपनी दिव्य शक्ति से, समभिपडित्तए—आक्रान्त करने में, नो संचाएइ—समर्थ नहीं हो सका, च—और, एवं—निश्चयार्थक है, तए णं—उस के अनन्तर, से मोग्गरपाणी जक्खे—वह मुद्गरपाणि यक्ष, सुदंसणं समणोवासयं—सुदर्शन श्रमणो-पासक को, सव्वओ—सब तरह, समंताओ—चारो ओर से, परिघोलेमाणे २—चक्कर पर चक्कर लगाकर, जाहे—जब, सुदंसणं समणोवासयं—सुदर्शन श्रमणोपासक को, तेयसा—अपने तेज से, समभिपडित्तए—आक्रान्त करने में, नो चेव संचाएइ—समर्थ नहीं हो सका, ताहे—तब, सुदंसणस्स समणोवासयस्स—सुदर्शन श्रमणोपासक के, पुरओ—आगे, सपक्खं—बराबर, सपडिदिसं—ठीक सामने, अत्यन्त सन्मुख, ठिच्चा—खड़ा होकर, सुदंसणं—सुदर्शन, समणोवासयं—श्रमणोपासक को, अणिमिसाए—निर्निमेष—बिना पलक गिराए, स्थिर, दिट्ठीए—दृष्टि से, सुचिरं—बड़ी देर तक, णिरिक्खइ—देखता है, णिरिक्खत्ता—देखकर अज्जुणयस्स—अर्जुन, मालागारस्स—माली के, सरीरयं—शरीर को, विप्पजहइ—छोड़ देता है, विप्पजहिता—छोड़कर, तं पलसहस्सनिष्फन्नं—उस हजार पल से बने, अयोमयं मोग्गरं—लोहमय मुद्गर को, गहाय—ले कर, जामेव दिसं—जिस दिशा से, पाउब्भूए—आया था, तामेव दिसं—उसी दिशा में, पडिगए—चला गया, तए णं—उसके अनन्तर, से अज्जुणए—वह अर्जुन, मालागारे—माली, मोग्गरपाणिणा जक्खेणं—मुद्गरपाणि

यक्ष से, विष्णुमुक्के समाणे—मुक्त होने पर, धसिति—‘धस’ ऐसे शब्द से या धड़ाम से, सव्यंगेहिं—समस्त अंगों से, धरणिथलंसि—भूमि तल पर, निवडिण्—गिर पड़ा, तण् णं—उसके अनन्तर, से सुदंसणे—वह सुदर्शन, समणोवासण्—श्रमणोपासक, निरुवसग्गमिति कट्टु—विघ्न खत्म हो गया, ऐसा जानकर, पडिमं—प्रतिज्ञा, पारेइ—पार लेता है।

मूलार्थ—उसके अनन्तर वह मुद्गरपाणि यक्ष हजार पल के बने लोहमय मुद्गर को उछालता हुआ श्रमणोपासक सुदर्शन के पास आया, उसने उस पर आक्रमण किया, परन्तु सुदर्शन श्रमणोपासक के आध्यात्मिक तेज के सामने उसका दैविक तेज (बल) सफल नहीं हो सका—वह सुदर्शन को कोई कष्ट नहीं पहुंचा सका, फलतः उसका मुद्गर उछलता ही रह गया।

श्रमणोपासक सुदर्शन के चारों ओर मुद्गरपाणि यक्ष का दिव्य तेज जब उसकी आध्यात्मिक तेजस्विता के कारण उस पर आक्रमण करने में निष्फल हो गया, तब श्रमणोपासक सुदर्शन के आगे बराबर बिल्कुल सामने खड़ा होकर निर्निमेष (बिना पलक हिलाए) दृष्टि से चिरकाल तक देखने के अनन्तर अर्जुनमाली के शरीर को छोड़कर हजार पल से बने लोहे के मुद्गर को लेकर जिस दिशा से आया था, उसी दिशा में चला गया।

मुद्गर-पाणि यक्ष के शरीर से चले जाने पर वह अर्जुनमाली भूमितल पर धड़ाम से गिर पड़ा। अर्जुनमाली को भूमि पर गिरा देखकर श्रमणोपासक सुदर्शन ने “आया हुआ उपसर्ग चला गया—विपत्ति टल गई”—यह जानकर अपने सागारी संधारे को पार लिया। जिस छूट को लेकर उसने नियम अंगीकार किया था उस छूट के पूर्ण होने पर अपना व्रत समाप्त कर दिया।

व्याख्या—धार्मिक विश्वास मनुष्य को कितना निर्भय बना देता है तथा धार्मिक बल के समक्ष दैवी बल भी किस प्रकार कुण्ठित हो जाया करता है, इस सत्य को प्रस्तुत प्रकरण प्रमाणित करता है। मुद्गरपाणि यक्ष की जो शक्ति हजारों मनुष्यों को क्षण भर में विनष्ट कर देने की क्षमता रखती थी, वह एक धार्मिक व्यक्ति के सन्मुख सर्वथा निस्तेज हो गई, यह सब मंगलमय धर्म शक्ति की अचिन्त्य महिमा का ही शुभ परिणाम है। संभव है इसीलिए पच्चीस सौ वर्ष पहले मानव-जगत के सन्मुख धर्ममहिमा का मंजुल गान करते हुए विश्ववन्द्य भगवान् महावीर ने यह उद्घोष किया था—

“धम्मो मंगलमुक्किट्ठं, अहिंसा संजमो तवो ।

देवा वि तं नमंसंति, जस्स धम्मो सया मणो॥”

—दशवै. अ १/१

अहिंसा, संयम तथा तप रूप धर्म सर्वोत्कृष्ट मंगल है, जिस व्यक्ति के हृदय में यह निवास करता है उस को देवता भी नमस्कार करते हैं।

“देवदाणवगंधर्वा, जक्खरक्खस-किन्नरा।

बंधयारिं नमंसेति, दुक्करं जे करन्ति तां।

—उत्तरा अ १६/१६

जो मनुष्य दुष्कर—कठोर ब्रह्मचर्य व्रत की आराधना किया करता है उस ब्रह्मचारी को देव, दानव, गंधर्व, यक्ष, राक्षस तथा किन्नर ये सब दैवी शक्तियां प्रणाम करती हैं।

श्री प्रश्न व्याकरण सूत्र के संवरद्वार में मंगलमूर्ति भगवान महावीर ने सत्यधर्म के परिपालक मनुष्य को अत्यन्त सुन्दर रूप में देव-वन्दनीय अभिव्यक्त किया है—

“सादेव्याणि य देवयाओ करेन्ति सच्चवयणे रयाणं”\* अर्थात्—सत्यनिष्ठ पुरुष की देवगण भी रक्षा करते हैं। इन सब शास्त्रीय उदाहरणों से बिल्कुल स्पष्ट हो जाता है कि धर्म महान है, उसका आचरण करने वाला महान है तथा उसके आराधक मनुष्य को देवता लोग भी वन्दन करते हैं, उसकी प्रत्येक कामना पूर्ण करते हुए उसकी रक्षा का पूर्ण ध्यान रखते हैं।

आध्यात्मिकता के शिखर पर विराजमान महापुरुषों ने धर्म को एक विशिष्ट अग्नि के रूप में भी स्वीकार किया है। उनका विश्वास है कि इसके तेज के सामने देव, दानव और गन्धर्व आदि का बल भी फीका पड़ जाता है तथा उसकी धधकती हुई लपटें कर्ममल का सर्वनाश करने के साथ-साथ दैविक उपसर्गों (सकटों) को भी समीप आने नहीं देती। इसका जीवित उदाहरण प्रस्तुत सूत्र में वर्णित राजगृह नगर का धर्मप्रिय श्रावक सेठ सुदर्शन है। मुद्गरपाणि यक्ष का उसके सामने निस्तेज होकर भाग जाना, धर्मशक्ति का सजीव प्रमाण उपस्थित करता है।

“तेयसा समभिपडित्तए”—तेजसा समापतितुम् समाक्रमितुम्। इस का अर्थ है—तेज से आक्रमण करना। प्रस्तुत में तेज शब्द दैविक शक्ति का परिचायक है। भाव यह है—मुद्गरपाणि यक्ष ने अपने दिव्य तेज से सुदर्शन सेठ पर आक्रमण किया, परन्तु वह उसे नुकसान क्यों नहीं पहुंचा सका ? उत्तर स्पष्ट है कि सेठ सुदर्शन की आध्यात्मिक शक्ति प्रबल थी, अतः यक्ष की दैविक शक्ति सेठ सुदर्शन की आध्यात्मिक शक्ति को निस्तेज नहीं बना सकी, प्रत्युत स्वयं ही निस्तेज हो गई।

प्रस्तुत पाठ में पठित तेज शब्द वृत्तिकार अभयदेव सूरि के विचार में सेठ सुदर्शन के आध्यात्मिक प्रभाव का बोधक है। वे लिखते हैं—

“न शक्नोति सुदर्शनं समभिपतितुम्—आक्रमितुमित्यर्थः, केन ? तेजसा—प्रभावेन सुदर्शन-सम्बन्धिनेति।

अर्थ स्पष्ट है। यहां वृत्तिकार ने तेज का अर्थ प्रभाव किया है और वह सेठ सुदर्शन सम्बन्धी बताया है, पर यदि ऐसा ही होता तो—“सुदर्शनं समणोवासयं तेयसा समभिपडित्तए”—यहां सुदर्शन श्रमणोपासक शब्द द्वितीयान्त न होकर षष्ठ्यन्त होता। षष्ठ्यन्त होने पर ही तेज का

\* सादेव्याणि—सान्निध्यानि देवता- कुर्वन्ति सत्यवचनरतानाम् वृत्तिकारोऽभयदेवसूरिः।

सम्बन्ध सुदर्शन श्रमणोपासक से जुड़ सकता है। अन्यथा द्वितीयान्त पद तेज से कैसे सम्बन्ध स्थापित करेगा ? यह प्रश्न समाहित नहीं हो पाता।

“सम्बन्धो समन्ताओ”-सर्वतः-सर्व प्रकारेण, समन्तात्-सर्वदिक्षु-अर्थात् सम्बन्धो यह पद ‘सब प्रकार से’ इस अर्थ का तथा समन्ताओ यह पद ‘सब दिशाओं, चारों तरफ’ इस अर्थ का बोधक है।

“पुरओ सपक्खं सपडिदिसिं”-पुरतः-अग्रे, सपक्षं-समानौ पक्षौ-वामदक्षिणपार्श्वौ यस्य आगमनस्य तत्सपक्षम्, सप्रतिदिक् समानाः प्रतिदिशो यस्य तत् सप्रतिदिक्-अभिमुखं यथा स्यात्तथा-अर्थात् पुरओ यह पद ‘आगे’ इस अर्थ का ‘सपक्खं’ यह पद ‘जिस आगमन में बायां और दायां भाग समान हो’, इस अर्थ का तथा “सपडिदिसिं” यह पद बिल्कुल सामने इस अर्थ का बोधक है। अर्धमागधी कोषकार के शब्दों में-“सपक्खं तथा सपडिदिसिं” इन दोनों शब्दों के अर्थ इस प्रकार है-

सपक्ष-वह स्थिति जब कि एक वस्तु के सामने दूसरी वस्तु इस तरह रखी जाए कि दोनों के पक्ष बराबर समकक्ष में रहें।

सप्रतिदिक्-वह स्थिति जब दो वस्तुओं की आमने-सामने की दिशा-विदिशा एक सरीखी हो।

“सुचिरं णिरिक्खइ”-सुचिर निरीक्षते-बहुकालपर्यन्तं पश्यति। यहां प्रयुक्त सुचिर शब्द “बहुत समय तक” इस अर्थ का बोधक है।

“निरुवसग्गमिति कट्टु” निरुपसर्गम् उपसर्गाभावः, इति कृत्वा इति ज्ञात्वा। यहां ‘निरुवसग्ग’ का अर्थ है उपसर्ग का अभाव हो गया, सकट टल गया, यह कृत्वा-अर्थात् जानकर।

प्रस्तुत सूत्र में लिखा है कि मुद्गरपाणि यक्ष के भाग जाने के अनन्तर जब अर्जुनमाली भूमि पर गिर पड़ा तब सेठ सुदर्शन ने ‘सकट टल गया’ यह समझकर अपना व्रत समाप्त कर दिया, इसके अनन्तर क्या हुआ अब सूत्रकार उसका वर्णन करते हुए कहते हैं-

मूल-तए णं से अज्जुणए मालागारे तओ मुहुत्तंतरेणं आसत्थे समाणे उट्ठेइ, उट्ठत्ता सुदंसणं समणोवासयं एवं वयासी-

तुब्भे णं देवाणुप्पिया ! के कहिं वा संपत्थिया ? तए णं से सुदंसणे समणोवासए अज्जुणयं मालागारं एवं वयासी-

एवं खलु देवाणुप्पिया ! अहं सुदंसणे नामं समणोवासए, अभिगयजीवाजीवे गुणसिलए चेइए समणं भगवं महावीरं वंदितुं संपत्थिए, तए णं से अज्जुणए मालागारे सुदंसणं समणोवासयं एवं वयासी-

‘तं इच्छामि णं देवाणुप्पिया ! अहमवि तुब्भए सद्धिं समणं भगवं महावीरं वंदित्तए जाव पज्जुवासित्तए।’ ‘अहासुहं देवाणुप्पिया !’

तए णं से सुदंसणे समणोवासए अज्जुणएणं मालागारेणं सद्धिं जेणेव गुणसिलए चेइए जेणेव समणे भगवं महावीरे तेणेव उवागच्छइ, उवागच्छिता अज्जुणएणं मालागारेणं सद्धिं समणं भगवं महावीरं तिव्वुत्तो जाव पज्जुवासइ। तए णं समणे भगवं महावीरे सुदंसणस्स समणोवासयस्स अज्जुणयस्स मालागारस्स तीसे य. धम्मकहा सुदंसणे पडिगए।

छाया—ततः सोऽर्जुनको मालाकारस्ततो मुहूर्त्तान्तरेण आस्वस्थः सन् उत्तिष्ठति, उत्थाय च सुदर्शनं श्रमणोपासकमेवमवादीत्—

यूयं देवानुप्रियाः ! के कुत्र वा संप्रस्थिताः ? ततः सः सुदर्शनः श्रमणोपासकः अर्जुनं मालाकारमेवमवादीत्—

एवं खलु देवानुप्रिय ! अहं सुदर्शनो नाम श्रमणोपासकोऽभिगतजीवाजीवः गुणशिलके चैत्ये श्रमणं भगवन्तं महावीरं वन्दितुं सम्प्रस्थितः । ततः सोऽर्जुनको मालाकारः सुदर्शनं श्रमणोपासकमेवमवादीत्—

तदिच्छामि देवानुप्रिय ! अहमपि त्वया सार्द्धं श्रमणं भगवन्तं महावीरं वन्दितुं यावत् पर्युपासितुम्। 'यथासुखं देवानुप्रिय !'

ततः सः सुदर्शनः श्रमणोपासकः अर्जुनकेन मालाकारेण सार्द्धं यत्रैव गुणशिलकं चैत्यं यत्रैव श्रमणो भगवान् महावीरः तत्रैवोपागच्छति, उपागत्य, अर्जुनकेन मालाकारेण श्रमणं भगवन्तं महावीरं त्रिकृत्वः यावत् पर्युपासते, ततः श्रमणो भगवान् महावीरः सुदर्शनस्य श्रमणोपासकस्य अर्जुनकस्य मालाकारस्य तस्याश्च धर्मकथा० सुदर्शनः प्रतिगतः।

पदार्थ—तए णं—उसके अनन्तर, से अज्जुणए मालागारे—वह अर्जुन माली, तओ—उसके पश्चात्, मुहूर्त्तान्तरेण—अन्तर्मुहूर्त्त के बाद, आसत्थे समाणे—आस्वस्थ होने पर, उट्ठेइ—उठता है, उट्ठित्ता—और उठकर, सुदंसणं—सुदर्शन, समणोवासयं—श्रमणोपासक को, एवं वयासी—इस प्रकार कहने लगा—

देवानुप्पिया !—हे भद्र पुरुष !, तुब्भे—आप, के—कौन हैं, वा—और, कहिं—कहां पर, संपत्थिया—जा रहे हो। तए णं—उसके अनन्तर, से सुदंसणे—वह सुदर्शन, समणोवासए—श्रमणोपासक, अज्जुणयं—अर्जुन, मालागारं—माली को, एवं वयासी—इस प्रकार बोले—

एवं—इस प्रकार, खलु—निश्चयार्थक है, देवानुप्पिया !—हे भद्र पुरुष !, अहं—मैं, सुदंसणं नामं—सुदर्शन नाम का, समणोवासए—श्रमणोपासक हूं, अभिगतजीवाजीवे—जीव और अजीव का ज्ञाता हूं, मैं, गुणसिलए—गुणशिलक नामक, चेइए—उद्यान में, समणं—श्रमण—तपस्वी, भगवं—महावीरं—महावीर स्वामी को, वंदिउं—वन्दन करने के लिए, संपत्थिए—जा रहा हूं, तए णं—उसके अनन्तर, से—वह, अज्जुणए—अर्जुन, मालागारे—माली, सुदंसणं—सुदर्शन, समणोवासयं—श्रमणोपासक को, एवं वयासी—इस प्रकार कहने लगा—

देवानुप्पिया !—हे भद्र पुरुष ! तं—सो, अहमवि—मैं भी, इच्छामि—चाहता हूं, तुमए—तुम्हारे,

सद्धि-साथ, समण-श्रमण-तपस्वी, भगवं-भगवान, महावीर-महावीर को, वंदित्तए-वन्दन करने के लिए, जाव-यावत्, पज्जुवासित्तए-पर्युपासना-भक्ति करने के लिए (यह सुनकर सेठ सुदर्शन कहने लगा), अहासुहं-देवानुप्रिया !-हे भद्र पुरुष ! जैसे तुम्हारी आत्मा को सुख हो।

तए णं-उसके अनन्तर, से-वह, सुदंसणे-सुदर्शन, समणोवासए-श्रमणोपासक, अज्जुणएणं-अर्जुन, मालागारेणं-माली के, सद्धि-साथ, जेणेव-जहां पर, गुणसिलए चेइए-गुणशिलक नामक उद्यान था और, समणे-श्रमण, भगवं-भगवान, महावीरे-महावीर स्वामी विराजमान थे, तेणेव-वहां पर, उवागच्छइ-आता है, उवागच्छित्ता-और आकर, अज्जुणएणं-अर्जुन, मालागारेणं-माली के, सद्धि-साथ, समणं-श्रमण, भगवं-भगवान, महावीरं-महावीर स्वामी को, तिक्खुत्तो-तीन बार दक्षिण की ओर से आरंभ करके प्रदक्षिणा करता है, जाव-यावत् वन्दना एवं नमस्कार करता है, पज्जुवासइ-पर्युपासना अर्थात् सेवा-भक्ति करता है, तए णं-उसके अनन्तर, समणे-श्रमण, भगवं-भगवान, महावीरे-महावीर स्वामी, सुदंसणस्स-सुदर्शन, समणोवासयस्स-श्रमणोपासक को, य-और, अज्जुणयस्स-अर्जुन, मालागारस्स-माली को, तीसे य०-और उस परिषद्-नगर निवासियों को, धम्मकहा-धर्म-कथा सुनाते हैं, धर्म कथा सुनकर, सुदंसणे-सेठ सुदर्शन, पडिगए-चले गए।

मूलार्थ-उसके अनन्तर पृथ्वी पर गिरा हुआ वह अर्जुनमाली एक मुहूर्त के बाद स्वस्थ होने पर उठा और उठकर सुदर्शन श्रमणोपासक से इस प्रकार कहने लगा-

‘हे देवानुप्रिय ! आप कौन हैं और कहां पर जा रहे हैं ?’ अर्जुनमाली के इस प्रश्न को सुनकर श्रमणोपासक सेठ सुदर्शन अर्जुनमाली को सम्बोधित करते हुए कहने लगे-

‘हे देवानुप्रिय ! जीव और अजीव का ज्ञाता मैं सुदर्शन नाम का श्रमणोपासक हूं और गुणशिलक उद्यान में श्रमण भगवान महावीर स्वामी को वन्दन एवं नमस्कार करने के लिए जा रहा हूं।’

श्रमणोपासक सेठ सुदर्शन से अपने प्रश्न का उत्तर पाकर अर्जुन माली सेठ से बोला-हे देवानुप्रिय ! मैं भी श्रमण भगवान महावीर स्वामी को वन्दन नमस्कार एवं उनकी पर्युपासना (सेवा-भक्ति) करने के लिए आपके साथ जाना चाहता हूं। यह सुनकर श्रमणोपासक सेठ सुदर्शन अर्जुनमाली से कहने लगे-देवानुप्रिय ! जैसे आपकी आत्मा को सुख हो।

उसके अनन्तर वह श्रमणोपासक सेठ सुदर्शन अर्जुनमाली को अपने साथ लेकर गुणशिलक नामक उद्यान में जहां पर श्रमण भगवान महावीर स्वामी विराजमान थे वहां पर आते हैं। आकर अर्जुनमाली के साथ श्रमण भगवान महावीर स्वामी को दक्षिण से आरम्भ करके तीन बार प्रदक्षिणा करते हैं, वन्दन एवं नमस्कार करने के अनन्तर उनकी पर्युपासना करते हैं।

तदनन्तर श्रमण भगवान महावीर स्वामी ने श्रमणोपासक सेठ सुदर्शन, अर्जुनमाली तथा नगर से आई श्रद्धालु जनता को धर्मोपदेश सुनाया। धर्मोपदेश सुनने के पश्चात्

**श्रमणोपासक सेठ सुदर्शन भगवान को वन्दन करने के अनन्तर अपने गन्तव्य स्थान की ओर चला गया।**

**व्याख्या**—पिछले सूत्र में बताया गया है कि मुद्गरपाणि यक्ष द्वारा होने वाले उपद्रव के समाप्त होने पर सुदर्शन ने अपने आमरण अनशन को समाप्त कर दिया। अनशन को समाप्त करने के अनन्तर सेठ सुदर्शन ने बड़ी गंभीरता एवं दूरदर्शिता से काम लिया। वे अर्जुनमाली को मूर्च्छित दशा में देखकर भयभीत नहीं हुए और उन्होंने वहां से जाने का भी प्रयत्न नहीं किया, प्रत्युत वे वहां बड़ी शान्ति के साथ बैठे रहे। कारण स्पष्ट है कि उनका हृदय दयालु था, सहानुभूति पूर्ण था। अर्जुनमाली को अचेत दशा में छोड़कर वे जाना नहीं चाहते थे। उनका विचार था कि अर्जुनमाली अब परवशता से उन्मुक्त हो गया है, अतः इसकी देखभाल करना तथा इसका मार्गदर्शन करना मेरा कर्तव्य है। इसी कर्तव्यपालन की बुद्धि से उन्होंने वहां से प्रस्थान नहीं किया।

प्रस्तुत सूत्र में लिखा है कि अर्जुनमाली अन्तर्मुहूर्त तक बेसुध पड़ा रहा, सचेत होने के अनन्तर उसने अपने सामने एक व्यक्ति को बैठे देखा, उससे वह अपरिचित था। वह राजगृह नगर का एक जन-गण-मान्य सेठ था, तथापि अर्जुनमाली उसको नहीं जानता था। इसी कारण उसने उससे पूछा—भद्र पुरुष ! आप कौन हैं ? किधर जाने का विचार है आपका ? अर्जुनमाली के इस प्रश्न का समाधान करते हुए उस व्यक्ति ने कहा—भाई ! मेरा नाम सुदर्शन है, मैं श्रमणोपासक हूँ, साधु-सन्तो का सत्सगी हूँ। मैंने जीव-अजीव का भी अध्ययन कर रखा है। अब मैं यहा से गुणशिलक उद्यान की ओर जा रहा हूँ। वहां मेरे धर्माचार्य मंगलमूर्ति श्रमण भगवान महावीर स्वामी विराजमान हैं। मुझे उनके दर्शन करने हैं और उनका धार्मिक प्रवचन सुनना है।

यह सुनकर अर्जुनमाली बोला—भाई ! यदि आज्ञा हो तो मैं भी तुम्हारे साथ चलूँ ? मेरी भी इच्छा है कि मैं भी प्रभु के दर्शन करूँ, उनकी वाणी सुनूँ और अपने जीवन को धन्य बनाऊँ। अर्जुनमाली का यह प्रस्ताव सुनकर सेठ सुदर्शन बड़े खुश हुए, वे आनन्द विभोर हो उठे। उससे बोले—भाई ! इससे बढ़कर और अच्छी बात क्या हो सकती है ? अवश्य चलो। मैं और आप दोनों साथ ही भगवान महावीर के चरणों में उपस्थित होकर प्रभु को वन्दन करेंगे और उनकी मंगलमयी वाणी सुनकर जीवन सफल बनाएंगे।

सेठ सुदर्शन की ओर से स्वीकृति मिलते ही अर्जुनमाली तत्काल खड़ा हो गया और सेठ सुदर्शन को साथ लेकर गुणशिलक उद्यान में भगवान महावीर के चरणों में पहुँच गया। दोनों ने विधिपूर्वक प्रभु का वन्दन किया, नमस्कार करने के अनन्तर दोनों ही भगवान की सेवा में बैठ गये। इन दोनों तथा अन्य नागरिक लोगों के यथास्थान बैठ जाने पर भगवान ने सबको धर्मोपदेश सुनाया। धर्मोपदेश सुनकर सेठ सुदर्शन अपने परम आराध्य भगवान महावीर को वन्दन करने के अनन्तर अपने गन्तव्य स्थान की ओर चला गया।

“मुहुर्ततरेण-मुहुर्तान्तरेण-स्तोककालेन”—इस वाक्य में पठित मुहूर्त शब्द का अर्थ है—४८ मिनट। दो घड़ियों को मुहूर्त कहते हैं और दो घड़ी से न्यून काल को अन्तर्मुहूर्त कहा

जाता है। सूत्रकार के कहने का आशय है कि अर्जुनमाली के शरीर से जब यक्ष निकलकर भाग गया, उसके अनन्तर अर्जुनमाली घड़ाम से भूमि तल पर गिर पड़ा और वहां पर वह अन्तर्मुहूर्त तक बेहोश पड़ा रहा। कुछ कम दो घड़ी का समय हो जाने के अनन्तर उसे होश आया।

“आसत्थे”-आस्वस्थः सचेष्टः-यहां पठित आस्वस्थ शब्द “आ-समन्तात्-हर तरह से, आस्वस्थ-स्वास्थ्य को प्राप्त, इस अर्थ का बोधक है। अर्जुन माली बेसुध होने से वृक्ष के कटे तने की तरह निष्क्रिय पड़ा हुआ था, पर उसे जब होश आया तो उसका शरीर क्रियाए करने लगा और धीरे-धीरे वह अपनी वास्तविक दशा में आ गया। उसका वास्तविक दशा को प्राप्त होना ही उसका आस्वस्थ होना है।

“समणोवासयं” तथा अभिगयजीवाजीवे इन पदों के अर्थ पीछे दिए जा चुके हैं।

“वदित्तए जाव पज्जुवासित्तए” “तिक्खुत्तो जाव पज्जुवासइ” यहां पठित जाव पद अन्य स्थानों पर पढ़े गए अवशिष्ट पाठों के संसूचक हैं।

“तीसे य० धम्मकहा” यहां का बिन्दु ‘विशाल परिषद्-जनता को’ इस अर्थ का बोधक है।\*

कहा जा चुका है कि “तीसे य०” आदि पदों द्वारा सूत्रकार ने भगवान महावीर की धर्मसभा में उपस्थित विशाल जनसमूह की संसूचना दी है परन्तु यहां एक प्रश्न उपस्थित होता है कि अर्जुन माली के भय के कारण राजगृह नगर के लोग बाहिर नहीं जा रहे थे, फिर भगवान की धर्मदेशना में इतनी जनसंख्या कहां से आ गई ? उत्तर में निवेदन है कि अर्जुन माली का उपद्रव शान्त होने की सूचना विद्युत की भांति नगर में चारों ओर फैल गई, परिणामस्वरूप अर्जुनकृत किसी उपद्रव की आशंका न रहने के कारण नागरिक शीघ्रता से भगवान की धर्मदेशना में उपस्थित हो गए। यह भी हो सकता है कि राजगृह नगर के पार्श्ववर्ती ग्रामों तथा नगरों से जनता भगवान के दर्शनार्थ तथा उनकी धर्मदेशना के श्रवणार्थ वहां उपस्थित हो रही थी। इसके अतिरिक्त भगवान की धर्मदेशना में सुर, असुर, देवी, देवता, मनुष्य आदि सभी उपस्थित हुआ करते थे, ऐसी दशा में वहां विशाल जनसमूह का हो जाना स्वाभाविक ही है।

श्रमण भगवान महावीर स्वामी के धर्मोपदेश को सुनकर तथा सुदर्शन श्रावक के चले जाने पर उस धर्मोपदेश का अर्जुन माली के हृदय पर जो प्रभाव पड़ा, अब सूत्रकार उसका वर्णन करते हुए कहते हैं-

मूल-तए णं से अज्जुणए मालागारे समणस्स भगवओ महावीरस्स अंतिए धम्मं सोच्चा, निसम्म हट्ठ-तुट्ठ० एवं वयासी-

सहहामि णं भंते ! गिगंथं पावयणं जाव अब्भुट्ठेमि। ‘अहासुहं देवाणुप्पिया !’

\* विद्वद्भ्यः श्री घासीलाल जी महाराज इसका अर्थ करते हुए लिखते हैं-

“तस्यां च धर्मकथा” तस्यां च महातिमहत्याम्-अतिविशालायां परिषदि भगवान् उभाभ्यामपि धर्मकथामवोचत्। इन पदों का अर्थ है, उस अत्यधिक विशाल परिषद्-सभा में भगवान महावीर ने सेठ सुदर्शन और अर्जुनमाली इन दोनों को उपदेश सुनाया।



तए णं से अज्जुणए मालागारे उत्तरपुरत्थिमे दिसिभाए अवक्कमइ, अवक्कमित्ता सयमेव पंचमुट्ठियं लोयं करेइ, करित्ता जाव अणगारे जाए जाव विहरइ।

तए णं से अज्जुणए अणगारे जं चेव दिवसं मुंडे जाव पव्वइए, तं चेव दिवसं समणं भगवं महावीरं वंदइ, णमंसइ वंदित्ता णमंसित्ता इमं एयारूवं अभिग्गहं उग्गिण्हइ कप्पइ मे जावज्जीवाए छट्ठछट्ठेणं अणिक्खित्तेणं तवोकम्मेणं अप्पाणं भावेमाणस्स विहरित्ते, त्ति कट्ठु अयमेयारूवं अभिग्गहं ओगेण्हइ, ओगेण्हित्ता जावज्जीवाए जाव विहरइ। तए णं से अज्जुणए अणगारे छट्ठक्खमणपारणयंसि पढमपोरिसीए सज्झायं करेइ, जहा गोयमसामी जाव अडइ।

छाया-ततः सोऽर्जुनको मालाकारः श्रमणस्य भगवतो महावीरस्य अन्तिके धर्मं श्रुत्वा, निशम्य हृष्ट-तुष्ट० एवमवादीत्-

श्रद्धे भदन्त ! निर्ग्रन्थं प्रवचनं यावत् अभ्युत्तिष्ठामि। यथासुखं देवानुप्रिय ! ततः सोऽर्जुनको मालाकारः उत्तरपौरस्त्यदिग्भागमपक्रामति, अपक्राम्य स्वयमेव पंचमौष्टिकं लोचं करोति, यावद् अनगारो जातो यावद् विहरति। ततः सोऽर्जुनकोऽनगारः यस्मिंश्चैव दिवसे मुण्डो यावद् प्रव्रजितः तस्मिंश्चैव दिवसे श्रमणं भगवन्तं महावीरं वंदते नमस्यति, वन्दित्वा नमस्यत्वा इममेतद्रूपमभिग्रहमुदगृह्णाति-कल्पते मम यावज्जीवं षष्ठं षष्ठेन अनिक्षिप्तेन तपःकर्मणा आत्मानं भावयतः विहर्तुमिति कृत्वा, अयमेतद्रूपमभिग्रहमुदगृह्णाति, उदगृह्य, यावज्जीवं यावद् विहरति। ततः सोऽर्जुनकोऽनगारः षष्ठक्षमणकपारणके प्रथमपौरुष्यां स्वाध्यायं करोति यथा गौतमः स्वामी अटति।

पदार्थ-तए णं-उसके अनन्तर, से अज्जुणए-वह अर्जुनमाली, समणस्स-श्रमण, भगवओ-भगवान्, महावीरस्स-महावीर के, अन्तिए-पास, धम्मं-धर्म को, सोच्चा-सुनकर, निसम्म-हृदय में धारण कर, हट्ठ-तुट्ठ०-अत्यन्त हर्षित होकर, एवं वयासी-इस प्रकार कहने लगा-

भन्ते !-हे भगवन् !, सहहामि णं-श्रद्धा करता हूं, निर्ग्रन्थं पावयणं-निर्ग्रन्थ प्रवचन पर, जाव-यावत् इसकी आराधना के लिए, अब्भुट्ठेमि-उपस्थित होता हूं। तब भगवान् ने कहा, देवानुप्पिया !-हे देवानुप्रिय !, अहासुहं-जैसे तुम्हारी आत्मा को सुख हो-

तए णं-उसके अनन्तर, से अज्जुणए-वह अर्जुन, मालागारे-माली, उत्तरपुरत्थिमे-उत्तर और पूर्व दिशा के मध्यवर्ती, दिसिभाए-दिग् भाग में, अवक्कमइ-जाता है, अवक्कमित्ता-जाकर, सयमेव-स्वय ही, पंचमुट्ठियं-पांच मुट्ठियों से किया जाने वाला, लोयं-लोच-केश-लुंचन, करेइ-करता है, करित्ता-लोच करके, जाव-यावत्, अणगारे जाए-साधु बन जाता है। जाव-यावत् संयमपूर्वक, विहरइ-विहरण करने लगता है।

तए णं-उसके अनन्तर, से अज्जुणए-वह अर्जुन माली, अणगारे-मुनि, जं चेव दिवसं-जिस दिन से ही, मुंडे-मुण्डित, जाव-यावत्, पव्वइए-प्रव्रजित-दीक्षित हुए थे, तं चेव दिवसं-उस दिन से ही, समणं-श्रमण, भगवं-भगवान्, महावीरे-महावीर को, वंदइ णमंसइ-वंदना नमस्कार करते हैं, वंदित्ता णमंसित्ता-वन्दन नमस्कार करके, एयारूवं-इस प्रकार का, इमं-यह, अभिग्गहं-

अभिग्रह-नियम विशेष, उगिण्हइ-ग्रहण करते हैं, मे कप्पइ-मुझे कल्पता है, जावज्जीवाए-जीवन पर्यन्त, अनिक्खित्तेण-लगातार, छट्ठं छट्ठेण-बेले-बेले, तवोकम्मेण-तपस्या से, अप्पार्ण-आत्मा को, भावेमाणस्स-भावित करते हुए, विहरित्ते-विहरण करना, सि कट्ठु-ऐसा कहकर, अयमेयारूवं-इस प्रकार का यह, अभिग्गहं-अभिग्रह (नियम विशेष) ओगिण्हइ-धारण करता है, ओगेण्हित्ता-धारण करके, जावज्जीवाए-जीवन भर के लिए, जाव-यावत् बेले-बेले पारणा करता हुआ, विहरइ-विहरण करता है। तए णं-इसके अनन्तर, से अज्जुणए-वह अर्जुन, अणगारे-अनगार-मुनि, छट्ठक्खमण-पारणयंसि-बेले-बेले के पारणे में, पढम पोरिसीए-प्रथम प्रहर में, सज्झायं-स्वाध्याय, करेइ-करता है। जहा-जिस प्रकार, गोयमसामी-गौतम स्वामी भगवान से आज्ञा लेकर भिक्षार्थ नगर में भ्रमण करते हैं, जाव-यावत्-अर्जुन मुनि भी भगवान से आज्ञा लेकर भिक्षार्थ, अड्ड-नगर में भ्रमण करते हैं।

मूलार्थ-उसके अनन्तर वह अर्जुनमाली श्रमण भगवान महावीर के मुख से धर्मकथा सुनकर तथा हृदय में धारण कर परम सन्तोष एवं हर्ष को प्राप्त हुआ भगवान महावीर के चरणों में निवेदन करने लगा-

भगवन् ! मैं निर्ग्रन्थ प्रवचन पर श्रद्धा करता हूँ और उसकी आराधना के लिए संयम-मार्ग में उपस्थित होता हूँ। अर्जुनमाली की इस बात को सुनकर श्रमण भगवान महावीर बोले-भद्र ! जैसे तुम्हारी आत्मा को सुख हो।

श्रमण भगवान महावीर के स्वीकृति-सूचक उत्तर को सुनकर अर्जुनमाली ईशान कोण में जाकर अपने आप ही पंचमुष्टिक लोच करके यावत् साधु बनकर जीवन व्यतीत करने लगा।

अर्जुन मुनि जिस दिन से दीक्षित हुए थे उसी दिन से श्रमण भगवान महावीर स्वामी को वंदना एवं नमस्कार करके उन्होंने यह अभिग्रह (नियम विशेष) अंगीकार कर लिया था कि भगवन् ! आज से लेकर जीवन-पर्यन्त मैं निरन्तर बेले-बेले तप के द्वारा अपनी आत्मा को भावित करता हुआ जीवन व्यतीत करूंगा। इस प्रकार कहकर उन्होंने यह अभिग्रह धारण करके जीवन व्यतीत करना आरंभ कर दिया।

अर्जुनमुनि पारणे के दिन प्रथम पहर में स्वाध्याय करते हैं। फिर श्री गौतम स्वामी की तरह क्रिया-कलाप करते हुए उच्च, मध्यम और साधारण सभी कुलों में आहारार्थ भ्रमण करते हैं।

व्याख्या-वीतराग महापुरुष की आध्यात्मिक वाणी में एक अपूर्व प्रभाव निवास करता है। पारस का स्पर्श पाकर जैसे लोहा स्वर्ण बन जाता है, वैसे ही वीतराग महापुरुषों की कल्याणकारिणी वाणी का स्पर्श पाते ही पापी से पापी व्यक्ति का हृदय भी निर्मल बन जाता है। अर्जुनमाली जैसा खूनी व्यक्ति भी मुनिराज बन जाता है, संसार की मोह ममता से मुक्त होकर आध्यात्मिक साधना के दिव्य आलोक को प्राप्त कर लेता है। भगवान महावीर की कल्मषहारिणी वाणी ने अर्जुनमाली के जीवन की दिशा ही बदल दी।

महापुरुषों की वाणी कल्याण-कारिणी, कल्मष-हारिणी, एवं जगत्-तारिणी है, परन्तु जो जीव भव्य हैं, चरम शरीरी हैं, उन्हीं के हृदयों पर उसका तत्काल प्रभाव पड़ता है। अभव्य जीव तो इस वाणी के फल से वञ्चित ही रह जाता है। पाषाण पर वर्षा होते रहने पर भी जैसे उस पर कोई असर नहीं होता, वैसे ही भाग्य-हीन जीव पर भी वीतराग की वाणी का कोई प्रभाव नहीं पड़ता। राजगृह नगर का अर्जुनमाली भव्य जीव था, अतएव श्रमण भगवान् महावीर के समवसरण में पहुंचते ही उनके आध्यात्मिक उपदेश को सुनते ही कंचन-कामिनी का परित्याग कर वह अपने आपको उनके चरणों में अर्पित कर देता है।

“हृद०” यहा का बिन्दु ‘तुद०, उद०, उद०, उद०, उद०’ समणं भगवन्तं महावीरं वंदइ वंदित्ता णमंसइ, नमंसित्ता एवं वयासी’—इन पदों का बोधक है। इनका अर्थ है—अत्यन्त प्रसन्न हुए अर्जुनमाली सन्तुष्ट होकर उठते हैं, उठकर श्रमण भगवान् महावीर को वंदन नमस्कार करके इस प्रकार कहते हैं—

“पावयणं जाव अब्भुट्ठेमि” यहां पठित जाव पद “पत्तियामि णं भन्ते ! निग्गंथं पावयणं एवं रोएमि णं भन्ते ! निग्गंथं पावयणं” इन पदों का बोधक है। अर्थात्—भगवन् ! निग्रन्थ प्रवचन पर मुझे विश्वास है निग्रन्थ प्रवचन पर मैं रुचि रखता हूं।

“अभिग्रहं”—यह अभिग्रह शब्द नियम-विशेष का बोधक है। वैसे अभिग्रह शब्द जैन-संस्कृति का एक पारिभाषिक शब्द है। उपवास आदि तप के बाद या बिना उपवास आदि के अपने मन में इस बात की प्रतिज्ञा कर लेना कि अमुक पदार्थ या व्यक्ति के मिलने पर ही आहार ग्रहण करूंगा, यदि अमुक बात नहीं होगी, तो संकल्पित अवधि तक आहार ग्रहण नहीं करूंगा, इस प्रकार की प्रतिज्ञा को अभिग्रह कहते हैं।

एक बार इसी प्रकार का एक अभिग्रह भगवान् महावीर ने किया था कि—राजकन्या हो, अविवाहिता हो, बाजार में बिकी हो, निरपराध होने पर भी उसके पांवों में बेड़ियां तथा हाथों में हथकड़ियां पड़ी हुई हों, सिर मुण्डा हुआ हो, शरीर पर काछ लगी हो, हाथ में छाज हो, न घर में हो न बाहिर हो—एक पैर देहली के अन्दर एक बाहिर हो, दान देने की भावना से अतिथि की प्रतीक्षा कर रही हो, प्रसन्नमुख हो, आंखों में आंसू हों, ऐसी राजकुमारी मुझे दान दे तो मैं पारणा करूंगा, नहीं तो छः मास तक व्रत रखूंगा। यही अभिग्रह था, परन्तु प्रस्तुत प्रकरण में अभिग्रह शब्द सामान्य प्रतिज्ञा का सूचक है, क्योंकि इसे तो अर्जुनमुनि ने स्वयं स्पष्ट कर दिया है कि जीवन-पर्यन्त बेले-बेले पारणा करूंगा। दूसरे अर्थ में तपस्वी का संकल्प किसी की जानकारी में नहीं होता, यही दोनों में अन्तर है।

“छट्ठं छट्ठेणं”—षष्ठषष्ठेन, यह शब्द बेले का बोधक है। जैन संस्कृति में उपवास को चतुर्थ भक्त कहते हैं, किन्तु इसमें और सामान्य उपवास में थोड़ा सा अन्तर है। इसमें उपवास करने से पहले और पिछले दिन एकाशना करना पड़ता है। यदि उपवास से पहले और पिछले दिन एकाशना करना हो तो चतुर्थ भक्त (जिसमें चार भोजनों का परित्याग हो) सम्पन्न होता है। इसी प्रकार दो व्रतों को षष्ठभक्त कहते हैं। प्रस्तुत सूत्र में षष्ठ का ग्रहण किया गया है।

“अनिक्षिप्तेण”-अनिक्षिप्तेन-अन्तररहितेन-अर्थात् अनिक्षिप्त शब्द अन्तर रहित लगातार बिना व्यवधान के इस अर्थ का परिचायक है।

“जहा गोयमसामी जाव अडइ”-यहा पठित जाव शब्द से निम्नलिखित पाठ अभिप्रेत है-

पढमाए पोरिसीए सज्झायं करेइ, बीयाए पोरिसीए झाणं झियाइ, तइयाए पोरिसीए अतुरियमचलमसंभते मुहपोत्तिथं पडिलेहेइ, भायणाणि पडिलेहेइ, भायणाणि पमज्जइ भायणाणि उग्गाहेइ, जेणेव समणे भगवं महावीरं तेणेव उवागच्छइ, उवागच्छित्ता समणं भगवं महावीरं वंदइ, वंदित्ता एवं वयासी-

इच्छामि णं भंते ! तुब्भेहिं अब्भणुण्णाए समाणे छट्ठक्खमणपारणयंसि वाणियग्गामे णयरे उच्चनीयमज्झिमकुलाइं घरसमुदाणस्स भिक्खायरियाए अडित्ते। अहासुहं देवाणुप्पिया ! मा पडिबंथं करेह। तए णं भगवं गोयमे समणेणं भगवया महावीरेणं अब्भणुण्णाए समाणे समणस्स भगवओ महावीरस्स अंतियाओ पडिणिक्खमइ, पडिणिक्खमित्ता अतुरियमचल-मंसंभते जुगंतरपलोयणाए दिट्ठीए पुरओ रियं सोहेमाणे” इस पाठ का बोधक है। जिसका अर्थ इस प्रकार है-

गौतम स्वामी पारणे के दिन प्रथम प्रहर में स्वाध्याय करते, दूसरे में ध्यानारूढ़ होते, तीसरे प्रहर में कायिक और मानसिक चापल्य से रहित होकर मुखवस्त्रिका की तथा पात्रों एवं वस्त्रों की प्रतिलेखना करते हैं। तदनन्तर पात्रों को झोली में रखकर और झोली ग्रहण कर श्रमण भगवान महावीर स्वामी की सेवा में उपस्थित होकर वन्दना नमस्कार करने के अनन्तर निवेदन करते हैं कि भगवन् ! आपकी आज्ञा से बेले के पारणे के निमित्त भिक्षार्थ वाणिजग्राम के सभी घरों में जाना चाहता हूँ। प्रभु के-“जैसा तुम को सुख हो करो, परन्तु विलंब मत करो।” ऐसा कहने पर वे गौतम स्वामी भगवान के पास से चलकर ईर्यासमिति का पालन करते हुए वाणिजग्राम में पहुँच जाते हैं। वहाँ साधु वृत्ति के अनुसार, धनी, निर्धन आदि घरों में भ्रमण करते हुए राजमार्ग में पधार जाते हैं।

इस पाठ में “वाणिजग्राम” का उल्लेख किया गया है। परन्तु प्रस्तुत में वाणिजग्राम के स्थान पर राजगृह का उल्लेख किया जाएगा और गौतम स्वामी के स्थान पर अर्जुन मुनि पढ़ा जाएगा।

पारणे के दिन राजगृह नगर में भिक्षा के लिए भ्रमण करते हुए अर्जुन अणगार के साथ वहाँ के नागरिक लोग जिस प्रकार का व्यवहार करते हैं, अब सूत्रकार उसका वर्णन करते हुए कहते हैं-

मूल-तए णं अज्जुणयं अणगारं रायगिहे णयरे उच्च जाव अडमाणं बहवे इत्थीओ य पुरिसा य डहरा य महल्ला य जुवाणा य एवं वयासी-

इमेणं मे पिया मारिए, माया मारिया, भगिणी मारिया, भज्जा मारिया, पुत्ते मारिए, धूया मारिया, सुण्हा मारिया, इमेणं मे अन्नयरे सयणसंबंधिपरिजणे मारिए, त्ति कट्ठु अप्पेगइया अक्कोसंति, अप्पेगइया हीलंति, निंदंति, खिसंति, गरिहंति,

तज्जैति, ताल्लैति।

तए णं से अज्जुणाए अणगारे तेहिं बहूहिं इत्थीहिं य पुरिसेहिं य डहरेहिं य महल्लेहिं य जुवाणाएहिं य आकोसेज्जमाणे जाव तालेज्जमाणे तेसिं मणसावि अपउस्समाणे सम्मं सहइ, सम्मं खमइ, सम्मं तितिकखइ, अहियासेइ। सम्मं सहमाणे, खममाणे, तितिकखमाणे अहियासमाणे रायगिहे णयरे उच्चणीयमज्झिम-कुलाइं अडमाणे जइ भत्तं लभइ, तो पाणं न लभइ, जइ पाणं लभइ तो भत्तं न लभइ।

तए णं से अज्जुणाए अदीणे, अविमणे, अकलुसे अणाइले, अविसाई, अपरितं तजोगी अडइ, अडित्ता रायगिहाओ नगराओ पडिणिक्खमइ, पडिणिक्खमित्ता जेणेव गुणसिलए जेणेव समणे भगवं महावीरे जहा गोयमसामी जाव पडिदंसेइ, पडिदंसित्ता समणेणं भगवया महावीरेणं अब्भणुण्णाए अमुच्छिए ४ बिलमिव पण्णगभूएणं अप्पाणेणं तमाहारं आहारेइ।

तए णं समणे भगवं महावीरे अणया कयाइं रायगिहाओ णयराओ पडिणिक्खमइ, पडिणिक्खमित्ता बहिं जणवयविहारं विहरइ। तए णं से अज्जुणाए अणगारे तेणं ओरालेणं विउलेणं पयत्तेणं पग्गहिएणं महाणुभागेणं तवोकम्मेणं अप्पाणं भावेमाणे बहुपुण्णे छम्मासे सामण्णपरियायं पाउणइ, अब्भमासियाए संलेहणाए अप्पाणं झूसेइ, तीसं भत्ताइं अणसणाए छेदेइ, छेदित्ता जस्सट्ठाए कीरइ जाव सिद्धे।

छाया-ततोऽर्जुनकमनगारं राजगृहे नगरे उच्च० यावद् अटन्तं बहवः स्त्रियश्च, पुरुषाश्च, डहराश्च ( बालकाश्च ) महान्तश्च, युवानश्च, एवमवादिषु:-

अनेन मे पिता मारितः, माता मारिता, भगिनी मारिता, भार्या मारिता, पुत्रो मारितः दुहिता मारिता, स्नुषा मारिता, अनेन मे अन्यतरः स्वजन-सम्बन्धिपरिजनो मारितः, इति कृत्वा अध्येके आक्रोशन्ति, अध्येके हीलन्ति, निन्दन्ति, खिसन्ति, गर्हन्ते, तर्जयन्ति, ताडयन्ति। ततः सोऽर्जुनकोऽनगारः तैः बहुभिः स्त्रीभिश्च, पुरुषैश्च, डहरैश्च, महदिभश्च, युवाभिश्च, आक्रोश्यमानो यावत् ताड्यमानः तेषां मनसापि अप्रद्विषन् सम्यक् सहते, सम्यक् क्षमते, तितिक्षते, अधिसहते, सम्यक् सहमानः क्षममाणः, तितिक्षमाणः, अधिसहमाणः राजगृहे नगरे उच्च-नीच-मध्यम-कुलानि अटन् यदि भक्तं लभते तदा पानं न लभते, यदि पानं लभते तदा भक्तं न लभते। ततः सोऽर्जुनकोऽदीनः, अविमनाः, अकलुषः, अनाविलः, अविषादी, अपरितान्तयोगी अटति, अटित्वा राजगृहान्नगरात् प्रतिनिष्क्रामति, प्रतिनिष्क्रम्य, यत्रैव गुणशिलकं चैत्यं, यत्रैव श्रमणो भगवान् महावीरः यथा गौतमस्वामी यावत् प्रतिदर्शयति, प्रतिदर्श्य श्रमणेन भगवता महावीरेण अभ्यनुज्ञातः अमूर्च्छितः ४ बिलमिव पन्नगभूतेनाऽऽत्मना आहारमाहारयति।

ततः श्रमणो भगवान् महावीरोऽन्यदा कदाचित् राजगृहान्नगरात् प्रतिनिष्क्रामति, प्रतिनिष्क्रम्य बहिः जनपदविहारं विहरति। ततः सोऽर्जुनकोऽनगारस्तेन औदारिकेन विपुलेन

प्रदत्तेन प्रगृहीतेन महानुभागेन तपःकर्मणा आत्मानं भावयन् बहुपूर्णान् षण्मासान् श्रामण्यपर्यायं पालयति, पालयित्वा अर्द्धमासिक्या संलेखनया आत्मानं जोषयति (शोधयति) त्रिंशद् भक्तानि अनशनया छिन्दति, छित्त्वा यदर्थं क्रियते यावत् सिद्धः।

पदार्थ—तए णं—उस के अनन्तर, तं अज्जुणयं—उस अर्जुन, अणगारं—मुनि को, रायगिहे—राजगृह, णयरे—नगर में, उच्च—धनी, जाव—यावत्—मध्यम निर्धन तथा सामान्य कुलों में आहारार्थ, अडमाणं—भ्रमण करते हुए को, बहवे—बहुत से, इत्थीओ—स्त्रियां, य—और, पुरिसा—पुरुष, य—और, डहरा—बालक, य—और, महल्ला—वृद्ध पुरुष, य—तथा, जुवाणा य—युवक व्यक्ति भी, एवं—इस प्रकार, वयासी—कहने लगे—

इमेणं—इसने, मे—मेरा, पिया—पिता, मारिए—मार दिया, माया—माता, मारिया—मार दी, भगिणी—बहिन, मारिया—मार दी, भज्जा—भार्या, भारिया—मारी, पुत्ते—पुत्र, मारिए—मार दिया, धूया मारिया—लड़की मार दी, सुण्हा मारिया—पुत्रवधू मार दी। इमेणं—इसने, मे—मेरे, अन्नयरे—दूसरे, सयण—स्वजन—पारिवारिक व्यक्ति, भाई—बन्धु, सगे—सम्बन्धी, संबंधि—सम्बन्धी—रिश्तेदार, परिजणे—परिजन—दासदासी आदि, मारिए—मार दिए, तिकट्टु"—ऐसा कहकर, अप्पेगइया—कई एक, अवकोसंति—कटु वचनों से भर्त्सना करते हैं, अप्पेगइया—कई एक, हीलंति—अनादर करते हैं, निंदंति—निन्दा करते हैं, खिसंति—दुर्वचन कहकर उसमें क्रोध पैदा कराने की कोशिश करते हैं, गरिहंति—दोष निकालते हैं, तज्जेति—तिरस्कार करते हैं, तालेंति—लाठी ईंट आदि से ताड़ना करते हैं।

तए णं—उसके अनन्तर, से अज्जुणए—वह अर्जुन, अणगारे—मुनि, तेहिं—उन, बहूहिं—बहुत से, इत्थीहिं—स्त्रियों से, य—और, पुरिसेहिं—पुरुषों से, य—और, डहरेहिं—बालकों से, य—और, महल्लेहिं—वृद्धों से, य—और, जुवाणएहिं—युवकों से, य—समुच्चयार्थक है, आकोसेज्जमाणे—आक्रोशित हुआ, जाव—यावत्, तालेज्जमाणे—ताड़ित हुआ, तेसिं—उन पर, मणसावि—मन से भी, अपउस्समाणे—द्वेष न करता हुआ, सम्मं—भली प्रकार से, सहइ—सहन करता है, सम्मं—सम्यक् प्रकार से, खमइ—क्षमा करता है, तित्तिक्खइ—अदीन भाव से सहन करता है, अहियासेइ—निर्जरा की भावना से शुद्धान्तःकरणपूर्वक सहन करता है। सम्मं सहमाणे—सम्यक् प्रकार से सहन करता हुआ, खममाणे—क्षमा करता हुआ, तित्तिक्खमाणे—सहन करता हुआ, अहियासमाणे—निर्जरा की भावना से सहन करता हुआ, रायगिहे—राजगृह, णयरे—नगर में, उच्च—धनी, नीय—निर्धन, मज्झिम—मध्यम आय वाले, कुलाइं—कुलों में, अडमाणे—भ्रमण करते हुए, जइ—अगर, भत्तं—भक्त—अन्न, लहइ—प्राप्त करता है, तो—तब, पाणं—जल, ण लभइ—प्राप्त नहीं होता, जइ—यदि, पाणं—जल, लभइ—प्राप्त होता है, तो—तब, भत्तं—भक्त, अन्न, न लभइ—प्राप्त नहीं होता।

तए णं—उसके अनन्तर, से अज्जुणए—वह अर्जुन मुनि, अदीणे—अदीन—दीनता से रहित, अविमणे—अविमन—वैमनस्य—नाराजगी से रहित, अकलुसे—अकलुष—क्रोध से रहित, अणाइले—अनाविल—जिसका अन्तःकरण स्वच्छ है, अविसाईं—अविषादी—विषाद—निराशा से रहित, अपरितंत—जोगी—अपरितान्त योगी—थकावट रहित योग समाधि वाला होकर, अडइ—भिक्षा के लिए भ्रमण

करते हैं। अडित्ता-भ्रमण करके, रायगिहाओ-राजगृह, नगराओ-नगर से, पडिनिक्खमइ-निकलते हैं, पडिनिक्खमिता-निकलकर, जेणेव-जहां पर, गुणसिलए-गुणशिलक नामक, चेइए-उद्यान था, जेणेव-जहां पर, समणे-श्रमण, भगवं-भगवान, महावीरे-महावीर स्वामी विराजमान थे, वहां आए, जहा-जिस प्रकार, गोयमसामी-श्री गौतम स्वामी जी महाराज, जाव-यावत् भगवान को आहार दिखलाते हैं, उसी प्रकार अर्जुन मुनि भी अपना लाया हुआ आहार भगवान को, पडिदसेइ-दिखलाते हैं, पडिदसित्ता-दिखला कर, समणेणं भगवया महावीरेणं-श्रमण भगवान महावीर स्वामी से, अब्भणुण्णाए-आज्ञा प्राप्त करके, अमुच्छिए-अमूर्च्छित-मूर्च्छाभाव से रहित, ४-यह अंक, अगिद्धे-गृद्धि-रहित, अगडिए-भोजन में राग से रहित, अणज्झोववन्ने-आसक्ति से रहित इन पदों का बोधक है, बिलमिव-जैसे बिल में, पन्नगभूएणं-सर्प प्रविष्ट होता है, उसी प्रकार, अप्पाणेणं-अपने आत्मा के द्वारा अर्थात् स्वयं, तं आहारं-उस आहार को, आहारेइ-खाते है।

तए णं-उसके अनन्तर, समणे भगवं महावीरे-श्रमण भगवान महावीर स्वामी, अन्यया कयाइ-किसी अन्य समय, रायगिहाओ नगराओ-राजगृह नगर से, पडिनिक्खमइ-विहार कर जाते है, विहार करके, बहिं-राजगृह से बाहर किसी, जणवयविहारं-जनपद-देश में विहार कर के, विहरइ-विहरण करते हैं। तए णं-उसके अनन्तर, से अज्जुणए अणगारे-वह अर्जुन मुनि, तेणं-उस, ओरालेणं-प्रधान, विउलेणं-विशाल, पयत्तेणं-भगवान महावीर द्वारा प्रदत्त, पग्गहि एणं-उत्कृष्ट भावना से अंगीकृत, महाणुभागेण-महान अनुभाग-प्रभाव वाले, तथोकम्मेणं-तपस्या रूप कर्म के आचरण से, अप्पाणं भावेमाणे-अपनी आत्मा को भावित करते हुए, बहुमुण्णे-प्रायः परिपूर्ण, छम्मासे-छ महीनों तक, सामण्णपरियायं-श्रमणपर्याय-साधु-वृत्ति, पाउणइ-पालन करते हैं, अद्धमासियाए-अर्ध मासिक-आधे महीने की, संलेहणाए-संलेखना-शरीर व कषाय का शोषण अथवा अनशनव्रत से शरीर-त्याग के अनुष्ठान द्वारा, अप्पाणं-अपनी आत्मा को, झूसेइ-शुद्ध करते हैं, तीसं भत्ताइ-तीस भोजनों को, अणसणाए-अनशन के द्वारा, छेदेइ-छोड़ देते हैं, छेदिता-छोड़कर, जस्सट्ठाए-जिस प्रयोजन के लिए, कीरइ-साधु जीवन अंगीकार किया था, जाव-यावत् उसको सिद्ध करके, सिद्धे-सिद्ध हो गए-मुक्ति में चले गए।

मूलार्थ-उसके अनन्तर राजगृह नगर में धनी, निर्धन तथा मध्यम कुलों में भिक्षार्थ भ्रमण करते हुए अर्जुन अनगार-मुनि को देखकर बहुत सी स्त्रियां, अनेकों पुरुष, बालक, वृद्ध तथा युवक इस प्रकार कहने लगे-

इसने मेरे पिता को मार दिया, माता को मार दिया, बहिन, स्त्री, पुत्र, लड़की और मेरी पुत्रवधू को मार दिया है। इसने मेरे दूसरे स्वजनों सगे-संबंधियों, रिश्तेदारों तथा परिजन-दास-दासियों आदि का घात कर दिया है। इस प्रकार कहते हुए उनमें से कई एक उसको कटु वचनों से फटकार देते थे, कई एक उसकी अवहेलना करते थे। निन्दा (बदनामी या दोषों का वर्णन या झूठमूठ किसी के दोष निकालना) करते थे, कई एक देखते ही खीजते थे, झुंझलाते थे, कुड़ते थे, कई एक गर्हा (दोषों को प्रकट करना),

तर्जना ( डांटना, डपटना, भय उत्पन्न करना ) तथा ताड़ना ( मारपीट ) आदि भी करते थे।

उसके अनन्तर अर्जुन मुनि उन अनेकों स्त्रियों, पुरुषों, बालकों, वृद्धों तथा युवकों द्वारा आक्रोशित ( जिसकी कटु वचनों से भर्त्सना की गई है ), अवहेलित ( जिसकी अवहेलना की गई है ), निंदित ( जिसकी निंदा की गई है ), खिसित ( जिस पर झुंझलाया गया है ), गर्हित ( जिसकी गर्हा की गई है ), तर्जित ( जिसकी तर्जना की गई है ), एवं ताड़ित ( जिसकी मारपीट की गई है ) होने पर भी उन पर मन से भी द्वेष नहीं करते, प्रत्युत बड़ी शान्ति के साथ उस संकट को सहन करते हैं। क्रोध को निकट नहीं आने देते, दीनता प्रकट नहीं करते, आत्मशुद्धि की भावना से मन में कोई विकार नहीं आने देते, इस प्रकार शान्ति, क्षमा, तितिक्षा द्वारा आपत्तियों को सहन करते हुए राजगृह नगर में धनी, निर्धन तथा मध्यम कुलों में भिक्षार्थ भ्रमण करते हैं, परन्तु यदि कहीं अन्न मिल जाता है तो पानी नहीं मिलता, यदि पानी मिल जाता है, तो अन्न प्राप्त नहीं होता।

पारणे के निमित्त यथेच्छ अन्न पानी न मिलने पर भी अर्जुन मुनि के हृदय में दीनता नहीं आई, वैमनस्य-नाराजगी पैदा नहीं हुई, कालुष्य-क्रोध नहीं आया, वे निराशा से सर्वथा दूर रहे। उन्होंने अन्तःकरण को सर्वथा स्वच्छ रखा तथा अपने मन में संयम के प्रति कोई घबराहट नहीं आने दी, संयम-साधना के प्रति वे प्रतिपल जागरूक ही रहे। इस तरह अदीन, अविमन, अकलुष, अनाविल, अविषादी तथा अपरितान्त योगी भाव से भिक्षार्थ नगर में भ्रमण करते रहे।

यथा-प्राप्त आहार को लेकर अर्जुन मुनि राजगृह नगर से निकलकर गुणशिलक उद्यान में आते हैं और जहां भगवान महावीर स्वामी विराजमान हैं, उनके निकट आते हैं। गौतम स्वामी की भांति वे भगवान को अपना लाया हुआ आहार दिखाते हैं और भगवान की आज्ञा प्राप्त करके उस आहार को आसक्ति रहित, गृद्धिहित एवं मूच्छरहित भाव से जैसे सर्प बिल में सीधा प्रवेश करता है उसी भांति वे उस आहार को उदरस्थ कर लेते हैं।

उसके बाद श्रमण भगवान महावीर राजगृह नगर के गुणशिलक उद्यान से विहार कर गए और अन्य जनपदों में विचरण करने लगे। तदनन्तर वे अर्जुन अणगार भगवान महावीर द्वारा प्रदत्त उस प्रधान और विशाल तपस्या रूप कर्म का उत्कृष्ट भाव से पालन करते हैं। अर्जुन अणगार ने प्रायः छह मास तक उत्कृष्ट चारित्र धर्म का पालन किया। अन्त में अर्द्धमास की संलेखना द्वारा अपनी आत्मा को पूर्णतः विशुद्ध बनाया और जिस प्रयोजन के लिए उन्होंने चारित्र धर्म को अंगीकार किया था उस प्रयोजन को साधकर वे मुक्तिधाम में चले गए।

व्याख्या—श्री समवायाङ्ग सूत्र में परिषह बाईस बतलाए गये हैं। आपत्ति आने पर संयम में स्थिर रहने के लिए तथा कर्मों की निर्जरा के लिए जो मानसिक तथा शारीरिक कष्ट साधु-साध्वियों को सहने चाहिए, उन्हें परिषह कहते हैं। परिषह बाईस हैं—



१. क्षुधापरिषह—भूख का परिषह। संयम की मर्यादानुसार निर्दोष आहार न मिलने पर भूख का कष्ट सहन करना। २. पिपासा-परिषह—प्यास का परिषह। ३. शीत-परिषह—ठण्ड का परिषह, ४. उष्ण-परिषह—गरमी का परिषह, ५. दंशमशक-परिषह—डांस और मच्छरों का परिषह, खटमल, जूं, चींटी आदि का कष्ट भी इसी में अन्तर्निहित हो जाता है। ६. अचेल-परिषह—वस्त्र न मिलने पर होने वाला कष्ट। ७. अरति-परिषह—मन में अरति—उदासी से होने वाला कष्ट, स्वीकृत मार्ग में कठिनाइयों के आने पर मन न लगे तो उसके प्रति अरुचि उत्पन्न हो जाती है, ऐसी दशा में उसमें धैर्य पूर्वक मन लगाना। ८. स्त्री-परिषह—स्त्रियों द्वारा होने वाला कष्ट। ९. चर्या-परिषह—ग्राम नगर आदि के विहार में होने वाला कष्ट। १०. नैषेधिकी-परिषह—स्वाध्याय आदि के स्थान पर होने वाला कष्ट। ११. शय्या-परिषह—रहने के स्थान की प्रतिकूलता से होने वाला कष्ट। १२. आक्रोश-परिषह—किसी के द्वारा धमकाए जाने पर दुर्वचनों से होने वाला कष्ट। १३. वध-परिषह—मारपीट से होने वाला कष्ट, १४. याचना-परिषह—भिक्षा-मांगने पर होने वाला कष्ट। १५. अलाभ-परिषह—वस्तु के न मिलने पर होने वाला कष्ट। १६. रोग-परिषह—रोग के कारण होने वाला कष्ट। १७. तृण-स्पर्श-परिषह—तिनकों पर सोते समय या मार्ग में चलते समय तृण आदि के पांव में चुभ जाने से होने वाला दुःख। १८. जल्ल-परिषह—शरीर एवं वस्त्र के समल होने पर मन में उत्पन्न उद्वेग। १९. सत्कार-पुरस्कार परिषह—जनता द्वारा सम्मान मिलने पर हर्ष न करना तथा मान न मिलने पर अप्रसन्न न होना। २०. प्रज्ञा-परिषह—प्रज्ञा होने पर गर्व न करना। २१. अज्ञान-परिषह—अज्ञान के कारण होने वाला कष्ट। २२. दर्शन-परिषह—दूसरे मत वालों की ऋद्धि तथा आडम्बर को देखकर भी अपने मत में दृढ़ रहना।

परिषह जीवन की एक बहुत बड़ी कड़ी परीक्षा है, साधक के लिए इसमें उत्तीर्ण होना अनिवार्य है। इसमें उत्तीर्णता प्राप्त किये बिना साधना सफल नहीं हो पाती। जिस प्रकार अग्नि में डाला हुआ सुवर्ण मल को त्यागकर शुद्ध हो जाता है, उसी प्रकार परिषह रूप भट्ठी में तपाने से ही यह आत्मा शुद्ध हो सकता है। संयम-मार्ग की ओर प्रस्थित होने वाले मानव के लिए उक्त बाईस परिषह एक दुर्गम घाटी है, जो इसको पार कर लेता है, वह संसार-सागर को पार कर लेता है। इतिहास इसका साक्षी है। अर्जुनमाली ने साधु-जीवन अगीकार कर लेने के अनन्तर सर्व प्रथम इसी दुर्गम घाटी को पार किया था। बेले के पारणे के निमित्त जब वे राजगृह नगर में भिक्षा के लिए भ्रमण करते हैं, तो उस समय उनको गालियां दी गईं, अपमान-जनक शब्दों के प्रहार उन पर किए गए। अधिक क्या मारपीट तक की गई। इस प्रकार अपमान के विष भरे प्याले उनको पीने पड़े। पर यह सब कुछ परवशता से नहीं किया गया। संयम-साधना की भावना को आगे रखकर किया गया। बड़ी शान्ति तथा धीरता के साथ उन्होंने परिषहों पर विजय प्राप्त की। परिषहों की वर्षा होने पर भी अपने मुनि-जनोचित कर्तव्य से अणुमात्र भी विचलित न होना, उपस्थित हुए कष्ट को अपने प्राक्तन कर्म का फल समझते हुए उसके विपाक में किसी प्रकार का भी आर्तध्यान न करना, यही परिषहों पर विजय प्राप्त करना है। यही विजय अर्जुनमाली मुनि ने प्राप्त की थी। यही कारण है कि राजगृह नगर में भिक्षा के निमित्त घूमते हुए अर्जुन मुनि को वहां की जनता

के द्वारा जो कष्ट प्राप्त हुए उनके होते हुए भी वे अपनी साधु-जनोचित वृत्ति में स्थिर रहे, मृग से भी किसी पर द्वेष नहीं किया, प्रत्युत जो कुछ भी कष्ट प्राप्त हुआ, उसको समभाव में रहते हुए बड़ी शान्ति और धैर्य से सहन किया। इसी समभाव का यह सत्परिणाम है कि वे समस्त कर्म-बंधनों का विच्छेद करके अपने अभीष्ट परम कल्याण स्वरूप निर्वाण पद को प्राप्त हुए।

“णयरे उच्च जाव अडमाणे”—यहां पठित जाव पद “नीयमग्गिमकुलाइ” इस अवशिष्ट पाठ का बोधक है। यहा उच्च, नीच, मध्यम ये तीन शब्द हैं और ये कुल के विशेषण हैं। कुल शब्द के अनेकों अर्थ पाये जाते हैं। ‘पाइअ-सद्-महण्णवो’ नामक कोष में कुल शब्द के ये अर्थ लिखे हैं—वंश, जाति, पैतृक वंश, परिवार, सजातीय समूह, गोत्र, घर, गृह। प्रस्तुत प्रकरण में कुल शब्द परिवारार्थक प्रतीत होता है। उच्च शब्द धन प्रतिष्ठा आदि की दृष्टि से असाधारण परिवार का, नीच शब्द धन आदि की हीनता की दृष्टि से साधारण परिवार का तथा मध्यम शब्द न विशेष प्रतिष्ठित और न विशेष अप्रतिष्ठित परिवार का बोधक है।

“डहरा य महल्ला य”—डहरा: बालाः, महान्तः वृद्धाः। यहां पठित डहर शब्द बालक का तथा ‘महल्ल’ शब्द वयोवृद्ध व्यक्ति का बोधक है।

“इमेणं मे अण्णयरे सयणसंबंधिपरियणे मारिए”—अनेन मेऽन्यतरः स्वजनसंबंधिपरिजने मारितः। यहां पठित स्वजन शब्द चाचा, भाई, पुत्र आदि पारिवारिक व्यक्तियों का, सम्बन्धी शब्द श्वसुर, साला बहनोई आदि रिश्तेदारों का तथा परिजन शब्द दास, दासी आदि व्यक्तियों का परिचायक है।

“अक्कोसंति, हीलंति, निंदंति, खिसंति, गरिहंति, तज्जेति”—आक्रोशान्ति—कटुवचनैर्भर्त्सयन्ति, हेलयन्ति—अनादरं कुर्वन्ति, निन्दन्ति—निंदां कुर्वन्ति, खिसंति—दुर्वचनैः कृत्वा तस्मिन् क्रोधमावेशयितुं प्रयतन्ते, गरिहंति—दोषमाविष्कुर्वन्ति, तर्जयन्ति—तर्जनां कुर्वन्ति, तर्जनी प्रभृत्यंगुल्यादिभिर्भीतिमुत्पादयितुं प्रयतन्ते, तर्जयन्ति, ताडयन्ति—यष्ट्यादिना ताडनां कुर्वन्ति।

इन क्रियापदों का अर्थ इस प्रकार है—

अक्कोसंति—कटु वचनों से भर्त्सना करते हैं। भर्त्सना का अर्थ है—लानत मलामत, फटकार, बुरा-भला कहना। हीलन्ति—अनादर-अपमान करते हैं। निन्दन्ति—निन्दा करते हैं, निन्दा का अर्थ है—किसी के दोषों का वर्णन करना, झूठमूठ किसी में दोष निकालना, किसी में ऐसा दोष बतलाना जो वास्तव में न हो, अपवाद, शिकायत तथा बदनामी। खिसंति—खीजते हैं, झुझलाते हैं, कुठते हैं, दुर्वचन कहकर क्रोधावेश में लाने का प्रयत्न करते हैं। गरिहंति—दोषों को प्रकट करते हैं। तज्जेति—तर्जना करते हैं, डाटते हैं डपटते हैं, तर्जनी आदि अंगुलियों द्वारा भयोत्पन्न करने का प्रयत्न करते हैं। तालेंति—लाठियों और पत्थरों आदि से मारते हैं।

“आकोसेज्जमाणे जाव तालेज्जमाणे”—यहां पठित जाव पद “हीलेमाणे, निंदेमाणे, खिसेमाणे, गरिहेमाणे, तज्जेज्जमाणे” इन पदों का बोधक है। अर्थ स्पष्ट ही है।

“सम्पं सहइ, सम्पं खमइ, तितिकखइ, अहिघासेइ\*—इन पदों की व्याख्या करते हुए टीकाकार अभयदेव सूरि लिखते हैं—

‘सहते इत्यादीनि एकार्थानि पदानि केचित्। अन्ये तु सहते भयाभावेन, क्षमते कोपाभावेन, तितिक्षते दैन्याभावेन, अधिसहते आधिक्येन सहते इति।’ इसका अर्थ इस प्रकार है—

कुछ आचार्य सहते आदि चारों पदों को एकार्थक मानते हैं, कुछ उनका अर्थभेद करते हुए कहते हैं—सहते—बिना किसी भय से संकट सहन करते हैं। क्षमते—क्रोध से दूर रह कर शान्त रहते हैं। तितिक्षते—किसी प्रकार की दीनता दिखाए बिना परिषहों को सहन करते हैं। अधिसहते—अच्छी तरह सहन करते हैं।

इन क्रियापदों से ध्वनित होता है कि अर्जुन मुनि की सहनशीलता क्षमा तथा तितिक्षा में भय, कोप और दीनता का अंश नहीं था। वास्तव में देखा जाए तो जो सहनशीलता, भय को लेकर होती है, वह वास्तविक सहनशीलता नहीं है। जिस क्षमा में क्रोध का अंश विद्यमान है, हृदय में क्रोध छिपा हुआ है, उसे क्षमा नहीं कहा जा सकता है और दीनतापूर्वक की गई तितिक्षा (बिना प्रतिकार या विकलता के सभी दुःखों को सहन करने की शक्ति) वास्तविक तितिक्षा नहीं कही जा सकती।

आक्रोश आदि परिषहों के सहन करने में यदि अन्तःकरण में अंशतया भी कषायों का उदय हो जाता है, तो विकास के बदले यह आत्मा पतन की ओर प्रवृत्त हो जाता है, इसलिये संयम-मार्ग में प्रवृत्त होनेवाले साधक व्यक्ति परिषहों के उपस्थित होने पर भी अपने साधु-जनोचित क्षमा आदि गुणों में किसी प्रकार की भी विकृति नहीं आने देते। अर्जुनमुनि का पवित्र जीवन इस सत्य का जीवित उदाहरण है। इन्होंने समतापूर्वक आक्रोश आदि परिषहों को सहन करते हुए अपनी अपूर्व संयमनिष्ठा का परिचय दिया है। यही कारण है कि राजगृह नगर की जनता द्वारा तर्जना तथा ताड़ना-जन्य परिषह को सहन करते हुए इन्होंने मन से भी किसी पर द्वेष नहीं किया।

‘अदीणे, अविमणे, अकलुसे, अणाइले, अविसाई, अपरितंतजोगी’\*\*\* इन पदों की व्याख्या करते हुए आचार्य अभयदेव सूरि लिखते हैं—

‘अदीणे’ त्यादि तत्रादीनः शोकाभावात्, अविमना न शून्यचित्तः, अकलुषो द्वेषवर्जितत्वात्, अनाविलः जनाकुलो वा निःक्षोभत्वात्, अविषादी किं मे जीवितेनेत्यादि चिन्तारहितः, अत

\* विद्वद्भ्यं श्री घासीलाल जी महाराज ‘सहते’ आदि क्रिया-पदों का अर्थ इस प्रकार करते हैं—

‘सम्यक् सहते मुखाद्यविकारकरणेन पर्यति, सम्यक् क्षमते क्रोधाभावेन, सम्यक् तितिक्षते अदीनभावेन, सम्यक् अधिसहते निर्जरा भावनया शुद्धान्तकरणेन सहते। इस का अर्थ है—

१ सम्यक् सहते—सम्यक् रीति से सहन करते हैं, मुख पर विकार का चिह्न भी नहीं आने देते।

२ सम्यक् क्षमते—हृदय में पूर्णतया क्षमाभाव रखते हैं, क्रोध को निकट नहीं आने देते। सम्यक् तितिक्षते—दीनता छोड़कर सम्यक्तया मध्यस्थ भाव रखते हैं। सम्यक् अधिसहते—निर्जरा की भावना से पवित्र अन्तःकरण होने के कारण परिषहों को बिना किसी संकोच के सहन करते हैं।

\*\* अदीनः—दीनतामप्राप्तः, अविमनाः—वैमनस्यमप्राप्तः, अकलुषः—कलुषभावरहितः, अनाविलः—स्वच्छान्तःकरणः, अविषादी—विषादरहितः, अपरितान्तजोगी—अपरितान्तज्ञासी योगश्च अपरितान्तयोग, सोऽस्यास्तीति तथा भूतश्च सन्।

**एवापरितान्तः—अविश्रान्तो योगः—समाधिर्यस्य सः तथा स्वार्थिकेनन्तत्वाच्चापरितान्तयोगी।**

इसका अर्थ इस प्रकार है—

मन में किसी प्रकार का शोक न होने से अर्जुन मुनि अदीन—दीनता से रहित था, समाहित—चित्त होने से अविमन था, द्वेष—रहित होने से मन में किसी प्रकार की कलुषता—मलिनता और आकुलता नहीं थी। क्षोभ—शून्य होने से मन में किसी प्रकार का विषाद—दुःख नहीं था। 'मेरा इस प्रकार के तिरस्कृत जीवन से क्या प्रयोजन है', ऐसी ग्लानि उनके मन में नहीं थी, अतएव वह निरन्तर समाधि में लीन हो रहे थे। समाधि में सतत लगे रहने के कारण ही अर्जुन मुनि को अपरितान्त योगी कहा गया है। अपरितान्त योग शब्द से स्वार्थ में 'इन' प्रत्यय लगाकर अपरितान्तयोगी शब्द बनता है।

जैनाचार्यों ने क्षमा, निर्ममत्व, आर्जव और मार्दव ये चार धर्म के द्वार माने हैं अथवा ये धर्म रूप प्रासाद के मूल पाए बताए हैं। इन्हीं के आधार पर धर्म का भव्य प्रासाद खड़ा है, अतः जिन महान आत्माओं ने इन चारों को अपनाया है वे ही सच्चे अर्थों में साधु कहलाने के योग्य होते हैं और ऐसे साधु ही मोक्षमन्दिर के अधिकारी हो सकते हैं। अर्जुन मुनि के जीवन का अध्ययन करने से पता चलता है कि इन्होंने उक्त चारों को जीवन में भली भाँति अपना लिया था। अनेकानेक भयंकर सकटों के आने पर भी इन्होंने इनकी आराधना में कभी उदासीनता या शिथिलता नहीं दिखलाई। यही कारण है कि अर्जुनमुनि ने छह मास की साधना द्वारा ही मुक्तिपुरी के द्वार खोल लिए और उसमें जा विराजे।

“जहा गोयमसामी जाव पडिदंसेइ”—का अर्थ है अर्जुनमुनि आहार लाकर गौतम स्वामी की तरह भगवान महावीर को दिखाते हैं। श्री गौतम स्वामी जी के जीवन में लिखा है कि अनगर गौतम आहार लाकर श्रमण भगवान महावीर के निकट आते हैं, पास बैठकर आने—जाने में होने वाले दोषों की निवृत्ति के लिए प्रतिक्रमण करते हैं, तदनन्तर उन्होंने एषणीय (निर्दोष) और अनेषणीय (सदोष) आहार की आलोचना (विचारणा, अथवा प्रायश्चित्त के लिए अपने दोषों को गुरु के सम्मुख निवेदन करना) की, तदनन्तर वे भगवान को पारणे के निमित्त लाया हुआ आहार दिखाते हैं। सूत्रकार—जहा गोयमसामी जाव पडिदंसेइ” ये पद देकर यह प्रकट कर रहे हैं कि जिस विधि से गौतम स्वामी ने भगवान महावीर को आहार दिखाया था, उसी विधि से अर्जुन मुनि अपना लाया हुआ आहार भगवान महावीर को दिखाते हैं।

“अमुच्छिण्ण ४”—यहां पर दिए गए ४ के अंक से अभीष्ट पदों का संकेत पदार्थ में कर दिया गया है।

“बिलमिव पण्णगभूएणं अप्पाणेणं तमाहारं आहारेइ”—का अर्थ है, जिस प्रकार सांप बिल में प्रवेश करता है, उसी प्रकार आहार को ग्रहण किया गया। इन पदों का अर्थ वृत्तिकार के शब्दों में इस प्रकार है—

“बिलमिव पन्नगभूतेन आत्मना तमाहारमाहारयति यथा भुजंगो बिलस्य पार्श्वभागद्वय—

मसंस्पृशन् मध्यमार्गत एवात्मानं बिले प्रवेशयति तथा मुखस्य पार्श्वद्वयस्पर्शरहितमाहारं कण्ठनालाभिमुखं प्रवेशयाऽऽहारयतीति भावः।'

अर्थात् जैसे सर्प बिल के दोनों भागों का स्पर्श किए बिना केवल बिल के मध्यभाग से ही बिल में प्रविष्ट होता है, उसी प्रकार अर्जुन माली मुख के दोनों भागों का स्पर्श किए बिना केवल मुख में आहार रखकर गले के नीचे उतार लेते हैं। तात्पर्य यह है कि जिस प्रकार बिल में प्रवेश करते समय सर्प अपने अगों का उससे स्पर्श नहीं करता, बड़े संकोच से उसमें प्रवेश करता है, उसी प्रकार किसी प्रकार के आस्वाद की अपेक्षा न करते हुए राग-द्वेष से रहित होकर मुख में जैसे स्पर्श ही नहीं हुआ, इस प्रकार से केवल क्षुधा की निवृत्ति के उद्देश्य से अर्जुन मुनि आहार सेवन करते हैं। इस कथन से इनकी रसविषयक मूर्च्छा के आत्यन्तिक अभाव का ससूचन किया गया है। संयमी व्यक्ति की सर्वोत्कृष्ट साधना रसनेन्द्रिय पर विजय प्राप्त करना है। अर्जुन मुनि ने इस साधना के रहस्य को भली-भाँति समझ लिया था और उसे जीवन में उतार भी लिया था।

‘तेणं ओरालेणं विउलेणं पयत्तेणं पग्गहिणं महानुभागेणं तवोक्कम्मेणं’—तेन पूर्वभणितेन उदारेण—प्रधानेन, विपुलेन—विशालेन भगवता दत्तेन, प्रगृहीतेन उत्कृष्टभावतः स्वीकृतेन, महानुभागेन—महान् अनुभागः प्रभावो यस्य यत्तेन तपः कर्मणा। यहां पर अर्जुन मुनि ने जो तप आराधन किया है उस तप की महानता को अभिव्यक्त किया गया है। प्रस्तुत पाठ में तपःकर्म विशेष्य है और उदार आदि उसके विशेषण हैं। इनकी अर्थ विचारणा इस प्रकार है—

तेणं—यह शब्द पूर्व प्रतिपादित तप की ओर संकेत करता है। अर्जुन माली के साधना-प्रकरण में बताया गया है कि अर्जुन मुनि जब नगर में भिक्षार्थ जाते थे तब इनको लोगों की ओर से बहुत बुरा-भला कहा जाता था, इनका अपमान किया जाता था, इनकी मार-पीट की जाती थी तथापि ये सब यातनाएं शान्तिपूर्वक सहन करते थे। इसके अतिरिक्त इनको कहीं अन्न मिल जाता था तो पानी नहीं मिलता था, यदि कहीं पानी मिल गया तो अन्न नहीं मिलता था। यह सब कुछ होने पर भी अर्जुन मुनि कभी अशान्त नहीं हुए, दो दिनों के उपवास के पारणे में भी सन्तोषजनक भोजन न पाकर इन्होंने कभी ग्लानि अनुभव नहीं की। इस प्रकार के तप को ही सूत्रकार ने तेणं इस पद से ध्वनित किया है।

उदार—शब्द का अर्थ है—प्रधान। प्रधान सबसे बड़े को कहते हैं। भूखा रहना आसान है, रसनेन्द्रिय पर नियंत्रण भी किया जा सकता है, भिक्षा द्वारा जीवन का निर्वाह करना भी संभव है, पर लोगो से अपमानित होकर तथा मार-पीट सहन कर तपस्या की आराधना करते चले जाना बच्चों का खेल नहीं है। यह बड़ा मुश्किल कार्य है, बड़ी कठोर साधना है, इसी कारण सूत्रकार ने अर्जुन मुनि के तप को उदार अर्थात् सबसे बड़ा कहा है।

विपुल—विशाल को कहते हैं। एक बार कष्ट सहन किया जा सकता है, दो या तीन बार कष्ट का सामना किया जा सकता है, परन्तु लगातार छः महीने तक कष्टों की छाया तले रहना कितना कठिन कार्य है, यह समझना कोई कठिन बात नहीं है। जिधर जाओ उधर अपमान, जिस घर में प्रवेश करो वहीं अनादर की वर्षा, सम्मान का कहीं चिह्न भी नहीं तो ऐसी दशा में मन को शान्त रखना, क्रोध को निकट न आने देना बड़ा विलक्षण साहस है और बड़ी विकट तपस्या

है, अपूर्व सहिष्णुता है। संभव है इसीलिए सूत्रकार ने अर्जुन माली की तपः-साधना को विपुल-विशाल कहा है।

**प्रदत्त**—का अर्थ है—दिया हुआ। अर्जुनमाली जिस तप की साधना कर रहे हैं, यह तप उन्होंने बिना किसी से पूछे अपने आप ही आरम्भ नहीं किया, प्रत्युत इस तप को भगवान महावीर के आदेश से तथा उनसे आज्ञा प्राप्त करके आरम्भ किया था। अतएव सूत्रकार ने इस तप को प्रदत्त कहा है, अर्थात् यह तप भगवान द्वारा दिया हुआ है, भगवान की आज्ञा से आरम्भ किया है।

**प्रगृहीत**—का अर्थ है—ग्रहण किया हुआ। किसी भी व्रतग्रहण करने वाले व्यक्ति की मानसिक स्थिति एक जैसी नहीं रहती। किसी समय मन में श्रद्धा का अतिरेक होता है और किसी समय श्रद्धा कमजोर पड़ जाती है तथा किसी समय लोकलज्जा के कारण बिना श्रद्धा के ही व्रत का परिपालन किया जाता है। इन सब बातों को आगे रखकर सूत्रकार ने मुनि द्वारा कृत तप को प्रगृहीत विशेषण से विशेषित किया है जो उकृष्ट भावना से ग्रहण किया हुआ, इस अर्थ का बोधक है। अर्जुन माली की आस्था संकट काल में शिथिल नहीं हुई, वे सुदृढ़ साधक बनकर साधना- जगत् में आए थे और अन्त तक सुदृढ़ साधक ही बने रहे। उन्होंने अपने मन को कभी डावांडोल नहीं होने दिया।

यदि पयत्तेर्ण का संस्कृत रूप प्रयत्नेन किया जाए तो उदार और विपुल ये दोनों प्रयत्न के विशेषण बन जाते हैं, तब इनका अर्थ होगा—प्रधान विशाल प्रयत्न से ग्रहण किया गया है। उसके लिए बड़े-बड़े ऐहिक स्वार्थी प्रलोभनों को ठुकराया गया है, तब कहीं जाकर इसे अंगीकार किया गया है। तप करना साधारण बात नहीं है इसके लिए बड़े पुरुषार्थ की आवश्यकता होती है। इसी महान पुरुषार्थ को प्रधान विशाल प्रयत्न कहा गया है।

“महानुभाग” शब्द जिसका प्रभाव हो, प्रभावशाली, इस अर्थ का बोधक है। जिस तप के प्रताप से अर्जुनमुनि ने जन्म-जन्मान्तर के कर्मों को नष्ट कर दिया, परम साध्य निर्वाण पद को प्राप्त कर लिया, उसकी प्रभावगत महानता में क्या आशंका हो सकती है ?

जैनाचार्यों का विश्वास है कि आत्मा के साथ लगे हुए कर्म-मल को जलाने के लिए तप रूप अग्नि की नितान्त आवश्यकता होती है, तप रूप अग्नि के द्वारा कर्म-मल के भस्मसात् होने पर यह आत्मा शुद्ध स्फटिक की भाँति निर्मल हो जाती है। इसलिए अर्जुनमुनि ने संयम ग्रहण करने के अनन्तर अपने कर्ममल युक्त आत्मा को निर्मल बनाने के लिए तपरूप अग्नि को प्रज्वलित किया। उसके द्वारा आत्म-लिप्त कर्म-मल को जलाकर उसे निर्मल बना डाला। जिसके परिणामस्वरूप वे कैवल्य-प्राप्ति के अनन्तर निर्वाण-पद को प्राप्त हो गए।

“संलेहणाए” आदि सभी पदों की व्याख्या पीछे की जा चुकी है।

श्रेणिक-चरित्र में लिखा है कि अर्जुन माली के शरीर में मुद्गरपाणि यक्ष का पाँच मास १३ दिनों तक प्रवेश रहा, उससे उसने ११४१ व्यक्तियों का प्राणान्त किया, इनमें ६७८ पुरुष और १६३ स्त्रियाँ थीं। इससे स्पष्ट प्रमाणित है कि वह प्रतिदिन सात व्यक्तियों की हत्या करता रहा। यहाँ एक आशंका होती है कि जिस व्यक्ति ने इतना बड़ा प्राणि-वध किया और पाप कर्म से आत्मा का महान पतन किया उस व्यक्ति को केवल ६ मास की साधना से मुक्ति प्राप्त हो गई ? यह एक

विलक्षण बात है। स्थानांग सूत्र के चतुर्थ स्थान के नरकायु-बन्ध प्रकरण में जीव-वध को नरकायु के बन्ध का कारण माना है तो फिर ११४१ मनुष्यों का घातक होने पर अर्जुन मुनि मुक्त कैसे हो गए ? उत्तर में निवेदन है कि ११४१ मनुष्यों के घात का सभी दायित्व मुद्गरपाणि यक्ष पर है, अर्जुन माली के साथ उसका कोई विशेष सम्बन्ध नहीं है। अर्जुन माली की धर्मपत्नी बंधुमती को जब पकड़ा गया और उसके साथ व्यभिचार-प्रधान बलात्कार किया गया तो उस समय अर्जुन माली के हृदय में यह विचार आया कि मैं वर्षों से मुद्गरपाणि यक्ष का पुजारी हूँ, परन्तु मेरे पर इतनी बड़ी आपत्ति आने पर भी वह कुछ नहीं कर पा रहा, इसका मतलब यह है कि यह केवल काष्ठ ही है, इसमें कोई शक्ति नहीं है। अर्जुन माली की इस विचारणा में कहीं भी ऐसा कोई शब्द नहीं आया जिससे बंधुमती तथा उस पर बलात्कार करने वाले पुरुषों का प्राणान्त कर दिया जाए। वह तो अपनी धर्मपत्नी के साथ हो रहे दुर्व्यवहार को देखकर मुद्गरपाणि यक्ष के प्रति अपनी अश्रद्धा तथा अविश्वास प्रकट कर रहा है। इसके अतिरिक्त उसने प्राणिवध जैसी कोई बात नहीं सोची और न उसने इस प्राणिवध के लिए यक्ष को ही प्रेरित किया। अतः ११४१ व्यक्तियों के वध का दायित्व अर्जुन माली पर डालना, शास्त्र-सम्मत या तर्क-संगत प्रतीत नहीं होता। इसका यह भी अर्थ नहीं समझ लेना चाहिए कि बंधुमती के साथ बलात्कार करने वाले व्यक्तियों के लिए अर्जुन माली के हृदय में कोई द्वेष नहीं था या वह उन्हें उनके इस कुकृत्य के लिए कोई दण्ड नहीं देना चाहता था। नारी-सम्मान के साथ खिलवाड़ करने वाले तथा उसके सतीत्व को भंग करने वाले व्यक्तियों को दण्डित करने की भावना पैदा होनी स्वाभाविक है, तथापि अर्जुन माली द्वारा अपनी शक्ति या अपनी स्ववशता से ११४१ मनुष्यों के वध होने का उल्लेख शास्त्र में नहीं है और ऐसा सम्भव भी नहीं है। जो व्यक्ति अपने बन्धन खोलने में असमर्थ रहा हो वह इतना बड़ा हत्याकाण्ड कैसे कर सकेगा ? यह सर्वथा असम्भव है। वस्तुतः इतना बड़ा हत्याकाण्ड अर्जुनमाली में प्रविष्ट हुए मुद्गरपाणी यक्ष ने ही किया था, यदि यक्ष उसमें प्रवेश न करता तो इस हत्याकाण्ड की संभावना भी नहीं हो सकती थी।

अन्तगडसूत्र के छठे वर्ग के प्रस्तुत तृतीय अध्ययन में अर्जुन माली के हिंसा-प्रधान जीवन का उल्लेख किया गया है। यदि सूक्ष्म दृष्टि से इस जीवन का अध्ययन करें तो स्पष्ट हो जाता है कि व्यक्ति बुरा नहीं होता, वस्तुतः व्यक्ति में अवस्थित बुराई ही बुरी होती है। जब तक व्यक्ति का बुराई से सम्पर्क रहता है तब तक वह बुरा है, जब बुराई से वह किनारा कर लेता है तब वही बुरा व्यक्ति अच्छा बन जाता है। यदि बुराई छोड़ने के साथ-साथ वह धर्माधन में लग जाता है, संयम-साधना को अपना लेता है, साधना-काल में उपस्थित होने वाले संकटों को सहर्ष सहन कर लेता है, फिर तो वह मुक्ति पुरी के द्वार भी खोल लेता है। अर्जुन माली का त्याग-प्रधान जीवन इस तथ्य का ज्वलन्त उदाहरण है।

जाति को काम नहीं जिन मार्ग ।

संयम को प्रभु आदर देने ॥

॥ तृतीय अध्ययन समाप्त ॥

**ग्यारह अध्ययन**  
( चार से चौदह तक )

मूल—तेणं कालेणं तेणं समएणं रायगिहे णयरे गुणसिलए चेइए। तत्थ णं सेणिए राया, कासवे णामं गाहावई परिवसइ, जहा मंकाई, सोलस वासा परियाओ, विपुले सिद्धे।

एवं खेमएऽवि गाहावई, नवरं कागंदी णयरी, सोलस वासा परियाओ, विपुले पव्वए सिद्धे।

एवं धिइहरेवि गाहावई, कागंदी णयरी सोलस वासा परियाओ जाव विपुले सिद्धे।

एवं केलासेवि गाहावई, नवरं सागेए णयरे, बारस वासाइं परियाओ, विपुले सिद्धे।

एवं हरिचंदणे वि गाहावई, सागेए बारस वासाइं परियाओ, विपुले सिद्धे।

एवं वारत्तए वि गाहावई, नवरं रायगिहे णयरे, बारस वासा परियाओ, विपुले सिद्धे।

एवं सुदंसणे वि गाहावई, नवरं वाणियगामे णयरे, दूइपलासए चेइए, पंच वासा परियाओ, विपुले सिद्धे।

एवं पुण्णभददे वि गाहावई, वाणियगामे णयरे, पंच वासा परियाओ, विपुले सिद्धे।

एवं सुमणभददे वि गाहावई, नवरं सावत्थी णयरी, बहुवासपरियाओ, विपुले सिद्धे।

एवं सुपइदठे वि गाहावई, सावत्थी णयरी, सत्तावीसं वासाइं परियाओ, विपुले सिद्धे।

एवं मेहे वि गाहावई, रायगिहे णयरे, बहूइं वासाइं परियाओ, विपुले सिद्धे।

छाया—तस्मिन् काले तस्मिन् समये राजगृहं नगरं, गुणशिलकं चैत्यं। तत्र श्रेणिको राजा, काश्यपो नाम गाथापतिः परिवसति। यथा मंकातिः षोडश वर्षाणि पर्यायः, विपुले सिद्धः।

एवं क्षेमकोऽपि गाथापतिः, नवरं काकंदी नगरी, षोडश वर्षाणि पर्यायः, विपुले पर्वते सिद्धः।



एवं धृतिधरोऽपि गाथापतिः, काकन्दी नगरी, षोडश वर्षाणि पर्यायः, यावत् विपुले सिद्धः।

एवं कैलाशोऽपि गाथापतिः, नवरं साकेतनगरं द्वादशवर्षाणि पर्यायः, विपुले सिद्धः।

एवं हरिचन्दनोऽपि गाथापतिः साकेते द्वादश वर्षाणि पर्यायः, विपुले सिद्धः।

एवं वारत्तकोऽपि गाथापतिः, नवरं राजगृहं नगरं, द्वादश वर्षाणि पर्यायः, विपुले सिद्धः।

एवं सुदर्शनोऽपि गाथापतिः, नवरं वाणिज्यग्रामनगरं, दूतिपलाशकं चैत्यं पंचवर्षाणि पर्यायः, विपुले सिद्धः।

एवं पूर्णभद्रोऽपि गाथापतिः, वाणिज्यग्रामनगरं, पंचवर्षाणि पर्यायः, विपुले सिद्धः।

एवं सुमनभद्रोऽपि, गाथापतिः श्रावस्ती नगरी, बहुवर्षाणि पर्यायः, विपुले सिद्धः।

एवं सुप्रतिष्ठितोऽपि गाथापतिः, श्रावस्ती नगरी, सप्तविंशतिवर्षाणि पर्यायः, विपुले सिद्धः।

एवं मेघः, राजगृहं नगरं, बहूनि वर्षाणि पर्यायः, विपुले सिद्धः।

पदार्थ—तेणं कालेणं तेणं समएणं—उस काल तथा उस समय में, रायगिहे णयरे—राजगृह नगर था, तत्थ णं गुणसिलए चेइए—वहां पर गुणशिलक चैत्य अर्थात् उद्यान था, सेणिए राया—श्रेणिक नामक राजा राज्य करता था, कासवे नामं गाहावई परिवसइ—काश्यप नामक गाथापति रहता था, जहा मंकाई—जिस प्रकार सेठ मंकाति का वर्णन किया गया है उसी प्रकार सेठ काश्यप का भी समझ लेना। उसकी तरह इसने भी, सोलस वासा परियाओ—सोलह वर्ष की दीक्षा पर्याय पाली और, विपुले सिद्धे—विपुल पर्वत पर सिद्ध पद पाया।

एवं खेमएऽवि गाहावई—इसी प्रकार क्षेमक सेठ भी भगवान महावीर के चरणों में दीक्षित होकर सिद्ध बने, नवरं—इतना अन्तर है कि, काकंदी नगरी—नगरी का नाम काकदी था। काश्यप की तरह इन्होंने भी, सोलस वासा परियाओ—सोलह वर्ष दीक्षा पर्याय पाली, विपुले पव्वए सिद्धे—विपुल नामक पर्वत पर सिद्ध हुए।

एवं धिइहरेऽवि गाहावई—इसी प्रकार से धृतिधर सेठ का वर्णन भी जानना, कागंदी नगरी—काकंदी नाम की नगरी थी, सोलस वासा परियाओ—सोलह वर्षों की दीक्षा पाली। जाव—यावत् भगवान से आज्ञा लेकर तथा स्थविर सन्तो को साथ लेकर, विपुले सिद्धे—विपुल नामक पर्वत पर गए और सिद्ध पद प्राप्त किया।

एवं केलासेवि गाहावई—इसी प्रकार कैलाश गाथापति का जीवन चरित भी समझें, नवरं सागेए नयरे—अन्तर इतना है कि नगरी का नाम साकेत था, बारस वासाइं परियाओ—बारह वर्ष तक दीक्षा की पर्याय पाली, विपुले सिद्धे—विपुल नामक पर्वत पर सिद्ध पद प्राप्त किया। एवं हरिचंदणे वि गाहावई—इसी प्रकार सेठ हरिचन्दन की भी साधना समझनी चाहिए। सागेए—साकेत नगरी में, बारस वासा परियाओ—बारह वर्ष की दीक्षा का पालन किया और विपुले सिद्धे—विपुल

पर्वत पर सिद्ध पद प्राप्त किया।

एवं वारत्तए वि गाहावई—इसी प्रकार वारत्तक नामक गाथापति का जीवन भी समझ लेना चाहिए। नवरं रायगिहे णयरे—अन्तर इतना है कि नगरी का नाम राजगृह था, बारस वासा परियाओ—बारह वर्ष तक दीक्षा का पालन किया, विपुले सिद्धे—विपुल नामक पर्वत पर जाकर सिद्ध पद प्राप्त किया।

एवं सुदंसणे वि गाहावई—इसी प्रकार सुदर्शन गाथापति का भी जीवन समझ लेना चाहिए। नवरं वाणियगामे णयरे—अन्तर इतना है वाणिज्य नाम का नगर था, दूइपलासए चेइए—दूति-पलाश नामक चैत्य था, पंच वासा परियाओ—दीक्षा पर्याय पंच वर्ष तक पालन की, विपुले सिद्धे—विपुल नामक पर्वत पर सिद्ध पद प्राप्त किया।

एवं पुण्णभदे वि—इसी प्रकार पूर्णभद्र का जीवन भी जानना, वाणियगामे णयरे—वाणिज्य ग्राम नामक नगर था, पंच वासा परियाओ—पांच वर्ष तक दीक्षा का पालन किया। विपुले सिद्धे—विपुल गिरि पर जाकर सिद्ध पद प्राप्त किया।

एवं सुमणभदे वि—इस प्रकार सेठ सुमनभद्र का भी जीवन जानना। सावत्थी णयरी—श्रावस्ती नामक नगर था, बहुवासपरियाओ—बहुत वर्षों तक दीक्षा पर्याय पाली, विपुले सिद्धे—विपुल नामक पर्वत पर सिद्ध हुए।

एवं सुपइदूठे वि—इसी प्रकार सेठ सुप्रतिष्ठित का जीवन जानना, सावत्थी णयरी—श्रावस्ती नगरी थी, सत्तावीस वासाइं परियाओ—सत्ताईस वर्ष तक दीक्षा पर्याय पाली, विपुले सिद्धे—विपुल नामक पर्वत पर सिद्ध पद प्राप्त किया।

एव मेहे वि गाहावई—इसी प्रकार मेघ गाथापति का भी जीवन जानना, रायगिहे णयरे—राजगृह नाम का नगर था, बहुइं वासाइं परियाओ—बहुत वर्षों तक दीक्षा पालन किया, विपुले सिद्धे—विपुल पर्वत पर जाकर सिद्ध पद प्राप्त किया।

मूलार्थ—उस काल एवं उस समय में राजगृह नामक एक नगर था, उसमें गुणशिलक नामक उद्यान था। नगर में महाराजा श्रेणिक राज्य किया करते थे। वहां काश्यप नामक एक धनिक सेठ रहता था। सेठ मंकाती की तरह इन्होंने भी भगवान महावीर के चरणों में दीक्षा अंगीकार की, सोलह वर्षों तक संयम का पालन करते हुए अन्त में विपुल गिरि पर कर्म-निर्जरा करके सिद्ध पद प्राप्त किया।

सेठ काश्यप की तरह क्षेमक ने भी भगवान महावीर के चरणों में दीक्षा अंगीकार की, सोलह वर्ष तक संयम-साधना का पालन करके अन्त में विपुल गिरि पर सिद्ध पद प्राप्त किया। अन्तर केवल इतना था कि—इनकी नगरी काकंदी थी।

सेठ क्षेमक की तरह सेठ धृतिधर ने भी भगवान महावीर के चरणों में दीक्षित होकर सोलह वर्ष तक संयम पालकर अन्त में विपुल गिरि पर सिद्ध पद पाया। काकंदी इनकी नगरी थी।

इसी प्रकार सेठ धृतिधर की भांति सेठ कैलाश ने भी दीक्षित हो विपुल गिरि पर

निर्वाण पद पाया। अन्तर केवल इतना है कि इनका नगर साकेत था ( अयोध्या थी ) और बारह वर्षों तक संयम पाला।

सेठ कैलाश की तरह सेठ हरिचन्दन ने भी भगवान महावीर के चरणों में दीक्षित होकर बारह वर्षों तक संयम पालन करके सिद्ध पद पाया। इनका भी नगर साकेत था।

सेठ हरिचन्दन की भान्ति सेठ वारत्तक ने भी दीक्षित होकर बारह वर्षों तक संयम पाल कर विपुल गिरि पर सिद्ध पद पाया, अन्तर केवल इतना है कि इनका नगर राजगृह था।

सेठ वारत्तक की तरह सेठ सुदर्शन ने भी दीक्षित होकर विपुल पर्वत पर निर्वाण पद पाया। अन्तर केवल इतना है कि वे वाणिज्य नामक ग्राम के निवासी थे। दीक्षा-पर्याय पांच वर्ष तक पाली और दूतिपलाश नामक उद्यान था।

सेठ सुदर्शन की तरह सेठ पूर्णभद्र भी वाणिज्य नामक ग्राम में पांच वर्षों की दीक्षा-पर्याय पाल कर विपुल गिरि पर्वत पर सिद्ध हुए।

सेठ पूर्णभद्र की तरह सेठ सुमनभद्र ने भी श्रावस्ती नगरी में दीक्षित होकर अनेकों वर्षों तक दीक्षा का पालन करके विपुल गिरि पर्वत पर सिद्ध अवस्था को प्राप्त किया।

सेठ सुमनभद्र की तरह सेठ सुप्रतिष्ठित भी श्रावस्ती नगरी में सत्ताईस वर्षों तक दीक्षा का पालन करके विपुल गिरि पर सिद्ध हुए।

सेठ सुप्रतिष्ठित की तरह सेठ मेघ ने भी राजगृह नगर में दीक्षित होकर अनेक वर्षों तक संयम का पालन कर विपुलगिरि पर सिद्धावस्था पाई।

व्याख्या—प्रस्तुत सूत्र में ग्यारह श्रावकों के जीवनो का उल्लेख किया गया है। ये सब मोह-ममत्व के बन्धन तोड़कर तथा वैराग्य से नाता जोड़कर मंगलमय करुणासागर भगवान महावीर के चरणों में पहुचकर साधु बन गए थे, अहिंसा, संयम और तप की त्रिवेणी में गोते लगाकर एक दिन सब ने निर्वाण पद प्राप्त कर लिया था। इनके जीवन में जो-जो अन्तर है वह निम्नोक्त तालिका में दिया जा रहा है—

	नाम	नगर	उद्यान	दीक्षापर्याय	निर्वाण-स्थान
१.	श्री काश्यप जी	राजगृह नगरी	गुणशिलक	१६ वर्ष	विपुल पर्वत
२	श्री क्षेमक जी	काकंदी नगरी		१६ वर्ष	विपुल पर्वत
३.	श्री धृतिधर जी	काकंदी नगरी		१६ वर्ष	विपुल पर्वत
४.	श्री कैलाश जी	साकेत नगर		१२ वर्ष	विपुल पर्वत
५	श्री हरिचन्दन जी	साकेत नगर		१२ वर्ष	विपुल पर्वत
६	श्री वारत्तक जी	राजगृह नगर		१२ वर्ष	विपुल पर्वत
७	श्री सुदर्शन जी	वाणिज्य नगर ग्राम	दूतीपलाश	५ वर्ष	विपुल पर्वत

८.	श्री पूर्णभद्र जी	वाणिज्य ग्राम नगर	५ वर्ष	विपुल पर्वत
९	श्री सुमनभद्र जी	श्रावस्ती नगरी	अनेक वर्ष	विपुल पर्वत
१०.	श्री सुप्रतिष्ठित जी	श्रावस्ती नगरी	२७ वर्ष	विपुल पर्वत
११.	श्री मेघकुमार जी	राजगृह नगर	अनेक वर्ष	विपुल पर्वत

इन सभी श्रावकों के साधु-जीवन को सूत्रकार ने सेठ मंकाति के समान बताया है। सेठ मंकाति राजगृह नगर के वैभवशाली और जनगण-मान्य प्रतिष्ठित व्यक्ति थे। वे अपने बड़े पुत्र को अपने परिवार का सारा उत्तरदायित्व संभाल कर तथा पुरुष-सहस्रवाहिनी पालकी में बैठकर भगवान महावीर की सेवा में उपस्थित हुए थे और साधु बन गए थे। भगवान महावीर के तथारूप (शास्त्रोक्त मर्यादा के परिपालक) स्थविरों के पास उन्होंने ग्यारह अंग-शास्त्र पढ़े थे। विद्याध्ययन के साथ-साथ इन्होंने गुणरत्न नाम का तप भी किया था। सोलह वर्ष तक संयम-साधना करने के अनन्तर वे विपुलगिरि पर्वत पर निर्वाण-पद को प्राप्त हुए थे। सेठ मंकाति की इस जीवन-चर्या के साथ समानता अभिव्यक्त करने के लिए ही सूत्रकार ने सेठ काश्यप के जीवन में “जहा मंकाई” ये पद दिए हैं।

‘विपुले’-का अर्थ है-विपुल पर। विपुल एक पर्वतविशेष का नाम है। इसी पर्वत पर आरोहण करके मुनिवर मंकाति तथा अन्य काश्यप आदि मुनिराजों ने आमरण अनशन करके सिद्ध पद उपलब्ध किया था।

‘नवरं’-यह अव्यय पद है। इसका अर्थ है-यह अन्तर है। जैसे क्षेमक का जीवन सेठ काश्यप के समान बताया है, पर इसमें कुछ अन्तर भी है। इसी अन्तर को नवरं इस अव्ययपद से ध्वनित किया गया है।

‘परियाओ जाव विपुले सिद्धे’-यहां पठित जाव पद मुनिवर धृतिधर ने जीवन के सन्ध्याकाल में भगवान महावीर स्वामी से पूछकर तथारूप स्थविरों के साथ विपुल गिरि पर आरोहण किया और वहां संलेखना द्वारा आत्मशुद्धि की आदि सभी अवशिष्ट साधना की ओर संकेत करता है।

‘बहुवासपरियाओ’-का अर्थ है-बहुत वर्षों तक संयम का पालन किया। सूत्रकार ने जैसे काश्यप आदि मुनिराजों की दीक्षा-पर्याय का निश्चित रूप से संकेत किया है वैसे श्री सुमनभद्र जी तथा श्री मेघकुमार जी मुनिराजों की दीक्षा पर्याय का निर्देश नहीं किया। प्रश्न हो सकता है कि ऐसा क्यों? उत्तर में निवेदन है कि भगवान महावीर के निर्वाण के लगभग ६८० वर्षों के अनन्तर वलभी नगरी में देवर्द्धिगणी क्षमाश्रमण के नेतृत्व में एक मुनिसम्मेलन हुआ, उसमें इन्होंने मुनिराजों को जो आगम-पाठ स्मरण थे, उनका संकलन किया और उनकी अनेकों प्रतियां लिखवाकर उनको सदा के लिए सुरक्षित कर दिया। इनमें वे ही पाठ लिखे गए जो मुनियों को याद थे। जो पाठ उनको याद नहीं थे उनको लिखने का प्रश्न ही नहीं उपस्थित होता। इस विवेचन से यह स्पष्ट है कि प्रस्तुत सूत्र में वर्णित मुनिराज सुमनभद्र तथा मेघकुमार की दीक्षा-पर्याय का काल-विस्मृत हो जाने के कारण ही लिखा नहीं जा सका होगा।

इस सूत्र में ११ श्रावकों की जीवनियां हैं, वैभव को छोड़कर दीक्षित होना और अनगार-धर्म का यथाविधि पालन करके अक्षय सुख को प्राप्त करना, इनके हृदय में अवस्थित उत्कृष्ट धर्म-श्रद्धा का ही शुभ परिणाम है। जैन-शास्त्रों ने धर्म-श्रद्धा का बड़ा सुन्दर फल बताया है। उत्तराध्ययन सूत्र के २१ वें अध्ययन में भगवान महावीर धर्म श्रद्धा-जनित फल का कितनी मोहक पद्धति से निर्देश करते हैं—

**\*धम्मसद्धाए णं भन्ते ! जीवे किं जणयइ ?**

धम्मसद्धाए णं जीवे सायासोक्खेसु रज्जमाणे विरज्जइ। अगार-धम्मं चयइ, अणगारिए णं जीवे सरीरमाणसानां दुक्खानां छेयणभेयणसंजोगाईणं वोच्छेयं करेइ अब्बाबाहं च णं सुहं निव्वत्तेइ। इन पदों का अर्थ इस प्रकार है—

**प्रश्न—भगवन् ! धर्मश्रद्धा से इस जीव को क्या फल मिलता है ?**

उत्तर—धर्म-श्रद्धा से जीव सातावेदनीय कर्म-जनित सुख से विरक्त हो जाता है। फिर गृहस्थ आश्रम को छोड़कर अनगार बन जाता है। अनगार बनकर शारीरिक और मानसिक दुःखों का छेदन-भेदन कर देता है तथा संयोग आदि जन्य दुखों का विच्छेद करके शाश्वत सुख को प्राप्त कर लेता है।

धर्म-श्रद्धा की महिमा अपरम्पार है, धर्म-श्रद्धा से ही मनुष्य के अन्तर्जगत में वैराग्य के दीप जलते हैं और वैराग्यवान पुरुष ही सयम के महापथ पर चलकर अपने परमसाध्य मोक्ष-पद को प्राप्त कर लेता है।

वैराग्य अवस्था को नहीं देखता। साधक चाहे बालक हो, युवा हो, या वृद्ध हो, इससे कोई अन्तर नहीं पड़ता। साधक में वैराग्य होना चाहिए, यदि वह बढ़ता ही चला जाए तो बस बेड़ा पार है।

**॥ चौदह अध्ययन समाप्त ॥**

---

\* धर्मश्रद्धया भदन्त ! जीव. किं जनयति ? धर्मश्रद्धया सातासुखेषु रज्जमाणो विरज्यते। अगारधर्मं च त्यजति, अनगारो जीवः शरीरमानसानां दुःखानां छेदन-भेदन-संयोगादीनां उच्छेदं करोति अब्बाबाहं च सुखं निर्वर्तयति।

---

## पन्द्रहवां अध्ययन

अन्तगड सूत्र के छठे वर्ग के चौदह अध्ययनों का वर्णन पीछे के पृष्ठों पर किया जा चुका है। अब पन्द्रहवें अध्ययन का स्थान है, अतः सूत्रकार उसका आरंभ करते हुए कहते हैं—

मूल—तेणं कालेणं तेणं समएणं पोलासपुरे णयरे, सिरिवणे उज्जाणे, तत्थ णं पोलासपुरे णयरे विजए नामं राया होत्था। तस्स णं विजयस्स रन्नो सिरि नामं देवी होत्था, वण्णओ। तस्स णं विजयस्स रन्नो पुत्ते सिरिए देवीए अत्तए अइमुत्ते नामं कुमारे होत्था, सूमाले।

तेणं कालेणं तेणं समएणं समणे भगवं महावीरे जाव सिरिवणे विहरइ। तेणं कालेणं तेणं समएणं समणस्स भगवओ महावीरस्स जेट्ठे अंतेवासी इंदभूर्इ, जहा पण्णत्तीए जाव पोलासपुरे णयरे उच्च जाव अडइ। इमं च णं अइमुत्ते कुमारे णहाए जाव विभूसिए बहूहिं दारएहिं य दारियाहिं य, डिंभएहिं य डिंभियाहिं य, कुमारएहिं य कुमारयाहिं य सद्धिं संपरिवुडे साओ गिहाओ पडिनिक्खमइ, पडिनि-क्खमिन्ता जेणेव इंदट्ठाणे तेणेव उवागए, तेहिं बहूहिं दारएहिं य ५ संपरिवुडे अभिरममाणे २ विहरइ। तए णं भगवं गोयमे पोलासपुरे णयरे उच्चनीय जाव अडमाणे इंदट्ठाणस्स अदूरसामतेणं वीइवयइ, तए णं से अइमुत्ते कुमारे भगवं गोयमं अदूरसामतेणं वीइवयमाणं पासइ, पासित्ता जेणेव भगवं गोयमे तेणेव उवागए, उवागच्छित्ता भगवं गोयमं एवं वयासी।

छाया—तस्मिन् काले तस्मिन् समये पोलासपुरं नगरं, श्रीवनमुद्यानम्। तत्र हि पोलासपुरे नगरे विजयनामा राजाऽभूत्। तस्य विजयस्य राज्ञः श्रीनाम्नी देव्यभूत्, वर्णकः, तस्य विजयस्य राज्ञः पुत्रः श्रियाः देव्याः आत्मजः अतिमुक्तो नाम कुमारेऽभूत्, सुकुमारः।

तस्मिन् काले तस्मिन् समये श्रमणो भगवान् महावीरो यावत् श्रीवने विहरति। तस्मिन् काले तस्मिन् समये श्रमणस्य भगवतो महावीरस्य ज्येष्ठोऽन्तेवासी इन्द्रभूतिः, यथा प्रज्ञप्तौ यावत् पोलासपुरे नगरे उच्च यावत् अटति। अयज्जातिमुक्तः कुमारः स्नातो यावत् विभूषितः बहुभिः दारकैश्च दारिकाभिश्च, डिंभकैश्च डिंभिकाभिश्च, कुमारैश्च कुमारिकाभिश्च सार्द्धं सम्परिवृतः स्वकाद् गृहाद् प्रतिनिष्क्रमति प्रतिनिष्क्रम्य, यत्रैव इन्द्रस्थानं तत्रैव उपागतः, तैः बहुभिः दारकैश्च ५ अभिरममाणोऽभिरममाणो विहरति।

ततः भगवान् गौतमः पोलासपुरे नगरे उच्चनीच० यावत् अटन् इन्द्रस्थानस्य—अदूरसामन्ते व्यतिव्रजति। ततः सोऽतिमुक्तः भगवन्तं गौतममदूरसामन्ते व्यतिव्रजन्तं पश्यति, दृष्ट्वा यत्रैव भगवान् गौतमस्तत्रैव उपागतः, उपागत्य भगवन्तं गौतममेवमवदत्।

पदार्थ—तेणं कालेणं—उस काल तथा, तेणं समएणं—उस समय, पोलासपुरे—पोलासपुर

नाम का, नयरे-नगर था वहां, सिरिबणे-श्रीवन नामक, उज्जाणे-उद्यान था, तत्थ णं-वहां, पोलासपुरे नयरे-पोलासपुर नगर में, विजए नामं-विजय नाम का, राया-राजा, होत्था-था, तस्स णं-उस, विजयस्स रण्णो-विजय राजा की, सिरी नामं-श्री नाम की, देवी होत्था-पट्टरानी थी, वण्णओ-इसकी गुण-सम्पदा का वर्णन औपपातिक सूत्र में वर्णित नारी-गुण सम्पदा के समान जानना चाहिए, तस्स णं-उस, विजयस्स रण्णो-विजय राजा के, पुत्ते-पुत्र, सिरीए देवीए-श्री देवी का, अत्तए-आत्मज, अतिमुत्ते नामं कुमारे-अतिमुक्त नाम का कुमार, होत्था-था, सूमाले-जो सुकुमार हाथ पांवों वाला था।

तेणं कालेणं तेणं समएणं-उस काल एवं उस समय में, समणे भगवं महावीरे-श्रमण भगवान् महावीर, जाव सिरिबणे-यावत् श्रीवन नामक उद्यान में, विहरइ-विहरण कर रहे थे, तेणं कालेणं तेणं समएणं-उस काल एवं उस समय, भगवओ महावीरस्स-भगवान् महावीर के, जेदुत्ते अंतेवासी-प्रधान शिष्य, इंदभूई-इन्द्रभूति, जहा पण्णत्तीए-जिस प्रकार भगवती सूत्र में वर्णित किया गया है, जाव-उसी प्रकार, पोलासपुरे नयरे-पोलासपुर नगर में, उच्च जाव-सामान्य तथा मध्यम परिवारों में भिक्षार्थ, अडइ-भ्रमण करते हैं, इमं च णं-और इधर, अइमुत्ते कुमारे-अतिमुक्त कुमार, णहाए-स्नान करके, जाव-यावत्, विभूसिए-सर्वविध आभूषणों से विभूषित होकर, बहूहिं-बहुत से, दारएहिं य-दारकों-सामान्य बालकों-अच्छी आयु के बच्चों के, दारियाहिं य-और सामान्य बालिकाओं के, डिंभएहिं य-और डिंभो-लघु बालको, छोटी आयु के बच्चों के, डिंभियाहिं य-और छोटी आयु की लड़कियों के, कुमारएहिं य-और कुमार अविवाहित लड़कों के, कुमारियाहिं य-और अविवाहित लड़कियों के, सद्धि-साथ, संपरिवुडे-घिरा हुआ, साओ गिहाओ-अपने घर से, पडिनिक्खमइ-निकलता है, पडिनिक्खमिता-निकल कर, जेणेव-जहां पर, इंददुत्ताणे-इन्द्रस्थान (बच्चों के खेलने का स्थान था), तेणेव-वहां पर, उवागए-गया, वहां पर, तेहिं-उन, बहूहिं-बहुत से, दारएहिं य-दारकों-अच्छी आयु के लड़कों और, ५-यह अंक अच्छी आयु वाली लड़कियों के, छोटी आयु के बालकों के, छोटी आयु की बालिकाओं के, अविवाहित लड़कों तथा अविवाहित लड़कियों के साथ, इस अवशिष्ट पाठ का संसूचक है, संपरिवुडे-घिरा हुआ, अभिरममाणे २-क्रीड़ाएं करता हुआ, विहरइ-विहरण करने लगा, तए णं-उसके अनन्तर, भगवं-भगवान्, गोयमे-गौतम, पोलासपुरे नयरे-पोलासपुर नामक नगर में, जाव-यावत् मध्यम परिवारों में, अडमाणे-भ्रमण करते हुए, इंददुत्ताणस्स-इन्द्र स्थान के, अदूरसामतेणं-न अति निकट और न ही अति दूर, वीईवयइ-जाते हैं, तए णं-उसके अनन्तर, से अइमुत्ते कुमारे-वह अतिमुक्त कुमार, भगवं गोयमं-भगवान् गौतम जी महाराज को, अदूरसामतेणं-पास में, वीईवयमाणं-जाते हुए को, पासइ-देखता है, पासिता-देखकर, जेणेव-जहां पर, भगवं गोयमे-भगवान् गौतम थे, तेणेव-वहां पर, उवागए-आता है, उवागच्छिता-आ कर, भगवं गोयमं-भगवान् गौतम को, एवं बयासी-इस प्रकार कहने लगा।

मूलार्थ-उस काल तथा उस समय में पोलासपुर नामक एक नगर था, वहां श्रीवन नामक उद्यान था। नगर में महाराजा विजय राज्य किया करते थे। रानी का नाम श्रीदेवी था। औपपातिक सूत्र में वर्णित नारी गुण-सम्पदा के समान इसकी गुण-सम्पदा थी।

महाराज विजय का पुत्र, श्रीदेवी का आत्मज अतिमुक्त कुमार नाम का एक कोमलांग पुत्र था।

उस काल तथा उस समय में भ्रमण भगवान महावीर स्वामी वहां पधारे और नगर के बाहर श्रीवन उद्यान में विराजमान हो गए। भगवान महावीर के प्रधान शिष्य श्री इन्द्रभूति जी महाराज जिस प्रकार भगवती सूत्र में वर्णित हुआ है, उसी प्रकार बेल के पारणे के निमित्त पोलासपुर नगर में गए। वहां उच्च (असाधारण), नीच (साधारण) तथा मध्यम कुलों में भिक्षार्थ भ्रमण करने लगे।

जिस समय भगवान गौतम भिक्षार्थ नगर में भ्रमण कर रहे थे, उसी समय स्नानादि से निवृत्त होकर एवं सर्वविध आभूषणों से अलंकृत होकर श्री अतिमुक्त कुमार अनेकों लड़के-लड़कियों, बालक-बालिकाओं, कुमार तथा कुमारियों के साथ एकत्रित होकर अपने घर से निकले और इन्द्रस्थान (वह स्थान जहां बच्चे क्रीड़ा करते हैं) में पहुंचे। वहां अपने सभी साथी लड़के-लड़कियों, बालक-बालिकाओं, कुमार-कुमारियों के साथ क्रीड़ा में व्यस्त हो गए।

भगवान गौतम पोलासपुर नगर के, उच्च, नीच तथा मध्यम परिवारों में भिक्षार्थ भ्रमण करते हुए जब इन्द्रस्थान के पास से निकले तब उन्हें अतिमुक्त कुमार ने देख लिया। देखते ही वह भगवान गौतम के पास आया और भगवान गौतम से निवेदन करने लगा।

**व्याख्या**—इस सूत्र से अन्तगड सूत्र के छठे वर्ग के पन्द्रहवें अध्ययन का आरम्भ होता है, इसमें राजकुमार अतिमुक्त के जीवन का परिचय करवाया गया है। अतिमुक्त कुमार पोलासपुर नरेश महाराजा विजय के पुत्र थे, इनकी माता का नाम श्रीदेवी था, राजकुमार के अग बड़े कोमल थे, वह विनीत था, साधु-सन्तो के दर्शन से उसे बचपन से ही प्यार था, यही प्यार आगे चलकर उसके लिए वरदान बन गया था।

एक बार अतिमुक्त कुमार अपने समवयस्क लड़के-लड़कियों के साथ पोलासपुर के सुप्रसिद्ध क्रीड़ा-स्थान में खेल रहा था, अचानक उसकी दृष्टि पास से जाते हुए एक मुनिराज पर पड़ गई, यह मुनिराज भगवान महावीर के प्रधान शिष्य तपोमूर्ति भगवान गौतम थे। वे अपने धर्माचार्य भगवान महावीर की आज्ञा से बेल की तपस्या के पारणे के लिए भिक्षार्थ नगर में भ्रमण कर रहे थे। जब वे क्रीड़ा-स्थान के समीप होकर निकले तो अतिमुक्त कुमार ने इनको देख लिया, देखते ही उसने खेलना बन्द कर दिया और वह क्रीड़ा-स्थान से निकलकर सीधा भगवान गौतम के पास चला आया, भगवान गौतम के निकट पहुंचकर वह उनसे कहने लगा।

**“वर्णणओ”-वर्णकः**—का अर्थ है वर्णन करने योग्य प्रकरण। भाव यह है कि पोलासपुर नरेश महाराजा विजय की पट्टरानी श्रीदेवी के शरीर तथा उसके गुणों का वर्णन औपपातिक सूत्र में वर्णित नारी-योग्य-गुण-सम्पदा के समान समझ लेना चाहिए।

**“सूमाले”-सुकुमारः**, यो हि सुकोमलसर्वावयवः सः—इसका अर्थ है जिसके हाथ-पांव अंगुलिया आदि सभी शारीरिक अवयव कोमल हों उसे सुकुमार कहते हैं।



**महावीरे जाव सिरीवणे विहरइ**—यहां पठित जाव पद “महावीर ग्रामानुग्राम विहार करते हुए जहां पर पोलासपुर नगर था और जहां श्रीवन उद्यान था वहां आ जाते हैं। अनगार वृत्ति के अनुसार उपाश्रय स्वीकार करके तप और संयम के द्वारा आत्म-भावना से भावित होते हुए” इस अवशिष्ट अंश का बोधक है।

**“जहा पण्णत्तीए जाव पोलासपुरे”** का अर्थ है जिस प्रकार प्रज्ञप्ति अर्थात् भगवती सूत्र में भगवान गौतम का वर्णन किया गया है, वैसा यहां भी समझ लेना। भगवती सूत्र में लिखा है कि इन्द्रभूति गौतम बिना किसी व्यवधान के बेले-बेले तप किया करते थे। पारणे वाले दिन प्रथम प्रहर में स्वाध्याय करते थे, दूसरे प्रहर में ध्यान लगाते, तीसरे प्रहर में कायिक तथा मानसिक चपलता से रहित होकर मुख-वस्त्रिका, पात्रों और वस्त्रों की प्रतिलेखना करते, फिर पात्रों को झोली में रखकर भगवान महावीर को वन्दना करके उनसे बेले के पारणे के निमित्त नगर में भिक्षार्थ जाने की आज्ञा प्राप्त करते, भगवान से आज्ञा मिल जाने पर नगर में भिक्षार्थ चले जाते थे।

**“उच्च जाव अडइ”**—यहां का “जाव पद णीयमज्झिमकुलाइ घरसमुदाणस्स भिक्खाय-रियाए” इन पदों का परिचायक है, अर्थ स्पष्ट ही है।

**“ण्हाए जाव विभूसिए”**—यहां का जाव पद—**“कयबलिकम्मे कयकोउयमंगलपायच्छित्ते सव्वालंकार”** इन पदों का बोधक है। इनका अर्थ है—कृतबलिकर्मा—शरीर की स्फूर्ति के लिए जिसने तैलादि का मर्दन कर रखा है या काकादि पक्षियों को अन्नादि दान रूप बलिकर्म से निवृत्त होने वाला, या जिसने कुल देवता के निमित्त किया जाने वाला कर्म कर लिया है। कृतकौतुकमंगल-प्रायश्चित्त दुष्ट स्वप्नादि के फल को निष्फल करने के लिए जिसने प्रायश्चित्त रूप में कौतुक-कपाल पर तिलक तथा अन्य मांगलिक कार्य कर लिया है।

**“दारएहिं य, डिंभएहिं य, कुमारएहिं य”**—यहां दारक, डिंभक तथा कुमार इन तीन शब्दों का प्रयोग किया गया है, ये तीनों समानार्थक ही प्रतीत होते हैं, परन्तु सूक्ष्म दृष्टि से चिंतन करने वाले विद्वानों ने १. दारक—सामान्य बालक अच्छी आयु वाला, २. डिंभक—छोटी आयु वाला, ३. कुमार—जिसका विवाह नहीं हुआ—अविवाहित यह अर्थ-भेद संसूचित किया है।

**“इंददठाणे”**—इन्द्रस्थानम्, बालक्रीडास्थानमिति—अर्थात् बालको का वह क्रीडास्थान इन्द्रस्थान, कहलप्रता है जहां पर इन्द्रस्तम्भ नामक एक मोटा सा खंभा गाड़ कर बालक और बालिकाएं खेलते हैं।

**“दारएहिं य ५—”** यहां का ५ का अंक “दारियाहिं, डिंभएहिं, डिंभियाहिं य, कुमारएहिं य, कुमारियाहिं य सद्धि” —इस पाठ का बोधक है। अर्थ पहले की ही तरह है।

प्रस्तुत सूत्र में लिखा है कि अनगार गौतम अपने पारणे के लिए स्वयं भिक्षार्थ नगर में जाते हैं। चौदह हजार साधुओं के नायक होने पर भी किसी अन्य साधु को न भेजकर स्वयं ही गोचरी के लिए जाना, भगवान गौतम की महानता का द्योतक है और साथ में साधक वर्ग को यह शिक्षा भी प्राप्त होती है कि प्रत्येक व्यक्ति को स्वावलम्बी होने का प्रयत्न करना चाहिए।

\* इंददठाणेति यत्रेन्द्रयष्टिरूपी क्रियते (वृत्तिकारो अपचदेवसुति)।

अतिमुक्त कुमार ने भगवान गौतम के पास जाकर जो कुछ कहा तथा उन्होंने जो कुछ उसे उत्तर दिया, अब सूत्रकार उसका वर्णन करते हुए कहते हैं—

मूल—के णं भंते ! तुब्भे ? किं वा अडह ? तए णं भगवं गोयमे अइमुत्तं कुमारं एवं वयासी—अम्हे णं देवाणुप्पिया ! समणा णिग्गंथा इरियासमिया जाव बंभयारी उच्चनीय जाव अडामो। तए णं अइमुत्ते कुमारे भगवं गोयमं एवं वयासी—

एह णं भंते ! तुब्भे जा णं अहं तुब्भं भिक्खं दवावेमि त्ति कट्ठु भगवं गोयमं अंगुलीए गेण्हइ, गेण्हित्ता जेणेव सए गिहे तेणेव उवागए। तए णं सा सिरी देवी भगवं गोयमं एज्जमाणं पासित्ता हट्ठ-तुट्ठ जाव आसणाओ अब्भुट्ठेइ, अब्भुट्ठित्ता जेणेव भगवं गोयमे तेणेव उवागया, भगवं गोयमं त्तिक्खुत्तो आयाहिणपयाहिणं करेइ, करित्ता, वंदइ णमंसइ, वंदित्ता णमंसित्ता विउलेणं असण-पाण-खाइमसाइमेणं पडिलाभेइ जाव पडिविसज्जेइ।

तए णं से अइमुत्ते कुमारे भगवं गोयमं एवं वयासी—कहि णं भंते ! तुब्भे परिवसह ? तए णं भगवं गोयमे अइमुत्तं कुमारं एवं वयासी—

एवं खलु देवाणुप्पिया ! मम धम्मायरिए धम्मोवएसए भगवं महावीरे आइगरे जाव संपाविउकामे इहेव पोलासपुरस्स नगरस्स बहिया सिरीवणे उज्जाणे अहापडिरूवं उग्गहं उग्गिण्हित्ता संजमेणं जाव अप्पाणं भावेमाणे विहरइ, तत्थ णं अम्हे परिवसामो। तए णं से अइमुत्ते कुमारे भगवं गोयमं एवं वयासी—

गच्छामि णं भंते ! अहं तुब्भेहिं सद्धि समणं भगवं महावीरं पायवंदए ? 'अहासुहं देवाणुप्पिया !'

तए णं से अइमुत्ते कुमारे भगवया गोयमेणं सद्धि जेणेव समणे भगवं महावीरे तेणेव उवागच्छइ, उवागच्छित्ता समणं भगवं महावीरं त्तिक्खुत्तो आयाहिणपयाहिणं करेइ करित्ता वंदइ जाव पज्जुवासइ। तए णं भगवं गोयमे जेणेव समणे भगवं महावीरे तेणेव उवागए जाव पडिदंसेइ पडिदंसित्ता संजमेणं तवसा अप्पाणं भावेमाणे विहरइ।

छाया—के भदन्त ! यूयम् ? किं वा अटथ ? ततः खलु भगवान् गौतमोऽतिमुक्तं कुमारं एवमवदत्—वयं देवानुप्रिय ! श्रमणाः निर्ग्रन्था ईरियासमिता यावद् ब्रह्मचारिणः उच्चनीच यावद् अटामः, ततोऽतिमुक्तकुमारः भगवन्तं गौतममेवमवदत्—

इत भदन्त ! यूयं, येनाहं युष्मभ्यं भिक्षां दापयामि, इति कृत्वा भगवन्तं गौतममंगुल्या गृह्णाति, गृहीत्वा यत्रैव स्वकं गृहं तत्रैव उपागतः। ततः सा श्रीदेवी भगवन्तं गौतममायान्तं पश्यति, दृष्ट्वा हृष्टतुष्टा यावद् आसनाद् अभ्युत्तिष्ठति, अभ्युत्थाय यत्रैव भगवान् गौतमः तत्रैव उपागच्छति, उपागत्य भगवन्तं गौतमं त्रिकृत्वः आदक्षिणप्रदक्षिणां करोति, कृत्वा वन्दते नमस्यति वन्दित्वा, नमस्यित्वा विपुलेन अशन-पान-खादिम-स्वादिमेन प्रतिलाभयति यावत्

प्रतिविसर्जयति।

ततः सोऽतिमुक्तः कुमारः भगवन्तं गौतममेवमवदत्-क्व भदन्त ! यूयं परिवसथ ? ततो भगवान् गौतमः अतिमुक्तं कुमारमेवमवदत्।

एवं खलु देवानुप्रिय ! मम धर्माचार्यः धर्मोपदेशको भगवान् महावीरः-आदिकरो यावत् सम्प्राप्तुकामः, इहैव पोलासपुराद् नगराद् बहिः श्रीवने उद्याने यथाप्रतिग्रहमवगृह्य संयमेन यावद् आत्मानं भावयन् विहरति, तत्र वयं परिवसामः। ततः सोऽतिमुक्तः कुमारः भगवन्तं गौतममेवमवदत्-

गच्छामि भदन्त ! अहं युष्माभिः सार्धं श्रमणं भगवन्तं महावीरं पादवन्दनाय। यथासुखं देवानुप्रिय ! ततः सोऽतिमुक्तः कुमारः भगवता गौतमेन सार्द्धं यत्रैव श्रमणो भगवान् महावीरः तत्रैव उपागच्छति, उपागत्य श्रमणं भगवन्तं महावीरं त्रिकृत्वः आदक्षिण-प्रदक्षिणां करोति, कृत्वा वन्दते यावत् पर्युपास्ते। ततो भगवान् गौतमः यत्रैव श्रमणो भगवान् महावीरस्तत्रैव उपागतः यावत् प्रतिदर्शयति, प्रतिदर्श्य संयमेन-तपसा आत्मानं भावयन् विहरति।

पदार्थ-भते !-भगवन् ? तुम्हे के-आप लोग कौन है ? णं-वाक्यसौन्दर्यार्थ प्रयुक्त किया जाता है, वा किं-अथवा, किसलिए, अडह-भ्रमण कर रहे हो, तए णं-उसके अनन्तर, भगवं गोयमे-भगवान् गौतम, अइमुत्तं कुमारं एवं वयासी-अतिमुक्त कुमार को इस प्रकार कहने लगे, देवानुप्पिया !-हे भद्र ! अम्हे णं-हम, समणा-श्रमण-तपस्वी, निगगंथा- निर्ग्रन्थ- राग-द्वेष की ग्रन्थियों से रहित, इरियासमिया-ईरिया समिति के पालक, जाव बंधायारी-यावत्, ब्रह्मचारी, ब्रह्मचर्य के पालन कर्ता, उच्चनीय-उच्च तथा नीच, जाव-यावत् मध्यम परिवारो में भिक्षार्थ, अडामो-भ्रमण करते हैं, तए णं-उसके बाद, अइमुत्ते कुमारे- अतिमुक्त कुमार, भगवं गोयमं-भगवान् गौतम को, एवं वयासी-इस प्रकार कहने लगा-

भते !-हे भगवन् !, तुम्हे एह णं-आप इधर आए, जा णं अहं-मैं, तुम्हें-आपको, भिक्खं-भिक्षा, दवावेमि-दिलवाऊ, त्ति कट्ठु-इस प्रकार कहकर, भगवं गोयमं-भगवान् गौतम को, अंगुलियाए-अंगुली से, गेणहइ-पकड़ लेता है, गेण्हत्ता-पकड़ कर, जेणेव-जहां पर, सए गिहे-अपना घर था, तेणेव-वहां पर, उवागए-आ गया। तए णं-उसके अनन्तर, सा सिरी देवी-वह श्रीदेवी, एज्जमाणं-आते हुए, भगवं गोयमं-भगवान् गौतम को, पासइ-देखती है, पासित्ता-देखकर, हट्ठतुट्ठ-अत्यन्त हर्षित हुई, जाव-यावत्, आसणाओ-आसन से, अब्भुट्ठेइ-उठती है, अब्भुट्ठित्ता-उठकर, जेणेव-जहां पर, भगवं गोयमे-भगवान् गौतम थे, तेणेव-वहां पर, उवागया-आ गई, भगवं गोयमं-भगवान् गौतम को, तिक्खुत्तो-तीन बार, आयाहिणपयाहिणं-दक्षिण ओर से लेकर प्रदक्षिणा, करेइ-करती है, करित्ता-करके, वंदइ-वन्दना करती है, णमंसइ-नमस्कार करती है, वंदित्ता णमंसित्ता-वन्दना नमस्कार करके, विउलेणं-विपुल, असण-पाण-खाइम-साइमेणं-अशन-अन्न, पान-पानी, खादिम-मेवा मिठाई आदि, स्वादिम-मुख को स्वादिष्ट बनाने वाले लौंग चूर्ण आदि इस चतुर्विध आहार से, पडिलाभेइ-प्रतिलाभित करती है, उनको आहार बहराती है। जाव-यावत् उन्हे सम्मानपूर्वक, पडिविसज्जेइ-विदा करती है।

तए णं भगवं गोयमे—उसके बाद, भगवान गौतम को, से अइमुत्ते कुमारे एवं वयासी—वह अतिमुक्त कुमार इस प्रकार कहने लगा—

भंते !—हे भगवन् !, तुब्भे—आप, कहि णं—कहां पर, परिवसह—रहते हैं ? तए णं—उसके बाद, भगवं गोयमे—भगवान गौतम, अइमुत्तं—अतिमुक्त, कुमारं—कुमार को, एवं वयासी—इस प्रकार कहने लगे, एवं खल्लु देवाणुप्पिया !—हे भद्र ! इस प्रकार निश्चय ही, मम धम्मयारिए—मेरे धर्माचार्य, धम्मोवतेसए—धर्मोपदेशक, भगवं महावीरे—भगवान—महावीर स्वामी, आइगरे—आदिकर—धर्म तीर्थ की स्थापना करने वाले, जाव—यावत्, संपाविउकामे—मोक्ष प्राप्त करने की कामना रखने वाले, इहेव—इसी, पोलासपुरस्स—पोलासपुर, णयरस्स—नगर के, बहिया—बाहर, सिरिवणे—श्री वन, उज्जाणे—उद्यान में, अहापडिरूबं—साधुवृत्ति के अनुकूल, उग्गहं—अवग्रह—आश्रय, उग्गि—णिहत्ता—स्वीकार करके, संजमेणं—सयम से, जाव—यावत्, अप्पाणं—अपनी आत्मा को, भावेमाणे—भावित करते हुए, विहरइ—विहरण करते हैं, तत्थ णं—वहा पर, अम्हे—हम, परिवसामो—रहते हैं।

तए णं—उसके अनन्तर, से अइमुत्ते कुमारे—वह अतिमुक्त कुमार, गोयमं—गौतम को, एवं वयासी—इस प्रकार कहने लगा—

भंते !—हे भगवन् !, अहं—मैं, तुब्भेहिं सद्धिं—तुम्हारे साथ, समणं भगवं महावीरं—श्रमण भगवान महावीर को, पायवंदए—चरण-वन्दन के लिए, गच्छामि—चलूं ? ( भगवान गौतम बोले ), अहासुहं देवाणुप्पिया !—जैसे तुम्हारी आत्मा को सुख हो, हे भद्र !, तए णं—उसके अनन्तर, से अइमुत्ते कुमारे—वह अतिमुक्त कुमार, भगवया—भगवान, गोयमेणं—गौतम के, सद्धिं—साथ, जेणेव—जहां पर, समणे—श्रमण, भगवं महावीरे—भगवान महावीर विराजमान थे, तेणेव उवागच्छइ—वहां पर आता है, उवागच्छिता—आकर, समणं भगवं महावीरं—श्रमण भगवान महावीर स्वामी को, तिव्वुत्तो—तीन बार, आयाहिण—पयाहिणं—दक्षिण की ओर से प्रदक्षिणा, जाव—यावत्, करेइ—करता है, करित्ता—करके, वंदइ—वन्दना करता है, पज्जुवासइ—भगवान की पर्युपासना—भक्ति करता है।

तए णं—उसके बाद, भगवं गोयमे—भगवान गौतम जी महाराज, जेणेव समणे भगवं महावीरे—जहा पर श्रमण भगवान महावीर स्वामी थे, तेणेव उवागए—वहां पर आ गए, जाव—यावत् वहां आकर पारणे के निमित्त लाया हुआ आहार भगवान महावीर स्वामी को, पडिदंसेइ—दिखाते हैं, पडिदंसित्ता—दिखाकर, संजमेणं—संयम तथा, तवसा—तप से, अप्पाणं—अपनी आत्मा को, भावेमाणे—भावित करते हुए, विहरइ—विचरण करने लगे।

मूलार्थ—अतिमुक्त कुमार ने भगवान गौतम से पूछा—भगवन् ! आप कौन हैं ? तथा किस उद्देश्य से भ्रमण कर रहे हैं ?

राजकुमार अतिमुक्त कुमार का प्रश्न सुनकर भगवान गौतम अतिमुक्त कुमार से कहने लगे—भद्र ! 'हम श्रमण हैं, साधु हैं, निर्ग्रन्थ हैं, जैन सन्त हैं, ईर्यासमिति आदि पंचविध समितियों का पालन करना हमारा धर्म है, हम इन्द्रियदमन तथा ब्रह्मचर्य के साधक हैं, सामान्य-असामान्य तथा मध्यम परिवारों में भिक्षार्थ परिभ्रमण कर रहे हैं।'

अपने प्रश्न का समाधान प्राप्त करके राजकुमार अतिमुक्त भगवान गौतम से निवेदन करने लगे—‘भगवन् ! आप इधर आइए, मैं आपको भिक्षा दिलवाता हूँ।’ यह कहकर राजकुमार ने भगवान गौतम की अंगुली पकड़ ली और इनको अपने घर ले गया। जब घर के निकट पहुंचे तो राजकुमार की माता श्रीदेवी ने भगवान गौतम को आते हुए देखा तो वह भगवान गौतम को देखकर आनन्द-विभोर हो उठी, वह तत्काल आसन से उठी और भगवान गौतम के पास आई। दक्षिण की ओर से आरंभ करके उनको तीन बार प्रदक्षिणा की। वंदन एवं नमस्कार किया तदनन्तर उत्तम अन्न-पानी, खादिम ( मिष्ठान ) तथा स्वादिम उनको बहराया और सम्मानपूर्वक उनको विदा दी।

भोजन लेकर भगवान गौतम जब जाने लगे तो राजकुमार अतिमुक्त उनसे कहने लगा—‘भगवन् ! आप कहां रहते हो ?’ राजकुमार का यह प्रश्न सुनकर उसको उत्तर देते हुए भगवान गौतम कहने लगे—‘हे वत्स ! धर्म-तीर्थ के प्रवर्तक यावत् मोक्ष की कामना करने वाले धर्मोपदेशक मेरे धर्माचार्य श्रमण भगवान महावीर स्वामी इसी पोलासपुर नगर के बाहर श्रीवन उद्यान में साधु-वृत्ति के अनुकूल अवग्रह स्थान लेकर संयम और तप से अपनी आत्मा को भावित करते हुए विराजमान हैं। वहीं पर हम निवास करते हैं। अपने प्रश्न का समाधान प्राप्त करके राजकुमार अतिमुक्त भगवान गौतम से फिर निवेदन करने लगे—‘भगवन् ! मैं आपके साथ चलता हूँ मैं भी श्रमण भगवान महावीर स्वामी को वंदना कर लूंगा’। राजकुमार अतिमुक्त की दर्शनेच्छा देखकर भगवान गौतम ने उससे कहा—‘वत्स ! जैसे तेरी आत्मा को सुख हो।’

भगवान गौतम से स्वीकृति मिल जाने के अनन्तर अतिमुक्त कुमार भगवान गौतम के साथ श्रमण भगवान महावीर स्वामी के चरणों में पहुंच जाते हैं और भगवान को विधिपूर्वक दाहिनी ओर से आरंभ करके तीन बार प्रदक्षिणा करते हैं, वन्दना, नमस्कार करते हैं।

भगवान गौतम श्रमण भगवान महावीर स्वामी के चरणों में उपस्थित होकर भगवान के पास बैठकर गमनागमन सम्बन्धी दोषों के लिए प्रतिक्रमण करके सदोष तथा निर्दोष आहार का विचार करते हैं। तदनन्तर भगवान को भोजन दिखाते हैं। संयम और तप के द्वारा अपनी आत्मा को भावित करते हुए विहरण करते हैं।

व्याख्या—बाल-क्रीडा में लगे हुए अतिमुक्त कुमार का भगवान गौतम को देखकर उनकी ओर झुकना, सेवा में आना, उनसे विनयपूर्वक वार्तालाप करना, आहार का निमन्त्रण देकर उनको अपने घर ले जाना आहार दिलवाने के अनन्तर श्रमण भगवान महावीर स्वामी की सेवा में उपस्थित हो जाना, ये सब वर्णन उनके पूर्वोपार्जित शुभ-कर्म तथा क्षयोपशम भाव को अभिव्यक्त कर रहा है। अन्यथा इतनी छोटी अवस्था के बालक में इस प्रकार की विनीतता का होना और एक अपरिचित महात्मा को अंगुली से पकड़ कर अपने घर ले जाकर भिक्षा दिलाना बड़ा कठिन कार्य है।

बालक के अच्छे संस्कारों का सारा दायित्व माता पर रहा करता है, माता यदि अच्छे संस्कारों वाली है तो उसकी संतति उन संस्कारों से अवश्य प्रभावित होती है। छोटी अवस्था के बच्चों में

जो विनयशीलता एवं साधु-सन्तों को देखकर नतमस्तक होकर उनके पात्र में कुछ डालने की जो भावना दृष्टिगोचर होती है, उसका सारा श्रेय माता को ही होता है। भारतीय संस्कृति में तो माता को बच्चे का सबसे पहला गुरु माना गया है। मातृ-शक्ति की लोकोपकारिता को शब्दों की सीमित रेखाओं में बांधा नहीं जा सकता, वह असीम है।

राजकुमार अतिमुक्त की माता श्रीदेवी नारी-जगत् में एक महत्वपूर्ण स्थान रखती है। इनकी धर्म-श्रद्धा, गुरु-भक्ति तथा अतिथिजनों के प्रति सेवा-भावना अनुपम है, विलक्षण है। राज्यश्री का उसे अहंकार नहीं था, वह सदा विनम्र भाव से रहा करती थी, साधु-सन्तों को देखकर तो उसका मानस मोर की भाँति नाच उठता था। यही कारण है कि जब उसने अपने प्रियपुत्र अतिमुक्त कुमार के साथ आते हुए भगवान गौतम को देखा तो उसका मानस पुलकित हो उठा, उसे अवर्णनीय हर्षानुभूति हुई, बड़ी प्रसन्नता से वह अपने आसन से उठी और भगवान गौतम के चरणों में उपस्थित होकर सादर वन्दना नमस्कारादि के द्वारा उनका अभिनन्दन किया। अन्त में अशनादि चारों प्रकार का शुद्ध आहार देकर अपने आपको कृतकृत्य किया।

प्रस्तुत सूत्र के परिशीलन से यह स्पष्ट है कि बालक अतिमुक्त कुमार ने भगवान गौतम से तीन प्रश्न किए थे। वे प्रश्न हैं—आप कौन हैं ? आप किस उद्देश्य से भ्रमण कर रहे हैं ? आप कहाँ पर रहते हैं ? प्रस्तुत सूत्र में इन तीनों प्रश्नों का उत्तर भी दिया गया है। प्रथम प्रश्न का उत्तर देते हुए भगवान गौतम ने अपना परिचय देने के साथ-साथ साधु-जीवन की मर्यादा का वर्णन भी कर दिया है। भ्रमण निर्ग्रन्थ ईरियासमित और ब्रह्मचारी ये चारों शब्द साधु-मर्यादा के परिचायक हैं।

तपस्वी अथवा प्राणिमात्र के साथ समतामय समान व्यवहार करने वाले महापुरुष भ्रमण कहलाते हैं

जो परिग्रह से रहित है अथवा जिनमे राग-द्वेष की ग्रन्थि न हो वे निर्ग्रन्थ हैं। ईरियागमन में जो समिति-विवेक से काम लेता है, जो आगे देखकर तथा सावधानी से चलता है, उसका नाम ईरियासमित है। ब्रह्मचर्य नामक असिधारा व्रत के परिपालक साधक को ब्रह्मचारी कहते हैं।

दूसरे प्रश्न का समाधान करते हुए भगवान गौतम ने राजकुमार अतिमुक्त से कहा—‘वत्स ! आज मेरा बेले का पारणा है, पारणे के निमित्त मैं इस नगर के सम्पन्न, साधारण और मध्यम परिवारों में आहार के लिए भ्रमण कर रहा हूँ।

तीसरे प्रश्न का समाधान करते हुए भगवान गौतम राजकुमार से कहने लगे—‘हे भद्र ! मेरे गुरुदेव भगवान महावीर हैं, वे ही मेरे धर्माचार्य हैं, धर्मदाता गुरु हैं, धर्म के सुप्रसिद्ध व्याख्याकार हैं, वर्तमान युग को धर्म का व्यवस्थित और समाहित रूप बताने वाले हैं, वे ही मोक्ष-प्राप्ति की कामना लेकर संयम-साधना के महापथ पर चल रहे हैं, वे पोलासपुर नगर के बाहर श्रीवन उद्यान में विराजमान हैं। इन्हीं के पवित्र चरणों में मैं निवास करता हूँ।

तीसरे प्रश्न के उत्तर में गौतम ने भ्रमण भगवान महावीर का परिचय देते हुए अपनी अनुपम गुरु-भक्ति को स्पष्ट रूप से अभिव्यक्त कर दिया है। अतिमुक्त के पूछने पर वे कह सकते थे

कि हम श्रीवन नामक उद्यान में रहते हैं, पर उन्होंने ऐसा नहीं कहा। उन्होंने सर्वप्रथम अपने आराध्य गुरुदेव का स्मरण किया और उनके पास अपना निवास बताया है। इससे गौतम स्वामी की उच्चतम गुरुनिष्ठा का सहज में ही बोध हो जाता है।

“इरियासमिया जाव बंभयारी”—यहां का जाव पद भासासमिया, एसणासमिया, आयाणभंडमत्तनिकखेवणासमिया, उच्चारपासवणखेलसिघाणजल्लपरिट्ठावणियासमिया, मणसमिया, वयसमिया, कायसमिया, मणगुत्ता, वयगुत्ता, कायगुत्ता, गुत्तिन्दिया गुत्त’—इन पदों का बोधक है। इनका अर्थ पीछे लिखा जा चुका है।

“उच्चनीय जाव अडामो”—यहां पठित जाव पद से विवक्षित अवशिष्ट पदों का वर्णन पीछे कर दिया गया है।

“जा णं”—का अर्थ है—येन—जिससे।

“गोयमं अंगुलीए गेणहइ”—का अर्थ है—भगवान गौतम को अंगुली से पकड़ लेता है। इस पाठ से यह स्पष्ट है कि भगवान गौतम ने राजकुमार की अंगुली नहीं पकड़ी, बल्कि राजकुमार ने भगवान गौतम की अंगुली पकड़ी है। इसके अतिरिक्त इस वर्णन से यह भी स्पष्ट है कि अतिमुक्त कुमार के द्वारा अंगुली पकड़ने पर गौतम स्वामी ने न तो उसका निषेध किया और न ही गौतम स्वामी के इस आचरण पर भगवान महावीर ने उनको (गौतम स्वामी को) किसी प्रकार का कोई उपालंभ दिया। इससे उत्सर्ग और अपवाद ये दोनों ही मार्ग शास्त्र-सम्मत हैं।

अंगुली को पकड़कर चलने से अतिमुक्त कुमार की अवस्था अत्यन्त छोटी प्रमाणित होती है, क्योंकि इस प्रकार की प्रवृत्ति प्रायः छोटी आयु के बालकों में ही पाई जाती है, वे ही अंगुली पकड़कर साथ-साथ चला करते हैं।

इसके अतिरिक्त भगवान गौतम ने अतिमुक्त कुमार से अपनी अंगुली नहीं छुड़ाई, इसका यही कारण प्रतीत होता है कि वे चार ज्ञान के धारक थे परिणाम स्वरूप वे जानते थे कि मेरी अंगुली पकड़ने वाला अतिमुक्त कुमार साधारण बालक नहीं है। यह तो चरम शरीरी तरणहार जीव है। इसने भगवान महावीर के चरणों में दीक्षित होकर इसी जन्म में मोक्ष को प्राप्त कर लेना है, अतः इसने जो मेरी अंगुली पकड़ी है, यह इसे कभी छोड़ेगा नहीं। एक बार अंगुली पकड़कर उसे जो सदैव पकड़े रखे, ऐसे पुण्यात्मा तरणहार बालक से अंगुली छुड़ा भी कौन सकता है ?

“हट्ठतुट्ठ जाव आसणाओ”—यहां पठित जाव पद चित्तमाणंदिया पीडमणा परम-सोमणस्सिया, हरिसवसविसप्पमाणहियया खिप्पामेव’—इन अवशिष्ट पदों का संसूचक है। इन पदों का अर्थ पीछे किया जा चुका है।

“विउलेणं-असण-पाण-खाइम-साइमेणं”—यहां पठित विपुल शब्द के अनेकों अर्थ पाए जाते हैं—प्रभूत, प्रचुर, विस्तीर्ण, विशाल, उत्तम, श्रेष्ठ आदि। प्रस्तुत में ‘उत्तम’, इस अर्थ को ग्रहण करना चाहिए। यदि विपुल का अर्थ प्रचुर ही कर दिया जाए तो यह प्रस्तुत में संगत नहीं बैठता, क्योंकि साधु-धर्म के विधि-विधान के अनुसार आवश्यकता से अधिक भोजन को साधु ग्रहण नहीं कर सकता, फिर भगवान गौतम प्रचुर भोजन कैसे ले सकते थे ?

दूसरी बात, एक ही घर से प्रचुर भोजन लेना अशास्त्रीय है। दाता के भाव चाहे कितने भी उदार हो तथा वह कितना भी अधिक आहार-पानी देने के लिए प्रस्तुत हो, परन्तु समय-शील साधु अपनी साधुमर्यादा के अनुसार ही, अपनी आवश्यकता के अनुरूप ही ले सकता है अधिक नहीं।

उत्तम शब्द के भी “सबसे अच्छा, श्रेष्ठ, प्रधान, सबसे बड़ा आदि अनेकों अर्थ पाए जाते हैं। पर प्रस्तुत में उत्तम शब्द गौतम स्वामी के पारणे के लिए उपयुक्त उसका तथा स्वास्थ्य-वर्धक, श्रेष्ठ, इस अर्थ का बोधक है।

“पडिलाभेइ जाव पडिविसज्जेइ”—यहां का जाव पद ‘पडिलाभित्ता वंदइ नमंसइ, वंदित्ता नमंसित्ता’ इन पदों का परिचायक है। “धम्मोवएसए” का अर्थ है—धर्माचार्य, धर्मोपदेशक। आचार्य शब्द ‘गुरु, शिक्षक, किसी विषय का असाधारण पण्डित, पूज्यपुरुष, आदि अर्थों का बोधक है। धर्म की शिक्षा देने वाले या धर्म के असाधारण पण्डित, धर्माचार्य कहलाते हैं। जो धर्म का उपदेश करता है, जनता को धर्म का स्वरूप समझाता है, उसे धर्मोप-देशक कहते हैं।

“धम्मोवतेसते”—धर्मोपदेशक: यह पैशाची भाषा का प्रयोग है। इसमें जो दकार को तकार का आदेश कर रखा है वह पैशाची भाषा के नियमानुसार किया गया है। सिद्धहैमशब्दानुशासन के अष्टमाध्याय के चतुर्थ पाद का ३०७ वां सूत्र इस नियम का इस तरह वर्णन करता है—

तदोस्तः—८।४।३०७। पैशाच्यां तकार-दकारयोः तो भवति। तस्य-भगवती, पव्वती, सतं। दस्य-मतन-परवसो, सतनं, तामोतरो, पतेसो, वतनकं। होतु, रमतु। तकारस्यापि तकार-विधानमादेशान्तरव धनार्थम्, तेन पताका, वेतिसो, इत्याद्यपि सिद्धं भवति।

इसका अर्थ है—पैशाची भाषा में तकार और दकार को तकार हो जाता है। प्रस्तुत में धर्मो-पदेशक यह शब्द है, जो प्राकृत भाषा के नियमानुसार धम्मोवदेसते उस रूप में बदल जाता है, परन्तु पैशाची भाषा के विधानानुसार जब दकार को तकार हो गया तब इसका धम्मोवतेसते ऐसा रूप बनता है।

“आइगरे जाव संपाविउकामे”—यहां पठित जाव पद से विवक्षित पदों का उल्लेख पीछे कर दिया गया है। अन्तर केवल इतना है कि वहां पर ये पद षष्ठ्यन्त हैं। जब कि प्रस्तुत में प्रथमान्त, इसके अतिरिक्त अन्य कोई अन्तर नहीं है। “संपाविउकामे”—का अर्थ है—मोक्ष को प्राप्त करने की कामना रखने वाले। भगवान गौतम ने भगवान महावीर का जो यह विशेषण दिया है—इससे वे ये प्रकट करना चाहते हैं कि भगवान महावीर चार अघाती कर्मों के क्षय के लिए प्रयत्नशील हैं। वेदनीय, नाम, गोत्र और आयु के चार अघाति कर्म हैं। तथा ज्ञानावरणीय, दर्शनावरणीय, मोहनीय और अन्तराय ये चार घाति कर्म हैं। भगवान महावीर ने इन घाति कर्मों को पहले ही नष्ट कर रखा है और शेष अघाति कर्मों को नष्ट करने का वे प्रयत्न कर रहे हैं। घाति कर्मों के क्षय से जीवन-मुक्ति का सुख तो इस आत्मा को प्राप्त हो जाता है, परन्तु विदेह-मुक्ति अर्थात् निर्वाण पद की प्राप्ति तो अघाति कर्मों के नष्ट होने पर ही हो सकती है। इसके लिए उनके क्षय की इच्छा अस्वाभाविक नहीं है। ध्यान रहे कि यह कामना निदान रूप नहीं होती क्योंकि निदानकर्म सकषाय



योग से होता है और यह कामना कषाय-रहित अयोगी बनने के लिए होती है, अतः इस कामना को निदान नहीं कह सकते।

“संजमेणं जाव अप्पाणं”—यहां का जाव पद वंदइ नमंसइ, वंदित्ता नमंसित्ता”—आदि पदों का संसूचक है।

“उवागए जाव पडिदंसेइ”—यहां पठित जाव पद समणस्स भगवओ महावीरस्स अटूरसामन्ते गमणागमणाए पडिक्कमइ, पडिक्कमित्ता एसणमणेसणे आलोएइ, आलोइत्ता भत्तपाणं” इन पदों का संसूचक है। इन पदों का अर्थ प्रस्तुत सूत्र के मूलार्थ में दिया जा चुका है।

गौतम स्वामी का आहार लाकर भगवान महावीर स्वामी को दिखाना और उनकी आज्ञा मिलने पर खाना इत्यादि जितना भी वर्णन आगमों में पढ़ने को मिलता है, वह केवल लौकिक मर्यादार्थ ही समझना चाहिए। सन्त-मर्यादा का एक विधान है कि शिष्य आहार-पानी आदि जो कुछ भी लाए उसको गुरुजनों या वृद्धजनों को दिखाए बिना और उनकी आज्ञा बिना अपने काम में न लाए। केवल इस विधान के परिपालनार्थ ही गौतम स्वामी भगवान महावीर को पारणे के निमित्त लाया आहार दिखाते हैं। अन्यथा इसकी कोई आवश्यकता प्रतीत नहीं होती, क्योंकि भगवान महावीर स्वयं सर्वज्ञ हैं, सर्वदर्शी हैं, संसार का कोई तत्त्व उनसे अज्ञात नहीं है, फिर गौतम स्वामी द्वारा लाया आहार उनके ज्ञान प्रकाश से कैसे अछूता रह सकता है ?

दूसरी बात गौतम स्वामी भी चार ज्ञान के धारक हैं, वे अपने ज्ञानातिगम से लोकवर्ती सभी रूपी पदार्थों को जानते हैं। ऐसी दशा में आहार दिखाने का क्या प्रयोजन ? उत्तर स्पष्ट है, कोई नहीं। तथापि जो आहार दिखाया गया है, वह केवल लौकिक मर्यादा को स्थिर रखने के लिए दिखाया गया है, ताकि छद्मस्थ साधुओं में इस विनयमूलक व्यवहार का उच्छेद न हो जाए।

प्रस्तुत सूत्र में लिखा है कि अतिमुक्त कुमार भगवान महावीर स्वामी के चरणों में उपस्थित होकर उनकी सेवा में लग जाते हैं और श्री गौतम पोलासपुर नगर में पारणे के निमित्त लाए आहार को भगवान को दिखाकर आत्मभावना में संलग्न हो जाते हैं। इसके अनन्तर क्या हुआ, अब सूत्रकार इसका वर्णन करते हुए कहते हैं—

मूल—तए णं समणे भगवं महावीरे अइमुत्तस्स कुमारस्स तीसे य धम्मकहा। तए णं से अइमुत्ते कुमारे समणस्स भगवओ महावीरस्स अंतिए धम्मं सोच्चा निसम्म हट्ठतुट्ठं जं नवरं देवाणुप्पिया ! अम्मापियरो आपुच्छामि। तए णं अहं देवाणुप्पियाणं अंतिए जाव पव्वयामि। अहासुहं देवाणुप्पिया ! मा पडिबन्धं करेह।

छाया—ततः श्रमणो भगवान् महावीरः अतिमुक्तस्य कुमारस्य तस्याश्च धर्मकथा। ततः सोऽतिमुक्तः कुमारः श्रमणस्य भगवतो महावीरस्य अन्तिके धर्मं श्रुत्वा निशम्य हृष्टतुष्टं यन्नवरं देवानुप्रिय ! अम्बापितरौ आपुच्छामि, ततो देवानुप्रियाणामन्तिके यावत् प्रव्रजामि। यथासुखं देवानुप्रिय ! मा प्रतिबन्धं कुरु !

पदार्थ—तए णं—उसके अनन्तर, समणे भगवं महावीरे—श्रमण भगवान महावीर ने, अइमुत्तस्स

कुमारस्स-अतिमुक्त कुमार को, य-और, तीसे-उस महान परिषद जनता को, धम्मकहा-धर्म-कथा सुनाई, तए ण-उसके बाद, से अइमुत्ते कुमारे-वह अतिमुक्त कुमार, समणस्स भगवओ महावीरस्स-श्रमण भगवान् महावीर के, अंतिए धम्म-पास धर्म कथा को, सोच्चा-सुनकर, निसम्म-उस पर विचार कर, हट्ठतुट्ठ-अत्यन्त प्रसन्न एव संतुष्ट हुआ, जं नवरं-जो विशेष है वह यह है कि अतिमुक्त कुमार ने भगवान से कहा, देवाणुप्पिया !-भगवन्, अम्मापियरो-माता-पिता को, आपुच्छामि-पूछता हूं, तए णं अहं-उसके अनन्तर मैं, देवाणुप्पियाणं-देववन्द्य भगवान के, अंतिए-आपके पास, जाव-यावत्, पव्वयामि-दीक्षित हो जाऊंगा, भगवान बोले, देवाणुप्पिया !-हे भद्र !, अहासुहं-जैसे तुम्हारी आत्मा को सुख हो, मा पडिबबंधं-मत प्रमाद, करेह-करो।

मूलार्थ-उसके अनन्तर श्रमण भगवान महावीर ने अतिमुक्त कुमार तथा पास बैठे विशाल जन-समूह को धर्मकथा सुनाई। श्रमण भगवान महावीर स्वामी की धर्मकथा सुनकर अतिमुक्त कुमार को बड़ा हर्ष एवं सन्तोष प्राप्त हुआ, तब उसने भगवान से निवेदन किया कि भगवन् ! मैं अपने माता-पिता से पूछकर आप के चरणों में दीक्षा अंगीकार करूंगा। अतिमुक्त कुमार की विनती सुनकर भगवान बोले-भद्र ! जैसे तुम्हारी आत्मा को सुख हो, पर इस शुभ कार्य में विलम्ब मत करो।

व्याख्या-प्रस्तुत सूत्र में श्रमण भगवान महावीर के धर्मोपदेश का अतिमुक्त कुमार के हृदय पर पड़ने वाले प्रभाव का तथा उसके द्वारा ज्ञानगर्भित वैराग्य से प्रेरित होकर माता-पिता से पूछकर भगवान महावीर के पास दीक्षित होने की भावना को व्यक्त करना, आदि बातों का वर्णन किया गया है। इस वर्णन से यह प्रमाणित हो जाता है कि धर्म में दीक्षित होने के लिए किसी अवस्था विशेष को कोई महत्त्व प्राप्त नहीं होता, प्रत्युत जिस प्राणी को कंचन कामिनी से जब भी वैराग्य उत्पन्न हो जाए, वही समय उसको धर्म में उपयुक्त करने का माना गया है। वास्तव में देखा जाए तो संसार की मोह-ममता के त्याग में मुख्य स्थान वैराग्य का है, किसी अवस्था विशेष का नहीं। अवस्था तो बालक, युवा और वृद्ध इनमें से कोई भी हो सकती है, इससे कोई अन्तर नहीं पड़ता, पर वैराग्य का होना अत्यावश्यक है। प्रस्तुत सूत्र में वर्णित राजकुमार अतिमुक्त अवस्था की दृष्टि से तो बहुत छोटे दिखाई देते हैं, पर वैराग्य को जब देखते हैं तो वृद्ध पुरुष भी इनकी समानता नहीं कर सकते। बहुत लोग जीवन भर साधु-सन्तो के व्याख्यान सुनते हैं, पर आचार की दृष्टि से जीवन भर वे खाली ही रहते हैं, व्याख्यान में सुनी एक भी शिक्षा उनके जीवन का स्पर्श नहीं कर पाती। इसके विपरीत अतिमुक्त कुमार के जीवन को देख लीजिए, एक धर्म-व्याख्यान सुनकर ही वैरागी बन गए, राज्य-वैभव का मोह छोड़कर भगवान महावीर के चरणों में साधु बनने के लिए तैयार हो गए। इससे बढ़कर महानता की और क्या बात हो सकती है ?

प्रस्तुत सूत्र के अध्ययन करने से यह भी अवगत हो जाता है कि दीक्षार्थी को दीक्षित होने के लिए माता-पिता की आज्ञा लेना भी अनिवार्य है। बच्चे के जीवन की अवस्था का जितना बोध माता-पिता को होता है, उतना किसी अन्य को नहीं हो सकता। दीक्षा जैसे कठोर भीष्म व्रत को

पालन करने की क्षमता बालक में है या नहीं, यह माता-पिता ही अच्छी तरह समझ सकते हैं, इसीलिए दीक्षार्थी को दीक्षित होने से पहले माता-पिता से दीक्षा के सम्बन्ध में आज्ञा प्राप्त कर लेनी चाहिए, ऐसा विधान निश्चित किया गया है।

दीक्षार्थी अतिमुक्त कुमार ने उत्सुकता व्यक्त करते हुए जो दीक्षा ग्रहण के लिए भगवान् महावीर से विनती की और इसका जो उन्होंने उत्तर दिया वह भी रहस्यपूर्ण है। भगवान् कहते हैं—“अहासुहं देवाणुप्पिया !”

सुख दो तरह के होते हैं—संसार-सुख और मोक्ष-सुख। इन दोनों सुखों के स्वरूप का विचार कर लेना चाहिए। इसमें कौन सा प्रसादान्त है और कौन सा विषादान्त है ? कौन जीवन को कल्याणोन्मुख बनाता है और कौन उसे अधोमुखी करता है ? इस तरह हानि-लाभ को निर्णय करने के अनन्तर ही मनुष्य को कोई दिशा निश्चित करनी चाहिए। भगवान् के इस कथन में विचार-स्वातन्त्र्य का पूर्णतया ध्यान रखा गया है। वस्तुतः जो बात विचार-पूर्ण और अपनी इच्छा से ग्रहण की जाती है उसके अनुसरण में विचार-शील को प्रायः स्खलित होने का अवसर कभी नहीं मिलता, इसलिए जहां कहीं भी ऐसा प्रश्न उपस्थित हुआ, वहां पर ही भगवान् ने उसको आज्ञा देने से पहले उस पर स्वयं विचार करने की अनुमति प्रदर्शित की है, क्योंकि परिस्थिति के अनुसार उपस्थित विषय का पूरा-पूरा अध्ययन कर लेने के बाद जो विचार निश्चित होता है, वह चिरस्थायी और सुखप्रद होता है।

“अन्ति ए जाव पव्वयामि”—यहां पठित जाव पद “मुंडे भवित्ता अगाराओ अणगारियं” इन पदों का परिचायक है। अर्थ स्पष्ट ही है। अतिमुक्त की विनती के अनन्तर भगवान् के “जैसा तुम्हें सुख हो, पर विलंब मत करो” ऐसा कहने पर अतिमुक्त कुमार ने क्या कुछ किया, अब सूत्रकार उसका वर्णन करते हुए कहते हैं—

मूल—तए णं से अइमुत्ते कुमारे जेणेव अम्मापियरो तेणेव उवागए जाव पव्वइत्तए। तए णं अइमुत्तं कुमारं अम्मापियरो एवं वयासी—

बालेसि ताव तुमं पुत्ता ! असंबुद्धेसि तुमं पुत्ता ! किण्णं तुमं जाणासि धम्मं ? तए णं से अइमुत्ते कुमारे अम्मापियरो एवं वयासी—एवं खलु अम्मयाओ ! जं चेव जाणामि, तं चेव न जाणामि, जं चेव न जाणामि, तं चेव जाणामि।

तए णं तं अइमुत्तं कुमारं अम्मापियरो एवं वयासी—कहं णं तुमं पुत्ता ! जं चेव जाणासि जाव तं चेव न जाणासि ? तए णं से अइमुत्ते कुमारे अम्मापियरो एवं वयासी—

जाणामि अहं अम्मयाओ ! जहा जाएणं अवस्सं मरियव्वं, न जाणामि अहं अम्मयाओ ! काहे वा, कहिं वा, कहं वा, केच्चिरेण वा ? न जाणामि अम्मयाओ ! केहिं कम्माययणेहिं जीवा नेरइयतिरिक्खजोणियमणुस्सदेवेसु उववज्जंति, जाणामि णं अम्मयाओ ! जहा सएहिं कम्माययणेहिं जीवा नेरइय जाव उववज्जंति, एवं खलु

अहं अम्मायाओ ! जं चेव जाणामि तं चेव न जाणामि, जं चेव न जाणामि, तं चेव जाणामि।

इच्छामि णं अम्मायाओ ! तुब्भेहिं अब्भणुण्णाए जाव पव्वइत्तए। तए णं तं अइमुत्तं कुमारं अम्मापियरो जाहे नो संचाएंति बहूहिं आघवणाहिं जाव तं इच्छामो ते जाया ! एगदिवसमवि रज्जसिरिं पासित्तए। तए णं से अइमुत्ते कुमारे अम्मापिउवयणमणुयत्तमाणे तुसिणीए संचिदठइ। अभिसेओ जहा महाबलस्स निक्खमणं जाव सामाइयमाइयाइं एक्कारस अंगाइं अहिज्जइ, बहूइं वासाइं सामण्णपरियाओ। गुणरयणं जाव विपुले सिद्धे।

छाया—ततः सोऽतिमुक्तः कुमारो यत्रैव अम्बापितरौ तत्रैवोपागतो यावत् प्रव्रजितुम्। ततः अतिमुक्तं कुमारमम्बापितरौ एवमवादिष्टाम्—बालोऽसि तावत्त्वं पुत्र ! असंबुद्धोऽसि त्वं पुत्र ! किं त्वं जानासि धर्मम् ! ततः सोऽतिमुक्तः कुमारोऽम्बापितरौ एवमवादीत्—

एवं खलु अम्बातातौ ! यच्चैव जानामि, तच्चैव न जानामि, यच्चैव न जानामि, तच्चैव जानामि। ततः तमतिमुक्तं कुमारमम्बापितरौ एवमवादिष्टाम्—कथं त्वं पुत्र ! यच्चैव जानासि यावत् तच्चैव न जानासि ?

ततः सोऽतिमुक्तः कुमारः, अम्बापितरौ एवमवादीत्—जानाम्यहमम्बातातौ ! यथा जातेन अवश्यं मरितव्यं, न जानामि अहमम्बातातौ ! कदा वा, कुत्र वा, कथं वा, कियच्चिरेण वा ?

न जानामि अहं अम्बातातौ ! कै. कर्मायतनैः जीवाः नैरयिकतिर्यग्योनिकमनुष्यदेवेषु उपपद्यन्ते ? जानाम्यम्बातातौ ! यथा स्वकैः कर्मायतनैः नैरयिक यावद् उपपद्यन्ते। एवं खल्वहमम्बातातौ ! यच्चैव जानामि, तच्चैव न जानामि। यच्चैव न जानामि तच्चैव जानामि।

इच्छाम्यम्बातातौ ! युष्माभिरभ्यनुज्ञातो यावत् प्रव्रजितुम्। ततस्तमतिमुक्तं कुमारमम्बापितरौ यदा नो शक्नुतः बहुभिराख्यापनाभिर्यावत्, तदिच्छावस्ते जात ! एकदिवसमपि राज्यश्रियं द्रष्टुम्। ततः सोऽतिमुक्तः कुमारो अम्बापितृवचनमनुवर्तयन् तूष्णीकः संतिष्ठते। अभिषेको यथा महाबलस्य, निष्क्रमणं यावत् सामायिकादीनि एकादशांगानि अधीते। बहूनि वर्षाणि श्रामण्य-पर्यायः, गुणरत्नं यावत् विपुले सिद्धः।

पदार्थ—तए णं—उसके अनन्तर, से अइमुत्ते कुमारे—वह अतिमुक्त कुमार, जेणेव अम्मापियरो—जहा पर माता-पिता थे, तेणेव उवागए—वहां पर चले गए, जाव—यावत्, माता-पिता से, पव्वइत्तए—दीक्षित होने के लिए निवेदन किया, यह सुनकर, अम्मापियरो—माता-पिता, अइमुत्तं कुमारं—अतिमुक्त कुमार को, एवं वयासी—इस प्रकार कहने लगे—ताव पुत्ता ! तुम—हे पुत्र तुम अभी, बालेसि—बालक हो, तुम पुत्ता ! असंबुद्धेसि—हे पुत्र ! तुम अभी असंबुद्ध हो। तुझे अभी धर्मतत्त्व का बोध नहीं है, तुम धम्म किं जाणासि ?—तुम धर्म को अभी क्या जानते हो ?

तए णं से अइमुत्ते कुमारे—उसके बाद वह अतिमुक्त कुमार, अम्मापियरो एवं वयासी—

माता-पिता को इस प्रकार कहने लगा, अम्पयाओ !—हे माता-पिता !, एवं खलु—इस प्रकार निश्चयार्थक है, अहं जं चेव जाणामि—मैं जिसको जानता हूं, तं चेव न जाणामि—उसी को नहीं जानता हूं, जं चेव न जाणामि—जिसको नहीं जानता हूं, तं चेव जाणामि—उसी को जानता हूं।

तए णं तं अइमुत्तं कुमारं—उसके बाद उस अतिमुक्त कुमार को, अम्मापियरो एवं वयासी—माता-पिता इस प्रकार कहने लगे, पुत्ता ! तुम कहं णं—हे पुत्र ! तू कैसे, जं चेव जाणासि—जिसको जानता है, तं चेव न जाणासि—उसी को नहीं जानता है, जं चेव न जाणासि—जिसको नहीं जानता है, तं चेव जाणासि—उसी को जानता है अर्थात् जिसको तू जानता है उसी को नहीं जानता, जिसको तू नहीं जानता है उसी को जानता है, यह क्या बात हुई ?

तए णं से अइमुत्ते कुमारे—उसके बाद वह अतिमुक्त कुमार, अम्मापियरो—माता-पिता को, एवं वयासी—इस प्रकार कहने लगा, अम्पताओ—हे माता-पिता !, अहं जाणामि—मैं जानता हूं, जहा—जैसे, जाएणं—जो पैदा हुआ है उसे, अवस्सं मरियव्वं—अवश्य मरना पड़ेगा, अम्पयाओ !, अहं न जाणामि—हे माता-पिता ! मैं नहीं जानता हूं, काहे वा—कब किस समय अथवा, कहिं वा—कहां पर, किस स्थान पर अथवा, कहं वा—कैसे ? किस प्रकार, अथवा, केच्चिरेण वा—कितने समय के बाद मरूंगा, अहं न जाणामि—मैं नहीं जानता हूं, जीवा, केहिं, कम्माययणेहिं—जीव किन कर्मायतनो अर्थात् जीव किन कर्मबन्ध के कारणों से, नेरइयतिरिक्खजोणिय—नारकियों में, पशुयोनि मे, मणुस्स—मनुष्यों मे तथा, देवेसु—देवयोनियों मे, उववज्जंति—उत्पन्न होते हैं, अम्पताओ ! जाणामि णं—हे माता-पिता जी ! मैं जानता हूं कि, जहा सएहिं कम्माययणेहिं—जिस प्रकार, अपने कर्मायतनों—कर्मबन्ध के कारणों से, नेरइय जाव उववज्जंति—जीव नारकियों, यावत् पशुओं, मनुष्यों, और देवों में उत्पन्न होते हैं, अम्पताओ !—हे माता-पिता, एवं खलु अहं—इस प्रकार, मैं निश्चय ही, जं चेव जाणामि—जिसे जानता हूं, तं चेव न जाणामि—उसे ही नहीं जानता हूं, जं चेव न जाणामि—जिसको नहीं जानता हूं, तं चेव जाणामि—उसे ही जानता हूं, अम्पताओ !—हे माता-पिता, तुम्हेहिं अब्भणुण्णाए—आप लोगों द्वारा आज्ञा प्राप्त करने पर, जाव—यावत्, पव्वइत्तए—दीक्षा ग्रहण करना, इच्छामि णं—चाहता हूं।

तए णं—उसके अनन्तर, तं अइमुत्तं कुमारं—उस अतिमुक्त कुमार को, अम्मापियरो—माता-पिता, जाहे बहूहिं—जब अनेक, आघवणाहिं—व्याख्यानों—मृदु-कठोर वचनों द्वारा, जाव—यावत् संयम लेने के विचार से रोकने में, नो संचाएंति—समर्थ नहीं हुए तब निराश होकर माता-पिता ने अतिमुक्त कुमार से कहा, तं—यदि तेरी दीक्षित होने की ही इच्छा है तो, जाया—हे पुत्र ! एगदिवसमपि—एक दिन की ही, ते रज्जसिरिं—तेरी राज्य-शोभा को, तेरी राज्यश्री को, पासित्तए इच्छामो—देखना चाहते हैं।

तए णं, से अइमुत्ते कुमारे—उसके बाद वह अतिमुक्त कुमार, अम्मापिउवयण-मणुयत्त-माणे—माता-पिता के वचन को मानते हुए, तुसिणीए संचिट्ठइ—मौन हो गए, अभिसेओ—रज्याभिषेक राज्य-सिंहासन पर बैठने का उत्सव, जहा महाबलस्स—जिस प्रकार महाबल कुमार का वर्णित हुआ है उसी प्रकार अतिमुक्त कुमार का भी समझ लेना, निक्खमणं—दीक्षाग्रहण के निमित्त अर्थात् दीक्षा-यात्रा महाबल की भांति जान लेनी, जाव—यावत्—भगवान महावीर के पास दीक्षित हो जाते

है, तदनन्तर स्थविर सन्तों के पास, सामाङ्ग्यमाङ्ग्याङ्ग-सामायिकादि (आचाराङ्ग सूत्रादि), एक्कारस-ग्यारह, अङ्गाङ्ग-अङ्गों का, अहिङ्गङ्ग-अध्ययन करता है, बहूङ्ग वासाङ्ग-बहुत वर्षों तक, सामण्ण परियाओ-श्रामण्य-साधुवृत्ति का पालन कर, गुणरयणं- "गुण-रत्न" नामक तप की आराधना करके, जाव-यावत्, विपुले-विपुल गिरि नाम के पर्वत पर, सिद्धे-सिद्ध पद पाया।

मूलार्थ-उसके अनन्तर अतिमुक्त कुमार अपने माता-पिता के पास आ गए और उन्होंने उनसे भगवान महावीर के पास दीक्षित होने का विचार व्यक्त किया तथा दीक्षा लेने की आज्ञा के लिए उनसे अनुरोध किया। पुत्र दीक्षित होना चाहता है, यह जानकर माता-पिता अपने पुत्र अतिमुक्त से इस प्रकार कहने लगे-

पुत्र ! तुम अभी बालक हो ! तुम्हें अभी धर्म के तत्त्व का बोध नहीं है, तुम धर्म को क्या समझ सकते हो ? अतः दीक्षित होने का संकल्प हृदय से निकाल दो।

माता-पिता की बात सुनकर अतिमुक्त कुमार अपने माता-पिता से पुनः निवेदन करने लगे- 'माता-पिता जी ! जिसे मैं जानता हूँ उसे नहीं जानता तथा जिसे मैं नहीं जानता उसे जानता हूँ।'

अपने पुत्र की बात सुनकर माता-पिता उससे फिर कहने लगे- 'पुत्र ! यह तुम क्या कह रहे हो ? जिसको तुम जानते हो उसे नहीं जानते और जिसे तुम नहीं जानते उसे जानते हो, जरा यह स्पष्ट करो कि इसका क्या अभिप्राय है ?'

अपने माता-पिता का प्रश्न सुनकर अतिमुक्त कुमार उनसे निवेदन करने लगे- 'माता-पिता जी ! मैं जानता हूँ कि जो पैदा हुआ है वह अवश्य मरेगा, परन्तु मैं यह नहीं जानता हूँ कि कब, किस समय, कहां, किस स्थान पर, कैसे, किस प्रकार तथा कितने समय के अनन्तर प्राणान्त होगा।'

'माता-पिता जी ! मैं यह नहीं जानता कि कर्मबन्धन के किन कारणों से जीव नारकी, पशु, मनुष्य एवं देवयोनि में उत्पन्न होते हैं, परन्तु मैं यह जानता हूँ कि जीव अपने-अपने कर्मों के कारण नरकादि गतियों में पैदा होते हैं, अतः माता-पिता जी ! मैं कहता हूँ कि जिसे मैं जानता हूँ उसे नहीं जानता और जिसे नहीं जानता उसे जानता हूँ।' 'माता-पिता जी ! मैं चाहता हूँ कि आप मुझे आज्ञा प्रदान करें ताकि मैं श्रमण भगवान महावीर स्वामी के चरणों में दीक्षित हो जाऊँ।'

उसके अनन्तर अतिमुक्त कुमार के माता-पिता उसे अनेकविध कठोर और मृदु वचनों से समझाने का प्रयास करने लगे, परन्तु जब वे उसे प्रव्रजित होने से रोक न सके-रोकने में समर्थ न हो सके तब उन्होंने कहा कि 'पुत्र ! हम केवल एक दिन की ही तेरी राज्यश्री को देखने की इच्छा रखते हैं।' तब अतिमुक्त कुमार माता-पिता के उक्त वचनों का अनुसरण करता हुआ कुछ भी उत्तर न देकर बैठ गया।

अतिमुक्त कुमार का राज्याभिषेक और निष्क्रमण आदि शेष वृत्तान्त महाबल कुमार

के समान जानना चाहिए। महाबल कुमार की भाँति दीक्षित होकर अतिमुक्त मुनि ने आचारांग आदि ग्यारह अंगों का अध्ययन किया, गुणरत्न नामक तप किया, बहुत वर्षों तक साधुवृत्ति का पालन करके यावत् विपुलगिरि पर्वत पर निर्वाणपद प्राप्त करके सिद्ध पद उपलब्ध किया।

**व्याख्या**—प्रस्तुत सूत्र में राजकुमार अतिमुक्त कुमार तथा उनके माता-पिता इन सबके मध्य में हुए प्रश्नोत्तरों का बड़ा सुन्दर विवरण प्राप्त होता है। अतिमुक्त कुमार ने जब अपने माता-पिता से एक ही विषय को जानने और न जानने की बात कही तो माता-पिता का आश्चर्यचकित हो जाना स्वाभाविक ही था। इसी कारण माता-पिता ने अपने पुत्र को उसका स्पष्टीकरण करने को कहा।

राजकुमार अतिमुक्त से जब यह कहा गया कि तू अभी बच्चा है, तुझे धर्म का बोध नहीं, तब उसने अपने माता-पिता के सन्मुख दो बातें रखी, वह कहने लगा—

१ मैं जिसे जानता हूँ, उसे नहीं जानता।

२ जिसे नहीं जानता, उसे जानता हूँ।

अपने प्रिय पुत्र राजकुमार अतिमुक्त की ये दो बातें सुनकर माता-पिता को बड़ा आश्चर्य हुआ। वे सोचने लगे—‘जिसे जान लिया गया है, उसे न जानने का क्या मतलब ? और जिसे नहीं जाना, उसे जानने का क्या अर्थ ? जब ज्ञान-अज्ञान और अज्ञान-ज्ञान नहीं कहलाता तो अतिमुक्त कुमार के ऐसा कहने का क्या प्रयोजन हो सकता है ?’ अपने सन्देह को दूर करने के लिए अन्त में उन्होंने अपने पुत्र अतिमुक्त कुमार से कहा—पुत्र ! अपने वक्तव्य को कुछ स्पष्ट करो। तुम्हारी यह प्रहेलिका हमारी समझ में नहीं आई।

राजकुमार अतिमुक्त ने अपनी बात स्पष्ट करते हुए कहा कि धर्म के सम्बन्ध में मैं सर्वथा अनभिज्ञ हूँ ऐसी बात नहीं है, धर्म का मुझे भी कुछ ज्ञान है परन्तु धर्म की पूर्ण परिभाषा मैं नहीं जानता तथापि कुछ न कुछ जानता अवश्य हूँ। मुझे नन्हा सा बालक समझकर ऐसा नहीं जान लेना चाहिए कि धर्म-तत्त्व से मैं सर्वथा अपरिचित हूँ। धर्म के सम्बन्ध में मुझे कुछ जानकारी है, यह भी निवेदन किए देता हूँ कि मुझे इस बात का बोध है कि जो पैदा हुआ है, उसे एक दिन मरना है, जन्म के साथ मृत्यु का अनादि कालीन सम्बन्ध है। जन्म लेने वाले को एक दिन मृत्यु का ग्रास बनना ही पड़ता है। यह मैं अच्छी तरह समझता हूँ, पर मुझे यह नहीं पता कि कब, कहां, कैसे और कितने समय के अनन्तर मृत्यु का प्रहार सहन करना पड़ेगा ?

अपनी बात को चालू रखते हुए अतिमुक्त कुमार फिर कहने लगे—मैं यह नहीं जानता कि जीव किन कर्मों के कारण से चारों गतियों (नरक, मनुष्य, तिर्यञ्च, देव) में जन्म लेते हैं, परन्तु मैं यह अवश्य जानता हूँ कि अपने किए हुए कर्मों के कारण ही जीव नरकादि गतियों में पैदा होते हैं।

अल्पज्ञ और सर्वज्ञ में क्या अन्तर है ? इस प्रश्न का समाधान अतिमुक्त कुमार के कथानक में स्पष्ट रूप से प्राप्त हो जाता है। सर्वज्ञ को तो वस्तु के समस्त पर्यायों का सम्पूर्ण रूप से

करामलकवत् ज्ञान होता है और अल्पज्ञ व्यक्ति तो मात्र कार्य-कारण-भाव के नियमानुसार पदार्थ को सामान्य रूप से ही जान सकता है। अल्पज्ञ को जन्म के बाद मृत्यु के होने का ज्ञान अनुमान प्रमाण के द्वारा अवश्यंभावी है—यह सामान्य ज्ञान ही होता है, परन्तु मृत्यु कब और किस स्थान में तथा किस प्रकार होगी, यह उसके ज्ञान का विषय नहीं है, इसलिए वह उससे अज्ञात ही रहता है।

इसी प्रकार कार्य-कारण-भाव के नियम को लेकर नरक, 'तिर्यञ्च, मनुष्य और देवयोनि में स्वोपार्जित उच्चावच कर्मों का फल रूप होने से छद्मस्थ जीव इतना ही समझ सकता है कि इन योनियों का प्राप्त होना उसके किसी शुभाशुभ कर्म का परिणाम है, परन्तु किस प्रकार के कर्मबंध से किस प्रकार की योनि प्राप्त होती है तथा प्रत्येक योनि में भी जो तारतम्य दिखाई देता है उसका कारण-भूत कौन-सा कर्म है, इस प्रकार का विशेष ज्ञान उसको नहीं होता। इसके विपरीत सर्वज्ञ आत्मा को इन सब बातों का यथार्थ रूप में प्रत्यक्ष ज्ञान होता है, क्योंकि उसका जो ज्ञान है वह प्रत्यक्ष एव सम्पूर्ण रूप से लोकालोक व्यापी होता है, तथा छद्मस्थ का परोक्ष विषयाधीन होने से एक देशी हुआ करता है। इसी अभिप्राय से अतिमुक्त कुमार ने कहा है कि 'मैं जानता भी हूँ और नहीं भी जानता हूँ।'

अतिमुक्त कुमार के माता-पिता ने अपने पुत्र को धर्म-तत्त्व से अपरिचित जानकर जो उसके संयम विषयक प्रस्ताव का विरोध किया था, अतिमुक्त कुमार ने अपनी ज्ञान-चर्चा के द्वारा उसको समाप्त कर दिया। उसने बोधपूर्ण भाषा में अपनी बात कहकर माता-पिता को यह बता दिया कि आप निश्चिन्त रहें और मुझे धर्म से सर्वथा अनभिज्ञ न समझें।

अतिमुक्त कुमार की ज्ञानमयी बातें सुनकर इनके माता-पिता का मन पूर्णतया समाहित हो गया, उनकी अन्तरात्मा को विश्वास हो गया कि अतिमुक्त कुमार को धर्म-तत्त्व का बोध है, यह उससे अपरिचित नहीं है और यह जो कुछ कहता है वह सब सत्य है, बुद्धि-संगत है। तथापि पुत्र की ममता के कारण उन्होंने दीक्षित होने का विचार छोड़ने के लिए बड़ा आग्रह किया, उसे मृदु और कठोर बातों से समझाने का प्रयत्न किया, पर अतिमुक्त कुमार को उसके विश्वास से विचलित नहीं किया जा सका। संयम के महापथ पर चलने की उसकी विचार धारा में कोई अन्तर नहीं आ पाया।

अतिमुक्त कुमार को बहुत ऊंच-नीच प्रकार से समझाया गया, कि वह दीक्षित होने के विचारों का परित्याग कर दे, इसके लिए पूरा प्रयत्न किया गया, परन्तु जब वह किसी भी तरह अपने पथ से पीछे हटने के लिए तैयार न हुआ तो विवश हो माता-पिता ने सानुरोध उससे कहा कि पुत्र ! यदि तू किसी भी तरह घर में रहने के लिए तैयार नहीं है तो कम से कम एक बात हमारी अवश्य मान ले। हमारी हार्दिक इच्छा है कि पोलासपुर के सिंहासन पर बिठा कर तेरा राज्याभिषेक किया जाए, यदि अधिक नहीं तो एक दिन के लिए राज्यशोभा दिखाकर हमारी कामना पूर्ण कर। माता-पिता की इस कामना के आगे अतिमुक्त कुमार को नतमस्तक होना पड़ा और उन्होंने एक दिन के लिए राज्य-शोभा दिखाने का प्रस्ताव मौन रूप से स्वीकार कर लिया।



अतिमुक्त कुमार की स्वीकृति हो जाने के अनन्तर माता-पिता ने बड़े समारोह के साथ अपने प्रिय पुत्र का राज्याभिषेक किया, उसे पोलासपुर के सिंहासन पर बिठाया। माता-पिता को विश्वास था कि अतिमुक्त कुमार राजसिंहासन के मोह में फंस जाएगा, पर उनका विश्वास सत्य प्रमाणित नहीं हुआ। अतिमुक्त कुमार ने तो केवल अपने माता-पिता की कामना ही पूर्ण करनी थी, उसके पूर्ण होते ही अतिमुक्त कुमार राजसिंहासन छोड़कर भगवान महावीर के चरणों में पहुंचकर दीक्षित हो गए। इन्होंने ग्यारह अंगों का अध्ययन किया, गुणरत्न नामक तप किया, अन्त में विपुल गिरि पर्वत पर जाकर सिद्ध हो गए।

“उवागए जाव पव्वइए”—यहां पठित जाव पद अतिमुक्त कुमार अपने माता-पिता के पास पहुंच कर उनसे कहने लगे—माता-पिता जी ! आज मैंने भगवान महावीर की वाणी सुनी है, वाणी क्या थी सचमुच अमृत था, मैं तो आनन्द-विभोर हो गया। मेरी इच्छा है यदि आप मुझे आज्ञा प्रदान करें तो मैं भगवान के चरणों में दीक्षित हो जाऊं। इन भावों का परिचायक है।

“बालेसि असंबुद्धेसि”—का अर्थ है—तू बाल है, असंबुद्ध है। बाल का अर्थ है—छोटी अवस्था वाला, जिसे तत्त्वों का अभी ज्ञान न हो उसे असंबुद्ध कहते हैं। बाल शब्द आयुगत स्वल्पता का तथा असंबुद्ध शब्द ज्ञान के अभाव का सूचक है।

‘णं’—यह अव्ययपद है। यह ननु (शंकावाची) इस अर्थ में प्रयुक्त किया गया है।

“जाणासि जाव तं चेव”—यहां का जाव पद “तं चेव न जाणासि जं चेव जाणासि” इन पदों का बोधक है। इनका अर्थ पदार्थ में किया गया है।

“काहे वा, कहिं वा, कहं वा, केच्चिरेण वा,” इन पदों की व्याख्या करते हुए वृत्तिकार अभय देव सूरि लिखते हैं—

“काहे व त्ति, कस्यां वेलायां प्रभातादिकायां, कहिं वत्ति, क्व क्षेत्रे, कहं वत्ति, केन प्रकारेण कियच्चिरेण ? कियति कालेऽतिक्रान्ते इत्यर्थः” अर्थात् काहे यह पद प्रभात, मध्याह्न या सांय आदि समयों में से ‘किस समय’ इस अर्थ का बोधक है। कहिं यह पद ‘कौन से स्थान पर’ इस अर्थ का तथा कहं यह पद ‘किस प्रकार किस दिशा में’ इस अर्थ का तथा ‘कियच्चिरेण’ यह पद ‘कितने समय के व्यतीत हो जाने पर’ इस अर्थ के परिचायक हैं।

\* ‘कम्माययणेहिं’ का अर्थ वृत्तिकार के शब्दों में इस प्रकार है—कम्माययणेहिं त्ति, कर्मणां—ज्ञानावरणीयादीनामायतनानि आदानानि बंधहेतव इत्यर्थः। पाठान्तरेण “कम्माययणेहिं त्ति” तत्र कर्मापतनानि यैः कर्मापतति—आत्मनि संभवति तानि तथा।” अर्थात् कर्म शब्द ज्ञानावरणीय, दर्शनावरणीय आदि कर्मों का संसूचक है और आयतन शब्द बंध-कारणों (जिन कारणों से कर्मों का बंध होता है) का परिचायक है। कहीं-कहीं कम्माययणेहिं के स्थान पर कम्माययणेहिं ऐसा पाठान्तर भी उपलब्ध होता है। जिन कारणों से कर्म आत्मसरोवर में गिरते हैं, आत्म-प्रदेशों से सम्बन्धित होते हैं, उन्हें कर्मापतन कहते हैं।

\* कर्मायतनैः कर्मबन्धकारणैः। शतक ११ उद्देशक ११

“नेरइय जाव उववज्जंति”-यहां पठित जाव पद तिरिक्खजोगियमणुस्सदेवेसु-इन पदों का संसूचक है।

“अब्भणुण्णाए जाव पव्वइत्तए”-यहां पठित जाव पद ‘आज्ञा प्राप्त होने पर भगवान महावीर के चरणों में दीक्षित हो जाऊंगा’ इन भावों का बोधक है।

“बहूहिं आघवणाहिं जाव तं इच्छामो”-यहां पठित जाव पद अन्य स्थानों पर पढ़े गए अवशिष्ट पाठ का बोधक है।

“अम्मापित्तवयणमणुवत्तमाणे”-अम्मापित्तवचनम् अनुवर्तमानः मन्यमानः-अर्थात् माता-पिता के वचनों को मानता हुआ।

“अभिसेओ जहा महाबलस्स”-यहां पठित जहा शब्द का अर्थ है जिस प्रकार। महाबल कुमार का वर्णन व्याख्या-प्रज्ञप्ति (भगवती सूत्र) में किया गया है। अतिमुक्त कुमार का निष्क्रमण, दीक्षा यात्रा-समारोह महाबल के समान सम्पन्न हुआ था, इसलिए सूत्रकार ने “जहा महाबलस्स” ये पद दिए हैं। इनका अर्थ है जिस प्रकार महाबल का निष्क्रमण हुआ था उसी प्रकार अतिमुक्त कुमार का भी समझ लेना चाहिए।

“निक्खमणं जाव सामाइयमाइयाइं”-यहां का जाव पद दीक्षा-यात्रा सम्पन्न होने के अनन्तर अतिमुक्त कुमार भगवान महावीर के चरणों में उपस्थित होकर वंदन, नमस्कार करते हैं। ईशानकोण में जाकर अपने वस्त्र उतारकर पंचमुष्टिक लोच करते हैं और उसके पश्चात् भगवान महावीर के चरणों में दीक्षित हो जाते हैं, तथारूप स्थविर सन्तों के पास-इन भावों का संसूचक है।

“गुणरयणं” का अर्थ है-गुणरत्न नाम का तप विशेष। इसमें १६ मास लगते हैं। इसके प्रथम मास में एक-एक उपवास दूसरे में दो-दो, इसी प्रकार सोलहवें मास में १६ उपवास करने पड़ते हैं। इसमें दिन को अकुडु आसन पर सूर्य के सामने व रात्रि को वीरासन से वस्त्र-रहित बैठने का विधान है\*।

“गुणरयणं जाव विपुले”-यहां पठित जाव पद ‘गुणरत्न तप किया, भगवान महावीर से आज्ञा लेकर स्थविर सन्तों के साथ विपुल-गिरि पर आरोहण किया, वहां आमरण अनशन किया, निर्वाण पद प्राप्त करके’ इन भावों का परिचायक है।

भगवती सूत्र में मुनिराज अतिमुक्त के जीवन की एक घटना का बड़ा सुन्दर विवेचन मिलता है। प्रस्तुत में अतिमुक्त मुनि की जीवनी का वर्णन होने से उसका उल्लेख करना आवश्यक प्रतीत होता है। भगवती सूत्र में लिखा है कि-

उस काल तथा उस समय श्रमण भगवान महावीर के मुनि अतिमुक्त नाम के एक शिष्य थे, उनकी अवस्था छोटी थी। वे प्रकृति से भद्र, सरल एवं विनयवान थे। एक बार वर्षा ऋतु आ गई। मुनि-राज अतिमुक्त बाहर गए, बाहर इन्होंने पानी को बहते देखा और मिट्टी लेकर उसमें पाल

---

\* गुणरत्न तप का विशेष विवरण पीछे दिया जा चुका है।

बांध दी। अवरुद्ध हुए पानी में इन्होंने अपना पात्र छोड़ दिया, जब यह पात्र तैरने लगा तब ये कहने लगे, "मेरी नाव तैर रही है, मेरी नाव तैर रही है।" इस प्रकार यह क्रीड़ा करने लगे। यह सब दृश्य वृद्ध मुनियों ने देखा। तत्काल वे श्रमण भगवान महावीर के पास गए, उनकी सेवा में निवेदन करने लगे, भगवन् ! आप के शिष्य मुनि श्री अतिमुक्त कुमार कितने जन्म लेकर सिद्ध पद प्राप्त करेंगे ? कब तक जन्म-मरण-जन्म दुखों का अंत कर देंगे ? स्थविर मुनि-राजों के इस प्रश्न को सुनकर श्रमण भगवान महावीर उनसे कहने लगे—

"आर्यो ! मेरा शिष्य प्रकृति से भद्र है, सरल है, विनयवान् है, वह इसी भव में सिद्ध पद को प्राप्त कर लेगा। जन्म-मरण-जन्म दुखों का अन्त कर देगा, अतः आर्यो ! मुनि अतिमुक्त कुमार की अवहेलना, गद्गा एव निन्दा मत करो, प्रत्युत बिना किसी ग्लानि के इसकी सेवा करो।" श्रमण भगवान महावीर स्वामी के ऐसा कहने पर स्थविर मुनिराज श्रमण भगवान महावीर को वन्दना नमस्कार करने के अनन्तर मुनि अतिमुक्त की बिना किसी सकोच के सेवा करने लगे।

प्रस्तुत अध्ययन अंतगड सूत्र के छठे वर्ग का १५वां अध्ययन है। इसमें पोलासपुर के राजकुमार अतिमुक्त के जीवन का टल्लेख किया गया है, अतिमुक्त कुमार छोटी अवस्था से ही साधु-संतों के प्रेमी, श्रद्धालु एवं सेवक थे। भिक्षार्थ नगर में भ्रमण कर रहे भगवान गौतम की अंगुली पकड़कर उन्हें अपने घर ले जाना, उन्हें आहार दिलवाना और फिर उनके साथ भगवान महावीर स्वामी के चरणों में उपस्थित होकर श्रद्धा पूर्वक उनका उपदेश सुनना, सुने उपदेश को जीवन में उतार कर दिखाना ये सब बातें अतिमुक्त कुमार के विशुद्ध प्रेम, पावन श्रद्धान तथा अनिर्विकार संयमानुराग की परिचायक हैं।

जिसने जन्म लिया है उसने एक दिन मरना है तथा कृत कर्मों का उपभोग अवश्यमेव करना है, इन दो बातों ने अतिमुक्त कुमार के जीवन की दिशा को बदल दिया। इसी ज्ञान-प्रकाश ने उनके आन्तरिक अन्धकार को दूर करके उन्हें प्रकाशमय बना डाला था। वस्तुतः ये दो बातें जीवन का वास्तविक ज्ञान हैं, यही ज्ञान जब आचरण का स्थान ले लेता है तो जीवन की नैया किनारे लग जाती है। संभव है इसी सत्य को अभिव्यक्त करने के लिए अतिमुक्त मुनि ने अपने पात्र की नौका बनाकर उसे जल में तैराया था, मानो उन्हें विश्वास हो गया था कि अब मेरी जीवन-नौका संसार-सागर में तैर रही है। और एक दिन यह निश्चित ही पार हो जाएगी।

॥ पन्द्रहवां अध्ययन समाप्त ॥

## सोलहवां अध्ययन

अब सूत्रकार क्रम-प्राप्त सोलहवें अध्ययन का वर्णन करते हुए कहते हैं—

मूल—तेणं कालेणं तेणं समएणं वाणारसीए णयरीए काममहावणे चेइए। तत्थ णं वाणारसीए अलक्खे नामं राया होत्था। तेणं कालेणं तेणं समएणं समणे भगवं महावीरे जाव विहरइ। परिसा णिग्गया। तए णं अलक्खे राया इमीसे कहाए लद्धदुठे समाणे हट्ठतुदुठे जहा कूणिए जाव पज्जुवासइ। धम्मकहा। तए णं अलक्खे राया समणस्स भगवओ महावीरस्स अंतिए जहा उदायणे तहा णिक्खंते, णवरं जेट्ठं पुत्तं रज्जे अहिसिंचइ। एक्कारस अंगाइं, बहु वासा परियाओ, जाव विपुले सिद्धे। एवं खलु जम्बू ! समणेणं जाव छट्ठस्स वग्गस्स अयमदुठे पण्णत्ते।

छाया—तस्मिन् काले, तस्मिन् समये वाराणस्यां नगर्यां काममहावनं चैत्यम्। तत्र वाराणस्यामलक्षो नाम राजाऽऽसीत्। तस्मिन् काले तस्मिन् समये श्रमणो भगवान् महावीरो यावत् विहरति। परिषद् निर्गता। ततो अलक्षो राजा अस्याः कथायाः लब्धार्थः सन् हृष्टस्तुष्टो यथा कूणिको यावत् पर्युपासते। धर्मकथा। ततः सोऽलक्षो राजा श्रमणस्य भगवतो महावीर-स्यान्तिके यथा उदायनस्तथा निष्क्रान्तः, नवरं ज्येष्ठपुत्रं राज्येऽभिषिंचति। एकादशांगानि, बहूनि वर्षाणि पर्यायः यावत् विपुले सिद्धः। एवं खलु जम्बू ! श्रमणेन यावत् षष्ठस्य अयमर्थः प्रज्ञप्तः।

पदार्थ—तेणं कालेणं—उस काल तथा, तेणं समएणं—उस समय, वाणारसीए णयरीए—वाराणसी नामक नगरी के बाहर, काममहावणे चेइए—काम महावन नामक चैत्य—उद्यान था। तत्थ णं वाणारसीए णयरीए—वहां वाराणसी नामक नगरी में, अलक्खे णामं राया होत्था—अलक्ष नामक राजा था, तेणं कालेणं तेणं समएणं—उस काल तथा उस समय, समणे भगवं महावीरे—श्रमण—तपस्वी, भगवान महावीर स्वामी, जाव—यावत्, वाराणसी नगरी में पधारे वहां के काम महावन नामक उद्यान में साधुवृत्ति के अनुकूल स्थान लेकर, विहरइ—विचरण करने लगे, परिसा णिग्गया—भगवान के दर्शनार्थ जनता नगरी से बाहर आई, तए णं—उसके अनन्तर, अलक्खे राया—अलक्ष राजा, इमीसे कहाए—इस कथा—वृत्तान्त को, लद्धदुठे समाणे—जानकर, हट्ठतुदुठे—प्रसन्न एवं सन्तुष्ट हुए, जहा—जिस प्रकार, कूणिए—महाराजा कूणिक, जाव—यावत्—भगवान महावीर के दर्शन करने गए, उसी प्रकार अलक्ष नरेश भी गए, वंदना और नमस्कार करने के अनन्तर वे भगवान की, पज्जुवासइ—पर्युपासना करने लगे, धम्मकहा—भगवान महावीर ने जनता तथा अलक्ष नरेश को धर्म कथा सुनाई।

तए णं अलक्खे राया—उसके बाद अलक्ष राजा, समणस्स भगवओ महावीरस्स—श्रमण भगवान महावीर के, अंतिए—पास, उपदेश सुनकर, जहा—जिस प्रकार, उदायणे—उदायन नरेश दीक्षित हुए थे, तहा—उसी प्रकार, निक्खंते—दीक्षित हो गए, णवरं—इतना अन्तर है कि, जेट्ठं

पुत्र—अपने बड़े पुत्र को, रणजे—राज्य में, अहिंसिचङ्ग—अभिषिक्त करते हैं अर्थात् अपने पुत्र को राज्य दे देते हैं, एक्कारस अंगाङ्ग—तथारूप स्थविर सन्तों के पास ११ अंगों का अध्ययन किया, बहुवासा परियाओ—अनेक वर्षों तक संयम-पर्याय का पालन किया, जाव—यावत्—संयम तप की सम्यग् आराधना के अनन्तर, विपुले—विपुलगिरि पर्वत पर, सिद्धे—सिद्ध-पद प्राप्त किया, एवं खलु—इस प्रकार निश्चित ही, जम्बू !—हे जम्बू !, समणेणं—श्रमण—तपस्वी, जाव—यावत् भगवान महावीर ने, छट्ठस्स वग्गस्स—छठे वर्ग का, अयमट्ठे पण्णत्ते—यह अर्थ प्रतिपादन किया है।

मूलार्थ—उस काल तथा उस समय में वाराणसी नामक नगरी थी, उसके बाहर काम महावन नाम का एक उद्यान था। वाराणसी नगरी के नरेश का नाम महाराजा अलक्ष था।

उस काल तथा उस समय श्रमण भगवान महावीर स्वामी नगरी में पधारे और नगरी के बाहर काम महावन उद्यान में विराजमान हो गए। भगवान के आगमन की सूचना पाकर नगर निवासी लोग धर्म-व्याख्यान श्रवणार्थ भगवान के चरणों में उपस्थित हो गए। भगवान महावीर के आगमन का समाचार जब अलक्ष नरेश को मिला, तो उन्हें बड़ा हर्ष एवं सन्तोष हुआ। वे भी महाराजा कूणिक की भांति बड़े समारोह के साथ भगवान महावीर के चरणों में उपस्थित हुए और वंदना नमस्कार करने के अनन्तर भगवान के चरणों में बैठकर उनकी सेवा करने लगे।

वाराणसी नगरी की जनता तथा अलक्ष नरेश सबके यथोचित स्थान पर बैठ जाने के अनन्तर श्रमण भगवान महावीर ने सबको धर्म का उपदेश दिया, धर्म का तत्त्व समझाया। धर्म-कथा सुनने के अनन्तर अलक्ष नरेश श्रमण भगवान महावीर के पास महाराजा उदायन की भांति दीक्षित हो गए। अन्तर केवल इतना ही है कि अलक्ष नरेश ने दीक्षित होने से पूर्व अपने बड़े पुत्र को राजसिंहासन पर बिठाकर उसे राज्यसत्ता सौंप दी थी।

अलक्ष नरेश ने दीक्षित हो जाने के अनन्तर तथारूप स्थविरों के पास रहकर ग्यारह अंगों का अध्ययन किया, अनेक वर्षों तक संयम का पालन किया और भगवान महावीर से आज्ञा प्राप्त करके स्थविर मुनिराजों के साथ विपुलगिरि पर पहुंचकर सिद्ध पद को पाया।

इस प्रकार छठे वर्ग के १६ अध्ययन सुनाने के अनन्तर आर्य सुधर्मा स्वामी जम्बू स्वामी को सम्बोधित करते हुए कहने लगे—

‘जम्बू ! इस प्रकार श्रमण भगवान महावीर स्वामी ने अन्तगङ्गसूत्र के छठे वर्ग का यह अर्थ प्रतिपादन किया है।

व्याख्या—प्रस्तुत सोलहवें अध्ययन में वाराणसी नगरी के अलक्ष नरेश के जीवन का उल्लेख किया गया है। अलक्ष नरेश भगवान महावीर के चरणों के परम श्रद्धालु भक्त थे। इनकी प्रभुचरणों में निष्ठा एवं आस्था का दिग्दर्शन कराने के लिए सूत्रकार ने चम्पा-नरेश कूणिक की ओर संकेत किया है। औपपातिक सूत्र का परिशीलन करने से ज्ञात होता है कि कूणिक को मगलमूर्ति श्रमण

भगवान महावीर के चरणों में अगाध श्रद्धा थी। अनुपम एवं अत्यन्त प्रेम था। इसी असीम प्रेम के कारण वह भगवान के दर्शन या उनके शुभ समाचार प्राप्त किए बिना अन्न-जल तक ग्रहण न करता था। भगवान महावीर का शुभ समाचार प्राप्त करने के लिए इसने विशेष रूप से कुछ व्यक्ति नियुक्त किए हुए थे जो उसे निरन्तर भगवान के विहार एवं उपदेश आदि की सूचना देते रहते थे। इसी प्रकार की परम श्रद्धा अलक्ष नरेश के हृदय में भी थी, इसी बात को प्रकट करने के लिए सूत्रकार ने इनकी तुलना कूणिक नरेश से की है। सूत्रकार कहते हैं भगवान महावीर के पधारने पर जितने श्रद्धान एवं समारोह के साथ कूणिक भगवान के चरणों में उपस्थित हुआ करते थे, उतने ही श्रद्धान एवं समारोह के साथ अलक्ष नरेश भगवान महावीर के चरणों में उपस्थित हुए।

भगवान महावीर की कल्याण-कारिणी वाणी सुनकर अलक्ष नरेश को वैराग्य हो गया। वैराग्य के अनन्तर दीक्षा-ग्रहण करना, स्थविर मुनिराजों से अंग शास्त्रों का अध्ययन करना, संलेखना द्वारा विपुलगिरि पर्वत पर सिद्ध-पद की प्राप्ति करना, आदि समस्त वृत्तान्तों को सूत्रकार ने महाराजा उदायन के समान बताया है। जैसे महाराजा उदायन ने दीक्षा ग्रहण की थी, अंग-शास्त्र पढ़े थे, वैसे ही अलक्ष नरेश ने भी दीक्षा ग्रहण की, अंग-शास्त्र पढ़े। यही इन दोनों महापुरुषों की साधु जीवन-गत समानता है। इन दोनों के जीवन में जो अन्तर है सूत्रकार ने उसे भी स्पष्ट करने का अनुग्रह किया। सूत्रकार कहते हैं—दोनों महापुरुषों ने दीक्षा लेने से पूर्व अपने राज्य का जो उत्तराधिकारी निश्चित किया था उसमें अन्तर है। महाराजा उदायन ने तो अपने भागिनेय (भानजे) को राज्य देकर दीक्षा ग्रहण की थी और महाराजा अलक्ष अपने ज्येष्ठ पुत्र को राज्य देकर प्रव्रजित हुए थे। यही इनके जीवन में भिन्नता है।

सोलहवें अध्ययन के उत्क्षेप अर्थात् आरम्भ वाक्य का सूत्रकार ने कोई निर्देश नहीं किया है। इसका कारण केवल संक्षेप की प्रवृत्ति हो सकती है, अन्यथा प्रारंभ-वाक्य के बिना अध्ययन को आरंभ नहीं किया जा सकता। सोलहवें अध्ययन के प्रारंभ-वाक्य की कल्पना इस प्रकार की जा सकती है—

जइ णं भंते ! समणेणं अन्तगडदसाणं छट्ठस्स वग्गस्स पन्नरसमस्स अज्झयणस्स अयमट्ठे पण्णत्ते, सोलसमस्स णं भंते ! अज्झयणस्स समणेणं जाव सपत्तेणं के अट्ठे पण्णत्ते ?

भगवन् ! यावत् मोक्ष-सम्प्राप्त श्रमण भगवान महावीर ने यदि अन्तगड सूत्र के छठे वर्ग के पन्द्रहवें अध्ययन का यह अर्थ प्रतिपादन किया है तो भगवन् ! भगवान महावीर ने छठे वर्ग के सोलहवें अध्ययन का क्या अर्थ प्रतिपादन किया है ?

“समणे भगवं महावीरे जाव विहरइ” यहां पठित जाव पद से विवक्षित “आइगरे” आदि अवशिष्ट पदों का निर्देश अनेक स्थलों पर किया जा चुका है।

“जहा कूणिए जाव पज्जुवासइ” यहां पठित जाव पद कूणिक नरेश की दर्शन-यात्रा समारोह का संसूचक है। चम्पा-नरेश कूणिक का विस्तृत वर्णन श्री औपपातिक सूत्र में किया गया है।

“जहा उदायणे तहा निखंते” का अर्थ है—जिस प्रकार महाराज उदायन ने दीक्षा ग्रहण की थी, उसी प्रकार अलक्ष नरेश भी दीक्षित हुए। उदायन भूप कौन थे ? कहां तथा किसके पास दीक्षित हुए ? आदि अनेकों प्रश्न उपस्थित होते हैं, परन्तु यहां टीकाकार बिल्कुल मौन है। वैसे कथा-ग्रन्थों में उदायन नरेश की कथा आती है, जो इस प्रकार है—

सिन्धु देश में वीतभयपुर नामक नगर था, उदायन\* वहां का राजा था। रानी का नाम पद्मावती, कुमार का नाम अभीच कुमार और भानजे का नाम केशीकुमार था। उदायन भूप छोटे-बड़े सोलह देशों का स्वामी था। उसका जैन धर्म पर अटूट विश्वास था। एक दिन वह पौषध शाला में पौषध करके बैठा हुआ था। धर्म-जागरण करते हुए उसे भगवान महावीर की स्मृति आ गई, वह सोचने लगा—वह नगर कितना धन्य है जहां भगवान विहार करते हैं, वे राजा, सेठ, नागरिक लोग कितने धन्य हैं जो भगवान की वाणी सुनते हैं, उनकी सेवा करते हैं, अपने हाथ से उन्हें निर्दोष भोजन, वस्त्र, पात्र आदि देते हैं। मेरा ऐसा सौभाग्य कहां ? मुझे तो उस महाप्रभु के दर्शन करने का भी अवसर नहीं मिलता। चिन्तन की धारा उर्ध्वमुखी होने लगी, उसने सोचा यदि भगवान मेरी नगरी में पधार जाएं तो मैं उनकी सेवा करूँ, और साथ ही इस असार संसार को छोड़कर दीक्षित हो जाऊँ।

उस समय भगवान चम्पा के पूर्णभद्र उद्यान में विराजमान थे। वीतभयपुर और चम्पा में सात सौ कोस का अन्तर था, पर करुणा-सागर, भक्त-वत्सल भगवान महावीर ने अपने भक्त की कामना पूर्ण करने के लिए चम्पा से प्रस्थान कर दिया और धीरे-धीरे यात्रा करते हुए वे उदायन की नगरी में पधार गए। अन्धे को मानो दो नयन मिल गए, भगवान के पधार जाने का शुभ समाचार पाकर उदायन आनन्द-विभोर हो उठे। बड़े समारोह के साथ राजा, रानी और कुमार सब भगवान के चरणों में उपस्थित हुए। धर्म-कथा सुनी, भगवान की कल्याण-कारिणी वाणी सुनकर उदायन को वैराग्य हो गया। अपना उत्तराधिकारी निश्चित करने के लिए वह वापिस महलो में आ गया। शासन-व्यवस्था का सारा दायित्व अभीच कुमार को संभाल देना चाहिए था, पर उदायन ने सोचा—राज्य को बन्धन का कारण समझ कर मैं त्याग रहा हूँ, फिर अपने पुत्र अभीच कुमार को इस बन्धन में क्यों फंसाऊँ ? अपना बन्धन कुमार के गले में डालूँ यह तो उसके साथ अन्याय होगा। अन्त में राजा ने सारे राज्य में घोषणा कर दी—कि मेरा उत्तराधिकारी मेरा भानजा केशीकुमार है, उसका राज्याभिषेक करके मैं दीक्षित हो जाऊँगा। इस घोषणा से उत्तराधिकारी राजकुमार को महान दुख हुआ और वह रुष्ट होकर अपने राज्य से बाहर चला गया। इधर उदायन भानजे को राजा बनाकर भगवान महावीर के चरणों में दीक्षित हो गए।

एक बार मुनि उदायन अस्वस्थ हो गए। वे भ्रमण करते हुए अपनी नगरी वीतभयपुर में आए, पर केशीकुमार बदल चुका था, उसको भय हो गया था कि कहीं उदायन पुनः राज्य न लेना चाहते हों अतः उसने नगर में सबको आदेश दे दिया कि कोई व्यक्ति उदायन को आहार न दे और न विश्राम करने को स्थान ही दे, जो भी इस आदेश की अवहेलना करेगा उसे राजा परिवार सहित

---

\* इसे उदाई भी कहा जाता है।

मौत के घाट उतार देगा। मृत्यु के भय से किसी भी नागरिक ने उसे आश्रय नहीं दिया। उदायन सारे नगर में घूमे, तब कहीं एक कुम्हार को दया आ गई, उसने उन्हें स्थान दिया। अपने गुप्तचरों से यह सूचना पाकर राजा ने उदायन को मरवाने के लिए एक वैद्य को भेजा। वैद्य ने उपचार के निमित्त उदायन को विष खिला दिया। शरीर में अपार वेदना हुई पर उदायन मुनि ने विष-वेदना को शान्तिपूर्वक सहन किया। भावना की निर्विकारता से उदायन मुनि को अवधिज्ञान हो गया। ज्ञान-प्रकाश होते ही स्थिति समझने में देर न लगी, पर इन्होंने अपने मन को विक्षुब्ध नहीं होने दिया। धर्म-ध्यान और शुक्ल-ध्यान की सीढ़ियां पार करके अन्त में इन्होंने केवलज्ञान प्राप्त किया और मुक्तिधाम में जा विराजमान हुए।

“परियाओ जाव विपुले सिद्धे” यहां पठित जाव पद अलक्ष मुनि ने भगवान महावीर स्वामी से पूछकर स्थविर सन्तों के साथ विपुल गिरि पर आरोहण किया, सलेखना द्वारा आत्मा को शुद्ध किया, आमरण अनशन किया, अन्त में सर्व कर्मों को क्षय करके सिद्ध बुद्ध अमर पद को उपलब्ध किया।

“समणेणं जाव छट्ठस्स”—यहां पठित जाव पद “भगवया महावीरेणं” इन पदों का ससूचक है।

॥ छठा वर्ग समाप्त ॥



## सप्तम वर्ग

(अध्ययन १ से १३ तक)

अब सूत्रकार सप्तम वर्ग का आरम्भ करते हुए कहते हैं—

मूल—जइ णं भंते ! सत्तमस्स वग्गस्स उक्खेवओ। जाव तेरस अज्झयणा पणत्ता,  
तंजहा—

नंदा तह नंदवई, नंदोत्तर नंदसेणिया चेव ।  
मरुया सुमरुया महमरुया, मरुदेवी य अट्ठमा ॥ १ ॥  
भद्दा य सुभद्दा य, सुजाया सुमणाइया ।  
भूयदिन्ना य बोद्धव्वा, सेणियभज्जाण नामाइं ॥ २ ॥

जइ णं भंते० ! तेरस अज्झयणा पणत्ता, पढमस्स णं भंते ! अज्झयणस्स समणेणं  
जाव संपत्तेणं के अट्ठे पणत्ते ? एवं खलु जंबू ! तेणं कालेणं तेणं समएणं रायगिहे  
णयरे। गुणसिलए चेइए। सेणिए राया, वण्णओ। तस्स णं सेणियस्स रण्णो नंदा नामं  
देवी होत्था वण्णओ। सामी समोसढे। परिसा णिग्गया। तए णं सा नंदादेवी इमीसे  
कहाए लद्धट्ठा समाणी हट्ठ-तुट्ठा कोडुब्बियपुरिसे सद्दावेइ, सद्दावित्ता जाणं  
जहा पउमावई, जाव एक्कारस अंगाइं अहिज्जित्ता वीसं वासाइं परियाओ जाव  
सिद्धा।

एवं तेरस वि देवीओ णंदागमेण णेयव्वाओ। निक्खेवओ।

छाया—यदि खलु भदन्त ! सप्तमस्य वर्गस्य उत्क्षेपकः यावत् त्रयोदश अध्ययनानि प्रज्ञप्तानि।  
तद्यथा—

नन्दा तथा नन्दवती, नन्दोत्तरा नन्दश्रेणिका चैव ।  
मरुता, सुमरुता, महामरुता, मरुदेवी च अष्टमी ॥ १ ॥  
भद्रा च सुभद्रा च, सुजाता सुमनातिका ।  
भूतदत्ता च बोद्धव्या, श्रेणिक-भार्याणां नामानि ॥ २ ॥

यदि भदन्त ! त्रयोदश अध्ययनानि प्रज्ञप्तानि, प्रथमस्य भदन्त ! अध्ययनस्य श्रमणेन  
भगवता महावीरेण कोऽर्थः प्रज्ञप्तः। एवं खलु जम्बू ! तस्मिन् काले तस्मिन् समये राजगृहं  
नगरम्, गुणशिलकं चैत्यम्, श्रेणिको राजा, वर्णकः। तस्य श्रेणिकस्य राज्ञ नंदा नाम्नी  
देव्यासीत्, वर्णकः।

स्वामी समवसुतः परिषन्निर्गता। ततः सा नन्दादेवी अस्याः कथायाः लब्धार्था सती  
हृष्टतुष्टा कौटुम्बिकपुरुषान् शब्दयति, शब्दयित्वा, यानं यथा पद्यावती यावत् एकादश  
अंगानि अधीत्य विंशतिवर्षाणि पर्यायो यावत् सिद्धा !

एवं त्रयोदशयोऽपि देव्यो नन्दागमेन नेतव्याः। निक्षेपकः।

पदार्थ-भंते !-हे भगवन्, जड़ णं-यदि, सत्तमस्स वग्गस्स-सातवें वर्ग के, उक्खेवओ-  
उत्क्षेपक-प्रारंभ वाक्य की कल्पना कर लेना, जाव-यावत्-सातवें वर्ग में, तेरस-तेरह,  
अज्झयणा-अध्ययन, पण्णत्ता-प्रतिपादन किए हैं, तं जहा-जैसे कि, नन्दा-नन्दा देवी, तह-तथा,  
नंदवई-नन्दवती, नन्दोत्तर-नन्दोत्तरा देवी, च-और, नंदसेणिया-नन्दश्रेणिका देवी, एवं-निश्चयार्थक  
है, मरुया-मरुता देवी, सुमरुया-सुमरुता देवी, महमरुया-महामरुता देवी, य-और, अट्ठमा-  
आठवी, मरुद्देवी-मरुद्देवी, य-और, भद्दा-भद्रा देवी, य-और, सुभद्दा-सुभद्रा देवी,  
सुजाया-सुजाता देवी, सुमणाइया-सुमनातिका देवी, य-और, भूयदिन्ना-भूतदत्ता, ये, सेणिय-  
भज्जाण-महाराजा श्रेणिक की रानियों के, नामाई-नाम, बोद्धव्वा-जानने चाहिए, भंते !-हे  
भगवन् !, जड़ णं भंते०-यदि,-यह बिन्दु श्रमण भगवान महावीर ने सप्तम वर्ग के, इस अर्थ का  
बोधक है।, तेरस-तेरह, अज्झयणा-अध्ययन, पण्णत्ता-प्रतिपादन किए हैं तो, भंते !-हे भगवन् !,  
समणेणं-श्रमण-तपस्वी, जाव-यावत् भगवान महावीर ने, पढमस्स अज्झयणस्स-प्रथम अध्ययन  
का, के-क्या, अट्ठे-अर्थ, पण्णत्ते-प्रतिपादन किया है, एवं-इस प्रकार, खलु-निश्चय में,  
जम्बू !-हे जम्बू !, तेणं कालेणं-उस काल तथा, तेणं समएणं-उस समय, रायगिहे-राजगृह  
नाम का, णयरे-नगर था, गुणसिलए-गुणशिलक नाम का, चेइए-चैत्य-बाग था, सेणिए-  
राया-श्रेणिक राजा था, वण्णओ-राजा की गुणसम्पदा का वर्णन औपपातिक सूत्र में वर्णित  
राजगुण सम्पदा के समान समझ लेना, तस्स णं-उस, सेणियस्स रण्णो-श्रेणिक राजा की, नन्दा  
नामं-नन्दा नाम की, देवी-रानी, होत्था-थी, वण्णओ-रानी की गुणसम्पदा का वर्णन औपपातिक  
सूत्र में वर्णित नारी गुण-सम्पदा के समान जान लेना, सामी-श्रमण भगवान महावीर स्वामी,  
समोसढे-पधारे, परिसा-नगर निवासी जनता, णिग्गया-भगवान के दर्शनार्थ नगर से निकली,  
तए णं-उसके अनन्तर, सा नन्दा देवी-वह नन्दा देवी, इमीसे कहाए-इस वृत्तान्त को, लद्धट्ठा  
समाणी-जानकर, हट्ठतुट्ठा-हृष्ट-प्रसन्न एव तुष्ट-सन्तुष्ट हुई, कोडुंबियपुरिसे-कौटुम्बिक  
पुरुषो-सेवक पुरुषों को, सद्दावेइ-बुलाती है, सद्दावित्ता-बुलाकर, जाणं-धार्मिक यान रथ लाने  
की आज्ञा देती है, जहा-जिस प्रकार, पउमावई-कृष्ण वासुदेव की पट्टरानी पद्यावती भगवान  
अरिष्टनेमि की सेवा में गई थी उसी प्रकार, जाव-यावत्-भगवान महावीर के चरणों में उपस्थित  
हुई, उपदेश सुना, वैराग्य हो गया, अन्त में दीक्षित हो गई, एक्कारस-ग्यारह, अंगाई-अंग-शास्त्रो  
का, अहिज्जित्ता-अध्ययन करके, बीसं-बीस, वासाई-वर्षों की, परियाओ-दीक्षा का पालन  
किया, जाव-यावत्-उसने, सिद्धा-सिद्ध गति को प्राप्त कर लिया, एवं-इसी प्रकार, तेरस वि-तेरह  
ही, देवीओ-देवियों की जीवनियां, नन्दागमेण-नन्दा देवी के समान, णेयव्वाओ-जाननी चाहिए,  
निक्खेवओ-निक्षेपक-उपसहार की कल्पना कर लेनी चाहिए।

मूलार्थ-छठे वर्ग का अर्थ सुनने के अनन्तर आर्य जम्बू स्वामी आर्य सुधर्मा स्वामी से

निवेदन करने लगे—भगवन् ! यावत् मोक्ष-सम्प्राप्त श्रमण भगवान महावीर ने छठे वर्ग का जो अर्थ बताया है, उसका मैंने श्रवण कर लिया है, अब आप यावत् मोक्ष-सम्प्राप्त श्रमण भगवान महावीर स्वामी ने सातवें वर्ग में जो कुछ कहा है उसको सुनाने की कृपा करें।

आर्य जम्बू स्वामी की विनती सुनकर आर्य सुधर्मा स्वामी जम्बू अनगार को सम्बोधित करते हुए कहने लगे—जम्बू ! मोक्ष-सम्प्राप्त श्रमण भगवान महावीर ने अन्तगड-सूत्र के सातवें वर्ग में १३ अध्ययन बताए हैं, उनके नाम ये हैं—

- |              |             |               |                 |
|--------------|-------------|---------------|-----------------|
| १. नन्दा     | २. नन्दावती | ३. नन्दोत्तरा | ४. नन्दश्रेणिका |
| ५. मरुता     | ६. सुमरुता  | ७. महामरुता   | ८. मरुतदेवी     |
| ९. भद्रा     | १०. सुभद्रा | ११. सुजाता    | १२. सुमनातिका   |
| १३. भूतदत्ता |             |               |                 |

आर्य सुधर्मा स्वामी फिर कहने लगे—जम्बू ! नन्दा आदि १३ अध्ययनों में नन्दा देवी आदि १३ राजरानियों के जीवन का उल्लेख किया है। ये १३ ही महाराजा श्रेणिक की रानियां थीं।

अपने प्रश्न का उत्तर सुनकर आर्य जम्बू स्वामी आर्य सुधर्मा स्वामी के चरणों में पुनः निवेदन करने लगे—‘भगवन् ! यदि श्रमण भगवान महावीर ने सप्तम वर्ग के नन्दा, नन्दावती आदि तेरह अध्ययन प्रतिपादन किए हैं तो भगवन् ! श्रमण भगवान महावीर ने प्रथम अध्ययन का क्या अर्थ प्रतिपादित किया है ?

जम्बू अनगार के इस प्रश्न का समाधान करते हुए आर्य सुधर्मा स्वामी पुनः बोले—जम्बू ! उस काल तथा उस समय में राजगृह नामक नगर था। उसके बाहर गुणशिलक नामक उद्यान था। नरेश का नाम श्रेणिक था, राजा की गुण-सम्पदा औपपातिक सूत्र में वर्णित राज-सम्पदा के समान थी। इनके नन्दा नाम की रानी थी। वह सम्पूर्ण लक्षणों से युक्त और अत्यन्त सुन्दरी थी, इसकी गुण-सम्पदा भी औपपातिक सूत्र में वर्णित नारी गुण-सम्पदा के समान थी।

एक बार श्रमण भगवान महावीर स्वामी राजगृह नगर में पधारे। नगर निवासी लोग भगवान के दर्शनार्थ नगर से निकले और भगवान की सेवा में उपस्थित हुए। भगवान के पधारने का समाचार पाकर नन्दा देवी बड़ी प्रसन्न एवं सन्तुष्ट हुई। उसने सेवक पुरुषों को बुलाकर धार्मिक रथ तैयार करने का आदेश दिया। प्रस्तुत सूत्र के पंचम वर्ग के प्रथम अध्ययन में वर्णित पद्मावती की भांति वह भी भगवान के पास पहुंची। वन्दन नमस्कार किया, धर्म-कथा सुनी, वैराग्य हो गया और पद्मावती की तरह ही वह दीक्षित हो गई। उसने ग्यारह अंगों का अध्ययन किया, बीस वर्षों तक संयम की पालना की, अन्त में संलेखना द्वारा सिद्ध पद उपलब्ध किया।

नन्दवती आदि अन्य १२ राजरानियों की जीवनी नन्दा देवी की भांति ही समझ लेनी चाहिए।

**व्याख्या**—इस सूत्र में सातवें वर्ग के सभी अध्ययनों का वर्णन किया गया है। ये अध्ययन तेरह हैं। जिस अध्ययन में जिस सन्नारी के जीवन का उल्लेख है, उसी के नाम पर उस अध्ययन का नाम रखा गया है। जैसे पहले अध्ययन में नन्दा देवी की जीवनी वर्णित है तो इस प्रथम अध्ययन का 'नन्दा' यह नाम रख दिया गया है। यही पद्धति आगे के सभी अध्ययनों में अपनाई गई है। इन अध्ययनों में वर्णित नन्दादेवी आदि सभी देवियां राजगृह-नरेश महाराजा श्रेणिक की रानियां थीं। इन सभी ने श्रमण भगवान महावीर के पास दीक्षित होकर घोर तप करके, निर्वाण-पद पाया था। इनमें नन्दा देवी अपने युग के परम मेधावी श्रेणिक नरेश के प्रधान मंत्री श्री अभयकुमार की माता थी। यह एक परम धर्मात्मा तथा धनाढ्य सेठ की पुत्री थी, इन्होंने बड़े त्याग वैराग्य के साथ दीक्षा लेकर अपने जीवन का कल्याण किया था। इसी प्रकार नन्दावती आदि देवियों ने भी त्याग एवं वैराग्यमय कठोर साधना द्वारा अजर-अमर सिद्ध-बुद्ध पद उपलब्ध किया।

प्रस्तुत वर्ग के परिशीलन से यह प्रमाणित हो जाता है कि पुरुषों की भाँति स्त्री वर्ग में भी पुरुषार्थ के द्वारा निर्वाण-पद को प्राप्त करने की योग्यता अवस्थित है। आत्म-कल्याण की भावना से प्रेरित हुई इन देवियों ने संयम मार्ग में प्रवृत्ति करके निर्वाण पद को प्राप्त करते हुए नारी जाति के सन्मुख जो उज्ज्वल आदर्श उपस्थित किया है, इसका निकट के इतिहास में उदाहरण मिलना बड़ा कठिन है।

“सत्तमस्स वग्गस्स उक्खेवओ” का अर्थ है—सप्तम वर्ग का उत्क्षेपक। उत्क्षेपक प्रारंभ वाक्य को कहते हैं। शास्त्रीय भाषा में प्रारंभ-वाक्य इस प्रकार है—

जइ णं भंते ! समणेणं जाव संपत्तेणं अन्तगडदसाणं अट्ठमस्स वग्गस्स अयमट्ठे पण्णत्ते, सत्तमस्स णं भंते ! वग्गस्स समणेणं जाव संपत्तेणं के अट्ठे पण्णत्ते ?

अर्थात्—भगवन् ! यदि यावत् मोक्ष-सम्प्राप्त श्रमण भगवान महावीर स्वामी ने अन्तगड सूत्र के छठे वर्ग का यह अर्थ प्रतिपादन किया है, तो भगवन् ! श्रमण भगवान महावीर ने सातवें वर्ग का क्या अर्थ प्रतिपादन किया है ?

“जाव तेरस अज्झयणा” यहां पठित जाव पद एवं खलु जम्बू ! समणेणं जाव संपत्तेणं अट्ठमस्स अंगस्स अन्तगडदसाणं सत्तमस्स वग्गस्स” इन पदों का बोधक है। अर्थ स्पष्ट ही है।

सप्तम वर्ग के पंचम अध्ययन का नाम “मरुया” है, परन्तु आगमोदय समिति द्वारा प्रकाशित अन्तकृद्दशाण सूत्र में “मरुया” के स्थान पर—महया ऐसा पाठ आता है, अर्थात् महती देवी।

“भंते ! तेरस०” यहां दिया गया बिंदु—समणेणं जाव संपत्तेणं अट्ठमस्स अंगस्स अन्तगडदसाणं सत्तमस्स वग्गस्स” इस पाठ का संसूचक है। अर्थ स्पष्ट ही है। “राया वण्णओ”—यहा का तथा देवी होत्था, वण्णओ” यहां का वण्णओ पद औपपातिक सूत्र में वर्णित राजा की गुण-सम्पदा का बोधक है। सूत्रकार ने इन पदों से श्रेणिक राजा तथा नन्दा देवी के शारीरिक वैभव और राज्य-वैभव की महानता तथा इनके विशाल प्रभाव को अभिव्यक्त किया है।

“जाणं जहा पउमावई”-यहा प्रयुक्त यान शब्द धार्मिक रथ का बोधक है। सूत्रकार कहते हैं कि जहा-जिस प्रकार द्वारिकाधीश कृष्णवासुदेव की पट्टरानी पद्मावती धार्मिक रथ पर बैठकर भगवान अरिष्टनेमि के चरणों में पहुंची, उसने भगवान का धर्मोपदेश सुना, उसे धर्म पर श्रद्धान आया, उसने कृष्णवासुदेव से दीक्षित होने की आज्ञा प्राप्त की, कृष्ण वासुदेव ने बड़े समारोह के साथ दीक्षा-कार्य सम्पन्न किया, भगवान अरिष्टनेमि ने दीक्षित करके यक्षिणी आर्या को उसे संपाल दिया, अपनी गुरुणी की देख-रेख में पद्मावती संयम का पालन करने लगी, पांच समितियों, तीन गुप्तियों की आराधना करने लगी, वैसे ही महारानी नन्दा एक धार्मिक रथ पर बैठकर भगवान महावीर की सेवा में पहुंची, भगवान का धर्मोपदेश सुना, धर्म पर श्रद्धान हुआ, महाराजा श्रेणिक ने दीक्षा-कार्य समारोह के साथ सम्पन्न किया, भगवान महावीर ने उसे स्वयं दीक्षित करके एक सुयोग्य साध्वी को सौंप दिया, अपनी गुरुणी की देख-रेख में महासती नन्दा संयम का पालन, पांच समितियों तथा तीन गुप्तियों की आराधना करती है, गुप्त, जितेन्द्रिय बनकर ब्रह्मचर्य महाव्रत की उपासना करती है, पद्मावती और नन्दा इन महासतियों की इसी जीवनगत समानता को अभिव्यक्त करने के लिए सूत्रकार ने “जहा पउमावई जाव ये पद दिए हैं।

पर एक स्थान पर लिखा है कि महाराजा श्रेणिक की मृत्यु के अनन्तर नन्दा आदि १३ राजरानियों ने दीक्षा अंगीकार की थी, परन्तु प्रस्तुत सूत्र-पाठ के आधार पर यह कथन सत्य प्रतीत नहीं होता, प्रस्तुत सूत्र में-“सेणिए राया” ऐसा स्पष्ट लिखा है। ऐसी दशा में श्रेणिक राजा की मृत्यु के अनन्तर ये कथन कैसे सत्य हो सकता है ? “परियाओ जाव सिद्धा” यहां का जाव पद गुरुजनों से आज्ञा लेकर किसी पर्वत पर जाना, वहां संलेखना द्वारा आत्मशुद्धि करना, आमरण अनशन करके पार्थिव शरीर को छोड़ना आदि निर्वाणपद प्राप्त करने से पूर्व की सभी क्रियाओं का संसूचक है। ये क्रियाएं अन्य स्थानों पर वर्णित हैं, अतः सूत्रकार ने उनका जाव पद से संकेत कर दिया है।

“निक्खेवओ”-निक्षेपक का अर्थ है-उपसंहार-वाक्य-समाप्ति-वाक्य। शास्त्रीय भाषा में उपसंहार इस प्रकार है-

“एवं खलु जंबू ! समणेणं भगवया महावीरेणं जाव संपत्तेणं अंतगडदसाणं सत्तमस्स वग्गस्स अयमदुठे पण्णत्ते, इसका अर्थ है-हे जंबू ! इस प्रकार यावत् मोक्ष-सम्प्राप्त श्रमण भगवान महावीर स्वामी ने अन्तगड सूत्र के सातवें वर्ग का यह अर्थ प्रतिपादन किया है।

॥ सप्तम वर्ग समाप्त ॥

## अष्टम वर्ग

### प्रथम अध्ययन ( काली देवी )

सप्तम वर्ग के अनन्तर अष्टम वर्ग का स्थान है, अतः अब सूत्रकार अष्टम वर्ग का आरंभ करते हुए कहते हैं—

मूल—जइ ण भंते ! समणेणं जाव संपत्तेणं अट्ठमस्स अंगस्स अन्तगडदसाणं सत्तमस्स वग्गस्स अयमट्ठे पण्णत्ते, भंते ! अंतगडदसाणं अट्ठमस्स वग्गस्स समणेणं जाव सम्पत्तेणं के अट्ठे पण्णत्ते। एवं खलु जम्बू समणेणं जाव सम्पत्तेणं अन्तगडदसाणं अट्ठमस्स वग्गस्स दस अज्झयणा पण्णत्ता, तंजहा—

काली, सुकाली, महाकाली, कण्हा, सुकण्हा, महाकण्हा ।

वीरकण्हा, य बोद्धव्वा रामकण्हा तहेव य ।

पिउसेणकण्हा नवमी, दसमी महासेणकण्हा य ।

जइ णं भंते ! अट्ठमस्स वग्गस्स दस अज्झयणा पण्णत्ता। पढमस्स णं भंते! अज्झयणास्स समणेणं जाव संपत्तेणं के अट्ठे पण्णत्ते ?

एवं खलु जंबू ! तेणं कालेणं तेणं समएणं चंपा णाम णयरी होत्था। पुण्णभददे चेइए। तत्थ णं चंपाए णयरीए कोणिए राया। वण्णओ। तत्थ णं चंपाए णयरीए सेणियस्स रण्णो भज्जा, कोणियस्स रण्णो चुल्लमाउया काली नामं देवी होत्था, वण्णओ। जहा नंदा जाव सामाइयमाइयाइं एक्कारस अंगाइं अहिज्जइ, बहूहिं चउत्थं जाव अप्पाणं भावेमाणी विहरइ।

तए णं सा काली अज्जा अण्णया कयाइ जेणेव अज्जचंदणा अज्जा तेणेव उवागया, उवागच्छित्ता एवं वयासी—इच्छामि णं अज्जाओ ! तुब्भेहिं अब्भणुण्णया समाणी रयणावलिं तवं उवसंपज्जित्ताणं विहरित्तए ? अहासुहं देवाणुप्पिया ! मा पडिबंथं करेह। तए णं सा काली अज्जा अज्ज-चंदणाए अब्भणुण्णया समाणी रयणावलिं उवसंपज्जित्ताणं विहरइ, तंजहा—

छाया—यदि भदन्त ! श्रमणेन यावत् सम्प्राप्तेन अष्टमस्यांगस्य अन्तकृद्दशानां सप्तमस्य वर्गस्य अयमर्थः प्रज्ञप्तः, अष्टमस्य भदन्त ! वर्गस्य अन्तकृद्दशानां श्रमणेन यावत् सम्प्राप्तेन कोऽर्थः प्रज्ञप्तः ?

एवं खलु जंबू ! श्रमणेन यावत् सम्प्राप्तेन अष्टमस्यांगस्य अन्तकृद्दशानामष्टमस्य वर्गस्य दश अध्ययनानि प्रज्ञप्तानि। तद्यथा—

काली, सुकाली, महाकाली, कृष्णा, सुकृष्णा, महाकृष्णा ।

वीरकृष्णा च बोधव्या, रामकृष्णा तथैव च ।

पितृसेनकृष्णा नवमी, दशमी महासेनकृष्णा च ।

यदि भदन्त ! अष्टमस्य वर्गस्य दश अध्ययनानि प्रज्ञप्तानि, प्रथमस्य भदन्त ! अध्ययनस्य श्रमणेन यावत् सम्प्राप्तेन कोऽर्थः प्रज्ञप्तः ?

एवं खलु जंबू ! तस्मिन् काले तस्मिन् समये चम्पा नाम नगरी आसीत् पूर्णभद्रं चैत्यम्। तत्र चम्पायां नगर्यां कोणिको राजा, वर्णकः। तत्र चम्पायां नगर्यां श्रेणिकस्य राज्ञो भार्या कोणिकस्य राज्ञः क्षुल्ल-माता काली नाम देव्यासीत्। वर्णकः। यथा नन्दा यावत् सामायिकादीनि एकादशांगान्यधीते। बहुभिश्चतुर्थं० यावदात्मानं भावयन्ती विहरति।

ततः सा काली आर्या, अन्यदा कदाचित् यत्रैव आर्य चन्दना आर्या तत्रैव उपागता, उपागत्य एवमवदत्-इच्छामि हे आर्याः ! युष्माभिरभ्यनुज्ञाता सती रत्नावलिं तप उपसंपद्य विहर्तुम् ? यथासुखं देवानुप्रिये ! मा प्रतिबन्धं कुरुष्व। ततः सा काल्यार्या आर्यचन्दनयाऽभ्यनुज्ञाता सती रत्नावलितपःकर्म उपसंपद्य विहरति। तद्यथा—

पदार्थ—भंते !—हे भगवन् !, जइ णं—यदि, जाव संपत्तेणं—मोक्ष सम्पदा सम्प्राप्त, समणेणं—श्रमण भगवान् महावीर ने, अट्ठमस्स अंगस्स—अष्टम अंग, अन्तगडदसाणं—अन्तकृद्दशांग सूत्र के, सत्तमस्स वग्गस्स—सातवें वर्ग का, अयमट्ठे पण्णत्ते—यह अर्थ प्रतिपादन किया है, भंते !—हे भगवन् !, अंतगडदसाणं—अन्तकृद्दशांग सूत्र के, अट्ठमस्स वग्गस्स—आठवें वर्ग का, समणेणं जाव सम्पत्तेणं—यावत् मोक्ष प्राप्त भगवान् महावीर ने, के अट्ठे पण्णत्ते—क्या अर्थ प्रतिपादन किया है ?

जंबू !—हे जम्बू ! एवं—इस प्रकार, खलु—निश्चयार्थक है, समणेणं जाव सम्पत्तेणं— यावत् मोक्ष सम्प्राप्त श्रमण भगवान् महावीर स्वामी ने, अट्ठमस्स-अंगस्स—अष्टम अंग, अन्तगड-दसाणं—अन्तकृद्दशांग सूत्र के, अट्ठमस्स वग्गस्स—आठवें वर्ग के, दस अज्झयणा पण्णत्ता—दस अध्ययन प्रतिपादन किए हैं, तंजहा—जैसे कि—

काली—काली देवी, सुकाली—सुकाली देवी, महाकाली—महाकाली देवी, कण्हा—कृष्णा देवी, सुकण्हा—सुकृष्णा देवी, महाकण्हा—महाकृष्णा देवी, य—और, वीरकण्हा—वीरकृष्णा देवी बोद्धव्या—जाननी चाहिए, य—पुनः, तहेव—उसी प्रकार, रामकण्हा—रामकृष्णा देवी, नवमी—नौवीं, पिउसेणकण्हा—पितृसेनकृष्णा देवी, य—और, दसमी—दसवीं, महासेण— कण्हा—महासेन कृष्णा देवी है।

भंते !—हे भगवन् ! जइ णं—यदि, अट्ठमस्स वग्गस्स—आठवें वर्ग के, दस अज्झयणा पण्णत्ता—दस अध्ययन प्रतिपादन किए हैं, भंते ! पढमस्स अज्झयणास्स—हे भगवन् ! प्रथम

अध्ययन का, समणेणं जाव संपत्तेणं—मोक्ष-सम्प्राप्त भगवान महावीर स्वामी ने के अदृष्टे पण्णत्ते ?—क्या अर्थ प्रतिपादन किया है।

जंबू !—हे जम्बू ! एवं—इस प्रकार, खलु—निश्चय ही, तेणं कालेणं तेणं समएणं—उस काल तथा उस समय, चंपा णामं णयरी होत्था—चम्पा नाम की नगरी थी, नगरी के बाहर, पुण्णभददे चेइए—पूर्णभद्र नामक, चैत्य—उद्यान था, तत्थ णं—वहां, चंपाए णयरीए—चम्पा नगरी में, कोणिए राया—कूणिक राजा, वण्णओ—राजा के वैभव का वर्णन औपपातिक सूत्र में वर्णित राजवैभव के समान जानना चाहिए, तत्थ णं—वहां, चंपाए णयरीए—चम्पा नगरी में, सेणियस्स रण्णो—श्रेणिक राजा की, भज्जा—भार्या (धर्मपत्नी), कोणियस्स रण्णो—कूणिक राजा की, चुल्लमाउया—क्षुल्लमाता—छोटी माता, काली नामं देवी होत्था—काली नामक रानी थी, वण्णओ—रानी के वैभव का वर्णन औपपातिक सूत्र में वर्णित नारी-गुण-वैभव के समान जानना चाहिए, जहा—जिस प्रकार, नंदा—नंदा देवी का वर्णन किया है, उसी प्रकार, जाव—यावत् भगवान महावीर स्वामी के चरणों में दीक्षित होकर, सामाइयमाइयाइं—सामायिकादि है जिन में ऐसे, एक्कारस अंगाइं—ग्यारह अंगों का, अहिज्जइ—अध्ययन करती है, बहूहिं चउत्थं—अनेक (चतुर्थ) उपवास, जाव—यावत्—बेले, तेले आदि से, अप्पाणं भावेमाणी विहरइ—अपनी आत्मा को भावित करते हुए विचरने लगी।

तए णं सा काली अज्जा—उसके बाद वह काली आर्या—साध्वी, अन्नया कयाइं—किसी अन्य समय, जेणेव अज्जचंदणा—जहां पर चन्दनबाला नामक आर्या थी, तेणेव उवागया, उवागच्छित्ता एवं वयासी—वहाँ आ गई और आकर इस प्रकार कहने लगी—

अज्जाओ !—हे आर्या जी !, तुब्भेहिं अब्भणुण्णाया समाणा—आप श्री द्वारा आज्ञा देने पर, इच्छामि णं—मैं चाहती हू कि, रयणावलं तवं—रत्नावली नामक तप को, उवसंपज्जित्ताणं विहरित्ताए—धारण करके विहरण करूं, देवाणुप्पिया ! अहासुहं—हे भद्रे ! जैसे तुम्हारी आत्मा को सुख हो, वैसा करो, मा पडिबन्धं करेह—प्रतिबन्ध (प्रमाद) मत करो।

तए णं—उस के अनन्तर, सा काली अज्जचंदणाए—वह काली आर्या आर्य-चन्दनबाला द्वारा, अब्भणुण्णाया समाणी—आज्ञा प्राप्त कर लेने पर, रयणावलं तवोकम्पं—रत्नावली नामक तप को, उवसंपज्जित्ताणं—धारण करके, विहरइ—विचरने लगी, तंजहा—जैसे कि।

मूलार्थ—अन्तगड सूत्र के सप्तम वर्ग का अर्थ सुनने के अनन्तर आर्या-जम्बू स्वामी आर्य सुधर्मा स्वामी से निवेदन करने लगे कि हे भगवन् ! यावत् मोक्ष-सम्प्राप्त भगवान महावीर स्वामी ने अष्टम अंग अन्तगड सूत्र के सातवें वर्ग का यह अर्थ प्रतिपादन किया है तो भगवन् ! यावत् मोक्ष-सम्प्राप्त श्रमण भगवान महावीर स्वामी ने अन्तगड सूत्र के आठवें वर्ग का क्या अर्थ बताया है ?

हे जंबू ! इस प्रकार यावत् मोक्ष-सम्प्राप्त श्रमण भगवान महावीर स्वामी ने अष्टम अंग अन्तगड सूत्र के अष्टम वर्ग के दस अध्ययन बताए हैं। उनके नाम इस प्रकार हैं—

१. काली २. सुकाली ३. महाकाली ४. कृष्णा ५. सुकृष्णा ६. महाकृष्णा ७. वीरकृष्णा



c. रामकृष्णा ६. पितृसेनकृष्णा १०. महासेनकृष्णा।

अपने प्रश्न का उत्तर पाकर आर्य जंबू स्वामी, श्री सुधर्मा स्वामी से पुनः निवेदन करने लगे कि हे भगवन् ! यदि आठवें वर्ग के दस अध्ययन कहे गए हैं तो भगवन् ! यावत् मोक्ष-सम्प्राप्त श्रमण भगवान महावीर ने प्रथम अध्ययन का क्या अर्थ प्रतिपादन किया है ?

आर्य जंबू अनगर का यह प्रश्न सुनकर आर्य सुधर्मा स्वामी कहने लगे—कि हे जंबू ! उस काल तथा उस समय चम्पा नाम की नगरी थी। नगरी के बाहर पूर्णभद्र नामक उद्यान था, वहाँ चम्पा नगरी में कोणिक राजा राज्य किया करता था। राजा के राज्य-वैभव का वर्णन औपपातिक सूत्र में वर्णित राज्य-वैभव के समान समझना चाहिए।

चम्पा नगरी में श्रेणिक राजा की रानी तथा महाराजा कोणिक की लघुमाता काली देवी थी। रानी की गुण-सम्पदा औपपातिकसूत्र में वर्णित नारी-गुण-सम्पदा के समान जाननी चाहिए। काली देवी नंदा देवी की तरह भगवान महावीर के चरणों में दीक्षित हुई। सामायिक ( आचारांग ) आदि ग्यारह अंगों का इस ने अध्ययन किया, अनेकों व्रत बेले-तेले यावत् तप-संयम से अपनी आत्मा को भावित करती हुई विहरण करने लगी।

एक दिन काली आर्या महासती आर्या चंदना के पास आई और उनसे निवेदन करने लगी कि आर्या जी ! यदि आप आज्ञा दें तो मैं रत्नावली तप करना चाहती हूँ ? आर्या काली की यह बात सुनकर महासती चंदना कहने लगी—भद्रे ! जैसे तुम्हारी आत्मा को शांति हो, परन्तु ऐसे शुभ कार्य में प्रमाद नहीं करना चाहिए। इस प्रकार की महासती आर्य चन्दना से आज्ञा प्राप्त हो जाने पर आर्या काली ने रत्नावली तप की आराधना आरम्भ कर दी। रत्नावली तप का स्वरूप इस प्रकार है।

व्याख्या—इस सूत्र में आठवें वर्ग के दश अध्ययनों का नाम निर्देश किया गया है। जिस अध्ययन में जिस महासती के जीवन का उल्लेख है, उसी के नाम पर अध्ययन का नाम रखा गया है। दसों अध्ययनों में जिन रानियों का वर्णन किया गया है वे सब महाराजा श्रेणिक की रानियाँ थीं, इन दसों को कैसे वैराग्य हुआ, इस प्रश्न का उत्तर श्री निर्यावलिका सूत्र में उपलब्ध होता है। वहाँ लिखा है—

एक बार मंगलमूर्ति श्रमण भगवान महावीर स्वामी चम्पा नगरी के बाहर पूर्णभद्र नामक उद्यान में विराजमान थे। भगवान महावीर के चरणों में काली आदि दसों देवियाँ उपस्थित हुईं। विधिपूर्वक वन्दन करने के अनन्तर समय देखकर उन्होंने भगवान से निवेदन किया—

भगवन् ! हमारे पुत्र युद्ध में गए हुए हैं, क्या हम उन को सकुशल लौटते हुए देख सकेंगी ?

काली आदि देवियों के प्रश्न सुनकर इसका समाधान करते हुए भगवान बोले 'देवियो ! तुम्हारी यह कामना पूर्ण नहीं हो सकेगी। तुम्हारे दसों पुत्र युद्ध में काम आ चुके हैं। महाराजा चेटक के द्वारा उनका प्राणान्त कर दिया गया है। इसलिये तुम उनको नहीं देख सकोगी।'

अपने पुत्रों के प्राणान्त की दुःखद घटना सुनकर दसों देवियों को मारणान्तिक वेदना हुई। वे

पुत्र वियोग-जन्य दुःख से विलाप एवं रुदन करने लगीं, परन्तु भगवान महावीर के ज्ञानोपदेश के प्रकाश ने उनके मोहान्धकार को समाप्त कर दिया। परिणाम स्वरूप वे सब की सब संसार से विरक्त होकर भगवान महावीर के पास दीक्षित हो गईं। अहिंसा-संयम और तप के द्वारा कर्म मल दूर करके अपनी आत्मा को शुद्ध करती हुई वे अन्त में निर्वाण-पद प्राप्त कर गईं। इन दसों के पवित्र नामों की तालिका मूलार्थ में लिखी जा चुकी है। इन में पहली देवी का नाम काली है। प्रस्तुत सूत्र में काली देवी के जीवन का ही परिचय कराया गया है।

काली देवी राजगृह-नरेश महाराजा श्रेणिक की धर्मपत्नी थी और चम्पानरेश महाराजा कोणिक की लघुमाता थी। इन्होंने एक बार मंगलमय विश्ववन्द्य श्रमण भगवान महावीर के मंगल उपदेश को सुना। उपदेश क्या था—मानों इन के मोहान्धकार को दूर करने के लिए एक प्रकाश-स्तंभ था। मोह के बन्धन तोड़कर वह भगवान के चरणों में साध्वी बन गई। साध्वी बनकर इन्होंने शास्त्रों के गंभीर अध्ययन के साथ-साथ तप की भी आराधना की, बेले-तेले आदि करके तपस्या भगवती से अपनी आत्मा को भावित किया। एक दिन यह महासती आर्या चंदना के पास जाकर निवेदन करने लगी—मेरी इच्छा है यदि आप आज्ञा दें तो मैं रत्नावली तप का आराधन करूँ ? गुरुणी श्री ने अपनी विनीत शिष्या के प्रस्ताव को सहर्ष स्वीकार किया। गुरुणी की ओर से स्वीकृति मिलते ही आर्या काली ने रत्नावली तप आरंभ कर दिया।

समणेणं जाव संपत्तेणं—यहां पठित जाव पद 'भगवया महावीरेणं आङ्गरेणं—आदि पदों का संसूचक है, जिनका अर्थ अनेक बार स्पष्ट किया जा चुका है।

“चंपाए णयरीए कोणिए राया”—का अर्थ है—चम्पा नगरी में कोणिक राजा राज्य करता था। शास्त्रों का परिशीलन करने से पता चलता है कि महाराजा श्रेणिक की राजधानी राजगृह थी, परन्तु इनका प्राणान्त हो जाने पर इन के पुत्र महाराजा कोणिक ने अपनी मुख्य राजधानी चम्पा नगरी बनाई थी। चपा नगरी की समृद्धि एवं सौन्दर्य का वर्णन औपपातिक सूत्र में विस्तार पूर्वक किया गया है। काली-महाकाली आदि दसों रानियों की दीक्षा इसी नगर के समीपवर्ती पूर्णभद्र नामक चैत्य में सम्पन्न हुई थी।

“राया वण्णओ”—यहां पठित “वण्णओ” यह पद औपपातिक सूत्र में वर्णित राज्य-संबन्धी वैभव का तथा “नारी सम्बन्धी वैभव” का सूचक है। जिस प्रकार औपपातिक सूत्र में राजा तथा रानी के शारीरिक गुणों एवं अन्य पुण्य प्रकृति आदि का वर्णन किया गया है उसी प्रकार का वर्णन यहां भी समझ लेना चाहिए। इसी बात की सूचना के लिए सूत्रकार ने “वण्णओ” इस पद का प्रयोग किया है। प्रस्तुत सूत्र की तथा औपपातिक सूत्र की चम्पा नगरी एक ही है। अतः दोनों पाठों में समानता का होना स्वाभाविक है।

“कोणियस्स रण्णो चुल्लमाउया”—कोणिकस्य राज्ञः क्षुल्लमाता, लघुमाता—का अर्थ है—नरेश की लघुमाता। चुल्ल देशीय भाषा का शब्द है। प्रस्तुत में इसका अर्थ छोटी है। चुल्लमाता का अर्थ है छोटी माता अर्थात् सौतेली मां। चम्पा नरेश कोणिक की माता का नाम चेलना था। चेलना महाराजा श्रेणिक की पट्टरानी थी। अतः काली-महाकाली आदि सब रानियां चेलना की

छोटी सपलियां होने से कोणिक नरेश की छोटी माताएं थीं।

“जहा नंदा जाव सामाइयमाइयाइं”—का अर्थ है जिस प्रकार राजगृह नरेश श्रेणिक की रानी नन्दा भगवान महावीर के चरणों में दीक्षित हुई थी उसी प्रकार काली देवी भी दीक्षित हुई थी, उसने सामायिकादि ग्यारह अंगों का अध्ययन किया। सामायिक शब्द आचारांग सूत्र का बोधक है। काली देवी की दीक्षा आदि का वर्णन नंदा देवी के समान जानने का संकेत करके सूत्रकार ने इस विषय को संक्षिप्त कर दिया है। नंदा आदि देवियों का वर्णन पीछे किया जा चुका है। इन्हीं के समान काली देवी का वर्णन होने से सूत्रकार ने “जहा नंदा” मात्र कह दिया है तथा “जाव” पद नंदा देवी की तरह काली देवी का भगवान महावीर के चरणों में वन्दनार्थ जाना, उपदेश सुनना, वैराग्य धारण कर के उनके पास दीक्षित होना आदि बातों का संसूचक है।

“चउत्थ जाव अप्पाणं” यहा पठित “जाव” पद छट्ठ-अट्ठम-दसमदुवालसेहिं-मासद्ध-मासखमणेहिं विविहेहिं तवोकम्मेहिं” इन पदों का संसूचक है। इन का अर्थ है—बेले-तेले-चौले-पंचौले, पन्द्रह-पन्द्रह, महीने-महीने तक की विविध तपस्या के द्वारा।

“अज्जचंदणा अज्जा”—यहां पर अज्ज शब्द का दो बार प्रयोग किया गया है। प्रथम “आर्या” शब्द साध्वी का संसूचक है और दूसरा “अज्ज” शब्द चन्दना के साथ जुड़ा हुआ है उसी के साथ मिलकर आर्यचन्दना शब्द निष्पन्न होता है। यहां का आर्या महासती चन्दनबाला के विशिष्ट आर्यत्व का संसूचक है।

“रयणावलिं”—का अर्थ वृत्तिकार के शब्दों में इस प्रकार है—रयणावलिं त्ति, रत्नावली आभरणविशेषः, रत्नावलीतपः रत्नावली। यथाहि रत्नावली उभयतः आदौ सूक्ष्म-स्थूल-स्थूलतर-विभाग-काहलिकाख्य-सौवर्णावयवद्वययुक्ता भवति, पुनर्मध्यदेशे स्थूलविशिष्ट-मण्यलंकृता च भवति, एवं यत्तपः पट्टादावुपदर्श्यमानमिममाकारं धारयति तद्रत्नावली-त्युच्यते—अर्थात् रत्नावली एक आभूषण विशेष होता है, उसकी रचना के समान जिस तप का आराधन किया जाए उसको रत्नावली तप कहते हैं, जैसे रत्नावली भूषण दोनों ओर से आरम्भ में सूक्ष्म फिर स्थूल, फिर उस से अधिक स्थूल मध्य में विशेष स्थूल मणियों से युक्त होता है, वैसे ही जो तप रत्नावली की तरह आरंभ में स्वल्प फिर अधिक, फिर विशेष अधिक होता चला जाता है उसी तप को रत्नावली कहते हैं। जिस प्रकार रत्नावली भूषण से शरीर की शोभा बढ़ती है उसी प्रकार यह रत्नावली तप आत्मा को विभूषित करता है। रत्नावली तप में पांच वर्ष दो महीने अट्ठाईस दिन लगते हैं। ये चार बार में समाप्त होता है। एक परिपाटी में एक वर्ष तीन मास बाईस दिन लगते हैं। इसी रत्नावली तप की आराधना काली देवी ने की थी।

शास्त्रीय भाषा में इस तप का जो स्वरूप है अब सूत्रकार उसका वर्णन करते हुए कहते हैं—

मूल—चउत्थं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता अट्ठ छट्ठाइं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता





श्री अन्तकृद्दशाग सूत्रम् / ४०६ / अष्टम वर्ग

करेड़-सात उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, चोहसमं करेड़-छह उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, बारसमं करेड़-पांच उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, करित्ता-करके, दसमं करेड़-चार उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, अट्ठमं करेड़-तीन उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, छट्ठं करेड़-दो उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, चउत्थं करेड़-एक उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, अट्ठ-छट्ठाइं करेड़-आठ बेले करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, अट्ठमं करेड़-तीन उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, छट्ठं करेड़-दो उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, चउत्थं करेड़-१ उपवास करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, एवं-इस प्रकार, खलु-निश्चयार्थक है, एसा-यह (जिस का वर्णन ऊपर किया गया है), रयणावलीए-रत्नावली, तवो कम्मस्स-तप की, पढमा परिवाडी-पहली परिपाटी है जो, एगेण संवच्छरेणं-एक वर्ष, तिहिं, पासेहिं, य,-३ मास और, बावीसाए, अहोरत्तेहिं-२२ दिनों में, अहासुत्तं-यथासूत्र-सूत्र के अनुसार, जाव-यावत्, आराहिया-आराधित, सम्पन्न, भवइ-होती है।

मूलार्थ-आर्या काली देवी ने जिस ढंग से तप का आराधन किया है उसकी रूपरेखा इस प्रकार है-

एक उपवास किया, इसके पारणे में मनोवांछित दूध, घृत आदि सब रसों का सेवन किया, इसी प्रकार एक बेला, एक तेला, आठ बेले, एक उपवास, दो उपवास, तीन उपवास, चार उपवास, पांच, छः, सात, आठ, नौ, दस, ग्यारह, बारह, तेरह, चौदह, पन्द्रह और सोलह उपवास किए। इन सब के पारणे में यथेच्छ सब रसों का सेवन किया। ३४ बेले किए फिर १६ उपवास किए, इसी प्रकार १५, १४, १३, १२, ११, १०, ९, ८, ७, ६, ५, ४, ३, २ और एक उपवास किया। तदनन्तर आठ बेले किए फिर एक तेला किया, एक बेला किया अन्त में एक उपवास किया, इसके पारणे में पहले की भांति यथेष्ट दूध, तैलादि रसों का सेवन किया।

ऊपर की पंक्तियों में जिस प्रकार तपस्या की रूपरेखा का परिचय कराया गया है। यह रत्नावली तप की पहली लड़ी है। सूत्र के अनुसार इसकी आराधना एक वर्ष तीन मास २२ दिनों में सम्पन्न होती है।



**व्याख्या**—प्रस्तुत सूत्र में रत्नावली तप की प्रथम परिपाटी की विधि का वर्णन किया गया है। इसमें एक उपवास से लेकर क्रमशः सोलह उपवास करने पड़ते हैं और पारणे के दिन अपनी इच्छा के अनुसार साधुवृत्ति को ध्यान में रखते हुए दूध-घृत-तेलादि सब पदार्थों का ग्रहण किया जा सकता है। सोलह उपवासों के अनन्तर चौतीस बेले किए जाते हैं, तदनन्तर क्रम से एक उपवास से लेकर सोलह तक बढ़ाए जाते हैं, ठीक इसी प्रकार सोलह से पन्द्रह फिर इसके व्युत्क्रम से एक उपवास तक जाना पड़ता है। इसके पश्चात् आठ बेले, उसके बाद एक तेला, एक बेला और उसके बाद एक उपवास करना पड़ता है। इस प्रकार यह रत्नावली तप एक वर्ष तीन मास और बाईस दिनों में पूर्ण होता है।

**“चतुर्थम्”**—चतुर्थम्—यह चतुर्थ शब्द उपवास का बोधक है। षष्ठ दो उपवासों को कहते हैं। इस प्रकार एक मास के यदि तीस दिन हों तो एक मास के तप में बासठ भोजनों का परित्याग करना पड़ता है। एक मास के तप को बे-सट्ठ कह सकते हैं।

**“सर्वकामगुणियम्”**—सर्वे ते कामगुणाः—अभिलाष-विषयीभूताः दधिदुग्धघृततैल-मधुरसलक्षणाः रसास्ते संजाताः यत्र तत् सर्वकामगुणितम्—सर्वरसोपेतमित्यर्थः भोजनमिति गम्यते—अर्थात् सर्वकामगुणित यह विशेषण है और भोजन शब्द का अध्याहार करके उसे विशेष्य बनाया जाता है। जिस भोजन में अपनी अभिलाषा के अनुसार दधि, दूध-घृत-तेलादि का सेवन किया जाए उस भोजन को सर्वकामगुणित भोजन कहते हैं और ऐसे भोजन से महासती काली देवी अपने उपवासों का पारणा किया करती थी।


**“पद्मा परिवाडी”**—का अर्थ है पहली लडी। रत्नावली तप के चार भाग हैं। एक भाग को परिपाटी कहते हैं। प्रस्तुत में रत्नावली तप की जो रूपरेखा वर्णित की है वह रत्नावली तप की पहली परिपाटी है। इस परिपाटी को पूर्ण करने में जो समय लगता है सूत्रकार ने उसका— **“एगेणं संवच्छरेणं तिहिं मासेहिं बावीसाए य अहोरत्तेहिं”**—इन शब्दों से निर्देश कर दिया है। रत्नावली तप की शेष परिपाटियों का वर्णन अगले सूत्रों में किया जाने वाला है।

रत्नावली तप की प्रथम परिपाटी को वृत्तिकार अभयदेव सूरि ने एक यंत्र के रूप में उपस्थित करने का बुद्धि-शुद्ध प्रयत्न किया है। वह यंत्र वृत्तिकार के शब्दों में इस प्रकार है—

तत्र चतुर्थमेकेनोपवासेन, षष्ठं द्वाभ्याम्, अष्टमः त्रिभिः ततोऽष्टौ षष्ठानि, तानि च स्थापनायां चत्वारि-चत्वारि कृत्वा पंक्तिद्वयेन स्थाप्यन्ते, अथवा पंक्तिमात्रेण नवकोष्ठकान् कृत्वा मध्यकोष्ठे शून्यं विधाय शेषेष्वष्टषष्ठानि कोष्ठानि रचनीयानि, ततश्चतुस्त्रिंशत्तमपर्यन्तं, चतुस्त्रिंशत्तमं च षोडशभिरुपवासैः ततो रत्नावलीमध्यभागकल्पनाय चतुस्त्रिंशत् षष्ठानि, एतेषा स्थूलमणितया कल्पितत्वात्, एतानि द्योत्तरधर्मेण द्वे च त्रीणि चत्वारि पञ्च षट्, पञ्चचत्वारिंशत् द्वे च स्थापनीयानि। अथवा अष्टाभिः षड्भिश्च रेखाभिः पञ्चत्रिंशत् कोष्ठका विधाय मध्ये शून्यं कृत्वा शेषेषु चतुस्त्रिंशत् षष्ठानि स्थापनीयानीति। एवं चतुस्त्रिंशत्-मादीनि चतुर्थान्तानि, पुनोऽप्यष्ट च षष्ठानि, स्थापना त्वेषां पूर्ववत्। पुनरप्यष्टम-षष्ठ-चतुर्थानीति, प्रथमायां परिपट्यां सर्वकामगुणितं पारयति। इस का अर्थ इस प्रकार है—



## रत्नावली तप का स्थापना-यन्त्र



वृत्तिकार कहते हैं कि रत्नावली तप की स्थापना करते समय सर्वप्रथम एक उपवास, फिर दो, फिर तीन, फिर आठ बेले रखो, आठ बेलों को चार-चार बनाकर दो पंक्तियों में रख लो या तीन पंक्तियां बनाकर नौ कोठे बनाओ, मध्य के एक कोष्ठक में शून्य रहने दो शेष आठ कोष्ठकों में आठ बेले भर दो। फिर एक व्रत से लेकर सोलह उपवासों को क्रमशः रखते चले जाओ। यह सब कुछ करने के अनन्तर रत्नावली तप का मध्य भाग बनाओ उसमें चौतीस बेले रखो इसे रत्नावली भूषण को स्थूल मणि समझो, पैंतीस कोठे बनाकर बध्य का कोठा खाली छोड़कर शेष चौतीस कोठों में चौतीस बेले भर दो, फिर सोलह से लेकर एक उपवास को क्रमशः रखते चले जाओ फिर पहले की तरह आठ बेले रखो फिर तेला-बेला और एक उपवास रखो। इस प्रकार रत्नावली तप की पहली परिपाटी का यंत्र बन जाता है। स्थापना यंत्र ऊपर चित्रित है।

उक्त स्थापना-यंत्र में रत्नावली तप की प्रथम परिपाटी का सम्यक्तया परिचय प्राप्त हो जाता है। इस प्रथम परिपाटी में तपस्या के दिन ३८४, पारणे के दिन ८८, सब मिलाकर १५ मास २२ दिन होते हैं। आगे की तीन परिपाटियों के भी एकत्रित कर लिए जाएं तो चारों परिपाटियों के अनुष्ठान में पांच वर्ष दो मास अठाईस दिन लगते हैं। ध्यान रहे कि यह संख्या वर्ष ३६० दिन का और मास ३० दिन का मानकर ठीक बैठती है। महासती श्री काली देवी ने इन्हीं चारों परिपाटियों की आराधना करके रत्नावली तप का परिपालन किया था।

“अहासुत्तं जाव आराहिया”-यहां पठित जाव पद अन्य स्थान पर पढ़े गए अवशिष्ट पाठ का संसूचक है-

प्रस्तुत सूत्र में रत्नावली तप की प्रथम परिपाटी का परिचय कराया गया है। अब सूत्रकार अगली परिपाटी का वर्णन करते हुए कहते हैं-

मूल-तयाणंतरं च णं दोच्चाए परिवाडीए चउत्थं करेइ, करित्ता विगइवज्जं पारेइ, पारित्ता छट्ठं करेइ, करित्ता विगइवज्जं पारेइ, पारित्ता एवं जहा पढमाए वि णवरं सव्वपारणाए विगइवज्जं पारेइ, जाव आराहिया भवइ। तयाणंतरं च णं तच्चाए परिवाडीए चउत्थं करेइ, करित्ता अलेवाडं पारेइ, सेसं तहेव, एवं चउत्था परिवाडी, नवरं सव्वपारणाए आयंबिलं पारेइ, सेसं तं चेव।

पढमम्मि सव्वकामपारणयं बिइयए विगइवज्जं ।

तइयंमि अलेवाडं, आयंबिलओ चउत्थंमि ॥

तए णं सा काली अज्जा रयणावली तवोकम्मं पंचहिं संवच्छरेहिं दोहिं य मासेहिं, अट्ठावीसाए य दिवसेहिं अहासुत्तं जाव आराहेत्ता, जेणेव अज्जचंदणा अज्जा तेणेव उवागया, उवागच्छित्ता अज्जचंदणं वंदइ णमंसइ, वंदित्ता, नमंसित्ता बहूहिं चउत्थ-छट्ठट्ठम-दसम-दुवालसेहिं तवोकम्मेहिं अप्पाणं भावेमाणी विहरइ।

छाया-तदनन्तरं च द्वितीयायां परिपाट्यां चतुर्थं करोति, कृत्वा विकृतिवर्जं पारयति, पारयित्वा षष्ठं करोति, कृत्वा विकृतिवर्जं पारयति, पारयित्वा एवं यथा प्रथमायामपि, नवरं सर्वपारणायां विकृतिवर्जं पारयति यावद् आराधिता भवति। तदनन्तरं तृतीयायां परिपाट्यां चतुर्थं करोति, कृत्वा अलेपकृतं पारयति, शेषं तथैव, एवं चतुर्थापि परिपाटी, नवरं सर्वपारणके आचाम्लं पारयति, शेषं तच्चैव-

प्रथमायां सर्वकामपारणकं, द्वितीयायां विकृतिवर्जम् ।

तृतीयामलेपकृतम् आचाम्लं च चतुर्थ्याम् ॥

ततः सा काली आर्या रत्नावली तपःकर्म पञ्चभिः संवत्सरैर्द्वाभ्यां च मासाभ्याम् अष्टाविंशतिभिश्च दिवसैः यथासूत्रं यावदाराध्य यत्रैव आर्यचंदना आर्या तत्रैव उपागता, उपागत्य आर्या चन्दनां वन्दते नमस्यति, वन्दित्वा नमस्यित्वा बहुभिश्चतुर्थ-षष्ठाष्टम-दशम-

**द्वादशभिस्तपःकर्मभिरात्मानं भावयन्ती विहरति।**

पदार्थ—य—और, तयाणंतरं—उस के अनन्तर, णं—वाक्य सौन्दर्यार्थ है, दोच्चाए—दूसरी, परिवाडीए—परिपाटी में, चउत्थं करेइ—एक उपवास करती है, करित्ता—करके, विगइवज्जं—विकृति-वर्ज (जिस में विकृति दूध-घी-तेल-दधि-मीठे को छोड़ दिया जाए) भोजन से, पारेइ—पारणा करती है, पारित्ता—पारना करके, छट्ठं—दो उपवास, करेइ—करती है, करित्ता—करके, विगइवज्जं—विकृतिवर्ज भोजन के द्वारा, पारेइ—पारणा करती है, पारित्ता—करके, एवं—इस प्रकार, जहा—जैसे, पढमाए वि—प्रथम परिपाटी में तेल आदि किए गए थे उसी भाँति इस में भी किए गए, णवरं—इतना अन्तर है, सब्बपारणाए—सब व्रतों के पारणे में, विगइवज्जं—विकृति रहित भोजन के द्वारा, पारेइ—पारणा करती है, पारित्ता—करके, जाव—यावत् यह परिपाटी एक वर्ष तीन मास और बाईस दिन में, आराहिया भवइ—आराधित होती है, सम्पन्न होती है, तयाणंतरं च—और उस के अनन्तर, तच्चाए परिवाडीए—तीसरी परिपाटी में, चउत्थं करेइ—१ उपवास करती है, करित्ता—करके, अलेवाडं—अलेपकृत-जिस भोजन में घी आदि का लेप भी न हो, उस भोजन से, पारेइ—पारणा करती है, सेसं तहेव—शेष वर्णन उसी प्रकार समझ लेना अर्थात् व्रत के बाद बेला किया, तेला किया, आदि सभी तप प्रथम परिपाटी के समान जानने चाहिए, एवं—इसी प्रकार, चउत्था—चौथी, परिवाडी—परिपाटी भी समझ लेनी चाहिए, नवरं—अन्तर केवल इतना है, सब्बपारणाए—सब व्रतों के पारणे में, आयंबिलं पारेइ—आयम्बिल तप द्वारा पारणा करती है, सेसं—शेष वर्णन (चारों परिपाटियों के आपसी अन्तर को गाथा से वर्णन करते हैं), तं चेव—प्रथम परिपाटी की तरह जानना, पढमम्मि—प्रथम परिपाटी में, सब्बकामपारणयं—यथेच्छ दूध आदि सब पदार्थों से पारणा किया जाता है, बिइयए—द्वितीय परिपाटी में, विगइवज्जं—दूध आदि को छोड़कर पारणा किया जाता है, तइयंमि—तीसरी परिपाटी में, अलेवाडं—घृतादि का जिसके साथ लेप रहा हो उस भोजन को छोड़कर पारणा किया जाता है, चउत्थम्मि—चौथी परिपाटी में, आयंबिलओ—आयंबिल तप का पारणा किया जाता है।

तए णं—उसके बाद, सा काली अज्जा—वह काली देवी साध्वी, रयणावली तवोकम्मं—रत्नावली तप की, पंचहिं—पांच, संवच्छरेहिं—वर्षों, य दोहिं—और दो, मासेहिं, य—मास और, अट्ठावीसाए दिवसेहिं—अठ्ठाईस दिनों में, अहासुत्तं—सूत्र निर्दिष्ट विधि के अनुसार, जाव—यावत्, आराहेत्ता—आराधना करके, जेणेव—जहाँ पर, अज्जचंदणा—आर्या चन्दना नामक साध्वी थी, तेणेव—वहाँ पर, उवागया—आई, उवागच्छित्ता—आकर, अज्जचंदणं—आर्या महासती चन्दनबाला को, वंदइ—वन्दना करती है, णमंसइ—नमस्कार करती है, वंदित्ता—वन्दना करके, णमंसित्ता—नमस्कार करके, बहूहिं—अनेक, चउत्थं—एक उपवास, छट्ठं—षष्ठ—दो उपवास, अष्टम—तीन उपवास, दसम—चार उपवास, दुवालसेहिं तवोकम्महिं—पांच उपवास रूप तपस्या से, अप्पाणं भावेमाणी—अपनी आत्मा को भावित करती हुई, विहरइ—विचरण करने लगी।

मूलार्थ—महासती काली देवी ने रत्नावली तप की प्रथम परिपाटी सम्पन्न कर लेने के अनन्तर इस तप की दूसरी परिपाटी आरंभ की। इसमें सब से पहले एक उपवास किया और उसका पारणा किया। फिर बेला किया, पारणा करके तेला किया, फिर आठ बेले

किए, फिर पारणा करके उपवास किया, बेला, तेला किया, इसी प्रकार १६ उपवास किए। फिर ३४ बेले किए, पारणा करने के अनन्तर फिर १६ उपवास किए, फिर १५ किए, फिर चौदह, तेरह, बारह, ग्यारह, दस, नौ, आठ, सात, छह, पांच, चार, तीन, दो और एक उपवास किया। फिर पारणा करके आठ बेले किए, पारणा कर के फिर तेला, बेला और एक उपवास किया। सभी पारणों में दूध आदि पदार्थों का प्रयोग छोड़ दिया। इस तरह महासती काली देवी ने रत्नावली तप की दूसरी परिपाटी की सूत्रोक्त विधि के अनुसार आराधना की।

दूसरी परिपाटी की आराधना करने के अनन्तर आर्या काली देवी ने रत्नावली तप की तीसरी परिपाटी का आराधन करना आरंभ किया। प्रथम परिपाटी की तरह सर्व प्रथम उपवास किया, फिर उसका पारणा किया, इस पारणे में घृतादि का लेप भी उसने छोड़ दिया। उपवास के पारणे के अनन्तर आगे की तपस्या प्रथम परिपाटी के समान ही समझनी चाहिए। सभी पारणों में घृतादि के लेप का सर्वथा परित्याग कर दिया। रत्नावली तप की तीसरी परिपाटी की आराधना के पश्चात् आर्या काली देवी ने चौथी परिपाटी की आराधना आरंभ की। इस परिपाटी की तपस्या का समस्त विवरण प्रथम परिपाटी की तपस्या के समान है। अन्तर केवल इतना है कि इस चतुर्थ परिपाटी में तप का पारणा आयंबिल तप से किया गया। शेष वर्णन एक जैसा ही है।

इस प्रकार रत्नावली तप चार परिपाटियों में सम्पूर्ण होता है। इन में जो अन्तर है वह केवल पारणे में गृहीत वस्तु का है। प्रथम परिपाटी के पारणे में यथेष्ट दूध-घी आदि सब पदार्थों का सेवन किया जाता है। दूसरी परिपाटी में व्रतों के पारणे में दूध आदि विगयों का प्रयोग छोड़ दिया जाता है। तृतीय परिपाटी में व्रतों के पारणे में घृतादि विगयों के लेप का भी परित्याग होता है तथा चौथी परिपाटी में व्रतों का पारणा आयंबिल तप से किया जाता है।

महासती काली देवी ने पांच वर्ष दो मास अट्ठाईस दिनों में जब रत्नावली तप का आराधन कर लिया तब वह महासती आर्या चन्दना (चन्दनबाला) जी के पास आई, उनको वंदन नमस्कार करने के अनन्तर अनेकों व्रत-बेले-तेले-चौले तथा पंचौलों की तपस्या से अपनी आत्मा को भावित करती हुई जीवन व्यतीत करने लगी।

**व्याख्या**—प्रस्तुत सूत्र में रत्नावली तप की दूसरी-तीसरी और चौथी परिपाटी का वर्णन किया गया है। इन चारों परिपाटियों में उपवासों की संख्या और उनके क्रम में तो किसी प्रकार का भेद नहीं, किंतु प्रत्येक परिपाटी में पारणे का भेद है। प्रथम परिपाटी में पारणे के दिन दुग्धादि विकृतियों का ग्रहण किया जाता है, दूसरी में उनका परित्याग कर दिया जाता है और दूध-घृत आदि विकृतियों से रहित पदार्थों से पारणा किया जाता है। तीसरी परिपाटी में घृतादि के लेप का भी त्याग कर दिया जाता है। इसके पारणे में घृतादि से चुपड़ी हुई रोटी भी नहीं ली जाती, तथा चतुर्थ परिपाटी में आयंबिल से पारणा किया जाता है। यह तप पांच वर्ष दो मास और २८ दिनों में सम्पूर्ण होता है।

“विगड्वर्ज”-का अर्थ है-विकृति से रहित। विकार-जनक दूध-घृत आदि पदार्थों को विकृति कहते हैं। विकृतिवर्ज, यह भोजन का विशेषण है। जिस भोजन में विकार उत्पन्न करने वाले घृत-मिठाई आदि पदार्थों का सेवन न किया जाए उसे विकृतिवर्ज भोजन कहा जाता है। चम्पा नरेश महाराजा कोणिक की लघुमाता महासती श्री काली देवी ने रत्नावली तप की दूसरी परिपाटी का आराधन करते समय पारणे के दिन विकृति-रहित भोजन किया था।

“सव्वपारण”-का अर्थ है-सब व्रतों के पारणे में। महासती काली देवी ने रत्नावली तप की दूसरी परिपाटी की आराधना करते समय जितने व्रत किए थे उन सब के पारणे में विकृति रहित भोजन ग्रहण किया था। पारणा शब्द के साथ सर्व शब्द के संयोजन का उद्देश्य यही प्रतीत होता है कि “कुछ एक व्रतों के पारणे में” यह न समझकर “सब व्रतों के पारणे में” यह समझना चाहिए।

“पारेइ जाव आराहिया”-यहां का जाव पद अन्य स्थानों पर पढ़े गए अवशिष्ट सूत्रांश को ग्रहण करने की ओर संकेत करता है।

“अलेवाडं पारेइ”-अलेपकृतं पारयति, विकृतिर्लेपरहितं पारयति, पारणके-विकृतेर्लेप-मात्रमपि वर्जयतीत्यर्थ-अर्थात् जिस भोजन में विकृति का लेप भी नहीं है, जो भोजन घृत से चुपड़ा हुआ भी नहीं है, रूखा है। उस भोजन को अलेपकृत कहते हैं। सचित्र अर्द्धमागधी-कोषकार अलेवाडं शब्द का अर्थ करते हुए लिखते हैं-अलेपकृत-जिससे पात्र लिप्त न हो, ऐसी वस्तु चना आदि।

“आर्यबिल”-यह प्राकृत भाषा का शब्द है। संस्कृत में इसके आचाम्ल, आचामाम्ल तथा आयामाम्ल, ये तीन रूप बनते हैं। आर्यबिल व्रत में दिन में एक बार भोजन करना होता है। यह भोजन नीरस होता है। घृत-दूध-दधि-तेल-गुड़-शक्कर मिष्ठान्न और नमक आदि से युक्त किसी भी प्रकार का स्वादिष्ट भोजन इस व्रत में ग्रहण नहीं किया जाता। चावल उड़द या सतु आदि पदार्थों में से किसी एक पदार्थ का इस में सेवन करना पड़ता है। आजकल भुने हुए चने खाकर और प्रासुक पानी पीकर आर्यबिल तप करने की परम्परा प्रचलित है।

श्री काली देवी ने रत्नावली तप की चतुर्थ परिपाटी के व्रतों का पारणा आर्यबिल से किया। आर्यबिल स्वयं एक तप है। महासती काली देवी की तप-साधना बड़ी विलक्षण थी। इसे साधनागत उग्रता की चरम सीमा ही समझना चाहिए कि वे एक कठोर तप का पारणा भी एक कठोर तप से किया करती थीं। धन्य है तपस्विनी महासती काली देवी जिस ने सुखमय वातावरण में जन्म लेकर भी रत्नावली जैसे विशाल एवं कठोर तप की आराधना सहर्ष एवं बिना किसी उदासीनता से सम्पन्न की।

“पंचहिं संवच्छरेहिं, दोहिं य मासेहिं अट्ठावीसाए य दिवसेहिं-का अर्थ है-पांच वर्ष दो मास २८ दिन। रत्नावली तप की चार परिपाटियां हैं। एक परिपाटी को सम्पन्न करने में-एक वर्ष तीन मास, बाईस दिन लगते हैं। इन को चार से गुणा करने से पांच वर्ष दो मास अट्ठाईस दिन हो जाते हैं, इसीलिए सूत्रकार ने “पंचहिं संवच्छरेहिं” ये पद दिए हैं।

रत्नावली तप की सम्पूर्ण आराधना के अनन्तर उग्र तपस्विनी साध्वी श्री काली देवी महासती श्री आर्या आर्यचंदना की सेवा में रहकर तपस्यामय जीवन व्यतीत करने लगी। इसके अनन्तर क्या हुआ ? उसका वर्णन सूत्रकार करते हैं—

मूल—तए णं सा काली अज्जा तेणं ओरालेणं जाव धमणिसंतया जाया यावि होत्था। से जहा इंगालसगडियाइ वा जाव सुहुयहुयासणे इव भासरासिपलिच्छण्णा, तवेणं तेएणं तवतेयसिरीए अईव २ उवसोभेमाणी चिट्ठइ।

तए णं तीसे कालीए अज्जाए अण्णया कयाइं पुव्वरत्तावरत्तकाले अयमज्झत्थिए जहा खंदयस्स चिंता जाव अत्थि उट्ठाणे, कम्मे, बले, वीरिए, पुरिसक्कारपरक्कमे, सद्धा, धिइ, संवेगे वा ताव मे सेयं कल्लं जाव जलंते अज्जचंदणं अज्जं आपुच्छित्ता अज्जचंदणाए अज्जाए अब्भणुण्णाए समाणीए संलेहणा झूसणा झूसियाए भत्तपाण-पडियाइक्खियाए कालं अणवकंखमाणीए विहरेत्तए त्तिकट्टु एवं संपेहेइ, संपेहिता कल्लं जेणेव अज्जचंदणा अज्जा तेणेव उवागच्छइ, उवागच्छित्ता अज्जचंदणं अज्जं वंदइ णमंसइ, वंदित्ता णमंसित्ता एवं वयासी—

छाया—ततः सा काली आर्या तेनोदारेण यावद् धमनिसंतता जाता चाप्यभवत्। अथ यथा अंगारशकटी वा यावत् सुहुतहुताशन इव भस्मराशिप्रतिच्छन्ना तपसा तेजसा तपस्तेजः श्रिया अतीव उपशोभमाना तिष्ठति।

ततस्तस्याः काल्याः आर्यायाः अन्यदा कदाचित् पूर्वरात्रापररात्रकाले अयमाध्यत्मिको यथा स्कन्दकस्य चिन्ता यावद् अस्ति उत्थानं कर्म बलं वीर्यं पुरुषकारः पराक्रमः श्रद्धा धृतिः संवेगस्तावन्मे श्रेयः कल्ये यावज्ज्वलति आर्यचन्दनामार्यामापृच्छ आर्याचन्दनया आर्यया अभ्यनुज्ञातायाः सत्याः संलेखना-जोषणा-जुष्टायाः भक्तपानप्रत्याख्यातायाः कालमन-वकाङ्क्षन्त्याः विहर्तुम्, इति कृत्वा एवं संप्रेक्षते, संप्रेक्ष्य कल्ये यत्रैवायं चन्दनाऽऽर्या तत्रैवोपागच्छति, उपागत्य आर्यचन्दनामार्या वंदते नमस्यति, वन्दित्वा, नमस्यित्वा एवमवदत्—

पदार्थ—तएणं—उसके अनन्तर, सा काली अज्जा—वह आर्या काली देवी, तेणं ओरालेणं—उस उदार—उग्र, जाव—यावत्—कठोर तप की आराधना के कारण, धमणिसंतया—धमनीसंतत, जिसकी धमनिया—नाड़ियां प्रत्यक्ष दिखाई दे रहीं हों या जो पिंजर मात्र हो, जाया यावि होत्था—ही हो गई थी, से—अथ—वाक्य रचना के लिए प्रयुक्त किया गया है, जहा—जिस प्रकार, इंगालसगडियाइ—कोयलों से भरी गाड़ी होती है, वा—उसी तरह दिखाई देती है, अर्थात् जिस प्रकार कोयले से भरी गाड़ी चलने पर आवाज देती है ठीक उसी प्रकार काली साध्वी के शरीर की हड्डिया उठते-बैठते, चलते-फिरते कड़-कड़ की आवाज देती थीं। अत्यधिक दुबली हो गई, जाव—यावत्, भासरासि-पलिच्छन्ना—राख के ढेर से ढकी हुई, सुहुयहुयासणे इव—जिसमें अच्छी तरह होम किया गया है, ऐसी अग्नि की तरह, तवेणं—तप से, तेएणं—तेज के प्रभाव से, तवतेयसिरीए—तप तथा तेज से जन्य शोभा से, अईव २—अत्यधिक, उवसोभेमाणी चिट्ठइ—सुशोभित हो रही थी,

तएणं—उसके अनन्तर, तीसे कालीए अज्जाए—उस काली देवी आर्या महासती को, अन्नया कयाई—किसी अन्य समय, पुच्छरत्तावरत्तकाले—मध्य रात्रि के समय, अयमज्झस्थिए—यह आध्यात्मिक—विचार उत्पन्न हुआ, जहा—जिस प्रकार, खंदयस्स—स्कन्दक मुनि जी के मन में विचार उत्पन्न हुआ था, उसी प्रकार आर्या काली देवी के मन में उत्पन्न हुआ, जाव—यावत्—विचार करने लगी कि मेरे शरीर में जब तक, अत्थि—है, उट्ठाणे, कम्मे, बले, वीरिए—उत्थान (खड़ा होना) कर्म—क्रिया, बल, वीर्य, शक्ति, पुरिससक्कारपरक्कमे—पुरुषकार और पराक्रम—उद्योग, सद्धा—धिइ—श्रद्धाधृति, अथवा धैर्य, संवेगे वा—अथवा मोक्ष की अभिलाषा, विषयों से निवृत्ति, वैराग्य है, मुझे चाहिए कि, कल्हं—अगले दिन, जाव—यावत्, जलंते—सूर्योदय होने पर, अज्जचंदणं अज्जं—आर्या चन्दना (चन्दनबाला) आर्या महासती को, आपुच्छित्ता—पूछकर, अज्ज—चंदणाए अज्जाए—आर्यचन्दना महासती से, अब्भणुण्णाए समाणीए—आज्ञा प्राप्त कर लेने पर, संलेखना—संलेखना (एक अनुष्ठान विशेष की), झूसणाझूसियाए—सेवन से सेवित, भत्तपाणपडिया—इक्खियाए—अन्न तथा जल का परित्याग करती हुई, कालं अणवकंखमाणीए—मृत्यु की अभिलाषा न करती हुई, विहरेत्तए—विचरण करना चाहती हूँ, त्ति कट्ठु—ऐसा कहकर, एवं संपेहेइ—इस प्रकार विचार करती है, संपेहित्ता—विचार करके, कल्हं, जेणेव—अगले दिन, जहाँ पर, अज्जचंदणा अज्जा—आर्या चन्दना महासती थी, तेणेव उवागच्छइ—वहाँ पर आती है, उवागच्छित्ता—वहाँ आकर के, अज्जचंदणं—आर्या चन्दना साध्वी को, वंदइ णमंसइ—वन्दना नमस्कार करती है, वंदित्ता णमंसित्ता—वन्दना नमस्कार करके, एवं वयासी—इस प्रकार निवेदन करने लगी।

मूलार्थ—उसके अनन्तर वह काली आर्या उक्त उग्र तप से बहुत दुर्बल हो गई, उसकी नाड़ियाँ दिखाई देने लगीं, उसका शरीर केवल अस्थियों का पिंजर बन गया। जिस प्रकार कोयलों से भरी गाड़ी चलने पर शब्द करती है ठीक उसी प्रकार उठते-बैठते उसकी अस्थियाँ शब्द करने लगीं। वह भस्म से आच्छादित (ढकी हुई) हवन की अग्नि के समान तप-तेज की शोभा से अन्यन्त सुन्दर लग रही थी।

एक बार अर्धरात्रि के समय उस काली देवी आर्या को एक विचार आया, वह भगवती सूत्र में वर्णित स्कन्दक मुनि की तरह चिन्तन करने लगी कि मेरा शरीर तपस्या के कारण अत्यन्त दुर्बल हो गया है तथापि अभी मेरे में उत्थान (खड़ा होना), कर्म (कार्य करना), बल (शक्ति), वीर्य (सामर्थ्य), पुरुषकार (उद्योग), पराक्रम (कार्य-चेतना), श्रद्धा (आस्था), धृति (धैर्य) और संवेग (वैराग्य—मोक्षप्राप्ति की कामना) विद्यमान है, इसलिए मुझे उचित है कि मैं अगले दिन सूर्योदय होते ही आर्या चन्दना महासती से आज्ञा प्राप्त करके संलेखना (एक अनुष्ठान विशेष, जिस में तप द्वारा क्रोध-मानादि कषायों का विनाश किया जाता है) की आराधना के साथ अन्न-जल का परित्याग कर दूँ और मृत्यु की आकांक्षा न करती हुई जीवन व्यतीत करूँ। ऐसा विचार करने के अनन्तर प्रातःकाल होने पर वह आर्या चन्दना साध्वी के पास आती है, उनको वंदन नमस्कार करती है, करने के पश्चात् उनसे निवेदन करने लगी।

व्याख्या—प्रस्तुत सूत्र में सूत्रकार ने महासती उग्र तपस्विनी श्रीकाली देवी की तपश्चर्या से

उसके शरीर पर पड़ने वाले प्रभाव का और अपनी गुरुणी महासती चंदनबाला से पूछकर संलेखनादि के लिए उसके मन में जो त्याग-वैराग्य प्रधान शुभ विचार उत्पन्न हुए उनका परिचय कराया गया है।

महासती काली देवी के तपस्या-प्रधान जीवन का परिशीलन करने से पता चलता है कि परम साध्य निर्वाण पद की साधना के लिए शारीरिक मोह का परित्याग करना होता है। जहां शरीर का मोह है, वहां अध्यात्म-साधना कभी भी सम्पन्न नहीं हो सकती, क्योंकि शरीर का ममत्व छोड़े बिना तपस्या की आराधना असंभव है। तपस्या की आराधना किए बिना मोक्षोपलब्धि असंभव है और मोक्ष-प्राप्ति के बिना निर्वाणपद की प्राप्ति का प्रश्न ही उपस्थित नहीं होता, अतः मोक्षकामी साधक को शारीरिक ममत्व से किनारा करना ही पड़ता है, प्रस्तुत सूत्र में वर्णित काली देवी का तपस्वी-जीवन इस सत्य का ज्वलन्त उदाहरण है।

सूत्रकार कहते हैं कि रत्नावली तप की उग्र एवं कठोर साधना से महासती काली देवी का शरीर बहुत दुर्बल हो गया था, उसमें मांस और रक्त की बहुत कमी हो गई थी। उसकी धमनियां और नाडियां दिखाई देने लगी थीं, वह सूखकर हड्डियों का केवल पिंजर बन गई थीं। उठते-बैठते चलते-फिरते उसकी हड्डियों से 'कड़ कड़' की आवाज आने लग गई थी, जैसे सूखे काष्ठ, सूखे पत्रों या सूखे कोयलों से भरी गाड़ी चलने पर खड़खड़ की आवाज देती है ठीक वैसे ही उठने-बैठने पर महासती कालीदेवी की अस्थियां कड़कड़ शब्द करने लग गई थी।

रत्नावली तप की आराधना से भले ही महासती काली देवी का शरीर दुर्बल हो गया था तथापि उसकी दुर्बलता का इन के मन पर कोई प्रभाव न था, वे शारीरिक चिन्ता से कभी व्याकुल नहीं हुईं। इन्होंने शारीरिक क्षीणता के कारण कभी चिन्ता अनुभव नहीं की, प्रत्युत स्वस्थ व्यक्ति की भांति सदा प्रसन्न-मुख रहा करती थी। दुर्बल शरीर से भी जितनी साधना सम्पन्न हो सकती थी उसके लिए सदा सतर्क रहती थीं। शरीर मोह तो इन्होंने कभी किया ही नहीं था।

उनके मुख पर आत्मिक तेज चमक उठा था, उनकी आध्यात्मिक शक्ति निखर उठी थी। जैसे भस्म से आच्छादित होने पर अग्नि बाहर से शान्त दिखाई देती है, परन्तु भस्म के भीतर उसका तेज सुरक्षित रहता है। इसी प्रकार उनका शरीर रक्त-मांस सूख जाने से निस्तेज एवं निर्बल दिखाई देता था, परन्तु उनकी अन्तरात्मा अहिंसा सत्यादि के प्रकाश से प्रकाशमय हो रही थी।

“ओरालेणं जाव धमणिसंतया” तथा इंगालसगडियाइ वा जाव सुहुयहुयासणे” यहां पठित जाव पदों से सूत्रकार ने—पयत्तेणं पग्गहिणं कल्लाणेणं सिवेणं धण्णेणं मंगलेणं सस्सिरीएणं उदग्गेणं उत्तमेणं उदारेणं तवोकम्मेणं सुक्का, भुक्खा, निम्पंसा, अट्ठिचम्पा-वणद्धा किडिकिडियभूया किंसा धमणिसंतया जाया यावि होत्था। जीवंजीवेणं गच्छइ जीवंजीवेणं चिट्ठइ, भासं भासईति गिलाइ, भासं भासिस्सामित्ति गिलाइ, से जहानामए कट्ठसगडियाइ वा पत्तसगडियाइ वा, इंगालसगडियाइ वा, उण्हे दिन्ना सुक्का समाणी संसहं गच्छइ, संसहं चिट्ठइ, एवमेव कालीवि अज्जा संसहं गच्छइ, संसहं चिट्ठइ, उवचिया तवेणं अवचिया मंससोणिणं।



इन पदों को अध्याहृत करने का निर्देश करता है। यह पाठ व्याख्या-प्रज्ञप्ति-भगवती सूत्र तथा ज्ञाताधर्मकथांग में वर्णित है। इस अवशिष्ट पाठ का संक्षिप्त सार इतना ही है कि तपस्या से अत्यन्त कृष वह काली आर्या अपनी समस्त आवश्यक क्रियाओं को आत्मबल से ही सम्पन्न किया करती थी, क्योंकि उनका शरीर अस्थिपंजर मात्र रह गया था।

“धमणिसंतया”-नाड़ी व्याप्ता अर्थात् जो नाड़ियों से आवृत हो उसे “धमणि-संतता” कहते हैं। काली देवी का शरीर तपस्या के कारण इतना रक्त तथा मांस से हीन हो गया था कि उसकी नाड़ियां स्पष्ट दिखाई देने लगी थीं।

“इंगालसगडिया”-अंगारशकटी, अंगारा:-कोयला “इति हिन्दी भाषायाम्, तैः भूता शकटी गन्त्री अंगारशकटी तदवत्-अर्थात् कोयलों से भरी हुई गाड़ी ‘अंगार शकटी’ कही जाती है। जैसे कोयलों की गाड़ी चलते समय किट्-किट् करती है उसी प्रकार आर्या काली देवी जब चलती थी तो उसकी हड्डियां किट्-किट् करती थीं।

“सहुतहुयासणे इव भासरासि पलिच्छण्णा-सुहुतहुताशन इव भस्मराशिप्रतिच्छन्ना सा काली आर्या भस्मसमूहान्तरिहो घृतादि-तर्पित-वह्निरिव तपसा तेजसा अतीव उपशोभमाना तिष्ठति-अर्थात् सुहुतहुताशन यह विशेष्य है और भस्मराशिप्रतिच्छन्ना यह विशेषण है। जो भस्म के समूह से ढकी हुई हो उसे ‘भस्मराशि प्रतिच्छन्’ कहते हैं। हुताशन का अर्थ अग्नि है जो विशेष्य है और सुहुत का अर्थ है अच्छी तरह हवन किया हुआ। इस तरह अर्थ विचारणा से यह स्पष्ट हो जाता है कि सुहुत-हुताशन शब्द घृत आदि की आहुतियों से संवृद्ध अग्नि का बोधक है।

“तवेणं तेएणं, तवतेयसिरीए”-तपसा, तेजसा, तपस्तेजःश्रिया। यहां पर सूत्रकार ने तीन बातों की ओर संकेत किया है-तप, तेज, तप एव तेज की शोभा। सूत्रकार कहते हैं कि काली देवी आर्या तप से जनित शक्ति के प्रभाव से, तेज के प्रभाव से तथा तप और तेज इन दोनों की सम्मिलित शोभा से सुशोभित हो रही थी।

“पुव्वरत्तावरत्तकाले” पूर्वरात्रापररात्रकाले। इस शब्द के दो अर्थ किए जाते हैं पूर्व रात्रि और अपर रात्रि का मध्य भाग-मध्य रात्रि और रात्रि का अंतिम भाग-पिछली रात। सूत्रकार कहते हैं कि आर्या काली को मध्य रात्रि के समय एक विचार आया। मध्य रात्रि का समय बड़ा शान्त होता है और समाधि के लिए अत्यन्त उपयोगी माना गया है। योगी-जन प्रायः इसी समय ध्यान किया करते हैं। “जहा खंदयस्स चिंता जाव”-इन पदों का भाव यह है कि भगवती सूत्र में वर्णित स्कन्दक मुनि को मध्य रात्रि के समय जैसे विचार उत्पन्न हुआ था उसी प्रकार आर्या काली देवी के हृदय में भी विचार उत्पन्न हुआ। उन्होंने यह अनुभव किया कि तपस्या की आराधना के कारण अब मैं बहुत दुर्बल हो गई हूँ, तथापि अभी मैं समर्थ हूँ, उठने-बैठने की मेरे में क्षमता है,

\* यथा अंगारशकटिका, शुष्कपत्रशकटिका, एरण्डकाष्ठशकटिका गणनकाले किट्किट् शब्दं करोति, तथैव अस्याः काल्याः आर्यायाः शरीरम् उत्थानादिक्रियायापस्थिसंघर्षवशात् किट्-किट् शब्दं करोति।

(वृत्तिकार-पूज्य श्री चासीलाल जी महाराज)

अतः अब क्रोध, मान, माया और लोभ रूप कषायों से मुक्त होकर अन्न-जल को त्याग कार सर्वदा समाधि में रहना ही श्रेयस्कर है।

“उद्धाणे कम्मे बले वीरिए”-इन सभी पदों का अर्थ मूलार्थ में दे दिया गया है। वैसे बल, वीर्य, पुरुषकार और पुरुषार्थ ये सब समानार्थक प्रतीत होते हैं। “सद्धा धिई संवेगे” इन शब्दों के प्रयुक्त करने का उद्देश्य इतना ही प्रतीत होता है कि आर्या काली देवी ने बढ़ती हुई शारीरिक दुर्बलता को देखकर विचार किया कि अब तक मेरा श्रद्धान ठीक है, धैर्य भी ठीक है तथा मेरे मन में मोक्ष-प्राप्ति की कामना भी प्रबल है, भविष्य में क्या हो, यह कौन जानता है, अतः अब मुझे इस समय का लाभ उठाना चाहिए। संलेखना के द्वारा आत्मा को शुद्ध बनाकर तप की आराधना में समय व्यतीत करना चाहिए।

“संलेहणा-झूसणा-झूसियाए, भत्तपाण-पडियाइक्खियाए”-संलेखना-जोषणाजुष्टायाः भक्तपान-प्रत्याख्याताः” यहाँ पठित संलेखना शब्द दो अर्थों का बोधक है-शरीर, कषाय आदि का शोषण और अनशन व्रत से शरीर त्याग का अनुष्ठान। जोषणा का अर्थ है आराधना और जुष्ट का अर्थ है आराधित। संलेखना की आराधना करने वाली नारी ‘संलेखना-जोषणा-जुष्टा’ और जिस ने अन्न तथा जल का प्रत्याख्यान कर दिया है उसे ‘प्रत्याख्यात-भक्त-पाना’ कहा जाता है।

आर्या काली देवी को अर्ध रात्रि के समय जो विचार उत्पन्न हुआ उसे क्रियात्मक रूप देने के लिए उसने अपनी गुरुणी महासती जी के चरणों में निवेदन करने का जो सकल्प किया है यह उसकी विनीतता का ही प्रतीक है। साधक को कोई भी कार्य करना हो तो उसे सर्वप्रथम अपने गुरुदेव से पूछना चाहिए, क्योंकि गुरुजन अपने विशिष्ट ज्ञान के द्वारा आज्ञा देने में उचित और अनुचित का जितना भली-भाँति विचार कर सकते हैं, उतना शिष्य नहीं, क्योंकि वयोवृद्ध तथा ज्ञानवृद्ध होने से गुरुदेव सूक्ष्म दृष्टि से जो गम्भीर चिन्तन कर सकते हैं वह शिष्य की क्षमता से बाहर होती है।

उदाहरणार्थ-शिष्य की ओर से यदि गुरुजन से आमरण अनशन के लिए निवेदन किया जाए तो दीर्घदर्शी तथा अनुभवी गुरुदेव सर्वप्रथम अपने ज्ञान-प्रकाश में यह देखेंगे कि आज्ञा माँगने वाले शिष्य का आयुकर्म कितना शेष है, यदि स्वल्प है तो वे आज्ञा दे डालेंगे, यदि आयु अधिक है तो द्रव्य, क्षेत्र, काल और भाव को आगे रखकर अपना निर्णय देंगे। इस तरह गुरुजनो से पूछ कर कार्य करने से लाभ ही लाभ है।

आर्या काली देवी ने महासती आर्या चन्दना की सेवा में उपस्थित होकर क्या निवेदन किया तथा उन्होंने उत्तर में उसे क्या कहा, आदि प्रश्नों का उत्तर देते हुए सूत्रकार कहते हैं-

मूल-इच्छामि णं अज्जाओ ! तुम्हेहिं अब्भणुण्णाए समाणीए संलेहणा जाव विहरित्तए ? अहासुहं देवाणुप्पिया ! मा पडिबन्धं करेह। तओ काली अज्जा अज्जचंदणाए अब्भणुण्णाया समाणी संलेहणा-झूसणा-झूसिया जाव विहरइ। सा काली अज्जा अज्ज चंदणाए अंतिए सामाइयमाइयाइं एक्कारस अंगाइं अहिज्जित्ता बहुपडिपुण्णाइं

अदृढसंवच्छराइं सामण्णपरियागं पाउणिता मासियाए संलेहणाए अप्पाणं झूसेत्ता सदिठ भत्ताइं अणसणाए छेदेत्ता जस्सदृढाए कीरइ नग्गभावे जाव चरिमुस्सासनीसासेहिं सिद्धा। निक्खेवो।

छाया-इच्छामि हे आर्याः ! युष्माभिरभ्यनुज्ञाता सती संलेखना यावत् विहर्तुम्। यथासुखं देवानुप्रिये ! मा प्रतिबन्धं कुरु। ततः काली आर्या आर्यचन्दनया अभ्यनुज्ञाता सती संलेखना-जोषणा-जुष्टा यावद् विहरति। सा काली आर्या आर्यचन्दनया अन्तिके सामायिकादीनि एकादश अंगानि अधीत्य बहुप्रतिपूर्णान् अष्टसंवत्सरान् श्रामण्यपर्यायं पालयित्वा मासिक्या संलेखनया आत्मानं जोषयित्वा षष्टि भक्तानि अनशनया छित्वा यदर्थाय क्रियते नग्नभावः यावच्चरमोच्छ्वासनिःश्वासैः सिद्धा। निक्षेपः।

पदार्थ-अज्जाओ !-हे आर्ये !, इच्छामि णं-मेरी इच्छा है, तुब्भेहिं-आप की, अब्भणुण्णाए समाणीए-आज्ञा हो जाने पर, संलेहणा-संलेखना (अनशन से शरीर त्याग का अनुष्ठान, संथारा), जाव-यावत् अन्न-जल का परित्याग करके, मृत्यु की आकांक्षा न करती हुई। विहरित्ते-विहरण करूं, अहासुहं-जैसे तुम्हारी आत्मा को सुख हो वैसे करो, परन्तु, देवाणुप्पिया !-हे भद्रे ! पडिबन्धं-प्रतिबन्ध-प्रमाद, मा करेह-मत करो, तओ-उस के अनन्तर, काली अज्जा-आर्या काली देवी, अज्ज चंदणाए-आर्या चन्दना (चंदन बाला) के द्वारा, अब्भणुण्णाया समाणी-आज्ञा प्राप्त हो जाने पर, संलेहणा-झूसणा-झूसिया-संलेखना (संथारा) की आराधना करके, जाव-अन्न-जल के परित्याग के साथ मृत्यु की आकांक्षा न करती हुई, विहरइ-समय व्यतीत करने लगी, सा-वह, काली अज्जा-आर्या काली देवी, अज्जचंदणाए-आर्या चन्दना के, अंतिए-पास, सामाइयमाइयाइं-सामायिक (आचारांग सूत्र) है आदि में जिनके ऐसे, एक्कारस अंगाइं-ग्यारह अंगों का, अहिग्गित्ता-अध्ययन करके, बहुपडिपुण्णाइं-बहु प्रतिपूर्ण-पूरे, अदृढसंवच्छराइं-आठ वर्ष, सामण्णपरियागं-साधु वृत्ति, पाउणिता-पाल कर, मासियाए-एक मास की, संलेहणाए-संलेखना (संथारे से), अप्पाणं-अपनी आत्मा को, झूसेत्ता-आराधित करके, अणसणाए-अनशन (उपवास) के द्वारा-अर्थात् संलेखना से अपनी आत्मा को मोक्षमार्ग के अनुकूल बना कर, सदिठभत्ताइं-साठ भोजन, छेदेत्ता-छोड़कर, जस्सदृढाए-जिस उद्देश्य के लिए, नग्गभावं-नग्नभाव-साधु जीवन अंगीकार किया था, जाव-यावत् उसकी सिद्धि करके, चरिमुस्सास-नीसासेहिं-अन्तिम श्वास के साथ ही, सिद्धा-सिद्ध हो गई, निक्खेवो-अध्ययन के निक्षेप उपसहार-वाक्य अर्थात् समाप्ति-वाक्य की कल्पना कर लेना।

मूलार्थ-आर्या काली देवी अपनी गुरुणी महासती आर्या चन्दना से निवेदन करने लगी कि आर्ये ! यदि आप आज्ञा दें तो मेरी इच्छा है कि संलेखना (आमरण अनशन) की आराधना द्वारा अन्न-जल का परित्याग करके मृत्यु की आकांक्षा न करती हुई, अपने जीवन को व्यतीत करूं।

आर्या काली देवी की विनीत प्रार्थना सुनकर महासती आर्य चन्दना ने कहा-भद्रे ! जैसे तुम्हारी आत्मा को सुख हो वैसे करो, पर शुभ कार्यों में प्रमाद नहीं करना चाहिए।

महासती आर्या चन्दना की ओर से आज्ञा मिल जाने के अनन्तर आर्या काली देवी ने संलेखना ( संधारा ) अंगीकार करके अन्न-जल का परित्याग कर दिया और मृत्यु की आकांक्षा न करती हुई जीवन व्यतीत करने लगी।

आर्या काली ने महासती आर्या चन्दना के पास सामायिक ( आचारांग ) आदि ग्यारह अंग शास्त्रों का अध्ययन किया। पूरे आठ वर्ष तक संयम का पालन किया, एक मास की संलेखना से अपने को मोक्षमार्ग के अनुकूल बनाया। अनशन के द्वारा साठ भोजनों का परित्याग करके जिस उद्देश्य के लिए साध्वी बनी थी उस उद्देश्य को अर्थात् सिद्ध-पद को अंतिम श्वासोच्छ्वास के साथ प्राप्त कर लिया।

अंतगड सूत्र के अष्टम वर्ग का प्रथम अध्ययन सुनाकर आर्य सुधर्मा स्वामी अपने शिष्य जम्बू अनंगार से कहने लगे—कि हे जम्बू ! यावत् मोक्ष-सम्प्राप्त श्रमण भगवान् महावीर ने अंतगडसूत्रीय अष्टम वर्ग के प्रथम अध्ययन का यह अर्थ प्रतिपादन किया है।

व्याख्या—प्रस्तुत सूत्र में लिखा है कि आर्या काली देवी ने मध्य रात्रि के समय आमरण अनशन करके अन्न-पानी के परित्याग कर देने का जो संकल्प लिया था, उसी संकल्प को अपनी गुरुणी चन्दनबाला के चरणों में निवेदन किया और उसको क्रियात्मक रूप देने के लिए आज्ञा प्राप्त करने की इच्छा प्रकट की। परम कृपालु गुरुणीश्री ने आर्या काली को स्वीकृति प्रदान करते हुए कहा कि हे भद्रे ! तुम्हारा विचार बहुत श्रेष्ठ है, परम साध्य निर्वाणपद की साधना ऐसे आध्यात्मिक अनुष्ठानों से ही सम्पन्न हो सकती है, परन्तु ऐसे पवित्र अनुष्ठानों की आराधना में विलंब नहीं करना चाहिए। ऐसे काम तो प्रमाद छोड़कर शीघ्र सम्पन्न कर देने चाहिए। महासती आर्या चन्दना की स्वीकृति मिलते ही आर्या काली ने संलेखना-संधारे का अनुष्ठान आरंभ कर दिया, अन्न-जल का परित्याग करके वह आत्मचिन्तन में संलग्न हो गई। यह सब कुछ करने पर भी वह मृत्यु से कभी भयभीत नहीं हुई और न ही मृत्यु की कभी आकांक्षा की।

आर्या काली ने ११ अंगों का अध्ययन किया, आठ वर्षों तक संयम साधना की, एक मास का संधारा किया, ६० भोजनों का त्याग करके उसने अपनी आत्मा को मोक्ष-मार्ग के अनुकूल बनाया। जिस उद्देश्य के लिए उसने मोहमाया के बधन तोड़कर साधुवृत्ति अंगीकार की थी, अहिंसा, संयम, तप की कल्मषहारिणी पवित्र त्रिवेणी में गोते लगाकर उस उद्देश्य को पूर्ण बनाया और अंत में सिद्ध गति में जा विराजमान हुई।

“संलेहणा जाव विहरत्तए” यहा पठित जाव पद झूसणा-झूसियाए भत्तपाणपडिया-इक्खियाए कालं अणवकंखमाणीए” इन पदों का संसूचक है। इनका अर्थ गत सूत्र में किया जा चुका है। तथा “झूसिया जाव विहरइ” यहा का जाव पद “भत्त-पाण-पडियाइक्खिया कालं अणवकंखमाणी” इन पदों का बोधक है। अर्थ पहले की तरह जान लेना। “सामाइयमाइयाइं एक्कारस अंगाइं”—का अर्थ है सामायिक आदि ग्यारह अंग-शास्त्र। आर्या काली देवी ने अपनी गुरुणी महासती चन्दन बाला से ग्यारह अंग-शास्त्रों का अध्ययन किया। ग्यारह अंगों में पहला अंग-शास्त्र आचारांग सूत्र है। आचारांग सूत्र को सामायिक भी कहते हैं, इसीलिए प्रस्तुत सूत्र में सूत्रकार ने सामायिक शब्द का प्रयोग किया है।

आर्या काली ने अपनी गुरुणी से ग्यारह अंग-शास्त्रों का अध्ययन किया, इस कथन से यह बात भली प्रकार प्रमाणित हो जाती है कि जिस प्रकार साधु को अंग शास्त्र पढ़ने का अधिकार है उसी प्रकार साध्वी को भी है। साध्विया भी साधुओं की तरह अंग शास्त्र पढ़ सकती हैं। इसके अतिरिक्त काली देवी की जीवनी से यह भी सिद्ध हो जाता है कि परम-कल्याण रूप निर्वाणपद की प्राप्ति में साधु और साध्वी दोनों का समानाधिकार है।

व्यवहार सूत्र के दसवें उद्देशक में साधु-साध्वी के पाठ्य क्रम का वर्णन किया गया है। वहां लिखा है कि दस वर्ष की दीक्षा वाला साधु-व्याख्याप्रज्ञप्ति (भगवती) सूत्र पढ़ सकता है, इससे पहले का नहीं, परन्तु यहां पर आठ वर्ष की संयम पर्याय में ग्यारह अंगों के अध्ययन का निर्देश है। काली देवी की दीक्षा आठ वर्ष की थी उसने ग्यारह अंग पढ़े। ऐसी दशा में यह प्रश्न होना स्वाभाविक है कि व्यवहार सूत्रानुसार काली देवी ने अंग-शास्त्र पढ़ने की अधिकारिणी न होते हुए भी अंग-शास्त्रों का अध्ययन क्यों किया ?

उत्तर में निवेदन है कि स्थानांग भगवती आदि सूत्रों में पांच व्यवहार बताए गए हैं। मोक्ष-अभिलाषी आत्माओं की प्रवृत्ति और निवृत्ति एवं तत्कारणक ज्ञान विशेष को व्यवहार कहते हैं। ये पांच हैं, वे इस प्रकार हैं—

१. “आगमव्यवहार”—केवल ज्ञान, मनःपर्यवज्ञान, अवधिज्ञान, चौदह पूर्व, दश पूर्व और नव पूर्व का अध्ययन आगम कहलाता है। आगम से प्रवर्तित प्रवृत्ति एवं निवृत्ति रूप व्यवहार को आगम-व्यवहार कहते हैं।

२. श्रुतव्यवहार—आचार प्रकल्पादि ज्ञानश्रुत है, इससे किया जाने वाला व्यवहार श्रुत व्यवहार है, नव-दश और चौदह पूर्व का ज्ञान भी श्रुतरूप है, परन्तु अतीन्द्रिय अर्थ विषयक विशिष्ट ज्ञान का कारण होने से उक्त ज्ञान अतिशय वाला है, अतः वह आगम रूप माना गया है।

३. आज्ञा-व्यवहार—दो गीतार्थ साधु एक-दूसरे से अलग भिन्न-भिन्न प्रदेशों में रहे हों और शरीर क्षीण हो जाने से वह विहार में असमर्थ हों, उनमें से किसी एक को प्रायश्चित्त आने पर वह मुनि योग्य गीतार्थ शिष्य के अभाव में मति और धारणा में अकुशल अगीतार्थ शिष्य को आगम की सांकेतिक गूढ़ भाषा में अपने अतिचार-दोष कहकर या लिखकर उसे अन्य गीतार्थ मुनि के पास भेजता है और उस के द्वारा आलोचना करता है। गूढ़ भाषा में कही हुई आलोचना सुनकर वे गीतार्थ द्रव्य-क्षेत्र-काल-भाव-सहनन, धैर्य और बलादि का विचार कर स्वयं वहां आते हैं, अथवा योग्य गीतार्थ शिष्य को समझा कर भेजते हैं। यदि वैसे शिष्य का भी उनके पास योग न हो तो आलोचना का संदेश लाने वाले के द्वारा ही गूढ़ अर्थ में अतिचार की शुद्धि अर्थात् प्रायश्चित्त देते हैं तो यह आज्ञा-व्यवहार है।

४. धारणा-व्यवहार—किसी गीतार्थ सविज्ञ मुनि ने द्रव्य-क्षेत्र-काल एवं भाव की अपेक्षा जिस अपराध में जो प्रायश्चित्त दिया है उसकी धारणा से वैसे अपराध में प्रायश्चित्त का प्रयोग करना धारणा-व्यवहार है।

५. जीत-व्यवहार-द्रव्य-क्षेत्र-काल-भाव पुरुष प्रतिसेवना का और संहनन, धृति आदि की हानि का विचार कर जो प्रायश्चित्त दिया जाता है वह जीत-व्यवहार है।

व्यवहार सूत्र में जो दश वर्ष के दीक्षित मुनि को सूत्र पढ़ाने का विधान किया गया है यह प्रायश्चित्त सूत्र-व्यवहार को लेकर लिया गया है। आगम व्यवहार को लेकर चलने वाले महापुरुषों पर यह विधान लागू नहीं होता। आगम-व्यवहारी जो करते हैं उसे उचित ही माना जाता है, उनके किसी व्यवहार में अनौचित्य के लिए कोई स्थान नहीं होता।

काली देवी के सम्बन्ध में आठ वर्षों की दीक्षा-पर्याय में अंग-शास्त्र का उल्लेख मिलता है, परन्तु धन्य अनगार के सम्बन्ध में तो लिखा है कि उन्होंने नौ मास की दीक्षा-पर्याय में अंग-शास्त्र पढ़े। इससे स्पष्ट है कि आगम-व्यवहार के सामने सूत्र-व्यवहार नगण्य है। इसी दृष्टि से व्याख्या प्रज्ञप्ति स्थानांग और व्यवहार सूत्र में लिखा है—आगमबलिया समणा निगन्था।

इस विवेचन से यह स्पष्ट हो जाता है कि—व्यवहार सूत्र के अनुसार “दशवर्षीय दीक्षित साधु को अंग पढ़ाए जाते हैं”, पर यह विधान आगम-व्यवहार वाले मुनियों पर लागू नहीं होता।

आर्या काली देवी का शरीर जब अस्थिपजर मात्र शेष रह गया तब उसके द्वारा अंग-शास्त्रों का अध्ययन कुछ विचारणीय-सा ही प्रतीत होता है।


इसके अतिरिक्त, इस अध्ययन के आरम्भ में अंगशास्त्रों के अध्ययन का उल्लेख किया जा चुका है, फिर दूसरी बार अंगशास्त्र के अध्ययन के उल्लेख का क्या उद्देश्य है ? उत्तर में निवेदन है कि शास्त्र में स्वाध्याय के पांच प्रकार लिखे गए हैं, इनमें एक प्रकार परिवर्तना है, परिवर्तना का अर्थ है—पठित शास्त्र की पुनरावृत्ति करना। महासती काली ने पूर्व तो अंग शास्त्रों का अध्ययन किया था, परन्तु तप साधना काल में वह महासती चन्दनबाला की सेवा में उनकी विशेष रूप से परिवर्तना कर रही थी। इसी परिवर्तना को सूत्रकार ने उक्त पाठ से संसूचित किया है। रही दुर्बलता की बात, इस के सम्बन्ध में इतना ही निवेदन है कि जहां शास्त्र-स्वाध्याय की सच्ची लगन हो, वहां शरीरगत दुर्बलता का कोई महत्त्व नहीं रहता।

“मासियाए संलेहणाए अप्पाणं झूसेत्ता सदित्थभत्ताइं अणसणाइ छेदेत्ता—” का अर्थ है आर्या काली देवी की संलेखना एक मास चली, एक मास की संलेखना से उसने अपनी आत्मा को—झूसेत्ता—मोक्ष मार्ग के अनुकूल बनाकर अपनी आत्मा का कल्याण किया। महीने में उसने ६० भोजनों का परित्याग किया। ६० भोजनों के उल्लेख का अर्थ—महीना २६ दिनों का था।

“निक्खेवओ”—का अर्थ है—निक्षेप। निक्षेप उपसंहार या समाप्ति-वाक्य को कहते हैं। शास्त्रीय भाषा में उपसंहार-वाक्य इस प्रकार है—एवं खलु जंबू ! समणेणं भगवया महावीरेणं जाव-संपत्तेणं अट्ठमस्स अंगस्स अन्तगड्ढसाणं अट्ठमस्स वग्गस्स पढमस्स अज्झयणस्स अयमट्ठे पण्णत्ते, अर्थात् हे जंबू ! मोक्ष सम्प्राप्त-श्रमण भगवान महावीर स्वामी ने आठवें अंग अन्तकृद्दशांग के आठवें वर्ग के प्रथम अध्ययन का यह अर्थ प्रतिपादन किया है।

प्रस्तुत अध्ययन में आर्या काली देवी का वर्णन किया गया है। यह राजगृह नरेश श्रेणिक की धर्मपत्नी थी तथा चम्पानरेश कूणिक की लघुमाता थी। यौवन अवस्था में त्याग और वैराग्य की भावना के साथ इन्होंने भगवान महावीर के चरणों में दीक्षा अंगीकार की थी। जिस निष्ठा के साथ ये दीक्षित हुई थीं, अन्त तक इन्होंने उस निष्ठा को बनाए रखा। उसने रत्नावली जैसे विशाल तप की आराधना करके नारी-जगत के सामने एक आदर्श उपस्थित कर दिया कि यदि किसी बहन को आभूषण धारण करने की लालसा हो तो उसे तप के आभूषण पहनने चाहिए। इससे शृंगार का शृंगार होगा और साथ में जीवन का उद्धार भी हो जाएगा॥

॥ प्रथम अध्ययन सम्पूर्ण ॥



## द्वितीय अध्ययन ( सुकाली देवी )

अब सूत्रकार दूसरे अध्ययन का आरंभ करते हुए कहते हैं—

मूल—उक्खेवओ। एवं खलु जंबू ! तेणं कालेणं तेणं समएणं चंपा नामं णयरी। पुण्णभददे चेइए। कोणिए राया। तत्थ णं सेणियस्स रण्णो भज्जा कोणियस्स रण्णो चुल्लमाउया सुकाली नामं देवी होत्था। जहा काली तहा सुकाली वि णिक्खंता जाव बहूहिं चउत्थ जाव अप्पाणं भावेमाणी विहरइ।

तए णं सा सुकाली अज्जा अण्णया कयाइं जेणेव अज्जचंदणा अज्जा जाव इच्छामि णं अज्जाओ ! तुब्भेहिं अब्भणुण्णयाया समाणी कणगावलिं तवोकम्मं उवसंपज्जित्ताणं विहरित्तए। एवं जहा रयणावली तहा कणगावली वि, नवरं तिसु ठाणेसु अट्ठमाइं करेइ जहा रयणावलीए छट्ठाइं, एक्काए परिवाडीए संवच्छरो पंचमासा बारस दिवसा सेसं तहेव। नव वासा परियाओ जाव सिद्धा।

छाया—उत्क्षेपः ! एवं खलु जम्बू ! तस्मिन् काले तस्मिन् समये चम्पा नाम्नी नगरी। पूर्णभद्रं चैत्यम्। कूणिको राजा, तत्र श्रेणिकस्य राज्ञो भार्या कूणिकस्य राज्ञः क्षुल्लमाता सुकाली नाम देवी आसीत्। यथा काली तथा सुकाल्यपि निष्क्रान्ता, यावद् बहुभिश्चतुर्थं यावद् आत्मानं भावयन्ती विहरति।

ततः सा सुकाली आर्या अन्यदा कदाचित् यत्रैव आर्यचंदना आर्या यावदिच्छामि आर्ये! युष्माभिरभ्यनुज्ञाता सती कनकावली तपःकर्म उपसंपद्य विहर्तुम्। एवं यथा रत्नावली तथा कनकावत्यपि नवरं त्रिषु स्थानेषु अष्टमानि करोति, यथा रत्नावल्यां षष्ठानि एकस्यां परिपाट्यां संवत्सरः पंचमासाः द्वादश दिवसाः शेषस्तथैव, नव वर्षाणि गर्यायो यावत् सिद्धा।

पदार्थ—उक्खेवओ—इस द्वितीय अध्ययन का उत्क्षेप—प्रस्तावना—वाक्य कल्पित कर लेना। एवं खलु जम्बू ! इस प्रकार हे जम्बू ! तेणं कालेणं तेणं समएणं—उस काल तथा उस समय में, चंपा नामं णयरी—चम्पा नामक नगरी थी, पुण्णभददे चेइए—पूर्णभद्र नामक चैत्य—उद्यान था। कोणिए राया—कोणिक राजा था, तत्थ णं—वहा पर, सेणियस्स रण्णो—श्रेणिक राजा की, भज्जा—धर्मपत्नी, कोणियस्स रण्णो—कोणिक राजा की, चुल्लमाउया—लघु माता, सुकाली नामं देवी होत्था—सुकाली नाम की देवी थी, जहा काली, तहा सुकाली वि—जिस प्रकार काली देवी उसी प्रकार सुकाली देवी भी, णिक्खंता—दीक्षित हुई, जाव—यावत्—उस देवी ने, बहूहिं—अनेक, चउत्थ—चतुर्थ (उपवास), जाव—यावत्—बेले—तेले, चौले आदि तप के द्वारा, अप्पाणं भावेमाणी—अपनी आत्मा को भावित करती हुई, विहरइ—विचरण करने लगी।

तए णं—उस के अनन्तर, सा सुकाली अज्जा—वह आर्या सुकाली देवी, अण्णया कयाइं—किसी अन्य समय, जेणेव—जहां पर, अज्जा चंदणा—आर्या चन्दना (चन्दनबाला), अज्जा—आर्या थी, वहाँ पर आई, जाव—यावत्—उन को वन्दना नमस्कार करने के अनन्तर कहने लगी,



अज्जाओ !—हे आर्य, तुम्हें—आप के द्वारा, अब्भणुण्णाया समाणी—आज्ञा प्राप्त होने पर, कणगावली तवोकम्मं—कनकावली नामक तपःकर्मरूप अनुष्ठान को, उवसंपज्जित्ताणं—धारण करके, विहरित्तए—विहरण करना, इच्छामि—चाहती हूँ, एवं जहा—इस प्रकार जैसे, रयणावली—रत्नावली तप है, तहा कणगावली वि—वैसे कनकावली तप भी है, णवरं—अन्तर केवल इतना है, जहा—जिस रत्नावली तप से काली देवी ने, तिसु ठाणेसु—तीनों स्थानों पर, छट्ठाई—बेले किए थे वैसे इस तप में बेले न करके देवी सुकाली, अट्ठमाई—तेले, करेइ—करती है (कनकावली तप की), एक्काए परिवाडीए—एक परिपाटी में, संवच्छरो—एक वर्ष, पंच मासा—पांच मास, बारस दिवसा—१२ दिन लगे, सेसं तहेव—शेष वर्णन काली देवी की तरह जानना, नव—नौ, वासा परियाओ—वर्ष दीक्षा पाली, जाव—यावत्—सब कर्मों का क्षय करके, सिद्धा—सिद्ध बन गई।

मूलार्थ—अन्तगड सूत्र के आठवें वर्ग के प्रथम अध्ययन का अर्थ सुनने के अनन्तर जम्बू अनगार आर्य सुधर्मा स्वामी से निवेदन करने लगे कि—हे भगवन् ! मोक्ष सम्प्राप्त भगवान महावीर ने अन्तगडसूत्रीय अष्टम वर्ग के द्वितीय अध्ययन का जो अर्थ बताया है वह सुनाने की कृपा करें।

आर्य जंबू अनगार की विनती सुन कर आर्य सुधर्मा स्वामी आठवें वर्ग के द्वितीय अध्ययन का अर्थ सुनाते हुए कहने लगे कि हे जम्बू ! उस काल तथा उस समय चम्पा नाम की नगरी थी। उसके बाहर पूर्णभद्र नाम का एक उद्यान था, महाराजा कोणिक राज्य किया करते थे। वहां पर महाराजा श्रेणिक की धर्मपत्नी तथा कोणिक राजा की लघुमाता सुकाली नाम की देवी थी। जिस प्रकार काली देवी दीक्षित हो गई थी उसी प्रकार सुकाली देवी भी दीक्षित हो गई। सुकाली देवी ने श्रमण भगवान महावीर के चरणों में दीक्षित होकर आचारांग आदि ग्यारह अंग पढ़े और व्रत बेले, तेले एवं चौले आदि तपस्याओं के द्वारा अपनी आत्मा को भावित करती हुई वह विचरण करने लगी।

एक दिन सुकाली देवी महासती आर्या चंदना के चरणों में उपस्थित हुई, वह वंदन नमस्कार करने के अनन्तर उनसे निवेदन करने लगी कि 'हे आर्य ! यदि आप आज्ञा प्रदान करें तो मेरी इच्छा है कि मैं कनकावली तप की आराधना करूँ। आर्या सुकाली देवी की विनती सुनकर चन्दनबाला बोली—भद्रे ! जैसे तुम्हारी आत्मा को सुख हो वैसे करो, शुभ कार्य में प्रमाद मत करो।

महासती आर्या चन्दना की आज्ञा प्राप्त कर लेने पर आर्या सुकाली देवी ने कनकावली तप का अनुष्ठान आरंभ कर दिया। कनकावली का आराधन भी रत्नावली तप की तरह किया जाता है, अन्तर इतना है कि रत्नावली तप के तीन ठिकानों में आठ बेले किए जाते हैं, परन्तु कनकावली तप के तीनों ठिकानों में सुकाली देवी ने आठ तेले किए। कनकावली तप की चार परिपाटियां होती हैं। प्रथम परिपाटी में एक वर्ष पांच मास १२ दिन लगते हैं। शेष समस्त वर्णन रत्नावली तप के समान जानना चाहिए। आर्या सुकाली ने नौ वर्ष दीक्षा का पालन किया और अन्त में जन्म-मरण समाप्त करके सिद्ध हो गई।

**व्याख्या**—प्रस्तुत द्वितीय अध्ययन में महासती सुकाली देवी के जीवन का वर्णन किया गया है। यह चम्पा नरेश श्रेणिक की धर्मपत्नी थी। इनका पुत्र भी युद्ध में मारा गया था, उसी के वियोग में यह भगवान महावीर के चरणों में दीक्षित हो गई थी। दीक्षित हो जाने के अनन्तर इन्होंने ग्यारह अंगों का अध्ययन किया। शास्त्रीय ज्ञानालोक से आलोकित हो जाने के साथ-साथ इन्होंने तपस्या का भी आराधन किया, व्रत, बेलें, तेलें, चौलें आदि द्वारा अपनी आत्मा को शुद्ध बनाया। कनकावली तप की आराधना द्वारा इन्होंने अपने जीवन को तपोमय बना डाला। अन्त में नौ वर्षों की संयम-साधना निर्विघ्न सम्पन्न करके ये मुक्ति-धाम में जा विराजीं।

**“उक्खेवओ”**—का अर्थ है—उत्क्षेप। उत्क्षेप प्रस्तावना या आरंभ-वाक्य को कहते हैं। शास्त्रीय भाषा में प्रस्तुत द्वितीय अध्ययन की प्रस्तावना इस प्रकार है—

जइ ण भंते ! समणेणं जाव सपत्तेणं अट्ठमस्स अंगस्स अट्ठमस्स वग्गस्स पढमस्स अज्झयणस्स अयमट्ठे पण्णत्ते, दोच्चस्स णं भंते ! अज्झयणस्स समणेणं जाव संपत्तेणं के अट्ठे पण्णत्ते ? इस पाठ का भावार्थ मूलार्थ में लिखा जा चुका है।

**“चुल्लमाउया”**—शब्द का अर्थ पीछे लिखा जा चुका है। **“जहा काली तहा सुकाली वि निक्खंता—यथा काली तथा सुकाल्यपिनिष्क्रान्ता, कालीवत् सुकाली देव्यपि परिव्रजिता—**अर्थात् काली देवी ने जिस प्रकार संसार की मोह-माया को टुकरा कर दीक्षा अंगीकार की थी, ठीक उसी प्रकार सुकाली देवी ने भी दीक्षा ग्रहण कर साधुत्व का पालन किया।


**“निक्खंता जाव बहूहिं”**—यहाँ पठित जाव पद दीक्षित होने के अनन्तर आर्या सुकाली देवी ने आचाराग सूत्र आदि ग्यारह अंग पढ़े, इन भावों का परिचायक है।

**“चउत्थ जाव अप्पाणं”**—यहाँ पठित जाव छट्ठट्ठम-दसम-दुवालसेहिं मासद्ध-मासखमणेहिं विविहेहिं तवोकम्मेहिं” इस पाठ का बोधक है। इसका अर्थ पीछे पृष्ठ पर लिखा जा चुका है।

**“अज्जा जाव इच्छामि”**—यहां पठित जाव पद तेणेव उवागया, उवागच्छिता एवं वयासी” इन पदों का परिचायक है, अर्थ स्पष्ट ही है।

**“कणगावलीतवोकम्मं”**—का अर्थ है—कनकावली नामक तप। सुवर्णमय मणिरूप आभरण विशेष का नाम कनकावली है। जैसे सुवर्णमय मणियों का हार बहुमूल्य होता है, तथा आभूषण रूप होने से शरीर की शोभा का संवर्धक होता है। वैसे ही कनकावली तप आचरण में कठिनतर होता है तथा आत्मा में विशुद्धि और निर्मलता का सम्पादन करता हुआ अन्तःकरण को सुशोभित करने की महान सामर्थ्य रखता है। कनकावली तप और रत्नावली तप में इतना ही भेद है कि रत्नावली में जहां आठ बेलें तथा ३४ बेलें किए जाते हैं वहां कनकावली तप में आठ तेलें और ३४ तेलें किये जाते हैं। शेष तप के दिन बराबर हैं, पारणे में भी समानता है, कनकावली तप की एक परिपाटी में एक वर्ष पाँच मास १२ दिन लगते हैं, इस प्रकार चारों परिपाटियों के ५ वर्ष ६ मास और १८ दिन होते हैं। कनकावली की प्रथम परिपाटी की रूपरेखा नीचे चित्रित यंत्र द्वारा स्पष्ट रूप से समझी जा सकती है।

## कनकावली स्थापना-यन्त्र



“जहा रयणावली तहा कनकावली वि-यथा रत्नावली तथा कनकावली अपि, रत्नावली तपःसदृशं कनकावली तपोऽपि विज्ञेयम्-अर्थात् जिस प्रकार रत्नावली तप का वर्णन किया गया है, उसी प्रकार कनकावली तप का वर्णन भी समझ लेना चाहिए। जैसे रत्नावली की प्रथम परिपाटी के पारणे में दूध आदि सब विगयों का सेवन किया जाता है वैसे ही कनकावली की प्रथम परिपाटी के पारणे में दूध आदि का ग्रहण होता है। इसी प्रकार अगली परिपाटियों के पारणे के सम्बन्ध में भी कल्पना कर लेनी चाहिए।

रत्नावली और कनकावली दोनों में जो अन्तर है उस को सूत्रकार ने “णवरं तिसु ठाणेसु अदृढमाङ्गं करेइ, जहा रयणावलीए छदृढाङ्गं” इन पदों से अभिव्यक्त कर दिया है। इनका अर्थ है-रत्नावली तप के तीन स्थानों में बले किए जाते हैं, परन्तु कनकावली तप के तीन स्थानों में

तेले करने होते हैं। रत्नावली तप में एक स्थान पर आठ बेले, दूसरे पर ३४ बेले तथा तीसरे स्थान पर फिर आठ बेले किए जाते हैं, सूत्रकार कहते हैं कि इन्हीं तीन स्थानों पर कनकावली तप में ८ तेल ३४ तेल तथा फिर आठ तेल करने पड़ते हैं। यही दोनों में अन्तर है।

“एक्काए परिवाडीए संवच्छरो पंच मासा बारस दिवसा”—का अर्थ है—कनकावली तप की प्रथम परिपाटी में एक वर्ष ५ मास और १२ दिन लगते हैं।\* यहां इस बात का ध्यान रखना चाहिये कि यह दिनों की संख्या वर्ष के ३६० तथा मास के ३० दिन मानकर ठीक बैठती है, अन्यथा नहीं।

“सेसं तहेव”—का अर्थ है—शेष वर्णन आर्या काली देवी के समान जानना चाहिए। रत्नावली तप की आराधना करने के अनन्तर आर्या काली देवी ने मध्यरात्रि में धर्म-जागरण करते समय सल्लेखना की आराधना करके अन्न जल के परित्याग के साथ जीवन व्यतीत करने का जैसे संकल्प किया था वैसे ही आर्या सुकाली देवी ने कनकावली तप की आराधना करने के अनन्तर एक बार मध्यरात्रि में सल्लेखना की आराधना द्वारा अन्न-जल का परित्याग करके जीवन का शेष काल व्यतीत करने का निश्चय किया।

“जाव सिद्धा”—यहां पठित जाव पद—निर्वाण पद प्राप्त करने से पूर्व आर्या सुकाली ने अपनी आत्मा को मोक्ष-मार्ग के अनुकूल बनाया। अनशन करके अमुक संख्या में भोजन छोड़े, अतः जिस ध्येय को लेकर साधु-जीवन अंगीकार किया था उसमें पूर्ण सफलता प्राप्त की और अन्तिम श्वासोच्छ्वास के साथ सम्पूर्ण कर्म क्षय करके निष्कर्मता प्राप्त की—आदि भावों का परिचायक है।

प्रस्तुत द्वितीयाध्ययन में वर्णित सुकाली देवी के जीवन का परिशीलन करने से यह भली-भांति प्रमाणित हो जाता है कि आत्म-शुद्धि का मुख्य साधन तप है, यद्यपि शास्त्रकारों ने ज्ञान, दर्शन, चरित्र और तप इन चारों को मोक्ष का साधन माना है, तथापि व्यवहार पक्ष में तप को ही विशेष स्थान दिया गया है, इसीलिए इसे चरित्र के अन्तर्भूत न करते हुए इसका पृथक् उल्लेख किया गया है।

॥ द्वितीय अध्ययन समाप्त ॥

---

\* श्रद्धेय पूज्य श्री वासीलाल जी महाराज अपने अन्तर्गडसूत्र में कनकावली तप की प्रथम परिपाटी के एक वर्ष ५ मास अठारह दिन मानते हैं। “एक्काए परिवाडीए संवच्छरो पंच मासा, अट्ठारस्स दिवसा”—हम समझ नहीं सके कि यह किस आधार पर लिखा गया है ?

---

## तृतीय अध्ययन ( महाकाली देवी )

अन्तगड सूत्र के आठवें वर्ग के दूसरे अध्ययन के अनन्तर तीसरा अध्ययन आता है, अतः अब सूत्रकार तीसरे अध्ययन का आरम्भ करते हुए कहते हैं—

मूल—एवं महाकाली वि, नवरं खुड्डागं सीहनिक्कीलियं तवोकम्मं उवसंपज्जित्ताणं विहरइ, तंजहा—चउत्थं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता चउहसमं करेइ, करित्ता सव्वकामगुणियं पारेइ, पारित्ता बारसमं करेइ, करित्ता सव्वकामगुणियं पारेइ, पारित्ता सोलसमं करेइ, करित्ता सव्वकामगुणियं पारेइ, पारित्ता चोहसमं करेइ, करित्ता सव्वकामगुणियं पारेइ, पारित्ता अट्ठारसमं करेइ, करित्ता सव्वकामगुणियं पारेइ, पारित्ता सोलसमं करेइ, करित्ता सव्वकामगुणियं पारेइ, पारित्ता वीसइमं करेइ, करित्ता सव्वकामगुणियं पारेइ, पारित्ता अट्ठारसमं करेइ, करित्ता सव्वकामगुणियं पारेइ, पारित्ता बीसइमं करेइ, करित्ता सव्वकामगुणियं पारेइ, पारित्ता सोलसमं करेइ, करित्ता सव्वकामगुणियं पारेइ, पारित्ता अट्ठारसमं करेइ, करित्ता सव्वकामगुणियं पारेइ, पारित्ता चउहसमं करेइ, करित्ता सव्वकामगुणियं पारेइ, पारित्ता सोलसमं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता चउहसमं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता बारसमं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता तहेव चत्तारि परिवाडीओ। एक्काए परिवाडीए छम्मासा सत्त य दिवसा चउण्हं दो वरिसा अट्ठावीसा य दिवसा जाव सिद्धा।

छाया—एवं महाकाल्यपि, नवरं क्षुल्लकं सिंहनिष्क्रीडितं तपःकर्म उपसंपद्य विहरति।

तथा-चतुर्थं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, पारयित्वा द्वादशमं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा अष्टादशं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा विंशतितमं करोति, कृत्वा सर्वकामगुणितं पारयति, पारयित्वा अष्टादशं करोति, कृत्वा सर्वकामगुणितं पारयति, पारयित्वा विंशतितमं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा अष्टादशं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, पारयित्वा षोडशमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा तथैव चतस्रः परिपाटयः, एकस्यां परिपाट्यां षण्मासाः सप्त च दिवसाः, चतसृणां द्वे वर्षे अष्टाविंशतिदिवसाः, यावत् सिद्धा।

पदार्थ-एवं-इस प्रकार, जिस प्रकार काली देवी का वर्णन किया जाता है उसी प्रकार, महाकाली वि-महाकाली देवी का भी समझना चाहिए, णवरं-केवल अन्तर इतना है कि काली देवी ने, खुड्डागं-क्षुल्लक-छोटा, सीहनिक्कीलियं-सिंहनिष्क्रीडित-एक प्रकार का तप, जिसमें सिंह गमन की तरह चढ़ते-उतरते उपवासो को परिपाटी होती है, तवोकम्पं उवसंपज्जित्ताणं-तप को धारण करके, णं-वाक्य सौन्दर्यार्थ है, विहरइ-विहरण करती है, तंजहा-जैसे कि, चउत्थं-चतुर्थ-उपवास, करेइ-करती है, करित्ता-करके, सव्वकामगुणियं-सर्व प्रकार के इष्ट पदार्थों से, पारेइ-पारणा करती है, छट्ठं करेइ-बेला करती है, बेला, करित्ता-करके, सव्वकामगुणियं-सर्व प्रकार के इच्छित पदार्थों से, पारेइ-पारणा करती है, पारित्ता-पारणा करके, चउत्थं करेइ-चतुर्थ (उपवास) करती है, करित्ता-करके, सव्वकामगुणियं पारेइ-सर्व प्रकार के रसों से पारणा करती है, पारित्ता-पारणा करके, अट्ठमं करेइ-तेला करती है, करित्ता-करके, सव्वकामगुणियं-सर्व प्रकार के इच्छित रसों से, पारेइ-पारणा करती है, पारित्ता-पारणा करके, छट्ठं करेइ-बेला करती है, करित्ता-करके, सव्वकामगुणियं-सर्व प्रकार के रसों से, पारेइ-पारणा

श्री अन्तकदशांग सूत्रम् / ४३१ / अष्टम वर्ग

पारित्ता-पारणा करके, दसमं करेड़-चार करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, छट्ठं करेड़-बेला करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, अट्ठमं करेड़-तेला करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, चउत्थं करेड़-चतुर्थ (१ उपवास) करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, छट्ठं करेड़-बेला करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, चउत्थं करेड़-चतुर्थ (१) करती है, करित्ता-करके, सव्वकामगुणियं-सर्व प्रकार के रसों से, पारेड़-पारणा करती है, पारित्ता-पारणा करके, तहेव-वैसे ही अर्थात् एक परिपाटी की तरह बाकी की, चत्तारि परिवाडीओ-चार परिपाटियां भी समझ लेनी चाहिए, एक्काए परिवाडीए-एक परिपाटी में, छम्मासा य सत्त दिवसा-६ मास और सात दिन लगते हैं, चउण्ह य-चारों परिपाटियों में, दो वरिसा, अट्ठावीसा दिवसा-दो वर्ष २८ दिन लगते हैं, जाव-यावत् संलेखना की आराधना करके, सिद्धा-वह सिद्ध हो गई।

मूलार्थ-जिस प्रकार इस आठवें वर्ग के दूसरे अध्ययन में महासती श्री सुकाली देवी की जीवनचर्या का वर्णन किया गया है उसी प्रकार प्रस्तुत तृतीय अध्ययन में महाकाली देवी के त्याग, वैराग्य एवं संयम प्रधान जीवन को समझ लेना चाहिए। दोनों में अन्तर केवल तपस्या की आराधना का है, महासती सुकाली ने कनकावली तप की आराधना की थी, परन्तु महासती महाकाली ने “क्षुल्लकसिंह निष्क्रीडित” तप की आराधना की है। इस तप में सिंह की क्रीड़ा की तरह चढ़ते-उतरते उपवासों की परिपाटी होती है। इस तप के क्षुल्लक (छोटा) और महालय ये दो भेद हैं। महाकाली आर्या ने ‘क्षुल्लक सिंह निष्क्रीडित’ तप संपन्न किया था, इसे ‘लघुसिंह निष्क्रीडित तप’ भी कहते हैं। इसकी आराधना इस प्रकार है-

सर्वप्रथम उपवास किया, पारणा करके बेला किया, फिर पारणा करके उपवास किया, फिर तेला किया, इसी प्रकार बेला, चौला, तेला, पंचौला, चौला, छह, पांच, सात, छह, आठ, सात, नौ, आठ, नौ, सात, आठ, छह, सात, पांच, छह, चौला, पंचौला, तेला, चौला, बेला, तेला, उपवास, बेला और उपवास किया। इन सभी उपवासों के पारणे में महाकाली आर्या ने दूध, घी आदि सभी इष्ट पदार्थों का सेवन किया। यह ‘लघुसिंह निष्क्रीडित तप’ की एक परिपाटी का स्वरूप है। दूसरी, तीसरी तथा चौथी परिपाटी की भी इसी तरह कल्पना कर लेनी चाहिए। प्रथम परिपाटी में छः महीने, सात दिन लगते हैं, तथा चारों परिपाटियों में २ वर्ष २८ दिन लगते हैं।

‘लघुसिंह निष्क्रीडित तप’ की आराधना करने के अनन्तर महासती महाकाली आर्या ने फुटकर अन्य अनेकों तपस्याएं कीं। सुकाली आर्या की भांति मध्यरात्रि में संलेखना की आराधना का संकल्प किया और आर्या चन्दना से आज्ञा लेकर उसे कार्यान्वित किया। अन्त में अन्तिम श्वासोच्छ्वास में मुक्ति-धाम में जा विराजी।



**व्याख्या**—प्रस्तुत तृतीय अध्ययन में महासती महाकाली देवी के जीवन का उल्लेख किया गया है। यह भी चम्पा नरेश महाराज कोणिक की लघुमाता तथा राजगृह नरेश श्रेणिक की धर्मपत्नी थी। इनका पुत्र भी युद्ध में मारा गया था, उसके वियोग ने इनके हृदय में वैराग्य उत्पन्न कर दिया था, फलतः यह भगवान महावीर स्वामी के चरणों में दीक्षित हो गई थी। इन्होंने आचारंगदि ग्यारह अंगों का अध्ययन किया तथा छोटे-बड़े अनेकों तप किए। इनका सब से बड़ा तप 'लघुसिंह-निष्क्रीडित तप' था। प्रस्तुत सूत्र में इस तप की रूप-रेखा पर ही प्रकाश डाला गया है।


महासती महाकाली का संयमी जीवन गत अध्ययन में वर्णित महासती सुकाली के समान है, इस बात की सूचना सूत्रकार ने "एवं महाकाली वि" इन शब्दों से कर दी है। इन दोनों महासतियों के जीवन में जो अंतर है उसे सूत्रकार ने "णवरं खुड्डागं सीहनिक्कीलियं तवोकम्पं" इन शब्दों से संसूचित किया है। सूत्रकार का अभिप्राय यह है कि महासती सुकाली तथा महासती महाकाली के जीवन में केवल तप का अन्तर है। सुकाली ने कनकावली तप किया और महाकाली ने 'क्षुल्लक सिंह निष्क्रीडित तप' का आराधन किया था।

"खुड्डागं सीहनिक्कीलियं"—की व्याख्या करते हुए आचार्य अभयदेव सूरि लिखते हैं—"खुड्डागं सीहनिक्कीलियं"—त्ति वक्ष्यमाणमहदपेक्षया क्षुल्लकं—ह्रस्वं सिंहस्य निष्क्रीडितं—विहृतं गमनमित्यर्थः सिंहनिष्क्रीडितं तदिव यत्तपस्तत्सिंहनिष्क्रीडितमुच्यते, सिंहो हि गच्छन् गत्वा अतिक्रान्तदेशमवलोकयति, एवं यत्र तपसि अतिक्रान्तं तपोविशेषं पुनः—पुनरासेव्याग्रेतनं तत्तत् प्रकरोति तत्सिंहनिष्क्रीडितमिति—अर्थात् जिस प्रकार गमन करता हुआ सिंह अपने अतिक्रान्त मार्ग को पीछे लौटकर फिर देखता है, उसी प्रकार जिस तप में अतिक्रमण किए हुए उपवास के दिनों को फिर से सेवन करके आगे बढ़ा जाए, उसको 'सिंह निष्क्रीडित तप' कहते हैं। इस तप का क्रम सिंह-गमन के समान है। जैसे क्रीड़ा करता हुआ सिंह गमन करते-करते आगे चलकर फिर पीछे को लौटता है, उसी प्रकार इस तप की पद्धति है।

सिंह-निष्क्रीडित तप दो प्रकार का होता है, एक "लघु सिंह-निष्क्रीडित" और दूसरा "महासिंह-निष्क्रीडित"। प्रस्तुत अध्ययन में वर्णित महासती काली ने 'लघुसिंह-निष्क्रीडित तप' की आराधना की थी, इसकी रूपरेखा का परिचय पदार्थ और मूलार्थ में कराया जा चुका है। इस तप की भी चार परिपाटियाँ होती हैं। एक परिपाटी में ५ महीने चार दिन लगते हैं। तथा तैंतीस दिन पारणे में जाते हैं, इस तरह पहली परिपाटी ६ महीने ७ दिन में सम्पन्न होती है, चारों परिपाटियों में ४ वर्ष २८ दिन होते हैं। (स्थापना-यन्त्र अगले पृष्ठ पर है)

लघुसिंह-निष्क्रीडित तप में जितने दिन व्यतीत होते हैं उनका स्थापना यंत्र बनाते हुए वृत्तिकार अभयदेवसूरि ने बड़ा सुन्दर विवरण दिया है। वह इस प्रकार है—

इह च एक द्वायदय उपवासाश्चतुर्थ- षष्ठादिशब्दाध्याः, एतस्य च रचनैवं भवति एकादयो नवान्ताः क्रमेण स्थाप्यन्ते पुनरपि प्रत्यागत्य नवादय एकान्तास्ततश्च द्वायद्यन्तं नवान्तानामग्रे प्रत्येकमेकादयोऽष्टान्ताः स्थाप्यन्ते, ततो नवाद्येकान्त- प्रत्यागतपञ्क्त्या अष्टादीनां। द्वायानामादौ सप्तादय एकान्ताः स्थाप्यन्ते इति। स्थापना चेयं— । १। २। १। ३। २। ४। ३। ५। ४। ६। ५। ७। ६। ८। ७। ६। ८। ६। ७। ८। ६। ७। ५। ६। ४। ५। ३। ४। २। ३। १। २। १।



दिन संख्या चैवम्। इह द्वे नवकसंकलने ततः एका ४५। पुनः ४५ अन्या चाष्टसंकलना ३६ अपरा च सप्त संकलना २८ तथा पारणकानि ३३। तदेवं सर्वसंख्या १८७। एते चैवं षण्मासाः सप्तदिनाधिकाः भवन्ति। एतेषु च चतुर्गुणितेषु द्वे वर्षे अष्टाविंशति दिनाधिके भवतः।

वृत्तिकार अभयदेव सूरि ने जो कुछ लिखा है, उसका सार पूर्व प्रदर्शित लघुसिंह निष्क्रीडित तप के स्थापना-यंत्र के द्वारा भली प्रकार समझा जा सकता है।

“सखकामगुणियं”—इस पद की व्याख्या पीछे दी जा चुकी है। जैसे काली देवी ने रत्नावली तप की प्रथम परिपाटी के पारणे में दूध-घृतादि सभी पदार्थों का ग्रहण किया, दूसरी परिपाटी के पारणे में इन रसों को छोड़ दिया, तीसरी परिपाटी में लेपमात्र का भी त्याग कर दिया तथा चतुर्थ परिपाटी में उपवासों का पारणा भी आर्यबिलों से किया, वैसे ही महाकाली देवी ने लघुसिंहनिष्क्रीडित तप में प्रथम परिपाटी में विंगियों का ग्रहण करना, दूसरी में त्याग, तीसरी में लेपमात्र का भी त्याग, चौथी में उपवासों का पारणा आर्यबिल तप से किया। तीनों महासतियों के पारणे में गृहीत वस्तुएँ एक समान ही थीं।

“जाव सिद्धा”—यहां पठित जाव पद निर्वाण-पद

प्राप्त करने से पूर्व और रत्नावली तप की सम्पूर्ण आराधना के अनन्तर वही कुछ महासती महाकाली ने किया जो महासती सुकाली देवी ने किया था इन भावों का संसूचक है।

इस तीसरे अध्ययन में महासती महाकाली की जीवनी वर्णित हुई है। इसका परिशीलन करने से पता चलता है कि तप की आराधना यदि दृढ़ता एवं शुद्ध भावना से की जाए तो वह जीवन का कल्याण कर देती है। तप के आगे किसी लिंग का कोई प्रश्न नहीं है। चाहे स्त्री-पुरुष कोई भी हो जो भी कुठाली में जीवन-स्वर्ण को ढाल लेता है तप उसी के सब मल नष्ट करके उसे सर्वथा निर्मल बना देता है। महासती चंदनबाला, महासती काली, महासती सुकाली और महासती महाकाली आदि अनेकों नारियां तप की आराधना करके संसार-सागर से पार हो गईं। तथा गजसुकुमाल, अर्जुनमाली, अतिमुक्त कुमार आदि अनेकों पुरुष हो गए हैं जिन्होंने तप की शरण स्वीकार करके परम निर्वाण-पद को प्राप्त कर लिया।

॥ तृतीय अध्ययन समाप्त ॥

## चतुर्थ अध्ययन (कृष्णा देवी)

अब सूत्रकार चतुर्थ अध्ययन का वर्णन करते हुए कहते हैं—

मूल—एवं कण्हा वि, णवरं महालयं सीहनिक्कीलियं तवोकम्मं, जहेव खुड्डागं।  
णवरं चोत्तीसइमं जाव नेयव्वं। तहेव ऊसारेयव्वं। एक्काए वरिसं छम्मासा अट्ठारस  
य दिवसा। चउण्हं छ वरिसा दो मासा बारस य अहोरत्ता। सेसं जहा कालीए, जाव  
सिद्धा।

छाया—एवं कृष्णाऽपि नवरं, महत् सिंहनिष्क्रीडितं तपःकर्म, यथैव क्षुल्लकं, नवरं  
चतुस्त्रिंशद्यावन्नेतव्यम्। तथैव उत्सारयितव्यम्। एकस्याः (परिपाट्याः कालः) वर्षं, षण्मासा  
अष्टादश च दिवसाः चतसृणां परिपाटीनां कालः षड् वर्षाणि द्वी मासौ द्वादश च अहोरात्राणि।  
शेषं यथा काल्याः यावत् सिद्धा।

पदार्थ—एवं—इसी प्रकार अर्थात् जिस प्रकार काली देवी की जीवनी है, उसी प्रकार, कण्हा  
वि—कृष्णा देवी की जीवनी भी समझ लेनी चाहिए, णवरं—विशेष इतना है कि कृष्णा देवी ने,  
महालयं सीहनिक्कीलियं तवोकम्मं—महा सिंहनिष्क्रीडित तप की आराधना की, जहेव—जिस  
प्रकार, खुड्डागं—क्षुल्लक सिंहनिष्क्रीडित तप किया गया है उसी प्रकार 'महा सिंहनिष्क्रीडित तप'  
की आराधना की गई, णवरं—इतना अन्तर है कि, चोत्तीसइमं—१६ उपवास, जाव—यावत्—पर्यन्त,  
नेयव्वं—कहना चाहिए अर्थात् लघु सिंहनिष्क्रीडित तप में एक उपवास से लेकर नव तक करते हैं,  
परन्तु महा सिंहनिष्क्रीडित तप में एक उपवास से लेकर १६ तक किए जाते हैं, तहेव—उसी प्रकार  
अर्थात् १६ तक आगे बढ़े थे, उसी प्रकार, ऊसारेयव्वं—पीछे लौटना चाहिए अर्थात् १६ से १५  
आदि उपवास करने पड़ते हैं, एक्काए—महा सिंहनिष्क्रीडित तप की एक परिपाटी का काल इस  
प्रकार है, वरिसं छम्मासा—एक वर्ष छः महीने, अट्ठारस दिवसा—१८ दिन लगते हैं, चउण्हं—चारों  
परिपाटियों का काल इस प्रकार है, छ वरिसा दो मासा य बारस अहोरत्ता—६ वर्ष दो मास १२  
दिन लगते हैं, सेसं—शेष वर्णन, जहा—जिस प्रकार, कालीए—काली देवी का है उसी प्रकार कृष्णा  
देवी का समझना चाहिए, जाव—यावत् कृष्णा देवी ने संलेखना की आराधना करके, सिद्धा—सिद्ध  
पद प्राप्त किया।

मूलार्थ—जिस प्रकार महाकाली देवी के जीवन का वर्णन किया गया है उसी प्रकार  
कृष्णा देवी के जीवन का वर्णन भी समझ लेना चाहिए। अन्तर केवल इतना है कि  
महाकाली ने "लघु सिंहनिष्क्रीडित तप" की आराधना की थी और कृष्णा देवी ने "महा-  
सिंहनिष्क्रीडित तप" की आराधना की है। लघु सिंहनिष्क्रीडित तप और महा सिंहनिष्क्रीडित  
तप में इतना भेद है कि लघु में एक उपवास से लेकर नौ तक आगे बढ़ते हैं, परन्तु महा-  
सिंहनिष्क्रीडित में एक उपवास से चालू करके सोलह सत्रों तक किए जाते हैं फिर सोलह  
से पीछे आना पड़ता है, सोलह के अनन्तर पन्द्रह, इस प्रकार क्रमशः नीचे उतरना होता  
है। महा सिंहनिष्क्रीडित तप की एक परिपाटी का काल एक वर्ष छः मास और १८ दिन

<div style="text-align: center;"> <b>महालयं सीहनिष्कालियं</b> </div>	
१	१
२	२
३	३
४	४
५	५
६	६
७	७
८	८
९	९
१०	१०
११	११
१२	१२
१३	१३
१४	१४
१५	१५
१६	१६

नपसा काम . { एक परिपाटी का काम १ वर्ष, १ मास, १८ दिन

तप के दिन { एक परिपाटी के तपोदिन १ वर्ष, २ मास, १२ दिन

पारणे { एक परिपाटी के तपोदिन ५ वर्ष, १ मास, ८ दिन

{ एक परिपाटी के पारणे ६१

{ बार परिपाटी के पारणे २४४

१५

हैं। चारों परिपाटियों का समय छः वर्ष दो मास और १२ दिन होते हैं। यही तप महासती कृष्णा जी ने किया। श्री कृष्णा जी की जीवनी महासती काली देवी के समान जाननी चाहिए। अन्त में कृष्णा देवी आर्या काली की तरह कर्म-क्षय करके सिद्ध बन गईं।

**ध्याख्या**—प्रस्तुत चतुर्थाध्ययन में कृष्णा देवी के संयमी जीवन का उल्लेख किया गया है। ये राजगृह-नरेश महाराज श्रेणिक की पत्नी एवं चम्पानरेश महाराजा कोणिक की छोटी माता थी। इन का पुत्र भी युद्ध में मारा गया था, पुत्र-वियोग ने इनका मन संसार से विरक्त कर दिया। इन्होंने श्रमण भगवान महावीर स्वामी के चरणों में दीक्षा अंगीकार की। महासती चन्दनबाला के नेतृत्व में आचारांगादि ग्यारह अंगों का अध्ययन किया। व्रत, बेले, तेले आदि अनेकविध तप किए, एक दिन इन्होंने महासती चन्दनबाला के चरणों में महासिंह-निष्क्रीडित तप करने की इच्छा प्रकट करते हुए उन से आज्ञा प्रदान करने के लिए निवेदन किया। “जैसे तुम्हारी आत्मा को सुख हो” ऐसा स्वीकृतिपूर्ण उत्तर पाकर कृष्णा आर्या ने ‘महासिंहनिष्क्रीडित तप’ आरंभ कर दिया। सर्वप्रथम इन्होंने उपवास किया, पारणा करके फिर बेला किया, पारणा करके उपवास किया, इसी प्रकार तेला, बेला, चौला, तेला, पंचौला, चौला, छह, पांच, सात, छह, आठ, सात, नौ, आठ, दस, नौ, ग्यारह, दस, बारह, ग्यारह, तेरह, बारह, चौदह, तेरह, पन्द्रह, चौदह, सोलह, पन्द्रह, सोलह, चौदह, पन्द्रह, तेरह, चौदह, बारह, तेरह, ग्यारह, बारह, दस, ग्यारह, नौ, दस, आठ,

नौ, सात, आठ, छह, सात, पांच, छह, चौला, पंचौला, तेला, चौला, बेला, तेला, उपवास, बेला और फिर पारणा करके उपवास किया। इस प्रकार महासिंहनिष्क्रीडित तप की यह प्रथम परिपाटी सम्पन्न होती है।

“एवं कण्हावि”—का अर्थ है—इसी प्रकार कृष्णा देवी का जीवन भी समझ लेना चाहिए। गत तृतीय अध्ययन में महासती महाकाली के जीवन का परिचय कराया गया है। सूत्रकार कहते हैं, कि जिस प्रकार महाकाली आर्या के जीवन का वर्णन किया गया है, उसी प्रकार कृष्णा देवी के जीवन की कल्पना कर लेनी चाहिए। महाकाली की तरह कृष्णा को वैराग्य हुआ, भगवान

महावीर के पास दीक्षित हुई, ग्यारह अंग पढ़े, महासती चन्दनबाला से महासिंहनिष्क्रीडित तप नामक तप का आराधन करने के लिए आज्ञा की याचना की, आदि सभी घटनाएं दोनों महासतियों की एक समान हैं। इसी समानता को सूत्रकार ने “एवं कण्ठा वि” इन शब्दों से अभिव्यक्त किया है।

महासती महाकाली और महासती कृष्णा के संयमी जीवन में जो अंतर है, उसको “णवरं” इस पद से व्यक्त किया गया है। णवरं का अर्थ है—इतना अन्तर है। अन्तर की रूपरेखा को अभिव्यक्त करते हुए सूत्रकार कहते हैं—

“महालयं सीहणिवकीलियं तवोकम्पं जहेव खुड्डागं, णवरं चोत्तीसइमं जाव णेयव्वं, तहेव ऊसारेयव्वं”—एषा महत् सिंहनिष्क्रीडितं तपःकर्म करोति, यथैव क्षुत्लकं सिंहनिष्क्रीडितं तथैवेदमपि बोध्यम्। णवरं—अयं विशेषः। चतुस्त्रिंशं यावन्नेतव्यम्, तथैव उत्सारयितव्यम्, पश्चादनुपूर्व्याऽवतारयितव्यम्। अत्र महासिंहनिष्क्रीडिते तपः कर्मणि चतुर्थादारभ्य क्रमेण चतुस्त्रिंशं यावद् गन्तव्यम्, पुनः पश्चादनुपूर्व्या ततश्चतुर्थं आगत्य पारणीयमिति भावः अर्थात् महासती महाकाली ने लघुसिंहनिष्क्रीडित तप की आराधना की थी, परन्तु महासती कृष्णा ने ‘महासिंहनिष्क्रीडित’ तप का आराधन किया। सिंहनिष्क्रीडित शब्द का अर्थ पीछे किया जा चुका है। इसके लघु और महद् ये दो भेद हैं। प्रस्तुत में महद् का प्रसंग है। कृष्णा महासती ने यही तप किया था। लघु और महद् दोनों में इतना ही अन्तर है कि लघु में एक उपवास से आरंभ करके ६ उपवासों तक बढ़ते चले जाते हैं, जब कि महद् में एक से आरंभ करके १६ तक बढ़ते हैं, जैसे १६ तक क्रमशः बढ़ते चले जाते हैं, उसी क्रम से पीछे हटते-हटते, नीचे उतरते-उतरते एक उपवास तक आ जाते हैं।

वृत्तिकार आचार्य अभयदेव सूरि के शब्दों में महासिंहनिष्क्रीडित तप की व्रतसंख्या इस प्रकार है—

“एवं महासिंहनिष्क्रीडितमपि, णवरमेकादयः षोडशान्ताः षोडशादयश्चैकान्ताः स्थाप्यन्ते, ततश्च द्वादीनां षोडशान्तानामग्रे प्रत्येकमेकादयः पञ्चदशान्ताः षोडशादिषु, त्वेकान्तेषु पञ्चदशादीनां द्वान्तानामादौ प्रत्येकं चतुर्दशादयः एकान्ताः स्थाप्यन्ते, दिनमानं त्वेवम्—इह षोडश-संकलनद्वयं १३६ पञ्चदशसंकलना १०५ पारणकानि ६१ सर्वाणि ५५८ अर्थात् यह लघुसिंहनिष्क्रीडित तप के समान ही है, परन्तु इस की व्रतसंख्या एक से लेकर १६ तक जाती है। इसकी प्रथम परिपाटी में १ वर्ष ६ मास और १८ दिन लगते हैं। विशेष जानकारी महासिंहनिष्क्रीडित तप के यंत्र से प्राप्त की जा सकती है।

एक्काए—एकस्याः परिपाट्याः कालः”—का अर्थ है—महासिंहनिष्क्रीडित तप की प्रथम परिपाटी का काल। तथा—चउण्हं चतसृणां परिपाटीनां कालः”—का अर्थ है—उक्त तप की चारों परिपाटियों का काल।

“सेसं जहा कालीए जाव सिद्धा”—का अर्थ है—महासती कृष्णा देवी के जीवन का शेष

वृत्तान्त महासती काली देवी के समान जानना। प्रथम परिपाटी के पारणे में दूध आदि सभी पदार्थों का यथेच्छ सेवन, दूसरी परिपाटी में विगयों का परित्याग, तीसरी में लेप का भी त्याग, चौथी परिपाटी में आयुर्विल तप से पारणा किया। महासिंहनिष्क्रीडित तप की आराधना समाप्त कर लेने पर महासती चंदनबाला द्वारा आज्ञा प्राप्त करना, अन्न-जल का परित्याग करना, संलेखना की आराधना करना, अन्त में सिद्ध पद प्राप्त करना, ये सब बातें महासती काली के समान ही समझनी चाहिए। यही समानता सूत्रकार ने “सेसं जहा कालीए जाव सिद्धा”—इन पदों से अभिव्यक्त की है।

अध्ययन के उत्क्षेप-उपसंहार की कल्पना पहले अध्ययनो की भांति कर लेनी चाहिए।

॥ चतुर्थ अध्ययन समाप्त ॥



## पंचम अध्ययन ( सुकृष्णा देवी )

इस के अनन्तर पांचवें अध्ययन का स्थान आता है, अतः अब सूत्रकार पञ्चम अध्ययन का आरम्भ करते हुए कहते हैं—

मूल—एवं सुकण्हा वि, णवरं सत्तसत्तमियं भिक्खुपडिमं उवसंपज्जित्ताणं विहरइ। पढमे सत्तए एक्केक्कं भोयणस्स दत्तिं पडिगाहेइ एक्केक्कं पाणगस्स। दोच्चे सत्तए दो-दो भोयणस्स दो-दो पाणगस्स पडिगाहेइ, तच्चे सत्तए तिण्णि भोयणस्स, तिण्णि पाणगस्स। चउत्थे चउ, पंचमे पंच, छट्ठे छ, सत्तमे सत्तए, सत्त दत्तीओ भोयणस्स पडिगाहेइ सत्त पाणगस्स। एवं खलु सत्तसत्तमियं भिक्खुपडिमं एगूणपण्णासाए राईदिएहिं एगेण य छन्नउएणं भिक्खासएणं अहासुत्तं जाव आराहेत्ता जेणेव अज्ज- चंदणा अज्जा तेणेव उवागया, अज्जचंदणं अज्जं वंदइ णमंसइ, वंदित्ता णमंसित्ता एवं वयासी—

इच्छामि णं अज्जाओ ! तुब्भेहिं अब्भणुण्णाया समाणी अट्ठट्ठमियं भिक्खुपडिमं उवसंपज्जित्ताणं विहरित्तए। अहासुहं देवाणुप्पिए ! मा पडिबंथं करेह।

छाया—एवं सुकृष्णाऽपि। णवरं सप्तसप्तमिकां भिक्षुप्रतिमामुपसंपद्य विहरति। प्रथमे सप्तके एकैकां भोजनस्य दत्तिं प्रतिगृह्णाति, एकैकां पानकस्य। द्वितीये सप्तके द्वे-द्वे भोजनस्य द्वे-द्वे पानकस्य ( दत्तीः ) प्रतिगृह्णाति। तृतीये सप्तके तिस्रो भोजनस्य, तिस्रः पानकस्य, चतुर्थे चतस्रः। पञ्चमे पञ्च। षष्ठे षट्। सप्तमे सप्तके सप्त दत्तयः भोजनस्य गृह्णाति, सप्त पानकस्य। एवं खलु सप्त सप्तमिकां भिक्षुप्रतिमामेकोनपञ्चाशदभिः रात्रिर्दिवैः एकेन च षण्णवत्यधिकेन भिक्षाशतेन यथासूत्रं यावदाराध्य यत्रैव आर्यचन्दना आर्या तत्रैवोपागता आर्यचन्दनामार्या वंदते नमस्यति, वन्दित्वा नमस्यित्वा एवमवदत्—

इच्छामि खलु हे आर्याः ! युष्माभिरभ्यनुज्ञाता सती अष्टाष्टमिकां भिक्षुप्रतिमामुपसंपद्य विहर्तुम् ? यथासुखं, देवानुप्रिये ! मा प्रतिबंथं कुरु।

पदार्थ—एवं—इसी प्रकार, जिस प्रकार कृष्णा आर्या का जीवन वर्णन किया है, उसी प्रकार, सुकण्हा वि—सुकृष्णा देवी के जीवन का वर्णन भी जानना, नवरं—इतना अंतर है कि, सत्तसत्तमियं—सप्तसप्तमिका ( जिस में सात सप्ताह लगें ), भिक्खुपडिमं—भिक्षुप्रतिमा ( भिक्षु की प्रतिज्ञाविशेष ) को, उवसंपज्जित्ताणं विहरइ—धारण करके विहरण करती है, पढमे सत्तए—पहले सप्तक ( सप्ताह ) में, भोयणस्स—भोजन की, एक्केक्कं—एक-एक, दत्तिं—दत्ति ( जिस में एक बार दान दिया जाए वह, या अविच्छिन्न-रूप से जितनी भिक्षा दी जाए वह, ) को, पाणगस्स—पानी की, गिणहइ—ग्रहण करती है, दोच्चे सत्तए—दूसरे सप्ताह में, भोयणस्स—भोजन की दो-दो दत्तियां, दो-दो पाणगस्स—पानी की दो-दो दत्तियां, पडिगाहेइ—ग्रहण करती है, तच्चे सत्तए—तीसरे सप्ताह में, तिण्णि भोयणस्स—तीन-तीन दत्ति भोजन की, तिण्णि पाणगस्स—तीन-तीन पानी

की, पडिग्गाहेइ—ग्रहण करती है, चउत्थे—चौथे सप्ताह में चार-चार दत्ति पानी और भोजन की, पंचमे पंच—पांचवें सप्ताह में पांच-पांच भोजन और पानी की दत्ति, छट्ठे छ—छठे सप्ताह में छ-छ भोजन पानी की दत्ति, सत्तमे सत्त—सातवें सप्ताह में सात-सात भोजन पानी की दत्ति, पडिग्गाहेइ—ग्रहण करती है, एवं—इस प्रकार, खलु—निश्चय ही, सत्तसत्तमिया—सातवीं सप्तमिका नामक, भिक्खुपडिमं—भिक्षु प्रतिमा की, एगूणपण्णाए—एकोनपंचाशत, एक कम पचास, राइदिएहिं—दिन रातों से, य—और, एगेण छन्नउएणं—भिक्षुवासणं—एक सौ छियानवें भिक्षाओं से, अहासुत्तं—सूत्रानुसार, जाव—यावत्, सातवीं सप्तमिका नामक भिक्षु प्रतिमा की, आराहेत्ता—आराधना करके, जेणेव अज्जचंदणा—जहां पर आर्यचन्दना नामक महासती, अज्जा—आर्या थी, तेणेव, उवागया—वहां पर आई, अज्जचंदणं अज्जं—आर्य चन्दना आर्या को, वंदइ, णंसइ—वन्दना नमस्कार करती है, वंदित्ता, णंसित्ता—वन्दना, नमस्कार करके, एवं—इस प्रकार, वयासी—निवेदन करने लगी, अज्जाओ—हे आर्य, तुब्भेहिं—आप से, अब्भणुण्णाया समाणी—आज्ञा प्राप्त होने पर, अट्ठट्ठमियं—अष्ट अष्टमिका नामक (जिस में आठ सप्ताह लगे), भिक्खुपडिमं—भिक्षु प्रतिमा की, उवसंपज्जित्ताणं विहरित्ताए—धारण करके, विचरण करना, इच्छामि—चाहती हूं, णं—वाक्य सौन्दर्यार्थ है, देवाणुप्पिए !—हे देवानुप्रिये। (चन्दना आर्या ने प्रत्युत्तर दिया), अहासुहं—जैसे तुम्हारी आत्मा को सुख हो, या पडिबन्धं करेह—शुभकार्य में प्रमाद नहीं करना चाहिए।

मूलार्थ—जिस प्रकार महासती कृष्णा देवी के जीवन का वर्णन किया गया है उसी प्रकार सुकृष्णा देवी की जीवनी भी समझ लेनी चाहिए। इसमें इतना अन्तर है कि सुकृष्णा ने सप्तसप्तमिका नामक भिक्षु-प्रतिमा की आराधना की थी। सप्त-सप्तमिका भिक्षु-प्रतिमा का स्वरूप इस प्रकार है—

प्रथम सप्ताह में एक दत्ति ( जो भिक्षा में एक बार दान दिया गया हो ) भोजन की और एक दत्ति पानी की ग्रहण की जाती है। दूसरे सप्ताह में दो दत्तिएं पानी की और दो दत्तिएं भोजन की ग्रहण की जाती हैं और तीसरे सप्ताह में तीन-तीन दत्तिएं, चौथे सप्ताह में चार-चार दत्तिएं, पांचवें सप्ताह में पांच-पांच दत्तिएं, छठे सप्ताह में छःछः दत्तिएं, सातवें सप्ताह में सात-सात दत्तिएं भोजन और पानी की ग्रहण की जाती हैं।

इस प्रकार इस सप्तसप्तमिका नामक भिक्षुप्रतिमा की आराधना में ४६ दिन-रात लगते हैं और इस में १६६ भिक्षाएं ग्रहण की जाती हैं। महासती सुकृष्णा सूत्रोक्त विधि के अनुसार सप्तसप्तमिका भिक्षु-प्रतिमा की आराधना करने के अनन्तर महासती आर्य चन्दना ( चन्दनबाला ) के पास आती है। महासती को वंदन एवं नमस्कार करने के अनन्तर निवेदन करती है—

हे आर्ये ! यदि आपश्री आज्ञा प्रदान करें तो मैं अष्टअष्टमिका नामक भिक्षुप्रतिमा की आराधना करना चाहती हूं। आर्या सुकृष्णा की इस विनती को सुनकर आर्या आर्यचन्दना कहने लगी—‘भद्रे! जैसे तुम्हारी आत्मा को सुख हो, किन्तु एक बात का ध्यान रखो—शुभ कार्य में प्रमाद करना उचित नहीं।’

व्याख्या—प्रस्तुत पांचवें अध्ययन में सुकृष्णा देवी के जीवन का परिचय दिया गया है। यह




भी काली, सुकाली, महाकाली की तरह राजगृह-नरेश श्रेणिक की धर्मपत्नी और चम्पानरेश कोणिक की छोटी माता थी। इनका भी पुत्र युद्ध में मारा गया था, पुत्र-वियोग ने इनके मन को संसार से उपराम कर दिया, इन्होंने मंगलमय श्रमण भगवान् महावीर स्वामी के चरणों में दीक्षा ग्रहण कर ली। महासती आर्या चन्दना की देख-रेख में इन्होंने ग्यारह अंग पढ़े। व्रत-बेले आदि अनेकविध तपस्याएं कीं। एक बार इन्होंने महासती आर्या चन्दना से निवेदन किया कि “श्रद्धेय गुरुणी जी ! मैं सप्तसप्तमिका भिक्षुप्रतिमा की आराधना करना चाहती हूं।”

जैनाचार्यों ने भिक्षु की १२ प्रतिमाओं का विधान किया है। प्रतिमा प्रतिज्ञा-विशेष को कहते हैं। इस तरह साधु के प्रतिज्ञा-विशेष या अभिग्रह विशेष को भिक्षुप्रतिमा कहा जाता है। एक मास से लेकर सात मास तक सात प्रतिमाएं होती हैं, आठवीं, नवमीं और दसवीं ये तीनों प्रतिमाएं सात-सात दिनों की होती हैं। ग्यारहवीं एक दिन-रात की और बारहवीं भिक्षुप्रतिमा केवल एक रात्रि की होती है। प्रतिमाधारी साधक अपनी शारीरिक ममता को तथा शारीरिक महत्त्व को छोड़ देता है। दीनता प्रकट न करके देव-तिर्यज्ज्व-मनुष्य सम्बन्धी उपसर्गों को समभाव पूर्वक सहन करता है। अज्ञातकुल से गोचरी करता है। गृहस्थ के घर मनुष्य-पशु-श्रमण-ब्राह्मण और भिखारी आदि भिक्षार्थ खड़े हों तो ‘दान मे अन्तराय न पड़ जाए’ इस विचार से उनके घर नहीं जाता है। प्रथम प्रतिमा के धारक साधक एक दत्ति अन्न की और एक दत्ति पानी की लेते हैं।

साधु या साध्वी के पात्र में दाता द्वारा दिए जाने वाले अन्न और पानी की जब तक धारा अखण्डित बनी रहे तब तक जो आहार-पानी पड़ जाता है उसका नाम एक दत्ति है, धारा टूट जाने के अनन्तर जो आहार-पानी पात्र में पड़ता है, वह पहली दत्ति के अन्तर्गत नहीं होता, वह उससे बाहर समझा जाता है।

प्रथम प्रतिमा का समय एक मास होता है। इसी तरह दूसरी, तीसरी, चौथी, पांचवीं, छठी, सातवीं इन प्रतिमाओं में क्रमशः दो, तीन, चार, पांच, छः और सात पानी की तथा सात भोजन की दत्तियां ग्रहण की जाती हैं। प्रत्येक प्रतिमा का समय एक मास है। केवल दत्तियों की वृद्धि के कारण ही ये क्रमशः द्वैमासिकी, त्रैमासिकी, चतुर्थमासिकी, पंचमासिकी, षण्मासिकी और सप्तमासिकी कही जाती हैं। आठवीं प्रतिमा का समय एक दिन-रात है। इस में एकान्तर चौविहार उपवास किया जाता है। इस में आहार-पानी की दत्ति की मर्यादा नहीं होती। नवमी तथा दसवीं प्रतिमा का समय भी सात दिन-रात का है। नवमी में चौविहार बेले-बेले पारणा किया जाता है। दसवीं प्रतिमा में तेले-तेले पारणा करना पड़ता है। ग्यारहवीं प्रतिमा का समय एक दिन-रात है। चौविहार बेला करके इसका आराधन किया जाता है। बारहवीं प्रतिमा का समय एक रात है, इसका आरम्भ चौविहार तेले से किया जाता है। यह नगर के बाहर श्मशान आदि एकान्त स्थान पर करनी होती है।

अन्तगडसूत्रीय अष्टमवर्ग के प्रस्तुत पाँचवें अध्ययन में वर्णित महासती सुकृष्णा के जीवन का परिशीलन करने से मालूम होता है कि इन्होंने आर्या चन्दना से सप्तसप्तमिका भिक्षुप्रतिमा का आराधन करने के लिए आज्ञा की जो याचना की है इसका उक्त बारह प्रतिमाओं से कोई सम्बन्ध नहीं है, क्योंकि सातवीं भिक्षुप्रतिमा का समय एक मास है और इसमें सात दत्तिएं भोजन की और सात दत्तिएं पानी की ग्रहण की जाती हैं, परन्तु इस प्रतिमा के विधान के साथ प्रस्तुत अध्ययन में



वर्णित सप्तसप्तमिका भिक्षु प्रतिमा का कोई मेल नहीं है। इसका समय ४९ दिन रात्रि का है। यह सात सप्ताहों में पूर्ण होती है (७ x ७ = ४९) प्रथम सप्ताह में एक दत्ति अन्न की और एक दत्ति पानी की ग्रहण की जाती है, दूसरे में दो-दो, तीसरे में तीन-तीन, चौथे-पाँचवें-छठे सातवें में एक-एक की वृद्धि क्रमशः करते हुए सातवें तक सात-सात दत्ति अन्न-पानी की ग्रहण की जाती हैं। इस सप्तसप्तमिका भिक्षु प्रतिमा में समस्त दत्तियों की संख्या १९६ होती है अतः इस भिक्षु प्रतिमा का उक्त बारह भिक्षुप्रतिमाओं के साथ कोई सम्बन्ध नहीं है।

कहा जा चुका है कि आर्या सुकृष्णा ने आर्या चन्दना से सप्तसप्तमिका नामक भिक्षु प्रतिमा के आराधनार्थ आज्ञा देने के लिए निवेदन किया था। अपनी विनीत शिष्या आर्या सुकृष्णा की विनती सुनकर आर्या

चन्दना ने सहर्ष स्वीकृति देते हुए कहा "भद्रे । जैसे तुम्हारी आत्मा को सुख हो, परन्तु शुभ कार्य में प्रमाद मत करो।" आज्ञा मिलते ही आर्या सुकृष्णा ने सप्तसप्तमिका भिक्षुप्रतिमा का आराधन करना आरंभ कर दिया।

सूत्रकार ने सप्तसप्तमिका भिक्षु-प्रतिमा की रूप-रेखा का निर्देश करते हुए कहा है कि इस को सात सप्ताहों में बांटा जाता है। प्रथम सप्तक में अन्न-जल की एक-एक दत्ति, दूसरे में दो-दो, तीसरे में तीन-तीन, चौथे में चार-चार, पाँचवें में पाँच-पाँच, छठे में छः-छः और सातवें सप्तक में अन्न-जल की सात-सात दत्तियों का सेवन किया जाता है, अत्र प्रदर्शित सप्तसप्तमिका यंत्र से इसे भली-भाँति समझा जा सकता है।

सप्तसप्तमिका भिक्षुप्रतिमा की सम्यग् आराधना के अनन्तर महासती सुकृष्णा ने अपनी गुरुणी श्रद्धेय आर्या चन्दना जी की सेवा में उपस्थित होकर वन्दन नमस्कार किया, वन्दन-नमस्कार करने के बाद हाथ जोड़कर निवेदन करने लगी कि "हे पूज्य गुरुणी जी । अगर आप आज्ञा प्रदान करें तो मैं अब "अष्ट-अष्टमिका भिक्षु प्रतिमा की आराधना करना चाहती हूँ।

अपनी विनीत तथा आज्ञाकारिणी शिष्या की विनती सुनकर आर्या चन्दना ने कहा—'हे देवानुप्रिये ! जैसे तुम्हारी आत्मा को सुख हो, मगर शुभकार्यों में विलम्ब नहीं होना चाहिए।

“एवं सुकण्ठा वि”-का अर्थ है-इसी प्रकार सुकृष्णा का जीवन वर्णन भी समझ लेना चाहिए। जिस प्रकार पीछे काली, महाकाली आदि महासतियों की दीक्षा, विद्या-प्राप्ति आदि का उल्लेख किया गया है, उसी प्रकार सुकृष्णा का भी जान लेना चाहिए। इनमें जो अन्तर है सूत्रकार ने “णवरं सत्तसत्तमियं भिक्खुपडिमं”-आदि पदों द्वारा उसका भी निर्देश कर दिया है। सूत्रकार कहते हैं कि अन्तर केवल इतना है कि सुकृष्णा देवी ने सप्तसप्तमिका भिक्षुप्रतिमा का आराधन किया था। सप्तसप्तमिका का अर्थ है-जिस में सात सप्ताह लगे। भिक्षु प्रतिमा का अर्थ है-प्रतिज्ञा-विशेष।

“एगेण य छन्नउएणं भिक्खासएणं”-एकेन च षण्णवत्यधिकेन भिक्षाशतेन-का अर्थ है-१६६ भिक्षाएं। “अहासुत्तं जाव आराहेत्ता”-यहा पठित जाव पद अन्य स्थान पर पढ़े अवशिष्ट सूत्रपाठ का संसूचक है।

“अट्ठट्ठमियं भिक्खुपडिमं”-का अर्थ है-अष्ट-अष्टमिका भिक्षु-प्रतिमा। यह भिक्षु की एक प्रतिज्ञा-विशेष है। इस प्रतिज्ञा-विशेष में प्रथम अष्टक के प्रत्येक दिन अन्न-जल की एक-एक दत्ति ग्रहण की जाती है। दूसरे अष्टक के प्रत्येक दिन अन्न-जल की दो-दो दत्तिएं ग्रहण की जाती हैं। इसी प्रकार आठवें अष्टक में अन्न-जल की आठ-आठ दत्तियों का ग्रहण होता है।

प्रस्तुत सूत्र में कहा जा चुका है कि सुकृष्णा आर्या ने अष्टअष्टमिका भिक्षु प्रतिमा का आराधन करने के लिए अपनी गुरुणी महासती चंदना से आज्ञा प्राप्त कर ली। इसके अनन्तर क्या हुआ, अब सूत्रकार उस का वर्णन करते हुए कहते हैं-

मूल-तए णं सा सुकण्ठा अज्जा अज्जचंदणाए अब्भणुण्णाया समाणी अट्ठ-अट्ठमियं भिक्खुपडिमं उवसंपज्जित्ताणं विहरइ। पढमे अट्ठए एक्केक्कं भोयणस्स दत्तिं पडिग्गाहेइ, एक्केक्कं पाणगस्स दत्तिं जाव अट्ठमे अट्ठए अट्ठट्ठ भोयणस्स दत्तिं पडिग्गाहेइ, अट्ठट्ठ पाणगस्स।

एवं खलु अट्ठट्ठमियं भिक्खुपडिमं चउसट्ठीए राइंदिएहिं दोहिं य अट्ठासीएहिं भिक्खासएहिं अहासुत्तं जाव आराहित्ता नवनवमियं भिक्खुपडिमं उवसंपज्जित्ताणं विहरइ।

छाया-ततः सा सुकृष्णा आर्या चंदनया अभ्यनुज्ञाता सती अष्ट-अष्टमिकां भिक्षुप्रतिमा-मुपसम्पद्य विहरति। प्रथमेऽष्टके एकैकां भोजनस्य दत्तिं प्रतिगृह्णाति, एकैकां पानकस्य दत्तिं यावदष्टमेऽष्टके अष्टौ-अष्टौ भोजनस्य दत्तीः प्रतिगृह्णाति, अष्टौ-अष्टौ पानकस्य (दत्तीः स्वीकरोति)।

एवं खलु अष्टाष्टमिकां भिक्षुप्रतिमां चतुष्षष्टिभिः रात्रिदिवसैः द्वाभ्यां भिक्षाष्टका-भ्यामाराध्य नव-नवमिकां भिक्षुप्रतिमामुपसम्पद्य विहरति।


पदार्थ-तएणं-उस के अनन्तर, सा सुकण्ठा-वह सुकृष्णा, अज्जा-आर्या साध्वी, अज्जचंदणाए-आर्या चंदना के द्वारा, अब्भणुण्णाया समाणी-आज्ञा प्राप्त होने पर, अट्ठअट्ठमियं-अष्ट-अष्टमिका नामक (जिसकी आराधना में आठ अठवाड़े लगे), भिक्खुपडिमं-भिक्षु प्रतिमा-प्रतिज्ञा

विशेष को, उवसंपग्जित्ताणं विहरइ-धारण करके विचरण करने लगी, पढमे अट्ठए-प्रथम अष्टक अर्थात् आठ दिनों के समय में, एक्केक्कं भोयणस्स- एक-एक भोजन की, दत्ति-दत्ति अर्थात् भोजन की अखण्डित धारा को, पडिग्गाहेइ-ग्रहण करती है, एक्केक्कं पाणगस्स-एक-एक पानी की, दत्ति-दात को ग्रहण करती है, जाव-यावत्-दूसरे में दो-दो, तीसरे में तीन-तीन, चौथे में चार-चार, पांचवें में पांच-पांच, छठे में छः-छः, सातवें में सात-सात अन्न-पानी की दत्तियां ग्रहण कीं, अट्ठमे अट्ठए-आठवें अष्टक में, अट्ठट्ठ भोयणस्स- आठ-आठ भोजन की, दत्ति-दत्तियों को, पडिग्गाहेइ-ग्रहण करती है, अट्ठट्ठ पाणगस्स-आठ-आठ दत्तियां पानी की भी ग्रहण करती है।

एवं खलु-इस प्रकार, निश्चय ही, अट्ठट्ठमियं-अष्ट-अष्टमिका नामक, भिक्खुपडिमं-भिक्षु प्रतिमा की, चउसदठीए-६४, राइदिएहिं-दिन रातों में, दोहिं अट्ठासीएहिं भिक्खासएहिं-दो सौ अट्ठासी भिक्षाओं का, अहासुत्तं-सूत्रोक्त विधि के अनुसार, जाव-यावत्, आराहेत्ता-आराधन करके, नवनवमियं-नवनवमिका (जिसकी आराधना में नव नवक ६ दिनों का समूह है), भिक्खुपडिमं-भिक्षु प्रतिमा-प्रतिज्ञा विशेष-तपोविशेष को, उवसंपग्जित्ताणं विहरइ-धारण करके विचरण करने लगी।

मूलार्थ-महासती आर्या चंदना से आज्ञा प्राप्त होने पर आर्या सुकृष्णा देवी अष्ट-अष्टमिका नामक भिक्षु प्रतिमा को धारण करके समय व्यतीत करने लगी।

अष्ट-अष्टमिका भिक्षु-प्रतिमा का स्वरूप इस प्रकार है-



पहले आठ दिनों में महासती सुकृष्णा ने एक दत्ति भोजन की और एक दत्ति पानी की ग्रहण की, दूसरे अष्टक में अन्न-पानी की दो-दो दत्ति लीं। इसी प्रकार क्रम से तीसरे में तीन-तीन, चौथे में चार-चार, पांचवें में पांच-पांच, छठे में छः-छः, सातवें में सात-सात और आठवें में आठ-आठ अन्न-जल की दत्तियां ग्रहण कीं। इस अष्ट-अष्टमिका भिक्षु प्रतिमा की आराधना में ६४ दिन लगे और २८८ भिक्षाएं ग्रहण की गईं। इस भिक्षु-प्रतिमा की सूत्रोक्त पद्धति से आराधना करने के अनन्तर महासती सुकृष्णा ने नवनवमिका नामक भिक्षु-प्रतिमा का आराधन आरम्भ कर दिया।

**व्याख्या**—महासती सुकृष्णा ने जिस प्रकार सप्त-सप्तमिका भिक्षुप्रतिमा का आराधन किया था, उसी प्रकार उन्होंने अष्ट-अष्टमिका नामक भिक्षुप्रतिमा का आराधन किया। सप्तसप्तमिका भिक्षु-प्रतिमा में दत्तियों की संख्या १६६ थी और अष्टअष्टमिका में दत्तियों की संख्या २८८ है। पहली में ४६ और दूसरी में ६४ दिन लगते हैं। इन प्रतिमाओं का आराधन साधारण कार्य नहीं है। विशिष्ट उत्साही तथा धैर्यवान् व्यक्ति ही इनका आराधन कर सकता है, परन्तु जो इस तपोमार्ग में प्रवृत्त हो जाता है, वह निश्चय ही शुद्ध होकर परम-साध्य निर्वाण-पद को प्राप्त करने में सफल हो जाता है।

**“अदठ-अदठमियं भिक्खुपडिमं”**— का अर्थ है—अष्टअष्टमिका नामक भिक्षुप्रतिमा। भिक्षु को जिस प्रतिमा-प्रतिज्ञा-विशेष या तपोविशेष में आठ-अष्टक अर्थात् अठवाड़े लगें उसे अष्ट-अष्टमिका भिक्षु प्रतिमा कहते हैं। इस प्रतिमा में कितने दिन लगते हैं ? इसमें कितनी दत्तियां ग्रहण की जाती हैं ? इन सब प्रश्नों का समाधान अष्ट-अष्टमिका भिक्षुप्रतिमा के ऊपर प्रदर्शित यत्र द्वारा स्पष्टतया जाना जा सकता है।

महासती सुकृष्णा ने नवनवमिका भिक्षुप्रतिमा का आराधन आरंभ कर दिया। परन्तु यहां प्रश्न उपस्थित होता है कि नव-नवमिका भिक्षु-प्रतिमा क्या है ? इसकी क्या रूप-रेखा है ? अब सूत्रकार इस प्रश्न का समाधान करते हुए कहते हैं—

**मूल**—पढमे नवए एक्केक्कं भोयणस्स दत्तिं पडिगाहेइ, एक्केक्कं पाणगस्स, जाव नवमे नवए नवदत्तिं भोयणस्स पडिगाहेइ, नव पाणगस्स। एवं खलु नवनवमियं भिक्खुपडिमं एकासीइ राइंदिएहिं चउहिं पंचोत्तरेहिं भिक्खासएहिं अहासुत्तं जाव आराहिता दसदसमियं भिक्खुपडिमं उवसंपज्जित्ताणं विहरइ।

पढमे दसए एक्केक्कं भोयणस्स दत्तिं पडिगाहेइ, एक्केक्कं पाणगस्स जाव दसमे-दसए दस-दस भोयणस्स, दस-दस-पाणगस्स। एवं खलु एयं दसदसमियं भिक्खुपडिमं एक्केणं राइंदियसएणं अद्धछट्ठेहिं भिक्खासएहिं अहासुत्तं जाव आराहेइ, आराहिता बहूहिं चउत्थ जाव मासद्धमासविविहतवोकम्मेहिं अप्पाणं भावेमाणी विहरइ। तए णं सा कण्हा अज्जा तेणं ओरालेणं जाव सिद्धा। निक्खेवओ।

**छाया**—पढमे नवके एकैकां भोजनस्य दत्तिं प्रतिगृह्णाति, एकैका पानकस्य, यावद् नवमे नवके नवदत्तीः भोजनस्य प्रतिगृह्णाति नव पानकस्य। एवं खलु नवनवमिकां भिक्षुप्रतिमां एकाशीतिभिः रात्रिन्दिवैः, चतुर्भिः पञ्चोत्तरैः भिक्षाशतैः, यथा सूत्रं यावदाराध्य दशदशमिकां भिक्षुप्रतिमामुपसंपद्य विहरति।

प्रथमे दशके एकैकां भोजनस्य दत्तिं प्रतिगृह्णाति, एकैकां पानकस्य, यावद् दशमे दशके दश दश भोजनस्य दश-दश पानकस्य। एवं खलु एतां दशदशमिकां भिक्षुप्रतिमां एकेन रात्रिन्दिवशतेन, अर्धषष्ठैः भिक्षाशतैः यथासूत्रं यावदाराधयति, आराध्य चतुर्थं यावद् मासाद्धमासविविधतपःकर्मभिः आत्मानं भावयन्ती विहरति। ततः सा सुकृष्णा आर्या तेनोदारेण यावत् सिद्धा। निक्षेपः।

पदार्थ—पढमे—पहले, नवए—नवक (नौ दिनों के समय) में, एक्केक्कं—एक-एक, भोयणस्स—भोजन अर्थात् अन्न की, दत्तिं—दत्ति—भोजन की अखण्डित धारा को, पडिगाहेइ—ग्रहण करती है, एक्केक्कं—एक-एक, पाणगस्स—पानी की दत्ति ग्रहण करती है, जाव—यावत्, नवमे—नौवें, नवए—नवक में, नव—नौ, दत्तीओ—दत्तिएं, भोयणस्स—भोजन की, पडिगाहेइ—ग्रहण करती है, और, नवनव—नौ-नौ, पाणगस्स—पानी की दत्तिएं ग्रहण करती है, एवं—इस प्रकार, खलु—निश्चय ही, नवनवमियं भिक्खुपडिमं—नव नवमिका नामक भिक्षुप्रतिमा, एकासीइ—इक्कासी, राइंदिएहिं—दिन रातों में सम्पन्न होती है, चउहिं पंचोत्तरेहिं—पांच ऊपर चार, भिक्खासएहिं—सौ भिक्षाओं के द्वारा, अहासुत्तं—सूत्रोक्त विधि के अनुसार, जाव—यावत्, आराहिता—आराधना करके, दसदसमियं—दशदशमिका (जिस की आराधना में दश दशकों का समय लगता है), भिक्खुपडिमं—भिक्षु-प्रतिमा को, उवसंपग्जित्ता णं—धारण करके, विहरइ—विचरण करने लगी।

पढमे—प्रथम, दसए—दशक में, एक्केक्कं—एक-एक, भोयणस्स—भोजन की, दत्तिं—दत्ति, पडिगाहेइ—ग्रहण करती है, एक्केक्कं—एक-एक, पाणगस्स—पानी की दत्ति ग्रहण करती है, जाव—यावत्, दसमे—दसवें, दसए—दशक में, दस-दस-दस-दस दत्तिएं, भोयणस्स—भोजन की और, दस-दस-दस-दस दत्तिएं, पाणगस्स—पानी की ग्रहण करती है, एवं—इस प्रकार, खलु—निश्चय ही, एवं—इस, दसदसमियं—दशदशमिका, भिक्खुपडिमं—भिक्षु प्रतिमा को, एक्केणं राइंदियसएणं—एक सौ रात्रि दिनों में आराधित करती है तथा, अब्बछट्ठेहिं—साढ़े पांच, भिक्खासएहिं—सौ भिक्षाओं के द्वारा, अहासुत्तं—सूत्रोक्त विधि के अनुसार, जाव—यावत् दश दशमिका भिक्षुप्रतिमा की, आराहेइ—आराधना करती है, आराहिता—आराधना करके, बहूहिं—अनेक, चउत्थ—चतुर्थ-उपवास, जाव—यावत् बेलें-तेलें तथा, मासद्धमास—१५ दिनों का उपवास, एक महीने का उपवास, विविहतवोक्कमेहिं—अनेक प्रकार के तपों द्वारा, अप्पाणं—अपनी आत्मा को, भावेमाणी—भावित करती हुई—तपोमय बनाती हुई, विहरइ—विचरण करने लगी—समय बिताने लगी, तए णं—उसके अनन्तर, सा सुकण्हा—वह सुकृष्णा, अग्गा—आर्या साध्वी, तेणं—उस, ओरालेणं—प्रधान, जाव—यावत् तपस्या से अत्यधिक दुर्बल हो गई, अंतिम समय में संलेखना आदि द्वारा कर्मों का नाश करके, सिद्धा—सिद्ध बन गई, निक्खेवओ—पचम अध्ययन के निक्षेप—समाप्ति—वाक्य की कल्पना कर लेनी चाहिए।

मूलार्थ—नवनवमिका भिक्षु प्रतिमा की आराधना करती हुई महासती सुकृष्णा ने प्रथम नौ दिनों में प्रतिदिन एक-एक दत्ति भोजन की और एक-एक दत्ति पानी की ग्रहण की। इसी प्रकार आगे क्रमशः एक-एक दत्ति बढ़ाते हुए नौवें नवक में अन्न-जल की नौ-नौ दत्तिएं ग्रहण कीं। इस प्रकार यह नवनवमिका भिक्षुप्रतिमा ८१ दिनों में पूर्ण हुई। इसमें भिक्षाओं की संख्या ४०५ तथा दिनों की संख्या ८१ बनती है। सूत्रोक्त विधि के अनुसार नवनवमिका भिक्षु प्रतिमा की आराधना करने के अनन्तर महासती सुकृष्णा ने दशदशमिका (जिसकी आराधना में दश दशक समय लगे) नामक भिक्षुप्रतिमा की आराधना आरंभ कर दी।

दशदशमिका भिक्षु प्रतिमा की आराधना करते समय सुकृष्णा प्रथम दशक में एक-एक





### दसदसमिया भिक्षु-पडिमा

१	१	१	१	१	१	१	१	१	१	१	१०
२	२	२	२	२	२	२	२	२	२	२	२०
३	३	३	३	३	३	३	३	३	३	३	३०
४	४	४	४	४	४	४	४	४	४	४	४०
५	५	५	५	५	५	५	५	५	५	५	५०
६	६	६	६	६	६	६	६	६	६	६	६०
७	७	७	७	७	७	७	७	७	७	७	७०
८	८	८	८	८	८	८	८	८	८	८	८०
९	९	९	९	९	९	९	९	९	९	९	९०
१०	१०	१०	१०	१०	१०	१०	१०	१०	१०	१०	१००

१०० दिवसा ५५० दत्तिएं

तो सप्तसप्तमिका, अष्टअष्टमिका आदि भिक्षु-प्रतिमाओं का आराधन करने वाला साधक ऐसी समुचित पद्धति से आहार ग्रहण करने का प्रयत्न करेगा कि जिससे उसकी मर्यादित दत्तिएं भी पूर्ण हो जाएं और उसे पर्याप्त आहार भी प्राप्त हो जाए, परन्तु ऐसा भी हो सकता है कि कभी एक ही दत्ति में आहार की पूर्ति हो जाए तो उस दशा में उसे अन्य दत्तिएं ग्रहण करने की आवश्यकता नहीं है, क्योंकि इस से त्याग को और अधिक पोषण मिलता है, जो साधक की आत्म शुद्धि में सहायक ही बनता है। सूत्रकार ने दत्तियों की जो मर्यादा निश्चित की है उसका अभिप्राय यह है कि दस दत्तियों के स्थान पर ११ या १२ दत्तियां ग्रहण नहीं की जा सकतीं। उस की स्वल्पता के लिए कोई निषेध नहीं है।

सप्तसप्तमिका, अष्ट-अष्टमिका, नवनवमिका तथा दश-दशमिका भिक्षु प्रतिमा इन चारों प्रतिमाओं का भली-भांति आराधन करने के अनन्तर महासती सुकृष्णा बहुत दुर्बल हो गई। उस का मांस और रक्त सूख गया, वह पिंजर मात्र रह गई। अत्यधिक दुर्बल हो जाने पर भी वह तपस्तेज से अत्यधिक सुशोभित हो रही थी।

एक बार मध्यरात्रि में उसे विचार आया कि तपस्या के कारण मेरा शरीर अत्यन्त कृश हो गया है तथापि अभी मेरे में जो शक्ति विद्यमान है उससे लाभ उठाना चाहिए, अतः प्रातःकाल महासती आर्या चन्दना से आज्ञा लेकर मुझे अन्न-जल का सर्वथा परित्याग करके सलेखना की आराधना में लग जाना चाहिए।

प्रातःकाल होते ही उसने अपना विचार आर्या आर्य चन्दना की सेवा में निवेदन किया। आर्या आर्य चन्दना की ओर से स्वीकृति मिलने पर उसने मध्यरात्रि में उठे अपने विचार को कार्यान्वित कर दिया, अन्न-जल का परित्याग करके वह सलेखना की आराधना में लग गई। अन्त में एक दिन सम्पूर्ण कर्मों का क्षय करके उसने सिद्ध-गति को प्राप्त कर लिया। इन सब भावों को ससूचित करने के लिए सूत्रकार ने "तएणं सा सुकण्हा अज्जा तेणं ओरालेणं जाव सिद्धा" इन पदों का प्रयोग किया है।

"अहासुत्तं जाव आराहिया"—यहां पठित जाव पद अन्य सूत्रों में वर्णित अवशिष्ट आगम-पाठ का संसूचक है।

"पाणगस्स जाव नवमे नवए" तथा पाणगस्स जाव दसमे दसए"—इन स्थानों पर जाव पद का अभिप्राय यह है कि सप्तसप्तमिका में जिस पद्धति का आश्रय लिया गया था, उसी पद्धति का यहां भी आश्रय लिया गया।




“चउत्थ जाव मासद्ध”-यहां का जाव पद छद्ठद्ठम-दसम दुवालसेहिं इस पाठ का बोधक है।

निक्खेवओ का अर्थ है-उपसंहार-वाक्य। शास्त्रीय भाषा में उपसंहार-वाक्य इस प्रकार है-  
एवं खलु जम्बू ! समणेणं भगवया जाव संपत्तेणं अद्ठमस्स अंगस्स अंतगड्ढसाणं  
अद्ठमस्स वग्गस्स पंचमस्स अज्झयणस्स अयमद्दे पणत्ते-अर्थ स्पष्ट है।

तप अग्नि है, इसे आत्ममन्दिर में प्रज्वलित करने से कर्म-मल जल जाता है। परिणामस्वरूप तपोऽनुष्ठान से विशुद्ध बना आत्मा सहज ही में परम-साध्य निर्वाणपद को प्राप्त कर लेता है। तप की इसी पावन उपादेयता को महासती तपस्विनी सुकृष्णा जी के तपस्वी जीवन के माध्यम से अभिव्यक्त किया गया है।

॥ पंचम अध्ययन समाप्त ॥



## छठा अध्ययन ( महाकृष्णा देवी )

अब सूत्रकार छठे अध्ययन का आरंभ करते हुए कहते हैं—

मूल—एवं महाकण्हा वि, णवरं खुड्डागं सव्वओभइं पडिमं उवसंपज्जिता णं विहरइ। तंजहा—चउत्थं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ।

एवं खलु खुड्डागसव्वओभइस्स तवोकम्मस्स पढमं परिवाडिं तिहिं मासेहिं दसहिं दिवसेहिं अहासुत्तं जाव आराहेत्ता, दोच्चाए परिवाडीए चउत्थं करेइ, करित्ता विगइवज्जं पारेइ, पारेत्ता जहा रयणावलीए तहा एत्थ वि चत्तारि परिवाडीओ, पारणा तहेव। चउण्हं कालो संवच्छरो मासो दस य दिवसा, सेसं तहेव जाव सिद्धा।

छाया—एवं महाकृष्णाऽपि, णवरं क्षुल्लकां सर्वतोभद्रां प्रतिमामुपसम्पद्य विहरति। तद्यथा—चतुर्थं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा द्वादशमं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा

चतुर्थ करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति।

एवं खलु क्षुल्लकां सर्वतोभद्रस्य तपःकर्मणः प्रथमां परिपाटीं त्रिभिर्मासैः दशभिर्दिवसैः यथासूत्रं यावदाराध्य द्वितीयस्यां परिपाट्यां चतुर्थं करोति, कृत्वा विकृतिवर्जं पारयति, पारयित्वा यथा रत्नावल्यां तथा अत्रापि चतस्रः परिपाटयः पारणा तथैव, चतसृणां कालः संवत्सरो मासो दश च दिवसाः, शेषं तदेव यावत्सिद्धा। निक्षेपः।

पदार्थ—एवं—इसी प्रकार अर्थात् जिस प्रकार सुकृष्णा देवी का वर्णन किया गया है उसी प्रकार, महाकण्ठा वि—महाकृष्णा देवी की जीवनी भी समझ लेनी चाहिए, णवरं—इतना अंतर है कि महाकृष्णा देवी ने, खुड्डागं—छोटी, सव्वओभदं—सर्वतोभद्र (गणना करने पर जिसके अंक सर्वप्रकार से भद्र अर्थात् समान हो) नामक, पडिमं—प्रतिमा—तपोविशेष को, उवसंपज्जिता णं विहरइ—धारण करके विचरने लगी, तं जहा—जैसे कि, चउत्थं करेइ—उपवास करती है, करित्ता सव्वकामगुणियं पारेइ—उपवास करके सर्वप्रकार के पदार्थों से पारणा करती है, पारित्ता छट्ठं करेइ—पारणा करके बेला करती है, करित्ता सव्वकामगुणियं पारेइ—बेला करके सर्वप्रकार के रसों से पारणा करती है, पारित्ता अट्ठमं करेइ—पारणा करके तेली करती है, करित्ता सव्वकामगुणियं पारेइ—तेला करके सर्वप्रकार के रसों से पारणा करती है, पारित्ता दसमं करेइ—पारणा करके चौला करती है, करित्ता सव्वकामगुणियं पारेइ—चौला करके सर्वप्रकार के रसों से पारणा करती है, पारित्ता दुवालसमं करेइ—पारणा करके पंचौला करती है, करित्ता सव्वकामगुणियं पारेइ—पंचौला करके सर्वप्रकार के रसों से पारणा करती है, पारित्ता अट्ठमं करेइ—पारणा करके तेली करती है, करित्ता सव्वकामगुणियं पारेइ—तेला करके सर्वप्रकार के रसों से पारणा करती है, पारित्ता दसमं करेइ—तेला करके चौला करती है, करित्ता सव्वकामगुणियं पारेइ—चौला करके सर्व प्रकार के रसों से पारणा करती है, पारित्ता दुवालसमं करेइ—पारणा करके पंचौला करती है, करित्ता सव्वकामगुणियं पारेइ—पंचौला करके सर्वप्रकार के रसों से पारणा करती है, पारित्ता चउत्थं करेइ—पंचौला करके व्रत करती है, करित्ता सव्वकामगुणियं पारेइ—उपवास करके सर्व प्रकार के रसों से पारणा करती है, पारित्ता छट्ठं करेइ—पारणा करके बेला करती है, करित्ता सव्वकामगुणियं पारेइ—बेला करके सर्वप्रकार के विगयों से पारणा करती है, पारित्ता दुवालसमं

करेइ-पारणा करके पंचौला करती है, करित्ता सव्वकामगुणियं पारेइ-पंचौला करके सर्वप्रकार के पदार्थों से पारणा करती है, पारित्ता चउत्थं करेइ-पारणा करके उपवास करती है, करित्ता सव्वकामगुणियं पारेइ-उपवास करके सर्वप्रकार के इष्ट पदार्थों से पारणा करती है, पारित्ता छट्ठं करेइ-पारणा करके बेला करती है, करित्ता सव्वकामगुणियं पारेइ-बेला करके सर्व प्रकार के रसों से पारणा करती है, पारित्ता अट्ठमं करेइ-पारणा करके तेला करती है, करित्ता सव्वकामगुणियं पारेइ-तेला करके सर्व प्रकार के रसों से पारणा करती है, पारित्ता दसमं करेइ-पारणा करके चौला करती है, करित्ता सव्वकामगुणियं पारेइ-चौला करके सब प्रकार के रसों से पारणा करती है। पारित्ता छट्ठं करेइ-पारणा करके बेला करती है, करित्ता सव्वकामगुणियं पारेइ-बेला करके सर्व प्रकार के रसों से पारणा करती है, पारित्ता अट्ठमं करेइ-पारणा करके तेला करती है, करित्ता सव्वकामगुणियं पारेइ-तेला करके सर्व प्रकार के रसों से पारणा करती है, पारित्ता दसमं करेइ-पारणा करके चौला करती है, करित्ता सव्वकामगुणियं पारेइ-चौला करके सर्व प्रकार के रसों से पारणा करती है, पारित्ता दुवालसमं करेइ-पारणा करके पंचौला करती है, करित्ता सव्वकामगुणियं पारेइ-पंचौला करके सर्व प्रकार के रसों से पारणा करती है, पारित्ता चउत्थं करेइ-पारणा करके व्रत करती है, करित्ता सव्वकामगुणियं पारेइ-व्रत करके सर्व प्रकार के रसों से पारणा करती है, पारित्ता दसमं करेइ-पारणा करके चौला करती है, करित्ता सव्वकामगुणियं पारेइ-चौला करके सर्व प्रकार के रसों से पारणा करती है, पारित्ता दुवालसमं करेइ-पारणा करके पंचौला करती है, करित्ता सव्वकामगुणियं पारेइ-पंचौला करके सर्व प्रकार के रसों से पारणा करती है, पारित्ता चउत्थं करेइ-पारणा करके व्रत करती है, करित्ता सव्वकामगुणियं पारेइ-व्रत करके सभी रसों से पारणा करती है, पारित्ता छट्ठं करेइ-पारणा करके बेला करती है, करित्ता सव्वकामगुणियं पारेइ-बेला करके सर्व प्रकार के रसों से पारणा करती है, पारित्ता अट्ठमं करेइ-पारणा करके तेला करती है, करित्ता सव्वकामगुणियं पारेइ-तेला करके सर्व प्रकार के रसों से पारणा करती है।

एवं खलु-इस प्रकार, खुड्डागसव्वओभइस्स तवोकम्मस्स-क्षुल्लक सर्वतोभद्र नामक तप की, पढमं परिवाडिं-पहली परिपाटी के, तिहिं मासेहिं-तीन मास और, दसहिं दिवसेहिं-दस दिनों में, अहासुत्तं-सूत्रोक्त विधि के अनुसार, जाव-यावत्, आराहेत्ता-आराधित करके, दोच्चाए परिवाडीए-दूसरी परिपाटी में, चउत्थं करेइ-उपवास करती है, करित्ता विगइवज्जं पारेइ-उपवास करके दूध आदि विकार-जनक पदार्थों को छोड़कर अन्य खाद्य पदार्थों से पारणा करती है, पारित्ता-पारणा करके, जहा-जिस प्रकार, रयणावलीए-रत्नावली तप में पारणों का वर्णन किया गया है, तहा-उसी प्रकार, एत्थ वि-यहां क्षुल्लक सर्वतोभद्र तप में भी, चत्तारि परिवाडीओ-चारों परिपाटियों में पारणे आदि बताए गए हैं, तहेव-वैसे ही, पारणा-पारणों का वर्णन क्षुल्लक सर्वतोभद्र में समझ लेना चाहिए, चउण्हं कालो-चारों परिपाटियों का समय, संवच्छरो-एक वर्ष, मासो-एक मास, य-और, दस दिवसा-दस दिन होता है, सेसं-महासती महाकृष्णा देवी के जीवन का शेष वर्णन, तहेव-काली-महाकाली आदि देवियों के समान ही समझ लेना चाहिए,

जाव-यावत्-वह, सिद्धा-सिद्ध-पद को प्राप्त हुई, निम्बखेवओ-उपसंहार-वाक्य की कल्पना कर लेनी चाहिए।

मूलार्थ-जिस प्रकार काली आदि महासतियों के जीवन का वर्णन किया गया है, उसी प्रकार महासती महाकृष्णा का भी समझ लेना चाहिए। अन्तर केवल इतना है कि इस महासती ने लघु-सर्वतोभद्र तप का आराधन किया था, इस तप की रूप-रेखा इस प्रकार है-

उपवास,	बेला,	तेला,	चौला,	पंचौला,
तेला,	चौला,	पंचौला,	उपवास,	बेला,
पंचौला,	उपवास,	बेला,	तेला,	चौला,
बेला,	तेला,	चौला,	पंचौला,	उपवास,
चौला,	पंचौला,	उपवास	बेला,	तेला।

अर्थात्-महासती महाकृष्णा ने सर्वप्रथम उपवास किया, पारणा किया फिर बेला किया, फिर पारणा किया, फिर तेला किया, इसी प्रकार फिर पारणा करके चौला किया, इसी पद्धति से आगे भी समझ लेना चाहिए। इन व्रतों के पारणों में दूध-घृत आदि सभी इष्ट विगयों का प्रयोग किया गया, इस प्रकार तीन मास दस दिन में यह 'लघु सर्वतोभद्र तप' की प्रथम परिपाटी सम्पन्न की।

सूत्रोक्त विधि के अनुसार लघुसर्वतोभद्र तप की प्रथम परिपाटी की आराधना करने के अनन्तर महासती महाकृष्णा ने इस तप की दूसरी परिपाटी आरम्भ की। इस दूसरी परिपाटी के पारणों में दूध आदि किसी विकृति-पदार्थ का सेवन नहीं किया गया।

जिस प्रकार रत्नावली तप की चार परिपाटियां बताई गई थीं, उसी प्रकार 'लघु सर्वतोभद्र' तप की भी चार परिपाटियां समझनी चाहिए। पारणे भी पहले की तरह ही किए जाते हैं। इस तप की चारों परिपाटियों का काल एक वर्ष, एक मास तथा दस दिन है। शेष जीवन-वृत्तान्त पहले जैसा समझना चाहिए। अन्त में महासती महाकृष्णा ने सिद्ध पद उपलब्ध कर लिया।

प्रस्तुत छठे अध्ययन के समाप्त हो जाने पर आर्य सुधर्मा स्वामी आर्य जम्बू अनगार से कहने लगे कि 'हे जम्बू ! यावत् मोक्ष-सम्प्राप्त श्रमण भगवान महावीर ने अन्तगड के आठवें वर्ग के छठे अध्ययन का यह अर्थ प्रतिपादन किया है।'

व्याख्या-प्रस्तुत छठे अध्ययन में महासती महाकृष्णा देवी के जीवन का वर्णन किया गया है, यह राजगृह-नरेश महाराज श्रेणिक की धर्मपत्नी तथा चम्पा नरेश महाराज कोणिक की छोटी माता थी। इनका पुत्र भी युद्ध में मारा गया था, उसके असह्य वियोग ने इनके हृदय को संसार की मोह-माया से विरक्त कर दिया था। अनित्य भावना से भावित होकर एक दिन यह भगवान महावीर के चरणों में दीक्षित होकर साध्वी बन गई। महासती आर्या चन्दना से इन्होंने आचारांग आदि ग्यारह अंग पढ़े। व्रत, बेला आदि अनेकविध तप किया। लघुसर्वतोभद्र इनका बहुत प्रिय तप

था, इसीलिए सूत्रकार ने विशेष रूप से इसका निर्देश किया है। लघुसर्वतोभद्र तप की व्याख्या करते हुए वृत्तिकार अभयदेव सूरि लिखते हैं—

“खुड्डयं सव्वओभद्दं पडिमं” ति क्षुद्रिका महत्त्यपेक्षया सर्वतः सर्वासु दिक्षु विदिक्षु च भद्रा समसंख्येति सर्वतोभद्रा। तथाहि—एकादीनां पञ्चान्तानामङ्कानां सर्वतो भावात् पञ्चदश पञ्चदश सर्वत्र तस्यां जायन्ते इति। स्थापनोपाय-गाथा—

एगाइ पंचंते ठविउं मज्झं तु आइमणुयंति।

सेसो कमसो ठविउं, जाणह लहु सव्वओभद्दं ॥ १ ॥

तपोदिनानीह पञ्चसप्तति, पारणकदिनानि तु पंचविंशतिरिति, सर्वाणि दिनानि शतमेकस्यां परिपाट्यां, चतसृषु त्वेतदेव चतुर्गुणम्।

खुड्डया सव्वतोभद्द-पडिमा				
१	२	३	४	५
३	४	५	१	२
५	१	२	३	४
२	३	४	५	१
४	५	१	२	३

तप दिन ७५ • पारणे २५

अर्थात्—क्षुद्र शब्द यहां पर महद् की अपेक्षा से है। सर्वतोभद्र तप दो प्रकार का होता है, एक महद् और दूसरा लघु। यह लघु है, इस बात को प्रकट करने के लिए क्षुद्र शब्द का प्रयोग किया गया है। गणना करने पर जिसके अंक सम अर्थात् बराबर हों, विषम न हों, जिधर से भी गणना की जाए उधर से ही समान हों, उसे सर्वतोभद्र कहते हैं, इसमें एक से लेकर पांच तक सभी ओर से गिनने पर एक जैसी संख्या होने से ही इसे सर्वतोभद्र कहा जाता है, एक जैसी संख्या कैसे बनती है, यह ऊपर दिए गए चित्र से स्पष्ट हो जाता है।

क्षुद्रसर्वतोभद्र तक के इस यंत्र में इसकी प्रथम परिपाटी सम्पन्न होती है, इस प्रथम परिपाटी में तीन मास दस दिन अर्थात् १०० दिन लगते हैं। इनमें ७५ दिन तपस्या के और २५ दिन पारणों के होते हैं।

जैसे प्रस्तुत आठवें वर्ग के प्रथम अध्ययन में रत्नावली तप का वर्णन किया गया था, वैसा ही वर्णन इस तप का है। रत्नावली तप की तरह इस तप की चार परिपाटियां होती हैं, उसी की तरह इसकी प्रथम परिपाटी के पारणे में दूध, घृत आदि इष्ट पदार्थों का सेवन किया जाता है, दूसरी परिपाटी के पारणे में दूध-घृत आदि सभी विगय पदार्थों का परित्याग कर दिया जाता है। तीसरी परिपाटी के पारणे में दूध-घृत आदि सभी विगयों का लेप-मात्र भी छोड़ दिया जाता है, इसके अनन्तर चौथी परिपाटी के पारणे में आयम्बिल तप किया जाता है।

लघुसर्वतोभद्र की चारों परिपाटियों का काल एक वर्ष, एक मास, दस दिन है, इस काल में इस तप की चारों परिपाटियां सम्पन्न हो जाती हैं।

“एवं महकण्हा वि”—का अर्थ है—इस प्रकार महाकृष्णा का जीवन भी समझ लेना चाहिए। जिस प्रकार प्रस्तुत वर्ग के प्रथम अध्ययन में काली देवी की जीवनी का उल्लेख किया गया है, बिल्कुल उसी के समान महाकृष्णा देवी की जीवनी की कल्पना कर लेनी चाहिए।

“सर्वकामगुणियं” का अर्थ पीछे किया जा चुका है।

“विगड्वज्ज” का अर्थ है—विकृति से रहित। विकृति विगय को कहते हैं। श्री स्थानांग सूत्र में विगय के ६ प्रकार बताए गए हैं—दूध, दही, मक्खन, घी, तेल, गुड़, मधु, मद्य और मांस।

ये पदार्थ शरीर-पोषक होने के कारण इन्द्रियों को उत्तेजित करते हैं, मन में विकार पैदा करते हैं, अतः इनको विकृति या विगय कहते हैं। इन में मद्य और मांस अभक्ष्य होने से सर्वथा त्याज्य हैं, मधु और नवनीत ये दोनों विशेष स्थिति में ही लिए जा सकते हैं, सदैव नहीं। दूध, घृतादि का भी यथाशक्ति एक या एक से अधिक के रूप में प्रतिदिन त्याग करते रहना चाहिए। प्रस्तुत अध्ययन में वर्णित महासती महाकृष्णा ने लघुसर्वतोभद्र तप की प्रथम परिपाटी के पारणे में दूध आदि सभी इष्ट पदार्थों का ग्रहण किया, दूसरी परिपाटी के पारणे में दूध आदि विगयों का भी परित्याग कर दिया। विगयों के इस परित्याग को ही सूत्रकार ने “विगड्वज्ज” इस पद से अभिव्यक्त किया है।


तीसरी परिपाटी के पारणे में विगय का लेप भी छोड़ दिया तथा चतुर्थ परिपाटी के पारणे में आर्यबिल तप का आराधन किया। इसी बात को सूत्रकार ने “जहा रयणावलीए तहा एत्थ वि चत्तारि परिवाडीओ” ये पद प्रयुक्त किए हैं।

“सेसं तहेव जाव सिद्धा”—का अर्थ है शेष वर्णन वैसा ही जानना, निर्वाण-पद प्राप्त करने से पूर्व महासती काली की जो जीवनी है, वह सब की सब महासती कृष्णा की जीवनी समझ लेनी चाहिये। इसी समानता को संसूचित करने के लिये सूत्रकार ने “सेसं तहेव” इन पदों का प्रयोग किया है।

“निक्खेवओ-निक्षेपः”—का अर्थ है—उपसंहार-वाक्य जो शास्त्रीय भाषा में इस प्रकार है—

एवं खलु जम्बू ! समणेणं भगवया महावीरेणं जाव संपत्तेणं अट्ठमस्स अंगस्स अंतगड्ढसाणं अट्ठमस्स वग्गस्स छट्ठस्स अज्झयणस्स अयमट्ठे पणत्ते। अर्थ स्पष्ट है।

छठा अध्ययन समाप्त









चतुर्दशं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पञ्चमी लता।

षष्ठं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, षष्ठी लता।

द्वादशं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, सप्तमी लता।

एकस्याः ( परिपाद्याः ) कालः—अष्टमासाः पञ्च च दिवसाः। चतसृणां ( परिपादीनां कालः ) द्वे वर्षे, अष्ट मासाः, विंशति दिवसाः। शेषं तथैव यावत्सिद्धा।

पदार्थ—एवं—इसी प्रकार जैसे महाकृष्णा देवी का वर्णन किया गया है, वीरकण्हा वि—वीर कृष्णा देवी का जीवन भी समझ लेना चाहिए, ण्वरं—अन्तर यह है कि, महालयं सव्यओभद्वं तवोकम्पं—महासर्वतोभद्र नामक तप को, उवसंपञ्जित्ताणं—धारण करके, विहरइ—विचरण करती है, तं जहा—जैसे कि, महासर्वतोभद्र की रूपरेखा इस प्रकार है, चउत्थं करेइ—चतुर्थ अर्थात् उपवास करती है, करित्ता सव्यकामगुणियं पारेइ—उपवास करके दूध आदि इष्ट पदार्थों से पारणा करती है, पारित्ता छट्ठं करेइ—पारणा करके लगातार दो उपवास (बेला) करती है, करित्ता सव्यकामगुणियं पारेइ—बेला करके दूध आदि इष्ट विगयों से पारणा करती है, पारित्ता अट्ठमं करेइ—पारणा करके अष्टम (तेला) करती है, करित्ता सव्यकामगुणियं पारेइ—तेला करके दूध आदि इष्ट पदार्थों से पारणा करती है, पारित्ता दसमं करेइ—पारणा करके दशम अर्थात् लगातार चार उपवास करती है, करित्ता सव्यकामगुणियं पारेइ—चौला करके दूध आदि इष्ट पदार्थों से पारणा करती है, पारित्ता दुवालसमं करेइ—पारणा करके पंचौला लगातार पांच उपवास करती है, करित्ता सव्यकामगुणियं पारेइ—पंचौला करके दूध आदि सभी इष्ट पदार्थों से पारणा करती है। पारित्ता चउहसमं करेइ—पारणा करके छौला (लगातार छह उपवास) करती है। करित्ता सव्यकामगुणियं पारेइ—छौला करके दूध आदि सभी इष्ट पदार्थों से पारणा करती है। पारित्ता सोलसमं करेइ—पारणा करके लगातार सात उपवास करती है। करित्ता सव्यकामगुणियं पारेइ—दूध आदि सभी इष्ट पदार्थों से पारणा करती है। षष्ठमा लया—यह इस तप का प्रथम प्रकार है।





करके तेला करती है, करित्ता सव्वकामगुणियं पारेइ—तेला करके दूध आदि सभी इष्ट पदार्थों से पारणा करती है। पारित्ता दसमं करेइ—पारणा करके चौला करती है, करित्ता सव्वकामगुणियं पारेइ—दूध आदि सभी इष्ट पदार्थों से पारणा करती है। सत्तमी लया—यह सातवीं लता अर्थात् उपवास विधि है।

एक्काए—एक परिपाटी का, कालो—काल-समय, अट्ठमासा—आठ महीने, य—और, पंच दिवसा—पांच दिन हैं, चउण्हं—चारों परिपाटियों का समय, दो वासा—दो वर्ष, अट्ठमासा—आठ महीने, बीसं दिवसा—बीस दिन है, सेसं—शेष वर्णन, तहेव—वैसे ही, जैसे महाकृष्णा देवी के जीवन का वर्णन किया गया है, वैसे इस महासती का भी समझ लेना चाहिए, जाव—यावत् आठों कर्मों का क्षय कर के यह, सिद्धा—सिद्ध बन गई।

मूलार्थ—अन्तगड सूत्र के आठवें वर्ग का छठा अध्ययन सुनाने के अनन्तर आर्य सुधर्मा स्वामी से आर्य जम्बू स्वामी कहने लगे कि “भगवन् ! श्रमण भगवान् महावीर ने छठे अध्ययन का जो अर्थ बताया है, वह मैंने सुन लिया है, अब आप अन्तगड सूत्र के आठवें वर्ग के सातवें अध्ययन को सुनाने की कृपा करें।” जम्बू की विनती सुनकर आर्य सुधर्मा कहने लगे—

जम्बू ! अन्तगड सूत्र के सातवें अध्ययन में वीरकृष्णा देवी की जीवनी वर्णित की गई है। यह जीवनी महासती महाकृष्णा देवी के समान ही है। अन्तर केवल इतना है कि इन्होंने महासर्वतोभद्र तप का आराधन किया था। महासर्वतोभद्र तप में सात लताएँ हैं, जिन की रूपरेखा इस प्रकार है—

पहली लता—उपवास, बेला, तेला, चौला, पंचौला, छह व्रत, सात व्रत।

दूसरी लता—चौला, पंचौला, छह व्रत, सात व्रत, एक व्रत, बेला, तेला।

तीसरी लता—सात व्रत, एक व्रत, बेला, तेला, चौला, पंचौला, छह व्रत।

चौथी लता—तेला, चौला, पंचौला, छह व्रत, सात व्रत, एक व्रत, बेला।

पांचवीं लता—छह व्रत, सात व्रत, एक व्रत, बेला, तेला, चौला, पंचौला।

छठी लता—बेला, तेला, चौला, पंचौला, छह व्रत, सात व्रत, एक व्रत।

सातवीं लता—पंचौला, छह व्रत, सात व्रत, एक व्रत, बेला, तेला, चौला।

इन सब व्रतों के पारणे में दूध-घृत आदि सभी इष्ट विषयों का सेवन किया गया था। इन सात लताओं को मिलाकर एक परिपाटी बनती है। एक परिपाटी में आठ महीने और पांच दिन लगते हैं। चार परिपाटियों का समय दो वर्ष, आठ मास और बीस दिन होते हैं।

महासती वीरकृष्णा देवी का शेष जीवन महासती महाकृष्णा के समान जान लेना चाहिए। वह अन्त में आठ कर्मों का क्षय करके सिद्ध पद उपलब्ध कर लेती है।

व्याख्या—प्रस्तुत सातवें अध्ययन में महासती वीरकृष्णा की जीवनी का उल्लेख किया गया है, वीरकृष्णा राजगृह नरेश महाराज श्रेणिक की धर्मपत्नी तथा चम्पानरेश महाराज कोणिक की

छोटी माता थी। इनका पुत्र युद्ध में मारा गया था, पुत्र-वियोग-जन्य दुःख ने इनको संसार की विषादान्त मोह-माया से उपराम कर दिया था, परिणाम स्वरूप यह श्रमण भगवान महावीर स्वामी के चरणों में दीक्षित हो गई थी। महासती आर्या चन्दना से इन्होंने आचारांग आदि ११ अंग पढ़े। इनका अधिक झुकाव तपस्या की आराधना की ओर था। व्रत, बेलें, तेलें आदि अनेकविध तप करने के अतिरिक्त इन्होंने महासर्वतोभद्र तप का आराधन किया। प्रस्तुत सूत्र में इसी तप की रूपरेखा का परिचय कराया गया है।

सर्वतोभद्र तप की अर्थ-विचारणा पीछे पृष्ठ पर की जा चुकी है। इसके लघु और महद् ये दो भेद हैं। लघु सर्वतोभद्र तप का परिचय इसी वर्ग के छठे अध्ययन में कराया जा चुका है। महद् सर्वतोभद्र तप की रूप-रेखा का परिचय प्रस्तुत सूत्र में कराया जा रहा है। इस में सात लताएं होती हैं, प्रत्येक लता में व्रतों आदि का निर्देश मूलार्थ में कर दिया गया है।

महद् सर्वतोभद्र तप की प्रथम परिपाटी में तप के दिन १६६ होते हैं पारणे के दिन ४६, इस प्रकार एक परिपाटी के कुल दिन २४५ होते हैं। इनको चार गुणा करने पर चारों परिपाटियों के ६८० दिन होते हैं।

महालिया									
सव्वओ भद्द पडिमा									
१	२	३	४	५	६	७	८	९	१०
४	५	६	७	८	९	१०	१	२	३
७	८	९	१०	१	२	३	४	५	६
३	४	५	६	७	८	९	१०	१	२
६	७	८	९	१०	१	२	३	४	५
२	३	४	५	६	७	८	९	१०	१
५	६	७	८	९	१०	१	२	३	४
तप दिन १६६ • पारणे ४६									

महासर्वतोभद्र तप के सम्बन्ध में वृत्तिकार आचार्य अभयदेव सूरि लिखते हैं—“एवं महासर्वतोभद्राऽपि, नवरमेकादयः सप्तान्ताः उपवासास्तस्यां, स्थापनोपायगाथा—

एगाई सत्तए ठविउं मज्झं तु आइमणुयंति ।

सेसो कमसो ठविउं जाण महासव्वओभद्द ॥ १ ॥

इह षण्णवत्युत्तरशततपोदिनानां एकोनपञ्चाशच्च पारण-  
कदिनानि। ततोऽस्यां द्वे शते पञ्चचत्वारिंशदधिके दिनानां  
भवतः। इत्येवमेकस्यां परिपाट्यां चतुस्रसुषु त्वेतदेव चतुर्गुणमिति।

इस पाठ का भावार्थ ऊपर की पंक्तियों में लिखा जा चुका है।

महासर्वतोभद्र का जो यंत्र सामने प्रदर्शित किया गया है, इसमें गणना करने पर चारों ओर से अंकों की समान ही संख्या होती है। एक ओर गिनो तो २८, दूसरी, तीसरी और चौथी ओर से गिनें तो २८ ही संख्या बनती है। इसी समान संख्या के कारण इस को सर्वतोभद्र संज्ञा दी गई है। यह प्रतिमा सर्व प्रकार से भद्र-कल्याण करने वाली है।

“एवं वीरकण्ठा वि” का अर्थ है—इसी प्रकार वीरकृष्णा भी। भाव यह है कि जिस प्रकार पिछले अध्ययन में महाकृष्णा के जीवन का उल्लेख किया गया है उसी प्रकार वीरकृष्णा की जीवन सम्बन्धी घटनाओं को भी समझ लेना चाहिए। दोनों महासतियों की जीवनगत घटनाएं एवं आध्यात्मिक आचरण एक जैसे हैं। जहां अन्तर है, उसे भी सूत्रकार ने स्पष्ट कर दिया है। महासती महाकृष्णा ने लघुसर्वतोभद्र का और महासती वीरकृष्णा ने महासर्वतोभद्र तप का आराधन किया था, इसके बिना दोनों के आध्यात्मिक जीवन-वृत्तों में कोई अन्तर नहीं है।

प्रथम परिपाटी के पारणे में दूध, घृत आदि सभी इष्ट पदार्थों का सेवन किया गया। दूसरी परिपाटी के पारणे में घृत आदि विगयों का परित्याग कर दिया गया। तीसरी परिपाटी के पारणे में विगयों का लेपमात्र भी छोड़ दिया गया, चौथी परिपाटी के पारणे में आर्यबिल तप का आराधन किया गया।

“सेसं तहेव जाव सिद्धा” का अर्थ है महासती वीरकृष्णा का शेष जीवन महासती महाकृष्णा के समान जानना चाहिए। महासर्वतोभद्र तप की आराधना के अनन्तर अर्द्धरात्रि के समय अन्न-जल का त्याग करके संलेखना-आमरण अनशन करना, अन्त में समस्त कर्मों का क्षय करके जन्म-मरण से रहित हो जाना आदि सभी बातें पूर्व वर्णित महासतियों के जीवन के तुल्य ही समझ लेनी चाहिए। निर्वाण-पद प्राप्त करने से पूर्व की सभी घटनाओं के वर्णक पाठ को सूत्रकार ने जाव पद से अभिव्यक्त किया है।

सप्तम अध्ययन का उपसंहार-वाक्य शास्त्रीय भाषा में इस प्रकार है “एवं खलु जम्बू ! समणेण भगवया महावीरेण जाव संपत्तेणं अट्ठमस्स अंगस्स अतंगडदसाणं अट्ठमस्स वगस्स सत्तमस्स अज्झयणस्स अयमट्ठे पण्णत्ते, अर्थात् जम्बू ! यावत् मोक्ष-सम्प्राप्त श्रमण भगवान महावीर स्वामी ने अष्टम अंग अन्तगडसूत्र के आठवें वर्ग के सातवें अध्ययन का यह अर्थ प्रतिपादन किया है।

॥ सातवां अध्ययन समाप्त ॥

## आठवां अध्ययन ( रामकृष्णा देवी )

अब सूत्रकार आठवे अध्ययन का आरंभ करते हुए कहते हैं—

मूल—एवं रामकण्ठा वि, णवरं भद्रोत्तरपडिमं उवसंपज्जित्ता णं विहरइ। तंजहा—

दुवालसमं करेइ, करित्ता सव्वकामगुणियं पारेइ, पारित्ता चउहसमं करेइ, करित्ता सव्वकामगुणियं पारेइ, पारित्ता सोलसमं करेइ, करित्ता सव्वकामगुणियं पारेइ, पारित्ता अट्ठारसमं करेइ, करित्ता सव्वकामगुणियं पारेइ, पारित्ता वीसइमं करेइ, करित्ता सव्वकामगुणियं पारेइ, पढमा लया।

सोलसमं करेइ, करित्ता सव्वकामगुणियं पारेइ, पारित्ता अट्ठारसमं करेइ, करित्ता सव्वकामगुणियं पारेइ, पारित्ता वीसइमं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता चउहसमं करेइ, करित्ता सव्वकामगुणियं पारेइ, बीया लया।

वीसइमं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता चउहसमं करेइ, करित्ता सव्वकामगुणियं पारेइ, पारित्ता सोलसमं करेइ, करित्ता सव्वकामगुणियं पारेइ, पारित्ता अट्ठारसमं करेइ, करित्ता सव्वकामगुणियं पारेइ, तइया लया।

चउहसमं करेइ, करित्ता सव्वकामगुणियं पारेइ, पारित्ता सोलसमं करेइ, करित्ता सव्वकामगुणियं पारेइ, पारित्ता अट्ठारसमं करेइ, करित्ता सव्वकामगुणियं पारेइ, पारित्ता वीसइमं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, चउत्थी लया।

अट्ठारसमं करेइ, करित्ता सव्वकामगुणियं पारेइ, पारित्ता वीसइमं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता चउहसमं करेइ, करित्ता सव्वकामगुणियं पारेइ, पारित्ता सोलसमं करेइ, करित्ता सव्वकामगुणियं पारेइ, पंचमी लया।

एक्काए कालो छम्मासा वीस य दिवसा, चउण्हं कालो दो वरिसा, दो मासा वीस य दिवसा, सेसं तहेव जहा काली जाव सिद्धा।

छाया—एवं रामकृष्णाऽपि, नवरं भद्रोत्तरप्रतिमामुपसम्पद्य विहरति। तद्यथा-द्वादशं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा अष्टादशं करोति,



कृत्वा सर्वकामगुणितं पारयति, पारयित्वा विंशतितमं करोति, कृत्वा सर्वकामगुणितं पारयति, प्रथमा लता।

षोडशं करोति कृत्वा सर्वकामगुणितं पारयति, पारयित्वा अष्टादशं करोति, कृत्वा सर्वकामगुणितं पारयति, पारयित्वा विंशतितमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, द्वितीया लता।

विंशतितमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा अष्टादशमं करोति, कृत्वा सर्वकामगुणितं पारयति, तृतीया लता।

चतुर्दशं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा अष्टादशं करोति, कृत्वा सर्वकामगुणितं पारयति, पारयित्वा विंशतितमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, चतुर्थी लता।

अष्टादशं करोति, कृत्वा सर्वकामगुणितं पारयति, पारयित्वा विंशतितमं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पंचमी लता।

एकस्याः ( परिपाट्याः ) कालः षण्मासाः विंशतिदिवसाः, चतसृणां कालो द्वे वर्षे, द्वौ मासौ, विंशतिदिवसाः। शेषं तथैव यथा काली यावत्सिद्धा।

पदार्थ—एवं—इसी प्रकार अर्थात् जिस प्रकार महासती वीरकृष्णा देवी की जीवनी का वर्णन किया गया है उसी प्रकार, रामकण्ठा वि—रामकृष्णा देवी की जीवनी की कल्पना कर लेनी चाहिए, णवरं—केवल इतना अन्तर है कि यह, भद्रोत्तरपडिमं—भद्रोत्तर नामक प्रतिज्ञा-विशेष को, उवसंपज्जिता णं—धारण करके, विहरइ—विहरण करती है, तं जहा—जैसे कि, दुवालसमं करेइ—पंचौला ( लगातार पांच उपवास ) करती है, करित्ता सव्वकामगुणियं पारेइ—उपवास करके सर्व प्रकार के पदार्थों से पारणा करती है, पारित्ता चउद्दसमं करेइ—पारणा करके छौला करती है, करित्ता सव्वकामगुणियं पारेइ—छौला करके सर्व प्रकार के रसों से पारणा करती है। पारित्ता सोलसमं करेइ—पारणा करके सतौला करती है, करित्ता सव्वकामगुणियं पारेइ—सतौला करके सर्व प्रकार के रसों से पारणा करती है, पारित्ता अट्ठारसमं करेइ—पारणा करके आठ उपवास करती है, करित्ता सव्वकामगुणियं पारेइ—आठ उपवास करके सर्व प्रकार के रसों से पारणा करती है, पारित्ता वीसइमं करेइ—पारणा करके नौ उपवास करती है, करित्ता सव्वकामगुणियं पारेइ—नौ उपवास करके सर्व प्रकार के रसों से पारणा करती है, पढमा लया—यह प्रथम लता अर्थात् व्रत-विधान है।



करके सर्व प्रकार के रसों से पारणा करती है, पंचमी लया—यह पांचवा व्रत विधान है, एक्काए—इस तप की एक परिपाटी का, कालो—समय है, छम्मासा—छः महीने, बीस य दिवसा—बीस दिन होते हैं, चउण्हं कालो—चारों परिपाटियों का काल, दो वरिसा—दो वर्ष, दो मांसा—दो महीने, य—और, बीस दिवसा—बीस दिन है, सेसं—शेष वर्णन, तहेव—वैसा ही जान लेना अर्थात् जिस तरह काली आदि महासतियों के पारणे का वर्णन दिया गया है, उसी तरह रामकृष्णा देवी के पारणों का वर्णन भी जान लेना चाहिए, जहा—जिस प्रकार, काली—महासती काली देवी, जाव—यावत्—तप संयम की आराधना के द्वारा, सिद्धा—सिद्ध बन गई, वैसे यह भी सिद्ध हो गई।

मूलार्थ—आर्य जम्बू अनगार आर्य सुधर्मा स्वामी से निवेदन करने लगे कि भगवन् ! यावत् मोक्ष-सम्प्राप्त श्रमण भवान महावीर स्वामी ने अन्तगडसूत्र के आठवें वर्ग के सातवें अध्ययन का जो अर्थ प्रतिपादन किया है, वह मैंने सुन लिया है, भगवन् ! श्रमण भगवान महावीर ने आठवें अध्ययन का क्या अर्थ प्रतिपादन किया है, अब यह बताने की कृपा करें। आर्य जम्बू अनगार की इस विनति को सुनकर आर्य सुधर्मा स्वामी बोले—

जम्बू ! आठवें वर्ग के आठवें अध्ययन में महासती रामकृष्णा देवी के जीवन का वर्णन किया गया है। महासती रामकृष्णा का जीवन प्रस्तुत वर्ग के प्रथम अध्ययन में वर्णित महासती काली देवी के जीवन के समान ही है। अन्तर केवल इतना है कि काली देवी ने रत्नावली तप का आराधन किया था और इन्होंने “भद्रोत्तरप्रतिमा” नामक तप का। भद्रोत्तर प्रतिमा तप में पांच लताएं हैं। उनकी रूपरेखा इस प्रकार है—

प्रथम लता—पांच उपवास, छः उपवास, सात उपवास, आठ उपवास, नौ उपवास।

द्वितीय लता—सात उपवास, आठ उपवास, नौ उपवास, पांच उपवास, छः उपवास।

तृतीय लता—नव उपवास, पांच उपवास, छः उपवास, सात उपवास, आठ उपवास।

चतुर्थ लता—छः उपवास, सात उपवास, आठ उपवास, नौ उपवास, पांच उपवास।

पंचम लता—आठ उपवास, नव उपवास, पांच उपवास, छः उपवास, सात उपवास।

इन उपवासों के पारणे में दूध, घृत आदि सभी इष्ट पदार्थों का सेवन किया गया। इन पांच लताओं को मिलाकर एक परिपाटी बनती है। एक परिपाटी में छः मास और बीस दिन लगते हैं। चार परिपाटियों का समय दो वर्ष दो महीने और बीस दिन है। महासती रामकृष्णा का शेष जीवन महासती काली के समान जान लेना चाहिए। महासती काली की तरह दूसरी परिपाटी के पारणों में दूध आदि विगयों का परित्याग कर दिया गया। तीसरी में विगयों का लेप भी छोड़ दिया और चौथी परिपाटी का पारणा आयम्बिल तप से किया गया। इसके अतिरिक्त महासती काली की तरह संलेखना की आराधना करके अन्त में सिद्ध-पद प्राप्त किया।

व्याख्या—प्रस्तुत आठवें अध्ययन में महासती रामकृष्णा की जीवनी वर्णित की गई है। यह



भी राजगृह-नरेश महाराज श्रेणिक की धर्मपत्नी और चम्पा-नरेश महाराज कोणिक की लघुमाता थी। इनका पुत्र भी युद्ध में मारा गया था। पुत्र-वियोग-जन्य अन्तर्वेदना ने इनके मन को संसार के ऐश्वर्य से उदासीन बना दिया था। सांसारिक आमोद-प्रमोद से इनका कोई लगाव नहीं रहा। परिणाम-स्वरूप यह विश्ववन्द्य मंगलमूर्ति भगवान महावीर के चरणों में दीक्षित हो गई। महासती आर्या चन्दना से इन्होंने आचारांग आदि ग्यारह अंग पढ़े। व्रत, बेले, तेले आदि अनेक-विध तप किए। तपों में “भद्रोत्तर प्रतिमा” तप इनका विशेष प्रिय तप था। प्रस्तुत सूत्र में इसी तप की व्याख्या की गई है—इसकी रूपरेखा का परिचय कराया गया है।

भद्रोत्तर प्रतिमा का अर्थ है—उत्तर-प्रधान, भद्र-कल्याण की प्रदाता। यह प्रतिमा परम कल्याणप्रद होने से भद्रोत्तर प्रतिमा कही जाती है। यह पांच उपवास से आरम्भ होकर नौ उपवास तक जाती है। आरम्भ पाँच से और समाप्ति नौ उपवासों से होती है। इसकी चार परिपाटियाँ हैं। प्रत्येक परिपाटी में पाँच लताएँ हैं। एक परिपाटी में छः मास बीस दिन लगते हैं और दो वर्ष, दो मास और बीस दिनों का समय चार परिपाटियों की पूर्ति में अपेक्षित रहता है। इसकी प्रथम परिपाटी में १७५ दिन उपवास के २५ दिन पारणों के होते हैं। सब मिलाकर ६ मास २० दिन हो जाते हैं। इसका स्थापना यत्र सामने प्रदर्शित है—

भद्रोत्तर प्रतिमा के सम्बन्ध में वृत्तिकार आचार्य अभयदेवसूरि लिखते हैं—भद्रोत्तर-प्रतिमायाः स्थापनोपायगाथेयं—

पंचादि य नवते ठविउं मज्झं तु आदिमणुयंति ।  
सेसो कमसो ठविउं जाण भद्रोत्तरं खुड्डं ॥ १ ॥

इह पञ्चसप्तत्यधिकं शतं तपोदिनानां पञ्चविंशतिस्तु पारणदिनानि, एवं शतद्वयं दिनानामेकस्यां परिपाट्यां भवति, तच्चतुष्टये त्वेतदेव चतुर्गुणमिति। अर्थ स्पष्ट ही है।

“एवं रामकण्ठा वि” का अर्थ है—इसी प्रकार रामकृष्णा का जीवन भी है। प्रस्तुत आठवें वर्ग के प्रथम अध्ययन में महासती काली देवी के जीवन का वर्णन किया गया है। सूत्रकार पाठकों को सावधान करते हुए कहते हैं कि जिस प्रकार काली देवी के जीवन में उसके वैराग्य, दीक्षा-ग्रहण आदि का उल्लेख किया गया है, ठीक उसी प्रकार महासती रामकृष्णा के वैराग्य तथा दीक्षा-ग्रहण आदि के सम्बन्ध में समझ लेना चाहिए। इन दोनों महासतियों के जीवन में “णवरं भद्रोत्तरं पडिमं” इतना अन्तर बताया गया है कि महासती काली ने रत्नावली तप का आराधन किया था, परन्तु इसने भद्रोत्तर प्रतिमा की पालना की थी।

“सव्वकामगुणियं” का अर्थ पीछे किया जा चुका है। भद्रोत्तर प्रतिमा की प्रथम परिपाटी

के ५ भेद हैं। इसीलिए इस की ५ लताएं बनाई गई हैं। “एक्काए” का अर्थ है प्रथम परिपाटी का तथा छउण्ह पद चार परिपाटियों का बोधक है।

“सेसं तहेव” का अर्थ है—भद्रोत्तर-प्रतिमा की दूसरी परिपाटी के पारणों में रत्नावली तप की दूसरी परिपाटी के समान दूध आदि विगयों का परित्याग कर दिया गया, तीसरी के पारण में विगयों का लेपमात्र भी छोड़ दिया तथा चौथी का पारणा आर्योबिल तप से किया गया।

“जहा काली जाव सिद्धा” का अभिप्राय है जिस प्रकार महासती काली ने अर्द्ध-रात्रि के समय धर्म-जागरण करते समय अन्न-जल का परित्याग करके संलेखना की आराधना का निश्चय किया और निश्चयानुसार आचरण करके सिद्ध-पद प्राप्त किया था, इसी प्रकार महासती रामकृष्णा ने भी अर्द्धरात्रि के समय अन्न-जल के त्याग के साथ संलेखना की आराधना का निश्चय किया, तदनुसार आचरण करके इन्होंने सिद्ध पद प्राप्त किया। इसी बात को सूत्रकार ने “जहा काली जाव सिद्धा” इन पदों से संसूचित किया है।

॥ आठवां अध्ययन समाप्त ॥

## नवम अध्ययन ( पितृसेनकृष्णा देवी )

अब सूत्रकार नवम अध्ययन का वर्णन करते हुए कहते हैं—

मूल—एवं पितृसेनकृष्णा वि, णवरं मुक्तावलितवोकम्मं उवसंपज्जित्ता णं विहरइ। तंजहा—चउत्थं करेइ, करित्ता सव्वकामगुणियं पारेइ, पारित्ता छट्ठं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता अट्ठमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता दसमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता दुवालसमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता सोलसमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता अट्ठारसमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता वीसइमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता बावीसइमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता छब्बीसइमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता अट्ठावीसइमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता तीसइमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता बत्तीसइमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता चउत्तीसइमं करेइ, करित्ता सव्वकामगुणियं पारेइ, पारित्ता चउत्थं करेइ, करित्ता सव्वकामगुणियं पारेइ, पारित्ता बत्तीसइमं करेइ, करित्ता एवं तहेव ओसारेइ जाव चउत्थं करेइ, चउत्थं करित्ता सव्वकामगुणियं पारेइ। एक्काए कालो एक्कारस मासा, पनरस य दिवसा। चउण्हं तिणिण वरिसा, दस य मासा। सेसं जाव सिद्धा।

छाया—एवं पितृसेनकृष्णाऽपि नवरं मुक्तावली तपःकर्म उपसंपद्य विहरति। तद्यथा चतुर्थं करोति, कृत्वा सर्वकामगुणितं पारयति, पारयित्वा षष्ठं करोति, कृत्वा सर्वकामगुणितं पारयति,

पारयित्वा चतुर्थं करोति, कृत्वा सर्वकामगुणितं पारयति, पारयित्वा अष्टमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा दशमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा द्वादशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा चतुर्दशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा षोडशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा अष्टादशमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा विंशतितमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा द्वाविंशतितमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा चतुर्विंशतितमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा षड्विंशतितमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा अष्टाविंशतितमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा त्रिंशत्तमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा द्वात्रिंशत्तमं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा चतुस्त्रिंशं करोति, कृत्वा सर्वकामगुणितं पारयति, पारयित्वा चतुर्थं करोति, कृत्वा सर्वकामगुणितं पारयति, पारयित्वा द्वात्रिंशत्तमं करोति, कृत्वा सर्वकामगुणितं पारयति एवं तथैव अवतारयति यावत् चतुर्थं कृत्वा सर्वकामगुणितं पारयति। एकस्याः ( परिपाट्याः ) कालः एकादश मासा पञ्चदश च दिवसाः, चतसृणां ( परिपाटीनां कालः ) त्रीणि वर्षाणि दश च मासाः, शेषं यावत् सिद्धा।

पदार्थ—एवं—इसी प्रकार अर्थात् जिस प्रकार महासती रामकृष्णा देवी के जीवन का वर्णन किया गया है उसी प्रकार, पितृसेनकृष्णा वि—पितृसेनकृष्णा का जीवन भी समझ लेना चाहिए। ग्रावरं—इतना अंतर है कि महासती पितृसेनकृष्णा ने, मुक्तावलितवोकम्प—मुक्तावली नाम का एक तप, उवसंपञ्जित्ता—धारण करके, णं—वाक्य सौंदर्य के लिए प्रयुक्त किया जाता है, विहरइ—विचरण करती है, तंजहा—जैसे कि, चउत्थं करेइ—चतुर्थ अर्थात् एक उपवास करती है, करित्ता सव्वकामगुणियं पारेइ—उपवास करके सर्व प्रकार के दूध आदि पदार्थों से पारणा करती है, पारित्ता छट्ठं करेइ—पारणा करके लगातार दो उपवास करती है, करित्ता सव्वकामगुणियं पारेइ—बेला करके सर्व प्रकार के रसों से पारणा करती है, पारित्ता चउत्थं करेइ—पारणा करके उपवास करती है, करित्ता सव्वकामगुणियं पारेइ—उपवास करके दूध आदि सभी इष्ट पदार्थों से पारणा करती है, पारित्ता अट्ठमं करेइ—पारणा करके लगातार तीन उपवास करती है, करित्ता सव्वकामगुणियं पारेइ—तेला करके दूध आदि पदार्थों से पारणा करती है, पारित्ता चउत्थं करेइ—पारणा करके उपवास करती है, करित्ता सव्वकामगुणियं पारेइ—उपवास करके दूध आदि

श्री अन्तकृद्दशांग सूत्रम् / ४७२ / अष्टम वर्ग



पदार्थों से पारणा करती है, पारित्ता तीसड़मं करेड़-पारणा करके १४ उपवास करती है, करित्ता सव्वकामगुणियं पारेड़-१४ उपवास करके दूध आदि सभी इष्ट पदार्थों से पारणा करती है, पारित्ता चउत्थं करेड़-पारणा करके एक उपवास करती है, करित्ता सव्वकामगुणियं पारेड़-उपवास करके दूध आदि सभी इष्ट पदार्थों से पारणा करती है, पारित्ता बत्तीसड़मं करेड़-पारणा करके १५ उपवास करती है, करित्ता सव्वकामगुणियं पारेड़-१५ उपवास करके दूध आदि सभी इष्ट पदार्थों से पारणा करती है, पारित्ता चउत्थं करेड़-पारणा करके एक उपवास करती है, करित्ता सव्वकामगुणियं पारेड़-उपवास करके दूध आदि सभी इष्ट पदार्थों से पारणा करती है, पारित्ता चोत्तीसड़मं करेड़-पारणा करके १६ व्रत करती है, करित्ता सव्वकामगुणियं पारेड़-१६ व्रत करके दूध आदि सभी इष्ट पदार्थों से पारणा करती है, पारित्ता चउत्थं करेड़-पारणा करके उपवास करती है, करित्ता सव्वकामगुणियं पारेड़-उपवास करके सभी रसों से पारणा करती है, एवं-इसी प्रकार, तहेव-वैसे ही, अर्थात् जैसे १ व्रत से ऊपर चढ़ते-चढ़ते १६ तक आए हैं वैसे ही १६ से, ओसारेड़-पीछे लौटती है, जिस क्रम से आगे बढ़ती है, उसी क्रम से नीचे उतरी, जाव-यावत्, १६ व्रतों का पारणा करके एक उपवास किया फिर १५ उपवास किए, इसी तरह पीछे हटते-हटते अन्त में, चउत्थं-एक उपवास, करेड़-करती है, चउत्थं करित्ता-उपवास करके, सव्वकामगुणियं पारेड़-दूध घृत आदि सभी इष्ट पदार्थों से पारणा करती है, एक्काए-एक परिपाटी का, कालो-काल-समय है, एक्कारस-११, मासा-महीने, य-और, पनरस-पन्द्रह, दिवसा-दिन, चउण्हं-चारों परिपाटियों का काल है, तिणिण वरिसा-तीन वर्ष, य-और, दस मासा-दस महीने, सेसं-महासती पितृसेनकृष्णा का शेष तपस्या-प्रधान जीवन, तहेव-वैसे ही है, अर्थात् महासती काली देवी के समान है, जाव-यावत् संलेखना की आराधना कर इन्होंने, सिद्धा-सिद्ध पद प्राप्त किया।

मूलार्थ-अन्तगड सूत्र के अष्टमवर्गीय आठवें अध्ययन का श्रवण करने के अनन्तर आर्य जम्बू स्वामी, अपने गुरुदेव आर्य सुधर्मा जी से निवेदन करने लगे कि भगवन् ! यावत् मोक्ष-सम्प्राप्त श्रमण भगवान महावीर स्वामी ने अष्टम अंग अन्तगड सूत्र के अष्टमवर्गीय अष्टम अध्ययन का जो अर्थ बताया है इसका श्रवण मैंने कर लिया है। भगवन् ! श्रमण भगवान महावीर स्वामी ने अन्तगड के आठवें वर्ग के नौवें अध्ययन का जो अर्थ प्रतिपादन किया है, अब वह सुनाने की कृपा करें। आर्य जम्बू अनगार की विनती सुनकर आर्य सुधर्मा स्वामी बोले-

जम्बू ! श्रमण भगवान महावीर स्वामी ने अन्तगड सूत्रीय इस अष्टम वर्ग के नवम अध्ययन में महासती पितृसेन-कृष्णा के आध्यात्मिक जीवन का उल्लेख किया है। इनका जीवन भी पीछे वर्णित महासती काली देवी के जीवन के समान समझ लेना चाहिए। अन्तर केवल इतना है कि उन्होंने रत्नावली तप की आराधना की थी, परन्तु इन्होंने मुक्तावली तप का आराधन किया। मुक्तावली तप की रूप-रेखा इस प्रकार है-एक उपवास, दो उपवास, एक उपवास, तीन उपवास, एक उपवास, चार उपवास, एक उपवास इसी क्रम से बढ़ते-बढ़ते १६ उपवास करती है और तदनन्तर क्रमशः नीचे उतरती है। सोलह उपवास,

एक उपवास, पन्द्रह उपवास, एक उपवास, चौदह उपवास, इसी पद्धति से नीचे आते-आते अन्त में एक उपवास करती है। यही मुक्तावली तप का स्वरूप है। यह मुक्तावली तप की प्रथम परिपाटी है। इस प्रथम परिपाटी में कुल उपवासों के पारणे में दूध-घृत आदि सभी इष्ट पदार्थों का सेवन किया जाता है। इस प्रथम परिपाटी की आराधना में ग्यारह महीने पन्द्रह दिन लगते हैं। मुक्तावली तप की चारों परिपाटियों का काल तीन वर्ष दस महीने है।

महासती पितृसेनकृष्णा का शेष तपस्या-प्रधान जीवन प्रस्तुत वर्ग के प्रथम अध्ययन में वर्णित महासती काली देवी के तुल्य समझना चाहिए। अन्त में इन्होंने समस्त कर्मों का क्षय करके सिद्ध-पद प्राप्त किया।

नवम अध्ययन के उत्क्षेप-उपसंहार की कल्पना पिछले अध्ययनों में वर्णित उत्क्षेप की भांति कर लेनी चाहिए।


व्याख्या-प्रस्तुत अध्ययन में महासती पितृसेनकृष्णा के तपस्या-प्रधान जीवन का परिचय कराया गया है। यह राजगृह-नरेश महाराज श्रेणिक की धर्मपत्नी तथा चम्पा नरेश महाराज कोणिक की लघु माता थी। इनका भी पुत्र युद्ध में मारा गया था। पुत्र-वियोग-जन्य असह्य वेदना ने इनके जीवन की दिशा को ही बदल दिया, इनका हृदय संसार के आमोद-प्रमोद से उपराम हो गया। त्याग-वैराग्य की तीव्र भावनाओं के कारण यह श्रमण भगवान महावीर के चरणों में दीक्षित हो गई।

महासती आर्य चन्दना की सेवा में रहकर इन्होंने आचारांग आदि ग्यारह अंग पढ़े। विद्याध्ययन के साथ-साथ यह उग्र तपस्याएँ भी किया करती थी। व्रत, बेलें, तेलें, आदि इन्होंने अनेकविध तप किए। इनके तपों में मुक्तावली तप का विशिष्ट स्थान है। प्रस्तुत सूत्र में इसी तप की रूप-रेखा का परिचय कराया गया है।

मुक्तावली शब्द का अर्थ है-मोतियों का हार। जिस प्रकार मोतियों का हार बनाते समय उस में मोतियों की स्थापना की जाती है, उसी प्रकार जिस तप में उपवासों की स्थापना की जाए उस तप को मुक्तावली तप कहते हैं। इस तप में एक से लेकर सोलह तक उपवास करने का विधान है और एक-एक उपवास अन्तर में किया जाता है। उदाहरणार्थ एक उपवास के अनन्तर पारणा, फिर दो उपवास, फिर पारणा, फिर एक उपवास, फिर पारणा, फिर तीन उपवास, पारणे के अनन्तर फिर एक उपवास, पारणे के पश्चात् चार उपवास फिर पारणा करके एक उपवास, इसी क्रम से सोलह उपवास तक चले जाते हैं। सोलह उपवासों के अनन्तर फिर वापिस लौटना होता है। वापिस लौटने का क्रम पहले जैसा है। सोलह उपवासों के अनन्तर पारणा किया जाता है, फिर एक उपवास का पारणा करके पन्द्रह उपवास, फिर पारणा, फिर एक उपवास, पारणे के पश्चात् चौदह उपवास, फिर पारणा करके एक उपवास किया जाता है, इसी क्रम से पीछे हटते-हटते अन्त में एक उपवास पर आना होता है। यह मुक्तावली तप की प्रथम परिपाटी का स्वरूप है। इस पहली परिपाटी में ग्यारह मास और पन्द्रह दिनों का समय लगता है और चार परिपाटियों को सम्पन्न करने में तीन वर्ष दस मास अपेक्षित हैं। प्रस्तुत अध्ययन में महासती पितृसेनकृष्णा ने इसी मुक्तावली तप

की चारों परिपाटियों की आराधना की थी, इसी तप के अनुष्ठान से कर्म-मल को नष्ट करके इन्होंने आत्म-विशुद्धि द्वारा परम कल्याण रूप सिद्ध पद को प्राप्त किया था।

मुक्तावली तप की रूप-रेखा का परिचय कराते हुए वृत्तिकार आचार्य अभयदेव सूरि लिखते हैं—



मुक्तावली सुज्ञातैव, नवरं, तस्यां चतुर्थं ततः षष्ठादीनि चतुस्त्रिंशत्तमपर्यन्तानि चतुर्थ-भक्तान्तरितानि ततश्चतुर्थं ततः प्रत्यावृत्त्य द्वात्रिंशत्तमादीनि षष्ठान्तानि चतुर्थभक्तान्तरितानि ततश्चतुर्थं च करोति, एवं चेयं तपसि इयत्प्रमाणा षोडश-संकलनादिना १३६ पञ्चदश-संकलनया च १२० चतुर्थानि २८, पारणकानि ५६ एषां च मीलनेन मासाः ११ दिनानि १३, भवन्ति, सूत्रे तु दिनानि १५ दृश्यन्ते, तत्तु नावगम्यते इति।

अर्थात् प्रथम चतुर्थ भक्त करके दो उपवास से आरम्भ कर के सोलह तक उपवास करके और प्रत्येक पारणे के अनन्तर चतुर्थभक्त करना होता है, इसी प्रकार प्रत्यावृत्ति में चतुर्थभक्त करके पन्द्रह उपवास से लेकर दो उपवास तक उतरते जाना है और प्रत्येक पारणे में चतुर्थ भक्त (उपवास) करना पड़ता है। इस प्रकार एक परिपाटी में चतुर्थभक्तों—उपवासों और पारणों की कुल संख्या को मिलाने से ग्यारह मास तथा तेरह दिन होते हैं, परन्तु सूत्रकार ने मूल पाठ में समस्त संख्या ग्यारह मास पन्द्रह दिन लिखी है। ये दो दिन अधिक कैसे बढ़ गए ? यह समझ में नहीं आता।

वृत्तिकार अभयदेव सूरि ने मुक्तावली तप की प्रथम परिपाटी के दिनों की संख्या जो ग्यारह मास तेरह दिन लिखी है, यह ठीक जंचती है। सूत्रकार ने ग्यारह मास पन्द्रह दिन यह लिखकर जो दो दिन अधिक बताए हैं, ये संगत नहीं बैठते। मुक्तावली तप की प्रथम परिपाटी में तपस्या के दिन दो सौ पचासी और पारणों के दिन अट्ठावन

बनते हैं। सबको मिलाकर तीन सौ तैंतालीस दिन होते हैं। इन दिनों के ग्यारह मास तेरह दिन बनते हैं। संभव है सूत्र संकलन करते समय भ्रान्ति-वश 'तेरस' के स्थान पर 'पनरस' लिखा गया हो।

मुक्तावली तप के लिए कितने दिन अपेक्षित हैं, इस प्रश्न का समाधान यहा प्रदर्शित मुक्तावली तप के स्थापना यंत्र से भली-भाँति हो जाता है।

“एवं पितृसेनकृष्णावि” का अर्थ है—इसी प्रकार पितृसेनकृष्णा का जीवन भी समझ लेना चाहिए। सूत्रकार के कहने का उद्देश्य यह है कि प्रस्तुत वर्ग के प्रथम अध्ययन में जिस प्रकार काली देवी के वैराग्य, दीक्षा-ग्रहण, आचारांग आदि ग्यारह अंगों के अध्ययन के सम्बन्ध में वर्णन किया गया है, वही वर्णन महासती पितृसेनकृष्णा के सम्बन्ध में भी समझ लेना चाहिए।

“णवरं”—इस अव्ययपद का अर्थ है इतना विशेष है। पिछले प्रकरण में महासती काली देवी का जो वर्णन कर आए हैं, उसमें तथा पितृसेनकृष्णा के जीवन में इतनी भिन्नता है कि इसने “मुक्तावली तवोकम्पं” मुक्तावली तप किया था।

“एवं तहेव ओसारेइ जाव चउत्थं करेइ”—इन पदों का भाव यह है कि जिस प्रकार महासती पितृसेनकृष्णा एक से आरम्भ करके सोलह तक उपवास करती है, उसी प्रकार वह सोलह से पीछे जाती हुई अर्थात् सोलह उपवास करके फिर उपवास करती है, और पारणा करके फिर पन्द्रह उपवास करती है, इसी क्रम से वह अन्त में एक उपवास करके मुक्तावली तप की साधना सम्पन्न करती है।

“एक्काए”—यह शब्द प्रथम परिपाटी का और “चउण्हं” यह शब्द चारो परिपाटियों का बोधक है।

नवम अध्ययन का निक्षेप—उपसंहार—वाक्य शास्त्रीय भाषा में इस प्रकार है—एवं खलु जंबू ! समणेणं भगवया महावीरेणं जाव संपत्तेणं अट्ठमस्स अंगस्स अन्तगडदसाणं अट्ठमस्स वग्गस्स नवमस्स अज्झयणस्स अयमट्ठे पण्णत्ते, अर्थात् नवम अध्ययन का अर्थ सुनाने के अनन्तर महामहिम आर्य सुधर्मा स्वामी आर्य जम्बू अनगार को कहने लगे—

जम्बू ! यावत्-मोक्ष-सम्प्राप्त श्रमण भवान महावीर स्वामी ने आठवें वर्ग के नवम अध्ययन का यह अर्थ प्रतिपादित किया है।

॥ नवम अध्ययन समाप्त ॥



## दशम अध्ययन ( महासेनकृष्णा देवी )

अब सूत्रकार दशम अध्ययन का वर्णन करते हुए कहते हैं—

मूल—एवं महासेनकण्हा वि, णवरं आयंबिलवड्ढमाणं तवोकम्मं उवसंपज्जित्ता णं विहरइ। तंजहा—आयंबिलं करेइ, करित्ता चउत्थं करेइ, करित्ता बे आयंबिलाइं करेइ, करित्ता चउत्थं करेइ, करित्ता तिण्णि आयंबिलाइं करेइ, करित्ता चउत्थं करेइ, करित्ता चत्तारि आयंबिलाइं करेइ, करित्ता चउत्थं करेइ, करित्ता पंच आयंबिलाइं करेइ, करित्ता चउत्थं करेइ, करित्ता छ आयंबिलाइं करेइ, करित्ता चउत्थं करेइ, करित्ता एकोत्तरियाए वुड्ढीए आयंबिलाइं वड्ढंति, चउत्थंतरियाइं जाव आयंबिलसयं करेइ, करित्ता चउत्थं करेइ।

तए णं सा महासेनकण्हा अज्जा आयंबिलवड्ढमाणं तवोकम्मं चउइसहिं वासेहिं तिहिं य मासेहिं वीसेहि य अहोरत्तेहिं अहासुत्तं जाव सम्मं काएणं फासेइ जाव आराहित्ता जेणेव अज्जचंदणा अज्जा तेणेव उवागच्छइ, उवागच्छित्ता अज्जचंदणं अज्जं वंदइ णमंसइ, वंदित्ता णमंसित्ता बहुहिं चउत्थेहिं जाव भावेमाणी विहरइ।

छाया—एवं महाकृष्णाऽपि नवरम्, आचाम्लवर्द्धमानं तपःकर्म उपसंपद्य विहरति। तद्यथा—आचाम्लं करोति, कृत्वा चतुर्थं करोति, कृत्वा द्वे आचाम्ले करोति, कृत्वा चतुर्थं करोति, कृत्वा त्रीणि आचाम्लानि करोति, कृत्वा चतुर्थं करोति, कृत्वा चत्वारि आचाम्लानि करोति, कृत्वा चतुर्थं करोति, कृत्वा पंच आचाम्लानि करोति, कृत्वा चतुर्थं करोति, कृत्वा षडाचाम्लानि करोति, कृत्वा चतुर्थं करोति, कृत्वा एकोत्तरया वृद्ध्या आचाम्लानि वर्द्धन्ते, चतुर्थान्तरितानि यावद् आचाम्ल-शतं करोति, कृत्वा चतुर्थं करोति।

ततः सा महासेनकृष्णा आर्या आचाम्लवर्द्धमानं तपःकर्म चतुर्दशभिर्वर्षैः त्रिभिर्मासैः विंशतिभिश्चाहोरात्रैः यथासूत्रं यावत् सम्यक् कायेन स्पृशति, यावदाग्राध्य यत्रैव आर्यचन्दना आर्या तत्रैव उपागच्छति, उपागत्य आर्यचंदनामार्या वंदते नमस्यति, वन्दित्वा नमस्यित्वा बहुभिश्चतुर्थैः यावद् भावयन्ती विहरति।

पदार्थ—एवं—इसी प्रकार अर्थात् जिस प्रकार महासती काली देवी का जीवन वर्णित किया है उसी प्रकार, महासेनकण्हावि—महासती महासेनकृष्णा देवी जी की जीवनी भी समझ लेनी चाहिए, णवरं—दोनों महासतियों के जीवन में इतना अन्तर है, कि उन्होंने, आयंबिलवड्ढमाणं—आयंबिल वर्धमान नामक, तवोकम्मं—तप को, उवसंपज्जित्ता—धारण करके, णं—यह अव्ययपद वाक्य सौंदर्य के लिए है, विहरइ—विहरण करती है, तं जहा—जैसे कि, आयंबिलं—आचाम्ल—आर्यबिल (अमल) तप को, करेइ—करती है, करित्ता चउत्थं करेइ—अमल करके उपवास करती है, करित्ता बे आयंबिलाइं करेइ—उपवास करके दो आर्यबिल करती है, करित्ता चउत्थं करेइ—दो आर्यबिल करके उपवास करती है, करित्ता तिण्णि आयंबिलाइं करेइ—उपवास करके तीन

अमल करती है, करित्ता चउत्थं करेइ—तीन अमल करके उपवास करती है, करित्ता चत्तारि आयंबिलाई करेइ—उपवास करके चार अमल करती है, करित्ता चउत्थं करेइ—चार अमल करके उपवास करती है, करित्ता पंच आयंबिलाई करेइ—उपवास करके पांच अमल करती है, करित्ता चउत्थं करेइ—पांच अमल करके उपवास करती है, करित्ता छ आयंबिलाई करेइ—उपवास करके छः आयंबिल करती है, करित्ता चउत्थं करेइ—छः आयंबिल करके उपवास करती है, करित्ता एकोत्तरियाए—उपवास करके उत्तरोत्तर एक-एक की, बुड्ढीए—वृद्धि करके, आयंबिलाई—अमल, वड्ढंति—बढ़ जाते हैं, ये समस्त अमल, चउत्थंतरियाई—एक-एक चतुर्थ उपवास के अन्तर के साथ किए जाते हैं अर्थात् पहले अमल, उसके अनंतर उपवास करके अमल, इसी पद्धति से अमल तपस्या सपन्न की जाती है, जाव—यावत् सात अमल, एक उपवास, फिर आठ अमल एक उपवास, फिर नौ अमल इसी प्रकार आगे बढ़ते हुए, आयंबिलसयं—सौ अमल, करेइ—करती है, करित्ता चउत्थं करेइ—सौ अमल करके उपवास करती है, तएणं—उसके अनन्तर, सा महासेणकण्हा—वह महासेन कृष्णा, अज्जा—आर्या—साध्वी, आयंबिलवड्ढमाणं—आयंबिल वर्धमान, तवोकम्मं—तप, चउद्दसहिं वासेहिं—१४ वर्षों, य—और, तिहिं मासेहिं—तीन महीने, बीसेहिं अहोरत्तेहिं—बीस दिन रात्रियों में, अहासुत्तं—सूत्रोक्त विधि के अनुसार, जाव—यावत्, सम्मं काएणं—सम्यग् रूप से शरीर द्वारा, फासेइ—स्पर्श करती है, जाव—यावत्, आराहेत्ता—तप की आराधना करके, जेणेव अज्जचंदणा—जहाँ आर्य चन्दना, अज्जा—आर्या थी, तेणेव उवागच्छइ—वहाँ आती है, उवागच्छित्ता—वहाँ आकर, अज्जचंदणं अज्जं—आर्या आर्यचन्दना को, वंदइ, णमंसइ—वन्दन नमस्कार करती है, वंदित्ता, णमंसित्ता—वन्दन नमस्कार करके, बहूहिं—अनेक, चउत्थेहिं—उपवासों, जाव—यावत् तपस्याओं से अपनी आत्मा को, भावेमाणी—भावित करती हुई, विहरइ—विहरण करती है।

मूलार्थ—प्रस्तुत वर्ग के नवम अध्ययन में जिस प्रकार महासती पितृसेन-कृष्णा की जीवनी का वर्णन किया गया है, उसी प्रकार महासेन-कृष्णा की जीवनी भी समझनी चाहिए। अन्तर केवल इतना है कि महासती महासेनकृष्णा ने आयंबिल वर्धमान नामक तप का आराधन किया था। आयंबिल-वर्धमान तप की रूप-रेखा इस प्रकार है—

सर्वप्रथम आयंबिल—अमल किया, फिर एक उपवास किया, तदनन्तर दो आयंबिल किए, फिर एक उपवास किया, इसी प्रकार आगे बढ़ते-बढ़ते तीन आयंबिल एक उपवास, चार आयंबिल एक उपवास, पांच अमल एक उपवास, फिर छः अमल किए और एक उपवास किया। इसी पद्धति से आगे-आगे एक-एक अमल बढ़ाते-बढ़ाते और मध्य में एक-एक उपवास करते हुए अन्त में सौ अमल करती है। इसके पश्चात् एक उपवास करती है।

उसके अनन्तर वह महासती महासेनकृष्णा आयंबिल वर्धमान तप की चौदह वर्ष, तीन महीने और बीस दिन रात्रियों तक सूत्रोक्त विधि के अनुसार यावत् काय द्वारा सम्यग् रूप से आराधना करके जहाँ महासती आर्य चन्दना थी वहाँ आकर उनको वन्दन एवं

नमस्कार करती है। इसके पश्चात् अनेक उपवास, बेले आदि तपस्या द्वारा अपनी आत्मा को भावित करती हुई जीवन व्यतीत करने लगी।

**व्याख्या**—अन्तगड सूत्र के आठवें वर्ग के नौवें अध्ययन का श्रवण करने के अनन्तर आर्य जम्बू अनगार अपने गुरुदेव मंगलमूर्ति वन्दनीय आर्य सुधर्मा स्वामी के चरणों में सविनय निवेदन करने लगे—भगवन् ! यावत् मोक्षसम्प्राप्त श्रमण भगवान महावीर स्वामी ने अन्तगडसूत्र के अष्टम वर्गीय नवम अध्ययन का जो अर्थ प्रतिपादन किया है उस का श्रवण मैंने कर लिया है। गुरुदेव ! अब मेरी इच्छा है कि श्रमण भगवान महावीर स्वामी ने अन्तगडसूत्रीय अष्टम वर्ग के दशम अध्ययन का जो अर्थ बताया है उसे सुनाने की कृपा करें।

अपने सुविनीत शिष्य आर्य जम्बू अनगार की जिज्ञासा भरी उक्त प्रार्थना को सुनकर आर्य सुधर्मा स्वामी कहने लगे कि जम्बू ! श्रमण भगवान महावीर स्वामी ने अन्तगड सूत्र के अष्टम वर्गीय दसवें अध्ययन में महासती महासेनकृष्णा के जीवन का उल्लेख किया है। वह भी राजगृह नरेश महाराज श्रेणिक की धर्मपत्नी और चम्पा नरेश महाराज कोणिक की छोटी माता थी। इनका पुत्र भी युद्ध में मारा गया था। उसके असह्य दुःख को यह सहन न कर सकी। इन्हें सारा संसार असार दिखाई देने लगा। संसार की यही असारता एक दिन इनके वैराग्य का कारण बनी। इन्होंने संसार के बन्धनों को तोड़कर भगवान महावीर के चरणों में दीक्षा ग्रहण करने का दृढ संकल्प धारण किया। अन्त में एक दिन अवसर देखकर यह भगवान के चरणों में दीक्षित हो गई। इन्होंने अपनी गुरुणी महासती आर्या चन्दना (महासती चन्दन बाला) से आचारांग आदि ग्यारह अंगों का अध्ययन किया और व्रत-बेले, तेले आदि अनेकविध तपस्याएं की। इनकी तपस्या में आर्यबिल-वर्द्धमान तप का महत्त्वपूर्ण स्थान है।

“आर्यबिलवर्द्धमान” यह एक प्रकार का तप है। इसका अर्थ है, जिस में आर्यबिल तप को बढ़ाया जाता है, वह तप। इस तप की आराधना में १४ वर्ष ३ मास और २० दिन लगते हैं। इसमें एक से लेकर क्रमशः सौ तक अमल करने का विधान है और प्रत्येक अमल के बाद एक उपवास करना होता है। गणना करने पर अमल के दिन ५०५० बनते हैं। इनको ३६० से भाग देने पर १४ वर्ष १० दिन हो जाते हैं। इनमें व्रतों के १०० (३ मास १० दिन) सम्मिलित करने पर १४ वर्ष ३ महीने २० दिन बनते हैं।

पिछले तपों का परिशीलन करने से पता चलता है कि सूत्रकार ने तपों की जो दिन-संख्या लिखी है, उसमें तपस्या के दिन और पारणे के दिन इस प्रकार सभी दिन संकलित किए जाते हैं। यदि उसी पद्धति का प्रस्तुत आर्यबिल-वर्द्धमान तप की दिन संख्या में आश्रयण किया जाए तो स्पष्ट हो जाता है कि महासती महासेन कृष्णा ने लगातार १४ वर्ष ३ मास और २० दिन तक तपस्या की, इसमें पारणे का कोई दिन नहीं आता। इसके दो कारण हैं—प्रथम तो सूत्रकार जैसे पीछे पारणे का निर्देश करते चले आ रहे हैं, वैसे यहां पर सूत्रकार ने निर्देश नहीं किया, दूसरे यदि पारणे के सब दिन भी साथ में सम्मिलित कर दिए जाएं तो आर्यबिल-वर्द्धमान तप की दिन संख्या १४ वर्ष ३ मास २० दिन न रह कर १४ वर्ष १० दिन हो जाती है। अतः यही समझना ठीक है, कि महासती

महाकृष्णा ने १४ वर्ष ३ महीने २० दिन तक ही तपस्या की। मध्य में उन्होंने कोई पारणा नहीं किया। आर्यबिल वर्धमान तप का स्थापना-यंत्र इस प्रकार है-

**आर्यबिल-वर्धमान स्थापना-यंत्र**

१	१	२	१	३	१	४	१	५	१	६	१	७	१	८	१	९	१	१०	१
११	१	१२	१	१३	१	१४	१	१५	१	१६	१	१७	१	१८	१	१९	१	२०	१
२१	१	२२	१	२३	१	२४	१	२५	१	२६	१	२७	१	२८	१	२९	१	३०	१
३१	१	३२	१	३३	१	३४	१	३५	१	३६	१	३७	१	३८	१	३९	१	४०	१
४१	१	४२	१	४३	१	४४	१	४५	१	४६	१	४७	१	४८	१	४९	१	५०	१
५१	१	५२	१	५३	१	५४	१	५५	१	५६	१	५७	१	५८	१	५९	१	६०	१
६१	१	६२	१	६३	१	६४	१	६५	१	६६	१	६७	१	६८	१	६९	१	७०	१
७१	१	७२	१	७३	१	७४	१	७५	१	७६	१	७७	१	७८	१	७९	१	८०	१
८१	१	८२	१	८३	१	८४	१	८५	१	८६	१	८७	१	८८	१	८९	१	९०	१
९१	१	९२	१	९३	१	९४	१	९५	१	९६	१	९७	१	९८	१	९९	१	१००	१

आर्यबिल वर्धमान तप की व्याख्या करते हुए अर्ध-मागधी कोषकार शतावधानी श्री रत्नचन्द्र जी महाराज लिखते हैं-

"चौदह वर्ष, तीन मास और २० दिन तक होने वाला तप जिसमें कि एक आर्यबिल के पारणे के बाद एक उपवास करके उसके बाद दो आर्यबिल किए जाते हैं। फिर एक उपवास, तीन आर्यबिल इसी प्रकार बढ़ाते-बढ़ाते १०० आर्यबिल तक किए जाते हैं। इस रीति से १४ वर्ष, तीन मास, २० दिन में यह तप पूर्ण होता है। (पृष्ठ ६३, भाग २)।

सूत्रोक्त विधि के अनुसार आर्यबिल-वर्धमान तप की आराधना करने के अनन्तर महासती महासेनकृष्णा अपनी आराध्य गुरुणी महासती आर्यचन्दना की सेवा में उपस्थित होती है, वन्दन और नमस्कार करने के अनन्तर उन्हीं के सान्निध्य में उपवास, बेले, तेले आदि अनेकविध तप की आराधना करती हुई संयम तप की भावनाओं से भावित होकर जीवन व्यतीत करती है।

"एवं महासेन कण्हा वि"-एवं महासेन कृष्णाऽपि, यथा काल्यादयो निष्क्रान्तास्त-थैवेयमपि, का अर्थ है-जिस प्रकार अष्टमांग अन्तगडसूत्र के अष्टमवर्ग के प्रथम अध्ययन में महासती काली के दीक्षा ग्रहण आदि का वर्णन किया गया है, ठीक उसी प्रकार महासती महाकृष्णा के दीक्षा-ग्रहण आदि का समस्त घटनाचक्र समझ लेना चाहिए।

"आर्यबिलवर्द्धमाणं"-आचार्यं वर्द्धमानं यस्मिन् तपः कर्मणि तद् आचार्य-वर्द्धमानम्, अर्थात् जिस तप में आर्यबिल तप की वृद्धि हो उसे उसे आर्यबिल-वर्द्धमान कहते हैं। इसमें एक से १०० तक अमल किए जाते हैं। अमलों की सम्बृद्धि होने के कारण ही इसे आर्यबिल-वर्द्धमान कहा गया है।



“एकोत्तरियाए बुद्धीए” का अर्थ है—एकोत्तरिक वृद्धि से। अर्थात् उत्तरोत्तर—आगे—आगे एक-एक अमल की सम्बृद्धि करने से।

“चउत्थंतरियांइ”—चतुर्थान्तरितानि—का अर्थ है जिनके अन्तर मध्य में चतुर्थ उपवास हो। आगे—पीछे अमल तपस्या हो और मध्य में जहां उपवास हो उसे चतुर्थान्तरित कहते हैं।

प्रस्तुत सूत्र में लिखा है कि आर्याबिल वर्धमान तप के अनन्तर महासती महासेनकृष्णा तपः समय के साथ अपनी आत्मा को भावित करती हुई विहरण करने लगी। इसके पश्चात् क्या हुआ, अब सूत्रकार इसका वर्णन करते हुए कहते हैं—

मूल—तए णं महासेणकण्हा अज्जा तेणं ओरालेणं जाव उवसोभेमाणी २ चिट्ठइ। तए णं तीसे महासेणकण्हाए अज्जाए अन्नया कयाइं पुव्वरत्तावरत्तकाले चिन्ता, जहा खंदयस्स जाव अज्जचंदणं अज्जं आपुच्छइ जाव संलेहणा। कालं अणवकंखमाणी विहरइ।

तए णं सा महासेणकण्हा अज्जा अज्ज-चंदणाए अज्जाए अंतिए सामाइयमाइयाइं एक्कारस अंगाइं अहिज्जित्ता बहुपडिपुण्णाइं सत्तरस वासाइं परियायं पालइत्ता मासियाए संलेहणाए अप्पाणं झूसेत्ता, सट्ठं भत्ताइं अणसणाए छेदेत्ता, जस्सट्ठाए कीरइ जाव तमट्ठं आराहेइ, चरिम-उस्सास-णीसासेहिं सिद्धा बुद्धा।

अट्ठ य वासा आदी, एकोत्तरियाए जाव सत्तरस ।

एसो खलु परियाओ, सेणिय भज्जाण णायव्वो ॥

छाया—ततः सा महासेनकृष्णा आर्या तेनोदारेण यावद् उपशोभमाना तिष्ठति। ततस्तस्याः महासेनकृष्णायाः आर्यायाः अन्यदा कदाचित् पूर्वरात्रापररात्रकाले चिन्ता यथा स्कन्दकस्य यावदार्यचन्दनामार्यामापृच्छति, यावत् संलेखना, कालमनवकांक्षन्ती विहरति।

ततः सा महासेनकृष्णाऽऽर्या आर्यचन्दनायाः आर्याया अन्तिके सामायिकादीनि एकादश अंगानि अधीत्य बहुप्रतिपूर्णानि सप्तदश वर्षाणि पर्यायं पालयित्वा, मासिक्या संलेखनया आत्मानं जोषयित्वा षष्टि भक्तानि अनशनेन छित्त्वा यस्यार्थाय क्रियते यावत्तमर्थमाराधयति, चरमोच्छ्वासनिःश्वासैः सिद्धा बुद्धा।

अष्ट वर्षाणि आदिरेकोत्तरिया यावत् सप्तदश ।

एषः खलु पर्यायः, श्रेणिकभार्याणां ज्ञातव्यः ॥

पदार्थ—तए—उसके अनन्तर, णं—यह अव्ययपद वाक्य सौन्दर्य के लिए प्रयुक्त किया जाता है, सा महासेणकण्हा—वह महासेनकृष्णा, अज्जा—आर्या—साध्वी, तेणं—उस (जिसका वर्णन पूर्व कर चुके हैं), ओरालेणं—उदार—प्रधान तप से, जाव—यावत् उसके तेज के कारण, उवसोभेमाणी चिट्ठइ २—अत्यन्त शोभायमान दिखाई दे रही थी, तए णं—उसके अनन्तर, तीसे—उस, महासेण-कण्हाए—महासेन कृष्णा, अज्जाए—आर्या को, अण्णया कयाइं—किसी अन्य समय एक बार,

पुष्करता- वरत्तकाले-पिछली रात्रि में, जहा-जिस प्रकार, खंदयस्स-स्कंदक मुनि ने चिन्तन किया था, उसी प्रकार महासती महासेनकृष्णा ने, चिन्ता-चिन्तन किया, जाव-यावत् चिन्तन करने के अनन्तर वह, अज्ज-आर्या, अज्जचंदण-आर्य चंदना-महासती चन्दनबाला को, आपुच्छइ-पूछती है, जाव-यावत् उसने, संलेहणा-संलेखना-आमरण अनशन आरंभ कर दिया और, कालं-मृत्यु की, अणवकंखमाणी-आकांक्षा न करती हुई, विहरइ-समय व्यतीत करने लगी, तए णं-उसके अनन्तर, सा महासेणकण्हा-वह महासेनकृष्णा, अज्जा-आर्या, अज्जचंदणाए-आर्य चन्दना के, अंतिए-पास, सामाइयाइ-सामायिक-आचारांग सूत्र आदि, एक्कारस-ग्यारह, अंगाई-अंग शास्त्रों की, अहिज्जिता-पढ़ करके, बहुपडिपुण्णाइ-परिपूर्ण, सत्तरस-सत्रह, वासाइ-वर्षों तक, परियाय-पर्याय-साधु वृत्ति का, पालइत्ता-पालन करके, मासियाए-मासिक, एक महीने की, संलेहणाए-संलेखना (आमरण अनशन) से, अप्पाणं-अपनी आत्मा को, झूसेत्ता-आसेवित करके-अपनी आत्मा को मोक्ष के अनुकूल बनाकर, अणसणाए-अनशन (उपवास) द्वारा, छेदेत्ता-छोड़कर, जस्सट्ठाए-जिस प्रयोजन के लिए, कीरइ-ग्रहण किया था, जाव-यावत्-नग्नभाव-साधु जीवन, तमट्ठं-उस प्रयोजन की, आराहेइ-आराधना करती है, उसे सिद्ध कर लेती है, चरिम-अन्तिम, उस्सासणिस्सासेहिं-श्वासोच्छ्वास-साँसों से, सिद्धा-सिद्ध पद को प्राप्त कर लेती है, बुद्धा-बोध-केवल ज्ञान में रमण करती है, (प्रस्तुत वर्ग में वर्णित दसों देवियों के दीक्षा पर्याय का वर्णन करते हैं), आर्या-आदि महासती काली देवी की दीक्षा-पर्याय, अट्ठ वासा-आठ वर्षों की थी, य-यह अव्ययपद पाद पूर्ति के लिए प्रयोग में लाया गया है, (इससे आगे की शेष नौ महासतियों की दीक्षा पर्याय), एगोत्तरियाए-उत्तरोत्तर-आगे-आगे एक-एक की वृद्धि करके दसवीं महासती की दीक्षा पर्याय, जाव-यावत्, सत्तरस-सत्रह वर्ष की समझनी चाहिए अर्थात् दूसरी महासती की नौ वर्ष, तीसरी की दस, चौथी की ग्यारह, पांचवी की बारह, छठी की तेरह, सातवी की चौदह, आठवीं की पन्द्रह, नौवीं की सोलह और दसवीं महासती की सत्रह वर्षों की दीक्षा पर्याय है, सेणियभज्जाणं-महाराजा श्रेणिक की भार्याओं धर्म-पत्नियों की, एसो-यह, खलु-यह अव्ययपद निश्चयार्थक है, परियाओ-दीक्षा पर्याय-दीक्षा की पर्याय-अवस्था, गायव्वो-जाननी चाहिए।

मूलार्थ-महासती महासेनकृष्णा अपनी गुरुणी महासती आर्या चन्दना के सान्निध्य में रह कर व्रत, बेला, तेला आदि अनेकविध तप के द्वारा आत्मा को भावित करती हुई समय व्यतीत करती है। इस कठोर तप के कारण इनका शरीर अत्यन्त दुर्बल हो गया, तथापि तपोजन्य आन्तरिक तेज के कारण वह अत्यन्त शोभा को प्राप्त कर रही थी।

एक बार महासती महासेनकृष्णा पिछली रात्रि को धर्म-जागरण करती हुई विचार करने लगी कि मेरा शरीर तपस्या से अत्यन्त दुर्बल हो गया है, तथापि इसमें अभी कुछ बल शेष है, अतः मुझे चाहिए कि महासती आर्य चन्दना से आज्ञा लेकर संलेखना की आराधना करूं, आमरण अनशन आरंभ कर दूँ। भगवती सूत्र के द्वितीय शतक के उद्देशक प्रथम में जिस प्रकार मुनिवर स्कन्दक ने चिन्तन किया था, ठीक इसी प्रकार महासती महासेनकृष्णा ने संथारा करने का विचार किया। अन्त में महासती आर्य चन्दना से आज्ञा

लेकर अपने विचार के अनुसार आमरण अनशन अंगीकार करके मृत्यु की आकांक्षा न करती हुई समय व्यतीत करने लगी।

आमरण अनशन अंगीकार करने के पूर्व महासती आर्य चन्दना के पास सामायिक ( आचारांग सूत्र ) आदि ग्यारह अंग शास्त्रों का अध्ययन किया। इस तरह परिपूर्ण सत्रह वर्षों तक संयम साधना की आराधना करने के अनन्तर एक महीने की संलेखना ( संथारा ) के द्वारा अपनी आत्मा को परिमार्जित करके उपवासों द्वारा ६० भोजन छोड़कर जिस उद्देश्य के लिए इन्होंने साधु-जीवन अंगीकार किया था, उसे परिपूर्ण कर लिया और अन्तिम श्वासोच्छ्वास के साथ सिद्ध एवं बुद्ध पद प्राप्त कर लिया।

प्रस्तुत आठवें वर्ग में काली आदि दस महासतियों के जीवन वर्णित हुए हैं। ये दसों महाराजा श्रेणिक की भार्याएं थीं। इन सबकी दीक्षापर्याय इस प्रकार है—

१. काली देवी	आठ वर्ष	२. सुकाली देवी	नव वर्ष
३. महाकाली देवी	दस वर्ष	४. कृष्णा देवी	ग्यारह वर्ष
५. सुकृष्णा देवी	बारह वर्ष	६. महाकृष्णा देवी	तेरह वर्ष
७. वीरकृष्णा देवी	चौदह वर्ष	८. रामकृष्णा देवी	पन्द्रह वर्ष
९. पितृसेनकृष्णा देवी	सोलह वर्ष	१०. महासेनकृष्णा देवी	सत्रह वर्ष

**व्याख्या**—आर्यबिल-वर्धमान नामक तप की रूपरेखा का परिचय पिछले सूत्र में करवाया जा चुका है। चौदह वर्ष लगातार अमल-तपस्या करनी साथ में उपवास करना बड़ा कठिन कार्य है। ऐसा घोरतिघोर तप कोई बहुत बड़ा साहसी, सहिष्णु, बली और गंभीर व्यक्ति ही कर सकता है। महासती महासेन कृष्णा ऐसी ही साहसशीला व्यक्तियों में से एक थी। इन्हें तो साहस और सहिष्णुता एवं सबलता की अनुपम निधि ही समझना चाहिए। सूत्रकार कहते हैं कि आर्यबिल वर्धमान तप की आराधना तथा व्रत, बेलें आदि अनेकविध तपस्याओं की परिपालना के कारण महासती महासेनकृष्णा बड़ी दुर्बल हो गई थी। उनका शरीर माँस और रक्त से रहित हो गया था, इनके शरीर की धमनियाँ-नाड़ियाँ प्रत्यक्ष दिखाई देने लग गई थीं। वह सूखकर हड्डियों का केवल पंजर बन रही थी। उठते-बैठते, चलते-फिरते उसकी हड्डियों से कड़-कड़ की ध्वनि उठने लगी थी। इतना कुछ हो जाने पर भी उनकी तपस्यागत रूचि में न्यूनता नहीं आ पाई थी। आर्यबिल वर्धमान तप की आराधना के अनन्तर वे अपनी गुरुणी महासती चन्दनबाला की सेवा में पधारीं और वहाँ रहकर भी इन्होंने तप से विश्राम नहीं किया। सूत्रकार कहते हैं कि वहाँ पर भी व्रत, बेलें, तेलों से लेकर महीने तक और अन्य अनेकविध तप करती रहीं। यह इनकी तपःप्रियता का एक ज्वलन्त उदाहरण है।

यह सत्य है कि आर्यबिल-वर्धमान तप तथा अन्य अनेकविध तप का आराधन करने के कारण महासती महासेनकृष्णा अत्यन्त दुर्बल हो गई थी, उन्हें उठने-बैठने में भी कष्टानुभूति होती थी, तथापि तपस्या भगवती की सम्यग् आराधना के कारण उनका आत्मिक तेज अत्यन्त बढ़ गया

था। उनके आत्मिक तेज की प्रकर्षता को अभिव्यक्त करने के लिए स्वयं सूत्रकार को “तवेणं तेएणं तवतेयसिरीए अईव उवसोभेमाणी २ चिट्ठइ” यह शब्द कहने पड़े।

एक बार पिछली रात में महासेनकृष्णा धर्म-जागरण कर रही थीं। उस समय इनको विचार आया कि यह ठीक है कि तपस्या भगवती की आराधना के कारण मेरा शरीर अत्यंत कृश अर्थात् दुर्बल हो गया है, फिर भी मेरे शरीर में कुछ न कुछ शक्ति विद्यमान है। मुझे इससे लाभ उठाना चाहिए, मुझे चाहिए कि कल मैं अपनी आदरास्पद गुरुणी महासती चन्दनबाला के चरणों में उपस्थित होकर उनकी आज्ञा से अन्न-जल का त्याग करके संलेखना (संधारा-आमरण अनशन) की आराधना करूं। यह विचार करने के अनन्तर जब सूर्योदय हुआ तब महासती महासेनकृष्णा रात्रि के आए हुए विचार को अपनी गुरुणी महासती चन्दना की सेवा में निवेदन करके उसके लिए उनसे आज्ञा प्राप्त करती है। आज्ञा प्राप्त होने पर इन्होंने अन्न-जल का परित्याग करके संलेखना की आराधना आरम्भ की। संलेखना की आराधना करते हुए इन्होंने मृत्यु की कभी आकांक्षा नहीं की अथवा यूँ कहे कि संलेखना-काल में इनका मन कभी डावाडोल नहीं हुआ। वे सर्वथा स्वस्थ रहीं और आत्मसमाधि में ही लगी रही।

महासती महासेनकृष्णा की दीक्षापर्याय सत्रह वर्ष की थी। सत्रह वर्षों तक इन्होंने अहिंसा, संयम तथा तप की त्रिवेणी में जी भर कर गोते लगाए, जन्म-जन्मान्तरों के कर्म-मल से लिप्त आत्मा को बिल्कुल विशुद्ध बना लिया। एक महीने की संलेखना से मोक्ष के अनुकूल कर लिया। एक महीने का इनको संधारा आया। इसमें इन्होंने साठ भोजन छोड़े। इस प्रकार परम साध्य निर्वाण-पद को प्राप्त करने के लिए जिस उद्देश्य को लेकर इन्होंने संसार की मोहमाया से किनारा कर साधु-जीवन अंगीकार किया था, उस को सफल बनाकर जीवन के अंतिम श्वासोच्छ्वास के साथ सिद्ध-गति प्राप्त कर ली और अजर, अमर, सिद्ध, बुद्ध और सर्व दुःख प्रहीण आदि पदों से विभूषित हो गई।

“ओरालेणं जाव उवसोभेमाणी”—यहां पठित जाव पद प्रस्तुत वर्ग के प्रथम अध्ययन में वर्णित-धम्मणिसंतया जाया यावि होत्था, से जहा इंगालसगडी वा जाव सुहुयहुयासणे इव भासरासिपलिच्छण्णा, तवेणं तेएणं तवतेयसिरीए अईव” इन पदों का बोधक है। इनका अर्थ पीछे लिखा जा चुका है।

“पुव्वरत्तावरत्तकाले”—पूर्वरात्रापररात्रकाले—रात्रः पश्चिमे भागे, अर्थात् रात्रि के पिछले भाग को ‘पूर्वरात्रापररात्रकाल’ कहते हैं। अर्धमागधी कोषकार इस शब्द का अर्थ—मध्यरात्रि करते हैं।

“चिन्ता जहा खंदयस्स जाव”—का अर्थ है, जिस प्रकार स्कन्धक मुनि के मन में विचार उत्पन्न हुआ, उसी प्रकार महासती महासेनकृष्णा के हृदय में विचार उत्पन्न हुआ। महामहिम स्कन्धक का वर्णन भगवती सूत्र के दूसरे शतक के पहले उद्देशक में किया गया है। स्कन्धक मुनि का निर्देश करके सूत्रकार यह कहना चाहते हैं कि तपस्या से अत्यन्त दुर्बल होने पर जैसे स्कन्धक मुनि के हृदय में अन्नजल का परित्याग करके संलेखना की आराधना का विचार उत्पन्न हुआ था,

वैसे ही विचार महासती महासेनकृष्णा के मानस में प्रकट हुए। यहां पठित जाव पद स्कन्धक मुनि से सम्बन्धित पाठ की ओर संकेत कर रहा है।

“आपुच्छइ जाव संलेहणा”-यहां पठित जाव पद आपुच्छित्ता अज्जचंदणाए अज्जाए अब्भणुण्णायाए समाणीए, आदि पदों का संसूचक है।

“कालं अणवकंखमाणी विहरइ”-का अर्थ है-काल की आकाक्षा न करती हुई विहरण करती है। सूत्रकार ने यह पद देकर यह ध्वनित किया है, कि महासती महासेनकृष्णा अत्यन्त दुर्बल होने पर भी कभी डावांडोल नहीं हुई, उसके मन में कभी ग्लानि नहीं आई। भगवती तपस्या के प्रति इसकी जो निष्ठा थी-आस्था थी उसमें कोई अन्तर नहीं आने पाया। वह कभी दुःखी नहीं हुई और दुःखी होकर उसने कभी नहीं सोचा, कि इस कष्टमय जीवन से मरना अच्छा है। इन्हीं भावों को सूत्रकार ने ‘कालं अणवकंखमाणी’ इन पदों से संसूचित किया है।

“सामाइयमाइयाइं एक्कारस अंगाइं अहिज्जित्ता”-इन पदों का अर्थ स्पष्ट है। प्रस्तुत वर्ग के प्रथम अध्ययन में महासती काली देवी के जीवन में अंग-शास्त्रों के दो बार पढ़ने का उल्लेख है। उसी के अनुसार इस दशम अध्ययन में दो बार अंग शास्त्र पढ़ने की बात देखने को मिल रही है।

“मासियाए संलेहणाए० णीसासेहिं सिद्धा” इन पदों का अर्थ प्रस्तुत वर्ग के प्रथम अध्ययन में किया जा चुका है।

‘अट्ठ य वासा आदी’ यहां पठित आदि शब्द प्रस्तुत वर्ग के प्रथम अध्ययन में वर्णित महासती काली देवी का वाचक है, काली देवी ने आठ वर्षों तक दीक्षा-पर्याय का पालन किया था। “एकोत्तरियाए जाव सत्तरसं” का अर्थ है-क्रमशः उत्तरोत्तर आगे-आगे एक-एक महासती की दीक्षा-पर्याय में एक-एक वर्ष की वृद्धि कर लेनी चाहिए। दीक्षा-पर्याय-पालन की तालिका इस प्रकार है-

संख्या	नाम	दीक्षा पर्याय	संख्या	नाम	दीक्षा पर्याय
१.	काली देवी	८ वर्ष	२.	सुकाली देवी	६ वर्ष
३.	महाकाली देवी	१० वर्ष	४.	कृष्णा देवी	११ वर्ष
५.	सुकृष्णा देवी	१२ वर्ष	६.	महाकृष्णा देवी	१३ वर्ष
७.	वीरकृष्णा देवी	१४ वर्ष	८.	रामकृष्णा देवी	१५ वर्ष
९.	पितृसेनकृष्णा देवी	१६ वर्ष	१०.	महासेनकृष्णा देवी	१७ वर्ष

इससे स्पष्ट है कि प्रस्तुत अध्ययन में वर्णित महासती महासेन कृष्णा ने सत्रह वर्षों तक संयम-साधना संपन्न की।

‘परियाओ’ यह शब्द दीक्षा-काल का बोधक है। तथा ‘सेणियभज्जाणं’-श्रेणिक-भार्याणाम्” यह पद देकर यह प्रकट किया गया है कि प्रस्तुत वर्ग में वर्णित काली देवी, सुकाली देवी आदि दसों महासतियां राजगृह-नरेश महाराजा श्रेणिक की धर्मपत्नियां थीं।

प्रस्तुत दशम अध्ययन की समाप्ति के साथ अन्तगड-सूत्र का आठवां वर्ग समाप्त हो जाता है। अन्तगड-सूत्र के सभी वर्गों में, तथा वर्गों के सभी अध्ययनों में भगवती तपस्या के विलक्षण चमत्कारों तथा परम-साध्य निर्वाण-पद प्राप्त करवाने की उसकी क्षमता का निर्देश किया गया है। महासती काली देवी आदि सभी महासतियों ने जिस कार्य की सिद्धि के लिए संयम अंगीकार किया था, उसमें सफलता करवाने वाला एक मात्र उनका तपोमय जीवन था। उसी के प्रभाव से उन्होंने सर्व प्रकार के कर्ममल को भस्मसात् करके परम कल्याणरूप निर्वाण पद को प्राप्त किया।

## ॥ दशम अध्ययन समाप्त ॥

### उपसंहार

सूत्रकार ने जैसे प्रत्येक अध्ययन की प्रस्तावना और उसका उपसंहार करते हुए उत्क्षेप और निक्षेप इन दो पदों का उल्लेख करके प्रत्येक अध्ययन के आरंभ और समाप्ति का बोध कराया है, उसी क्रम के अनुसार श्री अन्तगड सूत्र का उपसंहार करते हुए, तथा सूत्र में वर्णित वर्गों और अध्ययनों का संक्षिप्त परिचय कराते हुए सूत्रकार समाप्ति-सूचक पदों का उल्लेख करते हैं—

**मूल—एवं खलु जम्बू ! समणेणं भगवया महावीरेणं आङ्गरेणं जाव संपत्तेणं अट्ठमस्स अंगस्स अंतगडदसाणं अयमट्ठे पण्णत्ते, ति बेमि।**

अंतगडदसाणं अंगस्स एगो सुयक्खंधो, अट्ठ वग्गा अट्ठसु चेव दिवसेसु उद्दिस्सिज्जंति, तत्थ पढम-बिइय-वग्गे दस-दस उद्देसगा, तइय-वग्गे तेरस उद्देसगा, चउत्थ-पंचम-वग्गे दस-दस उद्देसगा, छट्ठ-वग्गे सोलस उद्देसगा, सत्तमवग्गे तेरस उद्देसगा, अट्ठमवग्गे दस उद्देसगा। सेसं जहा नायाधम्मकहाणं।

**छाया—एवं खलु जंबू ! श्रमणेन भगवता महावीरेण आदिकरेण यावत् सम्प्राप्तेन अष्टमस्यांगस्य अन्तकृद्दशानामयमर्थः प्रज्ञप्तः इति ब्रवीमि।**

अन्तकृद्दशानामंगस्य एकः श्रुतस्कन्धः, अष्ट वर्गाः अष्टसु चैव दिवसेषु उद्दिश्यन्ते, तत्र प्रथम-द्वितीयवर्गे दश-दश उद्देशकाः, तृतीयवर्गे त्रयोदश उद्देशकाः, चतुर्थ-पंचम-वर्गे दश-दश उद्देशकाः, षष्ठ वर्गे षोडश उद्देशकाः, सप्तमवर्गे त्रयोदश उद्देशकाः, अष्टमवर्गे दश उद्देशकाः, शेषं यथा ज्ञाताधर्मकथानाम्।

**पदार्थ—एवं—इस प्रकार, खलु—यह अध्ययन पद निश्चय अर्थ में प्रयुक्त किया जाता है, जंबू—हे जंबू !, आङ्गरेणं—आदिकर—धर्म-तीर्थ के आरंभकर्ता, जाव—यावत्, संपत्तेणं— मोक्ष-सम्प्राप्त, समणेणं—श्रमण-तपस्वी, भगवया—भगवान, महावीरेणं—महावीर स्वामी ने, अट्ठमस्स—**

आठवें, अंगस्स-अंग-शास्त्र, अंतगडदसाणं-अन्तकृद्दशांग सूत्र का, अयमदठे-यह अर्थ, पणणत्ते-प्रतिपादन किया है (श्री सुधर्मा-स्वामी कहते हैं कि हे जम्बू !), त्ति-इस प्रकार, बेमि-मैं कहता हूँ, अन्तगडदसाणं-अन्तगडसूत्र, अंगस्स-आठवें अंग का, एगो-एक, सुयक्खंधो-श्रुत-स्कंध है, अदठ-आठ, वग्ग-वर्ग हैं, अदठसु चेव दिवसेसु-आठ ही दिनों में, उहिसिज्जन्ति-उपदेश होता है, तत्थ-उनमें, पढम-पहले और, बिइय-वग्गे-दूसरे वर्ग में, दस-दस-दस-दस, उहेसगा-उद्देशक हैं, तइय-वग्गे-तीसरे वर्ग में, तेरस उहेसगा-तेरह उद्देशक हैं, चउत्थ-चौथे और, पंचम-वग्गे-पांचवें वर्ग में, दस-दस-दस-दस, उहेसगा-उद्देशक हैं, छट्ठ-वग्गे-छठे वर्ग में, सोलस-सोलह, उहेसगा-उद्देशक, सत्तमवग्गे-सातवें वर्ग में, तेरस उहेसगा-तेरह उद्देशक है, अदठम-वग्गे-आठवें वर्ग में, दस उहेसगा-दस उद्देशक हैं, सेसं-शेष वर्णन, जहा-जिस प्रकार, नायाधम्मकहाणं-ज्ञाताधर्मकथा के समान जानना चाहिए।

मूलार्थ-हे जम्बू ! इस प्रकार निश्चय से, धर्म के आदि संस्थापक यावत् मोक्ष-सम्प्राप्त-श्रमण भगवान महावीर ने आठवें अंग अंतगड सूत्र का यह (पूर्वोक्त) अर्थ प्रतिपादन किया है। “इस प्रकार मैं कहता हूँ।”

अन्तकृद्दशांग सूत्र का एक श्रुतस्कंध है। इसमें आठ वर्ग हैं। इनका आठ दिनों में उपदेश किया जाता है। प्रथम तथा द्वितीय वर्ग में दस-दस अध्ययन हैं। इसी प्रकार तीसरे वर्ग में तेरह, चौथे में दस, पांचवें में दस, छठे में सोलह, सातवें में तेरह, आठवें वर्ग में दस अध्ययन हैं। जिस बात की प्रस्तुत सूत्र में व्याख्या नहीं की गई, उसे श्री ज्ञाताधर्म-कथांग सूत्र के अनुसार समझ लेना चाहिए।

व्याख्या-अन्तगड सूत्र के आठवें वर्ग में वर्णित अध्ययनों का अर्थ सुनाने के अनन्तर मंगलमय आर्य सुधर्मा स्वामी अपने सुविनीत, आज्ञाकारी, शास्त्रस्वाध्याय-रसिक एवं प्रिय शिष्य आर्य जम्बू अनंगार को सम्बोधित करते हुए कहने लगे-कि हे जम्बू ! अहिंसा, संयम तथा तप रूप धर्म के आदि प्रवक्ता यावत् मोक्ष को प्राप्त श्रमण भगवान महावीर ने अन्तगड सूत्र का यह अर्थ बताया है। अन्तगड सूत्र के प्रथम वर्ग से लेकर आठवें वर्ग तक जिन-जिन राजकुमारों, राजाओं, श्रावकों तथा श्राविकाओं की जीवनियों का प्रतिपादन किया गया है, वे सब जीवनियां स्वयं भगवान महावीर ने बताई हैं। उनसे सुनी हुई बातें मैं तुम्हारे सामने प्रस्तुत कर रहा हूँ। इसमें मेरा अपना कुछ नहीं है।

आर्य सुधर्मा स्वामी ने जम्बू अनंगार के सन्मुख अन्तगड सूत्र का मूलकर्ता भगवान महावीर स्वामी को जो उद्धोषित किया है, इससे प्रस्तुत सूत्र की प्रामाणिकता में किसी भी प्रकार के संदेह के लिए कोई अवकाश नहीं रह जाता। इस कथन से दो बातें प्रमाणित होती हैं-

१. अर्थ रूप से सूत्र की रचना करने वाले स्वयं तीर्थंकर भगवान हैं।
२. भगवान की वाणी को सूत्र रूप से व्यवस्थित करने वाले गणधर महाराज हैं।

अन्तगड सूत्र अंगशास्त्रों में आठवां अंगशास्त्र है और इसका एक श्रुतस्कन्ध है। श्रुत आगम या शास्त्र को और स्कंध उस शास्त्र के बड़े खण्ड या विभाग को कहते हैं। इस विशाल विभाग

के छोटे विभाग को वर्ग और वर्ग के एक छोटे भाग को अध्ययन या उद्देशक कहा जाता है। अध्ययन और उद्देशक ये दोनों समानार्थक शब्द हैं। यही कारण है, कि सूत्रकार वर्गों की व्याख्या में अध्ययन शब्द का प्रयोग करते हैं और प्रस्तुत उपसंहार-सूत्र में उन्होंने उद्देशक शब्द का प्रयोग किया है।

अन्तगड सूत्र का एक श्रुतस्कंध है जिसमें आठ वर्ग हैं। किस वर्ग में कितने अध्ययन हैं, इस प्रश्न का सूत्रकार ने स्वयं समाधान कर दिया है। सूत्रकार के कथनानुसार वर्ग गत अध्ययनों की तालिका इस प्रकार है—

वर्ग संख्या	अध्ययन संख्या	लिंग	वर्ग संख्या	अध्ययन संख्या	लिंग
पहला	दस	पुरुष	पाँचवा	दस	स्त्री
दूसरा	दस*	पुरुष	छठा	सोलह	पुरुष
तीसरा	तेरह	पुरुष	सातवाँ	तेरह	स्त्री
चौथा	दस	पुरुष	आठवाँ	दस	स्त्री

आठ वर्गों में वर्णित सभी अध्ययनों का संकलन करने पर इनकी संख्या ६२ होती है। इन में ५६ पुरुष और ३३ नारियाँ हैं। तप संयम की कठोर साधना द्वारा इन सभी ने परम साध्य निर्वाण-पद प्राप्त किया था। आठ वर्गों में वर्णित इन अध्ययनों का वाचन आठ दिनों में करना होता है। आठ वर्गों की क्रमशः आठ दिनों में एक-एक वाचना होनी चाहिए या इस से अधिक ? यह व्याख्याता की अपनी सुविधा की बात है। यदि सभी वर्ग एक समान होते तब तो एक-एक वर्ग का एक-एक दिन में उपदेश होना संभव है, परन्तु कोई वर्ग छोटा है, तो कोई वर्ग बड़ा है। ऐसी दशा में एक वर्ग का एक दिन में ही व्याख्यान होना सम्भव नहीं है। इसीलिए सूत्रकार ने यहाँ सामान्य रूप से कह दिया है कि आठ दिनों में इन आठ वर्गों का उपदेश समाप्त हो जाना चाहिए। एक दिन में एक वर्ग का पढ़ना ही आवश्यक है ऐसा कोई संकेत सूत्रकार ने नहीं किया। संभव है इसीलिए आजकल जैन-जगत् में महापर्व पर्युषण में अन्तगड सूत्र के पठन-पाठन की परम्परा पाई जाती है। सात पर्युषण पर्व के और आठवाँ दिन महापर्व सम्वत्सरी का। इस प्रकार इन आठ दिनों में साधु-साध्वी श्रावक और श्राविका द्वारा श्री अन्तगड सूत्र का वाचन होता है।

“आङ्गरेणं जाव संपत्तेणं” यहाँ पठित जाव पद से विवक्षित पदों का निर्देश पीछे कर दिया गया है। ‘त्ति बेमि’ का अर्थ है—इस प्रकार मैं कहता हूँ। इन पदों से आर्य सुधर्मा स्वामी यह ध्वनित करना चाहते हैं, कि मैंने जो कुछ कहा है, वह सब श्रमण भगवान महावीर का प्रतिपादन किया हुआ है।

“उद्दिश्यन्ते”-उद्दिश्यन्ते-उपदिश्यन्ते” का अर्थ है—कहे जाते हैं, उपदिष्ट किए जाते हैं।

“सेसं जहा नायाधम्मकहाणं—शेषं संक्षिप्तोक्तिवशादवशिष्टं नगरादिवर्णनादारभ्य बोधि-लाभान्तक्रियादि सर्वं सविस्तरं ज्ञाताधर्मकथावद् विज्ञेयम्—का अर्थ है अन्तगड सूत्र में नगर,

\* आजकल द्वितीय वर्ग में आठ अध्ययन संग्राप्त होते हैं।



नगर-नरेश, उद्यान आदि से लेकर बोधिलाभ तथा अन्त-क्रिया (मोक्ष) आदि का जो संक्षेप में वर्णन किया गया है, उस सबका विस्तृत वर्णन श्री ज्ञाताधर्मकथांग शास्त्र के समान जानना चाहिए।

नन्दी सूत्र आदि सूत्रों में वर्णित श्री उपासकदशांग आदि सूत्रों के परिचय में श्रुत ग्रहण के अनन्तर उपधान तप का वर्णन किया गया है। उपधान तप का अर्थ है—जिस तप के द्वारा सूत्र आदि की शीघ्र उपस्थिति हो। तप निर्जरा का सम्पादक होने से ज्ञानावरणीय कर्म के क्षय तथा क्षयोपशम का कारण बनता है। इससे सूत्रादि का शीघ्र बोध हो जाता है तथा साथ में सूत्राध्ययन निर्विघ्नता से पूर्ण हो जाता है, अथवा अंग तथा उपांग सिद्धान्तों के पढ़ने के लिए आर्यबिल, उपवास और निर्विकृति आदि लक्षण वाला तप विशेष उपधान तप कहलाता है। इस अर्थ की पोषक मान्यता आज भी प्रत्येक सूत्राध्ययन के साथ-साथ या अन्त में आर्यबिल तपस्या के रूप में पाई जाती है। यह ठीक है कि वर्तमान में उपलब्ध आगमों में किस सूत्राध्ययन में कितना आर्यबिल आदि तप होना चाहिए इस सम्बन्ध में कोई निर्देश नहीं मिलता, तथापि इनमें उपधान तप के वर्णन से पूर्वोक्त मान्यता की प्रामाणिकता निर्विवाद सिद्ध हो जाती है। आगमों के अध्ययन के समय आर्यबिल तप की गुरुपरम्परा के अनुसार जो मान्यता आज उपलब्ध एवं प्रचलित है, उसकी तालिका इस प्रकार है—

#### ११ अंग सूत्र—

आचारांग सूत्र	४० आर्यबिल,	सूत्रकृतांग सूत्र	३० आर्यबिल
स्थानांग सूत्र	१८ "	समवायांग सूत्र	३ "
भगवती सूत्र	१८६ "	ज्ञाताधर्मकथांग	३३ "
उपासकदशांग	१४ "	अन्तकृद्दशांग	१२ "
अनुत्तरौपपातिकदशा	७ "	प्रश्न व्याकरण	५ "
विपाक सूत्र	२४ "		

#### १२ उपांग सूत्र—

औपपातिक सूत्र	३ आर्यबिल,	प्रज्ञापना	३ आर्यबिल
जीवाभिगम	३ "	निरयावलिका	७ "
जम्बूद्वीप-प्रज्ञप्ति	३० "	पुष्पिका	७ "
कल्पावतसिका	७ "	वृष्णिदशा	७ "
पुष्पचूला	७ "	सूर्य-प्रज्ञप्ति	३ "
चन्द्र-प्रज्ञप्ति	३ "	राजप्रश्नीय	३ "

#### ४ मूल सूत्र—

दशवैकालिक सूत्र	१५ आर्यबिल	नन्दी सूत्र	२ आर्यबिल,
उत्तराध्ययन सूत्र	२६ "	अनुयोग द्वार	२६ "

## ४-छेद सूत्र-

निशीथ सूत्र	१० आर्यबिल,	बृहत्कल्प सूत्र	२० आर्यबिल,
व्यवहार सूत्र	२० "	दशाश्रुतस्कंध	२० "

११ अंग, १२ उपांग, ४ मूल और ४ छेद, ये ३१ सूत्र होते हैं। आवश्यक ३२ वां सूत्र है। इस सूत्र के ६ आर्यबिल होते हैं। प्रस्तुत में अन्तगड सूत्र का प्रसंग है, अतः अन्तगड सूत्र के अध्ययन आदि करने वाले महानुभावों के लिए गुरु-परम्परा के अनुसार आज की उपलब्ध धारणा के अनुसार १२ आर्यबिलों का अनुष्ठान अपेक्षित रहता है।

अन्तगड सूत्र के आठ वर्गों में वर्णित अध्ययनों का अध्ययन करने से सहृदय पाठकों को अनेकानेक कल्याणकारी अमूल्य शिक्षाएं प्राप्त होती हैं। इन शिक्षाओं से जीवन आदर्श बन सकता है और मानव निर्वाणपद को प्राप्त करने में समर्थ हो सकता है। कुछ शिक्षाएं प्रस्तुत हैं—

१. कल्याणाभिलाषी साधक में धैर्य और दृढ़ निश्चय मंगलमय वन्दनीय मुनिराज गजसुकुमार के समान होना चाहिए।

२. सहनशीलता एवं सहिष्णुता मुनिवर अर्जुनमाली जैसी होनी चाहिए।

३. राजगृह के मान्य प्रसिद्ध धनपति सेठ सुदर्शन की तरह धर्म पर आस्था रखनी चाहिए।

४. जीवन की वास्तविकता का दिग्दर्शन मुनिवर अतिमुक्तकुमार से प्राप्त करना चाहिए।

५. त्याग क्या है ? तपस्या कैसे की जाती है ? आदि प्रश्नों का समाधान कृष्ण वासुदेव की पद्मावती आदि तथा महाराजा श्रेणिक की काली देवी आदि पट्टरानियों के जीवन से प्राप्त करें।

इस सूत्र से जो अन्य शिक्षाएं प्राप्त होती हैं, उनका यथा स्थान उल्लेख हो चुका है और अब यही निवेदन करना है कि हमें शास्त्र के स्वाध्याय-प्रकाश में मानव-जन्म को सफल एवं कृतकृत्य बनाने का सत्प्रयास करना चाहिए, अशुभ कर्मों के आचरण से सदा पराङ्मुख रह कर अहिंसा, सत्य आदि शुभ अनुष्ठानों की आराधना में सदा उद्यत रहना चाहिए। अन्त में हम अपने सहृदय पाठकों से विपाक सूत्र के वृत्तिकार पूज्य अभयदेव सूरि के वचनों में अपने हार्द को अभिव्यक्त करते हुए विराम लेते हैं।

\* इहानुयोगे यदयुक्तमुक्तम्, तद्धीधनाः प्राक् परिशोधयन्तु ।

नोपेक्षणं युक्तिमदत्र येन, जिनागमे भक्तिपरायणानाम् ॥

॥ श्री अन्तगडसूत्र समाप्त ॥

\* आचार्य-प्रवर अभयदेवसूरि कहते हैं—कि मेरी इस व्याख्या में जो युक्तिविकल कहा गया है, जिनागमों के प्रक्षिप्तसिद्ध मेधावी पुरुष उसका शीघ्र ही संशोधन कर लें, क्योंकि व्याख्यागत युक्तिविहीन स्थलों की उपेक्षा उचित नहीं है।

## परिशिष्ट

### जैन धर्म दिवाकर, आचार्य सम्राट् श्री आत्माराम जी महाराज : शब्द चित्र

जन्म भूमि	—	राहो
पिता	—	लाला मनसारामजी चौपड़ा
माता	—	श्रीमती परमेश्वरी देवी
वंश	—	क्षत्रिय
जन्म	—	विक्रम स 1939 भाद्र सुदि वामन द्वादशी (12)
दीक्षा	—	वि. सं 1951 आषाढ शुक्ला 5
दीक्षा स्थल	—	बनूड (पटियाला)
दीक्षा गुरु	—	मुनि श्री सालिगराम जी महाराज
विद्यागुरु	—	आचार्य श्री मोतीराम जी महाराज (पितामह गुरु)
साहित्य सृजन	—	अनुवाद, सकलन- सम्पादन-लेखन द्वारा लगभग 60 ग्रन्थ
आगम अध्यापन	—	शताधिक साधु-साध्वियों को।
कुशल प्रवचनकार	—	तीस वर्ष से अधिक काल तक।
आचार्य पद	—	पंजाब श्रमण संघ, वि.स. 2003, लुधियाना।
आचार्य सम्राट् पद	—	अखिल भारतीय श्री वर्ध स्था. जैन श्रमण संघ सादड़ी (मारवाड़) 2009 वैशाख शुक्ला
सयम काल	—	67 वर्ष लगभग।
स्वर्गवास	—	वि.सं 2019 माघवदि 9 (ई. 1962) लुधियाना।
आयु	—	79 वर्ष 8 मास, ढाई घंटे।
विहार क्षेत्र	—	पंजाब, हरियाणा, हिमाचल, राजस्थान, उत्तर प्रदेश, दिल्ली आदि।
स्वभाव	—	विनम्र-शान्त-गंभीर प्रशस्त विनोद।
समाज कार्य	—	नारी शिक्षण प्रोत्साहन स्वरूप कन्या महाविद्यालय एवं पुस्तकालय आदि की प्रेरणा।

जैनभूषण, पंजाब केसरी, बहुश्रुत, गुरुदेव  
श्री ज्ञान मुनि जी महाराज: शब्द चित्र

जन्म भूमि	—	साहोकी (पंजाब)
जन्म तिथि	—	वि. स 1979 वैशाख शुक्ल 3 (अक्षय तृतीया)
दीक्षा	—	वि. सं. 1993 वैशाख शुक्ला 13
दीक्षा स्थल	—	रावलपिंडी (वर्तमान पाकिस्तान)
गुरुदेव	—	आचार्य सम्राट् श्री आत्माराम जी महाराज
अध्ययन	—	प्राकृत, संस्कृत, उर्दू, फारसी, गुजराती, हिन्दी, पंजाबी, अंग्रेजी आदि भाषाओं के जानकार तथा दर्शन एवं व्याकरण शास्त्र के प्रकाण्ड पण्डित, भारतीय धर्मों के गहन अभ्यासी।
सृजन	—	हेमचन्द्राचार्य के प्राकृत व्याकरण पर भाष्य, अनुयोगद्वार, प्रज्ञापना आदि कई आगमों पर बृहद् टीका लेखन तथा तीस से अधिक ग्रन्थों के लेखक।
प्रेरणा	—	विभिन्न स्थानकों, विद्यालयों, औषधालयों, सिलाई केन्द्रों के प्रेरणा स्रोत।
विशेष	—	आपश्री निर्भीक वक्ता हैं, सिद्धहस्त लेखक हैं, कवि हैं। समन्वय तथा शान्तिपूर्वक क्रान्त जीवन के मंगलपथ पर बढ़ने वाले धार्मिक नेता हैं, विचारक हैं, समाज सुधारक हैं, आत्मदर्शन की गहराई में पहुँचे हुए साधक हैं। पंजाब तथा भारत के विभिन्न अंचलों में बसे हजारों जैन-जैनेतर परिवारों में आपके प्रति गहरी श्रद्धा एवं भक्ति है।

आप स्थानकवासी जैन समाज के उन गिने-चुने प्रभावशाली संतो में प्रमुख हैं जिनका वाणी-व्यवहार सदा ही सत्य का समर्थक रहा है। जिनका नेतृत्व समाज को सुखद, संरक्षक और प्रगति पथ पर बढ़ाने वाला रहा है।

## आचार्य सम्राट् श्री शिवमुनि जी म. : संक्षिप्त परिचय

जैन धर्म दिवाकर गुरुदेव आचार्य सम्राट् श्री शिवमुनि जी म. वर्तमान श्रमण संघ के शिखर पुरुष हैं। त्याग, तप, ज्ञान और ध्यान आपकी संयम-शैली के चार पाए हैं। ज्ञान और ध्यान की साधना में आप सतत साधनाशील रहते हैं। श्रमणसंघ रूपी बृहद्-संघ के बृहद्-दायित्वों को आप सरलता, सहजता और कुशलता से वहन करने के साथ-साथ अपनी आत्म-साधना के उद्यान में निरन्तर आत्मविहार करते रहते हैं।

पंजाब प्रान्त के मलौट नगर में आपने एक सुसमृद्ध और सुप्रतिष्ठित ओसवाल परिवार में जन्म लिया। विद्यालय प्रवेश पर आप एक मेधावी छात्र सिद्ध हुए। प्राथमिक कक्षा से विश्वविद्यालयी कक्षा तक आप प्रथम श्रेणी से उत्तीर्ण होते रहे।

अपने जीवन के शैशवकाल से ही आप श्री में सत्य को जानने और जीने की अदम्य अभिलाषा रही है। महाविद्यालय और विश्वविद्यालय की उच्चतम शिक्षा प्राप्त कर लेने के पश्चात् भी सत्य को जानने की आपकी प्यास को समाधान का शीतल जल प्राप्त न हुआ। उसके लिए आपने अमेरिका, कनाडा आदि अनेक देशों का भ्रमण किया। धन और वैषयिक आकर्षण आपको बांध न सके। आखिर आप अपने कुल-धर्म-जैन धर्म की ओर उन्मुख हुए। भगवान महावीर के जीवन, उनकी साधना और उनकी वाणी का आपने अध्ययन किया। उससे आपके प्राण आन्दोलित बन गए और आपने संसार से संन्यास में छलांग लेने का सुदृढ संकल्प ले लिया।

ममत्व के असख्य अवरोधों ने आपके संकल्प को शिथिल करना चाहा। पर श्रेष्ठ पुरुषों के संकल्प की तरह आपका संकल्प भी वज्रमय प्राचीर सिद्ध हुआ। जैन धर्म दिवाकर आगम-महोदधि आचार्य सम्राट् श्री आत्माराम जी महाराज के सुशिष्य गुरुदेव श्री ज्ञानमुनि जी महाराज से आपने दीक्षा-मंत्र अंगीकार कर श्रमण संघ में प्रवेश किया।

आपने जैन-जैनेतर दर्शनों का तलस्पर्शी अध्ययन किया। 'भारतीय धर्मों में मुक्ति विचार' नामक आपका शोध ग्रन्थ जहाँ आपके अध्ययन की गहनता का एक साकार प्रमाण है वही सत्य की खोज में आपकी अपराधूत प्यास को भी दर्शाता है। इसी शोध-प्रबन्ध पर पंजाब विश्वविद्यालय ने आपको पी-एच.डी. की उपाधि से अलंकृत भी किया।

दीक्षा के कुछ वर्षों के पश्चात् ही श्रद्धेय गुरुदेव के आदेश पर आपने भारत भ्रमण का लक्ष्य बनाया और पंजाब, हरियाणा, दिल्ली, उत्तर प्रदेश, राजस्थान, मध्य प्रदेश, महाराष्ट्र, आन्ध्र प्रदेश, कर्नाटक, उड़ीसा, तमिलनाडु, गुजरात आदि अनेक प्रदेशों में विचरण किया। आप जहाँ गए आपके सौम्य-जीवन और सरल-विमल साधुता को देख लोग गद्गद बन गए। इस विहार-यात्रा के दौरान ही संघ ने आपको पहले युवाचार्य और क्रम से आचार्य स्वीकार किया। आप बाहर में ग्रामानुग्राम विचरण करते रहे और अपने भीतर सत्य के शिखर सोपानों पर सतत आरोहण करते रहे। ध्यान के माध्यम से आप गहरे और गहरे पैठे। इस अन्तर्यात्रा में आपको सत्य और समाधि के अद्भुत अनुभव प्राप्त हुए। आपने यह सिद्ध किया कि पचमकाल में भी सत्य को जाना और जीया जा सकता है।

वर्तमान में आप ध्यान रूपी उस अमृत-विधा के देश-व्यापी प्रचार और प्रसार में प्राणपण से जुटे हुए हैं जिससे स्वयं आपने सत्य से साक्षात्कार को जीया है। आपके इस अभियान से हजारों लोग लाभान्वित बन चुके हैं। पूरे देश से आपके ध्यान-शिविरों की मांग आ रही है।

जैन जगत आप जैसे ज्ञानी, ध्यानी और तपस्वी संघशास्ता को पाकर धन्य-धन्य अनुभव करता है।

## आचार्य प्रवर श्री शिवमुनि जी महाराज : शब्द चित्र

जन्म स्थान	— मलौटमडी, जिला-फरीदकोट (पंजाब)
जन्म	— 18 सितम्बर, 1942 (भादवा सुदी सप्तमी)
माता	— श्रीमती विद्यादेवी जैन
पिता	— स्व श्री चिरजीलाल जैन
वर्ण	— वैश्य ओसवाल
वश	— भाबू
दीक्षा	— 17 मई, 1972 समय : 12 00 बजे
दीक्षा स्थान	— मलौटमण्डी (पंजाब)
दीक्षा गुरु	— बहुश्रुत, जैनागमरत्नाकर राष्ट्रसत श्रमणसंघीय सलाहकार श्री ज्ञानमुनि जी महाराज
शिष्य-संपदा	— श्री शिरीष मुनि जी, श्री शुभममुनि जी श्री श्रीयशमुनि जी, श्री सुब्रतमुनि जी एवं श्री शमितमुनि जी
प्रशिष्य	— श्री निशांत मुनि जी श्री निरज मुनि जी श्री निपुण मुनि जी
युवाचार्य पद	— 13 मई, 1987 पूना, महाराष्ट्र
श्रमणसंघीय आचार्य	
पदारोहण	— 9 जून, 1999 अहमदनगर, महाराष्ट्र
चादर महोत्सव	— 7 मई, 2001, ऋषभ विहार, दिल्ली में
अध्ययन	— डबल एम.ए., पी-एच.डी., डी.लिट्, आगमों का गहन गभीर अध्ययन, ध्यान-योग-साधना में विशेष शोध कार्य

## श्रमण श्रेष्ठ कर्मठयोगी, मंत्री श्री शिरीष मुनि जी महाराज : संक्षिप्त परिचय

श्री शिरीषमुनि जी महाराज आचार्य भगवन् ध्यान योगी श्री शिवमुनि जी महाराज के प्रमुख शिष्य हैं। वर्ष 1987 के आचार्य भगवन के मुम्बई (खार) के वर्षावास के समय आप पूज्य श्री के सम्यक् सम्पर्क में आए। आचार्य श्री की सन्निधि में बैठकर आपने आत्मसाधना के तत्त्व को जाना और हृदयगम किया। उदयपुर से मुम्बई आप व्यापार के लिए आए थे और व्यापारिक व्यवसाय में स्थापित हो रहे थे। पर आचार्य भगवन के सान्निध्य में पहुँचकर आपने अनुभव किया कि अध्यात्म ही परम व्यापार है। भौतिक व्यापार का कोई शिखर नहीं है जबकि अध्यात्म व्यापार स्वयं एक परम शिखर है और आपने स्वयं के स्व को पूज्य आचार्य श्री के चरणों पर अर्पित-समर्पित कर दिया।

पारिवारिक आज्ञा प्राप्त होने पर 7 मई सन् 1990 यादगिरी (कर्नाटक) में आपने आर्हती दीक्षा में प्रवेश किया। तीन वर्ष की वैराग्यावस्था में आपने अपने गुरुदेव पूज्य आचार्य भगवन से ध्यान के माध्यम से अध्यात्म में प्रवेश पाया। दीक्षा के बाद ध्यान के क्षेत्र में आप गहरे और गहरे उतरते गए। साथ ही आपने हिन्दी, अंग्रेजी, संस्कृत और प्राकृत आदि भाषाओं का भी तलस्पर्शी अध्ययन जारी रखा। आपकी प्रवचन शैली आकर्षक है। समाज में विधायक क्रांति के आप पक्षधर हैं और उसके लिए निरंतर समाज को प्रेरित करते रहते हैं।

आप एक विनय गुण सम्पन्न, सरल और सेवा समर्पित मुनिराज हैं। पूज्य आचार्य भगवन के ध्यान और स्वाध्याय के महामिशन को आगे और आगे ले जाने के लिए कृतसंकल्प हैं। अहर्निश स्व-पर कल्याण साधना रत रहने से अपने श्रमणत्व को साकार कर रहे हैं।

### शब्द चित्र में आपका संक्षिप्त परिचय इस प्रकार है—

जन्म भूमि	—	नाई (उदयपुर, राजस्थान)
जन्मतिथि	—	19-2-1964
माता	—	श्रीमती सोहनबाई
पिता	—	श्रीमान ख्यालोलाल जी कोठारी
वश, गौत्र	—	ओसवाल, कोठारी
दीक्षा तिथि	—	7 मई, 1990
दीक्षा स्थल	—	यादगिरी (कर्नाटक)
गुरु	—	श्रमण सघ के चतुर्थ पट्टधर आचार्य श्री शिवमुनिजी महाराज
दीक्षार्थ प्रेरणा	—	दादीजी मोहन बाई कोठारी द्वारा।
शिक्षा	—	एम. ए. (हिन्दी साहित्य)
अध्ययन	—	आगमो का गहन गंभीर अध्ययन, जैनतर दर्शनो में सफल प्रवेश तथा हिन्दी, संस्कृत, अंग्रेजी, प्राकृत, मराठी, गुजराती भाषाविद्।
उपाधि	—	श्रमणश्रेष्ठ कर्मठयोगी, साधुरत्न
शिष्य सम्पदा	—	श्री निशांत मुनि जी, श्री निरज मुनि जी एवं श्री निपुण मुनि जी
विशेष प्रेरणादायी कार्य	—	ध्यान योग साधना शिविरो का संचालन, बाल-संस्कार शिविरो और स्वाध्याय-शिविरो के कुशल संचालक। आचार्य श्री के अनन्य सहयोगी।

## आचार्य भगवंत का प्रकाशित साहित्य

### आगम संपादन

♦ श्री उपासकदशाग सूत्रम्	(व्याख्याकार आचार्य श्री आत्माराम जी म.)
♦ श्री उत्तराध्ययन सूत्रम् (भाग एक)	"
♦ श्री उत्तराध्ययन सूत्रम् (भाग दो)	"
♦ श्री उत्तराध्ययन सूत्रम् (भाग तीन)	"
♦ श्री आचाराग सूत्रम् (भाग एक)	"
♦ श्री आचाराग सूत्रम् (भाग दो)	"
♦ श्री दशवैकालिक सूत्रम्	"
♦ श्री अनुत्तरौपपातिक सूत्रम्	"

### साहित्य (हिन्दी)-

♦ भारतीय धर्मों में मोक्ष विचार	(शोध प्रबन्ध)
♦ ध्यान एक दिव्य साधना	(ध्यान पर शोध-पूर्ण ग्रन्थ)
♦ ध्यान-पथ	(ध्यान सम्बन्धी चिन्तनपरक विचारविन्दु)
♦ ध्यान-साधना	(ध्यान-सूत्र)
♦ समय गोपम मा पमायए	(चिन्तन प्रधान निबन्ध)
♦ अनुशीलन	(निबन्ध)
♦ योग मन सस्कार	(निबन्ध)
♦ जिनशासनम्	(जैन तत्व मीमांसा)
♦ पढम नाण	(चिन्तन परक निबन्ध)
♦ अहासुह देवाणुप्पिया	(अन्तगडसूत्र प्रवचन)
♦ शिव-धारा	(प्रवचन)
♦ अन्तर्यात्रा	"
♦ नदी नाव सजोग	"
♦ शिव वाणी	"
♦ अनुश्रुति	"
♦ अनुपूति	"
♦ मा पमायए	"
♦ अमृत की खोज	"
♦ आ घर लौट चले	"
♦ सबुद्धह कि ण बुद्धह	"
♦ प्रकाशपुञ्ज महावीर	(संक्षिप्त महावीर जीवन-वृत्त)
♦ सद्गुरु महिमा	(प्रवचन)

### साहित्य (अंग्रेजी)-

- ♦ दी जैना पाथवे टू लिब्रेशन
- ♦ दी फण्डामेन्टल प्रिन्सिपल्स ऑफ जैनियम
- ♦ दी डॉक्ट्रीन ऑफ द सेल्फ इन जैनियम
- ♦ दी जैना ट्रेडिशन
- ♦ दी डॉक्ट्रीन ऑफ लिब्रेशन इन इंडियन रिलिजन
- ♦ दी डॉक्ट्रीन ऑफ लिब्रेशन इन इंडियन रिलिजन विथ रेफरेंस टू जैनियम
- ♦ स्परीच्युल प्रकटेसीज ऑफ लॉर्ड महावीरा।



